

**THE BOOK WAS  
DRENCHED**

UNIVERSAL  
LIBRARY

**OU\_198048**

UNIVERSAL  
LIBRARY



**OSMANIA UNIVERSITY LIBRARY**

Call No. **K954.73** Accession No. **K6588**

**K75**

Author

Title **శ్రీమద్గు పరిష్కృత రాజాంశ్రుతామి. 195**

This book should be returned on or before the date  
last marked below.





ಕೊಡಗು ಸಂಸ್ಥಾನದ

# ರಾಜೇಂದ್ರನಾಮೆ

(ಕೊಡಗು ರಾಜ್ಯದ ಚರಿತ್ರೆ ಇದರಲ್ಲಿ ಸೇರಿದೆ.)



ಶ್ರೀ ಕಾವೇರಿ ಪ್ರಕಟನಾಲಯ  
ಮಡಿಕೇರಿ — ಕೊಡಗು

ಮೊದಲನೆಯ ಮುದ್ರಣ : ೧೯೫೭

[ಎಲ್ಲ ಹಕ್ಕುಗಳು ಪ್ರಕಾಶಕರದು.]

ಬೆಲೆ :

ಸಾದಾ ಪ್ರತಿ : ರೂ. ೪—೦—೦

ಕ್ಯಾಲಿಕೊ ಪ್ರತಿ : ರೂ. ೫—೦—೦

ಮುದ್ರಕರು :

ಆರ್. ಎನ್. ಹಬ್ಬ

ಉಷಾ ಪ್ರೆಸ್, ಓಲ್ಡ್ ಪೋಸ್ಟ್ ಆಫೀಸ್ ರೋಡ್, ಮೈಸೂರು

## ಮುನ್ನುಡಿ

ಭಾರತಭೂಮಿಯಲ್ಲಿ ಕೊಡಗು ಪಶ್ಚಿಮಘಟ್ಟಗಳ ತಪ್ಪಲಲ್ಲಿದ್ದು ಬೆಟ್ಟ ಸಾಲುಗಳಿಂದ ಸುತ್ತುವರಿಯಲ್ಪಟ್ಟು ಸುಂದರವಾದ ರತ್ನದಂತೆ ಶೋಭಿಸುವುದೆಂದು ಒಬ್ಬ ಕವಿಯು ಹೇಳಿರುವನು. ಕೊಡಗಿನ ಪ್ರಾಕೃತಿಕ ಸೌಂದರ್ಯವನ್ನು ನೋಡಿದ ಬ್ರಿಟಿಷ್ ಉದ್ಯೋಗಸ್ಥರೊಬ್ಬರು ಕೊಡಗನ್ನು ಹಿಂದೂಸ್ಥಾನದ ಸ್ಕಾಟ್ಲೆಂಡ್ ಎಂದು ತಮ್ಮ ಲೇಖನದಲ್ಲಿ ಉಲ್ಲೇಖಿಸಿದ್ದರು. ಇಂಥಾ ಸುಂದರವಾದ ಪ್ರದೇಶವು ದಕ್ಷಿಣಗಂಗೆಯೊಡನೆ ಸೇರಿ ಲೋಕಪಾವನೆಯಾದ ಕಾವೇರಿ ನದಿಯು ಉದ್ಭವಿಸಿದ ಪುಣ್ಯಭೂಮಿಯೂ ಆಗಿದೆ. ಈ ಭೂಮಿಯು ಶ್ರೀ ಕಾವೇರಿ ಮಾತೆಯ ವರಪ್ರಸಾದದಿಂದ ಧಾನ್ಯಸಮೃದ್ಧವೂ, ಫಲಭರಿತವೂ ಆಗಿದೆ. ಅಂತೆಯೇ ಇಲ್ಲಿನ ಜನರು ವಿಶಾಲಹೃದಯಿಗಳೂ, ಪರೋಪಕಾರಿಗಳೂ, ಅತಿಥಿಸತ್ಕಾರಿಗಳೂ ಆಗಿರುವರೆಂಬುದರಲ್ಲಿ ಅತಿಶಯೋಕ್ತಿಯೇನೂ ಇಲ್ಲ.

ಇಲ್ಲಿ ಚರಿತ್ರೆಯ ಆದಿಯಿಂದಲೇ ಎಲ್ಲೆಲ್ಲೂ ಇರುವ ಹಾಗೆ ನಾನಾ ಕೋಮುಗಳ ಜನರು ಇದ್ದರೂ ಇಲ್ಲಿನ ಮುಖ್ಯ ಜನಾಂಗವಾದ ಕೊಡವರು ತಮ್ಮದೇ ಆದ ಸಂಸ್ಕೃತಿ, ಉಡುಪು, ಆಚಾರ, ನಡೆ-ನುಡಿ, ಹಬ್ಬಗಳು ಮೊದಲಾದುವನ್ನು ಉಳ್ಳವರಾಗಿದ್ದು ಒಂದು ವೈಶಿಷ್ಟ್ಯವನ್ನು ಪಡೆದಿರುವರು. ಇವರ ರೀತಿಯ ಉಡಿಗೆ-ತೊಡಿಗೆಗಳು, ವಿವಾಹಪದ್ಧತಿಗಳು ಮೊದಲಾದುವು ಹಿಂದೂ ದೇಶದ ಇತರ ಯಾವ ಕೋಮಿನವರಲ್ಲಿಯೂ ಕಂಡುಬರುವುದಿಲ್ಲ. ಇವರ ಆಕಾರ, ನಡೆ, ಮಾತಿನ ರೀತಿಗಳಲ್ಲಿ ಒಂದು ಬಗೆಯ ಗಾಂಭೀರ್ಯವು ತೋರಿ ಬರುತ್ತಿದೆ.

ಕೊಡಗು ಕಾಡುಬೆಟ್ಟಗಳ ಸೀಮೆಯಾಗಿದ್ದು ಹಿಂದಿನ ಕಾಲದಲ್ಲಿ ಶತ್ರುಗಳಿಗೆ ದುರ್ಗಮವಾಗಿದ್ದಿತು. ಆಗ ಇಲ್ಲಿ ಆಳುತ್ತಿದ್ದ ತುಂಡರಸರು ಅಥವಾ ನಾಯಕರು ಹೆಸರಿಗೆ ಮಾತ್ರ ಹೊರಪ್ರಾಂತ್ಯಗಳ ರಾಜರಿಗೆ ಮಾಂಡಲಿಕರಾಗಿದ್ದರಲ್ಲದೆ ಒಳದೇಶ ರಾಜ್ಯಭಾರದಲ್ಲಿ ಸ್ವತಂತ್ರರೇ ಆಗಿದ್ದರು. ಇತ್ತಲಾಗಿ ಆಳಿದ ಕೊಡಗಿನ ವೀರಶೈವ ರಾಜರು ತಾವು ಸ್ವತಂತ್ರರಾಗಿದ್ದುದು ಮಾತ್ರವಲ್ಲದೆ

ದಕ್ಷಿಣ ಕನ್ನಡ ಜಿಲ್ಲೆ, ಮೈಸೂರು ಮತ್ತು ಮೈಸೂರುಗಳಿಗೆ ಆಗಾಗ ದಂಡೆತ್ತಿ ಹೋಗಿ ಆ ಸೀಮೆಗಳ ಕೆಲವು ಭಾಗಗಳನ್ನು ತಮ್ಮ ಅಡಳಿತಕ್ಕೂ ಒಳಪಡಿಸಿದ್ದರು. ಟಿಪ್ಪುಸುಲ್ತಾನನ ಮೇಲಿನ ಯುದ್ಧದಲ್ಲಿಯೂ ಕೊಡಗಿನ ದೊಡ್ಡ ವೀರರಾಜನು ಬ್ರಿಟಿಷರಿಗೆ ತುಂಬಾ ಸಹಾಯವನ್ನು ನೀಡಿದ್ದನು.

ಹೀಗೆ ತಮ್ಮದೇ ಆದ ಮೈಶಿಷ್ಟ್ಯವುಳ್ಳ ಕೊಡವರ ಜನ್ಮಭೂಮಿಯಾದ ಮತ್ತು ಅನೇಕ ಶತಮಾನಗಳಿಂದ ಸ್ವತಂತ್ರ ಇತಿಹಾಸವುಳ್ಳ ಕೊಡಗು ಸೀಮೆಯ ಚರಿತ್ರೆಯನ್ನು ಕೊಡಗು ಕನ್ನಡನಾಡಾಗಿರುವ ವಿಶಾಲ ಮೈಸೂರಿನೊಳಗೆ ವಿಲೀನವಾಗಿರುವ ಈ ಸುಸಂದರ್ಭದಲ್ಲಿ ಕನ್ನಡನಾಡಿನ ಓದುಗರ ಮುಂದಿಡಲು ಸಂತೋಷಪಡುತ್ತೇನೆ.

ಈ ಚರಿತ್ರೆಯಲ್ಲಿ ಬರೆದಿರುವ ವಿಷಯಗಳಲ್ಲಿ ಕ್ರಿ.ಶ. ೧೬೩೩ನೆ ಇಸವಿಯ ವರೆಗಿನ ಸಂಗತಿಗಳನ್ನು ರೈಸ್ ಎಂಬ ಆಂಗ್ಲೀಯರು ಸಂಗ್ರಹಿಸಿದ ' ಕೊಡಗಿನ ಶಾಸನಗಳು ' ಎಂಬ ಗ್ರಂಥದ ಆಧಾರದಿಂದ ಬರೆಯಲಾಗಿದೆ. ೧೬೩೩ರಿಂದ ೧೮೦೮ರ ವರೆಗಿನ ಕೊಡಗಿನ ಚರಿತ್ರೆಯು ದೊಡ್ಡವೀರರಾಜನು ಬರೆಯಿಸಿದ ರಾಜೇಂದ್ರನಾಮೆಯಲ್ಲಿಯೇ ಅಡಕವಾಗಿದೆ. ೧೮೦೮ರ ಅನಂತರದ ಇತಿಹಾಸವನ್ನು ರೈಸ್, ರಿಕ್ಟರ್, ಓಕೊನರ್, ಡಾ. ಮೂಗ್ಲಿಂಗ್ ಮೊದಲಾದ ಐರೋಪ್ಯರು ಬರೆದಿರುವ ಗ್ರಂಥಗಳಿಂದಲೂ ಕೆಲವು ಲೇಖನ ಮತ್ತು ಮಾಹಿತಿಗಳಿಂದಲೂ ಸಂಗ್ರಹಿಸಿ ಬರೆದಿರುವೆವು.

ಕೊಡಗಿನ ಇತಿಹಾಸದಲ್ಲಿ ಇನ್ನೂ ಬೆಳಕಿಗೆ ಬರೆದಿರುವ ವಿಷಯಗಳು ಅನೇಕವಿರಬಹುದು. ಆದರೂ ಸಹೃದಯಿಗಳಾದ ವಾಚಕರು ಈಗ ತಿಳಿದಿರುವ ಎಲ್ಲಾ ವಿವರಗಳನ್ನೊಳಗೊಂಡ ಈ ಚರಿತ್ರೆಯನ್ನು ಆದರಪೂರ್ವಕವಾಗಿ ಸ್ವೀಕರಿಸಬೇಕಾಗಿ ಕೇಳಿಕೊಳ್ಳುತ್ತೇನೆ.

ಇಂತೀ ತಮ್ಮವರಾದ,

ಡಿ. ಎನ್. ಕೃಷ್ಣಯ್ಯ

ಎಂ. ಎಸ್. ಸುಬ್ಬರಾಯ್

## ೧. ಕೊಡಗಿನ ಪ್ರಾಚೀನ ಮತ್ತು ಮಧ್ಯಕಾಲಗಳ ಚರಿತ್ರೆ

ಕೊಡಗು ಸಂಸ್ಥಾನ ದಕ್ಷಿಣ ಹಿಂದೂಸ್ಥಾನದಲ್ಲಿ ಪಶ್ಚಿಮ ಘಟ್ಟಗಳ ಮೇಲಿರುವ ಸುಂದರವಾದ ಪ್ರದೇಶ. ಇದರ ವಿಸ್ತೀರ್ಣವು ೧೫೮೨ ಚದರ ಮೈಲುಗಳು. ಉತ್ತರ-ದಕ್ಷಿಣವಾಗಿ ಇದರ ಅತಿ ಹೆಚ್ಚಾದ ಉದ್ದವು ೬೦ ಮೈಲುಗಳು. ಪೂರ್ವ-ಪಶ್ಚಿಮವಾಗಿ ೪೦ ಮೈಲುಗಳು. ಇದು ಹಿಂದೂ ಸ್ಥಾನದ ಭೂಪಟದಲ್ಲಿ ೧೧-೫೫ ಉತ್ತರ ಅಕ್ಷಾಂಶದಿಂದ ೧೨-೫೦ ಉತ್ತರ ಅಕ್ಷಾಂಶದವರೆಗೂ ೭೫-೫೫ ಪೂರ್ವ ರೇಖಾಂಶದಿಂದ ೭೬-೧೪ ಪೂರ್ವ ರೇಖಾಂಶದವರೆಗೂ ಹರಡಿಕೊಂಡಿದೆ. ಇದು ಪಶ್ಚಿಮ ಘಟ್ಟಗಳ ಮೇಲೆ ಪೂರ್ವ ದಿಕ್ಕಿಗೆ ಇಳಿಜಾರಾಗಿ ವಿಸ್ತರಿಸಿಕೊಂಡಿದೆ. ಇದರ ಮುಖ್ಯಪಟ್ಟಣವಾದ ಮಡಿಕೇರಿಯು ಸಮುದ್ರಮಟ್ಟದಿಂದ ೩೮೦೯ ಅಡಿ ಎತ್ತರದಲ್ಲಿದೆ. ಇದರ ಉತ್ತರಕ್ಕೂ ಪೂರ್ವಕ್ಕೂ ಮೈಸೂರು ಸೀಮೆಯ ಹಾಸನ ಮತ್ತು ಮೈಸೂರು ಜಿಲ್ಲೆಗಳಿವೆ. ಪಶ್ಚಿಮಕ್ಕೂ ದಕ್ಷಿಣಕ್ಕೂ ದಕ್ಷಿಣ ಕನ್ನಡ, ಮಲೆಯಾಳ ಜಿಲ್ಲೆಗಳಿವೆ. ಅರಬಿಸಮುದ್ರವು ಕೊಡಗಿನಿಂದ ೩೦ ಮೈಲು ದೂರದಲ್ಲಿದೆ. ಕೊಡಗು ಪಶ್ಚಿಮಘಟ್ಟಗಳ ಮೇಲಿರುವ ಮಳೆ ಬೀಳುವ ಪ್ರದೇಶವಾದುದರಿಂದ ಯಾವಾಗಲೂ ಹಸುರುಹಚ್ಚೆಯಿಂದ ಕೂಡಿ ನೋಡುವವರ ಮನಸ್ಸನ್ನು ಸೆಳೆಯುತ್ತದೆ.

ಪ್ರಪಂಚದ ಪ್ರತಿಯೊಂದು ದೇಶದಲ್ಲೂ ಚರಿತ್ರೆಯ ಕಾಲಕ್ಕಿಂತ ಹಿಂದೆ ಪುರಾಣದ ಕಾಲವೊಂದಿರುತ್ತದೆ. ಮನುಷ್ಯನಿಗೆ ತಿಳುವಳಿಕೆಯು ಕಡಿಮೆಯಾಗಿದ್ದು ಬರೆವಣಿಗೆಯೂ ಕಾಲಗಣನೆಯ ಕ್ರಮವೂ ಗೊತ್ತಿಲ್ಲದಿದ್ದಾಗ ಜನರು ನಡೆದ ಸಂಗತಿಗಳನ್ನು ಬಾಯಿಂದ ಬಾಯಿಗೆ ಪರಂಪರೆಯಾಗಿ ಹೇಳುತ್ತಾ ಬಂದರು. ಆಗ ನಿಜವಾಗಿ ನಡೆದ ವಿಷಯಗಳೊಡನೆ ಅನೇಕ ನಡೆಯದ ವಿಷಯಗಳೂ, ಜನರ ಮಾತಿನ ಚಮತ್ಕಾರದಿಂದಲೂ ಅತಿಶಯೋಕ್ತಿಯಿಂದಲೂ ಸೇರಿಕೊಂಡವು. ಈ ವಿಷಯಗಳಿಗೆ ಸರಿಯಾದ ಕಾಲದ ಮತ್ತು ಕೆಲವು ಸಮಯಗಳಲ್ಲಿ ಸ್ಥಳದ ಆಧಾರವಿರುವುದಿಲ್ಲ. ಇಂಥಾ ವಿಷಯಗಳನ್ನು ಒಟ್ಟಾಗಿ ಪುರಾಣಗಳೆಂದು ಹೇಳುತ್ತಾರೆ. ಕೊಡಗಿನಲ್ಲಿಯೂ ಕೊಡಗಿನ ಜನರ ಹುಟ್ಟು, ಕಾವೇರಿಯ ಉದ್ಭವ ಮತ್ತು ಕೊಡಗಿನ ಪೂರ್ವದ ಹೆಸರುಗಳು

ಮುಂತಾದುವಕ್ಕೆ ಪುರಾಣ ಕಥೆಗಳಿವೆ. ಆದರೆ ಅವುಗಳಲ್ಲಿ ಎಷ್ಟರ ಮಟ್ಟಿನ ನಿಜಾಂಶವು ಇದೆಯೆಂದು ಹೇಳಲಾಗುವುದಿಲ್ಲ.

ಕೊಡಗಿನ ಚರಿತ್ರೆಯ ಕಾಲವು ಸುಮಾರು ಕ್ರಿ.ಶ. ಎರಡನೇ ಶತಮಾನದಿಂದ ಪ್ರಾರಂಭವಾಗಿದೆಯೆನ್ನು ಬಹುದು. ಕೊಡಗಿನ ಪೂರ್ವದ ಚರಿತ್ರೆಯನ್ನು ನಾವು ಶಾಸನಗಳ ಸಹಾಯದಿಂದ ಸ್ಥೂಲವಾಗಿ ಸಂಗ್ರಹಿಸಬಹುದು. ಹಿಂದಿನ ರಾಜರು ತಾವು ಆಳಿದ ಪ್ರದೇಶ, ಮಾಡಿದ ದಿಗ್ವಿಜಯ, ತಾವು ತಮ್ಮ ಆಶ್ರಿತರಿಗೆ ದಾನವಾಗಿ ಕೊಟ್ಟ ಜಹಗೀರು, ಉಂಬಳಿ ಮೊದಲಾದುವನ್ನು ಕಲ್ಲಿನ ಮೇಲೆ ಅಥವಾ ತಗಡಿನ ಮೇಲೆ ಬರೆಸಿಡುತ್ತಿದ್ದರು. ಇವುಗಳ ಆಧಾರದಿಂದ ಚರಿತ್ರಕಾರರು ಒಂದು ದೇಶದ ಹಿಂದಿನ ಇತಿಹಾಸವನ್ನು ಸಂಗ್ರಹಿಸುತ್ತಾರೆ. ಕೊಡಗಿನ ಹಿಂದಿನ ಚರಿತ್ರೆಗೆ ಇಂಥಾ ಶಾಸನಗಳೇ ಆಧಾರಗಳು.

### ೨. ಕದಂಬರು

ಕೊಡಗಿನ ಚರಿತ್ರೆಯನ್ನು ಸಾಧಾರಣವಾಗಿ ಕ್ರಿ.ಶ. ಎರಡನೆಯ ಶತಮಾನದಿಂದ ಸಂಗ್ರಹಿಸಬಹುದು. ತಮಿಳು ಸಾಹಿತ್ಯದಲ್ಲಿ ಕ್ರಿ.ಶ. ಎರಡನೆಯ ಶತಮಾನದಲ್ಲೇ ಕೊಡಗನ್ನು ಕುರಿತು ಕುಡಕಮ್ ಎಂದು ವ್ಯವಹರಿಸಿರುವುದು ಕಂಡುಬರುತ್ತದೆ. ಕ್ರಿ.ಶ. ಎರಡನೇ ಶತಮಾನದಿಂದ ಸುಮಾರು ಹದಿನೈದನೆಯ ಶತಮಾನದವರೆಗೆ ಕೊಡಗು ಈಗಿನ ಮೇರಗಲುಳ್ಳದ್ದಾಗಿ ಒಂದೇ ಆಡಳಿತಕ್ಕೆ ಒಳಪಟ್ಟಿರಲಿಲ್ಲ.

ಕೊಡಗಿನ ಉತ್ತರ ಭಾಗವು ಕ್ರಿ.ಶ.ಕದ ಎರಡನೆಯ ಶತಮಾನದಿಂದ ಆರನೆಯ ಶತಮಾನದವರೆಗೆ ಕದಂಬ ಅರಸರ ಅಧೀನದಲ್ಲಿದ್ದಂತೆ ತೋರುತ್ತದೆ. ಈ ಶತಮಾನಗಳಲ್ಲಿ ಕದಂಬರು ಕೊಡಗಿಗೆ ಮುಟ್ಟಿಕೊಂಡಿರುವ ಮೈಸೂರಿನ ಪಶ್ಚಿಮ ಭಾಗ, ಉತ್ತರಕನ್ನಡ ಮತ್ತು ದಕ್ಷಿಣಕನ್ನಡಗಳ ಕೆಲವು ಭಾಗಗಳನ್ನು ಆಳುತ್ತಿದ್ದರು. ಈ ಕದಂಬರಾಜರು ಕೊಡಗನ್ನು ಜಯಿಸಲು ಕಳುಹಿಸಿದ ಸೈನಿಕರು ಇಲ್ಲಿ ನೆಲೆಸಿ ಕೊಡವರ ಮೂಲಪುರುಷರಾದರು ಎಂದು ಕರ್ನಲ್ ವಿಲ್ಕಿನ್ಸನ್ ಎಂಬ ಚರಿತ್ರಕಾರನು ಅಭಿಪ್ರಾಯಪಡುತ್ತಾನೆ.

ಕೊಡಗಿನ ಪುರಾಣಕಥೆಯಾದ ಕಾವೇರಿ ಮಹಾತ್ಮೆಯಲ್ಲಿ ಕೊಡವರು ಮತ್ಸ್ಯದೇಶದ ರಾಜಕುಮಾರನಾದ ಚಂದ್ರವರ್ಮನ ಸಂತತಿಯವರು ಎಂದು

ಹೇಳಿದೆ. ಚಂದ್ರವರ್ಮನೆಂಬ ಹೆಸರು ಕದಂಬವಂಶದ ಅರಸರಲ್ಲಿ ಅನೇಕರಿಗಿದೆ. ಕದಂಬ ರಾಜ್ಯವು ಕೊಡಗಿನ ದಕ್ಷಿಣ ಭಾಗಕ್ಕೊಂದಲ್ಲದೆ ಇತರ ಎಲ್ಲಾ ಭಾಗಗಳಿಗೆ ಒತ್ತಾಗಿದ್ದುದರಿಂದ ಕೊಡಗಿನ ಉತ್ತರ ಭಾಗವು ಕ್ರಿ. ಶಕದ ಅದಿ ಶತಮಾನಗಳಲ್ಲಿ ಕದಂಬರ ಅಧೀನದಲ್ಲಿತ್ತೆಂದು ಊಹಿಸಬಹುದು. ಕಾವೇರಿ ಮಹಾತ್ಮೆಯಲ್ಲಿ ಹೇಳಲ್ಪಟ್ಟ ಚಂದ್ರವರ್ಮನು ಕದಂಬವಂಶದ ಚಂದ್ರವರ್ಮನೆಂತಲೂ ಅವನ ಸೈನಿಕರೇ ಕೊಡಗರ ಮೂಲಪುರುಷರೆಂತಲೂ ಚರಿತ್ರಕಾರರು ಅಭಿಪ್ರಾಯ ಪಡುತ್ತಾರೆ. ಕದಂಬ ಅರಸರನ್ನು ಉತ್ತರದ ಚಾಲುಕ್ಯರು ಅರನೆಯ ಶತಮಾನದಲ್ಲಿ ಸೋಲಿಸಿದರು. ಅನಂತರ ಕದಂಬರು ಕೆಲವು ಶತಮಾನಗಳವರೆಗೆ ಚಾಲುಕ್ಯರ ಮಾಂಡಲಿಕರಾಗಿ ಇದ್ದದ್ದು ಕಂಡುಬರುತ್ತದೆ. ಕದಂಬರ ಚಿಕ್ಕ ಚಿಕ್ಕ ರಾಜ್ಯಗಳು ಕೊಡಗಿನ ಉತ್ತರದ ಮಂಜರಾಬಾದಿ ನಲ್ಲಿಯೂ ಕೊಡಗಿನ ದಕ್ಷಿಣದಲ್ಲಿರುವ ಬಯಲುನಾಡು ಅಥವಾ ಈಗಿನ ಮೈನಾಡಿ ನಲ್ಲಿಯೂ ಗೋವಾ ಮತ್ತು ಹಾನಗಲ್ಲುಗಳಲ್ಲಿಯೂ ಕ್ರಿ.ಶ. ೧೦ನೇ ಶತಮಾನದಿಂದ ಹನ್ನೆರಡನೆಯ ಶತಮಾನದವರೆಗೆ ಇದ್ದದ್ದು ಚರಿತ್ರೆಯಲ್ಲಿ ಕಂಡುಬರುತ್ತದೆ. ಮಂಜರಾಬಾದಿನ ಕದಂಬರಸರ ಒಂದು ಶಾಸನವು ಕೊಡಗಿನ ಯಡವನಾಡು ಯಡೂರು ಸುಗ್ಗಿದೇವರ ಗುಡಿಯಲ್ಲಿದೆ. ಈ ಶಾಸನವು ಕದಂಬ ದುದ್ದರಸನಿಗೆ ಸಂಬಂಧಪಟ್ಟು ಅವನ ತಮ್ಮ ಜೂಜರಸನಿಂದ ಇಡಲ್ಪಟ್ಟ ವಿಶೇಷವಾಗಿವೆ. ಈ ಶಾಸನದಲ್ಲಿ ದುದ್ದರಸನನ್ನು 'ಮಲೆಪರ ನಂದನವನ'ವೆಂದು ಹೊಗಳಿದೆ. ಈ ಕಾರಣಗಳಿಂದ ಕೊಡಗಿನ ಉತ್ತರ ಭಾಗವು ಕದಂಬರ ಅಧೀನದಲ್ಲಿ ಕೆಲವು ಕಾಲವಿತ್ತೆಂದು ಊಹಿಸಬಹುದು.

## ೩. ಗಂಗರು

ಕೊಡಗಿನ ಉತ್ತರ ಭಾಗವು ಕದಂಬರ ಅಧೀನದಲ್ಲಿದ್ದ ಕಾಲದಲ್ಲಿ ಕೊಡಗಿನ ಈಗಿನ ಕಿಗ್ಗಟ್ಟುನಾಡು ಮೈಸೂರಿನ ಗಂಗರಸರ ಅಧೀನದಲ್ಲಿದ್ದ ಹಾಗೆ ಶಾಸನಗಳ ಆಧಾರದಿಂದ ತಿಳಿಯುತ್ತದೆ. ಕೊಡಗಿನಲ್ಲಿ ದೊರೆತಿರುವ ಅತೀ ಹಿಂದಿನ ಶಾಸನಗಳು ಗಂಗರಸರಿಗೆ ಸಂಬಂಧಪಟ್ಟವು. ಗಂಗರಸರು ಜೈನರು. ಇವರು ಕ್ರಿ.ಶ. ಎರಡನೆಯ ಶತಮಾನದಿಂದ ೧೧ನೆಯ ಶತಮಾನದ ವರೆಗೆ ಮೈಸೂರಿನ ತಲಕಾಡಿನಲ್ಲಿ ಆಳುತ್ತಿದ್ದರು.



ಮಡಿಕೇರಿಯ ಅರಮನೆಯ ಖಜಾನೆಯಲ್ಲಿ ಸಿಕ್ಕಿದ ತಾಮ್ರಶಾಸನದಲ್ಲಿ ಶಾಲಿವಾಹನ ಶಕ ೩೮೮ ಅಂದರೆ ಕ್ರಿ.ಶ. ೪೬೬ರಲ್ಲಿ ಕೊಂಗುಣಿ ಮಹಾರಾಜಾಧಿರಾಜ ಅವಿನೀತನೆಂಬವನು ರಾಷ್ಟ್ರಕೂಟ ರಾಜನ ಮಂತ್ರಿಗೆ ಪುನ್ನಾಡು ಆರು ಸಾವಿರದ ಬದನಗುಪ್ಪೆ ಎಂಬ ಗ್ರಾಮವನ್ನು ದಾನ ಕೊಟ್ಟಂತೆ ಇದೆ. ಈ ಪುನ್ನಾಡು ಆರುಸಾವಿರ ಸೀಮೆಯು ಮೈಸೂರಿನ ನೈಋತ್ಯದಲ್ಲಿದ್ದು ಈಗಿನ ಕೊಡಗಿಗೆ ಮುಟ್ಟಿಕೊಂಡಿದ್ದಿತು. ಗಂಗರಸರ ಎರಡನೆಯ ಶಾಸನವು ಶಾಲೀವಾಹನ ಶಕ ೮೦೯ ಅಂದರೆ ಕ್ರಿ.ಶ. ೮೮೮ರದ್ದಾಗಿದೆ. ಈ ಶಾಸನದಲ್ಲಿ ಸತ್ಯವಾಕ್ಯ ಕೊಂಗುಣಿವರ್ಮಧರ್ಮ ಮಹಾರಾಜಾಧಿರಾಜನು ಪೆನ್ನೆಕಡಂಗದ ಜೈನ ಬಸದಿಗೋಸ್ಕರ ಪೆದ್ದೊರೆಗರೆಯ ಬೀಳೂರಿನ ಹನ್ನೆರಡು ಅಗ್ರಹಾರಗಳನ್ನು ದಾನಮಾಡಿದ ಉಲ್ಲೇಖವಿದೆ. ಪೆದ್ದೊರೆಯೆಂದರೆ ಕೊಡಗಿನ ಕಿಗ್ಗಟ್ಟುನಾಡಿನ ದೊಡ್ಡ ಹೊಳೆ ಅಥವಾ ಲಕ್ಷ್ಮಣತೀರ್ಥ ನದಿ. ಈ ದಾನಶಾಸನದಿಂದ ಗಂಗರ ಆಳ್ವಿಕೆಯು ಕಿಗ್ಗಟ್ಟುನಾಡಿಗೆ ವಿಸ್ತರಿಸಿದ್ದಿತೆಂಬುದು ಸಿದ್ಧವಾಗುತ್ತದೆ. ಸತ್ಯವಾಕ್ಯ ಕೊಂಗುಣಿವರ್ಮನ ಅಣ್ಣನ ಮಗ ಈರೆಯಪ್ಪನೆಂಬವನು ಕೊಡಗಿನ ಶನಿವಾರಸಂತೆ ಕೊಡ್ಲಿಪೇಟೆ ಹೋಬಳಿಗಳು ಅಥವಾ ಏಳುಸಾವಿರ ಸೀಮೆಯನ್ನು ತನ್ನ ಚಿಕ್ಕಪ್ಪನ ಮಾಂಡಲಿಕನಾಗಿ ಆಳುತ್ತಿದ್ದನೆಂದು ತೋರುತ್ತದೆ. ಶಾಲೀವಾಹನ ಶಕ ೮೯೯ರ (ಕ್ರಿ.ಶ. ೯೭೮) ಒಂದು ಶಾಸನದಲ್ಲಿ ಗಂಗರಸ ನಾಲ್ಮಡಿ ಸತ್ಯವಾಕ್ಯ ಕೊಂಗುಣಿವರ್ಮಧರ್ಮ ಮಹಾರಾಜಾಧಿರಾಜನ ತಮ್ಮ ಬೆದ್ದೊರೆಗರೆ ಅಥವಾ ಕಿಗ್ಗಟ್ಟುನಾಡಿನ ಲಕ್ಷ್ಮಣತೀರ್ಥ ನದಿಯ ಬದಿಯ ಸೀಮೆಯ ಮಾಂಡಲಿಕ ಅರಸು ರಕ್ತಸಗಂಗನು ಶ್ರವಣಬೆಳಗೊಳದ ಒಬ್ಬ ಜೈನ ಗುರುವಿಗೆ ಕಿಗ್ಗಟ್ಟುನಾಡಿನ ಪೆಗೂರು ಎಂಬ ಸ್ಥಳವನ್ನು ದಾನಕೊಟ್ಟಂತೆ ಇದೆ. ಈ ದಾನಶಾಸನದ ಸ್ಥಳದ ಅಡಳಿತ ನಡೆಸುವುದಕ್ಕೆ ನಾಲ್ವರು ಮಲೆಸರು ಅಥವಾ ಬೆಟ್ಟಸೀಮೆಗಳ ಅಧಿಪತಿಗಳು, ಐನೂರು ಜನ ಜೈನ ಸನ್ಯಾಸಿಗಳು ನೇಮಕವಾಗಿರುವುದು ಆ ಶಾಸನದಲ್ಲಿ ಕಂಡುಬರುತ್ತದೆ. ಈ ಶಾಸನದಿಂದ ಕೊಡಗಿನಲ್ಲಿ ಜೈನಬಸದಿಗಳೂ ಜೈನರೂ ಇದ್ದರೆಂಬುದೂ ಈ ಜೈನರಿಗೂ ಶ್ರವಣಬೆಳಗೊಳದ ಜೈನರಿಗೂ ಸಂಬಂಧವಿದ್ದಿತೆಂಬುದು ಸ್ಪಷ್ಟವಾಗುತ್ತದೆ. ಕೊಡಗಿಗೆ ಸಂಬಂಧಪಟ್ಟ ಗಂಗರಸರ ಕೊನೆಯ ಶಾಸನವು ಶಾಲೀವಾಹನ ಶಕ ೯೨೬ ಅಥವಾ ಕ್ರಿ.ಶ. ೧೦೦೦ರದ್ದು. ಈ ಶಾಸನದಲ್ಲಿ ಗಣಗೂರು ಗ್ರಾಮದ ಹಣಚರ್ಮ

ಶೆಟ್ಟಿಯೆಂಬವನು ತಾನು ಕುಣಿಂದರನೆಂಬವನಲ್ಲಿ ಕೆಲವು ಕಾಲ ಸೇವಕನಾಗಿದ್ದು ಕೊನೆಗೆ ತಾನು ಮುಳ್ಳೂರುನಾಡಿನ ಬೊಕ್ಕನಹಳ್ಳಿ, ಕೂಡಲೂರು ಗ್ರಾಮಗಳನ್ನು ಗೆದ್ದುಕೊಂಡನೆಂದೂ ಆ ಯುದ್ಧಗಳಲ್ಲಿ ಮಾಡಿದ ಪಾಸಕ್ಕೆ ನದಿಯಲ್ಲಿ ಸ್ನಾನ ಮಾಡಿ ರಾಮೇಶ್ವರನನ್ನು ಪೂಜಿಸಿ ಒಂದು ಖಂಡುಗ ಭೂಮಿಯನ್ನು ದಾನ ಕೊಟ್ಟನೆಂದೂ ಬರೆದಿದೆ. ಈ ಶಿಲಾಶಾಸನವು ಪ್ರೇಸರ್‌ಪೇಟೆ ಹೋಬಳಿಯಲ್ಲಿದ್ದು ಈಗ ಮಡಿಕೇರಿ ಸರಕಾರಿ ಪ್ರೌಢಶಾಲೆಯ ಎದುರಿನ ಜಗಲಿಯಲ್ಲಿ ಹೊಳಲ್ಪಟ್ಟಿದೆ. ಇವನು ರಾಮಸ್ವಾಮಿ ಕಣಿವೆಯಲ್ಲಿ ಕಾವೇರಿ ನದಿಯಲ್ಲಿ ಸ್ನಾನ ಮಾಡಿ ಅಲ್ಲಿ ರಾಮೇಶ್ವರ ದೇವರನ್ನು ಪೂಜಿಸಿದಂತೆ ತೋರುತ್ತದೆ. ಇಲ್ಲಿಗೆ ಗಂಗರಸರ ಶಾಸನಗಳು ಅಂತ್ಯವಾಗುತ್ತವೆ. ಈ ಶಾಸನಗಳಿಂದ ಗಂಗರಸರ ಅಲ್ಪಕೆಯು ಕೆಲವು ಸಮಯ ಕೊಡಗಿನ ಪ್ರೇಸರ್‌ಪೇಟೆ ಹೋಬಳಿ, ಶನಿವಾರಸಂತೆ ಹೋಬಳಿಗಳಿಗೂ ವಿಸ್ತರಿಸಿದ್ದಂತೆ ಕಂಡುಬರುತ್ತದೆ.

#### ೪. ಕೊಡಗಿನಲ್ಲಿ ಚೋಳರ ಅಧಿರಾಜತ್ವ

ಕ್ರಿ.ಶ. ಹತ್ತನೆಯ ಮತ್ತು ಹನ್ನೊಂದನೆಯ ಶತಮಾನಗಳಲ್ಲಿ ತಮಿಳು ದೇಶದಲ್ಲಿ ಪ್ರಬಲರಾಗಿದ್ದ ಚೋಳರಾಜರಿಗೂ ಗಂಗರಸರಿಗೂ ಯುದ್ಧಗಳು ಜರುಗಿ ಕೊನೆಗೆ ಗಂಗರಾಜ್ಯವು ಅಳಿಯಿತು. ಚೋಳರಾಜರಲ್ಲಿ ಪ್ರಸಿದ್ಧನಾದ ರಾಜೇಂದ್ರಚೋಳನು ಗಂಗರಸರ ರಾಜಧಾನಿ ತಲಕಾಡನ್ನು ಹಿಡಿದು ಮೈಸೂರಿನ ದಕ್ಷಿಣ ಮತ್ತು ಪೂರ್ವದ ಸೀಮೆಗಳನ್ನು ಗೆದ್ದುಕೊಂಡನು. ಈ ದಂಡಯಾತ್ರೆ ಯಲ್ಲಿ ಮೈಸೂರುಸೀಮೆಯ ಹುಣಸೂರು ತಾಲೋಕು ಮತ್ತು ಕೊಡಗಿನ ಕೆಲವು ಭಾಗಗಳನ್ನು ಆಳುತ್ತಿದ್ದ ಚಿಂಗಾಳ್ವರೆಂಬ ಅರಸುಮನೆತನದವರು ಚೋಳರನ್ನು ಎದುರಿಸಿದರು. ಆದರೆ ಚಿಂಗಾಳ್ವರು ಕಾವೇರಿ ದಡದಲ್ಲಿರುವ ಹನಸೋಗೆ ಯೆಂಬಲ್ಲಿ ಸೋತುಹೋಗಿ ಚೋಳರ ಮಾಂಡಲಿಕರಾದರು. ಈ ಯುದ್ಧದಲ್ಲಿ ಹೆಚ್ಚು ಪರಾಕ್ರಮವನ್ನು ತೋರಿಸಿ ಚಿಂಗಾಳ್ವರನ್ನು ಸೋಲಿಸಿದವನು ಮಣಿಜನೆಂಬವನು. ಮಣಿಜನ ವೀರತ್ವವನ್ನು ಮೆಚ್ಚಿ, ರಾಜರಾಜಚೋಳನು ಅವನಿಗೆ ಕ್ಷತ್ರಿಯಶಿಖಾಮಣಿ ಕೊಂಗಾಳ್ವ ಎಂಬ ಬಿರುದನ್ನೂ ಉತ್ತರ ಕೊಡಗಿನ ಏಳು ಸಾವಿರ ಸೀಮೆಯನ್ನೂ ಮೈಸೂರಿನ ಅರ್ಕಲಗೋಡು ತಾಲೋಕನ್ನೂ ಕೊಟ್ಟು ತನ್ನ ಮಾಂಡಲಿಕನನ್ನಾಗಿ ಮಾಡಿಕೊಂಡನು. ಮಣಿಜನ ಸಂತತಿಯವರಿಗೆ

ಕೊಂಗಾಳ್ವರೆಂಬ ಹೆಸರಾಯಿತು. ಈ ಸಮಯದಿಂದ ಚಿಂಗಾಳ್ವರೂ ಕೊಂಗಾಳ್ವರೂ ಜೋಳರ ಅಧಿರಾಜತ್ವವನ್ನು ಒಪ್ಪಿಕೊಂಡು ತಮ್ಮ ಹೆಸರಿನ ಕೊನೆಯಲ್ಲಿ ಜೋಳರೆಂಬ ಬಿರುದನ್ನು ಧರಿಸಿಕೊಂಡರು. ಜೋಳರಾಜರು ತಮ್ಮ ಅಧೀನದ ರಾಜ್ಯಗಳ ಪಟ್ಟಿಯಲ್ಲಿ ಕುಡುಮಲೆನಾಡು ಎಂದರೆ ಕೊಡಗನ್ನು ಸೇರಿಸಿಕೊಂಡರು.

### ೫. ಚಿಂಗಾಳ್ವರು

ಚಿಂಗಾಳ್ವ ಅರಸರು ಮೈಸೂರಿನ ಪಶ್ಚಿಮದಲ್ಲಿಯೂ ಕೊಡಗಿನಲ್ಲಿಯೂ ಗಂನೆಯ ಶತಮಾನದಿಂದ ೧೭ನೆಯ ಶತಮಾನದವರೆಗೆ ಆಳಿದರು. ಅವರ ಮೂಲರಾಜ್ಯವು ಹುಣಸೂರು ತಾಲೋಕನ್ನೊಳಗೊಂಡ ಚಿಂಗನಾಡು. ಇವರು ತಾವು ಚಂದ್ರವಂಶಕ್ಕೆ ಸೇರಿದ ಯಾದವರೆಂದು ಹೇಳಿಕೊಳ್ಳುವರು. ಇವರಿಗೆ ಮಹಾಮಾಂಡಲಿಕ, ಮಂಡಲೇಶ್ವರ ಅಥವಾ ಮಹಾಮಂಡಲೇಶ್ವರ ಎಂಬ ಬಿರುದು ಇತ್ತು. ಇವರು ನೊದಲು ಜೈನರಾಗಿದ್ದರು. ಹುಣಸೂರು ತಾಲೋಕಿನ ಹನಸೋಗಿಯಲ್ಲಿ ಈಗ ಹಾಳುಬಿದ್ದಿರುವ ಅನೇಕ ಜೈನಬಸದಿಗಳು ಈ ಅರಸರ ಕಾಲದಲ್ಲಿ ಕಟ್ಟಲ್ಪಟ್ಟವು ಅಥವಾ ಹಾಳಾದವು ಸರಿಮಾಡಲ್ಪಟ್ಟವು. ಈ ವಂಶದವರ ಶಾಸನಗಳು ಹುಣಸೂರು, ಯಡತೊರೆ ತಾಲೋಕುಗಳಲ್ಲಿಯೂ ಕೊಡಗಿನಲ್ಲಿಯೂ ಸಿಕ್ಕಿವೆ.

ಚಿಂಗಾಳ್ವರು ಹತ್ತನೆಯ ಶತಮಾನದಲ್ಲಿ ಗಂಗರ ಮಾಂಡಲಿಕರಾಗಿದ್ದರು. ಗಂಗರು ಜೋಳರಾಜರಿಂದ ಕ್ರಿ.ಶ. ೧೦೦೪ರಲ್ಲಿ ಸೋಲಿಸಲ್ಪಟ್ಟ ಮೇಲೆ ಚಿಂಗಾಳ್ವರು ಜೋಳರ ಮಾಂಡಲಿಕರಾದರು. ಹನ್ನೊಂದನೆಯ ಶತಮಾನದಲ್ಲಿ ಚಿಂಗಾಳ್ವರು ಜೋಳರಾಜರ ಅಧಿರಾಜತ್ವದ ಗುರುತಾಗಿ ತಮ್ಮ ಹೆಸರಿನ ಮುಂದುಗಡೆ ರಾಜೇಂದ್ರಜೋಳ ಅಥವಾ ಕುಲೋತ್ತಂಗಜೋಳ ಎಂಬ ಹೆಸರನ್ನು ಇಟ್ಟುಕೊಂಡಿರುವುದು ಕಂಡುಬರುತ್ತದೆ. ಈ ಸಮಯದಲ್ಲಿ ಚಿಂಗಾಳ್ವರು ಲಿಂಗಾಯತ ಮತವನ್ನು ಅವಲಂಬಿಸಿರುವುದು ಕಂಡುಬರುತ್ತದೆ. ಇವರ ಕುಲದೇವರು ಬೆಟ್ಟದಪುರದ ಮಲ್ಲಿಕಾರ್ಜುನದೇವರು.

ಕ್ರಿ.ಶ. ೧೧೧೬ರಲ್ಲಿ ಮೈಸೂರಿನ ಉತ್ತರದಲ್ಲಿ ದ್ವಾರಸಮುದ್ರ ಎಂಬಲ್ಲಿ ತಲೆಯೆತ್ತಿ ಪ್ರಬಲರಾದ ಹೊಯ್ಸಳ ರಾಜರು ಜೋಳರನ್ನು ಮೈಸೂರಿನಿಂದ

ಓಡಿಸಿದರು. ಆಗ ಚಿಂಗಾಳ್ವರಸರು ತಾವು ಸ್ವತಂತ್ರರಾಗುವುದಕ್ಕೆ ಪ್ರಯತ್ನಿಸಿದರು. ಈ ಚಿಂಗಾಳ್ವರಸರಲ್ಲಿ ಕೆಲವರ ಹೆಸರುಗಳನ್ನೂ ಅವರ ಹೆಸರು ಉಲ್ಲೇಖಿಸಿರುವ ಶಾಸನಗಳ ಕಾಲವನ್ನೂ ಇಲ್ಲಿ ಕೊಟ್ಟಿದೆ :

ನನ್ನಿ ಚಿಂಗಾಳ್ವರಾಜೇಂದ್ರಚೋಳ	೧೬೩೪
ಮಾದೇವಚಿಂಗಾಳ್ವರಾಜೇಂದ್ರಚೋಳ	೧೦೯೦
ಉದಯಾದಿತ್ಯಚಿಂಗಾಳ್ವರಾಜೇಂದ್ರಚೋಳ	೧೦೯೭
ಅನ್ನದಾನಿಚಿಂಗಾಳ್ವರಾಜೇಂದ್ರಚೋಳ	೧೧೦೬
ಮಹಾದೇವಚಿಂಗಾಳ್ವರಾಜೇಂದ್ರಚೋಳ	೧೧೭೪
ವೆಮ್ಮವೀರಪ್ಪಚಿಂಗಾಳ್ವರಾಜೇಂದ್ರಚೋಳ	೧೧೭೫
ಸೋಮದೇವ, ಬೊಪ್ಪದೇವ	೧೨೪೫-೫೨
ಮಲ್ಲಿದೇವ	೧೨೮೦
ಮಲ್ಲಿದೇವ, ಹರಿಹರದೇವ	೧೨೯೬-೯೭

ಹೊಯ್ಸಳರು ಚೋಳರಾಜರನ್ನು ಮೈಸೂರಿನಿಂದ ಓಡಿಸಿದ ಮೇಲೆ ಹೊಯ್ಸಳರಿಗೂ ಚಿಂಗಾಳ್ವರಿಗೂ ಆಗಾಗ ಯುದ್ಧಗಳು ಜರುಗುತ್ತಲಿದ್ದವು. ಚಿಂಗಾಳ್ವರು ತಾವು ಸ್ವತಂತ್ರರಾಗುವುದಕ್ಕೆ ಪ್ರಯತ್ನಿಸಿದರೂ ಹೊಯ್ಸಳರ ಮುಂದೆ ಅವರ ಪರಾಕ್ರಮವು ಸಾಲಲಿಲ್ಲ. ಕೊನೆಗೆ ಚಿಂಗಾಳ್ವರಾಜ ಮಹಾದೇವನು ಹುಣಸೂರು ತಾಲೋಕಿನ ಬಯಲು ಪ್ರದೇಶವನ್ನು ಬಿಟ್ಟು ಕಿಗ್ಗಟ್ಟು ನಾಡಿನ ಪಾಲ್ಪರೆಯೆಂಬಲ್ಲಿ ಕೋಟೆ ಕಟ್ಟಿ ನಿಂತನು. ಅಲ್ಲಿಯೂ ಅವನಿಗೆ ಹೊಯ್ಸಳರ ಭಯವು ತಪ್ಪಲಿಲ್ಲ. ಹೊಯ್ಸಳರಾಜ ವೀರಬಲ್ಲಾಳನ ದಂಡನಾಯಕ ಬಿಟ್ಟರಸನು ೧೧೭೪ರಲ್ಲಿ ಪಾಲ್ಪರೆಗೆ ದಂಡೆತ್ತಿ ಬಂದು ಚಿಂಗಾಳ್ವ ಮಹಾದೇವನನ್ನು ಸೋಲಿಸಿ ಕೊಂದುಹಾಕಿ ಪಾಲ್ಪರೆಯಲ್ಲಿ ತಾನೇ ಆಳತೊಡಗಿದನು. ಆಗ ಮಹಾದೇವನ ಮಗ ಚಿಂಗಾಳ್ವ ವೆಮ್ಮವೀರಪ್ಪನು ಬೂದಿಗೊಂಡ ನಂದಿದೇವ, ಕುರುಚಿಯ ಉದಯಾದಿತ್ಯದೇವ ಮತ್ತು ಸಕಲನಾಡಿನಕೊಡಗರು ಇವರ ಸಹಾಯದಿಂದ ಬಿಟ್ಟರಸನ ಮೇಲೆ ಬಿದ್ದನು. ಬಿಟ್ಟರಸನು ಒಮ್ಮೆ ಬಲ ಕುಂದಿದರೂ ಕೊನೆಗೆ ವೆಮ್ಮವೀರಪ್ಪನನ್ನು ಸೋಲಿಸಿ ಓಡಿಸಿದನು. ಈ ಅಸಹಯದ ಅನಂತರ ಚಿಂಗಾಳ್ವರು ಹೊಯ್ಸಳರ ಮಾಂಡಲಿಕತನವನ್ನು

ಪೂರ್ತಿ ಒಪ್ಪಿಕೊಂಡರು. ಇಮ್ಮಡಿ ವೀರಬಲ್ಲಾಳನು ೧೧೭೫ರಲ್ಲಿ ಕೊಡಗಿನಲ್ಲಿ ಭೂಮಿಯನ್ನು ದಾನವಾಗಿ ಕೊಟ್ಟ ಶಾಸನಗಳು ಸಿಕ್ಕಿವೆ. ವೆಮ್ಮವೀರಪ್ಪನ ಕಾಲದ ಶಾಸನದಲ್ಲಿ 'ಕೊಡಗರು' ಎಂಬ ಹೆಸರು ಮೊದಲನೆ ಬಾರಿ ಕಂಡು ಬರುತ್ತದೆ.

ಕ್ರಿ.ಶ. ೧೨೫೨ರಲ್ಲಿ ಹೊಯ್ಸಳರಾಜ ಸೋಮೇಶ್ವರನು ತಮಿಳು ದೇಶ ದಿಂದ ತನ್ನ ರಾಜಧಾನಿ ದ್ವಾರಸಮುದ್ರಕ್ಕೆ ಹಿಂತಿರುಗಿ ಬರುವಾಗ ರಾಮನಾಥ ಪುರದಲ್ಲಿ ಸೋಮದೇವ ಮತ್ತು ಬೊಪ್ಪದೇವರೆಂಬ ಇಬ್ಬರು ಚಿಂಗಾಳ್ವರಾಜರು ಅವನನ್ನು ಮರ್ಯಾದೆಯಿಂದ ಎದುರುಗೊಂಡರೆಂದು ಅರ್ಕಲಗೋಡಿನಲ್ಲಿ ಸಿಕ್ಕಿದ ಒಂದು ಶಾಸನದಿಂದ ತಿಳಿಯುತ್ತದೆ. ಈ ಇಬ್ಬರು ಚಿಂಗಾಳ್ವರಾಜರು ಜತೆಯಾಗಿ ಆಳುತ್ತಿದ್ದರು. ರಾಮನಾಥಪುರವು ಚಿಂಗಾಳ್ವರ ರಾಜ್ಯದ ಪೂರ್ವದ ಮೇರೆಯಾಗಿದ್ದಿತೆಂದು ತೋರುತ್ತದೆ. ಮೇಲೆ ಹೇಳಿದ ಶಾಸನದಿಂದ ಚಿಂಗಾಳ್ವರ ರಾಜಧಾನಿಯು ೧೨೪೫ರಿಂದ ಈಗಿನ ಸಿದ್ಧಾಪುರದ ಹತ್ತಿರ ಕಾವೇರಿ ನದಿಯ ದಕ್ಷಿಣದಲ್ಲಿರುವ ಕೊಡಗುಶ್ರೀರಂಗಪಟ್ಟಣವಾಗಿದ್ದಿತೆಂದೂ ತಿಳಿಯುತ್ತದೆ. ೧೨೮೦ ಮತ್ತು ೧೨೯೭ನೆಯ ಇಸವಿಗಳ ಶಾಸನಗಳಲ್ಲಿ ಚಿಂಗಾಳ್ವರ ಅರಸರು ಮಲ್ಲಿನೇವ ಮತ್ತು ಹರಿಹರದೇವರ ಹೆಸರುಗಳಿವೆ. ಹದಿನಾಲ್ಕನೆಯ ಶತಮಾನದಲ್ಲಿ ಉತ್ತರದಿಂದ ಮಹಮ್ಮದೀಯರು ಬಂದು ಹೊಯ್ಸಳ ರಾಜರನ್ನೂ ಇತರ ಹಿಂದೂ ರಾಜರನ್ನೂ ಸೋಲಿಸಿ ಅವರ ರಾಜ್ಯಗಳನ್ನು ಹಾಳು ಮಾಡಿದರು. ಈ ಸಮಯದಲ್ಲಿ ಚಿಂಗಾಳ್ವರ ಹೆಸರು ಕೇಳಿಬರುವುದಿಲ್ಲ.

## ೭. ನಂಜರಾಜಪಟ್ಟಣದ ಚಿಂಗಾಳ್ವರು

ಆದರೆ ತಿರುಗಿ ಹದಿನೈದನೆಯ ಶತಮಾನದಲ್ಲಿ ಚಿಂಗಾಳ್ವರು ಕೊಡಗಿನ ನಂಜರಾಜ ಪಟ್ಟಣವನ್ನು ರಾಜಧಾನಿ ಮಾಡಿಕೊಂಡು ಸುತ್ತಮುತ್ತಲಿನ ನಾಡುಗಳನ್ನು ಆಳುತ್ತಿದ್ದರು. ಕೊಡಗು ಶ್ರೀರಂಗಪಟ್ಟಣದಲ್ಲಿ ಮತ್ತು ನಂಜರಾಜಪಟ್ಟಣದಲ್ಲಿ ಆಳಿದ ಚಿಂಗಾಳ್ವರ ವಂಶಾವಳಿ ಇಲ್ಲಿ ಕೊಟ್ಟಿದೆ.

ನಾಗ, ರಂಗ, ವೆರಿಯಣ್ಣ ; ನಂಜರಾಜ—೧೫೦೨-೩೩, ನಂಜುಂಡ ರಾಜ, ಶ್ರೀಕಂಠರಾಜ—೧೫೪೪, ವೀರರಾಜ ಒಡೆಯ—೧೫೫೯-೮೦,

ಪೆರಿಯರಾಜದೇವ—೧೫೮೬-೧೬೦೭, ನಂಜುಂಡದೇವ, ನಂಜರಾಜದೇವ—  
೧೬೧೨-೧೯, ಕೃಷ್ಣರಾಜದೇವ—೧೬೧೭, ವೀರರಾಜ—೧೬೧೯-೪೪.

ಇವರಲ್ಲಿ ಸಾಲ್ವನೆಯವನಾದ ನಂಜರಾಜನು ತನ್ನ ಹೆಸರಿನಲ್ಲಿ ನಂಜರಾಜ ಪಟ್ಟಣವನ್ನು ಕಟ್ಟಿದನು.

೧೫೮೬ರಿಂದ ಆಳಿದ ಪೆರಿಯರಾಜನು ಹುಣಸೂರು ತಾಲೋಕಿನ ಸಿಂಹ ಪಟ್ಟಣವನ್ನು ತಿರುಗಿ ಕಟ್ಟಿ ಅದನ್ನು ತನ್ನ ಹೆಸರಿನಲ್ಲಿ ಪೆರಿಯಾಪಟ್ಟಣವೆಂದು ಕರೆದನು. ಪೆರಿಯಾಪಟ್ಟಣವು ಚೆಂಗಾಳ್ವರ ಎರಡನೆಯ ರಾಜಧಾನಿ ಯಾಗಿದ್ದಿತು.

ಮೇಲೆ ಹೇಳಿದ ಚೆಂಗಾಳ್ವರಾಜರು ಹೊಯ್ಸಳ ರಾಜ್ಯದ ಅನಂತರ ಸ್ಥಾಪಿತವಾದ ವಿಜಯನಗರ ಸಾಮ್ರಾಜ್ಯದ ಆಡಳಿತಕ್ಕೊಳಪಟ್ಟಿದ್ದರು. ಪೆರಿಯ ರಾಜನ ಕಾಲದಲ್ಲಿ ವಿಜಯನಗರ ಸಾಮ್ರಾಜ್ಯದ ಪತನವಾಯಿತು. ಅನಂತರ ಮೈಸೂರಿನ ಶ್ರೀರಂಗಪಟ್ಟಣದಲ್ಲಿ ವಿಜಯನಗರ ಚಕ್ರವರ್ತಿಗಳ ಕೈಕೆಳಗೆ ಮಾಂಡಲಿಕನಾಗಿದ್ದ ತಿರುಮಲರಾಜನು ಬೆಟ್ಟದವುರದ ಅನ್ನದಾನಿ ಮಲ್ಲಿ ಕಾರ್ಜುನದೇವರ ಪೂಜೆಯು ನಂಜರಾಜಪಟ್ಟಣದ ಚೆಂಗಾಳ್ವ ಅರಸರು ಇರುವ ವರೆಗೆ ನಿಲ್ಲಬಾರದೆಂದು ಹುಣಸೂರು ತಾಲೋಕಿನ ಮಳಲವಾಡಿ ಸೀಮೆಯನ್ನು ೧೬೦೭ರಲ್ಲಿ ಚೆಂಗಾಳ್ವರ ಪೆರಿಯರಾಜನಿಗೆ ದಾನವಾಗಿ ಕೊಟ್ಟಂತೆ ಹಾಸನದ ಮೂವತ್ತಾರನೆಯ ಶಾಸನದಲ್ಲಿ ಹೇಳಿದೆ. ಆದರೆ ೧೬೪೪ರಲ್ಲಿ ಮೈಸೂರಿನ ಕಂಠೀರವ ನರಸರಾಜ ಒಡೆಯರ ಸೈನ್ಯವು ಪೆರಿಯಾಪಟ್ಟಣಕ್ಕೆ ಮುತ್ತಿಗೆಹಾಕಿ ಅದನ್ನು ವಶಪಡಿಸಿಕೊಂಡಿತು. ಪೆರಿಯಾಪಟ್ಟಣದಲ್ಲಿ ಆಳುತ್ತಿದ್ದ ವೀರರಾಜನು ತನ್ನ ಹೆಂಡತಿ ಮಕ್ಕಳನ್ನು ತಾನೇ ಕೊಂದು ಯುದ್ಧದಲ್ಲಿ ವೀರಸ್ವರ್ಗವನ್ನು ಹೊಂದಿದನು. ವೀರರಾಜನ ಮುದುಕ ತಂದೆಯು ನಂಜರಾಜಪಟ್ಟಣದಲ್ಲಿದ್ದು ಅಲ್ಲೇ ಸತ್ತುಹೋದನು. ಕೊಡಗಿನ ಹಾಲೇರಿ ವಂಶದ ರಾಜರು ಹದಿನೆಂಟೆ ನೆಯ ಶತಮಾನದಲ್ಲಿ ಪೆರಿಯಾಪಟ್ಟಣವನ್ನು ಮೈಸೂರು ರಾಜರಿಂದ ಗೆದ್ದು ಕೊಳ್ಳುವುದಕ್ಕೆ ಯತ್ನಿಸಿದರೂ ಸಾಧ್ಯವಾಗಲಿಲ್ಲ.

## ೭. ಕೊಂಗಾಳ್ವ ಅರಸರು

ಕೊಂಗಾಳ್ವ ಅರಸರ ಆಳ್ವಿಕೆಯು ಕೊಡಗಿನ ಚರಿತ್ರೆಯಲ್ಲಿ ಚಿಂಗಾಳ್ವರ ಆಳ್ವಿಕೆಯಷ್ಟೇ ಮಹತ್ವದ್ದಾಗಿದೆ. ರಾಜರಾಜಚೋಳನು ತನ್ನ ದಂಡನಾಯಕ ಮಣಿಜನು ಹನಸೋಗಿಯ ಯುದ್ಧದಲ್ಲಿ ಬಹಳ ಸರಾಕ್ರಮವನ್ನು ತೋರಿಸಿ ಚಿಂಗಾಳ್ವರನ್ನು ಸೋಲಿಸಿದುದಕ್ಕೋಸ್ಕರ ಆತನಿಗೆ ಕ್ಷತ್ರಿಯಶಿಖಾಮಣಿ ಕೊಂಗಾಳ್ವನೆಂಬ ಬಿರುದನ್ನೂ ಏಳುಸಾವಿರಸೀಮೆಯಲ್ಲಿ ಮಾಲಂಬಿಯೆಂಬ ನಾಡನ್ನೂ ಬಹುಮಾನವಾಗಿ ಕೊಟ್ಟನು. ಅಂದಿನಿಂದ ಮಣಿಜನ ವಂಶದವರಿಗೆ ಕೊಂಗಾಳ್ವರೆಂಬ ಹೆಸರಾಯಿತು.

ಕೊಂಗಾಳ್ವ ರಾಜ್ಯವು ವೈಸೂರಿನ ಅರ್ಕಲಗೋಡು ತಾಲೋಕು ಮತ್ತು ಕೊಡಗಿನ ಏಳುಸಾವಿರ ಸೀಮೆಗಳನ್ನು ಒಳಗೊಂಡಿತ್ತು. ಇದೇ ರಾಜ್ಯವನ್ನು ಗಂಗರಾಜಕುಮಾರ ಈರೆಯಪ್ಪನು ಕ್ರಿ.ಶ. ೮೮೦ರಲ್ಲಿ ಗಂಗರಸರ ಮಾಂಡಲಿಕನಾಗಿ ಆಳಿದುದು ಕಂಡುಬರುತ್ತದೆ. ಕೊಂಗಾಳ್ವರ ಆಳ್ವಿಕೆಯಿಂದ ಈ ಸೀಮೆಗೆ ಕೊಂಗಳನಾಡು ಎಂಟುಸಾವಿರವೆಂದು ಹೆಸರಿತ್ತು. ಕೊಂಗಾಳ್ವರು ತಮ್ಮ ಹೆಸರಿನ ಕೊನೆಯಲ್ಲಿ ಚೋಳ ಎಂಬ ಬಿರುದನ್ನೂ ಹಾಕಿಕೊಳ್ಳುತ್ತಿದ್ದರು. ಇವರು ತಾವು ರಾಜವಂಶಕ್ಕೆ ಸೇರಿದವರು ಎಂದು ಹೇಳಿಕೊಳ್ಳುತ್ತಿದ್ದರು. ಇವರು ಜೈನರಾಗಿದ್ದರು.

ಕೊಂಗಾಳ್ವ ಅರಸರ ಶಾಸನಗಳಲ್ಲಿ ಹೆಸರಿಸಿರುವ ಮೊದಲನೆಯ ಪ್ರಸಿದ್ಧ ರಾಜನು ರಾಜೇಂದ್ರಚೋಳ ಕೊಂಗಾಳ್ವ. ಇವನು ೧೦೨೬ರಲ್ಲಿ ಹೊಯ್ಸಳ ರಾಜ ನೃಪಕಾಮನನ್ನು ಮನ್ನಿಯೆಂಬಲ್ಲಿ ಸೋಲಿಸಿದನೆಂದು ಅರ್ಕಲಗೋಡಿನ ೭೬ನೆಯ ಶಾಸನದಲ್ಲಿ ಬರೆಯಲ್ಪಟ್ಟಿದೆ.

ರಾಜೇಂದ್ರಚೋಳ ಕೊಂಗಾಳ್ವನ ಮಗನು ರಾಜಾಧಿರಾಜ ಕೊಂಗಾಳ್ವನು; ಈತನ ತಾಯಿಯ ಹೆಸರು ಪೋಚಬ್ಬರಸಿ. ರಾಜಾಧಿರಾಜ ಕೊಂಗಾಳ್ವನು ತನ್ನ ತಾಯಿ ಪೋಚಬ್ಬರಸಿಯ ಪುಣ್ಯಾರ್ಥವಾಗಿ ನಿಡತ ಹೋಬಳಿಯ ಮುಳ್ಳೂರಿನಲ್ಲಿ ಒಂದು ಬಸದಿಯನ್ನು ಕಟ್ಟಿಸಿದ್ದಾನೆಂದೂ ಅದಕ್ಕೆ ಉಂಬಳಿಯಾಗಿ ಕೆಲವು ಭೂಮಿಗಳನ್ನು ಬಿಟ್ಟಿದ್ದಾನೆಂದೂ ಈ ಬಸದಿಯು ಕೊಂಗಾಳ್ವರ ಅನಂತರ ಜೀರ್ಣವಾಗಿ ಹೋಗಲು ೧೩೯೦ರಲ್ಲಿ ವಿಜಯನಗರದ ವೀರಹರಿ

ಹರನು ರಾಜಾಧಿರಾಜ ಕೊಂಗಾಳ್ವನ ದಾನಶಾಸನಗಳನ್ನು ಓದಿ ಆ ಬಸದಿಯನ್ನು ನಡೆಸುವುದಕ್ಕೆ ಮುಳ್ಳೂರು ನಾಡನ್ನು ತನ್ನ ಒಬ್ಬ ಸೇನಾನಾಯಕನಾದ ಗೊಂಕರೆಡ್ಡಿನಾಯಕನೆಂಬವನಿಗೆ ದಾನವಾಗಿ ಕೊಟ್ಟಂತೆ ಕೊಡಗಿನ ೩೬ನೆಯ ಶಾಸನದಲ್ಲಿ ಬರೆದಿದೆ.

ರಾಜಾಧಿರಾಜ ಕೊಂಗಾಳ್ವನ ಮಗನು ರಾಜೇಂದ್ರಕೊಂಗಾಳ್ವ. ಇವನು ಗಂಜಂರಲ್ಲಿ ಆಳುತ್ತಿದ್ದನು. ಇವನ ಅನಂತರ ರಾಜೇಂದ್ರಪುಟ್ಟಿಕೊಂಗಾಳ್ವ ಮತ್ತು ತ್ರಿಭುವನಮಲ್ಲ ಚೋಳಕೊಂಗಾಳ್ವನೆಂಬ ಬಿರುದುಗಳನ್ನು ಧರಿಸಿದ್ದ ಅದಾತರಾದಿತ್ಯನೆಂಬ ರಾಜನು ಆಳಿದ ಹಾಗೆ ತೋರುತ್ತದೆ. ಇವನ ಕಾಲವು ೧೦೬೬ರಿಂದ ೧೧೦೦ರ ವರೆಗೆ ಇದೆ. ಇವನು ಬಹಳ ಪ್ರಖ್ಯಾತನಾಗಿದ್ದಂತೆ ತೋರುತ್ತದೆ.

ಕೊಂಗಾಳ್ವ ಅರಸರಲ್ಲಿ ನಮಗೆ ದೊರೆತಿರುವ ಶಾಸನಗಳಲ್ಲಿ ವೀರಚೋಳ ಕೊಂಗಾಳ್ವನ ಹೆಸರು ಕೊನೆಯದು. ಈ ಸಮಯದಲ್ಲಿ ಕೊಂಗಾಳ್ವರು ಹೊಯ್ಸಳರಾಜರ ಮಾಂಡಲಿಕರಾಗಿದ್ದರು. ೧೧೭೬ನೇ ಇಸವಿಯ ಕೊಡಗಿನ ೩೬ನೆಯ ಶಾಸನದಲ್ಲಿ ವೀರಚೋಳ ಕೊಂಗಾಳ್ವನು ಹೊಯ್ಸಳರಾಜ ಇಮ್ಮಡಿ ವೀರಬಲ್ಲಾಳನ ರಾಣಿ ಪದ್ಮಲಾದೇವಿ, ಅವಳ ಮಗಳು ಸೋಮಲಾದೇವಿ ಮತ್ತು ಇತರರ ಸಮ್ಮುಖದಲ್ಲಿ ಶನಿವಾರಸಂತೆ ಸಮಾಪದ ಮುಳ್ಳೂರು ನಾಡಿನಲ್ಲಿ ಸುಂಕವನ್ನು ಎತ್ತುವ ಹಕ್ಕನ್ನು ಅಣ್ಣಾತಮ್ಮನೆಂಬವನಿಗೆ ಕೊಟ್ಟುದು ಕಂಡು ಬರುತ್ತದೆ. ಇದರಿಂದ ಹೊಯ್ಸಳರಾಜರು ಕೊಂಗಾಳ್ವರ ಉಪರಾಜತ್ವವನ್ನು ಒಪ್ಪಿಕೊಂಡಂತೆ ಕಾಣುತ್ತದೆ. ಬೇಲೂರಿನ ೮೬ನೆಯ ಶಾಸನದಲ್ಲಿ ಕೊಂಗಾಳ್ವರೂ ಚೆಂಗಾಳ್ವರೂ ಹೊಯ್ಸಳರಾಜ ಇಮ್ಮಡಿ ವೀರಬಲ್ಲಾಳನಿಗೆ ಕಾಣಿಕೆಗಳನ್ನು ಅರ್ಪಿಸುವುದಕ್ಕೆ ಅವನ ರಾಜಧಾನಿಗೆ ಹೋದ ಉಲ್ಲೇಖವಿದೆ.

ಆದರೆ ಕೊಂಗಾಳ್ವರ ರಾಜ್ಯವು ಇಮ್ಮಡಿ ವೀರಬಲ್ಲಾಳನ ಅನಂತರ ಹೆಚ್ಚು ಕಾಲವಿದ್ದಂತೆ ತೋರುವುದಿಲ್ಲ.

### ೮. ಹೊಯ್ಸಳ ರಾಜರು

ಮೈಸೂರಿನಲ್ಲಿ ಚೋಳರಾಜರ ಪ್ರಾಬಲ್ಯವನ್ನು ಮುರಿದ ಮೇಲೆ ಹೊಯ್ಸಳರಿಗೂ ಚೋಳರ ಮಾಂಡಲಿಕರಾಗಿದ್ದ ಚೆಂಗಾಳ್ವರಿಗೂ ಅನೇಕ



ಯುದ್ಧಗಳು ನಡೆದುವೆಂದೂ ಕೊನೆಗೆ ಜಿಂಗಾಳ್ವರು ಹೊಯ್ಸಳರ ಅಧಿರಾಜತ್ವವನ್ನು ಒಪ್ಪಿಕೊಳ್ಳಬೇಕಾಯಿತೆಂದೂ ಹಿಂದೆಯೇ ನಾವು ಹೇಳಿದ್ದೇವೆ. ಶಾಸನಗಳಲ್ಲಿ ಹೊಯ್ಸಳರಿಗೆ ಸಂಬಂಧಪಟ್ಟವು ನಾಲ್ಕು. ಎರಡು ಶಾಸನಗಳು ಶಾ.ಶಕ ೧೧೭೫ನೆಯ ಇಸವಿಯದಾಗಿದ್ದು ಇಮ್ಮಡಿ ವೀರಬಲ್ಲಾಳನ ಕಾಲದವು. ಉಳಿದ ಎರಡು ಶಾಸನಗಳು ಮುಮ್ಮಡಿ ನರಸಿಂಹನ ಕಾಲದವು. ಇವುಗಳ ಸಮಯ ಕ್ರಿ.ಶ. ೧೨೫೫ ಮತ್ತು ೧೨೮೫. ಈ ಶಾಸನಗಳು ಏಳುಸಾವಿರ ಸೀಮೆಯ ಬಿಲಹ ಹೋಬಳಿಯಲ್ಲೂ, ಕಡೆವೆ ಹೋಬಳಿಯಲ್ಲೂ, ನಿಡತ ಹೋಬಳಿಯಲ್ಲೂ ಸಿಕ್ಕಿವೆ. ಈ ಶಾಸನಗಳಿಂದ ಹೊಯ್ಸಳರು ಸ್ವಲ್ಪಕಾಲ ಕೊಡಗಿನ ಉತ್ತರ ಭಾಗವನ್ನು ತಾವೇ ಆಳುತ್ತಿದ್ದರೆಂದು ಊಹಿಸಬಹುದು. ಹದಿನಾಲ್ಕನೆಯ ಶತಮಾನದ ಆದಿಯಲ್ಲಿ ಉತ್ತರದಿಂದ ಮಹಮ್ಮದೀಯರು ದಂಡೆತ್ತಿ ಬಂದು ದಕ್ಷಿಣದ ರಾಜ್ಯಗಳನ್ನೆಲ್ಲಾ ಸೋಲಿಸಿ ಒಡೆದುಹಾಕಿದರು. ಆಗ ಹೊಯ್ಸಳ ರಾಜ್ಯವು ಅಳಿದುಹೋಯಿತು.

### ೯. ಮಹಾರಾಜ ಬೋಧರೂಪ

ಕೊಡಗಿನಲ್ಲಿ ಎರಡು ತಮಿಳು ಅಕ್ಷರದ ಶಾಸನಗಳು ಇವೆ. ಇವುಗಳಲ್ಲಿ ಒಂದು ಭಾಗಮಂಡಲ ದೇವಸ್ಥಾನದಲ್ಲಿದೆ. ಇನ್ನೊಂದು ಪಾಲೂರು ದೇವಸ್ಥಾನದಲ್ಲಿದೆ. ಈ ಶಾಸನಗಳು ಹದಿನಾಲ್ಕನೆಯ ಶತಮಾನದಲ್ಲಿ ಬರೆಯಲ್ಪಟ್ಟವು ಎಂದು ತೋರುತ್ತವೆ. ಈ ಶಾಸನಗಳಲ್ಲಿ ಬೋಧರೂಪನೆಂಬ ರಾಜನು ಪಾಲೂರು ಮತ್ತು ಭಾಗಮಂಡಲ ದೇವಸ್ಥಾನಗಳಲ್ಲಿ ಪೂಜೆ ನಡೆಸುವುದಕ್ಕೆ ಮಾಡಿದ ಏರ್ಪಾಡುಗಳ ಉಲ್ಲೇಖವಿದೆ. ಈ ಬೋಧರೂಪನೆಂಬ ರಾಜನು ಹಾಸನ ತಾಲೋಕಿನ ನೈಋತ್ಯದಲ್ಲಿ ಈಗಿನ ಮಹಾರಾಜದುರ್ಗವೆಂಬಲ್ಲಿ ಆಳುತ್ತಿದ್ದನೆಂದು ಇತರ ಆಧಾರಗಳಿಂದ ಕಂಡುಹಿಡಿದಿದ್ದಾರೆ. ಮೇಲೆ ಹೇಳಿದ ಶಾಸನಗಳಲ್ಲಿ ಪಾಲೂರು ಮತ್ತು ಭಾಗಮಂಡಲನಾಡು ಆ ದಾನಶಾಸನ ಮಾಡಿದ ರಾಜನಿಂದ ಆಳಲ್ಪಡುತ್ತಿತ್ತೆಂದು ಬರೆದಿದೆ. ಬೋಧರೂಪರಾಜನ ವಿಷಯ ಆತನ ರಾಜ್ಯವು ಎಲ್ಲಿಯವರೆಗೆ ವಿಸ್ತರಿಸಿತ್ತೆಂದೂ ಆತನು ಯಾವ ವಂಶಕ್ಕೆ ಸೇರಿದವನೆಂದೂ ಯಾವ ಕಾಲದಲ್ಲಿ ಆಳಿದನೆಂದೂ ಮೇಲೆ ಹೇಳಿರುವುದಕ್ಕಿಂತ ಹೆಚ್ಚಿನೂ ತಿಳಿದಿರುವುದಿಲ್ಲ.

## ೧೦. ಮುನಿವಾರಾದಿತ್ಯ ಗೋಕುಲ ದೇವರಸ

ಸುಮಾರು ಕ್ರಿ.ಶ. ೧೨೬೪ರಲ್ಲಿ ಮಹಾಮಂಡಲೇಶ್ವರ ಎಂಬ ಬಿರುದುಳ್ಳ ವೀರಮುನಿವಾರಾದಿತ್ಯ ಗೋಕುಲದೇವರಸನೆಂಬ ರಾಜನು ತನ್ನ ರಾಜ್ಯದ ಉಲುಗುಲಿ ಗ್ರಾಮದಲ್ಲಿ ವೀರತ್ವವನ್ನು ತೋರಿಸಿದ ಬಿಡದೆಯೆಂಬ ಹೆಂಗಸಿಗೆ ಮೂಗಿನ ಅಭರಣವನ್ನು ಬಹುಮಾನವಾಗಿ ಕೊಟ್ಟಂತೆ ಕೊಡಗಿನ ೭೫ನೆಯ ಶಾಸನದಲ್ಲಿ ಬರೆದಿದೆ. ಈ ಹೆಂಗಸು ರಾಜನ ಸೇವಕನಾದ ತನ್ನ ಗಂಡನು ಊರಲ್ಲಿ ಇಲ್ಲದಿರುವಾಗ ರಾಜನ ದನಗಳನ್ನು ಅಪಹರಿಸಲು ಬಂದ ತೆಂಕುನಾಡಿನವನನ್ನು ಹಿಡಿದು ಅವನ ಕಾಲುಗಳನ್ನು ಹಗ್ಗದಿಂದ ಕಟ್ಟಿಹಾಕಿದಳೆಂದೂ ಅದಕ್ಕೆ ಮೆಚ್ಚಿ ಮೇಲೆ ಹೇಳಿದ ರಾಜನು ಅವಳಿಗೆ ಮೂಗಿನ ಒಡವೆಯನ್ನು ಕೊಟ್ಟನೆಂದೂ ಶಾಸನದಲ್ಲಿ ಹೇಳಿದೆ. ಉಲುಗುಲಿ ಗ್ರಾಮವು ಸುಂಟಿಕೊಪ್ಪ ನಾಡಿನಲ್ಲಿದೆ. ಈ ಶಾಸನದಿಂದ ಸುಂಟಿಕೊಪ್ಪನಾಡು ಗೋಕುಲದೇವರಸನಿಂದ ಆಳಲ್ಪಡುತ್ತಿತ್ತೆಂದು ತಿಳಿಯುತ್ತದೆ.

## ೧೧. ವಿಜಯನಗರದ ಚಕ್ರವರ್ತಿಗಳ ಸಾರ್ವಭೌಮತ್ವ

ಹೊಯ್ಸಳ ರಾಜ್ಯದ ಪತನವಾದನಂತರ ೧೩೩೬ರಲ್ಲಿ ವಿಜಯನಗರ ಸಾಮ್ರಾಜ್ಯವು ಸ್ಥಾಪಿಸಲ್ಪಟ್ಟು ೧೫೬೫ರ ವರೆಗೆ ದಕ್ಷಿಣ ಹಿಂದೂಸ್ಥಾನದಲ್ಲಿ ಬಹಳ ವೈಭವದಿಂದ ಮೆರೆಯಿತು. ಈ ಸಮಯದಲ್ಲಿ ಕೊಡಗು ವಿಜಯನಗರದ ಸಾಮ್ರಾಜ್ಯಕ್ಕೆ ಒಳಪಟ್ಟಿದ್ದಿತೆಂದೂ ಇಲ್ಲಿನ ನಾಯಕರು ಶ್ರೀರಂಗಪಟ್ಟಣದಲ್ಲಿದ್ದ ವಿಜಯನಗರ ಸಾಮ್ರಾಟರ ಮಂಡಲಾಧಿಕಾರಿಯ ಅಧೀನದಲ್ಲಿದ್ದರೆಂದೂ ತಿಳಿಯುತ್ತದೆ. ಕೊಡಗಿನ ೩೯ನೆಯ ಶಾಸನದಲ್ಲಿ ೧೩೯೦ನೇ ಇಸವಿಯಲ್ಲಿ ವಿಜಯನಗರದ ಇಮ್ಮಡಿ ಹರಿಹರ ಚಕ್ರವರ್ತಿಯು ಮೊದಲು ರಾಜಾಧಿರಾಜ ಕೊಂಗಾಳ್ವನು ಏಳುಸಾವಿರ ಸೀಮೆಯ ಮುಳ್ಳೂರನ್ನು ಅಲ್ಲಿನ ಜೈನಬಸದಿಯನ್ನು ನಡೆಸುವುದಕ್ಕೆ ಉಂಬಳಿಯಾಗಿ ಕೊಟ್ಟ ದಾನಶಾಸನವನ್ನು ಓದಿ ನೋಡಿ ಕೊಂಗಾಳ್ವರ ಅನಂತರ ಆ ಬಸದಿಯು ಜೀರ್ಣವಾಗಿರುವುದನ್ನು ಕಂಡು ತಿರುಗಿ ಆ ಬಸದಿಯ ಜೀರ್ಣೋದ್ಧಾರಕ್ಕಾಗಿ ಮುಳ್ಳೂರನ್ನು ತಮ್ಮ ಸೇನಾಧಿಪತಿ ಗುಂಡಪ್ಪದನ್ನಾಯಕನ ಕೈಕೆಳಗಿನ ಸೇನಾನಾಯಕ ಗೊಂಕರೆಡ್ಡಿ ನಾಯಕನಿಗೆ ದಾನವಾಗಿ ಕೊಟ್ಟಂತೆ ಬರೆದಿದೆ. ಇದರಿಂದ ಕೊಡಗಿನ ಉತ್ತರ

ಭಾಗವು ವಿಜಯನಗರ ಸಾಮ್ರಾಜ್ಯದ ಅಲ್ಪಕೆಗೆ ಒಳಪಟ್ಟಿದ್ದ ಹಾಗೆ ತೋರುತ್ತದೆ. ಮಹಮ್ಮದೀ ಚರಿತ್ರಿಕಾರನಾದ ಫರಿಸ್ತುನು ಹದಿನಾರನೆಯ ಶತಮಾನದ ಕೊನೆಯಲ್ಲಿ ಕೊಡಗು, ನಾಯಕರೆಂಬ ಕೊಡಗಿನ ತುಂಡರಸರಿಂದ ಅಳಲ್ಪಡುತ್ತಿದ್ದೆಂದೂ ಈ ನಾಯಕರು ವಿಜಯನಗರದ ಅಧಿರಾಜತ್ವವನ್ನು ಒಪ್ಪಿಕೊಂಡಿದ್ದರೆಂದೂ ಬರೆಯುತ್ತಾನೆ. ಈ ಸಮಯದಲ್ಲಿ ಕೊಡಗು ಹನ್ನೆರಡು ಕೊಂಬುಗಳಾಗಿಯೂ ಮೂವತ್ತೈದು ನಾಡುಗಳಾಗಿಯೂ ವಿಭಾಗಿಸಲ್ಪಟ್ಟಿತ್ತೆಂದು ಕೊಡಗು ಹಾಡುಗಳಿಂದ ತಿಳಿಯುತ್ತದೆ.

### ೧೨. ಬೇಲೂರಿನ ನಾಯಕರ ಅಲ್ಪಿಕೆ

ಕೊಡಗಿನ ಉತ್ತರ ಭಾಗದಲ್ಲಿ ಚೆಂಗಾಳ್ವರ ಅಲ್ಪಿಕೆಯು ಕೊನೆಗಂಡ ಮೇಲೆ ಸ್ವಲ್ಪ ಕಾಲ ಕೊಡಗಿನ ಏಳುಸಾವಿರ ಸೀಮೆಯನ್ನು ಬೇಲೂರಿನ ನಾಯಕರು ಅಳುತ್ತಿದ್ದಂತೆ ಶಾಸನಗಳಿಂದ ಕಂಡುಬರುತ್ತದೆ. ಬೇಲೂರಿನ ನಾಯಕರು ಮಂಜರಾಬಾದು ಸೀಮೆಯನ್ನೂ ಏಳುಸಾವಿರ ಸೀಮೆಯನ್ನೂ ಅಳುತ್ತಿದ್ದರು. ಕೊಡಗಿನ ಹನ್ನೊಂದನೆಯ ಶಾಸನದಲ್ಲಿ ಬೇಲೂರಿನ ನಾಲ್ಕು ಕೃಷ್ಣಪುನಾಯಕನು ಕಟ್ಟೀಪುರ ಗ್ರಾಮವನ್ನು ೧೬೯೩ರಲ್ಲಿ ಒಬ್ಬ ಬ್ರಾಹ್ಮಣನಿಗೆ ದಾನ ಕೊಟ್ಟಿದ್ದನ್ನು ಬರೆದಿದೆ. ೪೭ನೆಯ ಶಾಸನದಲ್ಲಿ ಇದೇ ಕೃಷ್ಣಪುನಾಯಕನು ಮಾಲಂಬಿಯ ಒಬ್ಬ ಗೌಡನಿಗೆ ಗ್ರಾಮಕಂದಾಯವನ್ನು ಎತ್ತುವ ಹಕ್ಕನ್ನು ವಹಿಸಿಕೊಟ್ಟದ್ದು ಬರೆಯಲ್ಪಟ್ಟಿದೆ. ೬೬ನೆಯ ಶಾಸನದಲ್ಲಿ ೧೭೭೫ರಲ್ಲಿ ಕೈವಲ್ಯನೆಂಬ ಯೋಗಿಗೆ ಬಿಲಹದ ಮಾದರವಳ್ಳಿ ಗ್ರಾಮವನ್ನು ದಾನ ಕೊಟ್ಟಂತಿದೆ. ಈ ಮೂರು ಶಾಸನಗಳಿಂದ ಏಳುಸಾವಿರ ಸೀಮೆಯಲ್ಲಿ ಸ್ವಲ್ಪ ಕಾಲ ಬೇಲೂರು ನಾಯಕರ ಅಲ್ಪಿಕೆಯು ಇತ್ತೆಂದು ಗೊತ್ತಾಗುತ್ತದೆ.

### ೧೩. ಕೊಡಗಿನ ನಾಯಕರು

ವಿಜಯನಗರದ ಸಾಮ್ರಾಜ್ಯವು ಅಳಿದುಹೋದ ಕೂಡಲೇ ದೇಶದಲ್ಲಿಲ್ಲಾ ಅನಾಯಕತ್ವವು ತಲೆದೋರಿ ಅಲ್ಲಲ್ಲಿ ಪಾಳೆಯಗಾರರು ತಾನೇ ಸ್ವತಂತ್ರರಾಗಿ ಆಳತೊಡಗಿದರು. ಹಾಗೆಯೇ ಕೊಡಗಿನಲ್ಲಿ ವಿಜಯನಗರ ರಾಜರ ಕಾಲದಲ್ಲಿದ್ದ ನಾಯಕರು ಅನಂತರ ತಾನೇ ಸ್ವತಂತ್ರರಾಗಿ ಆಳುತ್ತಿದ್ದರು. ಈ

ಸಾಯಕರು ತಮ್ಮತಮ್ಮೊಳಗೆ ಯಾವಾಗಲೂ ಯುದ್ಧವನ್ನು ಮಾಡಿಕೊಂಡಿರುತ್ತಿದ್ದರು. ಇವರ ಸಂಖ್ಯೆ ಎಷ್ಟಿತ್ತೆಂದು ಗೊತ್ತಿಲ್ಲ. ಇವರಲ್ಲಿ ಕಿಗ್ಗಟ್ಟುನಾಡಿನ ಅಚ್ಚುನಾಯಕನೂ ಬೆಪ್ಪುನಾಡಿನ ಉತ್ತನಾಯಕನೂ ಪಾಡಿನಾಲ್ಪುನಾಡಿನ ಕರ್ಣೆಂಬಾಹು ನಾಯಕನೂ ಪ್ರಸಿದ್ಧರು.

### ೧೪. ಕೊಡಗಿನ ಹಾಲೇರಿ ಅರಸರು (೧೬೩೩-೧೮೩೪)

ಈ ಸಮಯದಲ್ಲಿ ಮೈಸೂರು ದೇಶದ ವಾಯವ್ಯ ಭಾಗದಲ್ಲಿರುವ ಇಕ್ಕೇರಿ ಅಥವಾ ಬೆದನೂರು ರಾಜಮನೆತನದ ರಾಜಕುಮಾರನೊಬ್ಬನು ಜಂಗಮವೇಷ ಧರಿಸಿಕೊಂಡು ಬಂದು ಕೊಡಗಿನಲ್ಲಿ ಮಡಿಕೇರಿಯಿಂದ ಏಳು ಮೈಲು ದೂರದಲ್ಲಿರುವ ಹಾಲೇರಿಯೆಂಬ ಗ್ರಾಮದಲ್ಲಿ ಬಂದು ನಿಂತನು. ಸ್ವಲ್ಪ ಸಮಯದಲ್ಲಿಯೇ ಅವನು ಜನರಿಂದ ಬಹು ಮತ್ತು ಹಣವನ್ನು ಕಾಣಿಕೆಯಾಗಿ ತೆಗೆದುಕೊಳ್ಳುವುದಕ್ಕೆ ಪ್ರಾರಂಭಿಸಿದನು; ಕೆಲವು ಜನರನ್ನು ತನ್ನ ಮನೆಯನ್ನು ಕಾಯುವುದಕ್ಕೆ ನೇಮಿಸಿದನು. ಇವನು ವಾಸವಿದ್ದ ಸ್ಥಳಕ್ಕೆ ಬೂದಿಚಾವಡಿಯೆಂದು ಜನರು ಹೆಸರಿಟ್ಟರು. ಈ ಹೆಸರಿನಿಂದ ಇವನ ಮನೆ ಪಹರೆಗಾರರಿಗೆ ಚಾವಡಿ ಕಾರರು ಎಂದು ಹೆಸರಾಯಿತು. ಕೊನೆಗೆ ಕೊಡಗು ರಾಜ್ಯದ ಸೈನಿಕರಿಗೂ ಚಾವಡಿಕಾರರೆಂಬ ಹೆಸರೇ ವಾಡಿಕೆಯಾಯಿತು.

ಹಾಲೇರಿಯಲ್ಲಿ ಜಂಗಮನಾಗಿ ಬಂದು ನೆಲೆನಿಂತ ರಾಜಕುಮಾರನ ಹೆಸರು ವೀರರಾಜ ಒಡೆಯ. ವೀರರಾಜ ಒಡೆಯನು ತನ್ನ ಪಹರೆಗಾರರನ್ನು ಹೆಚ್ಚು ಮಾಡಿಕೊಂಡು ಕ್ರಮೇಣ ಕೊಡಗಿನ ಇತರ ನಾಯಕರಿಂದ ಕಪ್ಪು ಕಾಣಿಕೆಗಳನ್ನು ಎತ್ತತೊಡಗಿದನು. ಮೊದಲು ಮೊದಲು ಇತರ ನಾಯಕರು ವಿರೋಧಿಸಿದರೂ ಕೊನೆಗೆ ಅವರೆಲ್ಲರೂ ಹಾಲೇರಿ ಅರಸನ ಆಶ್ರಿತರಾದರು. ತಾವುನಾಡಿನ ಕರ್ಣೆಂಬಾಹುವು ಕೊನೆಯ ವರೆಗೂ ಹಾಲೇರಿ ರಾಜರನ್ನು ವಿರೋಧಿಸಿದನು. ಆದರೆ ಹಾಲೇರಿ ರಾಜನು ಸ್ವಲ್ಪ ಸಮಯದಲ್ಲೇ ಕೊಡಗಿನಲ್ಲಿ ನಾಯಕರ ಅಲ್ಪಕೆಯನ್ನು ನಿರ್ಮೂಲ ಮಾಡಿ ತಾನೇ ನಿರಂಕುಶ ಪ್ರಭು ವಾದನು. ಇವನ ವಂಶವು ಕ್ರಿ.ಶ. ೧೬೩೩ರಿಂದ ೧೮೩೪ರ ವರೆಗೆ ಕೊಡಗಿನಲ್ಲಿ ಆಳಿತು. ಈ ವಂಶದ ಚರಿತ್ರೆಯನ್ನು ಈ ವಂಶದ ಪ್ರಸಿದ್ಧ ಅರಸನಾದ ದೊಡ್ಡ ವೀರರಾಜೇಂದ್ರ ಒಡೆಯನು, ವಂಶದ ಪ್ರಾರಂಭದಿಂದ ಎಂದರೆ ೧೬೩೩ರಿಂದ

೧೮೦೮ರ ವರೆಗೆ ಬರೆಯಿಸಿ ಇಟ್ಟಿರುವನು. ಅವನು ಬರೆಸಿದ ಹಾಲೇರಿ ರಾಜರ ಚರಿತ್ರೆಗೆ ರಾಜೇಂದ್ರನಾಮೆಯೆಂದು ಹೆಸರು.

### ೧೫. ರಾಜೇಂದ್ರನಾಮೆ

ರಾಜೇಂದ್ರನಾಮೆಯು ಸುಲಭ ಕನ್ನಡ ಶೈಲಿಯಲ್ಲಿ ಬರೆಯಲ್ಪಟ್ಟಿದೆ. ಆದರೆ ಇದರಲ್ಲಿ ಆ ಕಾಲದಲ್ಲಿ ಬಳಕೆಯಲ್ಲಿದ್ದ ಅನೇಕ ಹಿಂದೂಸ್ಥಾನಿ ಶಬ್ದಗಳು ಸೇರಿಕೊಂಡಿವೆ. ಕೆಲವು ಸ್ಥಳಗಳಲ್ಲಿ ಈ ಚರಿತ್ರೆಯು ವರ್ಣನೆಗಳಿಂದ ಕೂಡಿ ಸ್ಫೂರ್ತಿದಾಯಕವಾಗಿಯೂ ಇದೆ.

ರಾಜೇಂದ್ರನಾಮೆಯಲ್ಲಿ ಬರೆಯಲ್ಪಟ್ಟಿರುವ ರಾಜರ ಚರಿತ್ರೆಯು ಆ ರಾಜರುಗಳ ಸಂಬಂಧದ ಎಲ್ಲಾ ವಿವರಗಳನ್ನು ಒಳಗೊಂಡಿದೆ ಎಂದು ಹೇಳಲು ಸಾಧ್ಯವಿಲ್ಲ. ರಾಜೇಂದ್ರನಾಮೆಯನ್ನು ದೊಡ್ಡವೀರರಾಜೇಂದ್ರ ಒಡೆಯನು ತನ್ನ ಸ್ನೇಹಿತರಾದ ಇಂಗ್ಲಿಷ್ ಅಧಿಕಾರಿಗಳ ಮತ್ತು ಇತರರ ತಿಳುವಳಿಕೆಗಾಗಿ ಬರೆಯಿಸಿದನು. ಇಂಗ್ಲಿಷ್ ಭಾಷೆಯ ಪ್ರತಿಯನ್ನು ದೊಡ್ಡವೀರರಾಜನು ಲೆಫ್ಟನೆಂಟ್ ರಾಬರ್ಟ್ ಅಬರ್ಟ್‌ಕ್ರಾಂಬಿಯಿಂದ ಬರೆಯಿಸಿದನು. ಈ ಚರಿತ್ರೆಯು ರಾಜರ ಅಪ್ಪಣೆಯಿಂದ ಬರೆಯಲ್ಪಟ್ಟಿರುವುದರಿಂದ ಈ ರಾಜವಂಶಕ್ಕೆ ಅವ ಮಾನವನ್ನುಂಟುಮಾಡುವಂಥ, ಕುಂದನ್ನುತರುವಂಥ ಯಾವ ಸಂಗತಿಗಳೂ ಈ ಚರಿತ್ರೆಯಲ್ಲಿಲ್ಲ. ಉದಾಹರಣೆಗೆ, ಈ ಪುಸ್ತಕದಲ್ಲಿ ಇಕ್ಕೇರಿಯ ರಾಜಮನೆ ತನಕ್ಕೂ ಹಾಲೇರಿ ಮನೆತನಕ್ಕೂ ಇದ್ದ ಸಂಬಂಧವನ್ನು ಸರಿಯಾಗಿ ಬರೆಯಲಿಲ್ಲ. ಇಕ್ಕೇರಿಯ ರಾಜರ ಚರಿತ್ರೆಯಲ್ಲಿ ಕೊಡಗಿನ ರಾಜರು ಇಕ್ಕೇರಿ ರಾಜರ ಆಶ್ರಿತರಾಗಿದ್ದರೆಂದೂ ಅವರಿಗೆ ಕಪ್ಪುಕಾಣಿಕೆಗಳನ್ನು ಕೊಡುತ್ತಿದ್ದರೆಂದೂ ಬರೆಯಲ್ಪಟ್ಟಿದೆ. ಇದೇ ಕಾರಣದಿಂದ ವೈಸೂರಿನ ಹೈದರ್ ಆಲಿಯು ಬೆದನೂರು ಅಥವಾ ಇಕ್ಕೇರಿಯನ್ನು ಜಯಿಸಿದಾಗ ಇಕ್ಕೇರಿಯ ಆಶ್ರಿತರಾಗಿದ್ದ ಕೊಡಗಿನ ರಾಜರು ತನಗೂ ಕಪ್ಪು ಕೊಡಬೇಕೆಂದು ಅಪ್ಪಣೆ ಮಾಡಿದನು. ಇಕ್ಕೇರಿ ರಾಜರಿಗೂ, ಹಾಲೇರಿ ರಾಜರಿಗೂ ಇದ್ದ ಈ ಸಂಬಂಧವು ರಾಜೇಂದ್ರನಾಮೆಯಲ್ಲಿ ಕಂಡುಬರುವುದಿಲ್ಲ. ರಾಜೇಂದ್ರನಾಮೆಯು ೧೮೦೭ರಲ್ಲಿ ಬರೆಯಲ್ಪಟ್ಟಿತು. ಆದರೆ ಇದರಲ್ಲಿ ೧೭೩೩ರಿಂದ ಹಾಲೇರಿ ರಾಜರ ಚರಿತ್ರೆಯು ಬರೆಯಲ್ಪಟ್ಟಿದೆ. ದೊಡ್ಡವೀರರಾಜನು ಪಟ್ಟಕ್ಕೆ ಬರುವ ಮೊದಲು ಸುಮಾರು

ಹತ್ತು ವರ್ಷ ಹೈದರ್ ಆಲಿ ಮತ್ತು ಟಿಪ್ಪುಸುಲ್ತಾನರ ಆಳ್ವಿಕೆಗೆ ಕೊಡಗು ಒಳಪಟ್ಟಿದ್ದಿತು. ಆ ಸಮಯದಲ್ಲಿ ರಾಜರ ಹಿಂದಿನ ಬರೆವಣಿಗೆಗಳನ್ನೆಲ್ಲಾ ಸುಲ್ತಾನರ ಅಧಿಕಾರಿಗಳು ಹಾಳುಮಾಡಿದರೆಂದು ದೊಡ್ಡವೀರರಾಜನು ಬರೆಯಿಸಿರುವನು. ಹೀಗಿರುವಲ್ಲಿ ಯಾವ ಬರೆವಣಿಗೆಯ ಆಧಾರವೂ ಇಲ್ಲದೆ ಬರೇ ನೆನಪಿನಿಂದ ಸುಮಾರು ನೂರ ಎಪ್ಪತ್ತೈದು ವರ್ಷಗಳ ಆಳ್ವಿಕೆಯ ಚರಿತ್ರೆಯನ್ನು ಕ್ರಮವಾಗಿ ವಿಷಯಗಳನ್ನು ಬಿಡದೆ ಬರೆಯಿಸಿದನೆಂದರೆ ನಂಬಲರ್ಹವಾದುದಲ್ಲ. ಈ ಪುಸ್ತಕದಲ್ಲಿ ಬರೆಯಲ್ಪಟ್ಟ ವಿಷಯಗಳು ನಿಜವಾಗಿರಬಹುದು ; ಆದರೆ ನಡೆದ ಅನೇಕ ವಿಷಯಗಳು ಬಿಟ್ಟುಹೋಗಿರಬಹುದು. ವೀರರಾಜನು ಪೆರಿಯಾಪಟ್ಟಣದಲ್ಲಿ ಸೆರೆಯಲ್ಲಿರುವಾಗ ಟಿಪ್ಪುಸುಲ್ತಾನನು ವೀರರಾಜನ ಇಬ್ಬರು ಸಹೋದರಿಯರನ್ನು ತನ್ನ ಜನಾನಕ್ಕೆ ಸೇರಿಸಿದ್ದನು. ಆ ರಾಜಕುಮಾರಿಯರು ಟಿಪ್ಪುಸುಲ್ತಾನನ ಮರಣಾನಂತರ ಕೊಡಗಿಗೆ ಬಂದು ತಾವು ಸಾಯುವವರೆಗೆ ನಾಲ್ಕುನಾಡು ಅರಮನೆಯಲ್ಲಿದ್ದರು. ಇವರು ಕಳೆದ ಶತಮಾನದ ಮಧ್ಯಭಾಗದಲ್ಲಿ ಮರಣಹೊಂದಿದರು. ಇವರ ಮೃತ ದೇಹಗಳನ್ನು ಮುಸಲ್ಮಾನರ ಧರ್ಮದಂತೆ ಕ್ರಿಯೆ ಮಾಡಿ ಹೂಳಿದರು. ದೊಡ್ಡವೀರರಾಜನ ಸಹೋದರಿಯರನ್ನು ಟಿಪ್ಪುಸುಲ್ತಾನನು ತನ್ನ ಅರಮನೆಗೆ ಸೇರಿಸಿಕೊಂಡದ್ದೂ ಮತ್ತು ಅವರು ಮತಾಂತರ ಹೊಂದಿದ್ದೂ ರಾಜೇಂದ್ರನಾಮೆಯಲ್ಲಿ ಕಂಡುಬರುವುದಿಲ್ಲ. ಮೇಲೆ ಹೇಳಿದ ಕಾರಣಗಳಿಂದ ರಾಜೇಂದ್ರನಾಮೆಯು ೧೬೩೩ರಿಂದ ೧೮೦೭ರ ವರೆಗೆ ೧೭೫ ವರ್ಷಗಳ ಕಾಲದ ಕೊಡಗಿನ ಚರಿತ್ರೆಯನ್ನು ಒಳಗೊಂಡಿದ್ದರೂ ಅದು ಆ ಕಾಲದಲ್ಲಿ ನಡೆದ ಎಲ್ಲ ಸಂಗತಿಗಳ ಪೂರ್ಣ ವಿವರಣೆ ಅಲ್ಲವೆಂಬುದು ಸ್ಪಷ್ಟವಾಗುತ್ತದೆ. ಆದರೂ ಅಲ್ಲಿ ಬರೆದಿರುವ ಸಂಗತಿಗಳಲ್ಲಿ ಹೆಚ್ಚಿನವು ನಿಜವಿರಬಹುದಾದ್ದರಿಂದ ಅದಕ್ಕೆ ಚರಿತ್ರೆಯ ಮಹತ್ವವನ್ನು ಕೊಡುತ್ತೇವೆ.



ಕೊಡಗು ಸಂಸ್ಥಾನದ

## ರಾಜೇಂದ್ರನಾಮೆ

ನಮಸ್ತುಂಗ ಶಿರಶ್ಚುಂದಿ ಚಂದ್ರಚಾಮರ ಚಾರವೇ |

ಶ್ರೈಲೋಕ್ಯನಗರಾರಂಭ ಮೂಲಸ್ತಂಭಾಯ ಶಂಭವೇ ||

ಸ್ವಸ್ತಿ ! ಶ್ರೀ ವಿಜಯಾಭ್ಯುದಯ ಕಲಿಯುಗ ಸಂದ ವರುಷ ಫರ್ವಣಿ ಶಾಲಿವಾಹನ ಶಕ ಸಂದ ೧೭೧೮ನೇ ವರ್ತಮಾನಕ್ಕೆ ಸಲುವ ನಳ ಸಂವತ್ಸರ ದಲ್ಲು ಶ್ರೀಮದ್ರಾಜಾಧಿರಾಜ ರಾಜಪರಮೇಶ್ವರ ಪ್ರೌಢಪ್ರತಾಪ ಅಪ್ರತಿಮ ವೀರ ನರಪತಿ ಕೊಡಗಿನ ಸಂಸ್ಥಾನದ ಶ್ರೀರತ್ನಸಿಂಹಾಸನಾರೂಢರಾಗಿ ಪೃಥ್ವಿ ಸಾಮ್ರಾಜ್ಯಂ ಗೆಯ್ಯುತ್ತಿದ್ದ ಭಾರದ್ವಾಜ ಗೋತ್ರದ ಆಶ್ವಲಾಯನ ಸೂತ್ರದ ಋಕ್‌ಶಾಖಾನೂಪಾಧ್ಯಾಯ ವೀರಶೈವ ಮತಸ್ಥರಾದ ಅಪ್ಪಾಜಿರಾಜೇಂದ್ರರ ಪೌತ್ರರಾದ ಲಿಂಗರಾಜೇಂದ್ರ ಒಡೆಯರವರ ಪುತ್ರರಾದ ವೀರರಾಜೇಂದ್ರ ಒಡೆಯರವರು ಕೊಡಗಿನ ಸಂಸ್ಥಾನದ ರಾಜ್ಯಾಧಿಪತ್ಯವನ್ನು ಮಾಡಿಕೊಂಡು ಇರುವಾಗ್ಗೆ, ತಮ್ಮ ಕೊಡಗಿನ ಸಂಸ್ಥಾನದ ದೊರೆಗಳ ವಂಶಾವಳಿ ಪಾರಂಪರ್ಯ ವಾಗಿ ಪ್ರಾಕಾರಭ್ಯದಿಂದ ನಡೆದುಬಂದಂಥಾ ವೃತ್ತಾಂತಗಳನ್ನು ಬರೆದ ಶಾಸನ ಗಳ ಜೀರ್ಣೋದ್ಧಾರಮಾಡಿ ಬರೆಸಿ, ಇತ್ತಲಾಗೆ ನಡೆದಂಥಾ ಅಭಿಪ್ರಾಯ ಗಳನ್ನು ಅದಕ್ಕೆ ಬರೆಸಬೇಕೆಂಬುದಾಗಿ, ಪುರಾಣಸಾಧನಗಳನ್ನು ತೆಗೆಸಿ ನೋಡಿ ದಲ್ಲಿ, ಕಲಿ ಸಂದ ೪೭೩೪ನೇ ಆಂಗೀರಸ ಸಂವತ್ಸರದ ಆಚೆಗೆ ನಡೆದ ವೃತ್ತಾಂತ ಬರೆದ ಸಾಧನಗಳು ನವಾಬ ಹೈದರಲ್ಲೀಖಾನಬಹಾದ್ದರವರು ಅವರ ಮಗ ಟೀಪುಸುಲ್ತಾನರ ದಿವಸದಲ್ಲಿ ಸಹ ಅತಂತ್ರವಾಗಿ ಹೋದದ್ದು ಹೋಗಲಾಗಿ, ಆ ಆಂಗೀರಸ ಸಂವತ್ಸರದ ಇತ್ತಲಾಗೆ ತಂದೆಯವರಾದ ಲಿಂಗರಾಜೇಂದ್ರ ಒಡೆಯರ ದಿವಸ ಪರಿಯಂತ ಅದ ವಿದ್ಯಮಾನ ಬರೆದ ಸಾಧನಗಳು ಉಳಿದು ಇದ್ದದರಿಂದ ಅದರಲ್ಲಿ ಬರೆದು ಇದ್ದ ವಿವರ ಮತ್ತು ತಮ್ಮ ಕಾಲದಲ್ಲಿ ನಡೆ ದಂಥಾ ರಾಜಕಾರ್ಯ ಕಾರಣಂಗಳ ಸಹ, ಸಮುಪ್ಪರು ತಿಳಿಯುವ ಬಗ್ಗೆ ನಳ ಸಂವತ್ಸರದ ಮಾಘ ಶು. ೧ ಯು ಭಾನುವಾರ ಅಪ್ಪಣಿಕೊಟ್ಟು ಬರೆಸಿದ ಕ್ರಮ ವೆಂತೆಂದರೆ :



ಅಂಗೀರಸ ಸಂವತ್ಸರದಲ್ಲಿ ವೀರರಾಜೇಂದ್ರ ಒಡೆಯರ ಪೌತ್ರರಾದ ಅಪ್ಪಾಜಿರಾಜರ ಪುತ್ರರಾದ ಮುದ್ದರಾಜ ಒಡೆಯರು ಪೂರ್ವ ಆರಭ್ಯ ದೊರೆತನ ಮಾಡಿ ಬಂದಂಥ ಜಾಗ ಹಾಲೇರಿ ಅರಮನೆ ಆದ್ದರಿಂದ, ಅಲ್ಲಿಯೇ ಇದ್ದು ಕೊಂಡು ರಾಜ್ಯಭಾರ ಮಾಡಿಕೊಂಡು ಇದ್ದರು. ಅತಃಪ್ರಾಕು ಇವರ ವಂಶ ಭೂತರಲ್ಲಿ ಒಬ್ಬರು ಮೊದಲಾರಭ್ಯದಿಂದ ಪೆರಿಯಾಪಟ್ಟಣದಲ್ಲಿ ಇದ್ದು ಅಲ್ಲಿ ರಾಜ್ಯಭಾರ ಮಾಡಿಕೊಂಡು ಏಕಗೃಹಕೃತ್ಯವಾಗಿ ನಡೆಯುತ್ತಾ ಇದ್ದರು.

ಈ ಕೊಡಗಿನ ಸಂಸ್ಥಾನದ ಸಿಂಹಾಸನದ ಅಧಿಪತಿಗಳಾಗಿ ಇದ್ದ ಮುದ್ದರಾಜ ಒಡೆಯರ ಪಟ್ಟದ ಸ್ತ್ರೀ ಆದ ದೇವಮ್ಮಾಜಿಯವರ ಗರ್ಭದಲ್ಲಿ ರಾಜಶ್ರೇಷ್ಠರಾದ ಶಿರಿಬಾಯಿ ದೊಡ್ಡವೀರಪ್ಪ ಒಡೆಯರು ಕಲಿ ಸಂದ ೪೭೫೫ನೇ ಹೇವಿಳಂಬಿ ಸಂ||ದಲ್ಲಿ ಜನಿಸಿದರು. ಅವರ ಹಿಂದೆ ಅಪ್ಪಾಜಿರಾಜರು, ಅವರ ಬೆನ್ನು ಹಿಂದೆ ನಂದರಾಜರು ಸಹ ಜನಿಸಿದರು. ಅದರಲ್ಲಿ ಹಿರಿಯ ಕುಮಾರ ಶಿರಿಬಾಯಿ ದೊಡ್ಡವೀರಪ್ಪ ಒಡೆಯರಿಗೆ ಮುದ್ದಮ್ಮಾಜಿ ದೇವಮ್ಮಾಜಿ ಎಂಬ ಇಬ್ಬರು ರಾಣಿಗಳ ಮದುವೆಮಾಡಿ, ಮುದ್ದರಾಜರವರು ಮಡಿಕೇರಿ ಎಂಬ ಜಾಗ ಪಸಂದುಮಾಡಿ, ಅಲ್ಲಿ ನೂತನವಾಗಿ ಕೋಟೆಯನ್ನು ರಚಿಸಿ, ಅದರ ಸುತ್ತ ಅಗಳು ಮುಂತಾಗಿ ತೆಗೆಸಿ ತಯ್ಯಾರುಮಾಡಿಸಿ ಕಲಿ ಸಂದ ೪೭೮೩ನೇ ದುರ್ಮತಿ ಸಂವತ್ಸರದಲ್ಲಿ ತಮ್ಮ ಜೈಷ್ಠ ಪುತ್ರರಾದ ದೊಡ್ಡವೀರಪ್ಪ ಒಡೆಯರಿಗೆ ರಾಜ್ಯಪಟ್ಟಾಭಿಷೇಕವನ್ನು ಮಾಡಿ ರಾಜ್ಯಾಧಿಪತ್ಯವನ್ನು ಕೊಟ್ಟು, ಅಮೇಲೆ ಎರಡನೇ ಕುಮಾರರಾದ ಅಪ್ಪಾಜಿರಾಜರಿಗೆ ರಾಜಮೃಣ್ಣಿಯೆಂಬವರ ವಿವಾಹವನ್ನು ಮಾಡಿ, ಅವರನ್ನು ಮುದ್ದರಾಜ ಒಡೆಯರು ತಮ್ಮ ಬಳಿಯ ಹಾಲೇರಿ ಅರಮನೆಯಲ್ಲಿ ಇಟ್ಟುಕೊಂಡು, ಮೂರನೇ ಮಗನಾದ ನಂದರಾಜ ಅರಸುಗಳಿಗೆ ನಂಜಮ್ಮಣ್ಣಿಯೆಂಬವರ ವಿವಾಹ ಮಾಡಿ ಅವರಿಗೆ ಹೊರಮಲೆ ನಾಡನ್ನು ಜಹಗೀರು ಕೊಟ್ಟು ಅಲ್ಲಿ ಇಟ್ಟರು.

ಅಮೇಲೆ ಕಲಿ ಸಂದ ೪೭೮೫ನೇ ಕ್ಷಯ ಸಂವತ್ಸರದಲ್ಲಿ ಮುದ್ದರಾಜ ಒಡೆಯರು ಶಿವಾಧೀನವಾದರು. ದೊಡ್ಡವೀರಪ್ಪ ಒಡೆಯರು ಅದೇ ಮೇರೆ ರಾಜ್ಯಭಾರವನ್ನು ಮಾಡುತ್ತ ಇದ್ದರು. ಅವರಿಗೆ ಅಪ್ಪಾಜಿರಾಜರು ಎಂಬ ಕುಮಾರರು ಜನಿಸಿದ್ದರಿಂದ ವಿವಾಹ ಮಾಡಿದರು. ಅದೇ ರಾಣಿಯವರ ಗರ್ಭದಲ್ಲಿ ಚಿಕ್ಕವೀರಪ್ಪ ಒಡೆಯರೆಂಬ ಕುಮಾರರು ಜನಿಸಿದರು. ಹಾಲೇರಿ

ಅರಮನೆಯಲ್ಲಿ ಇದ್ದ ಅಪ್ಪಾಜಿರಾಜರಿಗೆ ಐದು ಮಂದಿ ಕುಮಾರರು ಜನಿಸಿದರು. ಅದರಲ್ಲಿ ಹಿರಿಯ ಕುಮಾರರಾದ ಮುದ್ದಯ್ಯರಾಜರಿಗೆ ನಂಜಮ್ಮಣ್ಣಿ ಎಂಬವರ ವಿವಾಹಮಾಡಿದರು. ಎರಡನೇ ಲಿಂಗರಾಜರಿಗೆ ದೇವಾಂಬಿಕೆ ಅಮ್ಮ ನವರ ವಿವಾಹಮಾಡಿದರು. ಉಳಿಕೆ ಮೂರು ಮಂದಿ ಕುಮಾರರು ಕೆಲವು ದಿನದಲ್ಲಿ ತೀರಿಹೋದರು. ಆ ಮುದ್ದಯ್ಯರಾಜರಿಗೆ ಅಪ್ಪಾಜಿ ರಾಜರು ಜನಿಸಿದರು. ಲಿಂಗರಾಜರಿಗೆ ವೀರರಾಜ ಒಡೆಯರು ಜನಿಸಿದರು. ಹೊರ ಮಲೆಯಲ್ಲಿ ಇದ್ದ ನಂದರಾಜರಿಗೆ ಮುದ್ದರಾಜರು ಜನಿಸಿದರು. ಆ ಮುದ್ದಯ್ಯ ಅರಸುಗಳಿಗೆ ವಿವಾಹಮಾಡಿದರು. ಅವರಿಗೆ ಮಲ್ಲಯ್ಯರಾಜರು ಜನಿಸಿದರು.

ಈ ಮೇರೆ ಇರುತ್ತ ಇದ್ದಲ್ಲಿ, ಆವಾಗ್ಗೆ ಮೈಸೂರು ಸಂಸ್ಥಾನದಲ್ಲಿ ಚಿಕ್ಕ ದೇವರಾಜ ಒಡೆಯರು, ಇಕ್ಕೇರಿ ಸಂಸ್ಥಾನದಲ್ಲಿ ದೊಡ್ಡ ಚನ್ನಮ್ಮಾಜಿಯವರು ಸೋಮಶೇಖರನಾಯಕರ ಸಾಕಿಕೊಂಡು ದೊರೆತನ ಮಾಡುತ್ತ ಇದ್ದರು. ಸ್ವಾದೇ ಸಂಸ್ಥಾನದಲ್ಲಿ ಸದಾಶಿವರಾಜರೂ, ಬೇಲೂರು ಸಂಸ್ಥಾನದಲ್ಲಿ ವೆಂಕಟಾದ್ರಿನಾಯಕರೂ, ಚಿರಕಲ ಸಂಸ್ಥಾನದಲ್ಲಿ ವೀರವರ್ಮರಾಜರೂ, ಈ ಮೇರೆ ತಮ್ಮ ತಮ್ಮ ರಾಜ್ಯಭಾರ ಮಾಡಿಕೊಂಡು ಇರುತ್ತಿದ್ದರು.

ಆವಾಗ್ಗೆ ಮೈಸೂರ ಸರಹದ್ದಿನ ಪೆರಿಯಾಪಟ್ಟಣದ ಸೀಮೆಯೂ ಕೊಡಗಿನ ಸೀಮೆಯೂ ಒಂದಾಗಿ ನಡೆದುಬರುತ್ತ ಇತ್ತು. ಕೊಡಗಿಗೂ ಮೈಸೂರಿಗೂ ಸೇರಿದ ಸರಹದ್ದು ಪೆರಿಯಾಪಟ್ಟಣ ತಾಲ್ಲೂಕು ಕಟ್ಟಿಮಳವಾಡಿ ಸಮಾಪ ಉದ್ದೂರು ಕೊಡಗರಹಳ್ಳಿಯೆಂಬಲ್ಲಿ ಕೊಡಗಿನ ನಿಶಾನಿಕಲ್ಲು ನಟ್ಟು ಯಿದೆ. ಮೈಸೂರವರಿಗೂ ಕೊಡಗಿನವರಿಗೂ ಮೊದಲಾಗಿ ವಿರೋಧವಾದ ಕಾರಣ ಏನೆಂದರೆ—ಪೆರಿಯಾಪಟ್ಟಣದ ನಂಜುಂಡ ಅರಸುಗಳ ಕಡೆಯ ಕೆಲವು ಚಾಕರ ಜನರು ಪಿತೂರಿಯಿಂದ, “ ಈಗ ನಿಮ್ಮ ಫವುಜು ಕಳುಹಿಸಿಕೊಟ್ಟರೆ ಈ ಕೋಟಿ ನಿಮ್ಮ ಕೈವಶ ಮಾಡಿಕೊಡುತ್ತೇನೆ” ಎಂಬದಾಗಿ ಮೈಸೂರು ದೊರೆಗಳಿಗೆ ಚದಿ ಸಂಧಾನ ನಡೆಸಿ ಹೇಳಿಕಳುಹಿಸಿದ್ದರಿಂದ, ಆ ಚಿಕ್ಕದೇವರಾಜ ಒಡೆಯರು ಪೆರಿಯಾಪಟ್ಟಣದ ಕೋಟಿ ಆ ಸೀಮೆ ಸಹ ಸಾಧಿಸಿಕೊಳ್ಳಬೇಕೆಂಬುದಾಗಿ ಫವುಜು ಜಮಾಯಿಸುತ್ತ ಇದ್ದರು. ಇವರ ಫವುಜು ತಯಾರು ಮಾಡಿ ಸುವ ಸಮಾಚಾರ ನಂಜುಂಡ ಅರಸುಗಳು ತಿಳಿದು, ಪೆರಿಯಾಪಟ್ಟಣದ ಕೋಟಿ ಯಲ್ಲಿ ತಮ್ಮ ಮಗನಾದ ವೀರರಾಜರ ಮಡಗಿ, ತಾವು ಫವುಜು ತೆಗೆದುಕೊಂಡು

ಹೋಗುವ ಬಗ್ಗೆ ಮಡಿಕೇರಿಗೆ ಬಂದು, ಈ ಸಮಾಚಾರವನ್ನು ದೊಡ್ಡವೀರಪ್ಪ ಒಡೆಯರಿಗೆ ಜಾಹೀರು ಮಾಡಿದ್ದಲ್ಲಿ, ಅವರು ತಮ್ಮ ಕೊಡಗು ಮಂದಿ ಯಾವತ್ತು ಜಮಾಯಿಸುತ್ತ ಇದ್ದರು. ಅಷ್ಟರಲ್ಲಿ, “ ಈ ಮೇರೆ ನಂಜುಂಡ ಅರಸುಗಳು ಫವುಜು ತೆಗೆದುಕೊಂಡು ಬರುವ ಬಗ್ಗೆ ಮಡಿಕೇರಿಗೆ ಹೋಗಿ ಯಿದ್ದಾರೆ. ಆ ಫವುಜು ತೆಗೆದುಕೊಂಡು ಇಲ್ಲಿಗೆ ಬಂದರೆ ಬಲ ಹೆಚ್ಚಾಗುತ್ತದೆ. ಆ ಬಳಿಕ ಕೋಟೆ ನಿಮಗೆ ಸಾಧ್ಯವಾಗುವುದು ಪ್ರಯಾಸವಿದೆ. ಅದುದರಿಂದ ಆ ಫವುಜು ಬರುವುದಕ್ಕಿಂತ ಮೊದಲೇ ನಿಮ್ಮ ಫವುಜು ಬಂದರೆ ಸುಲಭದಲ್ಲಿ ನಿಮ್ಮ ಕೈವಶಮಾಡಿಕೊಡುತ್ತೇನೆ” ಎಂಬದಾಗಿ ಪೆರಿಯಾಪಟ್ಟಣದಲ್ಲಿ ಇದ್ದ ಫಿತೂರಿಯವರು ಮೈಸೂರು ದೊರೆಗಳಿಗೆ ಹೇಳಿಕಳುಹಿಸಿದಲ್ಲಿ, ಈ ವರ್ತಮಾನ ಕೇಳಿದಾಕ್ಷಣ ಚಿಕ್ಕದೇವರಾಜರು ರಾತ್ರಿಹಗಲು ಫವುಜು ಕಳುಹಿಸಿ, ಪೆರಿಯಾ ಪಟ್ಟಣದ ಕೋಟೆಗೆ ಮುತ್ತಿಗೆ ಹಾಕಿಸಿ, ಜಗಳಮಾಡುತ್ತ ಇದ್ದರು. ದೊಡ್ಡ ವೀರಪ್ಪ ಒಡೆಯರು ತಮ್ಮ ಮಂದಿ ಯಾವತ್ತು ಜಮಾಯಿಸಿಕೊಂಡು ಹೋಗಿ ಸಿದ್ಧೇಶ್ವರನ ಬೆಟ್ಟದ ಬಳಿಗೆ ತಲುಪುವಷ್ಟರಲ್ಲಿ ‘ ಆ ಫಿತೂರಿ ಜನರ ಸಹಾಯ ದಿಂದ ಪೆರಿಯಾಪಟ್ಟಣದ ಕೋಟೆಯನ್ನು ಹಲ್ಲಾ ಮಾಡಿ ಮೈಸೂರವರು ತೆಗೆದು ಕೊಂಡರು. ಆವಾಗ್ಗೆ ಅಲ್ಲಿ ಇದ್ದ ವೀರರಾಜ ಅರಸುಗಳು ತಮ್ಮ ಬಹುಮಾನ ಕೀರ್ತಿಯ ಮೇಲೆ ದೃಷ್ಟಿ ಮಡಗಿ ತಮ್ಮ ಕುಟುಂಬ ಮಕ್ಕಳು ಯಾವತ್ತನ್ನು ಕೊಂದುಹಾಕಿ, ಅವರು ಅಲ್ಲಿಯೇ ಜಗಳ ಮಾಡಿ ಪ್ರಾಣಬಿಟ್ಟರು’ ಎಂಬ ದಾಗಿ ದೊಡ್ಡವೀರಪ್ಪ ಒಡೆಯರಿಗೆ ವರ್ತಮಾನ ಬಂದದ್ದರಿಂದ, “ ಆ ಕೋಟೆ ಯನ್ನು ಮೈಸೂರವರು ತೆಗೆದುಕೊಂಡು ತಮ್ಮ ಮಂದಿ ತಾಣ್ಯಯಿಟ್ಟು ಬಲ ಕಾಯಿಸಿಕೊಂಡರು. ಇನ್ನು ನಾವು ಅಲ್ಲಿಗೆ ಹೋದರೆ ಫಲವೇನದೆ? ಇನ್ನು ಮೈಸೂರವರು ಬಡಾಯಿಸಿ ಕೊಡಗಿನ ಸೀಮೆಯೊಳಗೆ ನುಗ್ಗಿ ಬಂದಾರು” ಎಂಬದಾಗಿ ತಮ್ಮ ಮನಸ್ಸಿನಲ್ಲು ಗ್ರಹಿಸಿ, ಕೊಡಗಿನ ಸರಹದ್ದು ಸಿದ್ಧೇಶ್ವರನ ಬೆಟ್ಟ ಬಳಿಯ ಮುಂತಾದ ಎಲ್ಲೆಗಳೆಲ್ಲ ಬಂದ ಹಾಗೆ ಅಲ್ಲಿ ಬೇಕಾದಷ್ಟು ಮಂದಿ ಇಟ್ಟು ಬಂದೋಬಸ್ತು ಮಾಡಿಸಿ, ತಾವು ಪುನಃ ಮಡಿಕೇರಿಗೆ ಬಂದು, ಪೆರಿಯಾಪಟ್ಟಣದಲ್ಲಿ ನಡೆದ ವೃತ್ತಾಂತ ಯಾವತ್ತು ನಂಜುಂಡ ಅರಸುಗಳಿಗೆ ಹೇಳಿದ್ದಲ್ಲಿ, ಅವರು ಬಹು ಚಿಂತಾಕ್ರಾಂತರಾಗಿ ದುಃಖಪಟ್ಟುಕೊಂಡುದರಿಂದ “ ನಿಮ್ಮ ಕುಮಾರರು ತೀರಿಹೋದಾಗ್ಗೂ ಆ ಮೈಸೂರವರು ಮಾಡಿದ್ದಕ್ಕೆ ಪ್ರತಿ

ಜವಾಬು ಕೊಡುವ ಬಗ್ಗೆ ನಿಮ್ಮ ಅಣ್ಣನ ಮಗನಾಗಿ ನಾವು ಹಾಜರು ಇದ್ದೇವೆ. ಇದರ ಮೇಲೆ ನಮ್ಮ ಅರಮನೆಯಲ್ಲು ಇರುವಂತಹ ಚಿಕ್ಕವರು ದೊಡ್ಡವರು ಸಹ ತಮ್ಮ ಮಕ್ಕಳೋಪಾದಿಯಲ್ಲಿ ಇದ್ದಾರೆ. ತಾವು ಎಲ್ಲಾ ಬಗೆಯಲ್ಲು ನಿಶ್ಚಿಂತರಾಗಿ ಇರಬೇಕು” ಎಂಬದಾಗಿ ಒಡಂಬಡಿಸಿದರು.

ಆವಾಗ್ಗೆ ಆ ನಂಜುಂಡ ಅರಸುಗಳು ಹೇಳಿದ ವಿವರ: “ನಮಗೆ ಮುಪ್ಪಿನ ಕಾಲವಾದ್ದರಿಂದ ನಮ್ಮ ಮನೆಗೆ ಪೆರಿಯಾಪಟ್ಟಣದ ಒತ್ತಿನಲ್ಲಿ ನಿಮ್ಮ ಒಡಂಬಡಿಕೆಯಿಂದ ಕೂರಿಸಿ, ನಾವು ಈ ಲೋಕದ ಆಸೆ ತೊರೆದು ಶಿವಧ್ಯಾನ ಮಾಡಿಕೊಂಡು ಇರುತ್ತಾ ಇದ್ದೇವು. ಇಂಥಾ ಮುಪ್ಪಿನ ವೇಳೆಯಲ್ಲಿ ನೋಡಬಾರದಂಥಾ ಅವಸ್ಥೆ ಮಹಾದೇವನು ತೋರಿಸಿದ. ನಮ್ಮ ಕಯ್ಯಿಂದ ಬಿಟ್ಟು ಹೋದಂತಹ ಸೀಮೆಯನ್ನು ನೀವು ಸಾಧಿಸಿಕೊಳ್ಳಬೇಕು. ನಮ್ಮ ಆಯುಷ್ಯ ತೀರುವ ಪರಿಯಂತರ ಇರುವ ಬಗ್ಗೆ ಒಂದು ಮನೆ, ನಮ್ಮ ಮನೆದೇವರಾದ ವೀರಭದ್ರ ದೇವರಿಗೆ ಒಂದು ದೇವಸ್ಥಾನ ಸಹ ಕಟ್ಟಿಸಿಕೊಡಬೇಕು. ಇದಲ್ಲದೆ ನಮ್ಮ ಹೆಸರಲ್ಲಿ ಒಂದು ಲಿಂಗ ಪ್ರತಿಷ್ಠೆ ಮಾಡಬೇಕು ಎಂಬದಾಗಿ ನಮ್ಮ ಮನಸ್ಸಿನಲ್ಲು ಇದೆ. ಈ ಬಗ್ಗೆ ಕಾವೇರಿ ಹೊಳೆಕರೆಯಲ್ಲಿ ಒಂದು ದೇವಸ್ಥಾನ ವನ್ನು ಕಟ್ಟಿಸಿ, ಅದರಲ್ಲಿ ನಮ್ಮ ಹೆಸರಿಂದ ಲಿಂಗಪ್ರತಿಷ್ಠೆ ಮಾಡಿಸಿ, ನಮ್ಮ ಆಯುಷ್ಯ ತೀರಿದ ಮೇಲೆ ಆ ದೇವಸ್ಥಾನದ ಮುಂದೆ ನಮ್ಮ ಸಮಾಧಿ ಮಾಡಿ ಅದರ ಮೇಲೆ ಕಲ್ಲುಮುಟ್ಟಪ ಕಟ್ಟಿಸಿ ಅದರ ಒಳಗೆ ಬಸವೇಶ್ವರ ದೇವರ ಪ್ರತಿಷ್ಠೆ ಮಾಡಿಸಬೇಕು” ಎಂಬದಾಗಿ ಹೇಳಿದ್ದರಿಂದ, ಅದೇ ಮೇರೆ ಕಾವೇರಿ ಹೊಳೆ ಬಳಿಯ ಹೊಳಸಾಲಿಕ್ಕಿಯಲ್ಲಿ ಅವರಿಗೆ ಒಪ್ಪಿದ ಸ್ಥಳದಲ್ಲಿ ದೊಡ್ಡವೀರಪ್ಪ ಒಡೆಯರವರು ಒಂದು ಅರಮನೆಯನ್ನು ಕಟ್ಟಿಸಿ, ಅದರ ಸುತ್ತ ಕಂದಕ ಮುಂತಾಗಿ ತೆಗೆಸಿ, ಅವರನ್ನು ಅಲ್ಲಿ ಮಡಗಿ, ಅದಕ್ಕೆ ನಂಜರಾಯಪಟ್ಟಣ ಎಂಬ ಹೆಸರು ಮಡಗಿ, ಅವರ ಮೈಗಾವಲಿನ ಬಗ್ಗೆ ೭೦೦ ಜನ ಕೊಡಗರ ನೇಮಿಸಿಕೊಟ್ಟು, ಅವರು ಹೇಳಿದ ಮೇರೆ ಹೇರಳದ್ರವ್ಯ ವೆಚ್ಚಮಾಡಿ ವೀರಭದ್ರ ದೇವಸ್ಥಾನವನ್ನು ಕಟ್ಟಿಸಿ, ಅದರಲ್ಲಿ ದೇವರ ಪ್ರತಿಷ್ಠೆ ಮಾಡಿ, ಮತ್ತೊಂದು ದೇವಸ್ಥಾನವನ್ನು ಕಲ್ಲಿಂದ ಕಟ್ಟಿಸಿ, ಅದರ ಒಳಗೆ ಲಿಂಗಪ್ರತಿಷ್ಠೆ ಮಾಡಿಸಿ ಅದಕ್ಕೆ ನಂಜುಂಡೇಶ್ವರ ಎಂಬ ಹೆಸರು ಮಡಗಿದರು. ಆ ಬಳಿಕ ಕೆಲವು ದಿವಸದ ಮೇಲೆ ಆ ನಂಜುಂಡ ಅರಸುಗಳು ಶಿವಾಧೀನವಾದ್ದರಿಂದ, ಅವರು ಹೇಳಿದ

ಮೇರೆ ದೊಡ್ಡವೀರಪ್ಪ ಒಡೆಯರು ಆ ದೇವಸ್ಥಾನದ ಮುಂದೆ ಸಮಾಧಿಮಾಡಿಸಿ, ಅದರ ಮೇಲೆ ಕಲ್ಲುಮಂಟಪವನ್ನು ಕಟ್ಟಿಸಿ, ಅದರ ಒಳಗೆ ದೊಡ್ಡದಾಗಿ ಒಂದು ಬಸವೇಶ್ವರ ದೇವರ ಪ್ರತಿಷ್ಠೆ ಮಾಡಿಸಿ, ಆ ದೇವಸ್ಥಾನದ ವೆಚ್ಚದ ಬಗ್ಗೆ ಆಚಂದ್ರಾರ್ಕವುಳ್ಳ ಪರಿಯಂತರ ಧರ್ಮ ನಡೆಯುವ ಬಗ್ಗೆ ಕೆಲವು ಭೂಮಿಯನ್ನು ಉತ್ತಾರು ಬಿಟ್ಟುಕೊಟ್ಟರು.

ಆ ಬಳಿಕ ಕೆಲವು ಕಾಲದ ಮೇಲೆ ಕೊಡಗಿನ ಸಂಸ್ಥಾನವನ್ನು ಕಟ್ಟಿ ಕೊಳ್ಳಬೇಕೆಂಬುದಾಗಿ ಮೈಸೂರ ಸಂಸ್ಥಾನದಿಂದ ಭಾರಿ ದಂಡು ಬಂದಲ್ಲಿ, ದೊಡ್ಡವೀರಪ್ಪ ಒಡೆಯರವರು ತಮ್ಮ ಫವುಜು ಯಾವತ್ತು ತೆಗೆದುಕೊಂಡು ಸರಹದ್ದು ಬಂದೋಬಸ್ತುಮಾಡಿ, ಅವರ ಸಂಗಡ ಜಗಳ ಮಾಡುವುದಕ್ಕೆ ತಯಾರಾಗಿ ಇದ್ದರು. ಈ ತರುವಾಯದಲ್ಲಿ ಕೊಡಗಿನ ಸೀಮೆಗೆ ವಳಿತವಾದ ಬೆಪ್ಪುನಾಡು ನಾಯಕನ ಉತ್ತ ಎಂಬ ಕೊಡಗ ಕಾರೇಕಾರನು ಉಪ್ಪಿಗೆ ಹರಾಮನಾಗಿ ಕೋಟಿಂಗಡಿ ಅರಸನ ಬಳಿಗೆ ಓಡಿಹೋಗಿ ಅರಸಿಗೆ ಹೇಳಿದ ವಿವರ : “ ಮೊದಲು ಮೈಸೂರವರು ಕೊಡಗಿಗೆ ಸೇರಿದ ಪೆರಿಯಾಪಟ್ಟಣದ ಕೋಟೆಯನ್ನು ತೆಗೆದುಕೊಂಡು, ಈಗ ಕೊಡಗಿನ ಸೀಮೆಯನ್ನು ಕಟ್ಟಿಕೊಳ್ಳಬೇಕೆಂಬುದಾಗಿ ಹೇರಳ ಫವುಜು ತೆಗೆದುಕೊಂಡು ಇಲ್ಲಿಗೆ ಬಂದು ಇದ್ದಾರೆ. ಆದ್ದರಿಂದ ದೊಡ್ಡವೀರಪ್ಪ ಒಡೆಯರವರು ಯಾವತ್ತು ಮಂದಿಯನ್ನು ತೆಗೆದುಕೊಂಡು ಸರಹದ್ದು ಬಂದೋಬಸ್ತು ಮಾಡಿಕೊಂಡು ತಯಾರಾಗಿ ಇದ್ದಾರೆ. ಅವರ ಸೀಮೆ ಜನರೆಲ್ಲ ಗಾಬರಿಯಾಗಿ ಇದ್ದಾರೆ. ಈ ಸಮಯದಲ್ಲಿ ನೀವು ಯಾವತ್ತು ನಾಯಮಾರರನ್ನು ಕರೆದುಕೊಂಡು ಕೊಡಗಿನ ಸೀಮೆಯನ್ನು ಸಾಧಿಸುವ ಬಗ್ಗೆ ಘಟ್ಟ ಹತ್ತಿ ಬಂದರೆ ನಾನು ಕೆಲವು ಕೊಡಗರನ್ನು ನಿಮ್ಮ ಕುಮ್ಮಕ್ಕಿಗೆ ಸಾಕಾರ ಮಾಡಿಕೊಡುತ್ತೇನೆ” ಎಂಬುದಾಗಿ ಹೇಳಿದಲ್ಲಿ, ಆ ಮಾತನ್ನು ಆ ಕೋಟಿ ಅರಸು ನಂಬಿಕೊಂಡು, ನಾಲ್ಕು ಐದು ಸಾವಿರ ನಾಯ ಮಾರರನ್ನು ಕರೆದುಕೊಂಡು ಘಟ್ಟದ ಮೇಲೆ ತೋಮಾರ ಎಂಬ ಗ್ರಾಮಕ್ಕೆ ಬಂದು, ಅಲ್ಲಿ ಒಂದು ಲಕ್ಕಡಿ ಕೋಟಿ ಹಾಕಿ, ತಮ್ಮ ಫವುಜು ಸಹ ಆ ಕೋಟಿಯೊಳಗೆ ಇದ್ದುಕೊಂಡು, “ ನಮ್ಮ ಕುಮ್ಮಕ್ಕಿಗೆ ಕೊಡಗರ ಕೂಡಿಸಿಕೊಡುತ್ತೇನೆ ಎಂದು ಹೇಳಿಯಿದ್ದೆಯಷ್ಟೆ, ಅವರು ಎಲ್ಲಿ ಇದ್ದಾರೆ ? ” ಎಂತ ಆ ಕೋಟಿ ಅರಸು ಕೇಳಿದ್ದಲ್ಲಿ, ಆ ನಿಮ್ಮಕಾಹರಾಮ ಹೇಳಿದ್ದು : “ ಆ ಜನರು

ದೊಡ್ಡವೀರಪ್ಪ ಒಡೆಯರ ಸಂಗಡ ಮೈಸೂರ ಫವುಜಿನ ಮೇಲೆ ಜಗಳ ಮಾಡುವುದಕ್ಕೆ ಹೋಗಿಯಿದ್ದಾರೆ. ಈಗ ಕರೆಸುವುದಕ್ಕೆ ಸಂಗತಿಯಿಲ್ಲ. ಮೈಸೂರವರು ಕೊಡಗಿನ ಸೀಮೆ ಒಳಗೆ ಬಂದರೆ ಆ ಜನರೆಲ್ಲ ಚೆಲ್ಲಾಪಿಲ್ಲಿಯಾಗಿ ಸೀಮೆಗೆ ಬರುತ್ತಾರೆ. ಅವಾಗ್ಗೆ ನನಗೆ ಬೇಕಾದವರ ಕರೆದರೆ ಬಂದಾರು. ಆಮೇಲೆ ಕೆಲವು ಕೊಡಗಿನ ಸೀಮೆಯನ್ನು ಸುಲಭದಿಂದ ಸಾಧಿಸಿಕೊಳ್ಳಬಹುದು” ಎಂಬ ದಾಗಿ ಹೇಳಿದ ಆ ಮಾತನ್ನು ನಂಬಿಕೊಂಡು, ಆ ಕೋಟಿ ಅರಸುಗಳು ತಮ್ಮ ಮಂದಿ ಸಹ ಆ ಲಕ್ಕಡಿ ಕೋಟಿಯಿಲ್ಲು ಇರುತ್ತಾ ಇದ್ದಲ್ಲಿ, ಈ ಸಮಾಚಾರ ದೊಡ್ಡವೀರಪ್ಪ ಒಡೆಯರವರು ಕೇಳಿ ಅಪ್ಪಣೆ ಕೊಟ್ಟಿದ್ದು : “ ಈಗ ಬಂದಿರುವ ಮೈಸೂರವರ ಭಾರಿ ದಂಡನ್ನು ಮಹಾದೇವನ ಕಟಾಕ್ಷದಿಂದ ನಾವು ಜಯಿಸಿದರೆ, ಈ ನಾಯನಾರರನ್ನು ನಿಗ್ರಹಿಸುವುದು ದೊಡ್ಡದಲ್ಲ. ಸದ್ಯಕ್ಕೆ ೧೫೦೦ ಕೊಡಗು ಜನರು ಹೋಗಿ ಆ ತೋನಾರದ ಲಕ್ಕಡಿ ಕೋಟಿಗೆ ಮುತ್ತಿಗೆ ಹಾಕಿ, ಆ ಕೋಟಿಅಂಗಡಿ ಅರಸು ಅವರ ಕಡೆ ಜನರು ಮಲೆಯಾಳಕ್ಕೆ ಹೋಗದಂತೆ ಮಾರ್ಗ ಯಾವತ್ತು ಬಂದುಮಾಡಿ” ಎಂಬದಾಗಿ ಅಪ್ಪಣೆ ಕೊಟ್ಟು ಕಳುಹಿಸಿದ್ದಲ್ಲಿ, ಆ ಕೊಡಗು ಮಂದಿಯು ಅದೇ ಮೇರೆಗೆ ಬಂದು ಆ ಲಕ್ಕಡಿ ಕೋಟಿಗೆ ಮುತ್ತಿಗೆ ಹಾಕಿಕೊಂಡು ಇದ್ದರು. ಆ ತರುವಾಯ ಮೈಸೂರವರು ಭಾರಿ ದಂಡು ತೆಗೆದುಕೊಂಡು ಬಾಳೆಲೆ ಮಾರ್ಗವಾಗಿ ಸೀಮೆ ಒಳನುಗ್ಗಿ ಬಂದು ಪಾಲು ಪರೆ ಎಂಬ ಮೈದಾನದಲ್ಲು ಇಳಿದುಕೊಂಡಲ್ಲಿ, ಆ ಬೆಳಿಗ್ಗೆ ಅರುಣೋದಯದ ಸಮಯದಲ್ಲಿ ಕೊಡಗಿನ ಮಂದಿಯು ಹೋಗಿ ಮೈಸೂರವರ ದಂಡಿನ ಮೇಲೆ ಬಿದ್ದಲ್ಲಿ, ಹೇರಳ ಲಡಾಯವಾಗಿ ಅವರ ಕಡೆಯ ಸುಮಾರು ೧೫೦೦ ಜನ ಪರಿಯಂತರ ಮೃತವಾಗಿ, ೭೭ ಅಂದಳದ ಸರದಾರರ ಸಹ ಕಡಿದುಹಾಕಿದರು. ಅದರಲ್ಲಿ ಕೆಲವು ಜನ ಪಲಾಯನವಾಗಿ ಚಿಕ್ಕದೇವರಾಜರ ಬಳಿಗೆ ಹೋದರು. ಈ ಮೇರೆ ಮೈಸೂರವರ ದಂಡನ್ನು ಮುಳುಗಿಸಿ ತಮ್ಮ ಮಂದಿ ಯಾವತ್ತು ತೆಗೆದುಕೊಂಡು ಆ ಕೋಟಿ ಅರಸುಗಳು ಇದ್ದ ಲಕ್ಕಡಿ ಕೋಟಿಗೆ ಬಂದು ಮುತ್ತಿಕೊಂಡು ಅದರ ಒಳಗೆ ಇದ್ದ ನಾಯನಾರರ ವೀರವರ್ನು ಅರಸುಗಳ ಸಹ ಹೊಡೆದು ಹಾಕಿಬಿಟ್ಟರು. ಆ ಅರಭ್ಯದಿಂದ ಮೈಸೂರವರು ಮಲೆಯಾಳ ದವರು ಸಹ ಇಂತಹ ಜಗಳ ಕೊಡಗಿನ ಸೀಮೆ ಸರಹದ್ದಿನ ಒಳಗೆ ಮಾಡಲಿಲ್ಲ.

ಈಚೆಗೆ ದೊಡ್ಡವೀರಪ್ಪ ಒಡೆಯರವರು ೧೮ ವರುಷ ಪರಿಯಂತರ

ಕೊಡಗಿನ ರಾಜ್ಯದ ಒಳಗೆ ಯಾವತ್ತು ಕಡಂಗ ಕಂದುಕ ಮುಂತಾಗಿ ತೆಗೆಸಿ ಆಶ್ವೇರಿ ಬಕ್ಕಾ ಬಾಗಿಲು ಮುಂತಾಗಿ ತಯಾರುಮಾಡಿಸಿ, ಈ ರಾಜ್ಯದಲ್ಲಿ ಇರುವ ಜಗಳದ ಅಗಳು ಮುಂತಾಗಿ ತೆಗೆಸಿ, ಕೊಡಗಿನ ರಾಜ್ಯವನ್ನು ಬಂದೋ ಬಸ್ತು ಮಾಡಿಕೊಂಡು ಸ್ವಸ್ಥದಲ್ಲಿ ರಾಜ್ಯಭಾರ ಮಾಡಿಕೊಂಡು ಇರುತ್ತ ಇದ್ದಲ್ಲಿ, ಕೆಲವು ದಿನಸದಮೇಲೆ ಮೈಸೂರು ಚಿಕ್ಕದೇವರಾಜ ಒಡೆಯರವರು ಬೇಲೂರು ವೆಂಕಟಾದ್ರಿನಾಯಕರ ಸೀಮೆಯನ್ನು ಸಾಧಿಸಿಕೊಳ್ಳುವ ಬಗ್ಗೆ ಫವುಜು ತೆಗೆದು ಕೊಂಡು ಹೋದರು. ಆ ಸಮಾಚಾರ ದೊಡ್ಡವೀರಪ್ಪ ಒಡೆಯರು ಕೇಳಿ ಅಪ್ಪಣೆ ಕೊಟ್ಟಿದ್ದು : “ ಬೇಲೂರು ವೆಂಕಟಾದ್ರಿನಾಯಕನ ಸೀಮೆಯನ್ನು ಆಕ್ರಮಿಸಿಕೊಳ್ಳುವ ಬಗ್ಗೆ ಮೈಸೂರು ಚಿಕ್ಕದೇವರಾಜ ಒಡೆಯರವರು ಭಾರಿ ದಂಡು ಸಮೇತ ಬೇಲೂರು ಕಡೆಗೆ ಹೋಗಿಯಿದ್ದಾರೆ; ಈ ಸಮಯದಲ್ಲಿ ಕೊಡಗಿನ ಸೀಮೆ ಸರಹದ್ದಿನ ಸಮಾಪದ ಬೇಲೂರು ಸೀಮೆಯಲ್ಲಿ ಕೆಲವು ಕಟ್ಟಿಕೊಳ್ಳುವ ಬಗ್ಗೆ ನಾವು ಮಂದಿ ಕಳುಹಿಸಿ ಅದನ್ನು ಬಂದೋಬಸ್ತು ಮಾಡಿ ಕೊಳ್ಳಬೇಕು ” ಎಂಬದಾಗಿ ಮನಸೂಬ ಮಾಡಿ ಅದೇ ಮೇರೆ ಕೆಲವು ಮಂದಿ ಯನ್ನು ಕಳುಹಿಸಿ, ಕೊಡಗಿನ ಸರಹದ್ದಿಗೆ ಮುಟ್ಟಿಯಿರುವ ಬೇಲೂರು ವಳಿತ ವಾದ ಏಳುಸಾವಿರ ಸೀಮೆಯನ್ನು ತೆಗೆದುಕೊಂಡು ಕೊಡಗಿನ ಸೀಮೆಗೆ ಸೇರಿಸಿ ಕೊಂಡು, ಉಳಿಕೆ ಬೇಲೂರು ಸೀಮೆ ಕೋಟಿ ಸಹ ಮೈಸೂರು ಅರಸುಗಳು ಕಟ್ಟಿಕೊಂಡರು. ಆ ತದನಂತರದಲ್ಲಿ ಬೇಲೂರು ವೆಂಕಟಾದ್ರಿನಾಯಕರು ನಿಸ್ತರಿಸಲಾರದೆ ಓಡಿಹೋಗಿ ತಮ್ಮ ಸೀಮೆ ವಳಿತವಾದ ಗಿಡ ಸರಹದ್ದು ಐಗೂರು ಸೀಮೆ ಬಂದೋಬಸ್ತು ಮಾಡಿಕೊಂಡು, ಕಾಲಕ್ಷೇಪ ಮಾಡಿಕೊಂಡು ಇದ್ದರು. ಈ ಮೇರೆ ಇರುತ್ತ ಇದ್ದಲ್ಲಿ, ಕೆಲವು ದಿನಸದ ಮೇಲೆ ಮೈಸೂರು ಅರಸುಗಳು, “ ಬೇಲೂರು ಸಂಸ್ಥಾನ ನಾವು ಕಟ್ಟಿಕೊಂಡು ಇದ್ದೇವೆ. ಅದಕ್ಕೆ ಸೇರಿದ ಏಳುಸಾವಿರ ಸೀಮೆ ನಮಗೆ ಸಲ್ಲತಕ್ಕಂಥಾದ್ದು ನೀವು ಹೇಗೆ ಕಟ್ಟಿ ಕೊಂಡಿರಿ ? ಬಿಟ್ಟುಕೊಡಿ ” ಎಂದು ದೊಡ್ಡವೀರಪ್ಪರಾಜರ ಕೇಳಿದ್ದಕ್ಕೆ ಇವರು ಜವಾಬು ಹೇಳಿದ್ದು : “ ಬೇಲೂರು ಸಂಸ್ಥಾನ ಪ್ರತ್ಯೇಕ ವೆಂಕಟಾದ್ರಿ ನಾಯಕರು ಆಳಿಕೊಂಡು ಇದ್ದದ್ದೇ ಹೊರತು ಮೈಸೂರು ಸಂಸ್ಥಾನಕ್ಕೂ ಕೊಡಗಿನ ಸಂಸ್ಥಾನಕ್ಕೂ ಸೇರಿದ್ದಲ್ಲ. ನೀವು ಬೇಲೂರವರ ಮೇಲೆ ಜಗಳಮಾಡಿ ಆ ರಾಜ್ಯ ಕಟ್ಟಿಕೊಂಡಿರಿ. ನಿಮ್ಮಂತೆ ನಾವು ಜಗಳಮಾಡಿ ಏಳುಸಾವಿರ ಸೀಮೆ

ಕಟ್ಟಿ ತೆಗೆದುಕೊಂಡೆವು. ಈ ಮೇರೆ ಇರುವಲ್ಲಿ, ನಾವು ಏಳುಸಾವಿರ ಸೀಮೆ ಬಿಡಲಿಕ್ಕೆ ಇಲ್ಲ” ಎಂದು ಹೇಳಿದಲ್ಲಿ, ಆ ಮೈಸೂರವರಿಗೂ ಇಲ್ಲಿಯ ದೊರೆಗಳಿಗೂ ಜಗಳವಾಗಿ ಆ ಮೈಸೂರವರು ಸದರಿ ಸೀಮೆ ಒಳನುಗ್ಗಿ ಬಂದಲ್ಲಿ, ಅಲ್ಲಿ ಒಳನುಗ್ಗುವುದಕ್ಕೆ ಬಿಡದೆ ಹೊಡೆದರು. ಆವಾಗ್ಗೆ ಅವರು ಒಳನುಗ್ಗಲಾರದೆ ಅಲ್ಲಿಂದ ಬಿಟ್ಟು ಆ ಸೀಮೆಗೆ ಸೇರಿದ ಮಲ್ಲಿಪಟ್ಟಣ, ಬೆಮ್ಮತ್ತಿ, ಹೊಸನೂರು ಎಂಬ ಮೂರು ಗ್ರಾಮವನ್ನು ತಮ್ಮ ಕಡೆಗೆ ಮಾಡಿಕೊಂಡು, ಅಲ್ಲಿ ಲಕ್ಕಡಿ ಕೋಟಿ ಕಟ್ಟಿಕೊಂಡು ಠಾಣ್ಯ ಇಟ್ಟು, ಮೈಸೂರವರು ಹೋದಲ್ಲಿ, ಕೊಡಗು ಜನ ಹೋಗಿ ರೈತರ ನಿಲ್ಲುವುದಕ್ಕೆ ಬಿಡದೆ ಲೂಟಿಮಾಡಿ, ಸೀಮೆ ಹೈರಾನು ಮಾಡುತ್ತ ಇದ್ದಲ್ಲಿ, ದೊಡ್ಡವೀರಪ್ಪ ಒಡೆಯರಿಗೆ ಚಿಕ್ಕದೇವರಾಜ ಒಡೆಯರು ಬರೆದು ಕಳುಹಿಸಿದ ವಿವರ : “ ನಾವು ನೀವು ಜಗಳಮಾಡಿಕೊಂಡು ಸೀಮೆ ಹಾಳುಮಾಡಿದ್ದುಂಟಾದರೆ ಉಭಯಸ್ತರಿಗೂ ನಷ್ಟವೇ ಸರಿ. ಈ ಬಗ್ಗೆ ನೀವು ಕಟ್ಟಿಕೊಂಡಿರುವ ಏಳುಸಾವಿರ ಸೀಮೆ ವಳಿತವಾದ ಕೆಲವು ಸೀಮೆ ನಾವು ಕಟ್ಟಿಕೊಂಡು ಇರುವಂಥದನ್ನು ನಿಮ್ಮ ಕಡೆಗೆ ಮಾಡಿಕೊಂಡು ಅದರಿಂದ ವಸೂಲಾದಂಥ ಹಣವನ್ನು ನಮಗೆ ಕೊಡಿ ” ಎಂಬದಾಗಿ ಬರೆಸಿ ಕಳುಹಿಸಿದ ರಿಂದ, ಆ ಮಾತಿಗೆ ಒಪ್ಪಿಕೊಂಡು, ಆ ಹೋಬಳಿಗಳನ್ನು ಏಳುಸಾವಿರ ಸೀಮೆಗೆ ಸೇರಿಸಿಕೊಂಡು, ಆ ಹೋಬಳಿಗಳಿಂದ ವಸೂಲಾದ ಹಣಗಳನ್ನು ಏಳುಸಾವಿರ ಸೀಮೆ ಪಾರುಪತ್ಯಗಾರನು ದೊಡ್ಡವೀರಪ್ಪ ಒಡೆಯರವರ ಹುಕುಂ ಪ್ರಕಾರ ಕೊಡುತ್ತ ಇದ್ದನು. ಆದ್ದರಿಂದ ಆ ಏಳುಸಾವಿರ ಸೀಮೆಗೆ ಇತ್ತೀರಿಗೆ ಸೀಮೆ ಯೆಂದು ಹೆಸರಾಯಿತು.

ಹಾಗೆ ಇರುತ್ತಿದ್ದಲ್ಲಿ, ಕೆಲವು ದಿನಸದ ಮೇಲೆ ಚಿಕ್ಕದೇವರಾಜ ಒಡೆಯರು ತೀರಿಹೋಗಿ, ದೊಡ್ಡಕೃಷ್ಣದೇವರಾಜ ಒಡೆಯರಿಗೆ ಪಟ್ಟವಾಯಿತು. ಅದೇ ತರುವಾಯ ಇಕ್ಕೇರಿ ಸಂಸ್ಥಾನದ ಸೋಮಶೇಖರನಾಯಕರು ಚಿರಕಲ್ಲ ಸೀಮೆ ಕಟ್ಟಿಕೊಳ್ಳಬೇಕೆಂಬ ಅಪೇಕ್ಷೆಯಿಂದ ದಂಡು ಸಮೇತ ನೀಲೇಶ್ವರದ ಮಾರ್ಗವಾಗಿ ಬಂದು ಜಗಳಮಾಡಿ ಚಿರಕಲ್ಲ ಅರವಾಸೆ ಸೀಮೆಯನ್ನು ಸಾಧಿಸಿಕೊಂಡು ಅಲ್ಲಲ್ಲಿ ಲಕ್ಕಡಿ ಕೋಟಿಗಳ ಹಾಕಿಸಿ, ಠಾಣ್ಯ ಇಟ್ಟು ಮತ್ತು ಬಾಕಿ ಸೀಮೆಯನ್ನು ಆಕ್ರಮಿಸಿಕೊಳ್ಳತಕ್ಕ ಬಗ್ಗೆ ಲುಟಾಯಿಸಿದ್ದಲ್ಲಿ ಆ ಚಿರಕಲ್ಲ ವೀರವರ್ನರಾಜರು ಜಗಳ ಮಾಡಲಾರದೆ ದೈನ್ಯೋಕ್ತಿಯಿಂದ ದೊಡ್ಡವೀರಪ್ಪ



ಒಡೆಯರಿಗೆ ಕಾಗದ ಬರೆದು ಕಳುಹಿಸಿದ ವಿವರ : “ ಇಕ್ಕೇರಿ ಸಂಸ್ಥಾನದ ಸೋಮಶೇಖರನಾಯಕರು ಭಾರಿ ದಂಡು ತೆಗೆದುಕೊಂಡು ಬಂದು ನಮ್ಮ ಅರೆವಾಸಿ ಸೀಮೆಯನ್ನು ಕಟ್ಟಿಕೊಂಡು, ಅಲ್ಲಲ್ಲಿ ಲಕ್ಕಡಿ ಕೋಟೆಗಳ ಹಾಕಿ ತಾಣ್ಯ ಇಟ್ಟುಕೊಂಡು, ಮತ್ತು ಮುಂದೆ ಬಡಾಯಿಸಿಕೊಂಡು ಬರುತ್ತಾರೆ. ಅವರ ಸಂಗಡ ಜಗಳಮಾಡಿ ನಿಸ್ತರಿಸುವುದಕ್ಕೆ ತೀರದು. ಈ ಬಗ್ಗೆ ತಾವೂ ಅವರೂ ಸ್ವಕೀಯಸ್ಥ ರಾದ್ದರಿಂದ ಮೆಹರ್ಬಾನಾಗಿ ಮಾರ್ಗದಿಂದ ಸೋಮಶೇಖರ ನಾಯಕರು ನಮ್ಮ ಸೀಮೆ ಬಿಟ್ಟುಕೊಟ್ಟು ಅವರ ದಂಡುಸಮೇತ ಇಕ್ಕೇರಿಗೆ ಹೋಗುವಂತೆ ಉಪಕಾರ ಮಾಡಿಸಿಕೊಡಬೇಕು ” ಎಂಬದಾಗಿ ಬರೆಸಿ ಕಳುಹಿಸಿದಲ್ಲಿ, ಅದಕ್ಕೆ ಜವಾಬು ಕೊಟ್ಟಿದ್ದು : “ ಈ ಬಗ್ಗೆ ನಮ್ಮಿಂದ ಆಗತಕ್ಕ ಪ್ರಯತ್ನ ಮಾಡಿಯೇವು. ಅದರ ಮೇಲೆ ಮಹಾದೇವನ ಅಪ್ಪಣೆಯಿದ್ದಂತೆ ಆದೀತು. ತಾವು ಖಾತರ್‌ಜಮೆ ಆಗಿ ಇರಬೇಕು ” ಎಂಬದಾಗಿ ಬರೆಸಿ ಕಳುಹಿಸಿ ಈ ವಿವರ ಸೋಮಶೇಖರನಾಯಕರಿಗೆ ಬರೆಸಿ ಕಳುಹಿಸಿದಲ್ಲಿ, ಅವರು ಜವಾಬು ಹೇಳಿ ಕಳುಹಿಸಿದ್ದು ಏನೆಂದರೆ : “ ನಾವು ಹೇರಳ ಫವುಜು ತೆಗೆದು ಕೊಂಡು ಬಂದು ಚಿರಕಲ್ಲ ರಾಜರ ಸಂಗಡ ಜಗಳಮಾಡಿ ಅವರ ಕಡೆ ನಾಯ ಮಾರರನ್ನು ನಿಗ್ರಹಿಸಿ ಅವರ ಅರೆವಾಸಿ ಸೀಮೆಯನ್ನು ಆಕ್ರಮಿಸಿಕೊಂಡು ಅಲ್ಲಲ್ಲಿ ತಾಣ್ಯಯಿಟ್ಟು ಮಜಬೂತು ಮಾಡಿಯಿದ್ದೇವೆ. ಈ ಲಡಾಯದಲ್ಲಿ ನಮ್ಮ ಕಡೆ ಹೇರಳ ಮಂದಿ ಸತ್ತುಹೋಯಿತು. ಇದಲ್ಲದೆ ದಂಡಿನ ಖರ್ಚು ಬಹಳ ಮುಟ್ಟಿಯಿದೆ. ಆದ್ದರಿಂದ ನಾವು ಸಲ್ಲಾಮಾಡಿ ಅವರ ಸೀಮೆ ಬಿಟ್ಟು ಕೊಡಲಿಕ್ಕೆ ಇಲ್ಲ ” ಎಂಬದಾಗಿ ಹೇಳಿಕಳುಹಿಸಿದಲ್ಲಿ, ಈ ವಿವರವನ್ನು ದೊಡ್ಡ ವೀರಪ್ಪ ಒಡೆಯರು ಚಿರಕಲ್ಲ ರಾಜರಿಗೆ ಹೇಳಿಕಳುಹಿಸಿದಲ್ಲಿ ಮತ್ತು ಆ ರಾಜರು ಅಣೆ ಭಾಣೆ ಹಾಕಿ ಕರಾರುನಾಮಾ ದಸ್ತತು ಮೊಹರದಿಂದ ಬರಹದಲ್ಲಿ “ ಅವರ ದಂಡಿನ ಖರ್ಚಿನ ಬಗ್ಗೆ ೧೮ ಲಕ್ಷ ರೂಪಾಯಿ ನಾವು ಕೊಡುತ್ತೇವೆ. ಈ ಮಾತಿಗೆ ತಾವು ಹೊಣೆಯಾಗಿ ಕಳುಹಿಸಿಕೊಡಬೇಕು ” ಎಂಬದಾಗಿ ಪುನಃ ಬರೆಸಿ ಕಳುಹಿಸಿದರಿಂದ, ದೊಡ್ಡವೀರಪ್ಪ ಒಡೆಯರು ಆ ಕರಾರುನಾಮೆಯನ್ನು ನಂಬಿ, ಸೋಮಶೇಖರನಾಯಕರಿಗೆ ಶ್ರುತಪಡಿಸಿದಲ್ಲಿ, ಅವರು ಜವಾಬು ಹೇಳಿದ್ದು : “ ಮಲೆನಾಳದ ರಾಜರು ಮೋಸಗಾರರು. ಆದಿದ ಮಾತುಕೊಟ್ಟು ನಂಬಿಕೆಗೆ ಸರಿಯಾಗಿ ನಡೆಯುವವರಲ್ಲ. ಅವರ ಕರಾರುನಾಮೆ ನಂಬಿ ಈ ಹಣವಿಗೆ

ನೀವು ಹೊಣೆಯಾಗಬೇಡಿ” ಎಂದು ಹೇಳಿದಲ್ಲಿ, ದೊಡ್ಡವೀರಪ್ಪ ಒಡೆಯರು ಹೇಳಿದ್ದು : “ ಚಿರಕಲ್ಲ ರಾಜರು ಈ ಹಣವಿಗೆ ಕೈಕಾಗದ ಬಹಳ ಬಗೆ ಆಣೆ ಭಾಷೆ ಹಾಕಿ ಬರೆದು ಇದ್ದಾರೆ. ಈ ಬಗೆ ಹಣ ನಾವು ಏನು ಬಗೆಯಿಂದ ಲಾದರೂ ಬರಮಾಡಿ ತಮಗೆ ಸಂದಾಯ ಮಾಡಿಕೊಡುತ್ತೇವೆ” ಎಂಬದಾಗಿ ಹೇಳಿದಲ್ಲಿ, ಸೋಮಶೇಖರನಾಯಕರವರು ಒಡಂಬಟ್ಟು, ಈ ಹಣವಿಗೆ ದೊಡ್ಡ ವೀರಪ್ಪ ಒಡೆಯರ ಕೈಯಿಂದ ಕಾಗದ ಬರೆಸಿ ತೆಗೆದುಕೊಂಡು, ಆ ಚಿರಕಲ್ಲ ಸೀಮೆಯಲ್ಲಿ ಇಟ್ಟುಯಿದ್ದ ತಾಣ್ಯಯೆಬ್ಬಿಸಿಕೊಂಡು ಫವುಜಿನ ಸಂಗಡ ತಮ್ಮ ಸೀಮೆಗೆ ಹೋಗುವಾಗ್ಗೆ, ದೊಡ್ಡವೀರಪ್ಪ ಒಡೆಯರ ಭೇಟಿ ಆಗುವ ಬಗ್ಗೆ ಸುಬ್ರಹ್ಮಣ್ಯಕ್ಕೆ ಹೋಗಿ ಅವರ ಕಂಡು ಭೇಟಿ ಆಗಿ, ಪುನಃ ಬಂದು ಕೆಲವು ಕಾರಿಕಾರರು ಹರಿಕಾರರು ಕೊಡಗು ಜನ ಮುಂತಾಗಿ ಚಿರಕಲ್ಲ ರಾಜರ ಬಳಿಗೆ ಹಣ ತರುವ ಬಗ್ಗೆ ಕಳುಹಿಸಿದಲ್ಲಿ, ಆ ಅರಸುಗಳು : “ ಈ ಹಣ ನಾಲ್ಕು ಐದು ಗಡುಬದಲ್ಲಿ ಕಳುಹಿಸಿಕೊಡುತ್ತೇನೆಂಬದಾಗಿ ಹೇಳಿ, ಇಲ್ಲಿಂದ ಹೋದ ಅಂತಹ ಜನರನ್ನು ಇಟ್ಟುಕೊಂಡು, ಎರಡು ಮೂರು ಗಡುಬದಲ್ಲಿ ಅರೆವಾಸಿ ಹಣ ಸಂದಾಯ ಮಾಡಿಕೊಟ್ಟು, ಬಾಕಿ ಹಣಕ್ಕೆ ವರಾತ ಮಾಡಿದಲ್ಲಿ ಹೋದ ಅಂತಹ ಜನರನ್ನು ತಳ್ಳಿಬಿಟ್ಟದ್ದರಿಂದ, ಆ ಜನರು ಬಂದು, ಆ ವಿವರ ದೊಡ್ಡ ವೀರಪ್ಪ ಒಡೆಯರಿಗೆ ಶ್ರುತಪಡಿಸಿದಲ್ಲಿ, ದಳವಾಯಿ ಬೋನಿ ಮುತ್ತಣ್ಣನನ್ನು ಈತನ ಸಂಗಡ ೫೦೦೦ ಜನ ಕೊಡಗರ ಕೂಡಿಸಿ, ಚಿರಕಲ್ಲ ರಾಜರ ಬಳಿಗೆ ಕಳುಹಿಸಿದಲ್ಲಿ, ಆ ದಳವಾಯಿ ಬೋನಿ ಮುತ್ತಣ್ಣನು ಹಣಕ್ಕೆ ವರಾತ ಮಾಡಿದಲ್ಲಿ, ಆ ರಾಜರು ಇಂದು ನಾಳೆ ಕೊಡುತ್ತೇವೆಯೆಂತ ದಿನ ಹರಣ ಮಾಡಿದ ರಿಂದ, “ ಈ ಮೇರೆ ತಕ್ಕು ಮಾಡುವದು ಒಳ್ಳೆಯದಲ್ಲ. ಕರಾರು ಮೇರೆ ಹಣ ಕೊಡಿ” ಎಂತ ಖಸ್ತು ವರಾತ ಹತ್ತಿಸಿದಲ್ಲಿ, ಇವಂದಿರನ್ನು ಹೊಡೆಯ ಬೇಕೆಂಬದಾಗಿ ಆ ಅರಸುಗಳು ಯೋಚಿಸಿ, ಗುಟ್ಟಿನಿಂದ ಅವರ ಮಂದಿಯನ್ನು ಜಮಾಯಿಸುತ್ತಾ ಇದ್ದಲ್ಲಿ, ಈ ಸಮಾಚಾರ ಕಣ್ಣೂರ ರಾಜರು ಕೇಳಿ, ಕೆಲವು ಮಾಸಿಳ್ಳೆಯರನ್ನು ಆ ದಳವಾಯಿ ಬಳಿಗೆ ಕಳುಹಿಸಿ, “ ಚಿರಕಲ್ಲ ರಾಜರು ನಿಮಗೆ ಕರಾರು ಮೇರೆ ಹಣ ಕೊಡುವುದು ಇಲ್ಲ. ಅವರ ಕಡೆ ಜನರಿಂದ ನಿಮ್ಮ ಜನರ ಯಾವತ್ತೂ ಒಂದೂ ಉಳಿಯದೆ ಹೊಡೆಯಬೇಕು ಎಂತ ಯೋಚಿಸಿದ್ದಾರೆ. ನೀವು ಅಲ್ಲಿ ನಿಲ್ಲಬೇಡ” ಎಂತ ತಿಳಿಸಿದ್ದರಿಂದ, “ ಇನ್ನು ಇಲ್ಲಿ

ನಂತರೆ ಮೋಸಮಾಡಿಯಾರು. ಈ ಬಗ್ಗೆ ಕೊಡಗಿಗೆ ಹೋಗುವ ಬಗ್ಗೆ ಮಾರ್ಗ ಬಂದುಮಾಡಿಯಿದ್ದರು. ಅದ್ದರಿಂದ ಕಣ್ಣೂರಿಗೆ ಹೋಗಿ ವಿಚಾರಿಸಿಕೊಂಡು ಹೋಗಬಹುದು” ಎಂಬದಾಗಿ ದಳವಾಯಿ ಬೋನಿ ಮುತ್ತಣ್ಣನು ಸಂಗಡ ಯಿದ್ದ ಕೊಡಗ ಜನ ಯಾವತ್ತು ತೆಗೆದುಕೊಂಡು ರಾತಾರಾತ್ರೆಯೇ ಕಣ್ಣೂರಿಗೆ ಹೊರಟುಹೋಗುವಲ್ಲಿ, ಚಿರಕಲ್ಲ ರಾಜರ ಕಡೆ ಜನ ಬಂದು ಮಾರ್ಗದಲ್ಲಿ ತಡೆದ ರಿಂದ, ಅವರಿಗೆ ದಕ್ಕದೆ ಜನಾನೂ ತೆಗೆದುಕೊಂಡು ರಾತ್ರೆಯೇ ಕಣ್ಣೂರಿಗೆ ತಲಸಿದರಿಂದ ಕೊಡಗಿಗೆ ಬರುವಂಥಾ ಮಾರ್ಗಕ್ಕೆಲ್ಲಾ ಮಂದಿಯಿಟ್ಟು ಚಿರಕಲ್ಲ ರಾಜರು ಮಾರ್ಗ ಕಟ್ಟಿಯಿದ್ದರು. ಈ ವರ್ತಮಾನ ಕಣ್ಣೂರು ರಾಜರು ತಿಳಿದು, “ಈ ಮಾರ್ಗವಾಗಿ ಹೋದದ್ದೇ ಉಂಟಾದರೆ ನಿಮಗೂ ನಿಮ್ಮ ಸಂಗಡ ಇರುವ ಜನರಿಗೂ ಸಹ ಮೋಸಮಾಡಿಯಾರು” ಎಂದು ಹೇಳಿ ಆ ದಳವಾಯಿಗೂ ಆ ೫೦೦೦ ಕೊಡಗರಿಗೂ ಪತ್ತೇಮಾರಿ ಮೇಲೆ ಹಾಕಿಸಿ ಇಕ್ಕೇರಿ ವಳಿತವಾದ ಮಂಗಳೂರು ಪೈಕಿ ಕುಂಬಳೆ ತಾಲೂಕಿನಲ್ಲಿ ಇಳಿಸಿ ಬಿಟ್ಟರು. ಆ ಬಳಿಕ ದಳವಾಯಿ ಮುತ್ತಣ್ಣನು ಆ ಜನರ ಕರೆದುಕೊಂಡು ತುಳುವನಾಡು ಮಾರ್ಗವಾಗಿ ಕೊಡಗಿನ ಸೀಮೆಗೆ ಬಂದನು. ಈ ಚಿರಕಲ್ಲ ರಾಜರಿಂದ ಕರಾರು ಮೇರೆ ಬರತಕ್ಕ ಹಣವಿನಲ್ಲಿ ಬಾಕಿ ನಿಂತು ಇದ್ದ ಅರೆವಾಸಿ ಹಣವನ್ನು ತಮ್ಮ ಕೈಯಿಂದ ಕಳುಹಿಸಿಕೊಟ್ಟರು. ಈ ಚಿರಕಲ್ಲ ರಾಜರು ಅರೆವಾಸಿ ಹಣ ಕೊಡದೆ ದಗಾ ಮಾಡಿದ ವಿವರವನ್ನು ಸೋಮಶೇಖರನಾಯಕ ರಿಗೆ ಬರೆಸಿ ಕಳುಹಿದಲ್ಲಿ, ಅವರು ಕೇಳಿ ದೊಡ್ಡವೀರಪ್ಪ ಒಡೆಯರನ್ನು ಇಕ್ಕೇರಿಗೆ ಕರೆಸಿಕೊಂಡು, “ಮಲೆಯಾಳದ ಅರಸುಗಳು ಮೋಸಗಾರರು, ಅವರ ಮಾತು ನಂಬಬಾರದು—ಎಂಬದಾಗಿ ಮೊದಲೇ ನಾವು ಹೇಳಿದ್ದು ಕೇಳದೆ, ಅವರ ಮಾತು ನಂಬಿಕೊಂಡು, ನಾವು ಕಟ್ಟಿಕೊಂಡು ಇದ್ದ ಸೀಮೆಯನ್ನು ಅವರಿಗೆ ಬಿಡಿಸಿಕೊಟ್ಟು, ಅವರ ಕಡೆಯಿಂದ ಬರತಕ್ಕ ಹಣ ತಮ್ಮ ಕೈಯಿಂದ ಕೊಟ್ಟರು” ಎಂಬದಾಗಿ ಬಹಳ ನೊಂದುಕೊಂಡು, ಆವಾಗ್ಗೆ ‘ನೀವು ನಮಗೆ ಸ್ವಕೀಯಸ್ಥರೇ ಹೊರತು ಬೇರೊಂದಲ್ಲ’ ಎಂಬದಾಗಿ ಏಕೀಕರ ಮಾರ್ಗದಿಂದ ತುಳುವನಾಡು ವಳಿತವಾದ ಮೂಡವಂಬತ್ತು ಮಾಗಣೆಯಿಂದ ಈ ಕೊಡಗಿನ ಘಟ್ಟದ ಸರ ಹದ್ದಿಗೆ ಮುಟ್ಟಿ ಇರುವಂತಹ ಕೆಲವು ಮಾಗಣೆಗಳಿಂದ ಕೆಲವು ಗ್ರಾಮಗಳನ್ನು ವಿಂಗಡಿಸಿ, ದೊಡ್ಡವೀರಪ್ಪ ಒಡೆಯರಿಗೆ ಹಾಲು ಬೆಣ್ಣೆಗೆ ಎಂಬದಾಗಿ ಅದಕ್ಕೆ

—ಅಮೃತ ಉದ್ದಿಶ್ಯವಾಗಿ ಕೊಟ್ಟಂಥಾದ್ದು, ಇದರ ಹೆಸರು ಅಮರಸುಳ್ಳ—  
 ಎಂಬದಾಗಿ ಸೋಮಶೇಖರನಾಯಕರು ನೂತನವಾಗಿ ಹೆಸರಾಯಿಟ್ಟರು. ಆ  
 ತದನಂತರ “ ಕಾವೇರಿ ಅಮ್ಮ ದೇವರ ಪೂಜೆ ಬಗ್ಗೆ ಈ ಕೊಡಗಿನ ಸೀಮೆಯಲ್ಲಿ  
 ತೆಂಗಿನಕಾಯಿ ಫಲವಿಲ್ಲದ್ದರಿಂದ ಆ ದೇವರ ಪೂಜೆ ಬಗ್ಗೆ ಕಾಯಿ ಬೇಕಾಗು  
 ತ್ತದೆ. ಸುಳ್ಳದ ಮಾಗಣೆಯು ಆ ದೇವಸ್ಥಾನಕ್ಕೆ ಸಮಾಪವಾಗಿಯಿದೆ.  
 ಇದನ್ನು ಕೊಡಿಸಿಕೊಡಬೇಕು. ಆ ಮಾಗಣೆಗೆ ಆದ ಕ್ರಯವನ್ನು ಕೊಡಿಸಿ  
 ಕೊಡುತ್ತೇನೆ ” ಎಂಬದಾಗಿ ಸೋಮಶೇಖರನಾಯರ ಸಂಗಡ ಕೇಳಿದಲ್ಲಿ,  
 ಅವರು ಒಪ್ಪಿದರಿಂದ ಕಾವೇರಿ ಅಮ್ಮನವರ ಭಂಡಾರದಿಂದ ಅದಕ್ಕೆ ಸಲುವ  
 ಹಣ ಕೊಟ್ಟರು. ಆವಾಗ್ಗೆ ಸುಳ್ಳದ ಮಾಗಣೆಯನ್ನು ವಿಂಗಡಿಸಿ ಬೆಂಗುಮಲೆ  
 ಒಡ್ಡಿನಲ್ಲು ತೋರಣ ಕಟ್ಟಿಸಿ, ಕೊಡಗಿನ ಸೀಮೆಗೆ ಸೇರಿಸಿಕೊಟ್ಟರು. ಅಮರ  
 ಸುಳ್ಳ ಸಹ ಕೊಡಗಿನ ಸಂಸ್ಥಾನಕ್ಕೆ ಸೇರಿ ಈಗ ಸಂಸ್ಥಾನಕ್ಕೆ ನಡೆದುಬರುತ್ತ  
 ಇದೆ. ಈ ಮೇರೆ ಇರುತ್ತಯಿದ್ದಲ್ಲಿ, ಇಕ್ಕೇರಿ ಸಂಸ್ಥಾನದ ಸೋಮಶೇಖರ  
 ನಾಯಕರವರು ತೀರಿಹೋಗಿ ಬೂದಿಬಸವಪ್ಪನಾಯಕರಿಗೆ ಪಟ್ಟವಾಯಿತು.  
 ಇತ್ತಲಾಗಿ ದೊಡ್ಡವೀರಪ್ಪ ಒಡೆಯರ ಕುಮಾರರಾದ ಅಪ್ಪಾಜಿರಾಜರಿಗೆ  
 ಮದುವೆಮಾಡಿಕೊಟ್ಟಂತಹ ಪಟ್ಟಪ್ರೀ ಇದ್ದಂತೆ. ಒಂದು ಸಾಮಾನ್ಯ ಸ್ತ್ರೀಯನ್ನು  
 ಇಟ್ಟುಕೊಂಡು ಆಕೆಯ ಮಾತು ಕೇಳಿ ತಮ್ಮ ರಾಣಿಗೆ ಕಿರುಕುಳ ಮಾಡುತ್ತ  
 ಇದ್ದಲ್ಲಿ, ಈ ಕಿರುಕುಳ ತಡೆಯಲಾರದೆ ಆ ರಾಣಿಯವರು ಸೇದುವ ಬಾವಿಗೆ  
 ಬಿದ್ದು ಮೃತಪಟ್ಟದ್ದರಿಂದ, ಈ ವಿವರ ದೊಡ್ಡವೀರಪ್ಪ ಒಡೆಯರು ತಿಳಿದು,  
 ಅಪ್ಪಾಜಿರಾಜ ಅರಸುಗಳಿಗೂ ಅವರ ಪಟ್ಟಪ್ರೀಯವರ ಗರ್ಭದಲ್ಲಿ ಜನಿಸಿದಂತಹ  
 ಕುಮಾರ ಚಿಕ್ಕವೀರಪ್ಪ ಒಡೆಯರಿಗೂ ಸೆರೆಮನೆಯಲ್ಲಿ ಹಾಕಿಸಿದರು. ಈ  
 ಮೇರೆ ೧೨ ವರ್ಷ ಪಡ್ಯಂತರ ಸೆರೆಯೊಳಗೆ ಇದ್ದು, ಅದರ ಒಳಗೆ ಅಪ್ಪಾಜಿ  
 ರಾಜರು ಮೃತವಾದರು. ಆ ಬಳಿಕ ಕೆಲವು ಆಸ್ತರಾದಂತಹ ಕೊಡಗರು  
 ದೊಡ್ಡವೀರಪ್ಪ ಒಡೆಯರಿಗೆ ಅರಿಕೆ ಮಾಡಿಕೊಂಡ ವಿವರ : “ ಅಪ್ಪಾಜಿರಾಜರು  
 ಅಪರಾಧ ಮಾಡಿ ಸೆರೆಮನೆಯೊಳಗೆ ಬಿದ್ದು ಮೃತವಾದರು. ಅವರ ಕುಮಾರರು  
 ನಿರಸರಾಧವಾಗಿ ಸೆರೆಯಲ್ಲಿ ಬಿದ್ದುಯಿದ್ದಾರೆ. ತಾವು ಆದರೆ ಮುಪ್ಪಿನವ  
 ರಾದಿರಿ. ಮುಂದೆ ಈ ರಾಜ್ಯಭಾರ ಮಾಡಿಕೊಂಡು ನಮ್ಮ ಸರ್ವರನ್ನೂ ರಕ್ಷಣೆ  
 ಮಾಡುವದಕ್ಕೆ ಕರ್ತರು ಯಾರು ? ಈ ಬಗ್ಗೆ ಸೆರೆಮನೆಯೊಳಗೆಯಿರುವ ಆ

ಕುಮಾರನನ್ನು ಸೆರೆಯಿಂದ ಬಿಟ್ಟು ರಕ್ಷಿಸಿ ತಮ್ಮ ದೊರೆತನದಲ್ಲಿ ನಿಲ್ಲಿಸಬೇಕು” ಎಂಬದಾಗಿ ಅರಿಕೆ ಮಾಡಿಕೊಂಡಿದ್ದರಿಂದ ದೊಡ್ಡವೀರಪ್ಪ ಒಡೆಯರು ಆ ಮಾತಿಗೆ ಒಡಂಬಟ್ಟು ಆ ಸೆರೆಯೊಳಗೆ ಇದ್ದ ತಮ್ಮ ಮೊಮ್ಮಗನಾದ ಚಿಕ್ಕವೀರಪ್ಪ ಒಡೆಯರನ್ನು ಸೆರೆಯಿಂದ ಬಿಟ್ಟು ಕಲಿ ಸಂದ ೪೮೩೨ನೇ ಸಾಧಾರಣ ಸಂವತ್ಸರದಲ್ಲಿ ಅವರಿಗೆ ಪಟ್ಟಾಭಿಷೇಕವನ್ನು ಮಾಡಿಸಿದರು. ಅವರು ಚಿಕ್ಕಂದಿನಾರಭ್ಯ ಸೆರೆಮನೆಯೊಳಗೆ ಇದ್ದದ್ದರಿಂದ ಶರೀರದಲ್ಲಿ ಅದರುವಾಯು ಸಂಭವಿಸಿಕೊಂಡುಯಿತ್ತು. ಈ ಮೇರೆ ಇರುತ್ತಯಿದ್ದಲ್ಲಿ ಕಲಿ ಸಂದ ೪೮೩೨ನೇ ಅನಂದ ಸಂವತ್ಸರದಲ್ಲಿ ದೊಡ್ಡವೀರಪ್ಪ ಒಡೆಯರು ಶಿವಾಧೀನರಾದರು. ಇವರ ಸಂಗಡಲೇ ಇವರ ಪಟ್ಟದ ರಾಣಿಗಳಾದ ಇಬ್ಬರಮ್ಮನವರು ಸಹಗಮನ ಮಾಡಿದರು.

ಆ ತರುವಾಯದಲ್ಲಿ ಮೈಸೂರು ಸಂಸ್ಥಾನದಲ್ಲು ದೊಡ್ಡಕೃಷ್ಣರಾಜ ಒಡೆಯರು ಇಕ್ಕೇರಿ ಸಂಸ್ಥಾನದಲ್ಲಿ ಬೂದಿಬಸವಪ್ಪನಾಯಕರು ಸಹ ಆಯಾಯ ಸಂಸ್ಥಾನದಲ್ಲಿ ರಾಜ್ಯಭಾರ ಮಾಡಿಕೊಂಡಿದ್ದರು. ಈ ಮೇರೆ ಇರುತ್ತ ಇರುವಲ್ಲಿ ದೊಡ್ಡವೀರಪ್ಪ ಒಡೆಯರವರ ತಮ್ಮಂದಿರಾಗಿ ಹಾಲೇರಿಯಲ್ಲು ಇದ್ದ ಅಪ್ಪಾಜಿ ರಾಜರು ಸ್ವರ್ಗಸ್ಥರಾದರು. ಹಾಗೆ ಕೆಲವು ದಿವಸದೊಳಗೆ ಹೊರಮಲೆಯಲ್ಲಿದ್ದ ನಂದರಾಜರೂ ಮೃತರಾದರು. ಅದೇ ತದನಂತರದಲ್ಲಿ, ಮೈಸೂರು ಕೃಷ್ಣರಾಜ ಒಡೆಯರು ತೀರಿಹೋಗಿ ಚಾಮರಾಜ ಒಡೆಯರಿಗೆ ಪಟ್ಟವಾಗಿ ಇದ್ದಲ್ಲಿ, ಅವರು ತೀರಿಹೋದ ಕೃಷ್ಣರಾಜ ಒಡೆಯರವರ ಪಟ್ಟದ ಸ್ತ್ರೀಯರ ಮೇಲೆ ಕಣ್ಣು ಇಟ್ಟದ್ದರಿಂದ, ಈ ವಿವರ ಆ ರಾಣಿಯವರು ದಳವಾಯಿ ದೇವರಾಜರಿಗೆ ಹೇಳಿಕಳುಹಿಸಿದಲ್ಲಿ, “ ಈ ನಡತೆ ಒಳ್ಳೇದಲ್ಲ. ಅಪಕೀರ್ತಿ ಬಂದೀತು” ಎಂದು ದಳವಾಯಿಯು ಚಾಮರಾಜ ಒಡೆಯರಿಗೆ ಹೇಳಿದಲ್ಲಿ, “ ಈ ಮೇರೆ ಹೇಳು ವಂಥದ್ದು ಚಾಕರನ ಮರ್ಯಾದೆಯಲ್ಲ” ಎಂದು ಅವರ ಮೇಲೆ ಸಿಟ್ಟುಮಾಡಿ, “ ನೀವು ಪಟ್ಟಣದ ಒಳಗೆ ಇರಬೇಡ. ಒಂದು ಗುಡಿ ಒಳಗೆ ಇದ್ದುಕೊಳ್ಳಿ” ಎಂಬದಾಗಿ ದಳವಾಯಿ ದೇವರಾಜರಿಗೆ ಹೇಳಿದ್ದರಿಂದ, ಅವರು ಬೆಂಗಳೂರು ನಂದರಾಜ ಅರಸುಗಳು ಸಹ ಕೂಡಿ, ಚಾಮರಾಜ ಒಡೆಯರನ್ನು ಕಪಾಲ ದುರ್ಗಕ್ಕೆ ಹಾಕಿಬಿಟ್ಟರು. ಆವಾಗ್ಗೆ ಅವರಿಗೆ ಪಟ್ಟವಾಗಿ ೧೮ ತಿಂಗಳು ಆಗಿತ್ತು. ಆಮೇಲೆ ಚಿಕ್ಕಕೃಷ್ಣರಾಜ ಒಡೆಯರಿಗೆ ೧೦ ವರುಷದ ಪ್ರಾಯದಲ್ಲಿ,

ತಂದು ಪಟ್ಟಕಟ್ಟಿದರು. ಅದೇ ತದನಂತರದಲ್ಲಿ ಇಕ್ಕೇರಿ ಸಂಸ್ಥಾನದ ಬಾದಿ ಬಸವಪ್ಪನಾಯಕರು ತೀರಿಹೋಗಿ, ಅವರ ಕುಟುಂಬವಾದ ಈರಮ್ಮಾಜಿ ಎಂಬ ರಾಣಿಯವರು ದೊರೆತನ ಮಾಡಿಕೊಂಡು ಇದ್ದರು. ಆವಾಗ್ಗೆ ಈ ಮೂರು ಸಂಸ್ಥಾನದಲ್ಲಿಯೂ ರಾಜಕಾರ್ಯಕಾರಣಗಳು ಈ ಮೇರೆ ಇರುತ್ತ ಇದ್ದಲ್ಲಿ, ಚಿಕ್ಕಕೃಷ್ಣರಾಜ ಒಡೆಯರಿಗೆ ದಳವಾಯಿ ದೇವರಾಜ ಅರಸುಗಳ ತಮ್ಮ ನಾದ ಕರಾಚೂರಿ ನಂದರಾಜ ಅರಸುಗಳ ಮಗಳನ್ನು ಮದುವೆ ಮಾಡಿದರು. ಆವಾಗ್ಗೆ ನಂದರಾಜ ಅರಸುಗಳು ಸರ್ವಾಧಿಕಾರ ಮಾಡಿಕೊಂಡಿದ್ದರು. ಇವರ ಬಳಿಯಲ್ಲಿ ಹೈದರ ನಾಯಕನು ಕೆಲವು ಮಂದಿ ಸಹಿತವಾಗಿ ಚಾಕರಿಮಾಡಿ ಕೊಂಡು ಇದ್ದನು. ಆ ತದನಂತರದಲ್ಲಿ ನವಾಬ್ ಚಂದಾಸಾಹೇಬರು ಎಂಬವರು ತ್ರಿಚ್ಚಿನಪಳ್ಳಿ ಕೋಟೆ ತೆಗೆದುಕೊಳ್ಳಬೇಕು ಎಂಬುದಾಗಿ ಆ ಕೋಟೆಗೆ ಮುತ್ತಿಗೆ ಹಾಕಿಕೊಂಡು ಇದ್ದದ್ದರಿಂದ, ಮಮ್ಮದಲ್ಲಿಖಾನರು ಕರಾಚೂರಿ ನಂದರಾಜ ಅರಸುಗಳಿಗೆ ಬರೆಸಿ ಕಳುಹಿಸಿದ ವಿವರ: “ ನೀವು ನಿಮ್ಮ ಫವುಜು ತೆಗೆದು ಕೊಂಡು ಬಂದು ಸಹಾಯ ಮಾಡಬೇಕು ” ಎಂಬುದಾಗಿ ಬರೆಸಿ ಕಳುಹಿಸಿದಲ್ಲಿ, ಈ ಮಾತು ಕೇಳಿ ಇವರು ಫವುಜು ತೆಗೆದುಕೊಂಡು ಬಂದು ಗುತ್ತಿ ಮುರಾರಿ ರಾವು ಕಡೆ ಫವುಜು ಸಹ ಕುಮ್ಮಕ್ಕಾಗಿ ತೆಗೆದುಕೊಂಡು, ತಿರಚಿನಾಪಳ್ಳಿಗೆ ಹೋದರು. ಆವಾಗ್ಗೆ ಹೈದರ ನಾಯಕನು ಕರಾಚೂರಿ ನಂದರಾಜರ ಸಂಗಡ ಯಿದ್ದನು. ಮಮ್ಮದಲ್ಲಿ ಖಾನರು ಕುಮ್ಮಕ್ಕಿಗೆ ಇಂಗ್ರೀಜಿ ಬಹದ್ದರ ಸರಕಾರದ ಫವುಜು ಕರೆಸಿಕೊಂಡು, ಚಂದಾಸಾಹೇಬರ ಸಂಗಡ ಲಡಾಯ ಮಾಡಿ, ಚಂದಾ ಸಾಹೇಬರ ಫವುಜು ಯಾವತ್ತು ಮುಳುಗಿಸಿದರು. ಆಮೇಲೆ ಅವರು ಓಡಿಹೋಗಿ ಜಂಬುಕೇಶ್ವರ ದೇವರ ಗುಡಿ ಹೊಕ್ಕುಕೊಂಡು ಇದ್ದದ್ದರಿಂದ, ಅವರಿಗೆ ಮಮ್ಮ ದಲ್ಲಿ ಖಾನರು ಹಿಡಿತರಿಸಿ, ತಲೆ ಹೊಡೆದುಬಿಟ್ಟರು. ಆ ಬಳಿಕ ಕೆಲವು ದಿವಸ ಕರಾಚೂರಿ ನಂದರಾಜ ಅರಸುಗಳು ಅಲ್ಲಿ ಇದ್ದು, ಪುನಃ ಶ್ರೀರಂಗಪಟ್ಟಣಕ್ಕೆ ಬಂದರು. ಆ ಚಂದಾಸಾಹೇಬರ ಲಡಾಯದ ಸಮಯದಲ್ಲಿ ಹೈದರ ನಾಯಕನು ಕೆಲವು ಸಾಮಾನು ಫಿರಂಗಿ ಮುಂತಾಗಿ ಲೂಟಿ ಮಾಡಿಕೊಂಡು ಸ್ವಲ್ಪ ಪ್ರಬ ಲಿಸಿದನು. “ ಆ ಬಳಿಕ ಕರಾಚೂರಿ ನಂದರಾಜ ಅರಸುಗಳು ತಿರಚಿನಾಪಳ್ಳಿ ಲಡಾಯಕ್ಕೆ ಹೋಗಿ ಹೇರಳ ದ್ರವ್ಯ ಖರ್ಚುಮಾಡಿದನು. ಕಾಡ್ಯವು ಕೂಡಿ ಬರಲಿಲ್ಲ ” ಎಂಬುದಾಗಿ ಚಿಕ್ಕ ಕೃಷ್ಣರಾಜ ಒಡೆಯರು ಪ್ರಸ್ತುತ ಮಾಡಿದ್ದ

ರಿಂದ, ಅದನ್ನು ಕರಾಚೂರಿ ನಂದರಾಜ ಅರಸುಗಳು ತಿಳಿದು ತಿರುಗಿಬಿದ್ದು, ಆ ಕೃಷ್ಣರಾಜ ಒಡೆಯರ ಅರಮನೆಗೆ ಗುಂಡು ಹೊಡೆದು ಅವರ ಸಾಮಾಧಿಕರನ್ನು ಆಜ್ಞೆ ಮಾಡಿಸಿ, ಅವರ ಮನೆಗೆ ಪಾರಾಯಿಟ್ಟು ಬಂದೋಬಸ್ತು ಮಾಡಿದರು. ಈ ಮೇರೆ ನಾಲ್ಕು ವರ್ಷ ಕಳೆಯಿತು.

ಅಷ್ಟರಲ್ಲಿ ಮೈಸೂರ ದೊಡ್ಡ ದಳವಾಯಿ ದೇವರಾಜರು ತೀರಿಹೋದ್ದರಿಂದ, ಅವರ ಕುಟುಂಬವಾದ ಚೆಲುವಾಜಮ್ಮಾಜಿಯವರು ಅಲ್ಲಿ ಬರೆವಣಿಗೆಯಲ್ಲು ಇದ್ದ ಖಂಡೇರಾವು ಎಂಬ ಬ್ರಾಹ್ಮಣನ ಕೂಡೆ ವ್ಯಭಿಚಾರ ಮಾಡಿಕೊಂಡು, ಅವರು, ದೊಡ್ಡ ಕೃಷ್ಣರಾಜ ಒಡೆಯರ ರಾಣಿಯಾದ ದೊಡ್ಡಮ್ಮಾಜಿಯವರಿಗೆ ಹೇಳಿ ಖಂಡೇರಾಯನಿಗೆ ಸರ್ವಾಧಿಕಾರವನ್ನು ಕೊಡಿಸಿದ್ದರಿಂದ, ಕರಾಚೂರಿ ನಂದರಾಜ ಅರಸು ಈ ಅನ್ಯಾಯ ತಿಳಿದು ಖಂಡೇರಾಯನ ಹಿಡಿದು ಶಿಕ್ಷೆ ಮಾಡಬೇಕೆಂಬುದಾಗಿ ಅವನ ಸಂಗಡ ಜಗಳಮಾಡಿದಲ್ಲಿ ಅವನು ಸಿಕ್ಕಲಿಲ್ಲ. ಆ ಬಳಿಕ ಹೈದರಲ್ಲಿ ನಾಯಕನಿಗೆ ಕರಾಚೂರಿ ನಂದರಾಜರು ಕೆಲವು ಫವುಜು ಕೂಡಿಸಿಕೊಟ್ಟು, ಖಂಡೇರಾಯನ ಸಂಗಡ ಜಗಳ ಮಾಡಿ ಅವನನ್ನು ಹಿಡಿದು ಕಬ್ಬಿಣದ ಪಂಜರದೊಳಗೆ ಹಾಕಿ, ಕೊಂದುಬಿಟ್ಟು, ದೊಡ್ಡ ಕೃಷ್ಣರಾಜ ಒಡೆಯರ ಕುಟುಂಬವಾದ ದೊಡ್ಡಮ್ಮಾಜಿ ಎಂಬ ಮುದ್ದಮ್ಮಾಜಿಯವರು ಚಿಕ್ಕ ಕೃಷ್ಣರಾಜ ಒಡೆಯರು ಸಹ ಇದ್ದ ಅರಮನೆಗೆ ಸುತ್ತ ಪಹರೆ ಇಟ್ಟು, ಶ್ರೀರಂಗಪಟ್ಟಣದ ಕೋಟೆಯನ್ನು ತನ್ನ ಕೈವಶ ಮಾಡಿಕೊಂಡು, ಹೈದರಲ್ಲಿ ಖಾನಬಹಾದರ ಎಂಬುದಾಗಿ ಹೆಸರು ಇಟ್ಟುಕೊಂಡು, ಆ ವ್ಯಭಿಚಾರ ಚೆಲುವಮ್ಮಾಜಿ ಎಂಬವಳನ್ನು ದಳವಾಯಿ ಮನೆಯಿಂದ ತೆಗೆದು ಬೇರೆ ಒಂದು ಮನೆಯೊಳಗೆ ಮಡಗಿ ಬಿಟ್ಟು, ಆ ದಳವಾಯಿಯವರ ಮನೆಯಲ್ಲಿ ಹೈದರಲ್ಲಿ ಖಾನರು ಇಳುಕೊಂಡರು.

ಆ ತದನಂತರದಲ್ಲಿ, ಇತ್ತಲಾಗಿ ಇಕ್ಕೇರಿ ಸಂಸ್ಥಾನದಲ್ಲಿ ರಾಜ್ಯಭಾರ ಮಾಡಿಕೊಂಡು ಇದ್ದ ಬೂದಿಬಸವಪ್ಪನಾಯಕರ ಕುಟುಂಬ ಈರಮ್ಮಾಜಿಯವರು ನಂಬ್ಯಣ್ಣ ಎಂಬ ಚಾಕರನ ಸಂಗಡ ವ್ಯಭಿಚಾರಮಾಡಿಕೊಂಡು, ಪಟ್ಟಕ್ಕೆ ಸಲ್ಲುವಂಥ ದೊರೆಮಗನನ್ನು ಜಟ್ಟಿಗಳ ಕೈಯಿಂದ ಕುತ್ತಿಗೆ ಮುರಿಸಿ ಕೊಂದು ಹಾಕಿ, ತನ್ನ ಮಿಂಡನಾದ ನಂಬ್ಯಣ್ಣನಿಗೆ ಸರ್ವಾಧಿಕಾರವನ್ನು ಕೊಟ್ಟು ಮಡಗಿದಳು. ಈ ಸಮಾಚಾರ ಹೈದರಲ್ಲಿ ಖಾನರು ಕೇಳಿ, ಇಕ್ಕೇರಿ ಸಂಸ್ಥಾನವನ್ನು ಆಕ್ರಮಿಸಿಕೊಳ್ಳುವ ಬಗ್ಗೆ, ಯಾವತ್ತೂ ಫವುಜು ತೆಗೆದುಕೊಂಡು,

ಚಿತ್ರಕಲ್ಪು ಭರಮನಾಯಕರು ಅವರ ಫವುಜು ಸಹ ತೆಗೆದುಕೊಂಡು ಹೋಗಿ, ಇಕ್ಕೇರಿ ಸಂಸ್ಥಾನದ ಕೋಟಿಗೆ ಮುತ್ತಿಗೆ ಹಾಕಿ, ಕಿಂಚಿತವಾಗಿ ಜಗಳಮಾಡಿ, ಅಲ್ಲಿ ಇದ್ದ ಜನರನ್ನು ತನ್ನ ವಶೀಕರಣಮಾಡಿಕೊಂಡು, ಮೋಸದಿಂದ ಲಡಾಯ ಮಾಡಿ, ಕಲಿ ಸಂದ ಳಲಳನೇ ಚಿತ್ರಭಾನು ಸಂವತ್ಸರದಲ್ಲಿ ಇಕ್ಕೇರಿ ಸಂಸ್ಥಾನವನ್ನು ತೆಗೆದುಕೊಂಡು, ನಂಜುಣ್ಣ ಎಂಬವಗೆ ಹಿಡಿದು ಕೊಂದುಹಾಕಿ ಬಿಟ್ಟು, ಆ ಈರಮ್ಮಾಜಿಯೆಂಬವಳನ್ನು ಕವಲೆದುರ್ಗದ ಮೇಲೆ ಸೆರೆಹಾಕಿ ಬಿಟ್ಟು, ಇಕ್ಕೇರಿ ಸಂಸ್ಥಾನದ ಹೆಸರು ಹೈದರನಗರಯೆಂಬದಾಗಿ ಇಟ್ಟು, ತಮ್ಮ ಹೆಸರನ್ನು ನವಾಬು ಹೈದರಲ್ಲಿಖಾನ ಎಂಬುದಾಗಿ ಪರಿವರ್ತಿಸಿಕೊಂಡು, ಆ ಸಂಸ್ಥಾನಕ್ಕೆ ಸೇರಿದ ಸೀಮೆ ವಿಚಾರಿಸಿ ಲೆಕ್ಕಾ ಕೇಳುವಾಗ್ಗೆ, ಮಂಗಳೂರು ತಾಲೂಕು ಮಾಡವೊಂಭತ್ತು ಮಾಗಣೆಯಿಂದ ಅನುರದ ಮಾಗಣೆ ಒಂದು, ಸುಳ್ಯದ ಮಾಗಣೆ ಒಂದು, ಅಂತೂ ಎರಡೂ ಸಹ, ಮೊದಲು ಸೋಮಶೇಖರ ನಾಯಕರು ಕೊಡಗಿನ ಸಂಸ್ಥಾನಕ್ಕೆ ದೊಡ್ಡ ವೀರಪ್ಪ ಒಡೆಯರಿಗೆ ಬಿಟ್ಟುಕೊಟ್ಟು ಇದ್ದಾರೆಯೆಂತ ಆ ಸ್ಥಳದ ಜನ ಹೇಳಿದಲ್ಲಿ, ಅದನ್ನು ವಿಚಾರಿಸಿ ಕೇಳಿದಲ್ಲಿ ಸಹ ರುಜು ಆದ್ದರಿಂದ, ಈ ಎರಡು ಮಾಗಣೆ ವಿನಾ ಇಕ್ಕೇರಿ ಸಂಸ್ಥಾನಕ್ಕೆ ಸೇರಿದ ಸೀಮೆ ಗಡಿ ಬಂದ ಹಾಗೆ ಬಂದೋಬಸ್ತು ಮಾಡಿಕೊಂಡು, ಪುನಃ ಪಟ್ಟಣಕ್ಕೆ ಒಂದು, ದೊಡ್ಡ ಕೃಷ್ಣ ರಾಜ ಒಡೆಯರು ಸಹ ಇದ್ದ ಅರಮನೆಯಲ್ಲಿ ಇದ್ದ ಬೊಕ್ಕಸಭಂಡಾರ ಯಾವತ್ತು ತೆಗೆದುಕೊಂಡು, ತನ್ನ ಮಾತಿಗೆ ಅನುಕೂಲ ವಾಗದಂತಹ ಹಳೇ ಸರದಾರರನ್ನು ಪರಿಹರಿಸಿ ಬಿಟ್ಟು, ತನ್ನ ಬಂಧುವರ್ಗದವ ರನ್ನು ಫವುಜಿಗೆ ಸರದಾರರನ್ನಾಗಿ ಮಾಡಿಕೊಂಡು ದಿನದಿನಕ್ಕೆ ಫವುಜು ಹೆಚ್ಚಾಗಿ ಜಮಾಯಿಸುತ್ತ, ಯಾವತ್ತೂ ಫವುಜು ಒಂದು ಮೈಸೂರು ಕೋಟಿಗೆ ಮುತ್ತಿಗೆ ಹಾಕಿ, ಜಗಳಮಾಡಿ, ಆ ಕೋಟಿಯನ್ನು ತೆಗೆದುಕೊಂಡು, ಕರಾಚೂರಿ ನಂದ ರಾಜರನ್ನು ಹಿಡಿತಂದು ಕೋಟಿ ಒಳಗೆ ಸೆರೆಹಾಕಿ, ಮೈಸೂರು ಸೀಮೆ ಯಾವತ್ತೂ ಸ್ವಾಧೀನ ಮಾಡಿಕೊಂಡರು. ಆ ತದನಂತರದಲ್ಲಿ ಚಿಕ್ಕಕೃಷ್ಣ ರಾಜ ಒಡೆಯರು ತೀರಿಹೋದದ್ದರಿಂದ, ಅವರ ಸಂತತಿಯೊಳಗೆ ಕೃಷ್ಣರಾಜರು ಎಂಬವರ ತಂದು ನವಾಬ ಹೈದರಲ್ಲಿಖಾನ ಬಹದರನರು ಪಟ್ಟಕಟ್ಟಿ ಹೆಸರಿಗೆ ಮಡಗಿದ್ದರು.

ಕೊಡಗಿನ ಸಂಸ್ಥಾನದಲ್ಲಿ ದೊರೆತನ ಮಾಡುತ್ತ ಇದ್ದ ಚಿಕ್ಕವೀರಪ್ಪ



ಒಡೆಯರಿಗೆ ಹೈದರಲ್ಲಿಖಾನ ಬಹದರರವರು ಬರೆಸಿ ಕಳುಹಿಸಿದ ವಿವರ : “ ಏಳು ಸಾವಿರ ಸೀಮೆ ಕೊಡಗಿನ ಸಂಸ್ಥಾನಕ್ಕೂ ಮೈಸೂರು ಸಂಸ್ಥಾನಕ್ಕೂ ಇತ್ತೀರಿಗೆ ಆಗಿಯಿದೆಯಲ್ಲಾ ! ಅದರಲ್ಲಿ ಕೆಲವು ಮೈಸೂರವರಿಗೆ ಕೊಡುವ ಹಣ ತಾವು ತೆಗೆದುಕೊಡುವುದು ನಮಗೆ ಕೆಲಸವಿಲ್ಲ. ನಮಗೆ ಸಲ್ಲತಕ್ಕಂತಹ ಸೀಮೆಯನ್ನು ಬಿಟ್ಟುಕೊಡಿ. ನಾವು ಬಂದೋಬಸ್ತು ಮಾಡಿಕೊಳ್ಳುತ್ತೇವೆ” ಎಂಬದಾಗಿ ಬರೆಸಿ ಕಳುಹಿಸಿದರಿಂದ, ಅದೇ ಮೇರೆ ಚಿಕ್ಕವೀರಪ್ಪ ಒಡೆಯರವರ ಆ ಏಳು ಸಾವಿರ ಸೀಮೆಯಲ್ಲಿ ಅವರಿಗೆ ಸಲ್ಲುವಂತಹ ಬೆಮ್ಮತ್ತಿ ೧, ಮಲ್ಲಿಪಟ್ಟಣ ೧, ಹೊಸೂರು ೧, ಎಂಬ ಮೂರು ಹೋಬಳಿಗಳನ್ನು ವಿಂಗಡಿಸಿ ಬಿಟ್ಟುಕೊಟ್ಟಲ್ಲಿ, ಮಲ್ಲಿಪಟ್ಟಣ ಎಂಬಲ್ಲಿ ಒಂದು ಕೋಟಿ ಕಟ್ಟಿ ಅಮಲ್‌ದಾರನ ಇರಿಸಿ, ಬಂದೋಬಸ್ತು ಮಾಡಿಕೊಂಡರು. ಈ ಕಡೆ ಸಲ್ಲುವಂತಹ ಸೀಮೆಯನ್ನು ಕೊಡಗಿನ ರಾಜರು ಬಂದೋಬಸ್ತು ಮಾಡಿಕೊಂಡರು.

ಕೆಲವು ದಿವಸದಮೇಲೆ ನವಾಬು ಹೈದರಲ್ಲಿಖಾನರು ಫರಜುಲ್ಲಾಖಾನನ ಸಂಗಡ ದಂಡು ಕೂಡಿಸಿಕೊಟ್ಟು, ಕೊಡಗಿನ ಸಂಸ್ಥಾನದ ಮೇಲೆ ಜಗಳಕ್ಕೆ ಕಳುಹಿಸಿದರಿಂದ, ಆ ಫರಜುಲ್ಲಾಖಾನನು ಕಲಿ ಸಂದ ಉಲಖಾನೇ ಪಾರ್ಥಿವ ಸಂವತ್ಸರದಲ್ಲಿ ಉಬ್ಬಲಗಂಡಿ ಮಾಳದಲ್ಲಿ ಬಂದು ಇಳಿದಲ್ಲಿ, ಅವರಿಗೂ ಈ ಸಂಸ್ಥಾನದವರಿಗೂ ಹೇರಾಳ ಲಡಾಯವಾಗಿ ಆ ಫರಜುಲ್ಲಾಖಾನನು ಮುರಿದು ಹೋಗಿ ಐಗೂರು ಸೀಮೆಯಲ್ಲಿ ಇಳಿಕೊಂಡನು. ಆ ಬಳಿಕ ನವಾಬ ಹೈದರಲ್ಲಿ ಖಾನರು ಫರಜುಲ್ಲಾಖಾನನ ಮುಖಾಂತರ ಹೇಳಿಸಿದ್ದು : “ ಮಹಾರಾಜನ ದುರ್ಗ ತಾಲೂಕಿನಿಂದ ಉಚ್ಚಂಗಿ ಮುಂತಾದ ಕೆಲವು ಸೀಮೆ ನಿಮ್ಮ ಸರಹದ್ದಿಗೆ ಮುಟ್ಟಿ ಇರುವುದನ್ನು ವಿಂಗಡಿಸಿ, ನಿಮ್ಮ ಸಂಸ್ಥಾನಕ್ಕೆ ಬಿಟ್ಟು ಕೊಡುತ್ತ ಇದ್ದೇವೆ. ಫರಜುಲ್ಲಾಖಾನನ ದಂಡಿನ ಖರ್ಚು ಹೇರಳ ಮುಟ್ಟಿಯಿದೆ. ಆ ಬಗ್ಗೆ ಮೂರು ಲಕ್ಷ ವರಹ ಕೊಡಬೇಕು. ಆದ್ದರಿಂದ ನಿಮ್ಮ ನಮ್ಮ ಸ್ನೇಹ ಅನಂತಕಾಲ ಪರಿಯಂತರ ಶಾಶ್ವತವಾಗಿ ಇರಬೇಕು” ಎಂಬದಾಗಿ ಹೇಳಿ ಕಳುಹಿಸಿದರಿಂದ, ಕೊಡಗಿನ ಸಂಸ್ಥಾನದ ಚಿಕ್ಕವೀರಪ್ಪ ಒಡೆಯರು ಜವಾಬು ಕೊಟ್ಟ ವಿವರ : “ ನೀವು ಹೇಳಿದ ಮೇರೆ ಸದರಿ ಬರೆಸಿದ ಸೀಮೆ ಈ ಕಡೆಗೆ ಬಿಟ್ಟುಕೊಡುವಂಥಾದ್ದು ಯಾವಾಗ ಬಿಟ್ಟುಕೊಡುತ್ತೀರಿ ?” ಎಂತ ಕೇಳಿದಲ್ಲಿ, ಆ ಫರಜುಲ್ಲಾಖಾನನು ಹೇಳಿದ್ದು : “ ಈ ಮೂರು ಲಕ್ಷ ವರಹದಲ್ಲಿ ಕಾಲು

ವಾಸಿ ಹಣ ನೀವು ಕೊಟ್ಟು ಬಾಕಿ ಹಣವಿಗೆ ನಿಮ್ಮ ದಳವಾಯಿಯನ್ನು ಹೊಣೆ ಕೊಟ್ಟಲ್ಲಿ, ಆ ಸೀಮೆ ವಿಂಗಡಿಸಿ ಕೊಡುತ್ತೇವೆ. ಆಮೇಲೆ ಅಲ್ಲಿ ನಿಮ್ಮ ಶಾಣ್ಣು ಇಟ್ಟುಕೊಳ್ಳಿ” ಎಂಬದಾಗಿ ಹೇಳಿದರಿಂದ, ಈ ಅರ್ಥಕ್ಕೆ ಉಭಯ ಕಡೆ ಖುದ್ದು ಒಪ್ಪಿ, ನಂಬಿಗೆ ಭಾಷೆ ಮಾಡಿ, ಖರಾರನಾಮಾ ಉಭಯ ಕಡೆಯವರು ಬರೆಸಿ ಕೊಂಡರು. ಅದೇ ಪ್ರಕಾರ ಕೊಡಗಿನ ಸಂಸ್ಥಾನದಿಂದ ಕಾಲುವಾಸಿ ಹಣ, ಬಾಕಿ ಹಣವಿಗೆ ಹೊಣೆ ಆಗಿ ದಳವಾಯಿ ತಮ್ಮ ಚರಮಣ್ಣು ಎಂಬುವನ ಸಹ ಫರಜುಲ್ಲಾಖಾನನ ಬಳಿಗೆ ಕಳುಹಿಸಿಕೊಟ್ಟು, ‘ಕರಾರು ಮೇರೆ ಸೀಮೆ ಬಿಡಿಸಿ ಕೊಡಿ’ ಎಂಬದಾಗಿ ಕೇಳಿದಲ್ಲಿ, ಈ ವಿವರಕ್ಕೆ ಅವನು ಅರ್ಜಿ ಬರೆದುಕೊಂಡು, ಆ ಬಗ್ಗೆ ಹಣ ಆ ಚರಮಣ್ಣನ ಸಹ ನವಾಬ ಹೈದರಲ್ಲಿಖಾನರ ಬಳಿಗೆ ಕಳುಹಿಸಿ ಕೊಟ್ಟನು. ಈ ಪ್ರಕಾರ ಜವಾಬು ಸವಾಲು ಆಗುತ್ತ ಇರುವಾಗ್ಗೆ, ಚಿಕ್ಕವೀರಪ್ಪ ಒಡೆಯರು ಕಲಿ ಸಂದ ೪೮೬೮ನೇ ವ್ಯಯ ಸಂವತ್ಸರದಲ್ಲಿ ಸ್ವರ್ಗಸ್ಥರಾದರು. ಈ ಚಿಕ್ಕವೀರಪ್ಪ ಒಡೆಯರಿಗೆ ಅದುರುವಾಯು ಸಂಭವಿಸಿಕೊಂಡು ಇದ್ದದರಿಂದ ಪುತ್ರಸಂತಾನ ಇಲ್ಲದೆ ಹೋಯಿತು. ಆದ್ದರಿಂದ ದೊಡ್ಡವೀರಪ್ಪ ಒಡೆಯರ ಸಂತತಿ ಮೂರು ತಲೆಯಂತರದ ಚಿಕ್ಕವೀರಪ್ಪ ಒಡೆಯರು ಕಾಲವಾದಾಗ್ಗೆ ಸಮಾಪ್ತವಾಯಿತು.

ಆ ಬಳಿಕ ಹಾಲೇರಿ ಅರಮನೆಯೆಲ್ಲಾ ನಿಂತುಯಿದ್ದ ಮುದ್ದರಾಜ ಅರಸುಗಳು ಹೊರಮಲೆ ಅರಮನೆಯೆಲ್ಲಾ ಇದ್ದ ನಂದರಾಜ ಅರಸುಗಳ ಮಗ ಮುದ್ದಯ್ಯ ಅರಸುಗಳು ಸಹ, ಅನ್ಯೋನ್ಯವಾಗಿ ಏಕೀಕರದಿಂದ ಕೊಡಗಿನ ರಾಜ್ಯಭಾರ ಮಾಡಿಕೊಂಡು ಇರುವಾಗ್ಗೆ, ಇವರು ಫರಜುಲ್ಲಾಖಾನನ ಸಂಗಡ ಕೇಳಿದ್ದು : “ನಿಗದಿ ಮಾಡಿದ ಪ್ರಕಾರ ನಮ್ಮ ಸಂಸ್ಥಾನದಿಂದ ಕಾಲುವಾಸಿ ಹಣ ಕೊಟ್ಟು, ಬಾಕಿ ಹಣಕ್ಕೆ ನಮ್ಮ ದಳವಾಯಿ ತಮ್ಮನನ್ನು ಹೊಣೆಕೊಟ್ಟು ಇದ್ದೇನೆಯಷ್ಟೆ? ಇನ್ನು, ಕರಾರು ಮೇರೆ ಸೀಮೆ ಯಾಕೆ ಬಿಟ್ಟುಕೊಡುವುದಿಲ್ಲ?” ಎಂತ ಕೇಳಿದಲ್ಲಿ, ಆ ನವಾಬ ಹೈದರಲ್ಲಿಖಾನರು ಫರಜುಲ್ಲಾಖಾನನ ಮುಖಾಂತರ ಜವಾಬು ಹೇಳಿಸಿದ್ದು : “ಈ ವರೆಗೆ ಮಾತು ಕತೆ ಮಾಡಿದ ಚಿಕ್ಕವೀರಪ್ಪ ಒಡೆಯರು ಕಾಲವಾದರು. ಈಗ ಬದಲು ರಾಜ ರಾಗಿದ್ದಾರೆ. ಆದ್ದರಿಂದ ನೀವು ತೀರ ಹಣ ಕೊಟ್ಟರೆ ಸೀಮೆ ಬಿಡಿಸಿಕೊಡುತ್ತೇವೆ” ಎಂತ ಹೇಳಿಸಿದ್ದರಿಂದ, “ಕಾಲುವಾಸಿ ಹಣ ಕೊಟ್ಟು ಬಾಕಿ ಹಣವಿಗೆ

ದಳವಾಯಿಯನ್ನು ಹೊಣೆ ಕೊಟ್ಟರೆ ಸೀಮೆ ಕೊಡುತ್ತೇವೆಯೆಂತ ಹೇಳಿ, ಈಗ ಯಾವತ್ತೂ ಹಣ ಕೊಟ್ಟರೆ ಸೀಮೆ ಕೊಡುತ್ತೇನೆ ಎಂತ ಹೇಳುತ್ತೀಯೆ ? ಇನ್ನು ನಾವು ಬಾಕಿ ಹಣ ಕೊಟ್ಟರೆ ಅದನ್ನು ತೆಗೆದುಕೊಂಡು, ಕಡೆಗೆ ಸೀಮೆ ಯನ್ನು ಕೊಡದೆ ದಗಾಮಾಡುವ ಹಾಗೆ ಕಾಣುತ್ತದೆ. ನಾವು ನಿಗದಿ ಮೇರೆ ಹಣ ಕೊಟ್ಟು ಇದ್ದೇನೆ. ಇನ್ನು ಸೀಮೆ ಕೊಡಿ. ಬಾಕಿ ಹಣ ಕೊಡುತ್ತೇನೆ” ಎಂತ ಹೇಳಿದಲ್ಲಿ, “ಅದು ಆಗದು. ಮುಂದಾಗಿ ಕೊಡಿ” ಎಂತ ಹೇಳಿದ. ಇವರು “ಮುಂಚಿತವಾಗಿ ಕೊಡಿ” ಎಂತ ಹೇಳಿದರು. ಈ ಮೇರೆ ಮಾತು ಬಂದು ಅದೇ ವ್ಯಯಸಂವತ್ಸರದಲ್ಲಿ ಸಲ್ಲಾ ಮುರಿದು, ಹಾಲೇರಿ ಅರಮನೆ ಯಲ್ಲು ಇದ್ದ ಮುದ್ದರಾಜ ಅರಸುಗಳ ತಮ್ಮಂದಿರಾದ ಲಿಂಗರಾಜೇಂದ್ರ ಒಡೆಯರಿಗೂ ಫರಜುಲ್ಲಾ ಖಾನನಿಗೂ ಏಳುಸಾವಿರ ಸೀಮೆ ಬಳಿಯ ಜಗಳವಾಗಿ ಫರಜುಲ್ಲಾ ಖಾನನ ದಂಡಿಗೆ ಬಹಳ ಪೆಟ್ಟಾಗಿ, ಅಲ್ಲಿಂದ ಅವನು ಮುಖಭಂಗಿತ ವಾಗಿ ಬಿಸಲೆಘಟ್ಟ ಇಳಿದು ಹೋಗುವಾಗ ಲಿಂಗರಾಜೇಂದ್ರ ಒಡೆಯರವರು ಮಂದಿ ತೆಗೆದುಕೊಂಡು ಹೋಗಿ, ಬಿಸಲೆಘಟ್ಟದಲ್ಲಿ ಅಡ್ಡಗಟ್ಟ ಜಗಳಮಾಡಿದಲ್ಲಿ ಅವರ ದಂಡಿಗೆ ಬಹಳ ಪೆಟ್ಟಾಗಿ, ಅರೆವಾಸಿ ದಂಡು ಮುಳುಗಿಹೋಗಿ, ಆ ದಂಡಿನ ಸಾಮಾನು, ಸರಂಜಾಮು, ತೋಶಿಕಾನೆ, ಫಿರಂಗಿ ಮುಂತಾಗಿ ಕೊಡಗಿನ ಸಂಸ್ಥಾನದವರು ತೆಗೆದುಕೊಂಡರು. ಕೊಡಗಿನ ಸಂಸ್ಥಾನದಿಂದ ಹೊಣೆಕೊಟ್ಟು ಇದ್ದ ದಳವಾಯಿ ತಮ್ಮ ಚರಮಣ್ಣ ಎಂಬುವನು ಪಟ್ಟಣದಲ್ಲಿ ಸಿಡುಬಾಗಿ ಅಲ್ಲಿಯೇ ಮೃತವಾದನು. ಆ ಬಳಿಕ ಈ ಫರಜುಲ್ಲಾ ಖಾನನ ದಂಡು ಯಾವತ್ತೂ ಮುರಿದು ಹಲಕಾದ ವರ್ತಮಾನ ನವಾಬ ಹೈದರಲ್ಲಿ ಖಾನರು ಕೇಳಿ, ಕೊಡಗಿನ ಸಂಸ್ಥಾನದವರಿಗೂ ನಮಗೂ ಮುಂದೆ ಕಜಾ ಇಲ್ಲದೆ ಸಲ್ಲಾ ಮಾಡಿ ದೋಸ್ತಿ ಮಡಗಬೇಕೆಂತ ನಿಶ್ಚೈಸಿ, “ಪ್ರಾಕುನಗರದ ದೊರೆಗಳು ಅಮರಸುಳ್ಳವನ್ನು ಕೊಡಗಿನ ಸಂಸ್ಥಾನಕ್ಕೆ ಸೇರಿಸಿಕೊಟ್ಟು ಇದ್ದಾ ರಷ್ಟೆ ? ಈಗ ನಾವು ಅದರ ಸಮಾಪದಲ್ಲಿ ಇರುವ ಪಂಜ ಬೆಳ್ಳಾರೆ ಎಂಬ ಎರಡು ಮಾಗಣೆಯನ್ನು ನಗರದ ಸೀಮೆಯಿಂದ ವಿಂಗಡಿಸಿ, ಕೊಡಗಿನ ಸಂಸ್ಥಾನಕ್ಕೆ ಸೇರಿಸಿ, ಸರ್ವೆಹೋಳೆ ಬಳಿಯ ತೋರಣ ಕಟ್ಟಿಸಿ, ಕಲಿ ಸಂದ ಛಲ೨೨ನೇ ವಿಕೃತಿ ಸಂವತ್ಸರದಲ್ಲಿ ಬಿಟ್ಟುಕೊಟ್ಟರು. ಆ ಬಳಿಕ ಉಭಯ ಕಡೆಯಿಂದಲೂ ದೋಸ್ತಿಯಿಂದ ನಡೆದುಬರುತ್ತ ಇದ್ದರು. ಆ ತರುವಾಯದಲ್ಲಿ

ಕೊಡಗಿನ ಸಂಸ್ಥಾನ ವಿಚಾರಿಸಿಕೊಂಡು ಹಾಲೇರಿ ಅರಮನೆಯಲ್ಲಿ ಇದ್ದ ಮುದ್ದರಾಜ ಅರಸುಗಳು, ಹೊರಮಲೆ ಅರಮನೆಯಲ್ಲಿ ಇದ್ದ ನಂದರಾಜರುಗಳ ಮಗ ಮುದ್ದಯ್ಯರಾಜರು ಸಹ, ಎರಡು ವರುಷದೊಳಗೆ ಮೃತವಾಗಿ ಹೋದರು.

ಆ ಬಳಿಕ ಕಲಿ ಸಂದ ೪೮೭೨ನೇ ವಿಕೃತಿ ಸಂವತ್ಸರದಲ್ಲಿ ಕೊಡಗಿನ ಸಂಸ್ಥಾನದ ಪಟ್ಟವಾಗಬೇಕಾದರೆ, ಹಾಲೇರಿ ಅರಮನೆಯಲ್ಲಿ ಲಿಂಗರಾಜ ಒಡೆಯರು ತಮ್ಮ ಅಣ್ಣನ ಮಗನಿಗೆ ಪಟ್ಟವಾಗಬೇಕೆಂಬುದಾಗಿಯೂ, ಹೊರ ಮಲೆಯಲ್ಲಿ ಮಲ್ಲಯ್ಯ ಅರಸುಗಳು ತಮ್ಮ ಮಗನಿಗೆ ಪಟ್ಟವಾಗಬೇಕೆಂಬುದಾಗಿಯೂ ಸಂವಾದಗಳ ಮಾಡಿ, ಗೃಹಭಿದ್ರದಿಂದ ಇವರು ಜಗಳ ಮಾಡಿದಲ್ಲಿ, ಹೊರಮಲೆ ಮಲ್ಲಯ್ಯರಾಜರ ಬಲ ಹೆಚ್ಚಾಗಿ ಬಲಾತ್ಕಾರದಿಂದ ತಮ್ಮ ಮಗನಾದ ದೇವಪ್ಪರಾಜರಿಗೆ ಮಡಿಕೇರಿಯಲ್ಲಿ ಪಟ್ಟವನ್ನು ಕಟ್ಟಿ, ಕೊಡಗಿನ ರಾಜ್ಯದ ಆಳಿಕೆಯನ್ನು ಮಾಡಿಕೊಂಡು, ಆ ಬಳಿಕ ಹಾಲೇರಿಯಲ್ಲಿ ಇದ್ದ ಲಿಂಗರಾಜೇಂದ್ರ ಒಡೆಯರಿಗೆ ಹೇರಳ ಕಿರುಕುಳ ಮಾಡಿದ್ದರಿಂದ, ಇವರ ಕಿರು ಕುಳದಲ್ಲಿ ನಿಸ್ತರಿಸಲಾರದೆ ಲಿಂಗರಾಜೇಂದ್ರ ಒಡೆಯರವರು ತಮ್ಮ ಕುಮಾರ ರಾದ ವೀರರಾಜೇಂದ್ರ ಒಡೆಯರನ್ನು, ತಮ್ಮ ಅಣ್ಣನ ಮಗ ಅಪ್ಪಾಜಿರಾಜರು, ಅವರ ಮಕ್ಕಳು ಇಬ್ಬರನ್ನು ಸಹ ಕರೆದುಕೊಂಡು ಐಗೂರು ಸೀಮೆಗೆ ಹೋಗಿ, ಅಲ್ಲಿ ಇದ್ದು, “ಹೈದರಲ್ಲಿಖಾನರು ನಮ್ಮ ಸಂಸ್ಥಾನದ ದೋಸ್ತಿ ಇರಬೇಕು ಎಂಬದಾಗಿ ಪಂಜ ಬೆಳ್ಳಾರೆ ಎರಡು ಮಾಗಣೆಯನ್ನು ತಮ್ಮ ಕಡೆಯಿಂದ ನಮ್ಮ ಸೀಮೆಗೆ ಬಿಟ್ಟುಕೊಟ್ಟು ದೋಸ್ತಿ ಇಟ್ಟು ಇದ್ದಾರೆ. ಈ ಸಮಯದಲ್ಲಿ ನಮ್ಮ ದಾಯಾದ್ಯರು ನಮ್ಮ ರಾಜ್ಯ ಆಶ್ರಯಿಸಿಕೊಂಡು ಇರುವಂತಹ ವಿವರ ಇವರಿಗೆ ಹೇಳಿದರೆ ನಮಗೆ ಕುಮ್ಮಕ್ಕು ಮಾಡಿ ಆ ದಾಯಾದ್ಯರ ಕೈಯಿಂದ ನಮ್ಮ ರಾಜ್ಯ ಬಿಡಿಸಿಕೊಟ್ಟಾರು” ಎಂಬದಾಗಿ ಗ್ರಹಿಸಿ, ಈ ವಿವರವನ್ನು ಹೈದರಲ್ಲಿಖಾನರಿಗೆ ಕಾಗದ ಬರೆದು ಮುತ್ತಿನಹಳ್ಳಿ ಬಸವನ ಕಯ್ಯ ಕೊಟ್ಟು, ಅವನ ಸಂಗಡ ಹರಿಕಾರರ ಕೂಡಿಸಿ ಕಳುಹಿಸಿದಲ್ಲಿ, ಹೈದರಲ್ಲಿಖಾನರು ಆ ಕಾಗದವನ್ನು ನೋಡಿ ಬಹಳ ಸಂತೋಷಪಟ್ಟು, “ಯಾವ ಬಗ್ಗೂ ಚಿಂತೆ ಮಾಡಬೇಡಿ. ಬೇಕಾದ ಕುಮ್ಮಕ್ಕು ಮಾಡಿ ನಿಮ್ಮ ಮನಸ್ಸಿನಲ್ಲಿ ಇರುವ ಪ್ರಕಾರ ಮಾಡಿಕೊಡುವಲ್ಲಿ ಅಂತರವಿಲ್ಲ” ಎಂಬದಾಗಿ ನಂಬಿಗೆ ಭಾಷೆಯಿಂದ ಜವಾಬು ಬರೆದು ಕಳುಹಿಸಿದ್ದರಿಂದ, ಅವಾಗ್ಗೆ ಲಿಂಗರಾಜೇಂದ್ರ ಒಡೆಯರು

ಆ ಮಾತು ನಂಬಿ ನವಾಬ ಹೈದರಲ್ಲಿಖಾನರ ಬಳಿಗೆ ಹೋಗಿ ಭೇಟಿ ಆದಲ್ಲಿ,  
 “ನಿಮ್ಮ ರಾಜ್ಯ ಬಿಟ್ಟು ಏನು ಉದ್ದಿಶ್ಯ ನಮ್ಮ ಬಳಿಗೆ ಬಂದಿರಿ?” ಎಂಬದಾಗಿ  
 ಹೈದರಲ್ಲಿಖಾನರು ಕೇಳಿದಲ್ಲಿ, ಸದರಿ ಬರೆದ ವಿವರ ಯಾವತ್ತು ಹೇಳಿದರು.  
 “ಆ ಬಗ್ಗೆ ಚಿಂತೆ ಏನಿದೆ? ನಿಮ್ಮ ದೇಶವನ್ನು ನಾವು ಬಿಡಿಸಿಕೊಟ್ಟೇವು”  
 ಎಂಬದಾಗಿ ನಂಬಿಗೆ ಭಾಷೆ ಕೊಟ್ಟು, ಬಹಳ ಬಗೆ ಹೇಳಿ ತಮ್ಮ ಬಳಿ ಇಟ್ಟು  
 ಕೊಂಡು ಇದ್ದಲ್ಲಿ, ಕಲಿ ಸಂದ ೪೮೭೩ನೇ ಖರ ಸಂವತ್ಸರದಲ್ಲಿ ಮಹಾರಾಷ್ಟ್ರ  
 ದಿಂದ ತ್ರಿಯಂಬಕಮಾಮನು ಹೇರಳ ಫವುಜು ತೆಗೆದುಕೊಂಡು, ನವಾಬ  
 ಹೈದರಲ್ಲಿಖಾನರ ಮೇಲೆ ಜಗಳಕ್ಕೆ ಬಂದು, ಮೈಸೂರು ಸಂಸ್ಥಾನದ ಸೀಮೆ  
 ಯಾವತ್ತು ದೊಡ್ಡಮಾಡಿ ಪಾಳುಮಾಡುತ್ತ ಇದ್ದಲ್ಲಿ, ನವಾಬ ಹೈದರಲ್ಲಿಖಾನ  
 ರಿಗೂ ತ್ರಿಯಂಬಕಮಾಮನಿಗೂ ಚಿನಕುಳ್ಳಿಯ ಬಳಿ ಹೇರಳ ಲಡಾಯವಾಗಿ,  
 ಹೈದರಲ್ಲಿಖಾನರ ದಂಡು ಯಾವತ್ತೂ ಮುಳುಗಿಹೋಗಿ, ಒಂದು ಕುದುರೆ  
 ಮೇಲೆ ಹತ್ತಿಕೊಂಡು ಹೈದರಲ್ಲಿಖಾನರು ಪಟ್ಟಣಕ್ಕೆ ಹೊಕ್ಕರು. ಆ ಬಳಿಕ  
 ತ್ರಿಯಂಬಕಮಾಮನ ದಂಡು ಖರ ನಂದನ ಸಂವತ್ಸರದಲ್ಲಿ ಎರಡು ವರ್ಷ  
 ಹೈದರಲ್ಲಿಖಾನರ ಸೀಮೆ ಯಾವತ್ತೂ ಸೂರೆ ಮಾಡುತ್ತ ಇದ್ದದ್ದರಿಂದ, ನವಾಬ  
 ಹೈದರಲ್ಲಿಖಾನರು ತ್ರಿಯಂಬಕಮಾಮನ ಸಂಗಡ ಸಲ್ಲಾದ ಸವಾಲು ಜವಾಬು  
 ಮಾಡಿಕೊಂಡು, ಹೇರಳ ದ್ರವ್ಯ ಕೊಟ್ಟದ್ದರಿಂದ, ಅವರು ತಮ್ಮ ಫವುಜು  
 ಯಾವತ್ತು ತೆಗೆದುಕೊಂಡು, ಹೈದರಲ್ಲಿಖಾನರಿಗೆ ಸೇರಿದ ಸೀಮೆ ಬಿಟ್ಟು,  
 ಮಹಾರಾಷ್ಟ್ರಕ್ಕೆ ಹೋದರು.

ಈ ತ್ರಿಯಂಬಕಮಾಮನ ಆತಂತ್ರದಿಂದ ಹೈದರಲ್ಲಿಖಾನರ ಸೀಮೆ  
 ಯಾವತ್ತು ಬರ ಹತ್ತಿ, ಸೀಮೆ ರೈತರಿಗೂ ದಂಡಿನ ಮಂದಿಗೂ ತಿನ್ನೋದಕ್ಕೆ  
 ಅನ್ನವಿಲ್ಲದೆ, ಹೇರಳ ಜನ ಸಾಯುತ್ತ ಇದ್ದಲ್ಲಿ, ಲಿಂಗರಾಜೇಂದ್ರ ಒಡೆಯರು  
 ಹೈದರಲ್ಲಿಖಾನರ ಸಂಗಡ ಹೇಳಿದ್ದು ಏನೆಂದರೆ: “ತ್ರಿಯಂಬಕಮಾಮನ  
 ಆತಂತ್ರದಿಂದ ತಮ್ಮ ಸೀಮೆ ಯಾವತ್ತೂ ಕೆಟ್ಟುಹೋಗಿ ಬರ ಹತ್ತಿ, ಹೇರಳ  
 ಜನ ಅನ್ನವಿಲ್ಲದೆ ಮೃತವಾಗುತ್ತ ಇದೆ. ಈ ಸಮಯದಲ್ಲಿ ನಮ್ಮ ಕೊಡಗಿನ  
 ಸೀಮೆಗೆ ದಂಡು ತೆಗೆದುಕೊಂಡು ಹೋದುದೇ ಉಂಟಾದರೆ ಆ ಸೀಮೆಯಲ್ಲಿ  
 ಹೇರಳದ ದವಸ ಧಾನ್ಯ ಸಿಕ್ಕುತ್ತದೆ. ನಿಮ್ಮ ಸೀಮೆ ಜನಕ್ಕೆ ಅನ್ನವಾಗುತ್ತದೆ.  
 ಈ ಬರಗಾಲವು ಕಳೆದುಹೋಗುತ್ತದೆ” ಎಂದು ಹೇಳಿದಲ್ಲಿ, ಆ ಮಾತಿಗೆ

ಹೈದರಲ್ಲಿಖಾನರು ಒಡಂಬಟ್ಟು, ತಮ್ಮ ದಂಡನ್ನು ತೆಗೆದುಕೊಂಡು, ಲಿಂಗ ರಾಜೇಂದ್ರ ಒಡೆಯರನ್ನು ಕರೆದುಕೊಂಡು, ಕಲಿ ಸಂದ ೪೮೭೫ನೇ ವಿಜಯ ಸಂವತ್ಸರದಲ್ಲಿ ಅರಕಲಗೋಡು ಬಳಿಯಿಂದ ಕೊಡಗು ಸೀಮೆ ವಲಿತವಾದ ಬಿಟ್ಟ ಕಡೆಗೆ ಮಾರ್ಗವಾಗಿ ಕೊಡಗಿನ ಸೀಮೆವೊಳಗೆ ಬಂದಲ್ಲಿ, ಎಡವನಾಡು ಬಳಿಯ ಹೈದರಲ್ಲಿಖಾನಬಹದರವರ ದಂಡಿಗೂ ಕೊಡಗ ಜನಕ್ಕೂ ಜಗಳವಾಗಿ ಹೈದರಲ್ಲಿಖಾನರ ದಂಡಿಗೆ ಬಹಳ ಪೆಟ್ಟಾಗಿ, ಮುರಿದು, ಹಿಂದಕ್ಕೆ ಹೋಗಿ, ಅರಕಲಗೋಡು ಬಳಿಯಲ್ಲಿ ಇಳಿದುಕೊಂಡು, “ ಈ ಮೇರೆ ನಮ್ಮ ದಂಡು ಒಳನುಗ್ಗುವುದಕ್ಕೆ ಕೊಡಗರು ಆಸ್ಪದ ಕೊಡದೆ ಹೋದರು. ನಿಮ್ಮ ಸೀಮೆ ಮಾರ್ಗವಾದರೆ ಬಹಳ ಇಕ್ಕಟ್ಟು. ಇನ್ನು ಮುಂದೆ ಏನು ಉಪಾಯ ? ” ಎಂತ ಹೈದರಲ್ಲಿಖಾನರು ಲಿಂಗರಾಜೇಂದ್ರ ಒಡೆಯರವರ ಕೇಳಿದಲ್ಲಿ ಅವರು ಹೇಳಿದ್ದು : “ ನಮ್ಮ ಕೊಡಗಿನ ಸೀಮೆಯಲ್ಲಿ ಬಹಳ ಜನ ಕೊಡಗರು ನಮಗೆ ಆಪ್ತರಿದ್ದಾರೆ. ಅವರಿಗೆಲ್ಲಾ ನಾವು ಅಂತರಂಗದಲ್ಲಿ ಬರೆದು ಕಳುಹಿಸಿ, ಕೆಲವು ಕೊಡಗು ಜನರ ನಮ್ಮ ಕಡೆ ಸಕಾಯ ಮಾಡಿಕೊಂಡು, ಹೇರಳ ಲಡಾಯಿ ಬೀಳದಂತೆ, ಸರಾಗಮಾರ್ಗದಲ್ಲಿ ಕೊಡಗಿನ ಸೀಮೆವೊಳಗೆ ದಂಡನ್ನು ತೆಗೆದು ಕೊಂಡು ಹೋಗುತ್ತೇನೆ ” ಎಂಬದಾಗಿ ಹೇಳಿದಲ್ಲಿ, “ ಅದೇ ಮೇರೆ ಮಾಡಿ ” ಎಂಬದಾಗಿ ಹೇಳಿದರು. ಆ ಬಗ್ಗೆ ತಮಗೆ ಆಪ್ತರಾದಂತಹ ಕೊಡಗರಿಗೆ ಬರೆಸಿ ಕಳುಹಿಸಿದ ವಿವರ : “ ನಮ್ಮ ನಮ್ಮ ಗೃಹಭಿದ್ರವಾಗಿ ಅಣ್ಣ ತಮ್ಮಂದಿರು ಜಗಳ ಮಾಡಿಕೊಂಡು, ನಾವು ನವಾಬ ಹೈದರಲ್ಲಿಖಾನರ ಬಳಿಗೆ ಹೋಗಿ ಹೇಳಿದಲ್ಲಿ ನಿಮ್ಮ ಅಣ್ಣ ತಮ್ಮಂದಿರ ನ್ಯಾಯ ತೀರಿಸಿ, ನಿಮ್ಮ ರಾಜ್ಯ ನಿಮಗೆ ದಾಯಾದ್ಯರ ಕೈಯಿಂದ ಬಿಡಿಸಿಕೊಡುತ್ತೇನೆಂಬದಾಗಿ ಹೇಳಿ, ಭಾರಿ ದಂಡು ತೆಗೆದುಕೊಂಡು ಬಂದು ಇದ್ದಾರೆ. ಆದ್ದರಿಂದ ನಮ್ಮ ದಾಯಾದ್ಯರ ಮಾತಿನ ಮೇಲೆ ನೀವು ನಮ್ಮ ಸಂಗಡ ಜಗಳ ಮಾಡಿದ್ದುಂಟಾದರೆ ನಿಮಗೆ ಬಹಳ ದಣು ತೋರೀತು ” ಎಂದು ನಯ ಭಯ ತೋರಿ ಬರೆದು ಕಳುಹಿಸಿದಲ್ಲಿ, ಆ ಮಾತಿಗೆ ಕೆಲವು ಕೊಡಗರು, ರಾಜರಿಗೆ ಆಪ್ತರಾದಂತಹವರು, ಒಡಂಬಟ್ಟು, “ ನೀವು ಬಾಳೆಲೆ ಮಾರ್ಗವಾಗಿ ಬಂದರೆ ನಾವು ಅಲ್ಪಸ್ವಲ್ಪ ಲಡಾಯ ಮಾಡಿ ನಿಮ್ಮ ಸಂಗಡ ಕೊಡುತ್ತೇನೆ ” ಎಂಬದಾಗಿ ಬರೆಸಿ ಕಳುಹಿಸಿದ್ದರಿಂದ, ಈ ವಿವರ ಲಿಂಗರಾಜೇಂದ್ರ ಒಡೆಯರು ನವಾಬ ಹೈದರಲ್ಲಿಖಾನರಿಗೆ ಹೇಳಿದಲ್ಲಿ, ಆ

ಮಾತಿಗೆ ಒಡಂಬಟ್ಟು, ಬಾಳೆಲೆ ಮಾರ್ಗವಾಗಿ ದಂಡು ತೆಗೆದುಕೊಂಡು ಬಂದಲ್ಲಿ ಅಲ್ಲಿ ಇದ್ದಂತಹ ಕೊಡಗರು, ಆಪ್ತರಾದಂಥವರು ಸ್ವಲ್ಪ ಲಡಾಯ ಮಾಡಿ, ಲಿಂಗರಾಜೇಂದ್ರ ಒಡೆಯರವರ ಕಡೆಗೆ ಬಂದು ಕೂಡಿ, ದಂಡನ್ನು ಒಳಕ್ಕೆ ಬಿಟ್ಟುಕೊಂಡ ಕಾರಣ, ಆ ದೇವಸ್ಥರಾಜರು ಈ ಸೀಮೆಯಲ್ಲಿ ನಿಲ್ಲಲಾರದೆ ಘಟ್ಟ ಇಳಿದು ಮಲೆಯಾಳಕ್ಕೆ ಹೋದರು. ಆ ಬಳಿಕ ಆ ದೇವಸ್ಥರಾಜರ ಕುಟುಂಬ, ಮಕ್ಕಳು, ಅವರ ಸಂತತಿ ಯಾವತ್ತು, ಪಟ್ಟಣಕ್ಕೆ ಹಿಡಿದುಕೊಂಡು ಹೋಗಿ ಸೆರೆ ಹಾಕಿದರು. ಮಲೆಯಾಳಕ್ಕೆ ಹೋದ ದೇವಸ್ಥರಾಜರನ್ನು ಕೋಟಿ ಅರಸುಗಳು ನಂಬಿಗೆ ಕೊಟ್ಟು ಕರೆಸಿ, “ನಿಮ್ಮ ದೊಡ್ಡವೀರಪ್ಪ ಒಡೆಯರವರು ನಮ್ಮ ಕಾರಣವರನ್ನು ತೋಮರದಲ್ಲು ತಲೆ ಒಡೆದು ಹಾಕಿ ಇದ್ದಾರೆ. ಅದರ ಬದಲಿಗೆ ನಿಮ್ಮ ತಲೆ ಕೊಡಿ. ಅಲ್ಲದಿದ್ದರೆ ತಲೆಬೆಲೆ ದ್ರವ್ಯ ಕೊಡಿ” ಎಂಬುದಾಗಿ ಕೇಳಿದ್ದರಿಂದ, ಅವರು ಲಾಚಾರಾಗಿ ೪೦,೦೦೦ ವರಹ ತಲೆಬೆಲೆ ಕೊಟ್ಟು, ಅಲ್ಲಿ ನಿಲ್ಲಲಾರದೆ, ಸಂಗಡ ಇದ್ದ ಜನವನ್ನೆಲ್ಲ ಅಲ್ಲಿ ಬಿಟ್ಟು, ಬದಲು ವೇಷ ಹಾಕಿಕೊಂಡು, ನಾಲ್ಕು ಜನರ ಮಾತ್ರ ಕೂಡ ಕರೆದುಕೊಂಡು, ಮರಾಟ ಸೀಮೆಗೆ ಓಡಿಹೋಗುತ್ತಿದ್ದಲ್ಲಿ ಹರಿಹರದಲ್ಲಿ ಹೈದರಲ್ಲಿ ಖಾನರ ಕಡೆಯವರು ಹಿಡಿದು ಶ್ರೀರಂಗಪಟ್ಟಣಕ್ಕೆ ಕಳುಹಿಸಿಕೊಟ್ಟದ್ದರಿಂದ, ಆ ದೇವಸ್ಥರಾಜರನ್ನು ಪಟ್ಟಣದಲ್ಲು ಸೆರೆಹಾಕಿ, ಇವರನ್ನೂ ಇವರ ಕುಟುಂಬ, ಮಕ್ಕಳು, ಹೊರಮಲೆ ಸಂತತಿ ಯಾವತ್ತನ್ನೂ ಕೊಂದುಹಾಕಿಬಿಟ್ಟದ್ದರಿಂದ, ದೊಡ್ಡವೀರಪ್ಪ ಒಡೆಯರ ಎರಡನೆ ಚಿಕ್ಕ ತಮ್ಮಂದಿರಾಗಿ ಹೊರಮಲೆಯಲ್ಲು ಇದ್ದ ನಂದರಾಜ ಅರಸುಗಳ ಸಂತಾನ ಯಾವತ್ತೂ ಇವರ ಮಗನಾದ ದೇವಸ್ಥ ರಾಜರ ಕಾಲಕ್ಕೆ ಕಲಿ ಸಂದ ೪೮೭೬ನೇ ಜಯ ಸಂವತ್ಸರಕ್ಕೆ ಸಮಾಪ್ತ ನಾಯಿತು.

ಆ ಬಳಿಕ ನವಾಬ ಹೈದರಲ್ಲಿಖಾನರು ಲಿಂಗರಾಜೇಂದ್ರ ಒಡೆಯರ ಸಂಗಡ ಹೇಳಿದ್ದು : “ನಿಮ್ಮ ಸೀಮೆ ನಿಮ್ಮ ದಾಯಾದ್ಯರ ಕಯ್ಯಿಂದ ತಪ್ಪಿತು. ಆ ದೇವಸ್ಥರಾಜರು ನಮ್ಮ ಕೈಗೆ ಸಿಕ್ಕಿದರು. ಸೀಮೆ ಬಿಡಿಸಿಕೊಡುವ ಬಗ್ಗೆ ನಮ್ಮ ದಂಡು ತೆಗೆದುಕೊಂಡು ಬಂದದ್ದರಿಂದ, ನಮ್ಮ ದಂಡುಗಳಲ್ಲಿ ಹೇರಾಳ ಮಂದಿ ಸತ್ತರು. ಇದಕ್ಕೆ ಖರ್ಚು ಹೇರಾಳ ಮುಟ್ಟಿಯಿದೆ. ಕರಾರು ಮೇರೆ ನಿಮ್ಮ ಸೀಮೆಯನ್ನು ನಿಮ್ಮ ವಶಮಾಡಿಕೊಂಡು, ಸದರಿ ಬರೆದ ಮೇರೆ ಖರ್ಚು

ಆಗ ಇರುವ ದ್ರವ್ಯ ನಮಗೆ ಕೊಡಬೇಕು” ಎಂಬದಾಗಿ ಹೇಳಿದಲ್ಲಿ, ಲಿಂಗ ರಾಜೇಂದ್ರರು ಹೇಳಿದ್ದು ಏನೆಂದರೆ : “ ಈ ಪರಿಯಂತರ ನಮ್ಮ ದಾಯಾದಿ ದೇವಸ್ವರಾಜರು ದೊರೆತನ ಮಾಡಿಕೊಂಡು ನಮ್ಮ ಸಂಸ್ಥಾನದ ದ್ರವ್ಯ ಯಾವತ್ತೂ ಕೊಂಡುಹೋದರು. ನಮಗೆ ಈಗ ಹಣ ಎಲ್ಲಿ ಇದೆ ? ” ಎಂತ ಹೇಳಿದಲ್ಲಿ, ಆ ಬಗ್ಗೆ ಹೈದರಲ್ಲಿಖಾನರು ಹೇಳಿದ್ದು : “ ನಿಮ್ಮ ಸೀಮೆ ನಿಮಗೆ ಬಿಟ್ಟುಕೊಡುತ್ತ ಇದ್ದೇನೆ. ನಮ್ಮ ದಂಡಿನ ಖರ್ಚಿನ ಉದ್ದಿಶ್ಯವಾಗಿ ಕಾಲಂ ಪ್ರತಿಯಲ್ಲ ೨೨ ಸಾವಿರ ರೂಪಾಯಿ ಕೊಡುತ್ತ ಬರಬೇಕು ” ಎಂದು ಹೇಳಿದಲ್ಲಿ ಲಿಂಗರಾಜೇಂದ್ರ ಒಡೆಯರವರು ಹೇಳಿದ್ದು : “ ನಮ್ಮ ಸಂಸ್ಥಾನಕ್ಕೆ ಪ್ರಾಕು ಕಲ್ಪಾತಿ ಪರಿಯಂತರಕ್ಕೂ ಕೆಲವು ಬಯನಾಡು ಸೀಮೆಗೆ ಸೇರಿತ್ತು. ಈಚೆಗೆ ಕೆಲವು ದಿನಸದಿಂದ ಅದನ್ನು ಕೋಟೆ ಅರಸುಗಳು ಆಕ್ರಮಿಸಿಕೊಂಡು ಇದ್ದಾರೆ. ಅವರ ಕಯ್ಯಿಂದ ಬಿಡಿಸಿ ನಮಗೆ ಕೊಟ್ಟು, ಕಲ್ಪಾತಿ ಪರಿಯಂತರ ನಮ್ಮ ತಾಣ್ಯ ಮಡಗಿಕೊಟ್ಟರೆ, ಸದರಿ ಹೇಳಿದ ಮೇರೆ ಹಣವನ್ನು ಕಾಲಂಪ್ರತಿಯಲ್ಲ ತಮ್ಮ ಸರಕಾರಕ್ಕೆ ಸಂದಾಯ ಮಾಡಿಕೊಟ್ಟೇವು. ನಾವು ಖುಶಿಯಿಂದ ನಮ್ಮ ಸೀಮೆಯಲ್ಲ ಇದ್ದೇವು ” ಎಂದು ಹೇಳಿದಲ್ಲಿ, ಆ ಮಾತಿಗೆ ಹೈದರಲ್ಲಿಖಾನರು ಹೇಳಿದ್ದು : “ ಕೊಡಗಿನ ಸೀಮೆಯಲ್ಲ ಬಂದೋಬಸ್ತು ಮಾಡಿಕೊಂಡು ಇರತಕ್ಕ ಬಗ್ಗೆ ಮಡಿಕೇರಿಯಲ್ಲಿ ನಿಮ್ಮ ಅಣ್ಣನ ಮಗನ ಮಡಗಿ, ನೀವು ನಮ್ಮ ಸಂಗಡ ಪಟ್ಟಣಕ್ಕೆ ಬಂದರೆ ಕಲ್ಪಾತಿ ಪರಿಯಂತರ ನಿಮ್ಮ ಸೀಮೆ ಕೋಟೆ ಅರಸುಗಳು ಈಗ ಆಕ್ರಮಿಸಿಕೊಂಡು ಇರುವಂಥಾದ್ದು ವಿಚಾರಿಸಿ, ಕೊಡಗಿನ ಸೀಮೆಗೆ ಸೇರಿದ್ದು ತಾರ್ಕಾಣ್ಯ ಹೌದಾದರೆ, ಅಲ್ಲಿ ನಿಮ್ಮ ತಾಣ್ಯ ಇಡಿಸಿಕೊಡ ಲಾದೀತು ” ಎಂಬದಾಗಿ ಹೇಳಿದಲ್ಲಿ, ಆ ಮಾತಿಗೆ ಒಡಂಬಟ್ಟು, ಲಿಂಗ ರಾಜೇಂದ್ರ ಒಡೆಯರವರು ತಮ್ಮ ಅಣ್ಣನ ಮಗನಾದ ಅಪ್ಪಾಜಿರಾಜರಿಗೆ ಪಟ್ಟ ಕಟ್ಟಿ, ಮಡಿಕೇರಿಯಲ್ಲಿ ಇಟ್ಟು, ನವಾಬ ಹೈದರಲ್ಲಿಖಾನರ ಸಂಗಡ ಪಟ್ಟಣಕ್ಕೆ ಹೋದಲ್ಲಿ, ಆ ನವಾಬರು ಕಲ್ಪಾತಿ ಸಮಾಪದಲ್ಲ ಇರುವಂತಹ ಹಳಬರನ್ನು ಕರೆಸಿ ವಿಚಾರಿಸಿದಲ್ಲಿ, ಆ ಜನರು ಹೇಳಿದ್ದು : “ ಅತಃ ಪ್ರಾಕು ಕಲ್ಪಾತಿ ಪರಿಯಂತರಕ್ಕೂ ಕೊಡಗಿನ ಸಂಸ್ಥಾನಕ್ಕೆ ಸೇರಿಯಿತ್ತು. ಈಚೆಗೆ ಕೆಲವು ಕಾಲದಿಂದ ಕೋಟೆ ಅರಸುಗಳು ಆಕ್ರಮಿಸಿಕೊಂಡು ಇದ್ದಾರೆ ” ಎಂಬದಾಗಿ ಆ ಜನರು ಹೇಳಿದಲ್ಲಿ ಈ ವಿವರ ಹೈದರಲ್ಲಿಖಾನರು ತಿಳಿದು ಲಿಂಗರಾಜೇಂದ್ರ



ಒಡೆಯರಿಗೆ ಹೇಳಿದ್ದು : “ ನೀವು ಕೊಡಗಿನ ರಾಜ್ಯಕ್ಕೆ ಹೋಗಿ ಅದಕ್ಕೆ ಸೇರಿದ ಕಲ್ಪಾತಿ ಹತ್ತಿರ ನಿಮ್ಮ ತಾಣ್ಯ ಇಟ್ಟು ಬಂದೊಬ್ಬನು ಮಾಡಿಕೊಳ್ಳಿ ” ಎಂದು ಹೇಳಿದ್ದಕ್ಕೆ ಲಿಂಗರಾಜರು ತಮ್ಮ ಸ್ಥಳಕ್ಕೆ ಬಂದು, ೩೦೦೦ ಕೊಡಗುಮಂದಿ ಕೂಡ ತೆಗೆದುಕೊಂಡುಹೋಗಿ, ಕಲ್ಪಾತಿ ಸರಹದ್ದಿನಲ್ಲಿ ಲಕಡಿ ಕೋಟಿ ತಯಾರು ಮಾಡಿಸಿ, ಒಂದು ವರುಷ ಅಲ್ಲಿ ಇದ್ದು, ಆ ಬಳಿಕ ಆ ಕೋಟಿಯಲ್ಲಿ ೨೦೦೦ ಮಂದಿಯನ್ನು ಗಡಿ ಬಂದೊಬ್ಬನು ಬಗ್ಗೆ ಇಟ್ಟು, ಸದರಿ ಜನಕ್ಕೆ ಸರದಾರ ಕಗ್ಗೋಡುನಾಡು ಅಣ್ಣಪ್ಪನ ಅಪ್ಪಯ್ಯ ನೇಮಿಸಿ ಇಟ್ಟು ಆ ಲಕಡಿಕೋಟಿ ಕಿಲ್ಲೇದಾರಿಕೆಯನ್ನು ಎಡೆನಾಲ್ಕುನಾಡು ಮಂಜುಡ ಅಪ್ಪಯ್ಯಗೆ ನೇಮಿಸಿ, ಉಳಿದ ಒಂದು ಸಾವಿರ ಕೊಡಗರನ್ನು ಕರೆದುಕೊಂಡು ಕೊಡಗಿನ ಸೀಮೆಗೆ ಬಂದು ಇರುತ್ತ ಇದ್ದಲ್ಲಿ, ಕಲಿ ಸಂದ ೪೮೭೭ನೇ ಮನ್ಮಥ ಸಂವತ್ಸರದಲ್ಲಿ ಈ ರಾಜ್ಯಭಾರ ಮಾಡುತ್ತ ಇದ್ದ ಅಪ್ಪಾಜಿರಾಜರು ಮೃತವಾದ್ದರಿಂದ, ಆ ಬಳಿಕ ಲಿಂಗರಾಜೇಂದ್ರ ಒಡೆಯರು, ತಮ್ಮ ಮಕ್ಕಳು, ತಮ್ಮ ಅಣ್ಣನ ಮಗ ಅಪ್ಪಾಜಿ ರಾಜರ ಮಗ ಈ ಮೂರು ಜನ ಸಹ ಸಲಹಿಕೊಂಡು ರಾಜ್ಯಭಾರ ಮಾಡುತ್ತ ಇದ್ದಲ್ಲಿ, ಕಲ್ಪಾತಿ ಲಕಡಿಕೋಟಿಯಲ್ಲಿ ಕೊಡಗು ಜನ ಆ ಸರದಾರ ಕಿಲ್ಲೇದಾರ ಸಹವಾಗಿ ಕಲಿಸಂದ ೪೮೭೭ನೇ ಜಯಸಂವತ್ಸರದಾರಭ್ಯ ಕಲಿಸಂದ ೪೮೮೦ನೇ ವಿಳಂಬಿ ಸ೦೧೧ದ ವರೆಗೆ ೫ ವರ್ಷ ಆ ಕಲ್ಪಾತಿಯನ್ನು ಬಲಕಾಯಿಸಿಕೊಂಡು ಇರುತ್ತ ಇದ್ದಲ್ಲಿ, ಆ ಕೋಟಿಯಲ್ಲಿ ಇದ್ದಂಥಾ ರಸ್ತು ಮುಮ್ಮೈದು ಯಾವತ್ತು ಮುಗಿದುಹೋದ್ದರಿಂದ, ಕೋಟಿ ಅರಸುಗಳು ಆ ಕೋಟಿ ಒಳಗೆ ತಾಣ್ಯ ಇರುವ ಜನಕ್ಕೆ ರಸ್ತು ಬರುವಂಥಾ ಮಾರ್ಗ ಮುಟ್ಟಿಸಿ, ಬಹಳ ಕಿರುಕುಳ ಮಾಡಿದ ರಿಂದ, ಕೊಡಗು ಮಂದಿಗೆ ಸಾಮಾನ್ಯ ಸಿಕ್ಕದೆ ಬೇಜಾರಾಗಿ, ಆ ಕಲ್ಪಾತಿ ಲಕಡಿಕೋಟಿಯಲ್ಲಿ ಇದ್ದ ತಾಣ್ಯ ಎಬ್ಬಿಸಿಕೊಂಡು, ಇಬ್ಬರು ಕೊಡಗು ಸರದಾರರು ಕಲಿ ಸಂದ ೪೮೮೦ನೇ ವಿಕಾರಿ ಸ೦೧೧ದ ಜೈತ್ರಮಾಸದಲ್ಲಿ ಕೊಡಗಿನ ಸೀಮೆಗೆ ಬಂದು ಈ ವಿವರ ಯಾವತ್ತು ಲಿಂಗರಾಜೇಂದ್ರರಿಗೆ ಅರಿಕೆ ಮಾಡಿದಲ್ಲಿ, ಅದ ಕೇಳಿದ ಬಳಿಕ ಅವರು ತಮ್ಮ ಅಣ್ಣನ ಮಗ ಅಪ್ಪಾಜಿರಾಜ ಅರಸುಗಳ ಮಕ್ಕಳು ಇಬ್ಬರ ಸಂಗಡ ೨ ಸಾವಿರ ಕೊಡಗು ಮಂದಿಯನ್ನು ಕೂಡಿಸಿ, ಕಲ್ಪಾತಿ ಗಡಿ ಬಂದೊಬ್ಬನು ಮಾಡಿಕೊಂಡು ಇರುವದಕ್ಕೆ ಕಳುಹಿಸಿದಲ್ಲಿ, ಈ ಮಂದಿ ಹೋಗುವಂತಹ ಮಾರ್ಗವನ್ನು ಕೋಟಿಅರಸು ಮಂದಿ ಇಟ್ಟು ರಾತ್ರಿ

ಕಾಲದಲ್ಲಿ ಮರೆ ಮೋಸದಿಂದ ಬಿದ್ದು, ಈ ಕೊಡಗರ ಕಡಿದುಹಾಕಿ, ಒಬ್ಬ ದೊರೆಮಗನನ್ನು ಕಡಿದು, ಮತ್ತೊಬ್ಬನ ಕೈಸೆರೆ ಹಿಡಿದುಕೊಂಡುಹೋಗಿ ಕದನೂರಕೂಲಾ ಎಂಬಲ್ಲಿ ಸೆರೆಹಾಕಿ ಕೊಂದುಬಿಟ್ಟರು.

ಆ ಬಳಿಕ ಇದೇ ಮಾಘ ಬ. ೧೦ ಬುಧವಾರ ಮಹಾದೇವಪುರದಲ್ಲಿ ಲಿಂಗರಾಜರು ಶಿವಾಧೀನರಾದರು. ಆಮೇಲೆ ಉಳಿದ ದೊರೆಮಕ್ಕಳು ಚಿಕ್ಕವರಾದ್ದರಿಂದ ನವಾಬ ಹೈದರಲ್ಲಿಖಾನರು ಹೇಳಿದ್ದು : “ ಈ ಸೀಮೆ ಬಂದೋಬಸ್ತು ಮಾಡುವ ಬಗ್ಗೆ ನೀವು ಚಿಕ್ಕವರು. ನಿಮ್ಮಿಂದ ತೀರದು. ನೀವು ದೊಡ್ಡವರಾದಮೇಲೆ ನಿಮ್ಮ ರಾಜ್ಯ ನಿಮಗೆ ಕೊಡುತ್ತೇನೆ” ಎಂಬದಾಗಿ ಹೇಳಿ, ಕೊಡಗಿನ ರಾಜ್ಯವನ್ನು ಅಪಹರಿಸಿಕೊಂಡು, ಮೊದಲು ಇಲ್ಲಿ ಕರಣಿಕನಾಗಿ ಸುಬ್ಬರಸಯ್ಯನಿಗೆ ಕೊಡಗಿನ ಸೀಮೆ ಮಾಮಲೆಯನ್ನು ಕೊಟ್ಟು, ಕಲಿ ಸಂದ ೪೮೮೨ನೇ ಶಾರ್ವರಿ ಸಂವತ್ಸರದಲ್ಲಿ ನವಾಬ ಹೈದರಲ್ಲಿಖಾನರು ದಂಡು ತೆಗೆದುಕೊಂಡು ಆರಕಾಡಿಗೆ ಹೋದರು. ಆಗ ಈ ಸೀಮೆಯಲ್ಲಿ ಇರುವ ಕೊಡಗ ಜನರು ಮನಸೂಬ ಮಾಡಿದ್ದು : “ ಕೊಡಗಿನ ಸಂಸ್ಥಾನದ ದೊರೆ ಮಗನಿಗೆ ರಾಜ್ಯ ಕೊಡದೆ ಹೈದರಲ್ಲಿಖಾನರು ಒಬ್ಬ ಬ್ರಾಹ್ಮಣನಿಗೆ ಅಮಲು ಕೊಟ್ಟು ಇವನ ಕೈಕೆಳಗೆ ನಮ್ಮ ಇಟ್ಟಿನಲ್ಲಾ ! ದೊರೆಕುಮಾರರು ಇದ್ದಹಾಗೆ ಈ ಬ್ರಾಹ್ಮಣನ ಕೈಕೆಳಗೆ ಇರುವದು ಯುಕ್ತವಲ್ಲ” ಎಂದು ಕೊಡಗುಜನ ಈ ಅಮಲ್‌ದಾರನ ಮೇಲೆ ಕಲಿ ಸಂದ ೪೮೮೪ನೇ ಶುಭಕೃತು ಸಂವತ್ಸರದ ಜ್ಯೇಷ್ಠ ಮಾಸದಲ್ಲಿ ತಿರುಗಿಬಿದ್ದು ಶರಾರತ್ತು ಮಾಡಿದರು. ಈ ವಿವರವನ್ನು ಈ ಅಮಲ್‌ ಮಾಡುವವನು ನವಾಬ ಹೈದರಲ್ಲಿಖಾನರಿಗೆ ಬರೆದು ಕಳುಹಿಸಿದಲ್ಲಿ, ಅದಕ್ಕೆ ಜವಾಬು ಅವರು ಬರೆದು ಕಳುಹಿಸಿದ್ದು : “ ಕೊಡಗಿನ ದೊರೆಮಕ್ಕಳು ಮಹಾರಾಜನದುರ್ಗ ತಾಲೂಕು ಗೋರೂರಲ್ಲಿ ಇರಲಿ. ನಾವು ಆರಕಾಡಿಂದ ಪಟ್ಟಣಕ್ಕೆ ಬಂದಮೇಲೆ ಕೊಡಗರ ತುಂಟತನ ನಿಲ್ಲಿಸಿ ಅವರ ಸೀಮೆ ಅವರಿಗೆ ಕೊಟ್ಟು ಅಲ್ಲಿಗೆ ಕಳುಹಿಸಬಹುದು” ಎಂಬದಾಗಿ ಬರೆದು ಕಳುಹಿಸಿದ್ದರಿಂದ, ಆ ಅಮಲ್‌ದಾರನು ಅದೇ ಹುಕ್ಕುಂ ಮೇರೆ ಇದೇ ಸಂವತ್ಸರದ ಭಾದ್ರಪದ ಮಾಸದಲ್ಲಿ ಕುಟುಂಬಮಕ್ಕಳು ಸಹವಾಗಿ ಗೋರೂರಲ್ಲಿ ಮಡಗಿಸಿದನು. ಅದೇ ಸಮಯದಲ್ಲಿ ಕೊಡಗರು ಯಾವತ್ತೂ ಪುಂಡು ಎದ್ದು, ಕೊಡಗಿನ ಸೀಮೆಯಲ್ಲಿ ಇರುವಂಥಾ ಹೈದರಲ್ಲಿಖಾನರ ತಾಣ್ಯದ ಮಂದಿ ಯಾವತ್ತೂ ಹೊರಡಿಸಿಬಿಟ್ಟು,

ಕೋಟಿಕೊತ್ತಳ, ಯಾವತ್ತನ್ನೂ ತೆಗೆದುಕೊಂಡು, ಈ ಕೊಡಗರು ಸೀಮೆಯನ್ನು ಕಟ್ಟಿಕೊಂಡು ಇರುತ್ತಿರುವಲ್ಲಿ, ಇದೇ ವರುಷ ನವಾಬ ಹೈದರಲ್ಲಿಖಾನರು ಬೆನ್ನಿನಲ್ಲಿ ರಾಜಹುಣ್ಣು ಎದ್ದು ಆರಕಾಡಿನಲ್ಲಿ ಮೃತವಾದರು.

ಈ ಸಮಾಚಾರ ಕೇಳಿ, ಬೊಂಬಾಯಿಯಿಂದ ಇಂಗ್ಲೀಜಿ ಬಹದ್ದರರ ಫವುಜು ತೆಗೆದುಕೊಂಡು ಜನರಲ್ ಮೆತ್‌ಯುಸ್ ಸಾಹೇಬರವರು ಬಂದು, ನಗರದ ಕೋಟೆ, ಕೊಡಿಯಾಲದ ಕೋಟೆ ಮುಂತಾಗಿ ತೆಗೆದುಕೊಂಡು, ಕೊಡಿಯಾಲದ ಕೋಟೆಯೆಲ್ಲ ಒಬ್ಬ ಸರದಾರ ಕೆಲವು ಫವುಜು ಸಹ ಠಾಣ್ಯ ಇಟ್ಟು, ನಗರದ ಕೋಟೆಯಲ್ಲಿ ಖಾಸ ಜನರಲ್ ಮೆತ್‌ಯುಸ್ ಸಾಹೇಬರವರು ಫವುಜು ಸಮೇತ ಇರುತ್ತ ಇದ್ದಲ್ಲಿ, ಈ ಸಮಾಚಾರವನ್ನು ನವಾಬ ಹೈದರಲ್ಲಿಖಾನರ ಮಗ ಟಿಪ್ಪುಸುಲ್ತಾನರು ಕೇಳಿ, ತಮ್ಮ ಫವುಜು ಯಾವತ್ತೂ ತೆಗೆದುಕೊಂಡು ಆ ಇಂಗ್ಲೀಜಿ ಬಹದ್ದರವರ ಫವುಜಿನ ಮೇಲೆ ಜಗಳಕ್ಕೆ ಹೋಗುವಾಗ್ಗೆ, ಗೋರೂರಲ್ಲಿ ಇದ್ದ ಕೊಡಗಿನ ಸಂಸ್ಥಾನದ ದೊರೆಮಕ್ಕಳ ಕುಟುಂಬ ಯಾವತ್ತನ್ನೂ ಇದೇ ಸಂವತ್ಸರದ ಪುಷ್ಯಮಾಸದಲ್ಲಿ ಪಿರಿಯಾಪಟ್ಟಣದ ಕೋಟೆ ಒಳಗೆ ಮಡಗಿಸಿ, ಕೋಟೆಗಾವಲನ್ನು ಮಾಡಿಸಿದರು.

ಆ ಬಳಿಕ ಅರಮನೆ ಕುಟುಂಬ ಮಕ್ಕಳು ಯಾವತ್ತೂ ಸಿಡುಬಿನ ಹುಣ್ಣಾಗಿ ರಸ್ತುಮುಸ್ತೈದೆಯು ಇಲ್ಲವಾಗಿ ಬಹಳ ಜನ ಮೃತವಾಗಿಹೋದರು. ಅವಾಗ್ಗೆ ವೀರರಾಜರ ಮಾತುಶ್ರೀ ದೇವಾಂಬಿಕೆ ಅಮ್ಮನವರು ಇದೇ ಸಂವತ್ಸರದ ಪುಷ್ಯ ಮಾಸದಲ್ಲಿ ಶಿವಾಧೀನರಾದರು. ಅದರಲ್ಲಿ ವೀರರಾಜರವರ ಬಲ ಅಣ್ಣನ ಚಿಕ್ಕ ಕುಮಾರರು ಒಬ್ಬರು ಕೆಲವು ಕುಟುಂಬ ಮಕ್ಕಳು ಸಹ ಉಳಿಕೊಂಡು ಪಿರಿಯಾಪಟ್ಟಣದಲ್ಲು ಇರುತ್ತ ಇದ್ದರು.

ಟಿಪ್ಪುಸುಲ್ತಾನರು ನಗರಕ್ಕೆ ಹೋಗಿ, ಇಂಗ್ಲೀಜಿ ಬಹದ್ದರ ಫವುಜಿನ ಸಂಗಡ ಜಗಳ ಮಾಡಿ, ಸಾಧ್ಯವಿಲ್ಲದೆ ನಂಬಿಗೆ ಕೊಟ್ಟು ಕೋಟೆ ಒಳಗೆ ಇದ್ದ ಇಂಗ್ಲೀಜಿ ಫವುಜು ಜನರಲ್ ಮೆತ್‌ಯುಸ್ ಸಾಹೇಬರವರ ಸಹ ಸಲ್ಲಾದ ಮೇಲೆ ಇಳಿಸಿ, ಕೈಗೆ ಸಿಕ್ಕಿದವರ ಘಾತಮಾಡಿ, ಸೆರೆಹಾಕಿ, ನಗರದ ಕೋಟೆಯನ್ನು ಸ್ವಾಧೀನಮಾಡಿಕೊಂಡು, ಅಲ್ಲಿಂದ ಕೊಡೆಯಾಲಕ್ಕೆ ಹೋಗಿ, ಆ ಕೋಟೆಗೆ ಮುತ್ತಿಗೆ ಹಾಕಿ, ಬಹಳ ಲಡಾಯಮಾಡಿದಾಗ್ಗೆ ಇವರಿಗೆ ಸಾಧ್ಯವಿಲ್ಲದೆ ಹೋಗಿ, ಆ ಕೋಟೆ ಒಳಗೆ ಇದ್ದ ಇಂಗ್ಲೀಜಿಯವರ ಸಂಗಡ ಸಲ್ಲಾ ಮಾಡಿದಲ್ಲಿ,

ಅವರು ಇಳಿದು, ಜಾಜು ಹತ್ತಿಹೋದರು. ಆ ಬಳಿಕ ಸುಲ್ತಾನರು ಆ ಕೊಡಿಯಾಲದ ಕೋಟೆಯನ್ನು ಕೆಡವಿಸಿ ಬಿಟ್ಟು, ಆಮೇಲೆ ತಮ್ಮ ಫವುಜು ಯಾವತ್ತೂ ತೆಗೆದುಕೊಂಡು, ಕಲಿ ಸಂದ ಫಲಲತನೇ ಕ್ರೋಧಿ ಸಂವತ್ಸರದಲ್ಲಿ ಕೊಡಗಿಗೆ ಬಂದು, ಈ ಶರಾರತ್ತು ಮಾಡಿದ ಕೊಡಗರಿಗೆಲ್ಲಾ ನಂಬಿಗೆ ಭರವಸೆಕೊಟ್ಟು, ನಯಭಯದಿಂದ ಕವಲು ಕರಾರು ಮಾಡಿ, ಪಟ್ಟಣಕ್ಕೆ ಹೋದರು.

ಆ ಬಳಿಕ ಕಲಿ ಸಂದ ಫಲಲತನೇ ವಿಶ್ವಾವಸು ಸಂವತ್ಸರದ ಶ್ರಾವಣ ಮಾಸದಲ್ಲಿ ಇದೇ ಮಾತಿನ ಬಗ್ಗೆ ಪುನಶ್ಚ ಕೊಡಗು ಜನ ಯಾವತ್ತು ತಿರುಗಿಬಿದ್ದು ಶರಾರತ್ತು ಮಾಡಿದ್ದರಿಂದ, ಟೀಪುಸುಲ್ತಾನರು ಈ ಶರಾರತ್ತು ನಿಲ್ಲಿಸುವ ಬಗ್ಗೆ ಜೈನುಲ್ಲಾಬ್ದೀನು ಸೂತ್ರಿಯನ್ನು ೧೫ ಸಾವಿರ ಫವುಜು ಸಹ ಕೊಡಗಿಗೆ ಕಳುಹಿಸಿದಲ್ಲಿ, ಆ ಫವುಜು ಕೊಡಗಿನ ಸೀಮೆವೇಳಿಗೆ ಬಂದು, ಉಲುಗುಲಿ ಸಂತೆಮಾಳದಲ್ಲಿ ಇಳುಕೊಂಡು ಇದ್ದಲ್ಲಿ, ೪-೫ ಸಾವಿರ ಕೊಡಗರು ಹೋಗಿ ಮುತ್ತಿಗೆ ಹಾಕಿಕೊಂಡು, ಲಡಾಯಮಾಡಿ, ಆ ಲಷ್ಕರಿನ ಜನಗಳನ್ನು ಕಡಿದು ಹಾಕಿದರು. ಆ ಸೂತ್ರಿಯೂ ಮಡಕೇರಿ ಕೋಟೆ ಪರಿಯಂತರ ಬಂದು, ತನ್ನ ಜೋರು ಇಲಾಜು ಏನೂ ನಡೆಯದೆ ಲಾಚಾರಾಗಿ, ತಿರುಗಿ ಬೆಟ್ಟದಪುರದ ಕಡೆ ತಿರುಗುತ್ತ ಇದ್ದಲ್ಲಿ, ಅದೇ ಉಲುಗುಲಿ ಸಂತೆಮಾಳದಲ್ಲಿ ಕೊಡಗರು ಹೋಗಿ ಲಡಾಯ ಮಾಡಿದ್ದಲ್ಲಿ, ಅವನ ಕಡೆ ಕೆಲವು ಮಂದಿ ಮೃತವಾಗಿ, ಸಾಮಾನು ಸರಂಜಾಮು ಅಲ್ಲೇ ಬಿಟ್ಟು, ಬಾಕಿ ಫವುಜು ತೆಗೆದುಕೊಂಡು ಬೆಟ್ಟದಪುರಕ್ಕೆ ಹೋಗಿ ಇಳಕೊಂಡನು.

ಆ ಬಳಿಕ ಈ ವರ್ತಮಾನವನ್ನು ಟೀಪುಸುಲ್ತಾನರಿಗೆ ಬರೆದು ಕಳುಹಿಸಿದ್ದರಿಂದ, ಅವರು ಫವುಜು ತೆಗೆದುಕೊಂಡು ಇಲ್ಲಿಗೆ ಬಂದು, ಉಲುಗುಲಿ ಮಾಳದಲ್ಲಿ ಇದೇ ವರುಷದ ಆಶ್ವೀಜ ಬ. ೩೦ ಯಲ್ಲಿ ಇಳಕೊಂಡಲ್ಲಿ, ಅಲ್ಲಿ ಇರುವಂತಾ ಕೊಡಗರಿಗೆ ನಂಬಿಗೆ ಭಾಷೆ ಹೇಳಿ ಕೌಲಿಗೆ ಇಳಿಸುತ್ತ ೧೫ ದಿವಸ ಅಲ್ಲಿ ಇದ್ದು, ಆ ಬಳಿಕ ಮಡಿಕೇರಿಗೆ ಬಂದು, ಅಲ್ಲಿ ಇರುವಂತಾ ಯಾವತ್ತು ಕೊಡಗರಿಗೆ ನಂಬಿಗೆ ಭಾಷೆ ಹೇಳಿ ಅಲ್ಲಿಂದ ಮಾರ್ಗಶಿರ ಶುದ್ಧ ೧ ದಿವಸ ಭಾಗಮಂಡಲಕ್ಕೆ ಹೋಗಿ, ಅದರ ಸಮೀಪದಲ್ಲಿ ಇರುವ ದೇವಟ್ಟುಪರಂಬು ಎಂಬ ಮೈದಾನದಲ್ಲಿ ಇಳಕೊಂಡು, ಅಲ್ಲಿ ಇರುವಂತಾ ಕೊಡಗರಿಗೆಲ್ಲಾ ನಂಬಿಗೆ ಕೊಟ್ಟು, ಈ ಬ. ೫ ಕೌಲಿಗೆ ಬಂದು ಇದ್ದಂಥ ಕೊಡಗರು, ಅವರ ಕುಟುಂಬ ಮಕ್ಕಳ ಸಹ

ಸಮಸ್ತರನ್ನೂ ಬಳಸಿ ಹಿಡಿದುಕೊಂಡು, ಸಹರೆ ಹಾಕಿ ತೆಗೆದುಕೊಂಡುಹೋಗಿ ತಮ್ಮ ಸೀಮೆಗಡಿಗಳಿಗೆಲ್ಲ ಹಂಚಿಹಾಕಿ, ಆಯಾಯ ಸ್ಥಳಕ್ಕೆ ಕಳುಹಿಸಿ, ಆ ಜನಕ್ಕೆಲ್ಲ ಮುಂಜಿವಾಡಿ, ಕುಲಗೆಡಿಸಿ, ಚೇಲೆಯರ ಮಾಡಿ ಇಟ್ಟುಕೊಂಡು, ಆ ಬಳಿಕ ತಮ್ಮ ಜಾತಿ ಸೇಕ್, ಸೈದ್, ಮೊಗಲ್, ಪಟಾಣ ಎಂಬ ಜಾತಿಗೆ ಕೊಡಗಿನ ಸೀಮೆಗೆ ಕಳುಹಿಸಿ, ಕೊಡಗಿನ ಸೀಮೆ ಭೂಮಿಯನ್ನು ಆ ಮುಸಲ್ಮಾನರಿಗೆ ಜಾಗೀರಾಗಿ ಕೊಟ್ಟು, ಆರಂಭದ ಬದುಕು ಮಾಡುವ ಬಗ್ಗೆ ಪ್ರಾಕು ಕೊಡಗರಿಗೆ ಬದುಕುಮಾಡುತ್ತ ಇದ್ದ ಹೊಲೆಯರನ್ನು ಈ ಮುಸಲ್ಮಾನರಿಗೆ ಕೊಟ್ಟು, ಇವರಿಂದ ಸಾಗು ಆಗದೆ ಹೋದ ಭೂಮಿ ಮನೆಗೆ ಆದವಾನಿ ಸೀಮೆ ರೈತರ ಹಿಡಿತಂದು ಕೊಡಗಿನ ಸೀಮೆಯಲ್ಲಿ ರೈತಾವಿಗೆ ಇಟ್ಟು, ಅವರಿಗೆಲ್ಲ ಕೊಟ್ಟು, ಇಲ್ಲಿ ಸರಕಾರದ ಕೆಲಸ ಬಜಾಯಿಸುವ ಬಗ್ಗೆ ಪ್ರಾಕು ಇಲ್ಲಿ ಕರಣೀಕ ತನ ಮಾಡಿಕೊಂಡು ಇದ್ದವನ ತಮ್ಮ ನಾಗಪ್ಪಯ್ಯ ಎಂಬವನ ನೇಮಿಸಿ ಇಟ್ಟು ಇದ್ದಲ್ಲಿ, ಈ ನಾಗಪ್ಪಯ್ಯ ಎಂಬವನು ಆ ರೈತರಿಗೆ ಸಲ್ಲುವಂತಹ ಕೆಲವು ಹಣ ದನಸಧಾನ್ಯ ತಟವಟ ಮಾಡಿ ತಿಂದದ್ದರಿಂದಲೂ, ಇದು ವಿನಹಾ ಕೆಲವು ರೈತರಿಂದ ಲಂಚ ತೆಗೆದುಕೊಂಡು ಅವರನ್ನು ಬಿಟ್ಟುಬಿಡುತ್ತ ಇದ್ದುದರಿಂದಲೂ ಸಹ, ಮಧ್ಯೆ ಮಾರ್ಗದಲ್ಲಿ ಆ ಆದ್ವಾನಿಗೆ ಕದ್ದುಹೋಗುತ್ತ ಇದ್ದಂತಹ ರೈತರಲ್ಲಿ ಕೆಲವರು ಗಡಿ ಪಹರೆದವರಿಗೆ ಸಿಕ್ಕಿದ್ದರಿಂದ, ಆ ಪಹರೆದವರು ಟೀಪು ಸುಲ್ತಾನರ ಬಳಿಗೆ ಕಳುಹಿಸಿದಲ್ಲಿ, ಅವರನ್ನು ವಿಚಾರಿಸುವಾಗ್ಗೆ, ಆ ನಾಗಪ್ಪಯ್ಯನ ದಗಲ್ ಬಾಜಿತನ ತಿಳಿದುದರಿಂದ, ಆ ನಾಗಪ್ಪಯ್ಯನನ್ನು ಹಿಡಿದು ಗಲ್ಲು ಹಾಕಿಸಬೇಕೆಂಬದಾಗಿ ಟೀಪುಸುಲ್ತಾನರು ಅಪ್ಪಣೆ ಕೊಟ್ಟಿದ್ದರಿಂದ, ಈ ವರ್ತಮಾನ ತಿಳಿದುಕೊಂಡು ಆ ನಾಗಪ್ಪಯ್ಯನು ಒಡಿಹೋಗಿ ಕೋಟಿ ಅರಸುಗಳ ಬಳಿ ಸೇರಿಕೊಂಡಲ್ಲಿ, ಅವರ ಕಡೆ ೫೦ ಜನ ನಾಯಿವಾರರನ್ನು ಕೊಡಿಸಿ, ವೈಯೊಟ್ಟುಚಂದು ಎಂಬವನ ಗೊತ್ತುಮಾಡಿ ಕೋಟಿ ಅರಸುಗಳು ಕೊಟ್ಟಲ್ಲಿ, ಅವಂದಿರ ಕರೆದುಕೊಂಡು ಕೊಡಗಿಗೆ ಬಂದು, ಕಾಡಲ್ಲಿ ಸೇರಿಕೊಂಡು ಇರುವಂತಾ ಕೊಡಗು ಜನರಿಂದಲೂ ಪಣ್ಯದ ಹೊಲೆಯರಿಂದ ಸಹ ಕೂಡಿಸಿ, ಎಲ್ಲಾ ೧೦೦ ಜನ ಪರಿಯಂತರ ಕೂಡಿಸಿಕೊಂಡು, ಕಾಡಿನಲ್ಲಿ ರೈತಾವಿ ಮಾಡಿಕೊಂಡು ಇರುವ ಆದ್ವಾನಿ ರೈತರ ಮನೆ ಮಾಲು ಲೂಟಿಮಾಡಿಕೊಂಡು, ಶರಾರತ್ತು ಮಾಡಿಕೊಂಡು ಇದ್ದಲ್ಲಿ, ಈ ಸಮಾಚಾರವನ್ನು ಈ ಸೀಮೆಯಲ್ಲಿ ಕಾಡು ಸೇರಿ

ಕೊಂಡು ಇರುವಂಥಾ ಕೊಡಗು ಜನರು ವೀರರಾಜೇಂದ್ರ ಒಡೆಯರಿಗೆ ಹೇಳಿ ಕಳುಹಿಸಿದಲ್ಲಿ, ಅವರು ಅಲ್ಲಿಂದ ಕುಟುಂಬ ಮಕ್ಕಳ ಕರೆದುಕೊಂಡು ಕಲಿ ಸಂದ ಫಲಕಂನೇ ಕೇಲಕ ಸಂವತ್ಸರದ ಮಾರ್ಗಶಿರ ಬಹುಳ ೭ ದಿವಸ ರಾತ್ರಿ ಗಳಿಗೆ ಗಂಜರಲ್ಲಿ ಆ ಕೋಟಿ ಇಳಿದು, ತಮ್ಮ ಕೊಡಗುಸೀಮೆಗೆ ಬಂದು, ಕುರ್ಚಿ ಎಂಬ ಗ್ರಾಮದಲ್ಲಿ ತಮ್ಮ ಸಂಸಾರವನ್ನು ಮಡಗಿ, ತಾವು ಕೆಗ್ಗಟ್ಟುನಾಡಲ್ಲು ಇರುತ್ತ ಇದ್ದಲ್ಲಿ, ಈ ನಾಗಪ್ಪಯ್ಯ ಎಂಬುವನು ಕೋಟಿ ಅರಸುಗಳ ಬಳಿಗೆ ಹೋಗಿ “ ಕೊಡಗಿನ ದೊರೆಗಳು ಪಿರಿಯಾಪಟ್ಟಣದಿಂದ ಇಲ್ಲಿಗೆ ಬಂದು ಇದ್ದಾರೆ. ಗಿಡ ಸೇರಿಕೊಂಡು ಇರುವಂತವರನ್ನು ಜಮಾಯಿಸುತ್ತ ಇದ್ದಾರೆ ” ಎಂದು ಹೇಳಿದಲ್ಲಿ, ಆ ಕೋಟಿ ಅರಸು ಹೇಳಿದ್ದು ಏನೆಂದರೆ: “ ನೀನು ಅವರ ಕಡೆ ಚಾಕರನಿದ್ದೀಯೆ! ನೀನು ಹೇಳಿದ ಮಾತು ಅವರು ಪ್ರಮಾಣವಾಗಿ ನಂಬುತ್ತ ಇದ್ದಾರೆ. ಏನು ಒಗೆಯಿಂದಾದರೂ ಉಪಾಯದಿಂದ ಅವರ ಇಲ್ಲಿಗೆ ಕರೆದುಕೊಂಡು ಬಾ. ಆಮೇಲೆ ಯಾವತ್ತೂ ಕಾರ್ಯ ಪ್ರವರ್ತಿಸಬಹುದು ” ಎಂಬದಾಗಿ ಹೇಳಿದ್ದರಿಂದ, ಆ ನಾಗಪ್ಪಯ್ಯನು ವೀರರಾಜೇಂದ್ರ ಒಡೆಯರವರ ಬಳಿಗೆ ಬಂದು ಹೇಳಿದ್ದು: “ ತಾವು ತಮ್ಮ ರಾಜ್ಯಕ್ಕೆ ಬಂದ ವರ್ತಮಾನ ಕೋಟಿ ಅರಸುಗಳು ಕೇಳಿ ಬಹಳ ಹರುಷಿತರಾದರು. ತಮ್ಮ ಭೇಟಿ ಆಗ ಬೇಕೆಂಬುದಾಗಿ ಅವರಿಗೆ ಬಹಳ ಅಪೇಕ್ಷೆ ಇದೆ ” ಎಂದು ನಾನಾ ಪ್ರಕಾರ ಹೇಳಿ ನಂಬಿಸಿ, ರಾಜರ ಕರೆದುಕೊಂಡುಹೋಗಿ, ಅರಳ ಎಂಬ ಗ್ರಾಮದಲ್ಲಿ ಇಳಿಸಿ, ತಾನು ಕೋಟಿ ಅರಸುಗಳ ಬಳಿಗೆ ಹೋಗಿ ಏನೇನೋ ಮಾತನಾಡಿಕೊಂಡು, ೪೦-೫೦ ಜನ ಪರಿಯಂತರ ಆಯುಧಪಾಣಿ ನಾಯಿಮಾರರನ್ನು ಕರೆದುಕೊಂಡು ಬಂದು, ರಾಜರು ಇಳಿದಿರುವ ಅರಳ ಎಂಬ ಗ್ರಾಮದ ಸುತ್ತ ಪಾರಾ ನಿಲ್ಲಿಸಿ ಬಿಟ್ಟನು. ಆಮೇಲೆ “ ಅವರ ಕಂಡು ಭೇಟಿ ಆಗಬೇಕು ” ಎಂಬದಾಗಿ ಹೇಳಿದಲ್ಲಿ “ ಎರಡು ದಿವಸ ಒಳ್ಳೆದಲ್ಲ. ಆಮೇಲೆ ಕಾಣಬಹುದು ” ಎಂಬದಾಗಿ ಹೇಳಿದರು. ಆ ಎರಡು ದಿನ ಕಳೆದಮೇಲೆ, “ ಭೇಟಿ ಆಗಬೇಕು ” ಎಂದು ಹೇಳಿದ್ದರಿಂದ, ಅವಾಗ್ಗೂ ಅದೇ ಮೇರೆಗೆ ನೆನನ ಹೇಳಿ ನಾಗಪ್ಪಯ್ಯನು ಹೋದನು. ಆ ಬಳಿಕ ಮೂರನೇ ದಿವಸದಲ್ಲಿ ಬಂದು ಹೇಳಿದ್ದು: “ ನನಗೆ ತಿಥಿ ಪ್ರಸ್ತ ಇದ್ದುದರಿಂದ ಈಗ ಎರಡು ಮೂರು ದಿನ ಕುಟುಂಬ ಮಕ್ಕಳ ಬಳಿಯೆ ಇದ್ದೆ. ಕೋಟಿ ಅರಸುಗಳ ಬಳಿ ಹೋಗುವುದಕ್ಕೆ ಸಮಯವಾಗಲಿಲ್ಲ ”

ಎಂಬದಾಗಿ ಹೇಳಿದನು. ಆ ಬಳಿಕ ಮತ್ತೊಂದಾವರ್ತಿ ಈ ನಾಗಪ್ಪಯ್ಯನ ಸಂಗಡ ಹೇಳಿಬಿಟ್ಟಲ್ಲಿ, ಅವನು ಹೋಗಿ ಕೋಟೆ ಅರಸುಗಳ ಬಳಿ ಐದು ದಿವಸ ಕುಳಿತುಕೊಂಡನು. ಈ ಮೇರೆಗೆ ಭೇಟಿ ಆಗಿ ಅಲ್ಲಿಂದ ಬಿಡುಗಡೆ ಆಗಿ ಪುನಃ ತಿರುಗಿ ಬರುವ ಸಂಗತಿಯೂ ಕಾಣಲಿಲ್ಲ. ಈ ಮೇರೆಗೆ ಹದಿನೈದು ದಿವಸ ಕಾಲ ಹರಣ ಮಾಡಿಬಿಟ್ಟನು. ಅಷ್ಟರಲ್ಲಿ ಟೀಪುಸುಲ್ತಾನರು ತಮ್ಮ ಕಡೆ ಕೆಲವು ಫವುಜನ್ನು ವೀರರಾಜೇಂದ್ರರನ್ನು ಹುಡುಕುವ ಬಗ್ಗೆ ಮೊಕರರೂರು ಮಾಡಿ ಕಳುಹಿಸಿದ್ದರಿಂದ, ಈ ಸಮಾಚಾರ ಅವರ ಕುಟುಂಬದ ಬಳಿಯ ನವಕರರು ಬಂದು ರಾಜರ ಸಂಗಡ ಕೋಟೆ ಅರಸುಗಳಿಗೆ ಹೇಳಿ ಕಳುಹಿಸಿದ ವಿವರ : “ ನಮ್ಮನ್ನು ಹುಡುಕಿ ತಲಾಸುಮಾಡುವ ಬಗ್ಗೆ ಟೀಪುಸುಲ್ತಾನರ ಕೆಲವು ಫವುಜು ಬಂದು ಇದೆ. ನಾವು ಇಲ್ಲಿಗೆ ಬಂದು ಇಪ್ಪತ್ತು ದಿನವಾಯಿತು. ಈಗ ನಮ್ಮನ್ನು ಬಿಟ್ಟರೆ ನಮ್ಮ ಕುಟುಂಬ ಮಕ್ಕಳ ಬಳಿಗೆ ಹೋಗಿ ಅವರನ್ನು ಬಂದೋ ಬಸ್ತಿನ ಜಾಗದಲ್ಲಿ ಇಟ್ಟು, ಆ ಬಳಿಕ ತಮ್ಮ ಭೇಟಿಗೆ ಬಂದೇವು ” ಎಂಬದಾಗಿ ಹೇಳಿಕಳುಹಿಸಿದಲ್ಲಿ, ಆ ಬಳಿಕ ಕೋಟೆ ಅರಸುಗಳು ಅದೇ ನಾಗಪ್ಪಯ್ಯನ ಸಂಗಡ ಹೇಳಿಕಳುಹಿಸಿದ್ದು : “ ನಿಮ್ಮ ಹಿರಿಯ ಅಜ್ಜಯ್ಯನವರಾದ ದೊಡ್ಡ ವೀರಪ್ಪ ಒಡೆಯರು ನಮ್ಮ ಹಿರಿಯರವರ ಒಬ್ಬರ ಕೊಂದುಬಿಟ್ಟು ಇದ್ದಾರೆ. ಅದಕ್ಕೆ ನೀವು ತಲೆಗೆ ತಲೆ ಕೊಟ್ಟಲ್ಲದೆ ನಮ್ಮ ಭೇಟಿ ಆಗಲಿಕ್ಕಿಲ್ಲ ” ಎಂಬದಾಗಿ ಹೇಳಿಬಿಟ್ಟಲ್ಲಿ, ಈ ಮಾತಿಗೆ ಮಹಾರಾಜರು ಹೇಳಿದ್ದು : “ ಈಗ ನೂರು ವರುಷಕ್ಕೆ ಮುಂದೆ ನಿಮ್ಮ ಹಿರಿಯರವರು ನಮ್ಮ ಅಜ್ಜಯ್ಯನವರ ಕೂಡೆ ಜಗಳ ಮಾಡಿ ತೋಮರದ ಮೊಕ್ಕಾಮಿನಲ್ಲಿ ತೀರಿಹೋದರು. ಅದಕ್ಕೆ ಬದಲು ಈಗ ತಲೆ ಕೊಡಬೇಕೆಂದರೆ ಮಾಡತಕ್ಕದ್ದೇನು ? ನಾವು ನಿಮ್ಮ ಮಾತು ನಂಬಿ ಬಂದು ನಿಮ್ಮ ಕೈಗೆ ಸಿಕ್ಕಿ ಇದ್ದೇವೆ. ತಾವು ಪಾಪ ಪುಣ್ಯ ಬಲ್ಲಂತಹವರಿದ್ದೀರಿ. ಎಲ್ಲಾ ನಿಮಗೇ ಕೂಡಿ ಇದೆ ” ಎಂಬದಾಗಿ ಹೇಳಿದಲ್ಲಿ ಆ ಮಾತಿಗೆ ನಾಗಪ್ಪಯ್ಯ ಹೇಳಿದ್ದು : “ ಮನಸ್ಸಿನಲ್ಲಿ ಕರಕರೆ ಮಾಡಬೇಡಿ. ನಾನು ಕೋಟೆಅರಸುಗಳ ಬಳಿಗೆ ಹೋಗಿ ಈ ವಿವರ ಯಾವತ್ತು ಅವರಿಗೆ ಹೇಳಿ ನಾಳೆ ದಿವಸ ಏನು ಬಗೆ ಯಿಂದಾದರೂ ತಮ್ಮ ಅವರ ಭೇಟಿ ಆಗುವ ಹಾಗೆ ಮಾಡುತ್ತೇನೆ ” ಎಂಬದಾಗಿ ಹೇಳಿ ಹೋದನು. ಮೂರನೇ ದಿವಸ ಬೆಳಿಗ್ಗೆ ರಾಜರನ್ನು ಭೇಟಿ ಆಗುವ ಬಗ್ಗೆ ಕರೆ ಬಿಟ್ಟಲ್ಲಿ, ರಾಜರು ಭೇಟಿಗೆ ಎಂದು ಕೋಟೆಅರಸುಗಳ ಮೊಕ್ಕಾಂ ಪಾಲೆಗೆ

ಹೋಗುತ್ತ ಇದ್ದಲ್ಲಿ, ನಾಗಪ್ಪಯ್ಯನು ಬಂದು ಹೇಳಿದ್ದು : “ ಪ್ರಾಕಾರಭ್ಯ ನಮಗೂ ಅವರಿಗೂ ಇರುವ ಹಗೆತನ ತೀರಿತು ಎಂಬುದಾಗಿ ಕೋಟಿ ಅರಸುಗಳು ಒಂದು ಕಾಗದ ಬರೆಸಿ ಮಡಗಿ ಇದ್ದಾರೆ. ಭೇಟಿ ಆದ ತರುವಾಯ ಆ ಕಾಗದಕ್ಕೆ ದಸ್ತತ್ತು ಮಾಡಿಕೊಡಿ ಎಂತ ಕೋಟಿ ಅರಸುಗಳು ತಮ್ಮ ಕೈಲಿ ಕೊಟ್ಟರು. ದಸ್ತತ್ತು ಮಾಡುವ ಬಗ್ಗೆ ತಾನುಸ ಮಾಡಿದರೆ, ತಾವು ಕೊಡಗಿಗೆ ಹೋಗುವಂಥಾದ್ದು ಪ್ರಯಾಸವಾಗಿ ಕಾಣುತ್ತದೆ ” ಎಂಬುದಾಗಿ ಹೇಳಿ, ಕರೆದು ಕೊಂಡು ಹೋಗಿ ಭೇಟಿ ಮಾಡಿಸಿದನು. ಆ ಬಳಿಕ, ಕೋಟಿ ಅರಸುಗಳು ಆ ಬರೆಸಿಟ್ಟಿದ್ದ ಕಾಗದವನ್ನು ರಾಜರ ಕೈಯಲ್ಲಿ ಕೊಟ್ಟು, “ ಇದಕ್ಕೆ ದಸ್ತತ್ತು ಮಾಡಿಕೊಟ್ಟರೆ ಪ್ರಾಕಿನ ಹಗೆತನ ತೀರುತ್ತದೆ. ಇಲ್ಲದಿದ್ದರೆ ಕೊಲೆಗೆ ಕೊಲೆ ನಿಮ್ಮಿಂದ ತೆಗೆದುಕೊಂಡೇವು ” ಎಂಬುದಾಗಿ ಹೇಳಿದಲ್ಲಿ, ದೊರೆಗಳು ತಮ್ಮ ಮನಸ್ಸಿನಲ್ಲಿ ಗ್ರಹಿಸಿದ್ದು : ‘ ಈ ಕಾಗದಕ್ಕೆ ಗುರ್ತು ಹಾಕಿ ಕೊಟ್ಟು ಯಾವ ಬಗೆಯಿಂದಾದರೂ ಇವರ ಕೈಯಿಂದ ತಪ್ಪಿ ನಮ್ಮ ರಾಜ್ಯಕ್ಕೆ ಹೋಗಿ, ಆಮೇಲೆ ಬೇಕಾದ ಹಾಗೆ ಮಾಡಬಹುದು ’ ಎಂಬುದಾಗಿ ಆ ಕಾಗದಕ್ಕೆ ಗುರ್ತು ಹಾಕಿ ಕೊಟ್ಟರು. ಆ ಕಾಗದವನ್ನು ಕೋಟಿ ಅರಸುಗಳು ನಾಗಪ್ಪಯ್ಯನ ಕೈಯಲ್ಲಿ ಕೊಟ್ಟು, “ ಈ ಕಾಗದದ ಅಭಿಪ್ರಾಯ ಯಾವತ್ತು ದೊರೆಗಳಿಗೆ ಹೇಳು ” ಎಂಬುದಾಗಿ ಹೇಳಿದಲ್ಲಿ, ಅವನು ಓದಿ ತಿಳಿಯಪಡಿಸಿದ ವಿವರ : “ ಕೀಲಕ ಸಂವತ್ಸರದ ಪುಷ್ಯ ಮಾಸದಲ್ಲು ಪಾಲೆ ವೀರವರ್ಮರಾಜರಿಗೆ ಕೊಡಗಿನ ಸಂಸ್ಥಾನದ ಹಾಲೇರಿ ವೀರಪ್ಪ ಒಡೆಯರು ಬರೆಸಿಕೊಟ್ಟ ಕಾಗದದ ಕ್ರಮ ವೆಂತೆಂದರೆ : ಪ್ರಾಕು ನಿಮ್ಮ ಕಾರಣವರನ್ನು, ನಮ್ಮ ಕಾರಣವರು ಕೊಂದ ಪಾಪ ಪರಿಹಾರ ಉದ್ದಿಶ್ಯ ವೆರುಮಾಳು ಭಗವತಿಗೆ ನಾವು ಬಿಟ್ಟು ಕೊಟ್ಟಿದ್ದು : ಕಿಗ್ಗಟ್ಟುಹತ್ತುನಾಡು, ಅಮ್ಮತ್ತಿನಾಡು, ಎಡೆನಾಲ್ಕುನಾಡು, ನಿಮ್ಮ ಕಾರಣವರು ಬಿದ್ದುಹೋದ ತೋಮರದಲ್ಲಿ ಒಂದು ಕೋಟಿಗೆ ಸ್ಥಾನ ಕೊಡುತ್ತ ಇದ್ದೇನೆ. ಈ ದಿನಸ ನಿಮ್ಮ ಕುತುಪಿ ತೀರಿತು. ಇನ್ನು ಮುಂದೆ ನಮಗೆ ನಿಮಗೆ ಅನ್ಯೋನ್ಯವೇ ಸರಿಯೆಂಬುದಾಗಿ ಬರೆದು ಇತ್ತು. ಈ ಮೇರೆ ಕೋಟಿ ಅರಸುಗಳು ನಾಗಪ್ಪಯ್ಯನ ಕೈಯಲ್ಲಿ ಬರೆಸಿಟ್ಟಿದ್ದ ಕಾಗದಕ್ಕೆ, ಅಂಕೆ ಯಲ್ಲಿ ಒಂದು ಗುರುಹಾಕಿಸಿ, ತೆಗೆದುಕೊಂಡದ್ದೇ ಹೊರ್ತು, ರಾಜರು ತಮ್ಮ ಸಂಸ್ಥಾನದ ರಾಜನೊಹರವನ್ನು ಒತ್ತಿ ತಮ್ಮ ಹೆಸರು ಸಹಿ ಹಾಕಿ, ರಜಾವಂದಿ



ಯಿಂದ ಕೊಡದೆ, ರಾಜರು ಅವನ ಪಹರದಿಂದ ಬಿಡುಗಡೆಯಾಗಿ, ತಮ್ಮ ಕೊಡಗಿನ ಸೀಮೆಯೊಳಗೆ ಬಂದು, ತಮ್ಮ ಅರಮನೆ ಕುಟುಂಬ, ಮಕ್ಕಳು ಇದ್ದ ಕುರ್ಚಿ ಎಂಬಲ್ಲಿಗೆ ತಲಸಿದರು. ಅಲ್ಲಿ ಚಲವಿಗೆ ಚೂಕರವಾದ್ದರಿಂದ, ಕೆಲವು ಕುಟುಂಬ, ತಮ್ಮ ಅಣ್ಣನ ಮಗನ ಸಹಾ, ಕುರ್ಚಿ ಗ್ರಾಮದಲ್ಲಿ ನುಡಗಿ, ಕೆಲವು ಅರಮನೆ ಕುಟುಂಬ ತಂದು, ಬರವೊಳೆ ಎಂಬಲ್ಲಿ ಇಟ್ಟು ಇರುತ್ತಿದ್ದರು.

ಆ ಬಳಿಕ ಹತ್ತು ಹದಿನೈದು ದಿನಸದ ಮೇಲೆ, ಈ ಕೋಟೆ ಅರಸುಗಳು ಮುನ್ನೂರು ನಾಯಮಾರರನ್ನು ಕರಕೊಂಡು ಘಟ್ಟ ಹತ್ತಿ, ಕಿಗ್ಗಟ್ಟುನಾಡು ಒಳಿತವಾದ ಮರೇನಾಡಿಗೆ ಬಂದು, ಇಳಿದುಕೊಂಡಿರುವ ಸಮಾಚಾರ ರಾಜರು ಕೇಳಿ, ಈ ವಿವರವನ್ನು ತಮಗೆ ಆಪ್ತರಾದ ಕಡಿಯತ್ತಮೂರ್ನಾಡ ಅಪ್ಪ ನೆರವನ ಅಚ್ಚಯ್ಯ ಪಟ್ಟಚರವನ ಬೋಳ್ಳನಿಗೆ ಸಹಾ ಹೇಳಿಕಳುಹಿಸಿದಲ್ಲಿ, ಅವರು ಕಡಿಯತ್ತಮೂರ್ನಾಡಲ್ಲು ಇದ್ದ, ಆಯುಧಪಾಣಿ ಕೊಡಗ ಜನ ಯಾವತ್ತು ಕರಕೊಂಡು, ಬರವೊಳೆಗೆ ಬಂದಲ್ಲಿ, ಈ ಮಂದಿ ಮತ್ತು ಕೆಲವು ಕೊಡಗ ಜನ ಇವರ ಸಂಗಡ ಕೂಡಿಸಿ, ಐನೂರು ಜನಕ್ಕೆ ಭರ್ತಿ ಮಾಡಿಕೊಂಡು, ಈ ಜನವನ್ನು ಕರಕೊಂಡು, ರಾಜರು ಮರೇನಾಡಿಗೆ ಕೋಟೆ ಅರಸುಗಳು ಇದ್ದಲ್ಲಿಗೆ ಹೋಗಿ, ಕೇಳಿದ ವಿವರ : “ ನೀವು ನಮ್ಮ ಕೊಡಗಿನ ಸೀಮೆ ಘಟ್ಟ ಹತ್ತಿ, ಮಂದಿ ತೆಗೆದುಕೊಂಡು, ನಮ್ಮ ಅಪ್ಪಣೆ ಇಲ್ಲದೆ ನಿಮ್ಮ ಹದ್ದು ದಾಟಿ, ನಮ್ಮ ಹದ್ದಿಗೆ ಬರುವುದಕ್ಕೆ ಕಾರಣವೇನು ? ” ಎಂಬುದಾಗಿ ಕೇಳಿದಲ್ಲಿ, ಅವರು ಹೇಳಿದ ವಿವರ : “ ನಮ್ಮ ಹಿರಿಯವರ ನಿಮ್ಮ ಹಿರಿಯವರು ಕೊಂಡು ಹಾಕಿದ ತಲೆಬೆಲೆ ಉದ್ದಿಶ್ಯವಾಗಿ, ಬರೆಸಿಕೊಂಡಂಥಾ ಈ ನಾಡುಗಳನ್ನು ವಿಚಾರಿಸುವ ಬಗ್ಗೆ ಬಂದೆವು ” ಎಂಬುದಾಗಿ ಕೋಟೆ ಅರಸುಗಳು ಹೇಳಿದ್ದಕ್ಕೆ, ದೊರೆಗಳು ಹೇಳಿದ ಜವಾಬು : “ ಹಾಗಾದರೆ ಬೈನಾಡಲ್ಲಿ ನಮ್ಮ ಅಣ್ಣ ತಮ್ಮಂದಿರಾದ ದೊರೆ ಮಕ್ಕಳು ಇಬ್ಬರನ್ನೂ, ನೀವು ಹಿಡಿದು, ಕೊಂಡು ಹಾಕಿದ್ದಿರಷ್ಟೆ. ಈ ಎರಡು ತಲೆಬೆಲೆ ನಮಗೆ ನೀವು ಏನು ಕೊಟ್ಟು, ಈ ನಮ್ಮ ಹಗೆ ತೀರಿಸಿಕೊಂಡಿದ್ದೀರಿ ? ” ಎಂತ ಕೇಳಿದಲ್ಲಿ ಅವರು ಹೇಳಿದ ವಿವರ : “ ತಾವು ಪಾಲೆಗೆ ಬಂದು ಇದ್ದಾಗ್ಗೆ, ನಮ್ಮ ಹಿರಿಯರನ್ನು ನಿಮ್ಮ ಹಿರಿಯರು ಕೊಂದ ಮಾತನ್ನು ನಾವು ತೀರಿಸಿಕೊಂಡೆವಷ್ಟೆ. ಆವಾಗ್ಗೆ ನಿಮ್ಮ

ಮಾತು ನೀವು ತೀರಿಸಿಕೊಳ್ಳಬೇಕೇ ಹೊರ್ತು, ಈಗ ಕೇಳುವುದಕ್ಕೆ ಸಂಗತಿ ಏನು ? ” ಎಂದು ಕೋಟಿ ಅರಸುಗಳು ಕೇಳಿದ್ದಲ್ಲಿ, “ ಹಿಂದಕ್ಕೆ ನೂರು ವರ್ಷದ ಆಚೆಗೆ ನಿಮ್ಮ ಹಿರಿಯರು ಜಗಳದಲ್ಲಿ ಬಿದ್ದು ಹೋದುದನ್ನು ಈವರೆಗೆ ಪಠ್ಯಂತರಕ್ಕೂ ನಮ್ಮ ಸಂಸ್ಥಾನದ ದೊರೆ ಮಕ್ಕಳ ಕೂಡ ತೀರಿಸಿಕೊಳ್ಳದೆ, ಈಗ ನಮಗೆ ನಂಬಿಕೆ ಕೊಟ್ಟು, ಪಾಲಿಗೆ ಕರೆಸಿಕೊಂಡು, ತಲೆಬೆಲೆ ಕೊಡಿ ಎಂಬುದಾಗಿ, ನಿಮಗೆ ಒಪ್ಪಿದಂತೆ ಬರೆದು, ನಮ್ಮ ಕೂಡ ಗುರ್ತು ಹಾಕಿಸಿಕೊಳ್ಳುವುದಕ್ಕೆ ಕಾರಣವೇನು ? ” ಎಂದು ಕೇಳಿದ್ದಲ್ಲಿ, “ ಇಷ್ಟು ದಿವಸ ನಮಗೆ ಸಮಯವು ಸಿಕ್ಕಲಿಲ್ಲ. ನಮಗೆ ಸಿಕ್ಕಿದಾಗ ತೀರಿಸಿಕೊಂಡೆವು ” ಎಂಬುದಾಗಿ ಹೇಳಿದರು. ಆ ಮಾತಿಗೆ ರಾಜರು ಹೇಳಿದ್ದು : “ ನೂರು ವರ್ಷದ ಆಚೆಗೆ ಆದ ಮಾತನ್ನು, ನೀವು ಇಂದಿನ ಪಠ್ಯಂತರ ಸಾಧಿಸಿದ್ದಿರಷ್ಟೆ, ನಾವು ನಿಮ್ಮ ಕೈಯೊಳಗೆ ಪಾಲೆಯಲ್ಲಿ ಸಿಕ್ಕಿಕೊಂಡು ಈ ಮಾತು ಹೇಳಿದರೆ, ನಮಗೆ ನೀವು ದಗಾ ಮಾಡೀರಿ ಎಂಬುದರಿಂದ, ನಿಮ್ಮ ಸೀಮೆ ಬಿಟ್ಟು ನಮ್ಮ ಸೀಮೆಗೆ ಬಂದಮೇಲೆ, ನಿಮ್ಮ ಕೇಳಬಹುದು ಎಂಬುದಾಗಿ ಕುರಿತು, ನಾವು ಹದಿನೈದು ದಿವಸ ಸಮಯ ಸಾಧಿಸಿದೆವು. ಈ ಬಗ್ಗೆ ನೀವು ನಮ್ಮ ಸ್ಥಳಕ್ಕೆ ಬಂದಿದ್ದಿರಷ್ಟೆ ? ಈಗ, ನಮ್ಮ ಮಾತನ್ನು ತೀರಿಸಿಕೊಟ್ಟು ಹೋಗಿ. ಅಲ್ಲದಿದ್ದರೆ, ನಿಮ್ಮ ಕಾರಣವರ ತಲೆ ಚಿನ್ನದ್ದಾದರೆ, ನಮ್ಮ ಸಂಸ್ಥಾನದ ದೊರೆ ಮಕ್ಕಳ ತಲೆ ಮಣ್ಣಿಂದಲ್ಲವಷ್ಟೆ ” ಎಂಬುದಾಗಿ ಕೋಟಿ ಅರಸುಗಳಿಗೆ ಕೇಳಿದಲ್ಲಿ, ಇದಕ್ಕೆ ಪ್ರತಿ ಜವಾಬು ಕೊಡುವುದಕ್ಕೆ, ಅವರಿಗೆ ಮಾತು ಸಿಕ್ಕದೆ, ಸುಮ್ಮನೆ ಇದ್ದರು.

ಆ ಬಳಿಕ ರಾಜರು ಹೇಳಿದ್ದು : “ ಬೈನಾಡಲು ಬಿದ್ದುಹೋದ ನಮ್ಮ ಸಂಸ್ಥಾನದ ದೊರೆ ಮಕ್ಕಳ ತಲೆ ಎರಡರಲ್ಲಿ, ಒಂದು ತಲೆ ನಿಮ್ಮ ಕಾರಣವರ ತಲೆಗೆ ಸಮವಾಯಿತು. ಮತ್ತೊಂದು ತಲೆಗೆ ನಿಮ್ಮ ತಲೆ ಕೊಡಿ ” ಎಂಬುದಾಗಿ ಕೇಳಿದಲ್ಲಿ, ಆ ಮಾತಿಗೆ ಕೋಟಿ ಅರಸುಗಳು ಹೇಳಿದ ವಿವರ : “ ತಾವು ಹೇಳಿದಹಾಗೆ, ನಮ್ಮ ಕಾರಣವರ ತಲೆ ಒಂದಕ್ಕೆ, ನಿಮ್ಮ ಸಂಸ್ಥಾನದ ಒಬ್ಬ ದೊರೆ ಮಗನ ತಲೆ ಒಂದಕ್ಕೆ ಸಮವಾಯಿತು. ಮತ್ತೊಂದು ದೊರೆ ಮಗನ ತಲೆಗೆ, ಬೈನಾಡು-ಕಲ್ಪಾತಿ ಪಠ್ಯಂತರಕ್ಕೂ, ‘ ನಮ್ಮದು ’—‘ ನಿಮ್ಮದು ’ ಎಂಬುದಾಗಿ, ನಿಮಗೆ-ನಮಗೆ ವಿವಾದ ಬಿದ್ದಿದೆಯಷ್ಟೆ. ಅದಕ್ಕೆ, ನಾವು ಇನ್ನು ಮುಂದೆ ವಿವಾದಮಾಡುವುದಿಲ್ಲ ” ಎಂದು ಹೇಳಿದರು. ಆ ಮಾತಿಗೆ

ರಾಜರು ಹೇಳಿದ್ದು : “ ನೀವು ಬಾಯಿಂದ ಹೇಳಿದರೆ ಈ ಮಾತು ತೀರಲಿಕ್ಕಿಲ್ಲ. ಆ ಬಗ್ಗೆ ಬರೆದುಕೊಡಿ ” ಎಂಬುದಾಗಿ ಹೇಳಿದಲ್ಲಿ, ಅದಕ್ಕೆ ಒಡಂಬಟ್ಟು, ಕೋಟಿ ಅರಸುಗಳು, ದೊರೆಗಳಿಗೆ ಬರೆದುಕೊಟ್ಟ ಕಾಗದದ ಕ್ರಮವೆಂತೆಂದರೆ : “ ಕೀಲಕ ಸಂವತ್ಸರದ ಮಾಘ ಶುದ್ಧ ಚರಲ್ಲು, ಶ್ರೀಮತ್, ಕೊಡಗಿನ ಸಂಸ್ಥಾನದ ಹಾಲೇರಿ ವೀರಪ್ಪ ಒಡೆಯರವರಿಗೆ, ಪಾಲೆ ವೀರವರ್ಮರಾಜರು ಬರೆಸಿಕೊಟ್ಟ ಕಾಗದದ ಕ್ರಮವೆಂತೆಂದರೆ : ತಮ್ಮ ಸಂಸ್ಥಾನದ ದೊರೆ ಮಕ್ಕಳು ಇಬ್ಬರನ್ನೂ, ಬೈನಾಡಿನಲ್ಲಿ ಕೊಂದುಹಾಕಿದ್ದಕ್ಕೆ, ಈ ಎರಡು ತಲೆಯಲ್ಲಿ ಒಬ್ಬ ದೊರೆ ಮಗನ ತಲೆಗೂ, ಪ್ರಾಕು ತೋಮರದಲ್ಲಿ ನಮ್ಮ ಕಾರಣವರ ನಿಮ್ಮ ಕಾರಣವರು ಹೊಡೆದ ತಲೆಗೆ ಒಂದಕ್ಕೊಂದು ಸಮವಾದ್ದು ಹೋಗಲಾಗಿ, ಬಾಕಿ, ಮತ್ತೊಂದು ನಿಮ್ಮ ಸಂಸ್ಥಾನದ ದೊರೆ ಮಗನ ತಲೆಗೆ, ಬೈನಾಡು-ಕಲ್ಪಾತಿ ಪರ್ಯಂತರವು ನಿಮ್ಮದು-ನಮ್ಮದು ಎಂಬುದಾಗಿ, ನಿಮಗೆ ನಮಗೆ ವಿವಾದ ಬಿದ್ದಿದೆಯಷ್ಟೆ. ಅದಕ್ಕೆ ನಾವು ಇನ್ನು ಮುಂದೆ ವಿವಾದಮಾಡುವುದಿಲ್ಲ. ಆ ಕಲ್ಪಾತಿ ಗಡಿ ಪರ್ಯಂತರಕ್ಕೂ ನಿಮ್ಮದೇ ಸರಿ. ನಮಗೆ ಸಂಬಂಧವಿಲ್ಲ. ನಾವು ಪಾಲೆಯಲ್ಲಿ ಬರೆಸಿ, ನಿಮ್ಮ ಕೈಯಲ್ಲಿ ಗುರ್ತು ಹಾಕಿಸಿ, ತೆಗೆದುಕೊಂಡ ಕಾಗದಕ್ಕೆ ಇನ್ನು ಮುಂದೆ ಕಾರಣವಿಲ್ಲ. ಈ ದಿವಸ ನಮ್ಮ ನಿಮ್ಮ ಉಭಯಸ್ಥರ ಕುತುಪಿಯು ತೀರಿತು. ಇನ್ನು ಮುಂದೆ ನಮಗೆ ನಿಮಗೆ ಅನ್ಯೋನ್ಯವೇ ಸರಿ ” ಎಂಬುದಾಗಿ, ಕೋಟಿ ಅರಸುಗಳು ಕಾಗದ ಬರೆದು, ತಮ್ಮ ಕೈವೊಪ್ಪಿತ ಹಾಕಿ, ಆ ಕಾಗದ ವನ್ನು ಕೋಟಿ ಅರಸುಗಳು ಕೊಡಗಿನ ರಾಜರ ಕೈಯಲ್ಲಿ ಕೊಟ್ಟರು. ಆ ಕಾಗದ ತೆಗೆದುಕೊಂಡು, ದೊರೆಗಳು ಬಿಡಾರಕ್ಕೆ ಹೋಗಿ, ಇಳುಕೊಂಡರು. ಆ ದಿವಸ ಸಮರಾತ್ರಿಯಲ್ಲು, ಈ ಕೋಟಿ ಅರಸುಗಳು ರಾಜರವರಿಗೆ ತಿಳಿಯದಂತೆ, ಅವರ ಕಡೆ ನಾಯಿಮಾರ ಜನರನ್ನು ಕರಕೊಂಡು, ಘಟ್ಟ ಇಳಿದು, ಕೊಡಗಿನ ಸೀಮೆ ಸರಹದ್ದು ದಾಟಿ ಅವರ ಸೀಮೆಗೆ ಓಡಿಹೋದರು. ಆ ಬೆಳಿಗ್ಗೆ ಈ ಸಮಾಚಾರ ಮಹಾರಾಜರು ಕೇಳಿ ನೂರು ಜನ ಪರಿಯಂತರ ಕೊಡಗರನ್ನು “ ಹದ್ದಿನ ಪರಿಯಂತ್ರಕ್ಕೂ ಹೋಗಿ ನೋಡಿಕೊಂಡು ಬನ್ನಿ ” ಎಂಬುದಾಗಿ, ಅಪ್ಪಣೆ ಕೊಟ್ಟು ಕಳುಹಿದಲ್ಲಿ, ಇವರು ಹೋಗುವಾಗ್ಗೆ, ನಡುಮಾರ್ಗದಲ್ಲಿ ನಾಗಪ್ಪಯ್ಯನು ಸಿಕ್ಕಿದರಿಂದ ಅವನಿಗೆ ಪಹರೆ ಹಾಕಿಕೊಂಡು, ಈ ಜನ ಹೋಗಿ ಕೊಡಗಿನ ಸೀಮೆ ಸರಹದ್ದಿನ ಪರಿಯಂತರ ನೋಡಿದಲ್ಲಿ, ಕೋಟಿ

ಅರಸುಗಳು ಕೊಡಗಿನ ಸೀಮೆ ಅರ್ಧ ದಾಟಿ ರಾತಾರಾತ್ರಿಯೇ ತಮ್ಮ ಸೀಮೆಗೆ ಹೋಗಿ ಇದ್ದರಿಂದ, ಈ ಕೊಡಗ ಜನರು ಪುನಃ ಬಂದು, ಈ ವರ್ತಮಾನ ವನ್ನು ಶ್ರುತಗೊಳಿಸಿ, ಈ ನಾಗಪ್ಪಯ್ಯನನ್ನು ಒಪ್ಪಿಸಿದರಿಂದ, ರಾಜರವರು ಅವನನ್ನು ತೆಗೆದುಕೊಂಡು, ಮರೆನಾಡಿಂದ ಅರಮನೆ ಕುಟುಂಬ ಇದ್ದ ಕುರ್ಚಿ ಗ್ರಾಮ ಸಮೀಪವಾದ್ದರಿಂದ, ಅಲ್ಲಿಗೆ ಹೋಗಿ, ಆ ಕೋಟೆ ಅರಸುಗಳು ಬರೆದುಕೊಟ್ಟಂಥಾ ಕೈಕಾಗದವನ್ನು ಸಂದೂಕದ ಒಳಗೆ ಹಾಕಿ, ಅಲ್ಲಿ ಇಟ್ಟು ಐದು ದಿವಸ ಅಲ್ಲಿ ಇದ್ದು, ಆ ಬಳಿಕ ಆ ನಾಗಪ್ಪಯ್ಯನನ್ನು ತೆಗೆದುಕೊಂಡು ಬರವೊಳೆಗೆ ಬಂದು, ಅಲ್ಲಿ ಇದ್ದ ತಮ್ಮ ಕುಟುಂಬವನ್ನು, ಅವರ ಗರ್ಭದಲ್ಲಿ ಜನಿಸಿದ ತಮ್ಮ ಕುಮಾರ್ತಿ ರಾಜವ್ಯಾಜೀಯವರನ್ನು ಸಹಾ ಕರೆಕೊಂಡು, ಪಾಡಿನಾಲ್ಕುನಾಡ ವಳಿತವಾದ ಯವಕಪಾಡಿಯೆಂಬ ಗ್ರಾಮಕ್ಕೆ, ಇದೇ ಸಂವತ್ಸರದ ಮಾಘ. ಶು. ೧೩ ದಿವಸ ಬಂದು, ಕೆಟುವಳಿ ಮನೆ ಬಿಡಾರ ಮಾಡಿಸಿ, ಕುಟುಂಬ ಸಮೇತ ಅಲ್ಲಿ ಇಳುಕೊಂಡು, ಆ ನಾಗಪ್ಪಯ್ಯ ಎಂಬ ನಿಮ್ಮಕುಹರಾಮನ ಕಾಲಿಗೆ ಸಂಕೋಲೆ ಹಾಕಿ, ಅಲ್ಲಿ ಸೆರೆಮನೆ ಕೂಡಿಸಿಬಿಟ್ಟು, ಹತ್ತು ದಿವಸ ಅಲ್ಲಿ ಇದ್ದು, ವೀರರಾಜೇಂದ್ರ ಒಡೆಯರು ಕೂಡಿ ಇದ್ದ ಜನರ ಕರೆದುಕೊಂಡುಹೋಗಿ, ತಮ್ಮ ರಾಜ್ಯದಲ್ಲಿ ಟೀವೊ ಸುಲ್ತಾನರ ಕಡೆಯಿಂದ ಉಂಬಳಿ ಪಡಕೊಂಡು ಇದ್ದಂಥಾ ಸೇಕ್ ಸೈಯದ್ ಮೊಗಲ್ ಪಠಾಣ ಎಂಬ ಮುಸಲ್ಮಾನರಿಗೆ ತಂಬಿ ಪಹುಂಚಾಯಿಸಿ, ಅವರನ್ನು ಪಲಾಯನಮಾಡಿ, ಅದವಾನಿ ಸೀಮೆ ಪ್ರಜೆಗಳನ್ನು ಸೆರೆ ಬಿಡಿಸಿಬಿಟ್ಟು, ಕಾಡು ಸೇರಿಕೊಂಡು ಇದ್ದಂಥಾ ಕೊಡಗು ಜನರನ್ನು ಕರೆಸಿ, ಅವರವರ ಭೂಮಿ, ಮನೆ ಅವರವರಿಗೆ ಕೊಡಿಸಿ, ಆ ಭೂಮಿಯಿಂದ ಮುಸಲ್ಮಾನರು ಬೆಳೆದು ಕೂಡಿಸಿ ಇದ್ದಂಥಾ ನವಧಾನ್ಯ, ದನ, ಕರ, ಪಂಚಲೋಹ ಮುಂತಾಗಿ ಆಯಾಯ ಮನೆಯಲ್ಲು ಇದ್ದದ್ದನ್ನೂ, ಆಯಾ ಭೂಮಿ ಮನೆ ಜಮ್ನುಗಾರರಿಗೆ ಕೊಡಿಸಿ “ನಿರ್ಭಯ ದಿಂದ ನಿಮ್ಮ ನಿಮ್ಮ ಮನೆಯಲ್ಲಿ ಒಕ್ಕಲಾಗಿ ಬಾಳುತ್ತಾ ಇರಿ” ಎಂದು, ಅಭಯವನ್ನು ಕೊಟ್ಟು, ಕೊಡಗು ಸೀಮೆ ಸರಹದ್ದು, ಸಿದ್ಧೇಶ್ವರನ ಜಿಟ್ಟಿ ಆಶ್ರಯದಲ್ಲಿ ವೀರರಾಜೇಂದ್ರ ಒಡೆಯರವರು ಇದ್ದುಕೊಂಡು, ಮೈಸೂರ ಸೀಮೆ ಸರಹದ್ದು ಬಂದಹಾಗೆ ಬಿಸಲೆಘಟ್ಟದಿಂದ ಬೈನಾಡು ಸರಹದ್ದು ಪರಿಯಂತರ ಸಂಚಾರ ಮಾಡುತ್ತಾ, ದಿವಸದಲ್ಲಿ ದುಸುಮಾನರ ಕಡೆ ಮುಸಲ್ಮಾನರ ಸಂಗಡ

ಲಡಾಯಮಾಡಿ, ಅವರನ್ನು ತಮ್ಮ ಸೀಮೆಯಿಂದ ಹೊರಗೆ ಹಾಕುತ್ತಾ, ರಾತ್ರಿ ಕಾಲದಲ್ಲು ಮೈಸೂರ ಸೀಮೆಗೆ ಹೋಗಿ, ಅನಾಜು ವಗೈರೆ ಲೂಟಿಮಾಡಿಕೊಂಡು ಬಂದು, ತಮ್ಮ ಕಡೆ ಮಂದಿಗೆ ಲೂಟಿದ ಬಗ್ಗೆ ಕೊಡಿಸುತ್ತಾ, ಈ ಮೇರೆ ಕಾಲಕ್ಷೇಪಮಾಡುತ್ತಾ ಇರಲಾಗಿ, ಆ ಮುಸಲ್ಮಾನರು ಈ ವಿವರವನ್ನು ಟೀಪು ಸುಲ್ತಾನರಿಗೆ ಫಿರಿಯಾದಿಯಾಗಿ ಜಾಹೀರು ಮಾಡಿದರಿಂದ, ಈ ವರ್ತಮಾನ ಟೀಪುಸುಲ್ತಾನರು ಕೇಳಿ, ಕಂದಾಚಾರದ ಬಕ್ಷಿ ಸದೂರ್ ಗುಲಾಮಲ್ಲಿ ಗಾಜೀಕಾದಲೇರ್‌ದಿಲ್ವಾ ಇವರ ಸಂಗಡ ಭಾರಿ ಘೌಜು, ಕುದುರೆ ಪೈದಲ್ ಸಹಾ, ಕೊಡಗಿನ ಕಡೆಗೆ ರವಾನೆ ಮಾಡಿದ್ದರಿಂದ, ಆ ಗುಲಾಮಲ್ಲಿಯು, ಸಿದ್ಧೇಶ್ವರನ ಗದ್ದಿಗೆ ಮಾರ್ಗವಾಗಿ, ಕೊಡಗಿನ ಸೀಮೆ ಒಳನುಗ್ಗುವಲ್ಲಿ ಕೊಡಗರಿಗೂ ಅವರಿಗೂ ಜಗಳವಾಗಿ, ಈ ಕಡೆ ಜನರ ಮದ್ದು ಗುಂಡು ತೀರಿಹೋಗಿ, ಜಗಳ ನಿಂತದರಿಂದ, ಗುಲಾಮಲ್ಲಿಬಕ್ಷಿಯು ಒಳನುಗ್ಗಿ ಬಂದು, ಈ ಸೀಮೆಯಲ್ಲಿ ಇದ್ದ ದವಸ, ಧಾನ್ಯ ಯಾವತ್ತೂ ಸೂರೆ ಮಾಡುತ್ತಾ, ದನ, ಕರ ಯಾವತ್ತೂ ಹಿಡಿದುಕೊಂಡು, ಕೊಡಗುಜನದ ಕುಟುಂಬಮಕ್ಕಳ ಹಿಡಿಯಬೇಕೆಂಬುದಾಗಿ, ಮಾರ್ಗ ತೋರಿಸುವ ಬಗ್ಗೆ ಈ ಸೀಮೆ ಜೇತಗಾರ ಹೊಲೆಯರ ಹಿಡಿದುಕೊಂಡು ಅವರ ಕೂಡ ದಾರಿ ತೋರಿಸಿಕೊಳ್ಳುತ್ತಾ, ಮಲೆ ವತ್ತಿನಲ್ಲಿ ಇಕ್ಕಟ್ಟಿನ ಸ್ಥಳದಲ್ಲಿ, ಕೊಡಗುಜನದ ಕುಟುಂಬಮಕ್ಕಳು ಇದ್ದದ್ದನ್ನು ಹಿಡಿಯುವ ಬಗ್ಗೆ, ದಂಡನ್ನು ಒಂದೊಂದು ತುಕಡಿಮಾಡಿ, ಒಂದೊಂದು ಕಡೆಗೆ ಕಳುಹುತ್ತಾ ಇದ್ದನು.

ಅಷ್ಟರಲ್ಲಿ ಇವರಿಗೆ ಕುಮಕಾಗಿ ಚರಕಲ ರಾಜರವರು, ಕೆಲವು ನಾಯಿ ಮಾರರನ್ನು ತಮ್ಮ ಕಡೆ ಕಾರಿಕಾರರ ಸಂಗಡ ಕೂಡಿಸಿ ಕಳುಹಿದಲ್ಲಿ, ಅವರು ಬಂದು, ಗುಲಾಮಲ್ಲಿ ಸದೂರನ ಕಂಡಲ್ಲಿ, ನಮ್ಮ ಕಡೆಯಿಂದಲೂ ಕೆಲವು ಘೌಜನ್ನು ಕೊಡುತ್ತೇನೆ, ಅವರು, ನೀವು ಕೂಡಿ ಕಾಡ ಒಳಗೆ ಸೇರಿಕೊಂಡು ಇರುವಂಥ ಕೊಡಗರ ಕುಟುಂಬ ಮಕ್ಕಳ ಹಿಡಿದು ತರಬೇಕೆಂಬುದಾಗಿ ಕೆಲವು ಘೌಜನ್ನು ಕೊಟ್ಟಲ್ಲಿ, ಆ ನಾಯಿಮಾರರು ಆ ಘೌಜು ಸಹಾ ಒಟ್ಟಾಗಿ, ಪಾಡಿ ನಾಲ್ಕು ನಾಡ ದೇವಸ್ಥಾನದ ಬಳಿಗೆ ಹೋದಲ್ಲಿ, ಅಲ್ಲಿ ಕೊಡಗರು ಜಗಳ ಮಾಡಿದಲ್ಲಿ, ಆ ನಾಯಿಮಾರರು ಪೆಟ್ಟು ತಡೆಯಲಾರದೆ, ಆ ದೇವಸ್ಥಾನಕ್ಕೆ ಬೆಂಕಿ ಹಾಕಿ ಸುಟ್ಟು, ಮಲೆಯಾಳಕ್ಕೆ ಓಡಿಹೋದರು. ಗುಲಾಮಲ್ಲಿ ಕಡೆ ಜನರು

ಅನನ ದಂಡಿಗೆ ಕೂಡಿಕೊಂಡು, ಕೊಡಗರ ಕುಟುಂಬ ಮಕ್ಕಳ ಹಿಡಿಯುವ ಬಗ್ಗೆ ಪ್ರಾರಂಭಿಸಿದಲ್ಲಿ, ಆ ಕುಟುಂಬದ ಬಳಿಯ ಇದ್ದ ಕೊಡಗ ಜನ ಯಾವತ್ತು, ಅವರು ಬರುವಂಥ ಇಕ್ಕಟ್ಟಿನ ಮಾರ್ಗ ಕಟ್ಟಿಕೊಂಡು, ಮದ್ದು ಗುಂಡು ತೀರುವ ಪರ್ಯಂತರ, ಗುಂಡಿನಿಂದ ಹೊಡೆದು ತೀರುತ್ತಲೆ ಕತ್ತಿ ತೆಗೆದುಕೊಂಡು, ಮೇಲೆ ಬಿದ್ದು ಕಡಿಯುತ್ತ, ದಿನ ಒಂದಕ್ಕೆ ಅವರ ಕಡೆ ಐವತ್ತು-ಅರವತ್ತು ಜನದ ಮೇಲೆ ಜಾಯ ಜಖಮಿ ಮಾಡುತ್ತಾ ಇರಲಾಗಿ, ಈ ಕೊಲೆಗಾರದೇ ಲಾಚಾರಿಯಿಂದ ಗುಲಾಮಲ್ಲೀ ಭಕ್ಷೆ ತನ್ನ ಕಡೆ ದಂಡಿನ ಜನ ಯಾವತ್ತೂ ಒಟ್ಟುಗೂಡಿಕೊಂಡು, ಮಲೆಪತ್ತಿನ ಇಕ್ಕಟ್ಟಾದ ಗ್ರಾಮಗಳಿಗೆ ಬಾರದೆ, ನಡು ಸೀಮೆಯಲ್ಲಿ ಮೈದಾನ ವಾಗಿರುವಂಥಾ ಜಾಗದಲ್ಲಿ ಇರುವ ರೈತರ ಮನೆಮಾರು ಲೂಟಿಮಾಡಿ, ಬೆಂಕಿ ಹಾಕುತ್ತ ಇದ್ದನು. ಅಷ್ಟರಲ್ಲಿ ಟೀಪುಸುಲ್ತಾನರ ಕೈವಳಿಗೆ ಇದ್ದಂಥ ಮಲೆಯಾಳರು ಯಾವತ್ತು ಈ ಕೊಡಗಿನ ಸಮಾಚಾರ ಕೇಳಿ, ಪುಂಡಾಗಿ ಕಾಡು ಸೇರಿಕೊಂಡು, ಶರಾರತ್ತು ಮಾಡುತ್ತಾ ಇದ್ದದ್ದರಿಂದ ಟೀಪುಸುಲ್ತಾನರು ತಿಳಿದು, ಗುಲಾಮಲ್ಲೀ ಸದೂರನಿಗೆ ಬರೆಸಿ ಕಳುಹಿದ್ದು : “ ನೀನು ಕೊಡಗಿನ ಸೀಮೆಯಿಂದ ಹೊರಟು, ಮಲೆಯಾಳಕ್ಕೆ ಹೋಗಿ, ಅಲ್ಲಿ ಶರಾರತ್ತು ಮಾಡು ವಂಥಾ ಜನಕ್ಕೆ ತಂಬಿ ಪಹುಂಚಾಯಿಸಿ ಬಂದುಬಸ್ತು ಮಾಡು ” ಎಂಬುದಾಗಿ ಬರೆಸಿ ಕಳುಹಿದ್ದರಿಂದ, ಆ ಗುಲಾಮಲ್ಲೀ ಬಕ್ಷಿಯು ತನ್ನ ಘೌಜು ಸಮೇತ ಕೊಡಂತುರದ ಮಾರ್ಗವಾಗಿ ಹೋಗುತ್ತಿದ್ದಲ್ಲಿ, ಕೊಡಗರು ಹೋಗಿ, ಮಧ್ಯ ಘಟ್ಟದಲ್ಲಿ ಲಡಾಯ ಮಾಡಿದಲ್ಲಿ, ಈ ಜನದ ಮದ್ದು ಗುಂಡು ತೀರಿಹೋಗಿ, ಜಗಳ ಸ್ತಂಭನವಾದ್ದರಿಂದ, ಆ ಗುಲಾಮಲ್ಲಿಯು ಅಲ್ಲಿಂದ ಹೋಗಿ, ಪೈಯಾ ವೂರಲ್ಲು ಇಳುಕೊಂಡು, ಪೈಯಾವೂರು ದೇವಸ್ಥಾನಕ್ಕೆ ಬೆಂಕಿ ಹಾಕಿ ಆ ಸೀಮೆ ರೈತರ ಮನೆಮಾರು ಲೂಟಿಮಾಡುತ್ತಾ ಇದ್ದಲ್ಲಿ, ಪೈಚಿಯಲ್ಲಿ ಇದ್ದ ಪಾಲೆ ಅರಸುಗಳ ಅಣ್ಣನು, ತಾನು ಟೀಪುಸುಲ್ತಾನರ ಕಂಡುಕೊಂಡು ಇದ್ದೇನೆ. ತನ್ನ ತಮ್ಮನಾದ ಪಾಲೆ ವೀರವರ್ಮ ಅರಸು ಟೀಪುಸುಲ್ತಾನರ ಸಂಗಡ ತಿರುಗಿ ಬಿದ್ದು ಕಾಡ ಸೇರಿಕೊಂಡು ಇದ್ದಾನೆ. ಈಗ ಅವರ ಘೌಜು ಬಂದು ಇದೆ. ಇನ್ನೂ ನನಗೆ ಏನು ಆದೀತೋ ಎಂಬುದಾಗಿ ಭಯಸ್ಥನಾಗಿ, ತನ್ನ ಕುಟುಂಬ ಮಕ್ಕಳನ್ನು ತೆಗೆದುಕೊಂಡು ರಾತಾರಾತ್ರಿಯೆ ಅನಂತಶಯನದ ಕಡೆಗೆ ಓಡಿ ಹೋದರು. ಈ ವಿನರ ಗುಲಾಮಲ್ಲೀ ಸದೂರನು ಟೀಪುಸುಲ್ತಾನರಿಗೆ ಬರೆದು

ಕಳುಹಿದ್ದರಿಂದ, ಕುಮಕಿನ ಬಗ್ಗೆ ಮಹಮ್ಮದ ರಾಜಾ ಭಕ್ತಿ, ಅಜಮಲ್ಲಿ ಖಾನ್ ಬಕ್ತಿ, ಫಾಜಲ್‌ಖಾನ್, ಪರಾಸೀಸ್ ಮೂಸಿ, ಜಾನ್ ಕಸ್ತೂರಿ, ಅವನ ಸಂಗಡ ಮೂರು ಜನ ಕಪ್ತಾನರು, ಇವರ ಸಂಗಡ ಭಾರಿ ಫೌಜು ಸಹ ರವಾನೆ ಮಾಡಿದರು.

ಆ ಸರದಾರರು ದಂಡು ಸಮೇತ ಮಲೆಯಾಳಕ್ಕೆ ಹೋಗುವ ಬಗ್ಗೆ, ಕೊಡಗಿನ ಸೀಮೆ ಮಾರ್ಗವಾಗಿ ಬಂದು ಹೆಗ್ಗಲದ ಬೆಟ್ಟದ ಮೇಲೆ ಇಳು ಕೊಂಡಲ್ಲಿ, ಆ ದಿವಸವೇ ವೀರರಾಜೇಂದ್ರ ಒಡೆಯರವರು ಮಂದಿ ತೆಗೆದು ಕೊಂಡುಹೋಗಿ, ಘಟ್ಟ ಇಳಿದುಹೋಗುವ ಮಾರ್ಗಗಳ ಕಟ್ಟಿ, ದುಷ್ಮಾನನ ಲಪ್ಸರಿನ ಸಂಗಡ ಲಡಾಯ ಮಾಡುವ ಬಗ್ಗೆ ದಾರಿ ನೋಡುತ್ತ ಇದ್ದಲ್ಲಿ, ಆ ಮಾರನೆ ದಿವಸ ಬೆಳಿಗ್ಗೆ ಫಾಜಲ್‌ಖಾನನು ತನ್ನ ದಂಡು ತೆಗೆದುಕೊಂಡು ಅಗಾಡಿಗೆ ಆಗಿಕೊಂಡು, ಪಿಚಾಡಿಗೆ ಜಾನ್ ಕಸ್ತೂರಿ ಆಗಿಕೊಂಡು, ಮಧ್ಯ ಗುನುಗು ಹಾಕಿಕೊಂಡು, ಮಲೆಯಾಳದ ಕಡೆಗೆ ಹೋಗುತ್ತಾ ಇದ್ದಲ್ಲಿ, ಲಡಾಯವಾಗಿ ವೆಟ್ಟು ತಾಳಲಾರದೆ, ಅಗಾಡಿ ಇದ್ದ ಫಾಜಲ್‌ಖಾನ, ದಂಡು ಸಹಾ ಘಟ್ಟ ಇಳಿದು ಓಡಿಹೋದನು. ಜಾನ್ ಕಸ್ತೂರಿಯು ಕೊಡಗುಜನರ ಬಳವಿಗೆ ಸಿಕ್ಕಿ ಜಗಳವಾಡಿ ಬಹಳ ಜನಕ್ಕೆ ಜಾಯ ಜಖಮಿ ಆದ್ದರಿಂದ ಲಾಚಾರಾಗಿ, ರಸ್ತು ಗುನುಗು ಬಿಟ್ಟು, ಅಗಾಡಿ ಇದ್ದ ಫೌಜಿಗೆ ಕೂಡತಕ್ಕ ಬಗ್ಗೆ ಧೈರ್ಯಗುಂದಿ ಹೋಗುತ್ತಿದ್ದಲ್ಲಿ, ಕೊಡಗು ಮಂದಿಯು ಕಾದುನಿಂತು ಇದ್ದ ಬಳಿಯಿಂದ ಅವನ ದಂಡಿನ ಮೇಲೆ ಬಿದ್ದು, ಎಂಟುನೂರು ಜನದ ತಲೆ ಕೊಯಿದರು. ನಾನೂರು ಜನಕ್ಕೆ ಜಖಮಿ ಆಯಿತು. ಜಾನ್ ಕಸ್ತೂರಿ ಅವನ ಸಂಗಡ ಇದ್ದ ಪರಾಸೀಸ ಸರದಾರರನ್ನು ತಲೆ ಕೊಯಿದರು. ಅಷ್ಟರಲ್ಲಿ ಕೊಡಗು ಜನರು ಸಾಮಾನು ಸರಂಜಾಮು ಸೂರಿ ಮಾಡುವುದಕ್ಕೆ ಪ್ರಾರಂಭ ಸಿದ್ಧರಿಂದ ಕೆಲವು ಜಖಮಿ ಆದಂಥ ಜನ ಮುಂತಾಗಿ ಕಾಡು ಬಿದ್ದು, ಓಡಿ ಹೋಗಿ, ಫಾಜಲ್‌ಖಾನನ ದಂಡಿಗೆ ಕೂಡಿದರು. ಆ ಬಳಿಕ ದಂಡಿನಲ್ಲಿ ಸಿಕ್ಕಿದಂಥ ಸಾಮಾನು ಸರಂಜಾಮು ಯಾವತ್ತು ದಂಡಿನಲ್ಲಿ ಕೈಸೆರೆ ಸಿಕ್ಕಿದಂಥ ಜನರ ಕೂಡೆ ಹೊರಸಿ, ಹೆಗ್ಗಲಕ್ಕೆ ಹಾಕಿಸಿಕೊಂಡು, ಆ ಜನರನ್ನು ಕೈಸೆರೆ ಬಿಟ್ಟು, ಬಾಕಿಲೆ ಮಾರ್ಗವಾಗಿ ಕಳುಹಿಸಿ, ಆ ಮಾರನೆ ದಿವಸ ಈ ಸಿಕ್ಕಿದಂಥಾ ದ್ವರಲ್ಲಿ ಕತ್ತಿ, ಕೋವಿ, ಮದ್ದು, ಗುಂಡು ಅರಮನೆಗೆ ಸೇರತಕ್ಕಂಥಾದ್ದರಿಂದ,

ಅದನ್ನು ತೆಗೆದುಕೊಂಡು, ಉಳಿಕೆ ಸರಂಜಾಮು ಕೊಡಗರಿಗೆಲ್ಲ ಹಂಚಿ ಕೊಡಿಸಿದರು.

ಆ ಬಾಳೆಲೆ ಮಾರ್ಗವಾಗಿ ಹೋದ ಜನ, ಬಾಳೆಲೆ ಲಕ್ಷ್ಮೀ ಕೋಟಿಗೆ ಹೋಗಿ, ಈ ವಿವರ ಯಾವತ್ತೂ ಅಲ್ಲಿ ಶಾಣ್ಣು ಇದ್ದ ಸರದಾರ ತಾಡಮರಿ ಮಲ್ಲಪ್ಪನಾಯಕ ಎಂಬವನಿಗೆ, ಹೇಳಿದಲ್ಲಿ, ಆ ಶಾಣ್ಣುದವನು, ಈ ಲಡಾಯ ವಾದ ವರ್ತಮಾನ ಕೇಳಿ, ಹೆದರಿ, ಮದ್ದು ಗುಂಡು ಮುಂತಾದ ಸಾಮಾನು ಅಲ್ಲಿಯೇ ಬಿಟ್ಟು, ರಾತಾರಾತ್ರಿಯೇ ತನ್ನ ಮಂದಿಯನ್ನು ತೆಗೆದುಕೊಂಡು, ಪೆರಿಯಾಪಟ್ಟಣಕ್ಕೆ ಓಡಿಹೋದನು.

ಆ ಬಳಿಕ ಈ ಸಮಾಚಾರವನ್ನು ಟೀಪುಸುಲ್ತಾನರು ಕೇಳಿ, ಮಹಾ ಕೋಪದಿಂದ ತಮ್ಮ ಭಾವವೈದುನನಾದ ಬುರಾನ್‌ದೀನರು ಎಂಬವರಿಗೆ ಮಡಿ ಕೇರಿ ಕೋಟಿ, ಕುಶಾಲನಗರದ ಕೋಟಿ, ಬೆಪ್ಪುನಾಡು ಲಕ್ಷ್ಮೀಕೋಟಿ, ಭಾಗ ಮಂಡಲದ ಲಕಡಿ ಕೋಟಿ, ಈ ನಾಲ್ಕು ಕೋಟಿಗೆ ರಸ್ತು ತಲಪಿಸುವ ಬಗ್ಗೆ ಭಾರಿ ಘೌಜು ಕೊಟ್ಟು ಕಳುಹಿದಲ್ಲಿ, ಆ ಬುರಾನ್‌ದೀನರು ಘೌಜು ಸಮೇತ ಕುಶಾಲನಗರ ಎಂಬ ಮುಳ್ಳುಸೋಗೆ ಹತ್ತಿರ ಇಳಿದುಕೊಂಡು, ಆ ಕೋಟಿಗೆ ಬೇಕಾದ ರಸ್ತು ತುಂಬಿ, ಉಳಿಕೆ ಮೂರು ಕೋಟಿಗೆ ಇದ್ದ ರಸ್ತು ತೆಗೆದು ಕೊಂಡು, ದಂಡು ಸಮೇತ ಮಡಿಕೇರಿಗೆ ಬರುತ್ತಿದ್ದಲ್ಲಿ, ಮಧ್ಯ ಮಾರ್ಗಕ್ಕೆ ಮಹಾರಾಜರು ತಮ್ಮ ಮಂದಿ ತೆಗೆದುಕೊಂಡುಹೋಗಿ, ಲಡಾಯ ಮಾಡಿದಲ್ಲಿ ಆ ಬುರಾನ್‌ದೀನರ ದಂಡಿಗೆ ಬಹಳ ಪೆಟ್ಟಾಗಿ, ಮೂರು ಕೋಟಿಗೆ ಇದ್ದ ರಸ್ತಿನಲ್ಲಿ ಅರೆವಾಸಿ ಅಲ್ಲಿ ಬಿಟ್ಟು ಅರೆವಾಸಿ ರಸ್ತು ಸಾಗಿಸಿಕೊಂಡು ಹೋಗಿ ಮಡಿಕೇರಿ ಕೋಟಿಗೆ ಹಾಕಿದರು.

ಉಳಿಕೆ ಆ ಎರಡು ಲಕಡಿ ಕೋಟಿಗೆ ಇದ್ದ ರಸ್ತು ಕೊಡಗರಿಗೆ ಸಿಕ್ಕಿ ಹೋದ್ದರಿಂದ, ಬುರಾನ್‌ದೀನರು ದಂಡು ಸಮೇತ ಪುನಃ ಪಟ್ಟಣಕ್ಕೆ ಹೋಗಿ, ಕೊಡಗಿನಲ್ಲಿ ಅದ ವೃತ್ತಾಂತ ಟೀಪುಸುಲ್ತಾನರಿಗೆ ಹೇಳಿದಲ್ಲಿ ಅವರು ಬುರಾನ್‌ ದೀನರ ಸಂಗಡ ಹುಕುಂ ಕೊಟ್ಟಿದ್ದು : “ ಈಗ ಕೋಟಿ ಅರಸುಗಳು ರಾಮ ರಾಜರ ಸೀಮೆ ಕಡೆಗೆ ಓಡಿಹೋಗಿ ಇದ್ದಾರೆ. ಮಲೆಯಾಳದ ಸೀಮೆ ಯಾವತ್ತೂ ಪುಂಡು ಆಗಿ ಅದೆ. ಅದನ್ನು ನಿಲ್ಲಿಸಿ, ಬಂದುಬಸ್ತು ಮಾಡತಕ್ಕ ಬಗ್ಗೆ, ನಾವು ಅರೆವಾಸಿ ಘೌಜು ತೆಗೆದುಕೊಂಡು, ಗೆಜ್ಜಲಹಟ್ಟಿ ಮಾರ್ಗವಾಗಿ,



ಬೆಂಗಳೂರು ಅಂಗಡಿಗೆ ಬರುತ್ತ ಇದ್ದೇನೆ. ಅರಿವಾಸಿ ಘೌಜನ್ನು ನಿಮ್ಮ ತಾಬೆಗೆ ಕೊಡುತ್ತೇನೆ. ಆ ದಂಡು ಮೂರು ತುಕಡಿ ಮಾಡಿ, ಮೂರು ಮಾರ್ಗದಿಂದ ಕೊಡಗಿನ ಸೀಮೆ ಒಳನುಗ್ಗಿಸಿ, ಕೊಡಗರಿಗೆ ಯಾವತ್ತಕ್ಕೂ ಹೊಡೆದು, ಆ ನಾಲ್ಕು ಕೋಟಿಗೆ ಮಳೆಗಾಲ ಆರು ತಿಂಗಳಿಗೆ ಬೇಕಾದ ರಸ್ತು ಹಾಕಿ, ಹೆಗ್ಗಳದ ಘಟ್ಟದ ಮಾರ್ಗವಾಗಿ ನಾವು ಇರುವಲ್ಲಿಗೆ ಬಾ ” ಎಂಬುದಾಗಿ ಹುಕುಂ ಕೊಟ್ಟು ಟೀಪುಸುಲ್ತಾನರು ಅದೇ ಮೇರೆ ಅರಿವಾಸಿ ಘೌಜನ್ನು, ಸೈದಹಮ್ಮದ ಸಿಪಾ ದಾರ, ಶೇಕ್ ಅನ್ಸರ ಸಿಪಾದಾರ, ರಸ್ತು ಸಾಮಾನು ಸರಂಜಾಮು ಮುಂತಾಗಿ ಬುರಾನ್‌ದೀನ್ ಸಿಪಾಸಾಲಾರರ ತಾಬೆ ಮಾಡಿ, ಬಾಕಿ ಅರಿವಾಸಿ ಘೌಜನ್ನು ಖಾಸ ತಮ್ಮ ಸಂಗಡ ತೆಗೆದುಕೊಂಡು, ಕಲಿ ಸಂದ ಲಲಣನೇ ಸೌವ್ಯ ಸಂವತ್ಸರದ ವೈಶಾಖ ಮಾಸದಲ್ಲಿ, ಸಟ್ಟಣದಿಂದ ಹೊರಟು, ಗೆಜ್ಜಲಹಟ್ಟಿ ಘಟ್ಟ ಇಳಿದು, ಕೋಟೆ ಅರಸುಗಳ ಸೀಮೆ ಮಾರ್ಗವಾಗಿ ಬೆಂಗಳೂರು ಅಂಗಡಿಯಿಲ್ಲು ಇಳಿದುಕೊಂಡು, “ ಮಲೆಯಾಳದ ರಾಜರು ತುಂಟರಿದ್ದಾರೆ, ಇವರನ್ನೆಲ್ಲಾ ಹಿಡಿಯಬೇಕು ” ಎಂಬುದಾಗಿ, ವಿಚಾರಿಸಿದಲ್ಲಿ, ಈ ಸೂಕ್ಷ್ಮವನ್ನು ಚರಕಲ ರಾಜರು ತಿಳಿದು, “ ಕೋಟೆ ಅರಸುಗಳು ದಗಾಮಾಡಿ ಓಡಿಹೋದ್ದರಿಂದ, ಟೀಪುಸುಲ್ತಾನರಿಗೆ ಮಲೆಯಾಳದ ರಾಜರ ನಂಬಿಕೆ ಇಲ್ಲವೆ ಹೋಗಿ ಇದೆ. ಅದರಿಂದ ನಮ್ಮ ಅರ್ಥ, ಪ್ರಾಣ ಯಾವ ಮೇರೆ ಉಳಿದೀತು ” ಎಂಬುದಾಗಿ ಗ್ರಹಿಸಿ, ತಮ್ಮ ಕುಟುಂಬ ಮಕ್ಕಳನ್ನು ನಂಬಿಗಸ್ಥ ಜನರ ಸಂಗಡ ಕೂಡಿಸಿ, ರಾತಾರಾತ್ರಿಯೇ ತಲಚೇರಿಗೆ ಸಾಗಿಸಿ, ಈ ವರ್ತಮಾನ ರಾತ್ರಿಯೇ ಬಂದು ಹೇಳಿದರೆ, “ ನಾವು ಈ ರಾತ್ರಿ ಮೂರನೇ ಜಾವದಲ್ಲಿ ಹೊರಟು, ತಲಚೇರಿಗೆ ಬರುತ್ತೇನೆ ” ಎಂಬುದಾಗಿ ತಾಕಿದಿ ಮಾಡಿ ಕಳುಹಿದಲ್ಲಿ, ಆ ಜನರು ಕುಟುಂಬ ಮಕ್ಕಳ ತಲಚೇರಿ ಸರಹದ್ದಿಗೆ ದಾಟಿಸಿ, ಆ ರಾತ್ರಿಯೇ ಪುನಃ ಬಂದು, ಈ ವರ್ತಮಾನ ಹೇಳುವುದಕ್ಕೆ ಎತ್ತದರಿಂದ ಕೆಲವು ಮಾಪಿಳೇರು ಈ ವರ್ತಮಾನ ತಿಳಿದುಕೊಂಡು, ಟೀಪುಸುಲ್ತಾನರ ಬಳಿಗೆ ಬಂದು, ಚರಕಲರಾಜರು ಕುಟುಂಬ ಮಕ್ಕಳ ತಲಚೇರಿಗೆ ಸಾಗಿಸಿ ಇದ್ದಾರೆ. ಈಗ ಅವರು ಅಲ್ಲಿಗೆ ಓಡಿಹೋಗುವವ ರಾಗಿದ್ದಾರೆ, ಎಂಬುದಾಗಿ ಹೇಳಿದ್ದರಿಂದ, ಈ ವಿವರ ಕೇಳಿ, ಟೀಪುಸುಲ್ತಾನರು ತಮ್ಮ ಕಡೆ ಆಹಶಾಂ ಪ್ರಾದೇರಿಗೆ ತಯಾರುಮಾಡಿ, ಆ ಚರಕಲರಾಜರ ಹಿಡಿಯುವ ಬಗ್ಗೆ ಕಳುಹಿದಲ್ಲಿ, ಆ ಪ್ರಾದೇರು ಅದೇ ಮೇರೆ ಆ ಚರಕಲರಾಜರು

ಇದ್ದ: ವೈಚಿ ಜಾಗ ಬಳಸುವುದರೊಳಗೆ, ಈ ವಿವರವನ್ನು ಅಲ್ಲಿ ಇದ್ದ ನಾಯಿ ಮಾರರು, ಚರಕಲರಾಜರಿಗೆ ಹೇಳಿದ್ದರಿಂದ, ಆ ರಾಜರು ಹೆದರಿ, ಆ ಕ್ಷಣ ಗಿಡ ಬಿದ್ದು ಓಡುತ್ತಾ ಇದ್ದಲ್ಲಿ, ಆ ವಾಲೇಕಾರ ಜನರು ಕಂಡು, ಆ ರಾಜರ ಬೆನ್ನಡಿ ಹೋಗಿ ಹಿಡಿಯುವಷ್ಟರಲ್ಲಿ, ಆ ರಾಜರು ಇನ್ನು ಅವರ ಕೈಗೆ ಸಿಕ್ಕಿದರೆ ತಮಗೆ ಸುಖ ಬಾರದು ಎಂಬದಾಗಿ ತಿಳಿದು, ತಮ್ಮ ಪ್ರಾಣ ತಮ್ಮ ಕೈಯಿಂದ ಕಳೆದುಕೊಂಡರು.

ಆ ಬಳಿಕ, ವಾಲೇಕಾರರು, ಆ ರಾಜರ ಶವವನ್ನು ಟೀಪುಸುಲ್ತಾನರ ಬಳಿಗೆ ತೆಗೆದುಕೊಂಡು ಹೋದಲ್ಲಿ, ಟೀಪುಸುಲ್ತಾನರು ಆ ಶವದ ಕಾಲಿಗೆ ಹಗ್ಗ ಹಾಕಿ, ದಂಡಿನ ಸುತ್ತ ಎಳೆಸಿ ಆ ಬಳಿಕ ಒಂದು ಮರಕ್ಕೆ ತೂಗಿಸಿಬಿಟ್ಟರು. ಆದ್ದರಿಂದ ಆ ಮಲೆಯಾಳದ ಕೆಲವು ಅರಸುಗಳು, ನಾಯರರು, ನಂಚ್ಯಾರರು ಮುಂತಾಗಿ ಹೆದರಿ, ಅನಂತಶಯನದ ರಾಮರಾಜರ ಸೀಮೆಗೆ ಓಡಿಹೋದರು.

ಈ ಸಮಾಚಾರವನ್ನು ಟೀಪುಸುಲ್ತಾನರು ಕೇಳಿ, “ ಈ ಮೇರೆ ನಮ್ಮ ಸರಕಾರಕ್ಕೆ ಸೇರಿದ ಮಲೆಯಾಳದ ಜನರು ಮುಂತಾಗಿ ನಿಮ್ಮ ಸೀಮೆ ಕಡೆಗೆ ಓಡಿಬಂದು ಇದ್ದಾರೆ. ಆ ಜನರ ಯಾವತ್ತು ಹಿಡಿದು ಕಳುಹಿಕೊಡಬೇಕು. ಇಲ್ಲದಿದ್ದರೆ, ನಿಮ್ಮ ಸೀಮೆ ಯಾವತ್ತು ಲುಟಾಯಿಸಿ, ಆಕ್ರಮಿಸಿಕೊಳ್ಳುತ್ತೇನೆ” ಎಂಬುದಾಗಿ, ತಮ್ಮ ಕಡೆ ಹರಿಕಾರ ಮುಂತಾದವರ ಸಂಗಡ ಹೇಳಿಕಳುಹಿದಲ್ಲಿ, ಈ ಮಾತಿಗೆ ರಾಮರಾಜರು ಒಡಂಬಡದೆ, ಆ ಜನರನ್ನು ಬಿಟ್ಟುಕೊಡದೆ, ಹರಿಕಾರ ಮುಂತಾದವರನ್ನು ಹಿಂತಿರುಗಿಸಿಬಿಟ್ಟಿದ್ದರಿಂದ, ಆ ಜನ ಬಂದು, ಈ ಮಾತು ಟೀಪುಸುಲ್ತಾನರಿಗೆ ಹೇಳಿದಲ್ಲಿ, ಟೀಪುಸುಲ್ತಾನರು, “ ಮಳೆಗಾಲ ಆರು ತಿಂಗಳು ಕಳೆದ ಬಳಿಕ, ಅನಂತಶಯನದ ರಾಮರಾಜರ ಸೀಮೆಯನ್ನು ಆಕ್ರಮಿಸಿಕೊಳ್ಳಬೇಕು” ಎಂಬುದಾಗಿ, ಕೊಯಮತ್ತೂರಿಗೆ ಹೋಗಿ, ಛಾವಣಿ ಮಾಡಿ, ಜಗಳಕ್ಕೆ ಬೇಕಾದ ಸನ್ನಾಹ ಮಾಡುತ್ತ ಇದ್ದರು.

ಇತ್ತಲಾಗಿ ಟೀಪುಸುಲ್ತಾನರು ಮಾಡುವಂಥ ಅನಾಹುತ ಯಾವತ್ತನ್ನೂ ಆ ರಾಮರಾಜರು, ಇಂಗ್ರೇಜಿ ಒಹದುರ್ ಕಂಪನಿ ದೊಡ್ಡ ಸ್ಥಾನವಾಗಿರುವ ಬಂಗಾಳದ ಜನರಲ್ ಮಹಾರಾಜಶ್ರೀ ಲಾರ್ಡ್ ಕಾರನ್ವಾಲೀಸ್ ಸಾಹೇಬ ಬಹಾದುರವರಿಗೂ, ಮದರಾಸಿನ ಜನರಲ್ ಮೆಂಡೂಸ್ ಸಾಹೇಬ ಬಹಾದುರವರಿಗೂ, ಬೊಂಬಾಯಿ ಗವರ್ನರ್ ಮೇಜರ್ ಜನರಲ್ ರಾಬರ್ಟ್ ಆಬರ್

ಕ್ರಂಚಿ ಬಹಾದುರವರಿಗೂ ಸಹಾ, ಬರೆಸಿ ಕಳುಹಿದಲ್ಲಿ, ಈ ಮೂವರು ದೊಡ್ಡ ಸರದಾರ ಸಾಹೇಬ ಬಹಾದುರವರು, “ ನೀವು ಅಂಜಬ್ಯಾಡ ” ಎಂಬುದಾಗಿ, ರಾಮರಾಜರಿಗೆ ಜವಾಬು ಬರೆಸಿ ಕಳುಹಿ, ಅವರು ಲಡಾಯಕ್ಕೆ ಸನ್ನದ್ಧ ರಾಗುತ್ತಾ ಇದ್ದರು. ಹೀಗೆ ಇರುತ್ತಿದ್ದಲ್ಲಿ, ಕೊಡಗಿನ ಒಳಗೆ ಇರುವ ನಾಲ್ಕು ಕೋಟಿಗೆ ರಸ್ತು ಹಾಕುವ ಬಗ್ಗೆ ಬೇಕಾದ ಸಾಮಾನು ಜಮಾಯಿಸುತ್ತಾ ಇದ್ದಂಥ ಸಮಾಚಾರ ಕೊಡಗಿನ ರಾಜರು ಕೇಳಿ, ಅವರು ರಸ್ತು ತೆಗೆದುಕೊಂಡು ಬರುವುದಕ್ಕೆ ಮುಂಚಿತವಾಗಿ, ಕೊಡಗಿನ ಒಳಗೆ ನಾಲ್ಕು ಕೋಟಿಯನ್ನು ಮಳೆ ಗಾಲದ ಒಳಗೆ ಸಾಧಿಸಬೇಕು ಎಂಬುದಾಗಿ, ಜ್ಯೇಷ್ಠ ಶು. ೧೦ ದಿವಸ ಸಾವಿರದ ಐನೂರು ಕೊಡಗು ಜನರನ್ನು ತೆಗೆದುಕೊಂಡುಹೋಗಿ, ನಂಜರಾಯ ಪಟ್ಟಣದ ದೇವಸ್ಥಾನದಲ್ಲು ಇಳಿದುಕೊಂಡು, ನಾಲ್ಕು ದಿವಸ ಅಲ್ಲಿ ಇದ್ದು, ಟೀಪುಸುಲ್ತಾನರು ಕುಶಾಲನಗರ ಎಂಬ ಕೋಟಿ ಹೊಸತಾಗಿ ಕಟ್ಟಿಸುತ್ತಾರಷ್ಟೆ, ಆ ಕೋಟಿ ನಮೂನೆ ಯಾವ ಮೇರೆ ಇದೆ, ಆ ನೆಲ ಯಾವ ಮೇರೆ ಇದೆ, ಅದರ ಒಳಗೆ ಮಂದಿ ಎಷ್ಟು ಇದೆ, ಜಗಳ ಮಾಡುವಾಗ್ಗೆ ನಮ್ಮ ಮಂದಿ ನಿಲ್ಲುವ ಬಗ್ಗೆ ವರವಾಗಿ, ಆ ಕೋಟಿ ಒಳಗೆ ಇರುವ ಮಂದಿಗೆ ಊನವಾಗಿ, ನಮಗೆ ಆಸ್ಪದ ಇರುವ ನೆಲ ಯಾವದು ಎಂಬುದಾಗಿ ನೋಡತಕ್ಕ ಬಗ್ಗೆಯೂ ನಾವು ಆ ಕೋಟಿ ಸಮೀಪಕ್ಕೆ ಹೋದರೆ, ಅದರ ಒಳಗೆ ಇರುವಂಥ ಜನ ಕಂಡು, ಜಗಳಕ್ಕೆ ಹೊರಟುಬರುತ್ತಾರೋ, ಭಯಪಟ್ಟು ಕೋಟಿ ಒಳಗೆ ಕೂಡಿ ಕೊಂಡು ಗುಂಡು ಹಾರಿಸುತ್ತಾರೋ ಎಂಬ ಅವರ ಧೈರ್ಯ-ಅಧೈರ್ಯ ನೋಡುವ ಬಗ್ಗೆಯೂ ವಿರರಾಜೇಂದ್ರ ಒಡೆಯರವರು, ತಮ್ಮ ಮಂದಿ ಸಮೇತ ಆ ದಿವಸ ಮೂರನೇ ಜಾವದಲ್ಲಿ ಹೊರಟು ಮಡಿಕೇರಿಯಿಂದ ಬರುವ ರಹ ದಾರಿಗಾಗಿ ಸಾಯಂಕಾಲಕ್ಕೆ ಐದು ಗಳಿಗೆ ಇದ್ದಂತೆ ಕುಶಾಲನಗರದ ಕೋಟಿ ಸಮೀಪಕ್ಕೆ ಹೋದಲ್ಲಿ, ಅಗಾಡಿ ಇದ್ದ ಸ್ವಲ್ಪ ಮಂದಿಯನ್ನು ಆ ಕೋಟಿ ಒಳಗೆ ಇದ್ದವರು ಸ್ವಲ್ಪ ಮಂದಿ ಇದೆ ಎಂದು ತಿಳಿದು, ಆ ಕೋಟಿಯಿಂದ ಇನ್ನೂರು ಜನ ಪರ್ಯಂತರ ವಾಲೆಕಾರರು, ಈ ಕೊಡಗು ಜನದ ಮೇಲೆ ಗುಂಡುಹಾಕಿ ಬೆನ್ನಾಡಿದಲ್ಲಿ, ಈ ಅಗಾಡಿ ಇದ್ದ ಜನ ಜಗ್ಗಿ ಹಿಂತಿರುಗಿ ಓಡಿಬರುತ್ತಾ ಇದ್ದಲ್ಲಿ, ರಾಜರು ಆ ಓಡಿಬರುವ ಹೇಡಿ ಜನರ ಮೋರೆ ಮೇಲೆ ಕಡಿದು, ತಮ್ಮ ಹತ್ತಿರ ಇದ್ದ ಜನರನ್ನು ಅವರ ಇದಿರಾಗಿ ಕಳುಹಿದಲ್ಲಿ, ಇವರ ಮೇಲೆ ಆ ಜನರು

ಗುಂಡು ಇಟ್ಟರು. ಅದನ್ನು ಗುಮಾನಕ್ಕೆ ಹಾಕದೆ ಮೇಲೆ ಬಿದ್ದು ಜಗಳ ಮಾಡಿದಲ್ಲಿ, ಆ ಜನರು ಪೆಟ್ಟು ತಾಳಲಾರದೆ ಓಡಿಹೋಗಿ, ಕೋಟಿ ಒಳಗೆ ನುಗ್ಗಿದಲ್ಲಿ, ಆ ಜನರು ಓಡಿಸಿಕೊಂಡುಹೋಗಿ, ಕೊಡಗು ಜನರು ಕೋಟಿ ಒಳಗೆ ನುಗ್ಗಿ ಕಡಿದಲ್ಲಿ, ಆ ಕೋಟಿ ಒಳಗೆ ಇದ್ದ ಏಳುನೂರು ಜನ ವಾಲೇ ಕಾರರು ಪೆಟ್ಟು ತಾಳಲಾರದೆ, ಕೋಟಿ ಬಿಟ್ಟು, ಕಾವೇರಿ ಹೊಳೆ ಬಿದ್ದು ಬೆಟ್ಟದ ಪುರದ ಮಾರ್ಗ ಹಿಡಿದು ಓಡುತ್ತಿದ್ದಲ್ಲಿ, ಈ ಕೊಡಗು ಜನರು ಬೆನ್ನಾಡಿ, ಕಾವೇರಿ ಹೊಳೆ ಒಳಗೆ ಮುನ್ನೂರು ಜನ ಪರ್ಯಂತರ ಕಡಿದು ಅಲ್ಲಿಂದ ಬೆನ್ನಾಡಿ ಬೆಟ್ಟದಪುರದ ಸಮೀಪದ ಬೆಳುಗುರಿ ಪರ್ಯಂತರ ಇನ್ನೂರು ಜನ, ದನಕರು ಕಡಿದುಹಾಕಿ, ಆ ಕುಶಾಬಿನಗರದ ಕಿಲ್ಲೇದಾರನ ತಲೆಯನ್ನು ಕುಲ್ಲಟ್ಟಿ ಪೊನ್ನಣ್ಣನು ಕಡಿದು ತಂದು, ಮಹಾರಾಜರ ಮುಂದೆ ನಿವಾಳಿಸಿ ಹಾಕಿಬಿಟ್ಟನು. ದೊರೆಗಳು ಆ ದಿವಸ ಕೋಟಿ ಒಳಗೆ ಇದ್ದು, ಮಾರನೇ ದಿವಸ ಬೆಳಿಗ್ಗೆ ಕೋಟಿ ಒಳಗೆ ಸಿಕ್ಕಿದಂಥ ಸಾಮಾನದಲ್ಲಿ ಅರಮನೆಗೆ ಸಲ್ಲುವಂಥ ಮದ್ದು, ಗುಂಡು, ಕೋವಿ ಮುಂತಾಗಿ ನಾಲ್ಕುನಾಡ ಅರಮನೆಗೆ ಸಾಗಿಸಿ, ಉಳಿಕೆ ಬಟ್ಟೆಬರೆ, ದವಸಧಾನ್ಯ, ಪಂಚಲೋಹ, ದನಕರು ಮುಂತಾಗಿ, ತಮ್ಮ ಮಂದಿಗೆ ಹಂಚಿ ಕೊಟ್ಟು, ಆ ಲಕಡಿ ಕೋಟಿಗೆ ಬೆಂಕಿ ಹಾಕಿ ಸುಟ್ಟುಬಿಟ್ಟು ನಾಲ್ಕುನಾಡ ಅರಮನೆಗೆ ಬಂದು ಇರುತ್ತಾ ಇದ್ದರು. ಆ ಮೂರನೇ ಶ್ರಾವಣ ತಿಂಗಳಲ್ಲಿ ರಾಜರು ತಮ್ಮ ಮಂದಿ ತೆಗೆದುಕೊಂಡು ಬಂದು, ಬೆಳ್ಳುನಾಡ ಲಕಡಿ ಕೋಟಿಗೆ ಮುತ್ತಿಗೆ ಹಾಕಿದಲ್ಲಿ, ಆ ಲಕಡಿ ಕೋಟಿ ಒಳಗೆ ಇದ್ದ ರಾಯದುರ್ಗದ ವಾಲೆ ಕಾರರು ನಿಶ್ಚರಿಸಲಾರದೆ, ಸಲ್ಲಾಕ್ಕೆ ಇಳಿದುಬಂದುದರಿಂದ, ಮಹಾರಾಜರು ಆ ಕಿಲ್ಲೇದಾರನಿಗೂ, ಆ ವಾಲೆಕಾರ ಜನರಿಗೂ, ಅವರ ಸಾಮಾನು ಸಮೇತ ಕೊಡಗಿನ ಸೀಮೆಯಿಂದ ದಾಟಿಸಿಬಿಟ್ಟು, ಆ ಕೋಟಿಯನ್ನು ಸಾಧಿಸಿಕೊಂಡು, ಅದರಲ್ಲಿ ಇದ್ದ ಮದ್ದು, ಗುಂಡು, ಫಿರಂಗಿ, ಕೋವಿ ಮುಂತಾದ್ದು ನಾಲ್ಕುನಾಡ ಅರಮನೆಗೆ ಸಾಗಿಸಿ, ದವಸಧಾನ್ಯ, ದನಕರು ಕೊಡಗು ಮಂದಿಗೆ ಹಂಚಿ ಕೊಟ್ಟು, ಆ ಲಕಡಿ ಕೋಟಿಗೆ ಬೆಂಕಿ ಹಾಕಿ ಸುಟ್ಟುಬಿಟ್ಟಲ್ಲಿ, ಆ ಸಮಾಚಾರ ಈ ಕೋಟಿಯಲ್ಲಿ ಇದ್ದ ಕಿಲ್ಲೇದಾರನು, ಪಟ್ಟಣಕ್ಕೆ ಹೋಗಿ, ಬುರಾನುದ್ದೀನರ ಸಂಗಡ ಹೇಳಿದಲ್ಲಿ, ಬುರಾನುದ್ದೀನರು ತಮ್ಮ ಸಂಗಡ ಸೈದ್ ಹಮೀದ್ ಸಿಪಾದಾರ್, ಹಜರತ್ ಖಾನ್ ಗೋರಿ ಸಿಪಾದಾರ್, ಅಕ್ಬರ್ ಮನವರಿ

ಸಿಪಾದಾರ್, ಹಫೀಜ ಮುರುಜ ಸಿಪಾದಾರನ ಸಹಾ ಕೂಡಿಸಿಕೊಂಡು, ಭಾರಿ ಘೌಜು ಸಮೇತ, ಎರಡು ಕೋಟಿಗೆ ಇರುವ ರಸ್ತು ತೆಗೆದುಕೊಂಡು ಹೊರಟು ಬಂದು, ಸೈದ್‌ಹಮಿದ್ ಸಿಪಾದಾರನನ್ನು ಘೌಜು ಸಮೇತ ಅರಕಲ್‌ಗೋಡು ಮಾರ್ಗವಾಗಿ ಯಡವನಾಡಿಗೆ ಕಳುಹಿ, ಶೇಕ್ ಅನ್ಸರ್ ಸಿಪಾದಾರನನ್ನು ಘೌಜು ಸಮೇತ ಬಾಳೆಲೆ ಮಾರ್ಗವಾಗಿ ಕೊಡಗಿನ ಸೀಮೆ ವಳಿಕೆ ರವಾನೆ ಮಾಡಿ, ತಮ್ಮ ಭಾರಿ ಘೌಜನ್ನು ತೆಗೆದುಕೊಂಡು, ರಸ್ತು ಸಾಮಾನು ಸಾಗಿಸಿ ಕೊಂಡು, ಶಿರ್ದೀಶ್ವರನ ಬೆಟ್ಟದ ಮಾರ್ಗವಾಗಿ ಬಂದು, ಅಮ್ಮತ್ತಿ ಗ್ರಾಮದಲ್ಲಿ ಇಳುಕೊಂಡರು. ಶೇಕ್ ಅನ್ಸರನು ಕಾಂಬಾಡಿಯಲ್ಲು ಬಂದು ಇಳುಕೊಂಡನು ; ಸೈದ್‌ಹಮಿದನು ಯಡವನಾಡಲ್ಲಿ ಇಳುಕೊಂಡನು.

ಈ ಸಮಾಚಾರವನ್ನು ವೀರರಾಜೇಂದ್ರ ಒಡೆಯರವರು ಕೇಳಿ, ಆ ಸೈದ್‌ಹಮಿದನ ಸಂಗಡ ಜಗಳ ಮಾಡತಕ್ಕ ಬಗ್ಗೆ, ತಕ್ಕಷ್ಟು ಜನ ಯಡವನಾಡ ಕಡೆಗೆ ಕಳುಹಿಸಿ, ಬುರಾನುದ್ದೀನರ ಸಂಗಡ ಲಡಾಯ ಮಾಡತಕ್ಕ ಬಗ್ಗೆ ವೀರ ರಾಜೇಂದ್ರ ಒಡೆಯರವರು ಮಂದಿ ತೆಗೆದುಕೊಂಡು ಹೋಗುತ್ತಿದ್ದಲ್ಲಿ, ಕಾಂಬಾಡಿಯಲ್ಲು ಇಳಿದು ಇದ್ದ ಶೇಕ್ ಅನ್ಸರನ ಘೌಜಿನ ಸಂಗಡ ಜಗಳ ಮಾಡಿ, ಅವನ ಕಡೆ ಐನೂರು ಜನ ಪರಿಯಂತರ ಜಾಯ ಜಖಮಿ ಆದ್ದರಿಂದ ಜಗಳ ಮಾಡುವುದಕ್ಕೆ ನಿರ್ವಾಹವಿಲ್ಲದೆ, ಉಳಿಕೆ ಮಂದಿಯನ್ನು ತೆಗೆದು ಕೊಂಡು ಹೋಗಿ, ಬುರಾನುದ್ದೀನರ ದಂಡು ಇದ್ದ ಅಮ್ಮತ್ತಿಗೆ ಸಮೀಪವಾದ್ದ ರಿಂದ, ಆ ದಂಡಿಗೆ ಕೂಡಿದನು. ಆ ಮಾರನೇ ದಿವಸ ಬುರಾನುದ್ದೀನರು ಘೌಜು ಸಮೇತ ರಸ್ತು ಸಾಮಾನು ಸಾಗಿಸಿಕೊಂಡು, ಭಾಗಮಂಡಲಕ್ಕೆ ಹೋಗ ತಕ್ಕ ಬಗ್ಗೆ, ಕಡಿಯತ್ತನಾಡ ಮಾರ್ಗವಾಗಿ ಹೋಗುತ್ತಿದ್ದಲ್ಲಿ, ಅಲ್ಲಿಯೂ ಲಡಾಯವಾಗಿ, ಅವರ ಕಡೆ ಕೆಲವು ಜನಕ್ಕೆ ಅಪಾಯವಾಗಿ, ಅಲ್ಲಿಂದ ಬಂದು ಪಾಡಿನಾಲ್ಕುನಾಡ ವಳಿತವಾದ ನೂರಂಬಾಡದ ಮೈದಾನದಲ್ಲು ಇಳು ಕೊಂಡರು. ಆ ಬಳಿಕ, ವೀರರಾಜೇಂದ್ರ ಒಡೆಯರವರು, ತಮ್ಮ ಕಡೆ ಮಂದಿ ಯನ್ನು ಭಾಗಮಂಡಲಕ್ಕೆ ಹೋಗುವ ಮಾರ್ಗದಲ್ಲಿ, ಮಾವಟ್ಟಿಯೆಂಬ, ಇಕ್ಕ ಟ್ಟಿನ ಜಾಗದಲ್ಲು ನಿಲ್ಲಿಸಿ, ಜಗಳಕ್ಕೆ ಕಾದು ಇದ್ದರು.

ಆ ಮಾರನೇ ದಿವಸ ಬೆಳಿಗ್ಗೆ ಬುರಾನುದ್ದೀನರು ಶೇಕ್ ಅನ್ಸರನ ದಂಡು ಸಮೇತ ಬಂದು, ಆ ಮಾವಟ್ಟಿಗೆ ತಲಸಿದಲ್ಲಿ, ಹೇರಳ ಲಡಾಯವಾಗಿ,

ಅನರ ದಂಡಿಗೆ ಬಹಳ ನೋವಾಗಿ, ಮಾರ್ಗವು ಇಕ್ಕಟ್ಟಾದ್ದರಿಂದ ರಸ್ತೆಯಾವತ್ತು ಸಾಗಿಸುವುದಕ್ಕೆ ಕೂಡದೆ, ಕೆಲವು ರಸ್ತೆ ಸಾಮಾನು ಅಲ್ಲಿಯೇ ಹಾಕಿಬಿಟ್ಟು, ಸಾಯಂಕಾಲಕ್ಕೆ ಭಾಗಮಂಡಲದ ಕೋಟಿಗೆ ಸೇರಿದರು. ಅವರು ಅಲ್ಲಿ ಬಿಟ್ಟುಹೋದ ಸಾಮಾನು ಯಾವತ್ತು ಕೊಡಗು ಜನಕ್ಕೆ ಸಿಕ್ಕಿತು. ಆ ಕೋಟಿಗೆ ರಸ್ತೆ ಸಾಲದೆ ಹೋದ್ದರಿಂದ, ವೆರಿಯಾಪಟ್ಟಣದಿಂದ ರಸ್ತೆ ತರುವ ಬಗ್ಗೆ ದೂರವಾದ್ದರಿಂದ, ಪ್ರಯಾಸವಾದೀತು ಎಂಬುದು ತಿಳಿದು, ಮೆಣಶಿನ ಘಟ್ಟದ ಮಾರ್ಗವಾಗಿ ಹೋಗಿ, ತುಳುವನಾಡಿಂದ ಸಾಮಾನು ತರಬೇಕು ಎಂತ ಘಾಜು ಸಮೇತ ಬಂದು, ಘಟ್ಟದ ಸಮೀಪ ಪಟ್ಟಿ ಎಂಬಲ್ಲಿಗೆ ತಲಪಿದಲ್ಲಿ, ಕೊಡಗು ಜನಕ್ಕೂ ಆ ಬುರಾನುದ್ದೀನರ ದಂಡಿಗೂ ಲಡಾಯವಾಗಿ, ಐನೂರು ಜನ ಪರಿಯಂತರ ಅನರ ಕಡೆಯಲ್ಲಿ ಜಾಯಾ ಜಖಮಿ ಆಯಿತು. ಆದಾಗ್ಯೂ ದಕ್ಕದೆ ದಂಡನ್ನು ತೆಗೆದುಕೊಂಡು, ತುಳುವನಾಡಿಗೆ ಹೋಗಿ, ಅಲ್ಲಿಂದ ರಸ್ತೆ ಸಾಗಿಸಿಕೊಂಡು ಪುನಃ ಅಲ್ಲಿಗೆ ಬಂದಲ್ಲಿ, ಕೊಡಗು ಜನವು ನಡು ಘಟ್ಟದಲ್ಲಿ ಜಗಳಾ ಮಾಡಿದಲ್ಲಿ, ಪೆಟ್ಟು ತಾಳಲಾರದೆ, ಅರೆವಾಸಿ ರಸ್ತೆನ್ನು ಅಲ್ಲಿಯೇ ಬಿಸಾಟುಬಿಟ್ಟು, ಬಾಕಿ ರಸ್ತೆನ್ನು ಸಾಗಿಸಿ ತಂದು, ಭಾಗಮಂಡಲದ ಕೋಟಿಗೆ ತಲಪಿಸಿ, ಅಲ್ಲಿ ನಾಲ್ಕು ದಿವಸ ಇದ್ದು, ಮತ್ತೊಂದು ಸಲ ರಸ್ತೆ ತರಬೇಕು ಎಂತ, ಸದರಿ ಘಟ್ಟ ಇಳಿಯುವ ಬಗ್ಗೆ ಬಂದಲ್ಲಿ, ಕೊಡಗು ಜನ ಲಡಾಯಮಾಡಿ, ಘಟ್ಟ ಇಳಿಯುವ ಬಗ್ಗೆ ಬಿಡದೆ ಹೋದ್ದರಿಂದ, ಹಿಂತಿರುಗಿ ಬಂದ ಮಾರ್ಗವನ್ನೇ ಹಿಡಿದು ಬಂದು, ಬೆಪ್ಪುನಾಡಲು ಇಳುಕೊಂಡು, ಮಾರನೆ ದಿವಸ ಬೆಳಿಗ್ಗೆ ಟೀಪುಸುಲಾನರ ದಂಡಿನ ಸಂಗಡ ಕೂಡತಕ್ಕ ಬಗ್ಗೆ, ಹೆಗ್ಗಲದ ಘಟ್ಟದ ಮಾರ್ಗವಾಗಿ ಹೋಗುತ್ತಿದ್ದಲ್ಲಿ, ಅಲ್ಲಿ ಕೊಡಗು ಜನ ನಿಂತು ಲಡಾಯಮಾಡಿದಲ್ಲಿ, ಪೆಟ್ಟು ತಾಳಲಾರದೆ ಅಲ್ಲಿಂದ ಹಿಂತಿರುಗಿ, ಶಿಧ್ವೇಶ್ವರನ ಬೆಟ್ಟದ ಮಾರ್ಗವಾಗಿ ದಂಡು ಸಮೇತ ಪಟ್ಟಣಕ್ಕೆ ಹೋದರು. ಈ ಸಮಾಚಾರವನ್ನು ಯಡವನಾಡಲ್ಲಿ ಹೊಂಬಾಳೆ ನಾಯಕನ ಸಂಗಡ ಲಡಾಯ ಮಾಡುತ್ತಾ ಇದ್ದ ಸೈದ್ ಹಮೀದನು ಕೇಳಿ ಹೆದರಿ, ಪಟ್ಟಣಕ್ಕೆ ಹೋಗಿ ಬುರಾನುದ್ದೀನರ ದಂಡಿನ ಸಂಗಡ ಕೂಡಿದನು. ಆ ಬಳಿಕ ಬುರಾನುದ್ದೀನ್ ಶಿಪಾದಾರ್, ಸೈದ್ ಹಮೀದ್ ಶಿಪಾದಾರ್, ಶೇಕ್ ಅನ್ವರ್ ಶಿಪಾದಾರ್ ಸಹಾ, ಈ ಮೂವರು ಸರದಾರರು ದಂಡು ಸಮೇತ ಗೆಜ್ಜಲಹಟ್ಟಿ ಘಟ್ಟ ಇಳಿದುಹೋಗಿ, ಟೀಪು

ಸುಲ್ತಾನರ ಘೌಜಿನ ಸಂಗಡ ಕೂಡಿದರು. ಆ ಬಳಿಕ ಮೂರು ತಿಂಗಳ ಮೇಲೆ ಪುಷ್ಯಮಾಸದಲ್ಲಿ ಟೀಪುಸುಲ್ತಾನರ ಘೌಜು ಮಡಿಕೇರಿ ಕೋಟೆಗೆ ಇರುವ ರಸ್ತೆ ಸಾಗಿಸಿಕೊಂಡು ಬರುತ್ತಿದ್ದಲ್ಲಿ, ವೀರರಾಜೇಂದ್ರ ಒಡೆಯರವರು ತಮ್ಮ ಮಂದಿ ತೆಗೆದುಕೊಂಡುಹೋಗಿ, ಹೆರೂರು ನಾಲ್ಕುನಾಡ ವಲಿತವಾದ ನೆಗದಾಳದಲ್ಲಿ, ಮಾರ್ಗ ಅಡ್ಡಗಟ್ಟಿ ಜಗಳ ಮಾಡಿದಲ್ಲಿ, ಆ ಟೀಪುಸುಲ್ತಾನರ ಘೌಜು ಯಾವತ್ತು ಮುರಿದು ಜಾಯ ಜಖಮ ಆಗಿ, ಹಲಾಕಾದ್ದರಿಂದ, ರಸ್ತೆ ಸಾಮಾನು, ದನಕರ, ಆಯುಧ ಮುಂತಾದ್ದನ್ನು ಕೊಡಗು ಜನಕ್ಕೆ ಹಂಚಿ ಕೊಟ್ಟು ಬರುವುದರೊಳಗಾಗಿ, “ವೀರರಾಜೇಂದ್ರ ಒಡೆಯರವರು ಕುಟುಂಬ ಮಕ್ಕಳನ್ನು ಕುರುಚಿ ಎಂಬ ಗ್ರಾಮದಲ್ಲಿ ಇಟ್ಟು, ಟೀಪುಸುಲ್ತಾನರ ಘೌಜಿನ ಸಂಗಡ ಲಡಾಯ ಮಾಡುವ ಬಗ್ಗೆ ಹೋಗಿ ಇದ್ದಾರೆ” ಎಂಬುದಾಗಿ, ಕಿರಿನೆಲ್ಲಿ ಟೆಂಕಮುತ್ತಾ ಎಂಬವನು ಕೋಟೆ ಅರಸುಗಳಿಗೆ ತಿಳಿಸಿದ್ದರಿಂದ, ಈ ಮಾತು ಕೇಳಿ, ಕೋಟೆ ಅರಸುಗಳು ತಮ್ಮ ಕಡೆ ನಾಯಿಮಾರರು ಮುಳ್ಳು ಕುರುಂಬ ರಿಂದ ಸಹಾ ಇನ್ನೂರು ಜನವನ್ನು ಆ ಟೆಂಕಮುತ್ತನ ಸಂಗಡ ಕೊಟ್ಟು, “ರಾತ್ರಿ ವೇಳೆಯಲ್ಲಿ ಹೋಗಿ, ಕುರುಚಿಯಲ್ಲಿ ಇರುವ ಕೊಡಗಿನ ದೊರೆಗಳ ಕುಟುಂಬ ಮಕ್ಕಳನ್ನು ಕಡಿದುಹಾಕಿ, ಅವರ ಅರಮನೆಯಲ್ಲಿ ಇರುವಂಥಾ ಬದುಕು ಸರ್ವಸ್ವವನ್ನು ಲೂಟಿ ಮಾಡಿಕೊಂಡು ಬಾ” ಎಂಬುದಾಗಿ ಹೇಳಿದ ರಿಂದ, ಅದೇ ಮೇರೆ ಆ ಟೆಂಕಮುತ್ತನು ರಾತಾರಾತ್ರಿಯೇ ಬಂದು, ಆ ಕುರುಚಿ ಗ್ರಾಮದಲ್ಲಿ ಅರಮನೆ ಕುಟುಂಬ ಇದ್ದ ಮನೆಯನ್ನು ಲೂಟಿಮಾಡಿ, ಇಬ್ಬರು ಅರಸತಿಯರನ್ನೂ ವೀರರಾಜೇಂದ್ರ ಒಡೆಯರವರ ಬಲ ಅಣ್ಣನ ಮಗ ಒಬ್ಬರನ್ನೂ, ಎರಡು ಜನ ಬಾಂದೀರನ್ನೂ ಸಹ ಅಂಬಿನಿಂದ ಇಟ್ಟು ಕೊಂಡು ಹಾಕಿ, ಅಲ್ಲಿ ಇದ್ದ ಇಪ್ಪತ್ತು ಜನ ಪರಿಯಂತರ ಕೊಡಗರನ್ನು ಕಡಿದು ಹಾಕಿ, ವೀರರಾಜೇಂದ್ರ ಒಡೆಯರವರ ಹಿರಿಯವರು ಪ್ರಾಕಾರಭೃದಿಂದ ಸಂಪಾದಿಸಿ ದಂಥ ಅನರ್ಘ್ಯವಾದಂಥ ಒಳ್ಳೆ ಒಳ್ಳೆ ನಗನಾಣ್ಯ, ಹಣಕಾಸು ಯಾವತ್ತನ್ನು ತೆಗೆದುಕೊಂಡು, ಅರಮನೆಗೆ ಬಿಂಕಿಹಾಕಿ ಸುಟ್ಟುಬಿಟ್ಟು, ರಾತಾರಾತ್ರಿಯೇ ಆ ಜನವನ್ನು ಕರೆದುಕೊಂಡು, ಕಾಡುಬಿದ್ದು ಹೋಗಿ, ಆ ಬಗೆ ನಗನಾಣ್ಯದಲ್ಲಿ ಒಳ್ಳೆ ಒಳ್ಳೆ ಅನರ್ಘ್ಯವಾದ ಕೆಲವು ನಗಗಳನ್ನು ಆ ಟೆಂಕಮುತ್ತನು ತೆಗೆದು ಕೊಂಡು, ಉಳಿದ ನಗನಾಣ್ಯ ಯಾವತ್ತೂ ಕೋಟೆ ಅರಸುಗಳಿಗೆ ಕೊಟ್ಟನು.

ಈ ಸಮಾಚಾರ ವೀರರಾಜೇಂದ್ರ ಒಡೆಯರವರು ಕೇಳಿ, ಆ ಕುರ್ಚಿಗೆ ಬಂದು, ನೋಡಬಾರದಂಥಾದ್ದನ್ನು ಕಣ್ಣಿಂದ ನೋಡಿ, ಈ ಕೋಟಿ ಅರಸು ಮಾಡಿದಂಥ ಮಹಾ ದೋಷಕ್ಕೆ ಮಹಾದೇವನೇ ಶಿಕ್ಷಿಸಲಿ ಎಂತ ಮನಸ್ಸಿನಲ್ಲಿ ಧ್ಯಾನಿಸಿ, ಅಲ್ಲಿಂದ ನಾಲ್ಕುನಾಡ ಅರಮನೆಗೆ ಬಂದು, ಕೋಟಿ ಅರಸು ಅರ್ಧ ಪ್ರಾಣ ತೆಗೆದುಕೊಂಡಂಥ, ಅನೇಕ ಕಾಲ ಮರೆಯದಂಥ ಉಪಕಾರ, ಇದಕ್ಕೆ ಪ್ರತಿ ಉಪಕಾರ ಮಾಡುವುದಕ್ಕೆ ನಮಗೆ ಈ ವರೆಗೆ ಸಂದರ್ಭ ಆಗಲಿಲ್ಲಾ ; ಇನ್ನು ಮುಂದೆ ಮಹಾದೇವನ ಕಟಾಕ್ಷ ಒದಗಿದರೆ, ಪ್ರತಿ ಉಪಕಾರ ಮಾಡಬಹುದು ಎಂಬುದಾಗಿ ಹೇಳಿ, ಒಂದು ಅರೆ ತಿಂಗಳು ನಾಲ್ಕುನಾಡ ಅರಮನೆಯೆಲ್ಲಾ ಇದ್ದು, ಇದೇ ಮಾಘಮಾಸದಲ್ಲಿ ಕೊಡಗು ಮಂದಿ ಯಾವತ್ತನ್ನು ತೆಗೆದು ಕೊಂಡು, ಭಾಗಮಂಡಲದ ಕೋಟಿಗೆ ಹೋಗಿ, ಮುತ್ತಿಗೆ ಹಾಕಿ, ಮಂಚಾರತ್ತು ಎಂಬ ನೋಟಿಯಲ್ಲಿ ಫಿರಂಗಿ ಮಡಗಿ, ಆ ಫಿರಂಗಿಯಿಂದ ಖಾಸಾ ವೀರ ರಾಜೇಂದ್ರ ಒಡೆಯರೇ ಶಿಕ್ಷು ನೋಡಿ, ಕೋಟಿಗೆ ಇಡುತ್ತಿದ್ದರು, ಇವರ ತಾವ ಒಳಕಿದ್ದ ಮದ್ದು ಗಾರರು ಫಿರಂಗಿ ತುಂಬಿ ಕೊಡುತ್ತಾ ಇದ್ದರು. ಆ ಕೋಟಿಯಿಂದ ದೊರೆಗಳ ಮೇಲೆ ಏಳು ಫಿರಂಗಿಯಿಂದ ಗುಂಡು ಇಡುತ್ತಾ ಇದ್ದರು. ಈ ಮಹ ನತ್ತು ಮಾಡಿ ಐದು ದಿನಸದಲ್ಲಿ ಆ ಕೋಟಿಯನ್ನು ತೆಗೆದುಕೊಂಡರು. ಆ ಕೋಟಿ ಒಳಗೆ ಇದ್ದ ಫಿರಂಗಿ ಮದ್ದು, ಗುಂಡು, ಸಾಮಾನು ದೊರೆಗಳಿಗೆ ಸಿಕ್ಕಿತು.

ಅಲ್ಲಿ ಕನಕ, ಕಾವೇರಿ, ಸುಜ್ಯೋತಿ ಎಂಬ ಪುಣ್ಯ ನದಿಗಳು ತ್ರಿವೇಣಿ ಸಂಗಮವಾಗಿ ಇರುವಂಥ ಜಾಗದ ಹೆಸರು ಭಾಗಮಂಡಲ. ಅಲ್ಲಿ ಬ್ರಹ್ಮ, ವಿಷ್ಣು, ಮಹೇಶ್ವರ—ಈ ಮೂರು ತ್ರಿಮೂರ್ತಿಗಳಿಗೂ ಮೂರು ದೇವಸ್ಥಾನ ಉಂಟು. ಅದರ ಮೇಲೆ ತಾಮ್ರದ ತಗಡು ಹೊದಿಸಿದೆ. ಆ ದೇವಸ್ಥಾನದ ಸುತ್ತ ಕೋಟಿ ಕಟ್ಟಿ, ಅದರ ಒಳಗೆ ಟೀಪುಸುಲ್ತಾನರ ಕಡೆ ಘೌಜು, ಕಿಲ್ಲೇದಾರ ಸಹ ಇದ್ದರು. ದೊರೆಗಳು ಆ ಕೋಟಿಗೆ ಫಿರಂಗಿಯಿಂದ ಗುಂಡು ಇಡುವಾಗ್ಗೆ ಆ ಮೂರು ದೇವಸ್ಥಾನಕ್ಕೂ ಗುರ್ತಿನ ಬಗ್ಗೆ ಮೂರು ಗುಂಡು ಹೊಡೆದಲ್ಲಿ, ಆ ದೇವ ಸ್ಥಾನಗಳ ಮೇಗಣ ತಾಮ್ರದ ತಗಡು ಕತ್ತರಿಸಿಹೋದ್ದರಿಂದ, ಆ ಕತ್ತರಿಸಿ ಹೋದ ಜಾಗಕ್ಕೆ ಬೆಳ್ಳಿತಗಡು ಹತ್ತಿಸಿರುವಂಥಾದ್ದು ಗುರ್ತು ಹಾಜರು ಇದೆ.

ಆ ಕೋಟಿಯಲ್ಲಿ ಇದ್ದ ಆಯುಧ, ಮದ್ದು, ಗುಂಡು, ಫಿರಂಗಿ ಮುಂತಾದ್ದು ನಾಲ್ಕುನಾಡ ಅರಮನೆಗೆ ಸಾಗಿಸಿ, ಆ ಬಳಿಕ ತುಳುವನಾಡ ಸೀಮೆ ಸಾಧಿಸುವ



ಬಗ್ಗೆ, ಕೊಡಗು ಮಂದಿಯನ್ನು ಹೊಂಬಾಳೆನಾಯಕನ ಸಂಗಡ ಕೂಡಿಸಿ, ಮೆಣಸಿನ ಘಟ್ಟದ ಮಾರ್ಗವಾಗಿ ಕಳುಹಿದಲ್ಲಿ, ಹೊಂಬಾಳೆನಾಯಕನು ಟೀವು ಸುಲ್ತಾನರ ಘಾಜಿನ ಸಂಗಡ ಲಡಾಯಮಾಡಿ, ಅಮರಸುಳ್ಳದ ಸರಹದ್ದಿನ ಆಚೆ, ಕೊಡೆಯಾಲದ ಈಚೆಗೆ, ನಡು ಮಧ್ಯ ಇರುವಂಥ ಸೀಮೆಯನ್ನು ಕಟ್ಟಿಕೊಂಡು ಮೊಗರ್ನಾಡ ಹೊಳೆ ಬಳಿಯ ಒಡ್ಡು ಕಟ್ಟಿ, ಕೆಲವು ಮಂದಿಯನ್ನು ತಾಣ್ಯ ಇಟ್ಟು, ಆ ವಿವರಕ್ಕೆ ರಾಜರಿಗೆ ಬಿನ್ನವತ್ತಳೆ ಬರಕೊಂಡಲ್ಲಿ, “ ಈಗ ಹೊಸತಾಗಿ ಕಟ್ಟಿರುವ ಸೀಮೆ ಅಮಲನ್ನು ನಿನಗೆ ಮೊಕ್ಕೂರು ಮಾಡಿ ಇದೆ. ಕೊಡಗು ಮಂದಿಯಲ್ಲಿ, ಅಲ್ಲಲ್ಲಿ ತಾಣ್ಯಕ್ಕೆ ಬೇಕಾದ ಮಂದಿ ಇಟ್ಟುಕೊಂಡು, ಉಳಿಕೆ ಮಂದಿಯನ್ನು ಹಜೂರಿಗೆ ಕಳುಹಿಸುವುದು ” ಎಂಬುದಾಗಿ, ನಿರೂಪ ಬರೆಸಿ ಕಳುಹಿದರಿಂದ, ಅದೇಮೇರೆ ಬಂದುಬಸ್ತುಮಾಡಿ, ಉಳಿಕೆ ಮಂದಿಯನ್ನು ಕಲಿ ಸಂದ ಉಲ್‌ಫಾನೇ ಸಾಧಾರಣ ಸಂವತ್ಸರದ ಚೈತ್ರಮಾಸದಲ್ಲಿ ಕಳುಹಿಸಿ ಕೊಟ್ಟನು. ಆ ಬಳಿಕ ಮಂಡೇಪ್ಪನ ಅಪ್ಪಯ್ಯ ನಗರಹಳ್ಳಿ ಪುಟ್ಟೇಗೌಡಗೆ ಸಹ ಅಪ್ಪಣೆಕೊಟ್ಟದ್ದು : “ ಮಹಾದೇವನ ಕಟಾಕ್ಷದಿಂದ ಮಡಿಕೇರಿ ಕೋಟೆ ವಿನಾ ನಮ್ಮ ರಾಜ್ಯ ಯಾವತ್ತು ನಮ್ಮ ಕೈವಶವಾಯಿತು. ಇದಲ್ಲದೆ ತುಳುವ ರಾಜ್ಯದ ಸೀಮೆಯನ್ನು ಹೊಸದಾಗಿ ಸಾಧಿಸಿದೆವು. ಮಡಿಕೇರಿ ಕೋಟೆಯು ನಮ್ಮ ಸಂಸ್ಥಾನದ ಜಾಗವಿದೆ ; ಅಲ್ಲಿ ಜಾಫರ್‌ಕುಲ್ಲಿ ಬೇಗು ಕಿಲ್ಲೇದಾರನು ಘಾಜು ಸಮೇತ ಇದ್ದಾನೆ, ನೀವು ಮಂದಿ ತೆಗೆದುಕೊಂಡು ಹೋಗಿ, ಮಡಿಕೇರಿ ಕೋಟೆಗೆ ರಸದು ಬರುವಂಥ ಪಥ ಮಾರ್ಗಕ್ಕೆಲ್ಲಾ ಮಂದಿ ಇಟ್ಟು, ಮಾರ್ಗ ಕಟ್ಟಿ, ಉಳಿಕೆ ಮಂದಿ ತೆಗೆದುಕೊಂಡುಹೋಗಿ, ಟೀವುಸುಲ್ತಾನರ ಸೀಮೆ ಸಾಧಿಸುವದೆಂತ, ಅಪ್ಪಣೆಕೊಟ್ಟು ಕಳುಹಿದಲ್ಲಿ, ಅದೇ ಅಪ್ಪಣೆ ಮೇರೆ ಮಂದಿ ತೆಗೆದುಕೊಂಡುಹೋಗಿ, ಮಡಿಕೇರಿ ಕೋಟೆಗೆ ರಸ್ತು ಬರುವಂಥ ಪಥ ಮಾರ್ಗ ಕೈಲ್ಲಾ ಮಂದಿ ಇಟ್ಟು, ಬಂದುಬಸ್ತುಮಾಡಿ, ಟೀವುಸುಲ್ತಾನರ ಇಲಾಖೆ ಅರಕಲಗೋಡು ಕೊಣನೂರು ಸೀಮೆ ಲೂಟಿ ಮಾಡುತ್ತಾ ಇದ್ದಲ್ಲಿ, ಆ ಎರಡು ತಾಲೂಕಿನ ರೈತರು ಲಾಚಾರಾಗಿ ಬಂದು—“ ನಾವು ರೈತರಿದ್ದೇವೆ. ನಮಗೆ ದುಃಖ ಕೊಡಬೇಡ. ನಾವು ಟೀವುಸುಲ್ತಾನರಿಗೆ ಒಂದು ವರಹ ತೆತ್ತರೆ, ನಿಮಗೆ ಒಂದು ರೂಪಾಯಿ ತೆತ್ತೇವು. ಈ ಮೇರೆ ನಮ್ಮ ಎರಡು ತಾಲೂಕಿ ನಿಂದ ಟೀವುಸುಲ್ತಾನರಿಗೆ ನಾವು ಎಷ್ಟು ವರಹ ಕೊಡುತ್ತಾ ಇದ್ದೇವೋ, ಅಷ್ಟು

ರೂಪಾಯಿ ನಿಮ್ಮ ಸರಕಾರಕ್ಕೆ ತೆತ್ತು ಕೊಟ್ಟೇವು ” ಎಂಬುದಾಗಿ, ಆ ಎರಡು ತಾಲೂಕಿನ ರೈತರು ಒಡಂಬಟ್ಟು, ಅದೇ ಮೇರೆ ನಿಗದಿ ಮಾಡಿದ್ದರಿಂದ, ಆ ತಾಲೂಕಿನಲ್ಲಿ ದೊಡ್ಡ ಮಾಡುವಂಥಾದ್ದು ನಿಲ್ಲಿಸಿ, ಆ ಮಂಡೆಪ್ಪನ ಅಪ್ಪಯ್ಯ, ನಗರಹಳ್ಳಿ ಪುಟ್ಟೇಗೌಡ ಸಹ, ಮಂದಿ ತೆಗೆದುಕೊಂಡು ಐಗೂರು ಸೀಮೆಗೆ ಹೋಗಿ, ಅಲ್ಲಿ ತಾಣ್ಯ ಇದ್ದ ಟೀಪುಸುಲ್ತಾನರ ಕಡೆ ಜನರನ್ನು ಹೊಡೆದು ಓಡಿಸಿಬಿಟ್ಟು, ಮಂಜಿರಾಬಾದು ತಾಲೂಕಿನ ಕೆಲವು ಸೀಮೆಯನ್ನು ಕಟ್ಟಿ ಕೊಂಡು, ಮಂಜಿರಾಬಾದು ಸಮಾಸದ ಅರೆಕೆರೆಯಲ್ಲಿ ಒಡ್ಡು ಕಟ್ಟಿ ತಾಣ್ಯ ಇಟ್ಟು, ಆ ತಾಣ್ಯದ ಮಂದಿಗೆ ಸರದಾರನಾಗಿ, ಈ ನಗರಹಳ್ಳಿ ಪುಟ್ಟೇಗೌಡನು ಇದ್ದನು. ಮಂಡೆಪ್ಪನ ಅಪ್ಪಯ್ಯನು ಆ ಸೀಮೆ ವಿಚಾರಿಸಿಕೊಂಡು ಬಂದು ಬಸ್ತುಮಾಡಿಕೊಂಡು ಇದ್ದನು. ಈ ಮೇರೆ ಇರುತ್ತಿದ್ದಲ್ಲಿ, ಟೀಪುಸುಲ್ತಾನರು ಘೌಜು ಸಮೇತ ರಾಮರಾಜರ ಬೆಟ್ಟಕೋಟೆಯನ್ನು ತೆಗೆದುಕೊಳ್ಳಬೇಕು ಎಂಬುದಾಗಿ, ಆ ಬೆಟ್ಟಕೋಟೆ ಸಮಾಸದಲ್ಲಿ ಇಳುಕೊಂಡು, ಮೂರು ದಿವಸದ ಮೇಲೆ ಮೂರನೇ ಜಾವದಲ್ಲಿ ಆರು ಕುಸುಮ್ಮನ್ನು ತೆಗೆದುಕೊಂಡು, ಅಹಂಕಾರ ದಿಂದ ಹೆಡವಳೆ ಮಾರ್ಗದಿಂದ ಆ ಬೆಟ್ಟಕೋಟೆ ನುಗ್ಗಿ, ಮೂರು ನಾಲ್ಕು ಬತೇರಿಯನ್ನು ಆಕ್ರಮಿಸಿಕೊಂಡು, ಜಗಳಕ್ಕೆ ನಿಂತಲ್ಲಿ, ಮೇಲಣ ಬತೇರಿ ಗಳಿಂದ ಫಿರಂಗಿ ಗುಂಡು, ಬಂದೂಕಿನ ಗುಂಡು ಸಹ ಇಟ್ಟು, ಕತ್ತಿ ತೆಗೆದು ಕೊಂಡು, ಮೇಲೆ ಬಿದ್ದು ಕಡಿಯುತ್ತ ಬಂದಲ್ಲಿ, ಟೀಪುಸುಲ್ತಾನರ ಅಗಾಡಿ ಘಾಜಿನಲ್ಲಿದ್ದ ಜಮಾಬೇಗು ಎಂಬ ಶಿಪಾದಾರನು ಬಿದ್ದುಹೋಗಿ, ಆ ಕೋಟೆ ಮೇಲೆ, ಬತೇರಿಗಳ ಮೇಲೆ ಸಹ ಹತ್ತಿ ಇದ್ದಂಥ ಟೀಪುಸುಲ್ತಾನರ ಘೌಜು ಯಾವತ್ತು ನೆಟ್ಟು ತಡೆಯಲಾರದೆ, ದಾರಿ ಕಾಣದೆ, ಕೋಟೆ ಮೇಲಣಿಂದ ಕಂದಕದ ಒಳಗೆ ಬಿದ್ದು, ಮೃತವಾದರು. ಟೀಪುಸುಲ್ತಾನರ ಅವರಂಗು ಎಂಬ ಖಾಸಾ ಪಾಲ್ಕಿ, ಖಾಸ ಮೊಹರು ಇದ್ದಂಥ, ಕಲಮ್ಮಾನಿ, ಸವಾರಿ ಕುದುರೆ, ಖಾಸಾ ಕತ್ತಿ ಸಹ ಅಲ್ಲಿ ಬಿಟ್ಟು, ಟೀಪುಸುಲ್ತಾನರು ಮುಖಭಂಗಿತರಾಗಿ, ಆ ಕಂದಕದಿಂದ ಗಿಡ ಬಿದ್ದು ಬಂದು, ತಮ್ಮ ತಂಬಿಗೆ ಸೇರಿದರು. ಆ ಕಂದಕದಲ್ಲಿ ಬಹಳ ಮಂದಿ ದೊಡ್ಡ ದೊಡ್ಡ ಸರದಾರರು, ಹೇರಳ ಘೌಜು ಸಹ ಮೃತವಿಟ್ಟು ಹೋದರು. ಆ ಬಳಿಕ ಟೀಪುಸುಲ್ತಾನರು ಬೆಟ್ಟಕೋಟೆ ತೆಗೆದುಕೊಳ್ಳಬೇಕು ಎಂಬುದಾಗಿ, ಅಲ್ಲೇ ಛಾವಣಿ ಮಾಡಿಕೊಂಡು, ಸನ್ನದ್ಧರಾಗುತ್ತಾ ಇದ್ದರು.

ಇತ್ತಲಾಗಿ ತಲಜೇರಿ ಕೋಟಿ ಚೀಫ್ ರಾಬರ್ಟ್ ಟೆಲೆರು ಸಾಹೇಬರು ಕೆಲವು ಘಾಜನ್ನು ತಲಜೇರಿಯಿಂದ ಕಳುಹಿ ಕದನೂರು ಎಂಬ ಜಾಗದಲ್ಲಿ ಟೀಪುಸುಲ್ತಾನರ ಕಡೆ ರಾಣ್ಯ ಇದ್ದ ಮಂದಿಯನ್ನು ಹೊಡೆದು, ಓಡಿಸಿಬಿಟ್ಟ ಆ ಜಾಗವನ್ನು ತೆಗೆದುಕೊಂಡರು. ಆ ಸಮಯದಲ್ಲಿ ಕಣ್ಣನೂರ ಬಲಿಯಾ ಬೀಬಿಯು ಟೀಪುಸುಲ್ತಾನರ ಕಡೆ ಫಾಜಲ್ ಖಾನನ ಕುಸುಮ್ಮಿನ ಜನ ಆರು ಸಾವಿರ, ತನ್ನ ಕಡೆ ಮಾಪಿಳ್ಳೇರು ನಾಲ್ಕು ಸಾವಿರ ಜನ ಸಹ ಕೂಡಿಕೊಂಡು ಇದ್ದರಿಂದ, ಚೀಫ್ ರಾಬರ್ಟ್ ಟೆಲೆರು ಸಾಹೇಬರವರು ಆ ಬೀಬಿಗೆ—“ ಟೀಪು ಸುಲ್ತಾನರ ಘಾಜು ನೀನು ತೆಗೆದುಕೊಂಡು ಜಗಳಮಾಡುವವಳೋ? ಅದಲ್ಲಾ, ಟೀಪುಸುಲ್ತಾನರ ದೋಸ್ತಿ ಬಿಟ್ಟು, ಇಂಗ್ಲೀಜ ಬಹಾದ್ದರ ಕಂಸನಿಯವರ ಕೂಡೆ ಕೂಡಿ ನಿಲ್ಲುವಳೋ? ” ಎಂಬುದಾಗಿ ಹೇಳಿಕಳುಹಿದ್ದಲ್ಲಿ, ಆ ಬೀಬಿಯು ಟೀಪುಸುಲ್ತಾನರ ಕಡೆ ಫಾಜಿನ ಸರದಾರನ ಕೂಡೆ ಹೇಳಿದ್ದು : “ ಇಂಗ್ಲೀಜ ಬಹಾದ್ದರವರ ಘಾಜನ್ನು ಉಪಾಯ ತಂತ್ರದಿಂದ ಕರೆಸುತ್ತೇನೆ. ಅವರು ಬಂದಲ್ಲಿ, ನೀವು ನಾವು ಕೂಡಿ ಅವರನ್ನು ಹೊಡೆಯಬೇಕು ” ಎಂಬುದಾಗಿ ಹೇಳಿದಲ್ಲಿ, ಅವನು ಒಪ್ಪಿಕೊಂಡದರಿಂದ, ಆ ಬೀಬಿಯು ತಲಜೇರಿ ಸರದಾರ ಚೀಫ್ ರಾಬರ್ಟ್ ಟೆಲೆರು ಸಾಹೇಬರವರಿಗೆ ಹೇಳಿಕಳುಹಿದ ವಿಸರ : “ ಕಣ್ಣನೂರು ಕೋಟಿ ಒಳಗೆ ಇರುವ ಟೀಪುಸುಲ್ತಾನರ ಘಾಜನ್ನು ಎಳೆಂಟು ದಿವಸದ ಒಳಗೆ ಉಪಾಯದಿಂದ ಕೊಡೆಯಾಲದ ಕಡೆಗೆ ಕಳುಹಿಸಿಬಿಡುತ್ತೇನೆ. ಈ ಮಂದಿ ಕೋಟಿಯಿಂದ ಇಳಿದುಹೋದ ಬಳಿಕ, ಇಂಗ್ಲೀಜಿ ಬಹಾದ್ದರರ ಘಾಜು ಕಳುಹಿಕೊಟ್ಟಲ್ಲಿ ಅವರನ್ನು ಕೋಟಿ ಒಳಕ್ಕೆ ಕರೆಕೊಂಡು, ಕೋಟಿ ಮೇಲೆ ಇಂಗ್ಲೀಜಿ ಬಹಾದ್ದರರ ಜಾಂಡೆ ಹಾಕಿಸಿಕೊಳ್ಳುತ್ತೇನೆ ” ಎಂಬುದಾಗಿ ಹೇಳಿಕಳುಹಿಸಿ, ಆ ಬಳಿಕ ಐದು ದಿವಸದ ಮೇಲೆ, ಬೀಬಿಯು ಆ ಟೀಪುಸುಲ್ತಾನರ ಕಡೆ ಸರದಾರನಿಗೆ ಹೇಳಿದ್ದು : “ ನೀವು ನಿಮ್ಮ ಘಾಜು ತೆಗೆದುಕೊಂಡು, ಕೊಡೆಯಾಲಕ್ಕೆ ಹೋಗುತ್ತೇನೆಂಬುದಾಗಿ ಸುದ್ದಿ ಹುಟ್ಟಿಸಿಬಿಟ್ಟು, ನೀವು ಕವಾಯಿಯಲ್ಲಿ ಇಳುಕೊಂಡು ಇರಿ, ಆ ಬಳಿಕ “ ಈ ಮೇರೆ ಟೀಪುಸುಲ್ತಾನರ ಘಾಜು ಕೋಟಿಯಿಂದ ಹೊರಗೆ ಹೋಯಿತು; ನಿಮ್ಮ ಘಾಜು ತೆಗೆದುಕೊಂಡು ಇಲ್ಲಿಗೆ ಬಂದು ನಾಳೆ ದಿವಸ ಕೋಟಿ ಮೇಲೆ ನಿಮ್ಮ ಜಾಂಡೆ ಹಾಕಿಕೊಳ್ಳು ” ಎಂಬುದಾಗಿ ಹೇಳಿಕಳುಹಿಸುತ್ತೇನೆ; ಅವರು ಘಾಜು ತೆಗೆದುಕೊಂಡು

ಇಲ್ಲಿಗೆ ಬಂದಲ್ಲಿ ಅವರನ್ನು ಕೋಟಿ ಹೊರಗೆ ಇಳಿಸಿ ಇರುತ್ತೇನೆ. ಆ ಸಮಯದಲ್ಲಿ ನೀವು ಘೌಜು ಸಮೇತ ರಾತಾರಾತ್ರಿಯೇ ಬಂದು, ಮಾಪಿಳೇರ ಸಹ ಕೂಡಿಕೊಂಡು ಅವರ ಘೌಜನ್ನು ಹೊಡದು ಜಯಾ ಮಾಡಬೇಕು” ಎಂಬ ದಾಗಿ ಹೇಳಿ, ಆ ಟೀಪುಸುಲ್ತಾನರ ಸರದಾರನ ಕೋಟಿಯಿಂದ ಹೊರಗೆ ಕಳುಹಿಸಿ ಬಿಟ್ಟು, “ ಟೀಪುಸುಲ್ತಾನರ ಘೌಜು ಕೋಟಿ ಬಿಟ್ಟು ಹೊರಗೆ ಹೋಯಿತು ; ನಿಮ್ಮ ಕಡೆ ಮಂದಿ ಜಲ್ದಿ ಕಳುಹಿಸಿಕೊಟ್ಟು, ಕೋಟಿಗೆ ಇಂಗ್ರೇಜ ಬಹಾದ್ದರ ಜಾಂಡೆ ಹಾಕಿಕೊಳ್ಳಿ ” ಎಂಬುದಾಗಿ ಚೀಫ್ ರಾಬರ್ಟ್ ಟೆಲೆರು ಸಾಹೇಬ ರವರಿಗೆ ಹೇಳಿಕಳುಹಿದಲ್ಲಿ, ಆ ಮಾತನ್ನು ನಂಬಿ ಮೇಜರ್ ಡೋ ಸಾಹೇಬ ರವರಿಗೆ, “ ನಿಮ್ಮ ಘೌಜು ತೆಗೆದುಕೊಂಡು ಕಣ್ಣನೂರು ಕೋಟಿಗೆ ಹೋಗಿ, ಇಂಗ್ರೇಜ ಜಾಂಡೆ ಹಾಕಿಕೊಳ್ಳಿ ” ಎಂಬುದಾಗಿ ಹೇಳಿದ್ದರಿಂದ, ಅದೇ ಮೇರೆ ಆ ಮೇಜರ್ ಡೋ ಸಾಹೇಬರು ತಮ್ಮ ಮಂದಿ ತೆಗೆದುಕೊಂಡು ಬಂದು, ಕಣ್ಣನೂರು ಕೋಟಿ ಸಮೀಪದಲ್ಲಿ ಇಳುಕೊಂಡಲ್ಲಿ ಆ ಬೀಬಿಯು ಕನಾಯಿ ಎಂಬಲ್ಲಿ ಇಳುಕೊಂಡಿದ್ದ ಟೀಪುಸುಲ್ತಾನರ ಕಡೆ ಸರದಾರನಿಗೆ ಬರೆದುಕಳುಹಿದ ವಿವರ : ಇಂಗ್ರೇಜಿಯವರ ಘೌಜು ಬಂದು ಕೋಟಿ ಸಮೀಪದಲ್ಲಿ ಇಳಿದು ಇದೆ. ನಿಮ್ಮ ಘೌಜು ತೆಗೆದುಕೊಂಡು, ರಾತಾರಾತ್ರಿಯೇ ಇಲ್ಲಿಗೆ ಬಂದು, ನಿಮ್ಮ ಕಡೆ ಮಾಪಿಳೆಯವರು ಸಹ ಕೂಡಿಕೊಂಡು, ಇಂಗ್ರೇಜಿಯವರ ಘೌಜನ್ನು ಜಾಯಾ ಮಾಡಿ ” ಎಂಬುದಾಗಿ ಬರೆಸಿ ಕಳುಹಿಸಿದ್ದರಿಂದ, ಅದೇ ಮೇರೆ ಆ ಟೀಪುಸುಲ್ತಾನರ ಕಡೆ ಸರದಾರನು ಘೌಜು ತೆಗೆದುಕೊಂಡು ಬಂದು, ಮಾಪಿಳೆಯವರನ್ನು ಕೂಡಿಕೊಂಡು, ರಾತ್ರಿ ಮೂರು ಜಾವದಮೇಲೆ ಇಂಗ್ರೇಜಿ ಬಹಾದ್ದರರ ಘೌಜಿನ ಮೇಲೆ ಬಿದ್ದು, ಕೆಲವು ಜನಕ್ಕೆ ಜಾಯಾ ಜಖಮಿ ಮಾಡಿದರು. ಅಷ್ಟರಲ್ಲಿ ಇಂಗ್ರೇಜಿ ಬಹಾದ್ದರರ ಘೌಜು ಎಚ್ಚರಿತು, ಈ ದಗಾ ಮಾಡುವದಕ್ಕೆ ಬಂದಂಥ ಟೀಪುಸುಲ್ತಾನರ ಜನಕ್ಕೂ, ಮಾಪಿಳೇರಿಗೂ ಚನ್ನಾಗಿ ನೆಟ್ಟು ಹೊಡೆದಲ್ಲಿ ಮುರದುಹೋಗಿ ಕಣ್ಣನೂರು ಕೋಟಿ ಹೊಕ್ಕರು. ಆ ಬಳಿಕ ಈ ಕಣ್ಣನೂರು ಬೀಬಿಯು ನಿಮ್ಮ ಘೌಜಿಗೆ ಮೋಸ ಮಾಡಬೇಕು ಎಂಬುದಾಗಿ ಕರೆಸಿದವಳೇ ಹೊರ್ತು, ಕೋಟಿ ಕೊಡುವದಕ್ಕೆ ಕರೆದವಳಲ್ಲ ಎಂಬುದಾಗಿ ಆ ಡೋ ಸಾಹೇಬರು ತಿಳಿದು, ಆ ಬೆಳಿಗ್ಗೆ ತಮ್ಮ ಘೌಜು ಸಮೇತ ತಲಚೀರಿಗೆ ಹೋಗಿ, ಈ ನೃತ್ಯಾಂತನಲ್ಲ ರಾಬರ್ಟ್ ಟೆಲೆರು ಸಾಹೇಬರವರಿಗೆ ಬರೆದು ಕಳುಹಿದಲ್ಲಿ,

ಅವರು ಈ ವಿವರವೆಲ್ಲಾ ಮುಂಬಾಯಿ ಗೌರ್ನರ್ ಮೇಜರ್ ಜನರಲ್ ರಾಬರ್ಟ್ ಆಬರ್ಕ್ರಾಂಬಿ ಸಾಹೇಬರವರಿಗೆ ಬರೆದು ಕಳುಹಿದಲ್ಲಿ; “ಒಳ್ಳೇದು, ಈ ಬಗ್ಗೆ ಮುಂಬಾಯಿ ಘೌಜು ತೆಗೆದುಕೊಂಡು, ಕೆಲವು ದಿವಸದಲ್ಲಿ ಟೀಪು ಸುಲ್ತಾನರ ಮೇಲೆ ಜಗಳಕ್ಕೆ ಹೋಗುವ ಬಗ್ಗೆ ಆ ಕಡೆಗೆ ಬರುತ್ತೇವೆ. ಆವಾಗ್ಗೆ ಆ ಕಣ್ಣಿನೂರು ಬೀಬಿಗೆ ತಕ್ಕ ಶಿಕ್ಷೆ ಮಾಡಿಸಬಹುದು. ಇದು ತಿಳಿದು, ದಂಡಿಗೆ ಬೇಕಾದ ಸಾಮಾನು, ಗಾಡಿ, ಎತ್ತುಗಳು ಮುಂತಾಗಿ ಜಮಾಯಿಸಿಕೊಂಡು ಇರುವುದು” ಎಂಬುದಾಗಿ, ಜವಾಬು ಬರೆಸಿ ಕಳುಹಿದ್ದರಿಂದ, ಆ ಟಿಲೆರು ಸಾಹೇಬರು ದಂಡಿಗೆ ಬೇಕಾದ ಕೆಲವು ಸಾಮಾನು ವಿಚಾರಿಸಿ, ತರಿಸಿ ಜಮಾಯಿಸುತ್ತ ಇದ್ದಲ್ಲಿ, ಮಲೆಯಾಳದಲ್ಲಿ ಇರುವ ಎತ್ತುಗಳು ಗಿಡ್ಡರಾಸಿ ಆಗಿ, ಗಾಡಿ ಎಳೆಯುವ ಲಾಯಕು ಅಲ್ಲವಾದ್ದರಿಂದ, ಗಾಡಿ ಎಳೆಯುವ ಲಾಯಕಿನ ದೊಡ್ಡ ಎತ್ತುಗಳ ತಲಾಷು ಮಾಡುತ್ತ ಇದ್ದರು.

ಆ ತರುವಾಯ ಕೊಡಗಿನ ದೊರೆಗಳು ವೀರರಾಜೇಂದ್ರ ಒಡೆಯರವರಿಗೆ ಕೆಲವು ಸಾಮಾನು ಬೇಕಾದ್ದರಿಂದ, “ತಲಚೇರಿ ಪ್ಯಾಟಿಗೆ ಹೋಗಿ, ಕ್ರಯ ಮೂಲವಾಗಿ ಸಾಮಾನು ತೆಗೆದುಕೊಂಡು, ಒಳ್ಳೆ ಊಚು ಕುದುರೆ ಸಿಕ್ಕಿದರೆ, ಒಂದು ಕುದುರೆಯನ್ನು ಕ್ರಯಕ್ಕೆ ತೆಗೆದುಕೊಂಡು ಬಾ” ಎಂಬುದಾಗಿ, ತಮ್ಮ ಬಳಿ ಇದ್ದ ಮುತ್ತುಭಟ್ಟನ ಕೈಯಲ್ಲಿ ಒಂದು ಯಾದಾಸ್ತು ಬರಕೊಟ್ಟು ಕಳುಹಿದಲ್ಲಿ, ಅವನು ತಲಚೇರಿ ಪ್ಯಾಟಿಗೆ ಹೋಗಿ, ಆ ಯಾದಾಸ್ತು ಮೇರೆ ಸಾಮಾನು ವಿಚಾರಿಸುತ್ತ ಇದ್ದಲ್ಲಿ, ಈ ಸಮಾಚಾರ ಚೀಫ್ ರಾಬರ್ಟ್ ಟಿಲೆರು ಸಾಹೇಬರು ಕೇಳಿ, ಈ ಮುತ್ತುಭಟ್ಟನನ್ನು ಕರೆಸಿ, ಟೀಪುಸುಲ್ತಾನರಿಗೂ, ಕೊಡಗಿನ ಸಂಸ್ಥಾನದ ವೀರರಾಜೇಂದ್ರ ಒಡೆಯರವರಿಗೂ ಆದಂಥ ಜಗಳ ವೃತ್ತಾಂತ ಯಾವ ಮೇರೆ ಎಂಬುದಾಗಿ ಕೇಳಿದಲ್ಲಿ, ಆ ಮುತ್ತುಭಟ್ಟನು ಸವಿಸ್ತಾರವಾಗಿ ಹೇಳಿದಲ್ಲಿ ಅದನ್ನು ಕೇಳಿ ಆ ಸರದಾರರು ಬಹಳ ಸಂತೋಷ ಪಟ್ಟು, “ಈ ಮೇರೆ ಟೀಪುಸುಲ್ತಾನರು ಕೊಡಗಿನ ದೊರೆಗಳಿಗೆ ಶತ್ರು ಆಗಿದ್ದಾರೆ. ಅದೇ ಮೇರೆ ಅವರು ಇಂಗ್ಲೀಜಿ ಕಂಪನಿ ಸರಕಾರಕ್ಕೂ ಶತ್ರು ಆಗಿದ್ದಾರೆ. ಅದರಿಂದ ಕೊಡಗಿನ ರಾಜರಿಗೂ, ಇಂಗ್ಲೀಜಿ ಬಹಾದ್ದರ ಕಂಪನಿ ಸರಕಾರಕ್ಕೂ, ಮಿತ್ರತ್ವ ವಾಂಛಲ್ಯವಿಟ್ಟು ನಡೆಯಬೇಕೆಂಬ ಅಪೇಕ್ಷೆ ನಮಗೆ ಇದೆ. ಇದು ಕಾರಣ ಅವರಿಗೆ ಬೇಕಾದ ಸಾಮಾನು ಸರಂಜಾಮು ಕುದುರೆ

ಸಹ, ಅವರು ನಿನ್ನ ಕೈಯ ಯಾದಾಸ್ತು ಬರಕೊಟ್ಟು ಇರುವ ಮೇರೆ ನಾವು ತರಿಸಿಕೊಡುತ್ತೇವೆ. ನಮ್ಮಲ್ಲಿ ಫಿರಂಗಿ ಗಾಡಿ ಎಳೆಯುವ ಬಗ್ಗೆ ಮಲೆಯಾಳ ಪಾಶ್ವಾಂತರದಲ್ಲಿ, ದೊಡ್ಡ ಎತ್ತುಗಳು ಸಿಕ್ಕುವದಿಲ್ಲ. ಅಲ್ಲಿ ದೊಡ್ಡ ದಾಗಿರು ವಂಥ ಎತ್ತುಗಳ ವಿಚಾರಿಸಿ, ಕಂಪನಿ ಸರಕಾರಕ್ಕೆ ಕಳುಹಿಕೊಟ್ಟರೆ, ಉಪಕಾರ ವಾದೀತು ” ಎಂಬುದಾಗಿ, ಮುತ್ತುಭಟ್ಟನ ಸಂಗಡ ಬಾಯಿಮಾತಿನಿಂದ ಹೇಳಿ, ಮಹಾರಾಜರಿಗೆ ದೋಸ್ತಿ ಕಾಗದವನ್ನು ಬರೆಸಿ, ಮುತ್ತುಭಟ್ಟನ ಕೈಯಲ್ಲಿ ಕೊಟ್ಟು, ತಲಜೀರಿಯಿಂದ ಕಲಿ ಸಂದ ೪೮೯೨ನೇ ಸಾಧಾರಣ ಸಂವತ್ಸರದ ಜೈತ್ರ ಮಾಸದಲ್ಲು ಮುತ್ತುಭಟ್ಟನ ಕೈಯ ಕಳುಹಿದರಿಂದ, ಆ ಕಾಗದವನ್ನು ತಂದು ಒಪ್ಪಿಸಿ, ಅವರು ಹೇಳಿದಂಥ ಬಾಯಿಮಾತು ಯಾವತ್ತು ಸವಿಸ್ತಾರವಾಗಿ ಶ್ರುತಪಡಿಸಿದಲ್ಲಿ, ಆ ಮಾತು ಕೇಳಿ ರಾಜರಿಗೆ ಕಂಪನಿ ಇಂಗ್ರೇಜಿ ಬಹಾದ್ದರ ಸರಕಾರದ ಮಿತ್ರತ್ವ ಬಳಸಬೇಕೆಂಬ ಮೋಹ ಹುಟ್ಟಿ, ಮುತ್ತುಭಟ್ಟನ ಸಂಗಡ ಹೇಳಿದ್ದು : “ ಈ ಮೇರೆ ಅವರು ಬಾಯಿಮಾತಿನಿಂದ ಹೇಳಿಕಳುಹಿದ್ದರಿಂದಲೂ ಕಾಗದ ಬರೆದು ಕಳುಹಿದ್ದರಿಂದಲೂ, ನಮ್ಮ ಮನಸ್ಸಿಗೆ ಸಮ್ಮತವಿಲ್ಲ. ನಮಗೂ ಕಂಪನಿ ಇಂಗ್ರೇಜಿ ಬಹಾದ್ದರ ಸರಕಾರಕ್ಕೂ ಸಾರೋದ್ಧಾರವಾಗಿ, ಸ್ನೇಹ ಮಿತ್ರತ್ವನಡೆದುಬರಬೇಕೆಂಬ ಮೋಹ ನಮಗೆ ಬಹಳ ಇದೆ. ಅವರಿಗೂ ಈ ಮೇರೆ ಇದ್ದರೆ, ನಾವು ಅವರು ಕೂಡಿ ಭೇಟಿ ಆಗಿ, ಸೂರ್ಯ ಚಂದ್ರ ಇರುವ ಪರ್ಮಂತ ರಕ್ಕೂ, ಕಂಪನಿ ಇಂಗ್ರೇಜಿ ಬಹಾದ್ದರ ಸರಕಾರಕ್ಕೂ ನಮ್ಮ ಸಂಸ್ಥಾನಕ್ಕೂ ಮಿತ್ರತ್ವ ಸ್ಥಿರವಾಗಿ ನಡೆದುಬರಬೇಕೆಂಬುದಾಗಿ, ಭಾಷಾಪತ್ರಿಕೆ ಎರಡು ಕಡೆ ಯಿಂದಲೂ ಬರೆದು, ಎರಡು ಕಡೆಯಲ್ಲೂ ಮಡಗಬೇಕು ” ಎಂಬುದಾಗಿ ಬಾಯಿಮಾತಾಗಿಯೂ ಹೇಳಿ, ಅವರ ಕಾಗದಕ್ಕೆ ಜವಾಬು ಸಹಾ ಬರೆದು, ಮುತ್ತುಭಟ್ಟನ ಕೈಯ ಕೊಟ್ಟು, ಕಳುಹಿದಲ್ಲಿ, ಅವನು ರಾಬರ್ಟ್ ಟಿಲೆರು ಸಾಹೇಬರವರ ಬಳಿಗೆ ಹೋಗಿ, ರಾಜರು ಹೇಳಿಕಳುಹಿದಂಥ ಬಾಯಿಮಾತು ಯಾವತ್ತು ವಿನರವಾಗಿ ಆ ಸಾಹೇಬರಿಗೆ ತಿಳಿಸಿ, ಆ ಕಾಗದವನ್ನು ಅವರಿಗೆ ಕೊಟ್ಟಲ್ಲಿ, ಆ ಮಾತಿಗೆ ಟಿಲೆರು ಸಾಹೇಬರು ಮುತ್ತುಭಟ್ಟನ ಸಂಗಡ “ ಈ ವಿನರ ಯಾವತ್ತು ಮುಂಬಾಯಿ ಸಂಸ್ಥಾನದಲ್ಲಿರುವ ಗೌರ್ನರ್ ಮೇಜರ್ ಜನರಲ್ ರಾಬರ್ಟ್ ಆಬರ್ಕ್ರಂಬಿ ಸಾಹೇಬ ಬಹಾದ್ದರವರಿಗೆ ಬರೆದು ಕಳುಹಿಸಿ, ಇದಕ್ಕೆ ಜವಾಬನ್ನೂ ದೊರೆಗಳಿಗೆ ಬೇಕಾದ ಕುದುರೆ ಸಹ ಅವಲ್

ಮೋಸುಮಿನಲ್ಲಿ ಮುಂಬಾಯಿಯಿಂದ ತರಿಸಿ, ಕಳುಹಿಸಬಹುದು. ಈಗ ನಮಗೆ ಆಗತ್ಯ ಬೇಕಾಗಿ ಇರುವ ಫಿರಂಗಿ ಗಾಡಿ ಎಳೆಯುವ ಎತ್ತುಗಳನ್ನು ಜಮಾಯಿಸಿ, ಆ ವಿವರಕ್ಕೆ ಬರೆಸಿ ಕಳುಹಿದರೆ, ತರಿಸಿಕೊಂಡೇವು” ಎಂಬದಾಗಿ ಹೇಳಿ, ಪ್ರತಿ ಜವಾಬಾಗಿ ಒಂದು ಕಾಗದವನ್ನು ಬರೆಸಿ, ಮುತ್ತುಭಟ್ಟನ ಕೈಯ ಕೊಟ್ಟು ಪುನಃ ಕಳುಹಿಸಿದ್ದರಿಂದ, ಅವನು ಬಂದು, ಆ ಸರದಾರರು ಹೇಳಿದ ಮೇರೆ ಬಾಯಿನಾತು ಯಾವತ್ತು ಶ್ರುತಪಡಿಸಿ, ಆ ಕಾಗದವನ್ನು ಕೊಟ್ಟಲ್ಲಿ ವೀರ ರಾಜೇಂದ್ರ ಒಡೆಯರವರು ಆ ವಿವರ ಯಾವತ್ತು ತಿಳಿದು ಬಹಳ ಸಂತೋಷ ಬಟ್ಟು, ಗಾಡಿ ಎಳೆಯುವಂಥ ಎತ್ತುಗಳು ಕೊಡಗಿನ ಸೀಮೆಯಲ್ಲಿ ಸಿಕ್ಕದ ರಿಂದ, ಟೀಪುಸುಲ್ತಾನರ ಕಡೆ ಎತ್ತುಗಳು ಇದ್ದಂಥ ಸ್ಥಳವನ್ನು ಗೊತ್ತುಹತ್ತಿಸಿ, ಪ್ರಯತ್ನಮಾಡಿ, ಅಲ್ಲಿಂದ ಎಂಟು ನೂರು ಎತ್ತು ಸರಿಯಂತರ ತರಿಸಿ, ಅದರಲ್ಲಿ ಆದು, ಒಳ್ಳೆ ಅನುವಾದಂಥ ಗಾಡಿ ಎಳೆಯುವಂಥ ಎತ್ತು ಐನೂರು ಐವತ್ತೈದನ್ನು ವಿಂಗಡವಾಗಿ ಇಟ್ಟು, ಉಳಿಕೆ ಎತ್ತುಗಳನ್ನು ರೈತರಿಗೆ ಹಂಚಿಕೊಟ್ಟು, ಈ ವಿವರ ಟಿಲೆರು ಸಾಹೇಬರಿಗೆ ಬರೆದುಕಳುಹಿದಲ್ಲಿ, ಅಲ್ಲಿಂದ ಶಿಪಾಯಿಗಳು ಬೇಗಾರಿ ಜನರ ಸಹ ಒಬ್ಬ ಇಂಜನೇರು ಸರದಾರನ ಸಂಗಡ ಕೂಡಿಸಿ ಕಳುಹಿದ್ದ ರಿಂದ, ಅವರು ಬಂದಲ್ಲಿ, ವೀರರಾಜೇಂದ್ರ ಒಡೆಯರವರು ಆ ಆದು ಮಡಗಿಸಿ ಇದ್ದಂಥ ಎತ್ತುಗಳನ್ನು ಅವರ ತಾಬೆಗೆ ಕೊಟ್ಟು ಕಳುಹಿಸಿದರು.

ಆ ಬಳಿಕ ಟಿಲೆರು ಸಾಹೇಬರವರು ಕೊಡಗಿನ ಸಂಸ್ಥಾನದ ದೊರೆಗಳಿಗೆ ಬರೆಸಿ ಕಳುಹಿದ ಕಾಗದದಲ್ಲಿ : “ ತಾವು ಹೇಳಿದ ಪ್ರಕಾರ ಭಾಷಾಪತ್ರಿಕೆ ಬರೆದು ಕೊಡತಕ್ಕ ಬಗ್ಗೆ ಮುಂಬಾಯಿ ಸಂಸ್ಥಾನದಿಂದ ನಮಗೆ ಹುಕುಂ ಬಂದು ಇದೆ. ಅದರಿಂದ ಇಲ್ಲಿಂದ ಒಂದು ಕಂಪನಿ ಶಿಪಾಯಿಗಳು, ನಿಷ್ಠಾನಿ ಸಹ ಕೂಡಿಸಿ, ಕಪಿತಾನ್ ಬ್ರೋನ್ ಸಾಹೇಬ ಎಂಬ ಸರದಾರರನ್ನು ಕಳುಹಿಸಿ ಇದ್ದೇನೆ. ತಾವು ಇಲ್ಲಿಗೆ ಬಂದು, ತಮ್ಮ ಮಿಲಾಖತಿನ ಫಾಯಿದೆಯಿಂದ ಸಂತೋಷಪಡಿಸ ಬೇಕೆಂಬದಾಗಿ ” ಬರೆಸಿ ಕಳುಹಿಸಿ ಇದ್ದರು. ಅದೇ ಮೇರೆ ಆ ಕಪಿತಾನ್ ಬ್ರೋನ್ ಸಾಹೇಬರು ಬಂದು ಆ ಕಾಗದವನ್ನು ಕೊಟ್ಟು, ಕೆಲವು ವಿವರ ಬಾಯಿನಾತಿನಿಂದಲು ಹೇಳಿದರಿಂದ, ವೀರರಾಜೇಂದ್ರ ಒಡೆಯರವರು, ಸರ್ವ ಬಗೆಯಲ್ಲು ಕಂಪನಿ ಇಂಗ್ಲೀಜ ಬಹಾದ್ದರ ಸರಕಾರ ನಂಬಿ, ಆ ಸರದಾರರ ಸಂಗಡ, ಇದೇ ಆಶ್ವೀಜ ಶುದ್ಧ ವಿಜಯ ದಶಮಿಯ ದಿವಸ ಕೊಡಗಿನಿಂದ

ಹೊರಟು, ತಲಚೀರಿ ಕೋಟಿಗೆ ಹೋಗಿ, ದೊಡ್ಡ ದೊಡ್ಡ ಸರದಾರರ ಯಾವತ್ತು ಕಂಡು, ಭೇಟಿ ಆಗಿ, ದೋಸ್ತಿ ಪ್ರಸ್ತಾಪವನ್ನು ಮಾಡಿ, ಭಾಷಾಪತ್ರಿಕೆ ಪೂರ್ವೋತ್ತರವಾಗಿ ಮಾತನಾಡಿ, ಒಪ್ಪಿ, ಉಭಯ ಕಡೆಯಿಂದಲೂ ಭಾಷಾ ಪತ್ರಿಕೆ ಬರೆಸಿದ ಕ್ರಮವೆಂತೆಂದರೆ : “ ಶ್ರೀಃ ಇಂದ್ರ ಪ್ರಾಂತ್ಯಕ್ಕೆ ಬಹುಮಾನ ಸಟ್ಟ, ಇಂಗ್ಲೀಜಿ ಕಂಪನಿ ಹೆಸರಿಗೆ ತಲಚೀರಿ ಕೋಟಿ ಮೈಯೊರು ರಾಬರ್ಟ್ ಟಿಲೆರು, ಸೇಂಗುಂದ ಮಾರ್ರು ಕೊಡಗಿನ ಹಾಲೇರಿ ವೀರರಾಜ ಅರಸುಗಳು, ತಮ್ಮ ಒಳಗೆ ಒಪ್ಪಿಗೆ ಆಗಿ, ಬರೆದುಕೊಟ್ಟ ನಂಬಿಗೆ ಕಾಗದದ ವಿವರ : ಒಂದನೇ ಕಲಂ : ಸೂರ್ಯ ಚಂದ್ರ ಇರುವ ಪರ್ಮಂತರಕ್ಕೂ ಇಕ್ಕರ್ತರ ಕಡೆ ವಿಶ್ವಾಸಕ್ಕೂ ಹೆಚ್ಚು ಕಡಮೆ ಬಾರದಂತೆ ನಡೆದುಬರುವಂಥಾದಕ್ಕೆ ಹೆಚ್ಚು ಕಡಮೆ ಬರಲಿಕ್ಕೆ ಇಲ್ಲ. ಎರಡನೇ ಕಲಂ : ಟೀಪುಸುಲ್ತಾನನಿಗೂ, ಅವನ ಕಡೆ ಇರುವ ಪಕ್ಷ ದವರು ಯಾವತ್ತು, ಎರಡು ಕಡೆಯವರು ಅವರು ನಮಗೆ ಶತ್ರು ಎಂತ ಭಾವಿಸಿ ಕೊಂಡು ಬರಬೇಕು. ಇಂಗ್ಲೀಜರಿಗೂ, ಅವನಿಗೂ ನಡೆದುಬರುವಂಥ ಲಡಾಯಿಯಿಲ್ಲ, ಅರಸುಗಳಿಗೆ ಸಮಯ ಸಿಕ್ಕಿದರೆ, ಶತ್ರುವಿಗೆ ತಮ್ಮಿಂದ ಆಗುವ ನಷ್ಟ ನಾಶಮಾಡುವುದಕ್ಕೆ ಹಾಜರಾಗಿ ಇರಬೇಕು. ಬೇರೆ ಕೊಡಗು ಮಲೆ ದಾರಿ ಇಂಗ್ಲೀಜರ ಪಾಳ್ಯ ಒಂದು ಸಮಯಕ್ಕೆ ಹೋಗುವಾಗ್ಗೆ ಸನ್ಮತ ಇರಬೇಕು. ಯಾತರಿಂದ ಎಂದರೆ, ಟೀಪುಸುಲ್ತಾನನ ಕಡೆಗೆ ಹೋಗುವ ಸಮಯ ಬಂದರೆ, ಅವಾಗ್ಗೆ ನಮ್ಮ ಪಾಳ್ಯದವರಿಗೆ ರಾತ್ರಿಪು, ಬೀನಸು, ನಿಮ್ಮ ಊರಲ್ಲಿರುವಂಥಾದ್ದು ಸಹಾಯ ಕ್ರಯಕ್ಕೆ ಕೊಡಿಸಿ ಸಹಾಯ ಮಾಡಬೇಕು. ಘಟ್ಟದ ಮೇಲೆ ಟೀಪು ಊರಲ್ಲ ನಮಗೂ ಆತಗೂ ಲಡಾಯಿ ಆಗುವಾಗ್ಗೆ, ರಾಜರು ತಮಗೆ ಕೂಡಿಹಿಟ್ಟು ಬಲ ತೆಗೆದುಕೊಂಡು, ಇಂಗ್ಲೀಜರ ಕಡೆಯಿಲ್ಲ ಕೂಡಿ ಇರಬೇಕು. ಮೂರನೇ ಕಲಂ : ನಮ್ಮ ರಾಜ್ಯದಲ್ಲ ಕಂಪನಿಗೆ ಆಗುವಂಥ ಸರಕು ಮರ್ಯಾದೆಯ ಪ್ರಕಾರ ಸಹಾಯ ಕ್ರಯಕ್ಕೆ ಕಂಪನಿಗೆ ಕೊಡುವ ಬಗ್ಗೆ, ಒಪ್ಪಿಗೆ ಆಗಿ ಇದ್ದೇವೆ. ಬೇರೆ ಬೋಸಿಕಾರ ಜಾತಿಗೆ ಯಾರಿಗೂ ವ್ಯಾಪಾರ ಮಾಡುವುದಕ್ಕೆ ಒಪ್ಪಿಗೆ ಇಲ್ಲ. ನಾಲ್ಕನೇ ಕಲಂ ; ಕಂಪನಿಗೆ ಅನ್ಯೋನ್ಯ ವಿಡಿದು ನಡೆದುಬರುವಂಥ ಅರಸುಗಳ ಪ್ರಕಾರಕ್ಕೆ, ಟೀಪುಸುಲ್ತಾನನ ಒಂದು ಹುಕುಂ ನಿಮ್ಮ ಮೇಲೆ ನಡೆಯದಂತೆ ಕಂಪನಿಯಿಂದ ಆಗುವಂಥ ಪ್ರಯತ್ನ ಮಾಡಿ, ನಿಮ್ಮನ್ನು ಇರಿಸಿಕೊಳ್ಳುತ್ತೇವೆ. ಟೀಪುಗೂ ನಮಗೂ ಒಂದು



ನೇಳೆಗೆ ಒಳ್ಳೆತಾಗಿ ಹೋಗುತ್ತದೆಯಾದರೆ, ತಹಾನಾಮೆ ಬರೆದು ಇಡುವಾಗ್ಗೆ ಅದರಲ್ಲಿ, ಕೊಡಗಿನ ರಾಜರು ಕಂಪನಿಗೆ ಅನ್ಯೋನ್ಯವಿಡಿದು ನಡೆದುಬರುವಂಥಾದ್ದು ಅವರ ಮೇಲೆ ಆತನು ಒಂದು ಜೋರಾವರಿಯು ನಡೆಸದಂತೆ ಅದರಲ್ಲಿ ಬರೆಸಿಯೇವು. ಐದನೇ ಕಲಂ : ರಾಜರಿಗೆ ಒಂದು ಸಮಯಕ್ಕೆ ಇಲ್ಲಿಗೆ ಬರಬೇಕಾದರೆ, ಅವರ ಕುಟುಂಬ ಮುಂತಾಗಿ, ಆ ಊರಲ್ಲಿರುವ ರೈತರ ಕುಟುಂಬ ಮುಂತಾಗಿ ಘಟ್ಟದ ಕೆಳಗೆ ಬಂದಲ್ಲಿ, ಇಲ್ಲಿಂದ ಬಂದು ಗಾಡದಿ ಶಿವಾಯಿಗಳ ಕಳುಹಿಸಿಕೊಟ್ಟು, ದಾರಿಮಾರ್ಗದಲ್ಲಿ ಒಂದು ಅಟಕ ಆಗದಂತೆ ತಂದು, ತಲಚೇರಿಯಲ್ಲಿ ಒಂದು ಮನೆ ಸಹ ಬಿಡಿಸಿಕೊಟ್ಟು, ರಾಜಸ್ಥಿತಿ ಸೌಖ್ಯವಾಗುವ ಪರಿಯಂತರ ರಕ್ಷಣೆಯ ಮಾಡಿ, ನಿಲ್ಲಿಸಿಕೊಳ್ಳುತ್ತಾ ಇದೆ. ಪುನಃ ರಾಜಸ್ಥಿತಿ ಸೌಖ್ಯವಾಗುತ್ತಲೆ, ನಿಮ್ಮ ಊರಿಗೆ ಸಂಗಡ ಮನುಷ್ಯರ ಕೂಡಿಸಿ, ಚನ್ನಾಗಿ ಕಳುಹಿಕೊಡುವಲ್ಲಿ ಅಂತರವಿಲ್ಲಾ. ಈ ಕಾರ್ಯಕ್ಕೆ ಅನ್ಯೋನ್ಯ ನಡೆದುಬರುವಲ್ಲಿ, ಎಂದಿಗೂ ಹೆಚ್ಚು ಕಡಿಮೆ ಬಾರದಂತೆ, ಇಕ್ಕುತ್ ರಲ್ಲಾ ಅಂತರ ಬರಲಿಕ್ಕಿಲ್ಲಾ. ಈ ಕಾರ್ಯಕ್ಕೆ ಎರಡು ಕಡೆಯವರಿಗೂ ಸಾಕ್ಷಿ : ಶ್ರೀ ದೇವರು, ಸೂರ್ಯ, ಚಂದ್ರ, ಭೂಮಿ ಸಾಕ್ಷಿ. ಸಾಧಾರಣ ಸಂವತ್ಸರದ ಆಶ್ವೀಜ. ಬ. ೫ರಲ್ಲಿ, ತಲಚೇರಿಯಲ್ಲಿರುವಂಥ ಮೈಯೂರ್ ರಾಬರ್ಟ್ ಟೆಲೆರರು ಕಂಪನಿ ಹೆಸರಿಗೆ, ಬಂಗಾಳದ ಗೌರ್ದರ್ ಜನರಲರ ಹೆಸರಿಗೂ, ಮುಂಬಾಯಿ ಗೌರ್ದರರ ಹೆಸರಿಗೂ ತಲಚೇರಿಯಲ್ಲಿ ಇರುವಂಥ ಮೈಯೂರ ಕಂಪಲದಾರ್ಸೂ ಕೊಡಗಿನ ಹಾಲೇರಿ ವೀರರಾಜೇಂದ್ರರಾಜರೂ ಒಂದು ಮನಸಾಗಿ ಈ ವರುಷ, ಈ ತಿಂಗಳು ದಿನದಲ್ಲಿ ಬರೆದು ಇಟ್ಟು ನಿಶ್ಚಯಕಾಗದಕ್ಕೆ ನಮ್ಮ ಹೆಸರಲ್ಲಿ ಗುರ್ತು ಹಾಕಿ, ಕಂಪನಿ ಮೊಹರ ಮಾಡಿ, ಎರಡು ಕಡೆಗೂ ಬರೆದು ಕೊಟ್ಟು ಇದ್ದೇವೆ. ಶ್ರೀ ಶ್ರೀ ಶ್ರೀ ಶ್ರೀ ಶ್ರೀ. ಈ ಮೇರೆ ಉಭಯ ಕಡೆಯಿಂದಲೂ ಎರಡು ಭಾಷಾಪತ್ರ ಬರೆಸಿ, ಅದಕ್ಕೆ ಉಭಯ ಕಡೆ, ಅರಮನೆ ಮೊಹರ ದಸ್ತತ್ತು ಮಾಡಿ, ಅದರಲ್ಲಿ ಒಂದನ್ನು ತಲಚೇರಿಯಲ್ಲಿ ಮಡಗಿ ಮತ್ತೊಂದು ವೀರ ರಾಜೇಂದ್ರ ಒಡೆಯರವರ ಕೈಯ ಕೊಟ್ಟು, ಜನರಲ್ ಸಾಹೇಬರು ಕಳುಹಿದ ಕುದುರೆಯನ್ನು ಕೊಟ್ಟು, ಉಭಯ ಕಡೆಯಿಂದಲೂ ಉಡುಗರೆ ಉತ್ಸಾಹವನ್ನು ಮಾಡಿ, ಪುನಃ ಹೊರಟು ಬರುವಾಗ್ಗೆ ಅದೇ ಕಪಿತಾನ್ ಬ್ರೂನ್ ಸಾಹೇಬ ರನ್ನೂ ಒಂದು ಕಂಪನಿ ಜನ ಸಹ ರಾಜರವರ ಸಂಗಡ ಕೂಡಿಸಿಕೊಟ್ಟು, ಕೊಡಗಿನ ರಾಜ್ಯಕ್ಕೆ ಕಳುಹಿಸಿಕೊಟ್ಟರು. ಅದೇ ಮೇರೆ ದೊರೆಗಳವರು ಆ ಕಪಿತಾನ್

ಬ್ರೋನ್ ಸಾಹೇಬರು ಸಹ ಬಂದು ಅರಮನೆಗೆ ತಲುಪಿದ ಬಳಿಕ, ಆ ಕಪಿತಾನ್ ಸಾಹೇಬರು ತಿರುಗಿ ಹೋಗುವಾಗ್ಗೆ, ರಾಜರವರ ಕ್ಷೇಮಸಮಾಚಾರಕ್ಕೆ ಕಾಗದವನ್ನು ಬರೆಸಿ, ತೆಗೆದುಕೊಂಡು ಹೋಗಿ, ತಲಚೇರಿ ಕೋಟೆ ಸರದಾರರು ಜೀಫ್ ರಾಬರ್ಟ್ ಟೆಲೆರು ಸಾಹೇಬರವರಿಗೆ ಕೊಟ್ಟರು.

ಅಷ್ಟರಲ್ಲಿ ಮಡಿಕೇರಿ ಕೋಟೆಯಲ್ಲಿ ಇರುವ ಟೀವುಸುಲ್ತಾನರ ಕಡೆ ಮಂದಿಗೆ ರಸ್ತು ಮುಟ್ಟಿದೆ ತೀರಿಹೋಗಿ, ಪಥಮಾರ್ಗ ಬಂದಾಗಿ ಹೋದದರಿಂದ, ಮಡಿಕೇರಿ ಕೋಟೆಯಲ್ಲಿ ಇದ್ದ ಜಾಫರ್‌ಕುಲ್ಲಿ ಬೇಗ್ ಕಿಲ್ಲೇದಾರನು, ಈ ರಸ್ತು ತೀರಿಹೋದ ಪೂರ್ವೋತ್ತರವಾಗಿ, ಅರ್ಜಿ ಬರೆದು ಕಳ್ಳಮಾರ್ಗವಾಗಿ ಟೀವುಸುಲ್ತಾನರ ಬಳಿಗೆ ಕಳುಹಿದ್ದರಿಂದ, ಅವರು ಖಾದರ್‌ಖಾನ್ ಕೈಸಗಿ ಸಂಗಡ ಭಾರಿ ಘೌಜನ್ನು ಕೂಡಿಸಿ, ಕೊಡೆಯಾಲದ ಘೌಜುದಾರ ನತ್ತಡಖಾನ್ ಮಹಮ್ಮದ್ ಹುಸೇನಿ ಬಿಂತೂರಿ ರಸ್ತಿನ ಸಾಮಾನು ಸರಂಜಾಮು ಸಹವಾಗಿ, ಮಡಿಕೇರಿಗೆ ಕಳುಹಿದಲ್ಲಿ, ಅದೇ ಮೇರೆ ಖಾದರ್‌ಖಾನ್ ಕೈಸಗಿ ಭಾರಿ ಘೌಜು ಸಮೇತ ರಸ್ತು ತೆಗೆದುಕೊಂಡು, ಕೊಡಗಿನ ಸೀಮೆ ಅದರು ಮುಳ್ಳುಸೋಗೆ ಹೊಳೆ ಕಡಾ ದಾಟಿ, ಈಚೆ ತಡಿಯಲ್ಲಿ ಇಳುಕೊಂಡಲ್ಲಿ ಈ ಸಮಾಚಾರವನ್ನು ವೀರರಾಜೇಂದ್ರ ಒಡೆಯರವರು ಕೇಳಿ, ಕೊಡಗು ಮಂದಿಯನ್ನು ತೆಗೆದುಕೊಂಡು, ಖಾಸಾ ತಾವೇ ಹೊರಟುಹೋಗಿ, ಆ ರಸ್ತು ಬರುವ ಜಾಗದಲ್ಲಿ, ಚೂದಿಚಾವಡಿಯೆಂಬ ಜಾಗದಲ್ಲಿ ಒಡ್ಡುತಳಿ ಕಟ್ಟಿ ಲಡಾಯಕ್ಕೆ ಕಾದು ಇದ್ದರು. ಅಷ್ಟರಲ್ಲಿ ಆ ಖಾದರ್‌ಖಾನನು ಘೌಜು ಸಮೇತ ರಸ್ತು ಸಾಗಿಸಿಕೊಂಡು, ಮಾರನೆ ದಿವಸ ಬೆಳಿಗ್ಗೆ ಎರಡು ಅರಗಳಿಗೆ ಹೊತ್ತಿನಲ್ಲಿ ಬೂದಿಚಾವಡಿಗೆ ಮುಟ್ಟಿದಲ್ಲಿ, ಜಗಳಮಾಡಿ, ಆ ಒಡ್ಡಿಗೆ ಹಲ್ಲಾ ಹತ್ತುವದಕ್ಕೆ ಬಂದಲ್ಲಿ, ಕೊಡಗು ಜನಕ್ಕೂ ಆ ಘೌಜಿಗೂ ಹೇರಳ ಲಡಾಯವಾಗಿ, ಕೋವಿ-ಗುಂಡಿನ ಲಡಾಯ ನಿಂತು, ಕೈಬೆರಸಿ, ಕತ್ತಿಯಿಂದ ಐದು ಘಳಿಗೆ ಪರಿಯಂತರ ಲಡಾಯವಾಗಿ, ಟೀವುಸುಲ್ತಾನರ ಕಡೆ ಐನೂರು ಜನ ಮೃತವಾಗಿ, ಇನ್ನೂರು ಜನಕ್ಕೆ ಜಖಮ ಆಗಿ, ಕಡೆಗೆ ಪೆಟ್ಟು ತಡೆಯಲಾರದೆ ಓಡಿಹೋಗಿ, ಖಾದರ್‌ಖಾನ ಕೈಸಗಿಯು ಕೆಲವು ಮಂದಿ ತೆಗೆದುಕೊಂಡು, ಪಿಚಾಡಿಯಲ್ಲಿ ನಿಂತು ಇದ್ದಲ್ಲಿಗೆ ಕೂಡಿದರು.

ಆ ಖಾದರ್‌ಖಾನನು ಈ ಗಾಬರಿ ಆಗಿ ಬಂದ ಮಂದಿಗೆ ಸಮದಾಯಿಸಿ, ಯಾವತ್ತು ದಂಡು ಒಟ್ಟುಗೂಡಿಕೊಂಡು, ಅಲ್ಲಿಗೆ ಸಮಾಪದಲ್ಲು ಇದ್ದ ಚಿಕ್ಕ

ದೊಂದು ಗುಡ್ಡೆ ಹತ್ತಿ, ಅದರಲ್ಲು ದಂಡು ಇಳುಕೊಂಡು, ದಂಡಿನ ಸುತ್ತಾ ರಸ್ತು ತುಂಬಿದಂಥ ಗೋಣಿಗಳನ್ನು ಕೋಟಿ ಕಟ್ಟಿದ ಹಾಗೆ ನಿಟ್ಟು, ಒಟ್ಟು, ಅದರ ಆಶ್ರಯದೊಳಗೆ ಹೊಕ್ಕೊಂಡು, ಸಾಯಂಕಾಲದ ಪರಿಯಂತರ ಜಗಳ ಮಾಡುತ್ತಿದ್ದನು.

ಆ ಬಳಿಕ, ದಂಡಿನ ಜನ ಪುನಶ್ಚ ಹೋಗದಂತೆ, ದಂಡಿನ ಸುತ್ತಲೂ ದೊರೆಗಳು ತಮ್ಮ ಕಡೆ ಕೊಡಗು ಮಂದಿಯನ್ನು ಮುತ್ತಿಗೆ ಹಾಕಿಸಿದಲ್ಲಿ, ಕೊಡಗು ಮಂದಿಗೆ ಗೊತ್ತುಗಾರರಾಗಿ ಇರುವಂಥವರು ರಾಜರ ಬಳಿಗೆ ಬಂದು, “ನಮಗೆ ಅಪ್ಪಣೆ ಆದರೆ ಈ ರಾತ್ರಿ ಬೆಳಗಿನ ಜಾವದಲ್ಲಿ ಅವರ ದಂಡಿನ ಮೇಲೆ ಬಿದ್ದು, ಒಂದೊಂದು ಕೋವಿಗುಂಡು ಇಟ್ಟು, ಆಮೇಲೆ ಕತ್ತಿಯಿಂದ ಕಡಿದು, ಅವರ ದಂಡನ್ನು ಮುಳುಗಿಸುತ್ತಾ ಇದ್ದೇವೆ. ಆ ದಂಡಿನಲ್ಲಿರುವಂಥ ಸಾಮಾನು ಸರಂಜಾಮು ಏನು ಇದ್ದಾಗ್ಯೂ, ಲಡಾಯಿ ಮಾಡುವ ಮಂದಿಗೆ ಮಾವು ಕೊಡಿಸಬೇಕು” ಎಂಬುದಾಗಿ, ಅರಿಕೆ ಮಾಡಿ ಅಪ್ಪಣೆ ಕೇಳಿದಲ್ಲಿ, ಆ ಮಾತಿಗೆ ರಾಜರು ಒಡಂಬಟ್ಟು ಅಪ್ಪಣೆ ಕೊಡಿಸಿದ ವಿವರ : “ಪ್ರಾಕು ನಾವು ಟೀವುಸುಲ್ತಾನರ ಇಲಾಖೆ ಪೆರಿಯಾಪಟ್ಟಣದಲ್ಲು ಇರುವಾಗ್ಗೆ ಒಂದು ದಿನ ನಂಜರಾಯಪಟ್ಟಣದ ಪಾಶ್ವರ್ಯಂತರಕ್ಕೆ ಬೇಟೆಗೆ ಹೋಗಿ, ಸಾಯಂಕಾಲವಾಗಿ ಪುನಃ ಹೋಗುವದಕ್ಕೆ ಸಂದರ್ಭ ಆಗದೆ ಉಳುಕೊಂಡು ಇದ್ದಲ್ಲಿ, ಖಾದರ್ ಖಾನ್ ಕೈಸಗಿಯು ನಮ್ಮ ಬಳಿಗೆ ಬಂದು, ನಮ್ಮನ್ನು ಕರೆಕೊಂಡು ಕುಶಾಬಿ ನಗರಕ್ಕೆ ಹೋಗಿ, ಬೆಳಗ್ಗೆ, ಸಾಯಂಕಾಲಕ್ಕೆ ಎರಡು ಹೊತ್ತಿನ ಅಡಿಗೆ ಶೋಭ ಸ್ವರವನ್ನು ಕೊಟ್ಟು ಇದ್ದಾನೆ. ಈ ಸಮಯದಲ್ಲಿ ನಾವು ಅವನ ಪ್ರಾಣ ಉಪಕಾರ ಮಾಡಬೇಕಾದ್ದರಿಂದ, ನೀವು ಹೇಳಿದ ಹಾಗೆ ಬೆಳಗಿನ ಜಾವದಲ್ಲಿ ಟೀವುಸುಲ್ತಾನರ ಘೌಜಿನ ಮೇಲೆ ಬಿದ್ದು, ನಿಗ್ರಹಿಸಿ, ಆ ಖಾದರ್ ಖಾನ್ ಕೈಸಗಿ ಎಂಬ ಸರದಾರನನ್ನು, ಪ್ರಾಣ ಬೆರಸಿ, ನಮಗೆ ತಂದುಕೊಟ್ಟರೆ, ಆ ದಂಡಿನಲ್ಲಿ ಇದ್ದ ಸಾಮಾನು ಯಾವತ್ತು ನಿಮಗೆ ಮಾವು ಕೊಡಿಸಬಹುದು” ಎಂಬುದಾಗಿ ಹೇಳಿದಲ್ಲಿ, ಆ ಗೊತ್ತುಗಾರರು ಹೇಳಿಕೊಂಡದ್ದು : “ನಾವು ಕತ್ತಲೆ ನೇಳೆಯಲ್ಲಿ ಹೋಗಿ, ಅವರ ದಂಡಿನ ಮೇಲೆ ಬಿದ್ದು, ಕೈಬೆರಸಿ ಕಡಿಯುವಾಗ್ಗೆ ಅವರ ಸರದಾರ ಖಾದರ್ ಖಾನ್ ಕೈಸಗಿ ಇಂಥಾವ ಎಂಬುದಾಗಿ ನೆಪ್ಪು ಕಾಣತಕ್ಕದ್ದು ಹೇಗೆ? ಕಾಣದೆ ಮೋಸವಾಗಿ ಹೋದರೆ, ಹೋಯಿತು. ಜೀವ

ಸಹಿತ ಈ ಕಡೆ ಮಂದಿ ಕೈಗೆ ಸಿಕ್ಕಿದರೆ, ತಮಗೆ ತಂದು ಒಪ್ಪಿಸುತ್ತೇನೆ” ಎಂಬುದಾಗಿ ಅರಿಕೆ ಮಾಡಿದಲ್ಲಿ, ಈ ಮಾತಿಗೆ ಮಹಾರಾಜರು ಒಪ್ಪದೆ, “ ಹಾಗಾದರೆ ನಾವು ಮೂರಾವರ್ತಿ ಖಾದರ್‌ಖಾನನ ಹೆಸರು ಹಿಡಿಸಿ ಕರೆಸುತ್ತೇವೆ, ಅವನ ಅದೃಷ್ಟ ಚನ್ನಾಗಿ ಇದ್ದು ಬಂದರೆ, ಸರಿ; ಇಲ್ಲದಿದ್ದರೆ ನೀವು ಹೇಳಿದ ಮೇರೆ ನಾವು ಒಪ್ಪಿ ಇದ್ದೇವೆ. ಹಾಗೆ ಮಾಡಿ” ಎಂಬುದಾಗಿ ಅಪ್ಪಣೆ ಕೊಟ್ಟು, ಆ ಬಳಿಕ ಎರಡು ಜನ ಹತ್ತಿರ ಇದ್ದವರನ್ನು, ಅವರ ದಂಡಿನ ಸವಿಸಾಕಕ್ಕೆ ಹೋಗಿ, “ ಪ್ರಾಕು ದೊರೆಗಳು ಶಿಕಾರಿಗೆ ಬಂದು ಇದ್ದಾಗ್ಗೆ, ಅಡಿಗೆ ಶೋಭಸ್ವರ ಕೊಟ್ಟು ಉಪಕಾರ ಮಾಡಿ ಇದ್ದೀರಿ; ಆದ್ದರಿಂದ ನಿಮಗೆ ಪ್ರಾಣ ಉಪಕಾರ ಮಾಡಬೇಕು ಎಂಬ ಮೋಹ ನಮ್ಮ ದೊರೆಗಳಿಗೆ ಹುಟ್ಟಿ ಇದೆ. ಈ ಸಮಯದಲ್ಲಿ ನೀವು ಶರಣಾಗತರಾಗಿ, ದೊರೆಗಳ ಬಳಿಗೆ ಬಂದರೆ, ಕ್ಷೇಮ ಇದೆ. ಇಲ್ಲದಿದ್ದರೆ ಎರಡು ಘಳಿಗೆ ಒಳಗೆ ನಿಮ್ಮ ಪ್ರಾಣ ವ್ಯರ್ಥವಾಗುತ್ತದೆ” ಎಂಬುದಾಗಿ ಕರೆದು ಹೇಳುವಂತೆ ಅಪ್ಪಣೆ ಕೊಟ್ಟು ಕಳುಹಿದಲ್ಲಿ, ಆ ಜನ ಹೋಗಿ, ಅದೇ ಮೇರೆ ಕರೆದು ಹೇಳಿದಲ್ಲಿ, ಈ ಮಾತು ಕೇಳಿದಾಕ್ಷಣ ಆ ಖಾದರ್‌ಖಾನ್ ಕೈಸಗಿ, ನತ್ತದಖಾನ್, ಮಹಮ್ಮದ್ ಹುಸೇನ್ ಬಿಂತಾರಿ, ಅನುಲುದಾರ ರಜಬಲ್ಲಿ ಸಹ, ಈ ನಾಲ್ವರು ತಮ್ಮ ದಂಡಿನಿಂದ ಹೊರಟು, ವೀರರಾಜೇಂದ್ರ ಒಡೆಯರವರಿಗೆ ಶರಣಾಗತರಾಗಿ, ಬಂದು ಕಂಡಲ್ಲಿ, ಆ ಖಾದರ್‌ಖಾನನಿಗೆ ದೊರೆಗಳು ಅಪ್ಪಣೆ ಕೊಟ್ಟದ್ದು : “ ಒಂದು ದಿವಸ ನೀನು ನಮಗೆ ಉಪಕಾರ ಮಾಡಿ ಇದ್ದೀಯಷ್ಟೆ. ಅದರ ಬದಲು ನಿನಗೂ ನಿನ್ನ ನೆಂಟರಿಷ್ಟರಿಗೂ, ಮಾನ ಪ್ರಾಣ ಉಳಿಸಿಬಿಟ್ಟು ಕಳುಹುತ್ತಾ ಇದ್ದೇವೆ. ಉಳಿಕೆ ಟೀವುಸುಲ್ತಾನರ ಕಡೆ ಘೌಜನ್ನು ನಿಗ್ರಹಿಸಿ, ರಸ್ತು ಸಾಮಾನು ಯಾವತ್ತು ನಮ್ಮ ಮಂದಿಗೆ ಮಾಪು ಕೊಡಿಸುತ್ತೇನೆ” ಎಂಬುದಾಗಿ, ಅಪ್ಪಣೆ ಕೊಟ್ಟಲ್ಲಿ, ಆ ಮಾತಿಗೆ ಖಾದರ್‌ಖಾನನು ಅರಿಕೆ ಮಾಡಿಕೊಂಡದ್ದು : “ ಈ ದಂಡು ರಸ್ತು ಸಹ ಅತಂತ್ರವಾದಮೇಲೆ, ಟೀವುಸುಲ್ತಾನರ ಬಳಿಗೆ ಯಾವ ಮೇರೆ ಹೋಗಬೇಕು? ಇಲ್ಲಿಂದ ನನ್ನ ಪ್ರಾಣ ಉಳಿಸಿಕೊಂಡು ಹೋದಾಗ್ಯೂ, ನನ್ನ ಕುಟುಂಬ ಮಕ್ಕಳ ಪ್ರಾಣ ಸಹಿತ ಉಳಿಸಲಿಕ್ಕೆ ಇಲ್ಲ. ಈ ಬಗ್ಗೆ ಪ್ರಾಣ ಉಳಿಸಬೇಕು ಎಂಬುದಾಗಿ, ದಯವಿದ್ದರೆ, ಸಾಮಾನು, ಸರಂಜಾನ್ನು, ದಂಡು ಸಮೇತ ಪ್ರಾಣ ಉಳಿಸುವ ಮಾರ್ಗದಿಂದ ಬಿಟ್ಟು

ಕೊಟ್ಟರೆ, ಈ ರಸ್ತನ್ನು ಮಡಿಕೇರಿ ಕೋಟೆಗೆ ಹಾಕಿ, ಪುನಃ ಘೌಜು ಸಮೇತ ಸಟ್ಟಣಕ್ಕೆ ಹೋದೇನು. ಈ ಮಾನ-ಪ್ರಾಣ ಉಳಿಸಿದ ಉಪಕಾರ ನನ್ನ ಜೀವ ಇರುವ ಪರಿಯಂತರ ಮರೆಯಲಿಕ್ಕೆ ಇಲ್ಲ” ಎಂಬುದಾಗಿ ಅರಿಕೆ ಮಾಡಿ ಕೊಂಡದರಿಂದ, ಆ ಮಾತನ್ನು ರಾಜರು ಚಿತ್ತಕ್ಕೆ ತೆಗೆದುಕೊಂಡು, ಕಾರಕಾರ ಕಾಂಗೇರ ಐಯ್ಯಣ್ಣನಿಗೆ ಅಪ್ಪಣೆ ಕೊಟ್ಟ ವಿವರ : “ ನೀನು ಈ ದಂಡಿನ ಸಂಗಡ ಮಡಿಕೇರಿ ಪರಿಯಂತರ ಮಾರ್ಗದ ಒಡ್ಡು ತಳಿಗಳಲ್ಲಿ ಇರುವ ಕಾವಲುಮಂದಿ ಏನಾದರೂ ಅಡ್ಡಿ ಹರಕತ್ತು ಮಾಡದೆ ಬಿಡುವಂತೆ ತಾಕೀದಿ ಮಾಡಿಕೊಂಡು ಹೋಗಿ, ಕಿಲ್ಲೇದಾರ ಜಾಫರ್‌ಕುಲ್ಲಿ ಬೇಗು ನಮ್ಮ ಸಂಗಡ ಜಗಳ ಮಾಡತಕ್ಕ ವನೋ, ಅದಲ್ಲಾ ಸಲ್ಲಾ ಮಾಡಿಕೊಂಡು, ಕೋಟೆ ಬಿಟ್ಟು, ಈ ದಂಡಿನ ಸಂಗಡ ಹೋಗತಕ್ಕವನೋ ಎಂಬುದಾಗಿ ಅವನ ಸಂಗಡ ಕೇಳಿ, ಅಲ್ಲಿಂದ ಈ ದಂಡನ್ನು ನಮ್ಮ ಗಡಿ ಮುಳ್ಳುಸೋಗೆ ಹೊಳೆ ಕಡವಿನ ಆಚೆಗೆ ದಾಟಿಸಿಬಿಟ್ಟು, ಆ ವಿವರ ಅರಿಕೆ ಮಾಡು” ಎಂಬುದಾಗಿ, ಅಪ್ಪಣೆ ಕೊಟ್ಟಲ್ಲಿ, ಆ ಐಯ್ಯಣ್ಣನು ಅದೇ ಮೇರೆ ಆ ದಂಡಿನ ಸಂಗಡ ಇದ್ದುಕೊಂಡು, ರಸ್ತಿನ ಸಾಮಾನವನ್ನು ನಿಗೆವಾನಿಯಿಂದ ಮಡಿಕೇರಿಗೆ ತಲಪಿಸಿ, ದೊರೆಗಳು ಅಪ್ಪಣೆ ಕೊಟ್ಟು ಇದ್ದ ವಿವರವನ್ನು ಆ ಜಾಫರ್‌ಕುಲ್ಲಿ ಬೇಗನ ಸಂಗಡ ಹೇಳಿದಲ್ಲಿ, ಆತನು ಹೇಳಿದ್ದು : “ ಕೋಟೇಲಿ ಇದ್ದ ರಸ್ತು ಯಾವತ್ತು ಮುಗಿದುಹೋಗಿ ಇತ್ತು. ಇಂದು ನಾಳೆ ಕೋಟೆಯನ್ನು ಒಪ್ಪಿಸಿ ಹೋಗಬೇಕೆಂಬ ಯೋಚನೆ ನಳಕ್ಕೆ ಇದ್ದೆನು. ಅಷ್ಟರಲ್ಲಿ ದೊರೆಗಳು ಖಾದರ್‌ಖಾನನ ಮೇಲೆ ದಯವಿಟ್ಟು, ರಸ್ತಿನ ಸರಂಜಾಮು ತಾನೇ ಮಡಿಕೇರಿ ಕೋಟೆಗೆ ತಲಪಿಸಿ ಇದ್ದಾರೆ. ಈ ಮೇರೆ ರಸ್ತು ಇದ್ದಂತೆ ಕೋಟೆ ಒಪ್ಪಿಸಿಬಿಟ್ಟು, ನಾವು ಟೇವುಸುಲ್ಲಾನರ ಬಳಿಗೆ ಹೋದರೆ, ನಮ್ಮ ಕುಟುಂಬ ಮಕ್ಕಳ ಪ್ರಾಣ ಉಳಿಸಲಿಕ್ಕೆ ಇಲ್ಲ. ಇದು ಕಾರಣ ದೊರೆಗಳ ಅಪ್ಪಣೆ ಆದರೆ, ಈ ರಸ್ತು ತೀರುವ ಪರಿಯಂತರ ಇರುತ್ತೇನೆ. ಆ ಬಳಿಕ ಕೋಟೆಯನ್ನು ಒಪ್ಪಿಸಿ, ಅಪ್ಪಣೆ ಕೇಳಿಕೊಂಡು, ನಮ್ಮ ಖಾವಂದರ ಬಳಿಗೆ ಹೋದೇವು. ಅದರಿಂದ ನಮ್ಮ ಅರ್ಥ, ಮಾನ, ಪ್ರಾಣ ಉಳಿದಿತು ” ಎಂಬುದಾಗಿ ಹೇಳಿದ್ದರಿಂದ ಆ ಮಾತು ಕೇಳಿಕೊಂಡು, ಆ ಕಾಂಗೇರ ಅಯ್ಯಣ್ಣನು ಅಲ್ಲಿಂದ ಆ ಖಾದರ್‌ಖಾನನ ಸಂಗಡ ಪುನಃ ಹೋಗಿ, ಅವರ ದಂಡನ್ನು ಸರಹದ್ದಿನ ಮುಳ್ಳುಸೋಗೆ ಕಡ ದಾಟಿಸಿಬಿಟ್ಟು, ತಾನು ಮಹಾರಾಜರ ಬಳಿಗೆ

ಬಂದು, ಆ ವಿವರ ಯಾವತ್ತು ಶ್ರುತಪಡಿಸಿದನು. ಅತ್ತಲಾಗಿ ಟೀಪುಸುಲ್ತಾನರು ಮಹಾಕೋಪದಿಂದ ತಮ್ಮ ಯಾವತ್ತು ಘೌಜು ತೆಗೆದುಕೊಂಡುಹೋಗಿ, ಬೆಟ್ಟಕೋಟೆಗೆ ಮೋರ್ಚೆಗಳ ಹಾಕಿ, ಲಡಾಯಿ ಮಾಡಿ, ಹಲ್ಲಾ ಹತ್ತಿ, ತೆಗೆದುಕೊಂಡು ಅದರಲ್ಲಿ ಇದ್ದಂಥ ಫಿರಂಗಿಗಳು, ಗುಂಡುಗಳು ಮುಂತಾದ ಸಾಮಾನು ಪಟ್ಟಣಕ್ಕೆ ಸಾಗಿಸಿ, ಆ ಕೋಟೆಯನ್ನು ಹುಡುಗುಟ್ಟಿ, ಅಗೆದು, ನೆಲಸಮ ಮಾಡಿ, ಅವರ ಸೀಮೆಯನ್ನು ಸೂರೆಮಾಡಿ, ಹೇರಳ ಹೆಣ್ಣು-ಗಂಡು ಸೆರೆ ಹಿಡಿದು, ಮನೆಮಾರಿಗೆ ಅಗ್ನಿಪ್ರವೇಶ ಮಾಡಿಸಿ, ಘೌಜು ಸಮೇತ ಪಟ್ಟಣದ ಕಡೆಗೆ ಹೋದರು.

ಆ ಬಳಿಕ ಕೆಲವು ದಿವಸ ಕಳೆದ ಮೇಲೆ, ಮುಂಬಾಯಿ ಗವರ್ನರ್ ಮೇಜರ್ ಜನರಲ್ ರಾಬರ್ಟ್ ಆಬಕ್ರಂಬಿ ಸಾಹೇಬ್ ಬಹಾದ್ದರವರು ಘೌಜು ಸಮೇತ ಮುಂಬಾಯಿಯಿಂದ ಹೊರಟುಬಂದು, ತಲಚೇರಿಯಲ್ಲಿ ಇಳುಕೊಂಡು ಕಣ್ಣೂರ ಬೀಬಿ ಮಾಡಿದಂಥ ಮೋಸದ ವಿವರ ಮೇಲೆ ಸದರಿ ಬರೆದು ಇರುವಂಥಾದ್ದು ಕೇಳಿ, ಇಂಥ ಮೋಸಮಾಡಿದಂಥ ಜನರ ಸ್ಥಾನವನ್ನು ತೆಗೆದುಕೊಂಡು, ಈ ಜನರ ಸ್ಥಾನಭ್ರಷ್ಟಮಾಡಿ ಮುಂಬಾಯಿಗೆ ಕಳುಹಿಸಬೇಕೆಂಬ ದಾಗಿ ನಿಶ್ಚಯಿಸಿ, ತಮ್ಮ ಘೌಜು ತೆಗೆದುಕೊಂಡುಹೋಗಿ, ಕಣ್ಣೂರ ಒಳಿಯ ಇಳುಕೊಂಡು, ಆ ಜನರಲ್ ಸಾಹೇಬರು ರಾಜರವರ ಮಿಲಾಖತ್ತು ಆಗಬೇಕು ಎಂಬ ಅಪೇಕ್ಷೆಯಿಂದ, ಕರಕೊಂಡು ಬರುವ ಬಗ್ಗೆ ಒಬ್ಬ ಸರದಾರರು, ಒಂದು ಕಂಪನಿ ಶಿಪಾಯಿಗಳ ಸಹ ಕಳುಹಿದಲ್ಲಿ, ಆ ಸರದಾರನು ಬಂದು, “ಜನರಲ್ ಸಾಹೇಬರು ತಮ್ಮ ಭೇಟಿ ಆಗಬೇಕು ಎಂಬುದಾಗಿ ಬಹಳ ಅಪೇಕ್ಷೆಯಿಂದ ಇದ್ದಾರೆ” ಎಂತ ಹೇಳಿದಲ್ಲಿ, ರಾಜರವರು ಕೊಡಗಿನಿಂದ ಹೊರಟು ತಲಚೇರಿಗೆ ತಲಸಿದರು. ಅಲ್ಲಿಗೆ ಮುಟ್ಟುವುದಕ್ಕೆ ಒಂದು ದಿವಸ ಮುಂಚಿತವಾಗಿ, ಇಂಗ್ಲೀಜರ ಘೌಜು ಲಡಾಯಿಮಾಡಿ ಕಣ್ಣೂರ ಕೋಟೆಯಲ್ಲಿ ಇದ್ದ ಟೀಪುಸುಲ್ತಾನರ ಕಡೆ ಆರು ಸಾವಿರ ಜನ, ಕಣ್ಣೂರ ಬೀಬಿ ಕಡೆ ನಾಲ್ಕು ಸಾವಿರ ಮಾಪಿಳ್ಳರು ಸಹ ಪೆಟ್ಟು ತಾಳಲಾರದೆ, ಸಲ್ಲಾ ಮಾಡುತ್ತೇವೆಂಬುದಾಗಿ, ರಾಜವಟ ನಡೆಸಿದಲ್ಲಿ, ಜನರಲ್ ಸಾಹೇಬರು ಹೇಳಿದ್ದು : “ಟೀಪುಸುಲ್ತಾನರ ಕಡೆ ಜನರು ಅವರು ಸಂಪಾದಿಸಿದಂಥ ಒಡವೆ ಸಹ ಬಿಟ್ಟು ಕೊಡುತ್ತೇನೆ; ಹೋಗಲಿ. ಆ ಕಣ್ಣೂರ ಕೋಟೆ ಒಳಗೆ ಇರುವ ಮಾಪಿಳ್ಳರು ಇಂಗ್ಲೀಜರ ಬಹಾದ್ದರ

ಸರಕಾರದ ಘೌಜಿಗೆ ದಗಾ ಮಾಡಿದ್ದಾರೆ. ಅವರನ್ನೂ ಆ ಬೀಬಿಯನ್ನೂ ಸಹ ಹಿಡಿದು, ಅವರ ಸ್ಥಾನದಿಂದ ತೆಗೆದು, ಮುಂಬಾಯಿಗೆ ಕಳುಹಿಸಬೇಕು. ಈ ಸ್ಥಳದಲ್ಲಿ ಇರುವುದಕ್ಕೆ ಯೋಗ್ಯಸ್ಥರಲ್ಲ. ಇವರ ಸಂಗಡ ನಾವು ಸಲ್ಲಾ ಮಾಡಲಿಕ್ಕೆ ಇಲ್ಲ” ಎಂಬುದಾಗಿ ಹೇಳಿದರಿಂದ, ಆ ಬೀಬಿಯು, ಆ ಮಾಪಿಳ್ಳೆರು ಸಹ ಯೋಚಿಸಿದ್ದು : ಟೀಪುಸುಲ್ತಾನರ ಕಡೆ ಜನರು ಸಲ್ಲಾ ಮಾಡಿಕೊಂಡು, ಕೋಟಿಯಿಂದ ಇಳಿದು, ಪಟ್ಟಣಕ್ಕೆ ಹೋಗುತ್ತಾರೆ. ನಮ್ಮ ಮಾಪಿಳ್ಳೆರಿಗೆ ಜೀವಿಸಲಿಕ್ಕೆ ಬಿಡರು. ಮಾಪಿಳ್ಳೆರು ಯಾವತ್ತನ್ನು ಇಂಗ್ಲೀಜಿಯವರು ಕೊಂದುಹಾಕಿಯಾರು. ಮಲೆಯಾಳದಲ್ಲಿ ಇರುವಂಥ ಅರಸುಗಳು, ನಾಯಿ ಮಾರರು ಮುಂತಾಗಿ ಶತ್ರುಗಳಿದ್ದಾರೆ. ಕೊಡಗಿನ ದೊರೆಗಳವರು ಈಗ ತಲಚೇರಿಗೆ ಬಂದು ಇದ್ದಾರೆ. ಪ್ರಾಕು ಅವರ ಹಿರಿಯವರ ದಿವಸದಲ್ಲಿ ಅವರ ಕಡೆ ದಳವಾಯಿಗೆ ನಾವು ಉಪಕಾರಮಾಡಿದ್ದೇವೆ. ಈ ಸಮಯದಲ್ಲಿ ನಾವು ಹೇಳಿಕೊಂಡರೆ ನಮಗೆ ಉಳಿಸಿಕೊಳ್ಳುವ ಬಗ್ಗೆ, ಅವರಿಂದ ಆಗುವಷ್ಟು ಉಪಕಾರ ಮಾಡ್ಯಾರು ಎಂಬುದಾಗಿ, ನಿಶ್ಚಯಮಾಡಿಕೊಂಡು, ಆ ಬೀಬಿಯು ತನ್ನ ಮಗನನ್ನು ರಾತ್ರಿಕಾಲದಲ್ಲಿ ಕಳ್ಳಮಾರ್ಗವಾಗಿ ದೋಣಿ ಮೇಲೆ ಹತ್ತಿಸಿ, ಕಾರೆ ಕಾರ ಕುಂಜಾಸಕ್ಕೆ ಎಂಬವನ ಕೂಡಲಿಟ್ಟು, “ ಇಷ್ಟು ದಿವಸ ನಮ್ಮ ಮಗನಾಗಿ ಇದ್ದಾ, ಈಗ ತಮ್ಮ ಮಡಿಲಿಗೆ ಹಾಕಿದ್ದೇನೆ. ತಾವು ಆರೈಕೆ ಮಾಡಿಕೊಂಡರೆ ಕೀರ್ತಿ ತಮ್ಮದು ಇವೆ ” ಎಂಬುದಾಗಿ ಆ ಕುಂಜಾಸಕ್ಕೆ ಸಂಗಡ ಬಾಯಿಮಾತಿ ನಿಂದ ಹೇಳಿ, ಕೊಡಗಿನ ರಾಜರವರಿಗೆ ಬಳಿಗೆ ಕಳುಹಿಸಿದ್ದರಿಂದ, ಅವನು ಅದೇ ಮೇರೆ ಆ ಬೀಬಿ ಮಗನನ್ನು ಕರೆದುಕೊಂಡು ತಲಚೇರಿಗೆ ಬಂದು, ಮೂಸೆ ಬೇಹಾರಿಯನ್ನು ಕೂಡಿಕೊಂಡು, ವೀರರಾಜೇಂದ್ರ ಒಡೆಯರವರು ಇಳಿದು ಇದ್ದ ಹಯಾಜನ ಮನೆಗೆ ಬಂದು, ಆ ಬೀಬಿ ಹೇಳಿದ ವಿವರ ಯಾವತ್ತೂ ಹೇಳಿಕೊಂಡಲ್ಲಿ, ಪ್ರಾಕು ನಮ್ಮ ಹಿರಿಯವರ ಕಾಲದಲ್ಲಿ ದಳವಾಯಿಗೆ ಇವರು ಉಪಕಾರಮಾಡಿ ಇದ್ದಾರೆ ಎಂಬದನ್ನು ಗ್ರಹಿಸಿ, ಅದಕ್ಕೆ ಪ್ರತಿ ಉಪಕಾರ ಮಾಡಬೇಕೆಂಬುದಾಗಿ, ಆ ಬೆಳಗ್ಗೆ ಬೀಬಿ ಮಗನನ್ನು ಕರೆಕೊಂಡುಹೋಗಿ, ಈ ಬೀಬಿ ವೃತ್ತಾಂತ ಯಾವತ್ತು, ಚೀಫ್ ರಾಬರ್ಟ್ ಟೆಲೆರು ಸಾಹೇಬರವರ ಸಂಗಡ ಹೇಳಿದಲ್ಲಿ, ಅವರು ಈ ಮಾತು ಕೇಳಿ, “ ಕಣ್ಣಾನೂರ ಬೀಬಿಯು ಇಂಗ್ಲೀಜಿಯವರಿಗೆ ನಂಬಿಸಿ ದಗಾ ಮಾಡಿ ಇದ್ದಾರೆ. ಆದುದರಿಂದ ಅವಳ

ಸಂಗಡ ನಾವು ಸಲ್ಲಾ ಮಾಡಲಿಕ್ಕೆ ಇಲ್ಲಾ. ಅವಳ ಮಾತಾಗಿ ನಾವು ಜನರಲ್ ಸಾಹೇಬರವರಿಗೆ ಹೇಳುವದಕ್ಕೂ ಶಕ್ಯವಿಲ್ಲ” ಎಂಬುದಾಗಿ ಹೇಳಿದರು. ಆ ಮಾತಿಗೆ ಮಹಾರಾಜರವರು ಹೇಳಿದ್ದು: “ಹಾಗಾದರೆ ನಾವು ಈ ಬೀಬಿ ಮಗನನ್ನು ಕರಕೊಂಡು, ಜನರಲ್ ಸಾಹೇಬರವರ ಭೇಟಿ ಆಗುವ ಬಗ್ಗೆ ಹೋಗುತ್ತೇವೆ. ನಮ್ಮ ಸಂಗಡ ನೀವು ಬರಬೇಕು” ಎಂಬುದಾಗಿ ಹೇಳಿದಲ್ಲಿ, ಆ ಮಾತಿಗೆ ಆ ಸರದಾರರು ಒಪ್ಪಿಕೊಂಡು, ಅದೇ ಮೇರೆ ರಾಜರವರು ಆ ಸರದಾರರು ಸಹ, ಬೀಬಿ ಮಗನನ್ನು ಕರಕೊಂಡು ತಲಚೇರಿಯಿಂದ ಹೊರಟು, ಪತ್ತೇಮಾರಿ ಮೇಲೆ ಸವಾರಿ ಆಗಿ, ಇಂಗ್ಲೀಷ ಬಹಾದ್ದರ ಲಷ್ಕರಿನ ಸವಾಸ ಇಳಿದು, ಮೇಜರ್ ಜನರಲ್ ರಾಬರ್ಟ್ ಆಬರ್ಕ್ರಂಬಿ ಸಾಹೇಬ್ ಬಹಾದ್ದರವರ ಭೇಟಿ ಆಗಿ ವೀರರಾಜೇಂದ್ರ ಒಡೆಯರವರು ಆ ಬೀಬಿಮಗನ ಕೈಹಿಡಿದು, ಜನರಲ್ ಸಾಹೇಬರವರ ಕೈಯಲ್ಲಿ ಕೊಟ್ಟು, “ನಮ್ಮ ಮೇಲೆ ಮೆಹರ್ಬಾನಿಗಿ ದೃಷ್ಟಿ ಇಟ್ಟು ಈ ಮಗುವಿನ ಮಾನಪ್ರಾಣ ಉಳಿಸಿ ರಕ್ಷಣೆಯ ಮಾಡಬೇಕು” ಎಂಬುದಾಗಿ ಜಾಹೀರು ಮಾಡಿದಲ್ಲಿ, ಜನರಲ್ ಸಾಹೇಬರವರು ತಿಳಿಯದೆ ರಾಜರ ಮಾತಿನ ಮೇಲೆ “ಆದೀತು” ಎಂತ ಒಪ್ಪಿಕೊಂಡು, ಆ ಬಳಿಕ, “ಈ ಮಗು ಯಾರದು?” ಎಂಬುದಾಗಿ ರಾಬರ್ಟ್ ಟೆಲೆರು ಸಾಹೇಬರ ಸಂಗಡ ಕೇಳಿದಲ್ಲಿ, “ಈ ಮಗು ಕಣ್ಣೂರ ಬೀಬೀದು, ರಾತ್ರಿ ತಿಳಿಯದ ಹಾಗೆ ದೋಣಿ ಹತ್ತಿಸಿ ಮಹಾರಾಜರವರ ಬಳಿಗೆ ಕಳುಹಿದ್ದಾಳೆ” ಎಂಬುದಾಗಿ ಹೇಳಿದಲ್ಲಿ, ಈ ಮಾತು ಕೇಳಿ, ಜನರಲ್ ಸಾಹೇಬರವರು ಮನಸ್ಸಿನಲ್ಲಿ ಬಹಳ ದ್ವೇಷವಟ್ಟು, “ಕಣ್ಣೂರವರು ಕಂಪನಿ ಸರಕಾರದ ಸಾಹೇಬ ಜನರಿಗೆ ಮೋಸ ಮಾಡಿ ಇದ್ದಾರೆ. ಅದಕ್ಕೆ ತಕ್ಕ ಶಿಕ್ಷೆ ಮೊಕರೂರು ಆಗಿ ಇದೆ. ಇಂಥಾ ದುಷ್ಟ ಜನರ ಮೇಲೆ ಮೆಹರ್ಬಾನಿಗಿ ಮಾಡಬಾರದು” ಎಂಬುದಾಗಿ ಹೇಳಿದಲ್ಲಿ, ಇದು ಒಂದಾವರ್ತಿಗೆ ನಮ್ಮ ಮೇಲಣ ಮಿತ್ರತ್ವವಾಂಛಲ್ಯದಿಂದ ಈ ಮಗುವಿನ ಮೇಲೆ ದಯವಿಟ್ಟು, ಈ ಮಗುವನ್ನು ಕಣ್ಣೂರ ಸ್ಥಾನದಲ್ಲಿ ನಿಲ್ಲಿಸಬೇಕು. ಈ ಉಪಕಾರ ನಮ್ಮ ಮೇಲೆ ಮಾಡಿದ ಹಾಗೆ ಆದೀತು” ಎಂಬುದಾಗಿ, ವೀರ ರಾಜೇಂದ್ರ ಒಡೆಯರವರು ಬಹಳ ಬಗೆಯಿಂದ ಹೇಳಿಕೊಂಡುದರಿಂದ, ಜನರಲ್ ಸಾಹೇಬರವರು ಒಡಂಬಟ್ಟು, “ಕಣ್ಣೂರ ಬೀಬಿಯು ತನ್ನ ಮಗನನ್ನು ತಮ್ಮ ಕೈಗೆ ಕೊಟ್ಟದರಿಂದ, ಆ ಮಗುವನ್ನು ತಾವು ನಮ್ಮ ಕೈಗೆ ಕೊಟ್ಟರಷ್ಟೆ. ಪುನಃ



ನಾವು ಈ ಮಗುವನ್ನು ತಮ್ಮ ಕೈಗೆ ಕೊಡುತ್ತೇವೆ. ತಾವು ಅದೇ ಮೇರೆ ಕಣ್ಣೂರ ಕೋಟಿ ಒಳಗೆ ಹೋಗಿ, ಈ ಮಗುವನ್ನು ಬೀಬಿ ಕೈಗೆ ಕೊಟ್ಟು, ಸಲ್ಲಾ ಮಾಡಿ, ಈ ವರಿ ಪರಿಯಂತರಕ್ಕೆ ನೀನು ಮಾಡಿದಂಥಾ ದ್ರೋಹವನ್ನು ಇಂಗ್ರೀಜ ಕಂಪನಿ ಸರಕಾರದಿಂದ ಮಾಫು ಮಾಡಿಸಿ ಇದ್ದಾರೆ. ಇನ್ನು ಮುಂದೆ ಇಂಥಾ ಅನ್ಯಾಯ ಮಾಡಿದ್ದುಂಟಾದರೆ, ಮಾಫು ಆಗಲಿಕ್ಕಿಲ್ಲ. ತಕ್ಕ ಶಿಕ್ಷೆ ಅದೀತು—ಎಂತ ಹೇಳಬೇಕು” ಎಂಬುದಾಗಿ ಹೇಳಿದರು.

ಆ ಬಳಿಕ ಆ ಜನರಲ್ ಸಾಹೇಬರವರು ಮಹಾರಾಜರವರ ಸಂಗಡ ರಾಬರ್ಟ್ ಟೆಲೆರು ಸಾಹೇಬರನ್ನು, ಮೈಸೂರ ಶೇಂಡಿಪೂರು ಸಾಹೇಬರನ್ನು ಸಾಮುನೇಲ್ ವಿಲ್‌ಸನ್ ಸಾಹೇಬರನ್ನು ಮುಂತಾದ ಸರದಾರರ ಕೂಡಲಿಟ್ಟು, ಕಣ್ಣೂರ ಕೋಟಿಗೆ ಕಳುಹಿದರಿಂದ, ಅದೇ ಮೇರೆ ಮಹಾರಾಜರವರು, ಆ ಸರದಾರರು ಇಂಗ್ರೀಜ ರುಂಡೆ ಸಹ ಆ ಕಣ್ಣೂರ ಕೋಟಿ ಒಳಗೆ ಹೋಗಿ, ಕಂಪನಿ ಸರಕಾರದ ರುಂಡೆಯನ್ನು ಕೋಟಿ ಮೇಲೆ ನಿಲ್ಲಿಸಿ, ಜನರಲ್ ಸಾಹೇಬರವರು ಹೇಳಿದ ಮೇರೆ ಬೀಬಿ ಮಗನನ್ನು ಬೀಬಿಗೆ ಕೊಟ್ಟು, ಯಾವತ್ತು ವಿವರವನ್ನು ಹೇಳಿ, ಚೆನ್ನಾಗಿ ಸಮದಾಯಿಸಿ, ಆ ಬಳಿಕ ತಿರುಗಾ ಬಂದು, ಅಲ್ಲಿನ ವೃತ್ತಾಂತ ಯಾವತ್ತು ಜನರಲ್ ಸಾಹೇಬರವರ ಸಂಗಡ ಹೇಳಿದಲ್ಲಿ, ಈ ಮಾತು ಕೇಳಿ ಜನರಲ್ ಸಾಹೇಬರವರು ಬಹಳ ಸಂತೋಷಪಟ್ಟು, “ ನೀವು ಮಾಡಿದ ಕೆಲಸವೆಲ್ಲಾ ಒಳ್ಳೆದೆ ಸರಿ ” ಎಂಬುದಾಗಿ ಹೇಳಿ, ಆ ಬಳಿಕ ಆ ಕೋಟಿ ಒಳಗೆ ಇದ್ದ ಟೀಪುಸುಲ್ತಾನರ ಕಡೆ ಜನರನ್ನು ಬಿಟ್ಟು ಕಳುಹಿಸಿಕೊಟ್ಟರು. ಆಮೇಲೆ “ ಇನ್ನು ಮುಂದೆ ತಮಗೂ ನಮಗೂ ದೊಡ್ಡ ಶತ್ರುವಾದ ಟೀಪುಸುಲ್ತಾನರ ನಿಗ್ರಹಿಸುವ ಬಗ್ಗೆ ತಯಾರಾಗಬೇಕು. ಈಗ ಇಂಗ್ರೀಜ ಲಷ್ಕರು ಶ್ರೀರಂಗಪಟ್ಟಣಕ್ಕೆ ಹೋಗು ವಂಥ ಘಟ್ಟದ ಮಾರ್ಗ ಯಾವತ್ತು ಟೀಪುಸುಲ್ತಾನರ ತಾಲೂಕಿನ ಒಳಗೆ ಇದೆ. ಆ ಘಟ್ಟಗಳಲ್ಲಿ ಹೇರಳ ಮಂದಿ ಇಟ್ಟು ಬಂದುಬಸ್ತು ಮಾಡಿ ಇದ್ದಾರೆ. ಅದರಿಂದ ಇಂಗ್ರೀಜ ದಂಡು ಕೊಡಗಿನ ಸೀಮೆಗಾಗಿ ಸಾಗಿಹೋಗತಕ್ಕ ಬಗ್ಗೆ ಯಾವ ಮಾರ್ಗ ಸರಾಗವಾಗಿ ಇದೆಯಂತ ನೋಡತಕ್ಕ ಬಗ್ಗೆ, ಒಬ್ಬರು ಸರದಾರರನ್ನು ಸ್ವಲ್ಪ ದಿವಸದ ಒಳಗೆ ಕಳುಹಿಸುತ್ತಾ ಇದ್ದೇವೆ. ಆ ಸರದಾರರು ಪಸಂದು ಮಾಡಿದಂಥಾ ಮಾರ್ಗವನ್ನು ತಾವು ಒಡಂಬಟ್ಟು, ದಂಡು ಸಾಗಿ

ಬರುವ ಹಾಗೆ, ದುರಸ್ತು ಮಾಡಿಸಬೇಕು ” ಎಂಬುದಾಗಿ ವೀರರಾಜೇಂದ್ರ ಒಡೆಯರವರ ಸಂಗಡ ಹೇಳಿದಲ್ಲಿ, ಈ ಮಾತಿಗೆ ಒಪ್ಪಿಕೊಂಡು, ಕೊಡಗಿನ ರಾಜ್ಯಕ್ಕೆ ಬಂದರು. ಇದೇ ಸಮಯದಲ್ಲಿ ಕರ್ನಲ್ ಹಾರ್ಟ್ ಸಾಹೇಬರವರು ಘೌಜು ಸಮೇತ ಕಲ್ಲಿಕೋಟೆಗೆ ಬಂದು, ಅಲ್ಲಿ ಇದ್ದಂಥ ಟೀಪುಸುಲ್ತಾನರ ಕಡೆ ಘೌಜು ಯಾವತ್ತನ್ನು ನಿಗ್ರಹಿಸಿ, ಆ ಕೋಟೆಯನ್ನು ತೆಗೆದುಕೊಂಡು, ಅಲ್ಲಿಂದ ಕಣ್ಣೂರಿಗೆ ಬಂದು, ಆ ಜನರಲ್ ಸಾಹೇಬರವರ ದಂಡಿಗೆ ಕೂಡಿದರು. ಆ ಬಳಿಕ ಕೆಲವು ದಿವಸದಲ್ಲಿ ಮಾರ್ಗಗಳ ನೋಡತಕ್ಕ ಬಗ್ಗೆ ಕಪ್ತಾನ್ ರನೆಲ್ ಸಾಹೇಬರವರು ಬಂದು, ದೊರೆಗಳ ಭೇಟಿ ಆಗಿ, “ ಇಂಗ್ಲೀಜ ಬಹಾದ್ದರ ಘೌಜು ಬರತಕ್ಕ ಬಗ್ಗೆ, ಹೆಗ್ಗಳದ ಘಟ್ಟದ ಮಾರ್ಗವನ್ನು ದುರಸ್ತು ಮಾಡಿಸಿಕೊಡಬೇಕು. ಅದೇ ಮಾರ್ಗವಾಗಿ ದಂಡು ಬಂದಮೇಲೆ, ದಂಡಿಗೆ ಬೇಕಾದ ಸರಂಜಾಯು ತಮ್ಮ ಮುಖದಿಂದ ಕೊಡಿಸಿಕೊಟ್ಟು, ಸಹಾಯ ಮಾಡಬೇಕು ” ಎಂಬುದಾಗಿ ಹೇಳಿದಲ್ಲಿ, ವೀರರಾಜೇಂದ್ರ ಒಡೆಯರವರು ಆ ಮಾತಿಗೆ ಒಪ್ಪಿ ಒಡಂಬಟ್ಟು, ಆ ಕಪ್ತಾನ್ ರನೆಲ್ ಸಾಹೇಬರನ್ನು ಮೂರು ದಿವಸ ಪರಿಯಂತರ ತಮ್ಮ ಬಳಿಯೆ ಮಡಗಿಕೊಂಡು, ಇಂಗ್ಲೀಜ ಬಹಾದ್ದರ ಘೌಜು ಸಮೇತ ಜನರಲ್ ಸಾಹೇಬರನ್ನು ಕರಕೊಂಡು ಬರುವ ಬಗ್ಗೆ ಆ ಕಪ್ತಾನ್ ಸಾಹೇಬರನ್ನು ಪುನಃ ಲಷ್ಕರಿಗೆ ಕಳುಹಿಕೊಟ್ಟು, ಮಹಾರಾಜರು ಲಷ್ಕರಿಗೆ ಬೇಕಾದ ಸಾಮಾನು ಜಮಾಯಿಸುವ ಬಗ್ಗೆ, ಕೊಡಗಿನ ಸೀಮೆ ಒಳಗೆ ಟೀಪುಸುಲ್ತಾನರು ನುಗ್ಗಿ, ಲೂಟಿಸಿ, ಹೈರಾನು ಮಾಡಿ ಇದ್ದಾರೆ. ಇಂಥಾ ಹೈರಾನುಸೀಮೆಯಲ್ಲಿ ಯಾವ ಮೇರೆ ರಾತೀಸಿನ ಸರಂಜಾಮು ಸಿಕ್ಕೀತು? ಎರಡನೇದು, ಅರಮನೆ ಜಕ್ಕೀರವೆಂತು ಕಂಡು ಇದೆ. ಯಾವತ್ತು ಒಡವೆ, ವಸ್ತ್ರ, ಹಣಕಾಸು ಮುಂತಾಗಿ ಟೀಪುಸುಲ್ತಾನರ ಲೂಟಿಗೆ ಸಿಕ್ಕಿ ಹೋಯಿತು. ಮೂರನೇದು, ತಮ್ಮ ಸೀಮೆ ಹೈರಾನಾದಾಗ್ಯೂ, ಸ್ನೇಹಿತರ ಸೀಮೆಯಿಂದ ತರಿಸಿಕೊಟ್ಟೀವು ಎಂದರೆ, ಕೊಡಗಿನ ಸೀಮೆ ಸುತ್ತಾ ಇರುವ ಸೀಮೆ ಯಾವತ್ತು, ಟೀಪುಸುಲ್ತಾನರದು ಹೊತ್ತು, ಒಬ್ಬ ದೋಸ್ತರದು ಕಾಣುವದಿಲ್ಲ. ಆ ಕಡೆಯಿಂದ ಈ ಸೀಮೆಗೆ, ಈ ಕಡೆಯಿಂದ ಆ ಸೀಮೆಗೆ ಒಬ್ಬರು ಹೋಗಿ ಬರುವದಕ್ಕೆ ಇಲ್ಲ. ಈ ಮೂರು ವಿಧದಿಂದ ವಿಚಾರಿಸಿ ನೋಡಿದಾಗ್ಯೂ, ಮಾರ್ಗ ತೋರಲಿಲ್ಲ. ಕಡೆಗೆ ಈಗ ಇಂಗ್ಲೀಜ ಬಹಾದ್ದರ

ಕಂಪನಿ ಸರಕಾರವು ನಮ್ಮ ಸರಕಾರವೂ ಸ್ನೇಹ ಮಿತ್ರತ್ವದಿಂದ ಸೂಚ್ಯ ಚಂದ್ರ ಇರುವ ಪರಿಯಂತರ ನಡೆದುಬರುವ ಬಗ್ಗೆ, ಹೊಸ ನೂತನವಾಗಿ ಆಣೆ ಭಾಷೆಯಿಂದ ಕರಾರು ಆಗಿ ಇದೆ. ಇದಲ್ಲದೆ ಇಂಗ್ಲೀಷ ಬಹಾದ್ದರ ಕಂಪನಿ ಸರಕಾರದ ಜಯಪ್ರದದ ಲಕ್ಷ್ಯರು ದೊಡ್ಡ ದುಷ್ಮಾನ್ ಟೀಪುಸುಲ್ತಾನರ ಸಂಗಡ ಲಡಾಯ ಮಾಡುವ ಬಗ್ಗೆ ಇದೇ ಕೊಡಗಿನ ಸೀಮೆ ಮಾರ್ಗವಾಗಿ ಬರುತ್ತಾ ಇದೆ. ಇಂಥಾ ಸಮಯದಲ್ಲಿ ರಾತೀಪು ಮುಂತಾದ ಸರಂಜಾಮು ನಮ್ಮಿಂದ ಆಗುವಷ್ಟು ಸಕಾಯ ಮಾಡದಿದ್ದರೆ, ಸ್ನೇಹಕ್ಕೆ ವಿಹಿತವಾಗಿ ಕಾಣದು ಯಂತ ಗ್ರಹಿಸಿ, ಕೆಲವು ಬೇವಿನ ಜನರನ್ನು ಟೀಪುಸುಲ್ತಾನರ ಸೀಮೆ ವಳಗೆ ಕಳುಹಿಸಿ, ಗಾಡಿಗೆ ಆಗುವಂಥಾ ಎತ್ತುಗಳು, ಸಾಮಾನು, ಸರಂಜಾಮು ಮುಂತಾಗಿ ಇರುವಂಥ ಸ್ಥಳ ಗೊತ್ತುಹತ್ತಿಸಿ, ಆ ಜಾಗಕ್ಕೆ ಲಡಾಯ ಮಾಡುವಂಥ ಜನರನ್ನು ಆಯುಧಪಾಣಿ ಸಮೇತ ಕಳುಹಿಸಿ, ದುಷ್ಮಾನರ ಕಡೆ ಜನರ ಸಂಗಡ ಯುದ್ಧಮುಖದಲ್ಲಿ ಪ್ರಾಣ ನೆಚ್ಚು ಮಾಡಿಸಿ, ಕೆಲವು ಸಾಮಾನವು, ಸಾವಿರದ ಐನೂರು ಪರಿಯಂತರ ಎತ್ತುಗಳು ಸಹ ಸಂಪಾದಿಸಿ ತರಿಸಿ, ಈ ವಿವರವನ್ನು ತಲಚೇರಿಗೆ ರಾಬರ್ಟ್ ಟೆಲೆರು ಸಾಕೇಬರವರಿಗೆ ಕಾಗದ ಬರೆಸಿ, ಕಳುಹಿದಲ್ಲಿ, “ ಆ ಸರಂಜಾಮು ಯಾವತ್ತು, ದಂಡು ಇಲ್ಲಿಂದ ಕೊಡಗಿಗೆ ಬಂದ ಮೇಲೆ ಕೊಡಿಸಬೇಕು. ಈಗಲೇ ಲಕ್ಷ್ಯರು ಕೂಚಾಗಿ ಬರುತ್ತದೆ. ಗಾಡಿ ಎಳೆಯುವ ಬಗ್ಗೆ ಎತ್ತುಗಳು ಅಗತ್ಯ ಬೇಕಾಗಿ ಇರುವುದರಿಂದ, ಆ ಎತ್ತುಗಳನ್ನು ತರುವ ಬಗ್ಗೆ ಕೆಲವು ಜನರನ್ನು ಕಳುಹಿಸಿ ಇದ್ದೇನೆ. ಅವರ ತಾಬೇಲಿ ಕೊಟ್ಟು ಕಳುಹಿಸಬೇಕು ” ಎಂಬುದಾಗಿ ಜನಾಬು ಬರೆದು ಕಳುಹಿದರಿಂದ, ಅದೇ ಮೇರಿಗೆ ಮಹಾರಾಜರು ವಳ್ಳಿ ಘಟ್ಟ ಭದ್ರವಾದ ಸಾವಿರದ ನೂರ ಹನ್ನೊಂದು ಎತ್ತು ಅದು, ಆ ಮನುಷ್ಯರ ವಶಕ್ಕೆ ಕೊಟ್ಟು, ತಲಚೇರಿ ಇಂಗ್ಲೀಷ ಕಂಪನಿ ಸರಕಾರಕ್ಕೆ ಕಳುಹಿಸಿಕೊಟ್ಟರು. ಉಳಿಕೆ ರಾತೀಸಿನ ಸರಂಜಾಮು ಲಕ್ಷ್ಯರಿಗೆ ಕೊಡುವ ಬಗ್ಗೆ ಪ್ರಯತ್ನ ಬಟ್ಟು ಜಮಾಯಿಸುತ್ತಾ ಇದ್ದರು.

ಅಷ್ಟರಲ್ಲಿ ಮಡಕೇರಿ ಕೋಟೆಯಲ್ಲಿ ಇದ್ದ ಮಂದಿಗೆ ರಸದು ತೀರಿ ಹೋಗಿ, ಲಾಚಾರಾಗಿ, ತಮ್ಮ ತಮ್ಮ ವಡನೆ ಸಹಿತ ಪ್ರಾಣದಿಂದ ಬಿಟ್ಟು ಕೊಟ್ಟರೆ, ಹೋದೇವು ಎಂಬುದಾಗಿ, ಜಾಫರ್ ಕುಲ್ಲಿ ಬೇಗು ಕಿಲ್ಲೇದಾರನ ಸಂಗಡ ಹೇಳಿದ್ದರಿಂದ, ಆ ಕಿಲ್ಲೇದಾರನು ನಾಲ್ಕು ಜನವನ್ನೂ, ಒಂದು ಬಿಳಿ

ಬಾವುಟ ಸಹ ಸಲ್ಲಾ ಮಾಡುವ ಬಗ್ಗೆ ನಾಲ್ಕುನಾಡ ಅರಮನೆಗೆ ದೊರೆಗಳ ಬಳಿಗೆ ಕಳುಹಿದಲ್ಲಿ, ಈ ವಿವರವನ್ನು ಕೇಳಿ, ರಾಜರು ಅಲ್ಲಿಂದ ಹೊರಟು ಬಂದು, ಮಡಕೇರಿ ಹಳೇ ಕೋಟೆಯಲ್ಲಿ ಇಳುಕೊಂಡು, ಆ ಕಿಲ್ಲೇದಾರನನ್ನು ತಮ್ಮ ಬಳಿಗೆ ಕರೆಸಿ, ಕೋಟೆ ಒಳಗೆ ಇರುವಂಥಾದ್ದೂ, ಟೀಪುಸುಲ್ತಾನರ ಸರಕಾರದ ಸಾಮಾನುಸಂಜಾಮು ಯಾವತ್ತೂ ವಂಚಿಸದೆ, ನಮ್ಮ ಸರಕಾರಕ್ಕೆ ಒಪ್ಪಿಸಿ, ನೀನು, ನಿಮ್ಮ ಮಂದಿ ಸಹ, ನಿಮ್ಮ ನಿಮ್ಮ ಮನೆವಾರ್ತೆ ವಡವೆ ಏನು ಇದ್ದಾಗ್ಯೂ, ತೆಗೆದುಕೊಂಡು ಹೋಗಿ ಎಂಬುದಾಗಿ ಅಪ್ಪಣೆ ಕೊಟ್ಟಲ್ಲಿ ಆ ಕಿಲ್ಲೇದಾರನು ಒಪ್ಪಿಕೊಂಡು, ಐನೂರು ಜನ ಕೊಡಗರನ್ನು ಕರೆದುಕೊಂಡು ಹೋಗಿ, ಆ ಕೋಟೆ ಒಳಗೆ ಇದ್ದ ತನ್ನ ತಾಣ್ಯದ ಮಂದಿಯನ್ನು ಹೊರಗೆ ಇಳಿಸಿ, ಅದರ ಬದಲಿಗೆ ಆ ಕೊಡಗು ಮಂದಿಯನ್ನು ನಿಲ್ಲಿಸಿ, ವೀರರಾಜೇಂದ್ರ ವಡೆಯರವರ ಕಡೆ ಜಾಂಡೆ ಕೋಟೆ ಮೇಲೆ ನಿಲ್ಲಿಸಿ, ಆ ಕೋಟೆ ಬಾಗಿಲ ಬೀಗಮುದ್ರೆಯನ್ನು, ಕಜಾನೆ, ಫಿರಂಗಿ, ಮದ್ದು, ಗುಂಡು ಮುಂತಾದ ಟೀಪು ಸುಲ್ತಾನರ ಸರಕಾರದ ಸಾಮಾನು ಇದ್ದದ್ದು ಯಾವತ್ತು ದೊರೆಗಳಿಗೆ ಒಪ್ಪಿಸಿ ದನು. ಆ ಮಾರನೆ ದಿವಸ ಬೆಳಿಗ್ಗೆ ರಾಜರ ಖಾಸ ಸ್ವಾರಿಯು ಆ ಕೋಟೆಗೆ ಹೋಗುವಾಗ್ಯೂ, ಮಾರ್ಗದಲ್ಲಿ ಟೀಪುಸುಲ್ತಾನರ ಕಡೆ ತಾಣ್ಯದ ಮಂದಿ ಯಾವತ್ತು ಬಹಳ ದೈನ್ಯೋಕ್ತಿಯಿಂದ, “ ನಮಗೆ ಮೂರು ತಿಂಗಳಿಂದ ಟೀಪು ಸುಲ್ತಾನರ ಸರಕಾರದಿಂದ ಸಂಬಳ ಸಿಕ್ಕಲಿಲ್ಲ. ನಮ್ಮ ಕುಟುಂಬ ಮಕ್ಕಳು ಯಾವತ್ತು, ಖರ್ಚಿಗೆ ಇಲ್ಲದೆ, ಹೈರಾನು ಆಗುತ್ತದೆ. ತಮ್ಮ ಸನ್ನಿಧಾನದಿಂದ ಖರ್ಚಿಗೆ ಕೊಟ್ಟು ರಕ್ಷಣೆ ಮಾಡಬೇಕು ” ಎಂಬುದಾಗಿ, ಅರಿಕೆ ಮಾಡಿ ಕೊಂಡದ್ದರಿಂದ, “ ನಿಮ್ಮ ಕಿಲ್ಲೇದಾರನನ್ನು ಕಳುಹಿಸಿದರೆ, ನಿಮ್ಮ ಖರ್ಚಿನ ಬಗ್ಗೆ ಹಣ ಕೊಡಿಸಬಹುದು ” ಎಂಬುದಾಗಿ, ಅಪ್ಪಣೆ ಕೊಟ್ಟು, ಕೊಡಗಿನ ಸಂಸ್ಥಾನದ ಹುಕುಮತ್ತಿನ ಜಾಗವಾದ ಆ ಕೋಟೆ ಒಳಗೆ ಹೋಗಿ, ಆ ಕಿಲ್ಲೇದಾರನ ಸಂಗಡ “ ನಿನ್ನ ಕಡೆ ಮಂದಿ ಖರ್ಚಿಗೆ ಇಲ್ಲದೆ ಕಷ್ಟಪಡುತ್ತಾರೆ; ಅದರಿಂದ ಒಂದು ಸಾವಿರ ವರಹವನ್ನು ಇನಾಮು ಆಗಿ ಕೊಡುತ್ತೇವೆ. ಅದನ್ನು ಹಂಚಿಕೊಡು. ಇದಲ್ಲದೆ ನಿಮ್ಮ ಸಂಗಡ ಮೈಗಾವಲಿಗೆ ಕೊಡಗಿನ ಸರಹದ್ದು ಮುಳ್ಳುಸೋಗೆ ಹೊಳೆ ಪರಿಯಂತರ ಕೆಲವು ಮಂದಿಯನ್ನು ಕೊಡುತ್ತೇವೆ ” ಎಂಬುದಾಗಿ ಅಪ್ಪಣೆ ಕೊಟ್ಟು, ಅದೇ ಮೇರೆ ಒಂದು ಸಾವಿರ ವರಹವನ್ನು ಆ

ಕಿಲ್ಲೇದಾರನ ಕೈಯ್ಯ ಕೊಟ್ಟಲ್ಲಿ, ಅವನು ಆ ಜನಕ್ಕೆ ಹಂಚಿ ಕೊಟ್ಟು, ರಾಜರ ಸನ್ನಿಧಾನದಿಂದ ಅಪ್ಪಣೆ ತೆಗೆದುಕೊಂಡು, ಮೈಗಾವಲಿನ ಮಂದಿ ಸಹ ಕೂಡಿಕೊಂಡು, ಪಟ್ಟಣಕ್ಕೆ ಹೋದನು. ಆ ಬಳಿಕ ಮಹಾರಾಜರು ಆ ಕೋಟಿ ಬಂದುಬಸ್ತು ಮಾಡಿಸಿಕೊಂಡು, ನಾಲ್ಕುನಾಡ ಅರಮನೆಯಲ್ಲೂ ಇರುತ್ತಾ ಇದ್ದರು.

ಇತ್ತಲಾಗಿ ಮೇಜರ್ ಜನರಲ್ ರಾಬರ್ಟ್ ಆಬರ್ಕ್ರಂಬಿ ಸಾಹೇಬ ಬಹಾದ್ದರವರು ಘೌಜು ಸಮೇತ ಬಂದು, ಹೆಗ್ಗಳದ ಗಟ್ಟಿದ ಮೈದಾನದಲ್ಲು ಇಳುಕೊಂಡು, “ನಾವು ನಮ್ಮ ದಂಡು ಸಮೇತ ನಿಮ್ಮ ಕೊಡಗಿನ ಸೀಮೆಗೆ ಬಂದು ಇಳಿದು ಇದ್ದೇವೆ. ತಮ್ಮ ಭೇಟಿ ಆಗಬೇಕೆಂಬ ಅನೇಕ್ಷೆ ಇದೆ” ಎಂಬುದಾಗಿ, ಕಾಗದ ಬರದು ಕಳುಹಿದ್ದರಿಂದ, ಮಹಾರಾಜರು ಅರಮನೆಯಿಂದ ಹೊರಟು, ಆ ದಂಡಿಗೆ ಹೋಗಿ, ಆ ಜನರಲ್ ಸಾಹೇಬರವರ ಮಿಲಾಖತು ಆಗಿ, ಸಂತೋಷಪಟ್ಟು, ದಂಡಿಗೆ ಬೇಕಾದ ಸಾಮಾನು ತಮ್ಮಲ್ಲಿ ಕೂಡಿ ಇದ್ದಂಥಾದ್ದನ್ನು ಕೊಡಿಸಿ, ಮತ್ತು ಸಾಮಾನು ಸರಂಜಾಮು ಟೀಪುಸುಲ್ತಾನರ ಸೀಮೆಯಿಂದ ತರಿಸಿ, ದಂಡಿಗೆ ಕೊಡಿಸುತ್ತಾ ಇದ್ದರು. ಹೀಗೆ ಇರುತ್ತ ಇದ್ದಲ್ಲಿ, ಮದುರಾಜಿಯಿಂದ ಜನರಲ್ ಮೆಂಡೂಸ್ ಸಾಹೇಬ್ ಬಹಾದ್ದರವರು ಘೌಜು ಸಮೇತ ಶ್ರೀರಂಗಪಟ್ಟಣದ ಕೋಟಿ ತೆಗೆದುಕೊಳ್ಳಬೇಕೆಂಬದಾಗಿ ಹೊರಟು, ದಿಂಡುಗಲ್ಲು ಮಾರ್ಗವಾಗಿ ಬಂದು, ಕೊಯಮತ್ತೂರಲ್ಲು ಇಳುಕೊಂಡರು. ಈ ಸಮಾಚಾರ ಟೀಪುಸುಲ್ತಾನರು ಕೇಳಿ, ತಮ್ಮ ದಂಡು ತೆಗೆದುಕೊಂಡು, ಪಟ್ಟಣದಿಂದ ಹೊರಟು, ಸತ್ಯಮಂಗಲಕ್ಕೆ ಬಂದು, ಮೆಂಡೂಸ್ ಸಾಹೇಬ್ ಬಹಾದ್ದರವರ ಸಂಗಡ ಲಡಾಯವಾದಲ್ಲಿ, ಅದೇ ಲಡಾಯದಲ್ಲಿ ಟೀಪು ಸುಲ್ತಾನರ ಭಾವಮೈದುನನಾದ ಬುರಾನುದ್ದೀನರು ಬಿದ್ದುಹೋದರು. ಕಡೆಗೆ ಟೀಪುಸುಲ್ತಾನರ ದಂಡು ಇಂಗ್ರೀಜ ಬಹಾದ್ದರರ ಸಂಗಡ ಮುಖ ಸಂಧಿಸಿ ಜಗಳಾ ಮಾಡಲಾರದೆ, ಮುಂದೆ ಗಿಡ ಗುಡ್ಡಗಳ ಆಶ್ರಯದಿಂದ ಇಂಗ್ರೀಜ ಬಹಾದ್ದರರ ಘೌಜಿಗೆ ರಸದು ಬರುವಂಥಾ ಮಾರ್ಗಗಳ ಕಟ್ಟಿ, ಇಂಥಾ ಯೋಗ್ಯ ಅಲ್ಲದ ಅಡ್ಡಿ ಹರಕತ್ತು ಮಾಡುವುದಕ್ಕೆ ಪ್ರಾರಂಭಿಸಿದರು.

ಆಪ್ತರಲ್ಲಿ ಬಂಗಾಳದ ಲಾರ್ಡ್ ಕಾರನ್ವಾಲೀಸ್ ಸಾಹೇಬ್ ಬಹಾದ್ದರವರು ಭಾರಿ ಘೌಜು ಸಮೇತ ಮದುರಾಜನ ಕಡೆಗೆ ಬಂದು ಇಳಿದರು ಈ

ಗಾಬರಿ ಅಗುವಂಥ ಸಮಾಚಾರ ಟೀಪುಸುಲ್ತಾನರು ಕೇಳಿ ಕೃಷ್ಣಗಿರಿ ಗಟ್ಟಿ ಇಳಿದು, ಅರಕಾಟ ಸೀಮೆಗೆ ಹೋದರು. ಇವರ ಬೆನ್ನ ಹಿಂದೆ ಜನರಲ್ ಮೆಂಡೊಸ್ ಸಾಹೇಬ್ ಬಹಾದ್ದರವರು ಘೌಜು ಸಮೇತ ಇದೇ ಗಟ್ಟಿ ಇಳಿದು ಬಂಗಾಳದ ಲಾರ್ಡ್ ಕಾರನ್ವಾಲೀಸ್ ಸಾಹೇಬ್ ಬಹಾದ್ದರವರ ಘೌಜಿನ ಸಂಗಡ ಕೂಡಿ, ಒಟ್ಟಾಗಿ ಗಟ್ಟಿ ಹತ್ತಿ ಬಂದು, ಬೆಂಗಳೂರ ಮೊಕ್ಕಾಮಿನಲ್ಲಿ ಇಳುಕೊಂಡರು. ಟೀಪುಸುಲ್ತಾನರು ತಮ್ಮ ಘೌಜು ಸಮೇತ ಬಂದು, ಅದೇ ಬೆಂಗಳೂರಲ್ಲಿ ಒಂದು ಕಡೆ ಇಳುಕೊಂಡರು. ಆ ಬಳಿಕ ಇಂಗ್ಲೀಷ ಬಹಾದ್ದರವರ ಘೌಜು ಮೊರ್ಚೆ ಹಾಕಿ, ಫಿರಂಗಿ ಎರಿಸಿ, ಆ ಬೆಂಗಳೂರ ಕೋಟೆಯನ್ನು ಫಿರಂಗಿ ಗುಂಡಿನಿಂದ ಕೆಡವಿ, ಎಳು ದಿವಸದಲ್ಲಿ ಹಲ್ಲಾ ಹತ್ತಿ, ಆ ಕೋಟೆಯನ್ನು ತಮ್ಮ ಕೈವಶ ಮಾಡಿಕೊಂಡರು. ಟೀಪುಸುಲ್ತಾನರು ಎಲ್ಲಾ ಬಗೆಯಲ್ಲು ಲಾಚಾರಾಗಿ, ಮತ್ತು ಮುಂಬಾಯಿ ಲಷ್ಕರು ಕೊಡಗಿನ ಮಾರ್ಗವಾಗಿ ಬರುವುದನ್ನು ಕೇಳಿ, ತಮ್ಮ ಘೌಜು ತೆಗೆದುಕೊಂಡು, ಇಂಗ್ಲೀಷ ಬಹಾದ್ದರವರ ಘೌಜು ಬರುವುದಕ್ಕಿಂತ ಮುಂದಾಗಿ, ಶ್ರೀರಂಗಪಟ್ಟಣಕ್ಕೆ ಬಂದು, ಪೆರಿಯಾ ಪಟ್ಟಣಕ್ಕೆ ತಮ್ಮ ಕಡೆ ಒಬ್ಬ ಸರದಾರನ, ಕೆಲವು ಘೌಜು ಸಹ, ಕಳುಹಿಸಿ, ಅದರ ಒಳಗೆ ಇರುವಂಥ ಜನನನ್ನು ಹೊರಡಿಸಿ, ಆ ಕೋಟೆ ಪಾಯಗಳಲ್ಲು ಸುರಂಗವನ್ನು ತೆಗೆಸುತ್ತಾ ಇದ್ದರು. ಟೀಪುಸುಲ್ತಾನರು ಪಟ್ಟಣದ ಕೋಟೆ ಮುಂದೆ, ಎರಡು ಹೊಳೆ ಮಧ್ಯೆ ಬತ್ತೇರಿಗಳ ತಯಾರು ಮಾಡಿಸಿ, ಆ ಬತ್ತೇರಿಗಳ ಒಳಗೆ ತಮ್ಮ ಘೌಜನ್ನು ನಿಲ್ಲಿಸಿಕೊಂಡು ಇದ್ದರು. ಅಷ್ಟರಲ್ಲಿ ಲಾರ್ಡ್ ಕಾರನ್ವಾಲೀಸ್ ಸಾಹೇಬ್ ಬಹಾದ್ದರವರು, ಜನರಲ್ ಮೆಂಡೊಸ್ ಸಾಹೇಬ್ ಬಹಾದ್ದರವರು ಸಹ, ಘೌಜು ಸಮೇತ ಪಟ್ಟಣಕ್ಕೆ ತಲಸಿದರು. ಕೊಡಗಿನ ಕಡೆಯಿಂದ ಗೌರ್ನರ ಮೇಜರ ಜನ್‌ರಲ್ ರಾಬರ್ಟ್ ಆಬರ್ಡ್ರುಂಬಿ ಸಾಹೇಬ್ ಬಹಾದ್ದರವರು, ಕೊಡಗಿನ ರಾಜರು ಸಹ ಕೂಡಿ, ಮುಂಬಾಯಿ ಘೌಜು ಸಮೇತ ಕೂಡಾಗಿ, ಮುತ್ತೂರು ಗ್ರಾಮದ ಸಮೀಪಕ್ಕೆ ತಲಸಿದರು. ಅಷ್ಟರಲ್ಲಿ ಪೆರಿಯಾಪಟ್ಟಣದ ಕೋಟೆಯಲ್ಲಿ ಸುರಂಗ ತೆಗೆಸುತ್ತಾ ಇದ್ದ ಟೀಪುಸುಲ್ತಾನರ ಕಡೆ ಜನರು, ಇಂಗ್ಲೀಷ ಬಹಾದ್ದರರ ಲಷ್ಕರು ಇಲ್ಲಿಗೆ ಬಂದರೆ, ಪೆರಿಯಾ ಪಟ್ಟಣದ ಕೋಟೆ ತೆಗೆದುಕೊಂಡಾರು, ಎಂಬುದಾಗಿ ತಿಳಿದು, ಶೀಘ್ರದಲ್ಲಿ ಸುರಂಗಗಳ ಒಳಗೆ ಮದ್ದು ತುಂಬಿ, ಬೆಂಕಿ ಹಾಕಿ, ಕೋಟೆಯನ್ನು ಕೆಡವಿ

ಬಿಟ್ಟು, ಆ ಸರದಾರನು ತನ್ನ ಮಂದಿ ತೆಗೆದುಕೊಂಡು, ಶ್ರೀರಂಗಪಟ್ಟಣಕ್ಕೆ ಹೋದನು.

ಆ ಬಳಿಕ ಜನರಲ್ ರಾಬರ್ಟ್ ಆಬರ್ಟ್‌ಮನ್ ಸಾಹೇಬ್ ಬಹಾದ್ದರವರು ಎರಡು ಪಟಾಲಂ ಪೆರಿಯಾಪಟ್ಟಣದ ಕೋಟೆ ಒಳಗೆ ಇಟ್ಟು, ಉಳಿಕೆ ಘೌಜು ಸಮೇತ ಪೆರಿಯಾಪಟ್ಟಣದ ಹಳೆ ಕೋಟೆ ಸಮಾಪದಲ್ಲು ಇಳುಕೊಂಡರು.

ಟೀಪುಸುಲ್ತಾನರು ತಮ್ಮ ಮಂದಿ ತೆಗೆದುಕೊಂಡು ಹೋಗಿ, ಇಂಗ್ಲೀಜ ಬಹಾದ್ದರವರ ಘೌಜಿನ ಸಂಗಡ ಕರಿಗಟ್ಟಿದ ಬಳಿಯ ಲಡಾಯ ಮಾಡಿದಲ್ಲಿ, ಇಂಗ್ಲೀಜಿಯವರ ಘೌಜು ಟೀಪುಸುಲ್ತಾನರ ಘೌಜಿನ ಮೇಲೆ ಬಲಾಢ್ಯರಾಗಿ, ಟೀಪುಸುಲ್ತಾನರ ಘೌಜನ್ನು ನಿಗ್ರಹಿಸಿದರು. ಕಡೆಗೆ ಟೀಪುಸುಲ್ತಾನರ ಘೌಜು ಓಡಿಹೋಗಿ, ಕಾವೇರಿ ಎರಡು ಹೊಳೆ ಮಧ್ಯೆ ಕೋಟೆ ಬತ್ತೇರಿ ಒಳಗೆ ಬಂದು, ಕೋಟೆ ಆಶ್ರಯದ ಒಳಗೆ ಇಳುಕೊಂಡರು. ಆ ಬಳಿಕ ಇಂಗ್ಲೀಜ ಬಹಾದ್ದರವರ ಘೌಜು ಒಂದು ರಾತ್ರಿ ಕರಿಗಟ್ಟಿದ ಬೆಟ್ಟದ ಬಳಿಯ, ಇಳಿದು ಇದ್ದು, ಅಲ್ಲಿಂದ ಹೊರಟು ಹಿರೋಡ ಬೆಟ್ಟದ ಸಮಾಪದಲ್ಲಿ, ಕೊಡಗಿನ ಕಡೆಯಿಂದ ಕುಮ್ಮಕ್ಕಾಗಿ, ಪೆರಿಯಾಪಟ್ಟಣಕ್ಕೆ ಬಂದು ಇರುವ ಮುಂಬಾಯಿ ಘೌಜಿನ ದಾರಿ ನೋಡುತ್ತಾ ಮೂರು ದಿವಸ ಅಲ್ಲಿ ನೊಕ್ಕಾಂ ಮಾಡಿ ಇದ್ದರು.

ಆ ಬಳಿಕ ಮಳೆಗಾಲ ಸಮಾಪವಾದ್ದರಿಂದ, ಲಾರ್ಡ್ ಕಾರನ್‌ವಾಲೀಸ್ ಸಾಹೇಬ ಬಹಾದ್ದರವರ ಘೌಜು ಅಲ್ಲಿಂದ ಹೊರಟು, ಬೆಂಗಳೂರಿಗೆ ಹೋದರು. ಮೇಜರ್ ಜನರಲ್ ರಾಬರ್ಟ್ ಆಬರ್ಟ್‌ಮನ್ ಸಾಹೇಬ ಬಹಾದ್ದರವರು ಕೊಡಗಿನ ಮಹಾರಾಜರು ಸಹ, ಸಂಗಡ ಇರುವ ಘೌಜು ಸಮೇತ, ಪೆರಿಯಾ ಪಟ್ಟಣದಿಂದ ಹೊರಟು ಬಂದು, ಹೆಗ್ಗಲದ ಗಟ್ಟಿದಲ್ಲು ಇಳುಕೊಂಡು, ಆ ಬಳಿಕ ಆ ಜನರಲ್ ಸಾಹೇಬರು ದೊರೆಗಳ ಸಂಗಡ ಹೇಳಿದ್ದು : “ ನಾವು ಇಲ್ಲಿಂದ ತಲಚೇರಿಗೆ ಹೋಗಿ, ಇಂಗ್ಲೀಜ ಬಹಾದ್ದರ ಸರಕಾರದ ಘೌಜು ಯಾವತ್ತೂ ಅಲ್ಲಿ ಮಡಗಿ ಮುಂಬಾಯಿಗೆ ಹೋಗುತ್ತೇನೆ. ಆ ಬಳಿಕ ಅವಲ್ ನೊಸುಮ್ಮಿಗೆ ಪುನಶ್ಚ ಮುಂಬಾಯಿಂದ ಈ ಕಡೆಗೆ ಬರುತ್ತೇನೆ. ಈಗ ಕೆಲವು ಜಂಗಿ ಸಾಮಾನು, ಫಿರಂಗಿ, ಗುಂಡು, ಮದ್ದು ತಮ್ಮ ತಾಬೆಗೆ ಕೊಡುತ್ತೇನೆ. ಆರು ತಿಂಗಳು ಪರಿಯಂತರ ತಾವು ನಾಲ್ಕು ಕಡೆಯಿಂದ ರಸದಿನ ಸಾಮಾನು

ಮುಂತಾಗಿ ಹೇರಳವಾಗಿ ಪ್ರಯತ್ನದಿಂದ ತರಿಸಿ, ಜಮಾಯಿಸಬೇಕು. ಇದಲ್ಲದೆ ಕೆಲವು ರೈತ ವರ್ತಕರು ರಸದಿನ ಸಾಮಾನು ವಗೈರೆ ಟೀಪುಸುಲ್ತಾನರ ದಂಡಿಗೆ ಸಾಗಿಸುತ್ತಾರೆ; ಅವರಿಗೆ ಕವುಲು ಕರಾರಿನಿಂದ ಈ ಕಡೆಗೆ ತಿರುಗಿಸಿಕೊಂಡು, ಅವರು ಟೀಪುಸುಲ್ತಾನರ ದಂಡಿನಲ್ಲಿ ಜಿನಿಸು ಮಾರುವ ಕ್ರಯಕ್ಕಿಂತಲು ಹೆಚ್ಚು ಕ್ರಯ ಕೊಡಿಸಿ, ರಸದಿನ ಸಾಮಾನು ಜಮಾಯಿಸಬೇಕು. ಈ ಬಗ್ಗೆ ಬೇಕಾದಷ್ಟು ದ್ರವ್ಯ ಕಂಪನಿ ಸರಕಾರದಿಂದ ಕೊಡಿಸುತ್ತೇವೆ ” ಎಂಬುದಾಗಿ ಹೇಳಿದಲ್ಲಿ, ಆ ಮಾತಿಗೆ ರಾಜರು ಹೇಳಿದ್ದು : “ ಈಗ ತಾವು ರಸದಿನ ಸಾಮಾನದ ಕ್ರಯಕ್ಕೆ ಹಣಾ ಕೊಡ ಕೆಲಸವಿಲ್ಲ ; ತಾವು ಹೇಳಿದ ಪ್ರಕಾರ ಟೀಪು ಸುಲ್ತಾನರ ದಂಡಿಗೆ ರಸದು ಸಾಮಾನು ತಲಪಿಸುವಂಥಾ ರೈತ ವರ್ತಕರನ್ನು ಈ ಕಡೆಗೆ ಮಾಡಿಕೊಂಡು, ಕ್ರಯ ಮೂಲವಾಗಿ ಸಿಕ್ಕಿದಷ್ಟು ಸಾಮಾನಿಗೆ ಕ್ರಯವನ್ನು ನಮ್ಮ ಕೈಯ್ಯಿಂದ ಕೊಟ್ಟು, ಆ ಸಾಮಾನು ಜಮಾಯಿಸುತ್ತೇನೆ. ಸಾಮಾನದ ಕ್ರಯಕ್ಕೆ ನಮ್ಮಲ್ಲಿರುವ ಹಣ ಸಾಲದೆ ಹೋದರೆ, ತಮಗೆ ಕಾಗದ ಬರಸಿ ಕಳುಹಿ, ಸಾಮಾನದ ಕ್ರಯದ ಬಗ್ಗೆ ಹಣಾ ತರಿಸಿಕೊಂಡು, ಸಾಮಾನು ರಸದು ಜಮಾಯಿಸಿ ಮಡಗೈವು ” ಎಂತ ಹೇಳಿದರು.

ಆ ಬಳಿಕ ಆ ಜನರಲ್ ಸಾಹೇಬರು ಕೆಲವು ಫಿರಂಗಿ, ಮದ್ದು, ಗುಂಡು, ದವಸಧಾನ್ಯ ಮುಂತಾದ ಸಾಮಾನವನ್ನು ಜೋಪಾನದಲ್ಲು ಇರಿಸತಕ್ಕ ಬಗ್ಗೆ ವೀರರಾಜೇಂದ್ರ ವಡೆಯರವರ ವಶಕ್ಕೆ ಕೊಟ್ಟು, ಆ ಜನರಲ್ ಸಾಹೇಬರು ಘೌಜು ಸಮೇತ ಕಲಿ ಸಂದ ಫಲಕಾನೇ ವಿರೋಧಿಕ್ರತು ಸಂವತ್ಸರದ ಜೇಷ್ಠ ಮಾಸದಲ್ಲು ಗಟ್ಟಿ ಇಳಿದು, ತಲಚೇರಿಗೆ ಹೋಗಿ, ಘೌಜು ಯಾವತ್ತು ಅಲ್ಲಿ ಬಿಟ್ಟು, ತಾವು ಮುಂಬಾಯಿಗೆ ಹೋದರು.

ರಾಜರು ಆ ಬಗ್ಗೆ ಅನಾಮತು ಸಾಮಾನು ಯಾವತ್ತುನ್ನು ಜೋಪಾನದಲ್ಲು ಮಡಗಿಸಿ, ನಾಲ್ಕುನಾಡ ಅರಮನೆಗೆ ಬಂದು, ತಮ್ಮ ಕೊಡಗಿನ ಸೀಮೆಯಲ್ಲಿ ಸಿಕ್ಕಿದಂಥಾ ಕೆಲವು ಸಾಮಾನವನ್ನು ಕ್ರಯ ಕೊಟ್ಟು ತರಿಸಿ, ಜಮಾಯಿಸುತ್ತಾ, ಇದಲ್ಲದೆ ಟೀಪುಸುಲ್ತಾನರ ದಂಡಿಗೆ ರಸದು ತಲಪಿಸುತ್ತಾ ಇದ್ದಂಥಾ ರೈತರಿಗೆಲ್ಲಾ ಭರವಸ ಕೊಟ್ಟು, ತಮ್ಮ ಕಡೆಗೆ ತಿರುಗಿಸಿಕೊಂಡು, ಅವರು ಹೇಳಿದ ಮೇರೆ ಕ್ರಯ ಕೊಡಿಸಿ, ಆ ಬಗ್ಗೆ ಸಾಮಾನು ಸರಂಜಾಮು ಅವರಿಂದ ತರಿಸಿ, ಜಮಾಯಿಸುತ್ತಾ, ಈ ಕಡೆ ಸಿಕ್ಕಿದಂಥಾ ಸಾಮಾನವನ್ನು ಟೀಪುಸುಲ್ತಾನರ



ಸೀಮೆಗೆ ಕೊಡಗ ಮಂದಿಯನ್ನು ಕಳುಹಿ, ಯುದ್ಧ ಮುಖದಲ್ಲಿ ಪ್ರಾಣ ಪ್ರಯತ್ನದಿಂದ ತರಿಸುತ್ತಾ, ಮಳೆಗಾಲ ಆರು ತಿಂಗಳು ಪರಿಯಂತರ ಈ ಮೂರು ವಿಧದಿಂದ ಸಾಮಾನು ತರಿಸುವ ಬಗ್ಗೆ ಪ್ರಯತ್ನ ಪಟ್ಟು ಜಮಾಯಿ ಸುತ್ತಾ ಇದ್ದರು.

ಆ ಬಳಿಕ ಮಾರ್ಗಶಿರ ಮಾಸದಲ್ಲಿ ಮೇಜರ್ ಜನರಲ್ ರಾಬರ್ಟ್ ಆಬರಕ್ರಾಂಚಿ ಸಾಹೇಬ್ ಬಹಾದ್ದರವರು, ಜಂಗೀ ಸಾಮಾನು ಸರಂಜಾಮು ವಗೈರೆ ಸಾಗಿಸಿಕೊಂಡು, ಮುಂಬಾಯಿಂದ ತಲಚೇರಿಗೆ ಬಂದು, ಅಲ್ಲಿಂದ ಲಷ್ಕರು ಸಮೇತ ಬಂದು, ಪ್ರಾಕು ಇಳಿದು ಇದ್ದ ಹೆಗ್ಗಲದ ಗಟ್ಟಿದ ಮೇಲೆ ಇಳುಕೊಂಡು, ಆ ವಿವರವನ್ನು ವೀರರಾಜೇಂದ್ರ ವಡೆಯರವರಿಗೆ ಬರಸಿ ಕಳುಹಿ ತಿಳಿಸಿದಲ್ಲಿ, ರಾಜರು ಹೋಗಿ, ಆ ಜನರಲ್ ಸಾಹೇಬರ ಕಂಡು, ಭೇಟಿ ಆಗಿ ಸಂತೋಷಪಟ್ಟು, ಮೊದಲು ಅನಾವತ್ತಾಗಿ ದೊರೆಗಳ ವಶದಲ್ಲಿ ಇಟ್ಟು ಇದ್ದಂಥಾ ಜಂಗೀ ಸಾಮಾನು, ಫಿರಂಗಿ ಮುಂತಾದವನ್ನು ಪುನಃ ಅವರಿಗೆ ಕೊಟ್ಟಲ್ಲಿ, ಅವರು : “ ಎರಡು ತಿಂಗಳ ತನಕ ಮೊಕ್ಕಾಂ ಮಾಡುತ್ತಾ ಇದ್ದೇನೆ. ಲಷ್ಕರಿನ ಖರ್ಚಿನ ಬಗ್ಗೆ ತಮ್ಮ ಕಡೆಯಿಂದ ಐದು ಲಕ್ಷ ಡಂಗಾಳಿ ಅಕ್ಕಿ ಕೊಡಿಸಬೇಕು ” ಎಂಬುದಾಗಿ ಹೇಳಿದಲ್ಲಿ, “ ಏನಾ ಬಗೆಯಿಂದಾದರೂ ನಾಲ್ಕು ಕಡೆಯಿಂದ ತರಿಸಿ ಕೊಡಿಸುತ್ತೇನೆ ” ಎಂಬುದಾಗಿ ಮಹಾರಾಜರು ಹೇಳಿ, ಅದೇ ಮೇರೆ ನಾಲ್ಕು ಕಡೆ ಸೀಮೆಯಿಂದ ಆಡು, ಕುರಿ ಮುಂತಾದ ರಾತೀಸಿನ ಸಾಮಾನು ಹೇರಳವಾಗಿ ತರಿಸಿ, ಆ ಲಷ್ಕರಿಗೆ ಕೊಡಿಸುತ್ತಾ, ಐದು ಲಕ್ಷ ಡಂಗಾಳಿ ಅಕ್ಕಿಯನ್ನು ಅವರಿಗೆ ಬೇಕಾದ ಹೊತ್ತಿಗೆ ಕೊಡುವ ಬಗ್ಗೆ ಅಳಿಸಿ, ಜೋಪಾನದಲ್ಲು ಮಡಗಿಸಿ, ಈ ಮೇರೆ ಇರುತ್ತಿದ್ದಲ್ಲಿ, ಟೀಪುಸುಲ್ತಾನರು ಖಾದರ ಖಾನ ಕೈಸಗಿ ಸಂಗಡ ಹೇಳಿದ್ದು : “ ನಿನ್ನ ಮೇಲೆ ಕೊಡಗಿನ ರಾಜರ ಬಹಳ ಮೆಹರ್ಬಾನಗಿ ಇದೆ. ಮೊದಲು ನೀನು ಅವರ ಕೈಗೆ ಸಿಕ್ಕಿ ಇದ್ದಾಗ್ಗೆ, ಪ್ರಾಣ ಉಳಿಸಿ ನಿನ್ನನ್ನು ಈ ಕಡೆಗೆ ಬಿಟ್ಟು ಕಳುಹಿಸಿದ್ದರು. ಈಗ ನಿನ್ನ ಮುಖಾಂತರ ದಿಂದ ಅವರ ಸ್ನೇಹ ಮಡಗಬೇಕು. ಈ ಬಗ್ಗೆ ನಿನಗೆ ಹಿತವಾದಿಯಾಗಿರು ವಂಥಾ ಮನುಷ್ಯನ ಕರಕೊಂಡು ಬಾ ” ಎಂಬುದಾಗಿ ಹೇಳಿದಲ್ಲಿ, ಆ ಖಾದರ ಖಾನನು ತನಗೆ ಆಪ್ತರಾದಂಥಾ ಜನರ ಟೀಪುಸುಲ್ತಾನರ ಬಳಿಗೆ ಕರೆದುಕೊಂಡು ಹೋಗಿ ಒಪ್ಪಿಸಿದಲ್ಲಿ, ಟೀಪುಸುಲ್ತಾನ ಬಹದ್ದೂರವರು ತಮ್ಮ ಕಡೆಯಿಂದ

ಒಂದು ಕಾಗದ, ವೀರಸಾದಕನ ಕಡೆಯಿಂದ ಒಂದು ಕಾಗದ, ಪೂರ್ಣಯ್ಯನ ಕಡೆಯಿಂದ ಒಂದು ಕಾಗದ ಸಹಾ, ದೋಸ್ತಿ ಮಾಡುವ ಬಗ್ಗೆ ನಂಬಿಗೆ ಭಾಷೆ ಹಾಕಿ ಬರಿಸಿ ಆ ಖಾದರಖಾನನ ಕಡೆ ಬಲೆ ಆದ್ಮಿ ಹರಿಕಾರ ಡಲಾಯತ ಸಹಾ ಇದು ಜನರ ಸಂಗಡ ವೀರರಾಜೇಂದ್ರ ಒಡೆಯರವರ ಬಳಿಗೆ ಕಳುಹಿದ ರಿಂದ, ಆ ಜನವು ಕೊಡಗಿನ ಸೀಮೆ ಸರಹದ್ದಿಗೆ ಬಂದಲ್ಲಿ, ಅಲ್ಲಿ ಇದ್ದ ಪಾರ ದವರು ಆ ಕಾಗದಗಳ ಸಮೇತ ಆ ಜನರನ್ನು ರಾಜರ ಬಳಿಗೆ ಕರೆತಂದಲ್ಲಿ, ಆ ಖಾದರಖಾನನ ಕಡೆ ಮರದೆ ಆದ್ಮಿಯು ತಾನು ತಂದಂಥಾ ಕಾಗದಗಳನ್ನು ಒಪ್ಪಿಸಿ “ಮಹಾರಾಜರು ನಮ್ಮ ಸ್ನೇಹದಿಂದ ಮುಖ ತಿರುಗಿಸಿ, ಇಂಗ್ರೇಜಿ ಯವರ ಸಂಗಡ ಕೂಡಿ ಇದ್ದೀರಿ. ನಾವು ಸಮಾಪದಲ್ಲಿ ಇರುವಂಥವರು ನಮ್ಮನ್ನು ದೂರಮಾಡಿ, ದೂರ ದೇಶದವರ ಸಂಗಡ ದೋಸ್ತಿ ಇಟ್ಟಿದ್ದೀರಿ. ಕಷ್ಟಕಾಲಕ್ಕೆ ಸಮಾಪದವರು ಹೊರ್ತು, ದೂರ ದೇಶದವರ ಸ್ನೇಹ ಕೆಲಸಕ್ಕೆ ಬಾರದು. ಹೇಗೆಂದರೆ, ಪ್ರಾಕು ಸಂವತ್ಸರದಲ್ಲಿ ಇಂಗ್ರೇಜಿಯವರು ತಮ್ಮನ್ನು ಕರೆದುಕೊಂಡು, ದಂಡು ಸಮೇತ ಪೆರಿಯಾಪಟ್ಟಣಕ್ಕೆ ಬಂದು ಇದ್ದು, ಪುನಹಾ ಹೋಗುವಾಗ್ಯೆ, ತಮ್ಮನ್ನು ಕಾಡಿನಲ್ಲಿ ಬಿಟ್ಟು, ದಂಡು ಸಮೇತ ಅವರು ಘಟ್ಟ ಇಳಿದು ಹೋದರು. ಆ ಸಮಯದಲ್ಲಿ ನಾವು ದಂಡು ತೆಗೆದುಕೊಂಡು ಕಾಡಿನ ಸೀಮೆಗೆ ನುಗ್ಗಿ, ಲೂಟಿ ಮಾಡಿ ಇದ್ದರೆ, ಇಂಗ್ರೇಜಿಯವರ ಸಹಾಯ ಯಾವ ಮೇರೆ ಆಗುತ್ತಿತ್ತು? ಈಗ ಬಿದ್ದಿರುವ ನ್ಯಾಯ ತೀರಿದ ಬಳಿಕ, ಅದೇ ಮೇರೆ ಇಂಗ್ರೇಜಿಯವರು ತಮ್ಮನ್ನು ತಮ್ಮ ಸೀಮೆಲಿ ಬಿಟ್ಟು, ಅವರು ಅವರ ಸೀಮೆಗೆ ಹೋಗುತ್ತಾರೆ. ಇಷ್ಟು ಸಮಾಪದಲ್ಲು ಇದ್ದು, ನಮ್ಮ ಸಂಗಡ ವಿರುದ್ಧಮಾಡಿಕೊಂಡು, ತಾವು ನಿರ್ವಾಹ ಮಾಡತಕ್ಕದ್ದು ಹ್ಯಾಗೆ? ಇಂದಿನ ವರಿಗೆ ನಮ್ಮ ತಮ್ಮವೊಳಗೆ ಇದ್ದಂಥಾ ಶತ್ರುತ್ವವನ್ನು ಮರೆತುಬಿಟ್ಟು, ಇನ್ನು ಮುಂದೆ ನಮಗೆ ಬಂದಂಥಾ ಕಷ್ಟವೇ ತಮ್ಮದು ಎಂಬುದಾಗಿ ಭಾವಿಸಿ, ಉಭಯ ಕಡೆಯಿಂದಲೂ ಭೇದ ಕಾಣದೆ, ಏಕೀಕರವಾಗಿ ಸ್ನೇಹ ಸಾರೋದ್ಧಾರವಾಗಿ ನಡೆದುಬರುವ ಬಗ್ಗೆ, ತಾವು ಕೇಳಿದ ನಂಬಿಗೆಭಾಷೆ ನಾವು ಬರೆದುಕೊಡುತ್ತಾ ಇದ್ದೇವೆ. ಅದೇ ಮೇರೆ ನಾವು ಕೇಳಿದ ಹಾಗೆ ತಾವು ಮಾಡಿಕೊಡಬೇಕು. ಆ ಬಳಿಕ ಮುಂಬಾಯಿಂ ಬಂದು, ಹೆಗ್ಗಳದ ಘಟ್ಟದ ಮೇಲೆ ಇಳಿದು, ಇರುವ ಇಂಗ್ರೇಜರ ಘೌಜನ್ನು ಘಾತ ಮಾಡುವ ಬಗ್ಗೆ ಒಪ್ಪಿಗೆ ಆದರೆ, ವೀರ

ಕಮರ್ದಿನನನ್ನು ಭಾರಿ ಘೌಜು ಸಮೇತ ತಮ್ಮ ಬಳಿಗೆ ಕಳುಹಿ ಕೊಡುತ್ತಾ ಇದ್ದೇನೆ. ಆ ಬಳಿಕ ಘಟ್ಟದ ಮಾರ್ಗ, ಚಿಲ್ಲರೆ ಮಾರ್ಗಗಳ ಯಾವತ್ತು, ಬಂದು ಮಾಡಿ, ಇಂಗ್ರೇಜಿಯವರ ಘೌಜಿನ ಮೇಲೆ ಬಿದ್ದು, ಮುಳುಗಿಸಿದರೆ, ತಮ್ಮ ಸೀಮೆ ಸರಹದ್ದಿನ ಸಮಾಪದ ಹೆಗ್ಗದೇವನ ಕೋಟೆ, ಪೆರಿಯಾಪಟ್ಟಣ, ಬಿಟ್ಟದವುರ, ಕೊಣನೂರು, ಅರಕಲ್‌ಗೋಡು ಮುಂತಾದ ತಾಲೂಕುಗಳನ್ನು ಕೊಡುತ್ತಾ ಇದ್ದೇನೆ” ಎಂಬುದಾಗಿ ಬಾಯಿಮಾತಿನಿಂದ ಹೇಳಿದನು. ಕಾಗದ ಗಳಲ್ಲೂ ಇದೇ ವಿವರವಾಗಿ ಬರೆದು ಇತ್ತು. ಈ ವಿವರವನ್ನು ಮಹಾರಾಜರು ತಿಳಿಸಿಕೊಂಡು, ಹೆಗ್ಗಳಕ್ಕೆ ಹೋಗಿ, ಆ ಕಾಗದಗಳನ್ನು ಜನರಲ್ ಸಾಹೇಬರವರ ಕೈಯ ಕೊಟ್ಟು, ಬಾಯಿಮಾತಿನಿಂದ ಕೇಳಿದ ವಿವರವನ್ನು ಹೇಳಿದಲ್ಲಿ “ ಟೀಪು ಸುಲ್ತಾನರ ಮಾತಿನ ಮೇಲೆ, ತಾವು ನಮಗೆ ದಗಾ ಮಾಡಲಿಕ್ಕೆ ಇಲ್ಲಾ ; ತಮಗೆ ನಮಗೆ ಭೇದವಿಲ್ಲಾ ಎಂಬುದಾಗಿ ನಾವು ಬಹಳ ನಂಬಿಕೊಂಡು, ಇಲ್ಲಿಗೆ ಬಂದು ಇದ್ದೇನೆ. ತಮ್ಮ ನಮ್ಮ ಕಷ್ಟ ಸುಖ ಒಂದೇ ಸರಿ” ಎಂಬುದಾಗಿ ಜನರಲ್ ಸಾಹೇಬರು ಹೇಳಿದರು. ಆ ಬಳಿಕ ಆ ಜನರಲ್ ಸಾಹೇಬರವರ ಸಂಗಡ ಮಸಲತ್ತು ಮಾಡಿ, ಟೀಪು ಸುಲ್ತಾನರಿಗೆ ಜವಾಬು ಬರೆದ ವಿವರ : “ ಪರಾಕು ತಾವು ಇಂಥಾ ನಂಬಿಗೆ ಭಾಷೆಯಿಂದ ನಮ್ಮ ಸೀಮೆ, ಒಡನೆ, ಸರ್ವಸ್ವವನ್ನು ಅಪಹರಿಸಿಕೊಂಡು, ಖರಾಬುಮಾಡಿ ಇದ್ದೀರಿ. ಮಹಾದೇವನು ನಮಗೆ ಕೊಟ್ಟು ಇರುವಂಥಾ ಒಂದು ನಾಲಿಗೆಯನ್ನು ಇಂಗ್ರೇಜಿ ಬಹದ್ದೂರ ಸರಕಾರದ ಸ್ನೇಹ ಮಾಡುವಾಗ್ಯೆ, ಅವರಿಗೆ ಕೊಟ್ಟು ಇದ್ದೇನೆ. ಈಗ ನಿಮಗೆ ಕೊಡುವ ಬಗ್ಯೆ ನಿಮ್ಮಂತೆ ಎರಡು ನಾಲಿಗೆ ನಮಗೆ ಇಲ್ಲಾ ” ಎಂಬುದಾಗಿ ಬರೆಸಿ, ಆ ಜನರಲ್ ಸಾಹೇಬರವರಿಗೆ ತೋರಿಸಿ, ಆ ಕಾಗದಗಳ ತಂದ ಮನುಷ್ಯರ ಕೈಯ ಕೊಟ್ಟು, ಕಳುಹಿಸಿಬಿಟ್ಟರು.

ಆ ಬಳಿಕ ಮಾಘ ಮಾಸದಲ್ಲಿ ಜನರಲ್ ಸಾಹೇಬ್ ಬಹದ್ದೂರವರು ಹೆಚ್ಚಿಗೆ ಇರುವ ಫಿರಂಗಿಗಳು, ಮದ್ದು, ಗುಂಡು ಮುಂತಾಗಿ ಹೆಗ್ಗಳದಲ್ಲು ಇಟ್ಟು ಅದರ ರಕ್ಷಣೆಯಾರ್ಥದ ಬಗ್ಯೆ ಒಂದು ಪಟಾಲಂ ಕರ್ನಲ್ ಫಿಂಚಿ ಸಾಹೇಬರ ಸಹಾ ಮಡಗಿ ಇದ್ದಲ್ಲದೆ ಮತ್ತು ಬೇಕಾದಂಥಾ ಕೆಲವು ಸಾಮಾನನ್ನು ದೊರೆಗಳು ಕೊಟ್ಟರು ; ಅದನ್ನು ತೆಗೆದುಕೊಂಡು ರಶೀದಿ ಕೊಟ್ಟು, ಇನ್ನು ತಲಚೇರಿ ಕಡೆ ಯಿಂದ ಬರುವಂಥಾ ಸಾಮಾನವನ್ನು ಬರಮಾಡಿಕೊಂಡು, ಜೋಪಾನದಲ್ಲು

ಮಡಗಿಕೊಂಡು ಇರಬೇಕು. ಲಷ್ಕರಿನ ಸಂಗಡ ಸಾಗಿಸಿಕೊಂಡು ಹೋಗುವಂಥಾ ರಸ್ತೆ ಸಾಮಾನು ಸಾಲದೇ ಹೋದರೆ, ಸಾಮಾನು ಕಳುಹುವಂತೆ ನಿಮಗೆ ತಿಳಿಸಿಯೇವು” ಎಂಬುದಾಗಿ ಆ ಕರ್ನಲ್ ಸಾಹೇಬರವರಿಗೆ ತಾಕೀದಿ ಮಾಡಿ, ಆ ಜನರಲ್ ಸಾಹೇಬ್ ಬಹದ್ದೂರವರು ಘೌಜು ಸಮೇತ ಬೇಕಾದ ರಸ್ತೆ ಸಾಮಾನು ತೆಗೆದುಕೊಂಡು, ಅಲ್ಲಿಂದ ಹೊರಟುಬಂದು, ಸಿದ್ಧಾಪುರದಲ್ಲು ಇಳಿಕೊಂಡು ಇದ್ದರು.

ಅಷ್ಟರಲ್ಲಿ ಬಂಗಾಳದ ಜನರಲ್ ಲಾರ್ಡ್ ಕಾರ್ನವಾಲೀಸ್ ಸಾಹೇಬ್ ಬಹದ್ದೂರವರು, ಮದುರಾಸಿನ ಜನರಲ್ ಮೆಂಡೂಸ್ ಸಾಹೇಬ್ ಬಹದ್ದೂರವರು ಭಾರಿ ಘೌಜು ಸಮೇತ, ನಿಜಾಮಲ್ಲಿಖಾನರ ಘೌಜು, ವೇಶ್ವರ ಘೌಜು ಸಹವಾಗಿ, ಬೆಂಗಳೂರಿಂದ ಕೂಚಾಗಿ ಶ್ರೀರಂಗಪಟ್ಟಣದ ಬಳಿಯ ಬಂದು ಇಳಿದುಕೊಂಡರು.

ಆ ಬಳಿಕ ಮೇಜರ್ ಜನರಲ್ ರಾಬರ್ಟ್ ಆಬರ್ಕ್ರಾಂಬಿ ಸಾಹೇಬ್ ಬಹದ್ದೂರವರು ವೀರರಾಜೇಂದ್ರ ಒಡೆಯರವರ ಸಂಗಡ ಹೇಳಿದ ವಿವರ : “ಜನರಲ್ ಲಾರ್ಡ್ ಕಾರ್ನವಾಲೀಸ್ ಸಾಹೇಬ್ ಬಹದ್ದೂರವರು, ಜನರಲ್ ಮೆಂಡೂಸ್ ಸಾಹೇಬ್ ಬಹದ್ದೂರವರು, ಇಂಗ್ಲೀಜ ಬಹದ್ದೂರ ಸರಕಾರದ ಘೌಜು ಸಮೇತ, ಹೊರಟುಬಂದು, ಶ್ರೀರಂಗಪಟ್ಟಣದ ಸಮೀಪದಲ್ಲು ಇಳಿದು ಇದ್ದಾರೆ. ಅದೇ ಮೇರೆ, ನವಾಬ ನಿಜಾಮಲ್ಲಿಖಾನರ ಘೌಜು, ವೇಶ್ವರಿಯವರ ಘೌಜು ಸಹಾ, ಪಟ್ಟಣದ ಸಮೀಪಕ್ಕೆ ಬಂದರು. ನಾವು ಘೌಜು ಸಮೇತ ಪಟ್ಟಣಕ್ಕೆ ಕೂಚಾಗಿ ಹೋಗುತ್ತೇವೆ. ರಾತೀಪಿನ ಸಾಮಾನು ಅಕ್ಕಿ ಮುಂತಾಗಿ ಕೊಡಿಸಬೇಕೆಂದಾಗಿ, ನೊದಲು ತಮ್ಮ ಸಂಗಡ ಹೇಳಿ ಇದ್ದೇ ವಲ್ಲಾ ? ಅದನ್ನು ಕೊಡಿಸಬೇಕು” ಎಂಬುದಾಗಿ ಹೇಳಿದಲ್ಲಿ, “ನೊದಲು ಹೇಳಿದ ಮೇರೆ ಐದು ಲಕ್ಷ ಡಂಗಾಳಿ ಅಕ್ಕಿಯನ್ನು ಕೂಡಿಗೆ ಮಾಡಿಸಿ, ಕಿಗ್ಗಟ್ಟಿನಾಡ ಮೋದೀಖಾನೆಯಲ್ಲಿ ಜೋಪಾನದಿಂದ ಮಡಗಿಸಿ, ಅದಕ್ಕೆ ಒಬ್ಬನ ತೈನಾತಿಮಾಡಿ, ಇಂಗ್ಲೀಜ ಬಹದ್ದೂರ ಸರಕಾರದ ದಂಡಿನಿಂದ ಯಾರಾದರೂ ಒಬ್ಬರು ಬಂದು, ಅಕ್ಕಿ ಕೇಳಿದರೆ ಅಳಿದುಕೊಡುವಂತೆ ತಾಕೀದಿ ಮಾಡಿದ್ದೇನೆ. ಎತ್ತು, ಆಳು ಕಳುಹಿಸಿ, ತರಿಸಿಕೊಳ್ಳಬೇಕು” ಎಂಬುದಾಗಿ ಹೇಳಿದಲ್ಲಿ, ಆ ಜನರಲ್ ಸಾಹೇಬ್ ಬಹದ್ದೂರವರು ಒಪ್ಪಿ, ಹೇರಿಕೊಂಡು

ಬರುವ ಬಗ್ಗೆ, ಹಯಾಜನ ಕಡೆ ವೆಂಕಟನಾಯಕ ಎಂಬುವನ ಸಂಗಡ ಎತ್ತು  
 ಆಳನ್ನು ಕೊಟ್ಟು, ಇದಕ್ಕೆಲ್ಲಾ ಒಬ್ಬ ಕಪಿತಾನರ ಗೊತ್ತುಮಾಡಿ ಕಳುಹಿಸಿ  
 ಕೊಟ್ಟಲ್ಲಿ, ಮೋದೀಖಾನೆ ತೈನಾತಿಯಲ್ಲಿ ಇದ್ದ ಕಿಗ್ಗಟ್ಟನಾಡ ಆಮಿಲ್  
 ಕೆಟುವಳಿ ಅಚ್ಚುವಣ್ಣನು ಆ ಅಕ್ಕಿಯನ್ನು ಅಳಿಸಿ, ಆ ಕಪಿತಾನ್ ಸಾಹೇಬರ  
 ವಶಕ್ಕೆ ಕೊಟ್ಟಲ್ಲಿ, ಆ ಎತ್ತುಗಳಿಗೆಲ್ಲಾ ತುಂಬುವಾಗ್ಗೆ, “ ಐದು ಲಕ್ಷ ಡಂಗಾಳಿ  
 ಅಕ್ಕಿಯಿಂದ ಅರೆವಾಶಿ ಅಕ್ಕಿ ತುಂಬು ಆಯಿತು, ಉಳಿಕೆ ಅಕ್ಕಿ ಸಾಗಿಸಿಕೊಂಡು  
 ಹೋಗುವ ಬಗ್ಗೆ ಎರಡನೇ ಸರ್ತಿ ಬರುತ್ತೇನೆ ” ಎಂಬುದಾಗಿ ಹೇಳಿ, ಆ ಕಪಿ  
 ತಾನ್ ಸಾಹೇಬರು ಆ ಅಕ್ಕಿಯನ್ನು ಸಾಗಿಸಿಕೊಂಡು, ಸಿದ್ಧಾಪುರದಲ್ಲಿ  
 ಇಳಿದು ಇದ್ದ ದಂಡಿಗೆ ಕೂಡಿದಲ್ಲಿ, ಬಂಗಾಳದ ಜನರಲ್ ಕಾರ್ನವಾಲೀಸ್  
 ಸಾಹೇಬ್ ಬಹದ್ದೂರವರು ಮದುರಾಸಿನ ಜನರಲ್ ಮೆಂಡೂಸ್ ಬಹದ್ದೂ  
 ರವರು ಘೌಜು ಸಮೇತ, ಇದಲ್ಲದೆ ನವಾಬ ಸಜಾಮಲ್ಲೀಖಾನರ ಘೌಜು,  
 ಪೇಶ್ವೆಯರ ಘೌಜು ಸಹ ಕೂಡಿ ಶ್ರೀರಂಗಪಟ್ಟಣದ ಸಮಾಪದಲ್ಲು ಇಳಿದು  
 ಇದ್ದಾರೆ, ತಾವು ಮುಂಬಾಯಿ ಘೌಜು ಸಮೇತ ಬಂದು ಹಾಜರಾಗಬೇಕು  
 ಎಂಬುದಾಗಿ ದೊಡ್ಡ ದಂಡಿನಿಂದ ಒಬ್ಬರು ಸಾಹೇಬರು ಬರದು, ಗುಟ್ಟಿನಿಂದ  
 ಕಳುಹಿದರಂದ, ಅದನ್ನು ಜನರಲ್ ರಾಬರ್ಟ್ ಆಬಕ್ರಾಂಬಿ ಸಾಹೇಬ್  
 ಬಹದ್ದೂರವರು ನೋಡಿಕೊಂಡು, ಆ ಕ್ಷಣವೇ ಮುಂಬಾಯಿ ದಂಡು ಯಾವ  
 ತನ್ನೂ ತೆಗೆದುಕೊಂಡು ಹೊರಟು, ಗುಂಡಿಪಟ್ಟಣ ಎಂಬಲ್ಲಿ ಇಳುಕೊಂಡರು.

ಅದೇ ರಾತ್ರಿ ಲಾರ್ಡ್ ಕಾರ್ನವಾಲೀಸ್ ಸಾಹೇಬ್ ಬಹದ್ದೂರವರು  
 ಇಂಗರೇಜ್ ಎರಡು ರಿಜಿಮಿಂಟನ್ನು ಕಗ್ಗೊಲೆ ಬಗ್ಗೆ ಕಳುಹಿದಲ್ಲಿ, ಆ ಎರಡು  
 ರಿಜಿಮಿಂಟು ನಾಲ್ಕು ಉಕ್ಕಡದ ಒಳಗೆ ಕಿರಂಗೂರಿಂದ ಚಂದಗಾಲ ಪರಿಯಂತ್ರ  
 ಪಾಲಹಳ್ಳಿಯಿಂದ ಗಂಜಾಮು ಪರಿಯಂತರ, ಟೀಪುಸುಲ್ತಾನರ ಘೌಜಿನ  
 ಮೇಲೆ ಬಿದ್ದು ಹೊಡೆದಲ್ಲಿ, ಅವರ ಘೌಜು ಯಾವತ್ತೂ ಮುರಿದು, ರಾತ್ರಿಕಾಲ  
 ದಲ್ಲಿ ಟೀಪುಸುಲ್ತಾನರ ದಂಡಿನ ಜನರು, ತಮ್ಮವರು ಪರರು ಎಂಬುದ ಕಾಣದೆ,  
 ತಮ್ಮತಮ್ಮೊಳಗೆ ಕಡದಾಡುತ್ತಾ ಈ ಮೇರೆ ಬಗೆಬಗೆ ಲಡಾಯ ತಮ್ಮೊಳಗೆ  
 ಮಾಡಿ ಮೃತವಾದರು. ಇಂಗ್ರೀಜಿಯವರು ಗಂಜಾಮಿನಲ್ಲಿ ಮುಂತಾಗಿ ಇದ್ದ  
 ಬತ್ತೇರಿಗಳ ತೆಗೆದುಕೊಂಡರು. ಉಳಿಕೆ ಟೀಪುಸುಲ್ತಾನರ ದಂಡಿನ ಮಂದಿ  
 ಚಲ್ಲವರದು, ಎರಡು ಮೂರು ದಿವಸದಲ್ಲು ಜಮಾ ಆಗಿ, ಕೋಟಿ ಆಶ್ರಯ

ವಿಡಿದು ಇಳುಕೊಂಡರು.

ಅದೇ ದಿವಸ, ಪ್ರಾಕು ಟೀಪುಸುಲ್ತಾನರು ಮೋಸದಿಂದ ಹಿಡಿದುಕೊಂಡು ಹೋಗಿ, ಚೇಲೆಯರ ಮಾಡಿ, ಚಾಕರಿಯಲ್ಲು ಇಟ್ಟುಕೊಂಡು ಇದ್ದಂಥಾ ಕೊಡಗರಲ್ಲಿ ಐದು ಸಾವಿರ ಪರಿಯಂತರ ಕೊಡಗು ಜನರು ಅದೇ ಸಮಯ ಒಕ್ಕೇದು ಎಂತ ತಿಳಿದು, ಕುಟುಂಬ ಮಕ್ಕಳು ಸಹವಾಗಿ ಹನ್ನೆರಡು ಸಾವಿರ ಜನ ಪರಿಯಂತರ ಅವರ ಪೂರ್ವದ ಸ್ಥಳವಾದ ಕೊಡಗಿಗೆ ಬಂದರು.

ಆ ಮಾರನೇ ದಿವಸ ಲಾರ್ಡ್ ಕಾರ್ನವಾಲೀಸ್ ಸಾಹೇಬ್ ಬಹಾದ್ದೂರವರು, ಜನರಲ್ ಮೆಂಡೂಸ್ ಬಹಾದ್ದೂರವರು ಸಹ, ಲಾಲ್ ಬಾಗಿಲಿಂದ ದವಲತ್‌ಬಾಗ್ ಪರಿಯಂತರ ತಮ್ಮ ದಂಡನ್ನು ಇಳಿಸಿ, ಮೋರ್ಚಿ ಹಾಕುವ ಬಗ್ಗೆ ಪ್ರಾರಂಭ ಮಾಡಿಸಿದರು. ಅದೇ ಮೇರೆ ಕಿರಂಗೂರು ಕಡೆ ಯಿಂದಲೂ ಮೋರ್ಚಿ ಹಾಕಿಸುತ್ತಾ ಇದ್ದರು. ಆದಾಗ್ಯೂ ಮೇಜರ್ ಜನ ರಲ್ ರಾಬರ್ಟ್ ಆಬ್ರಕ್ಟಂಬಿ ಸಾಹೇಬ್ ಬಹಾದ್ದೂರವರು ಕೊಡಗಿನ ರಾಜರ ಸಂಗಡ ಹೇಳಿದ ವಿವರ : “ ನಾವು ಘೌಜು ಸಮೇತ ಇಸ್ಕತ್ತು ದಿವಸದ ಕರ್ಚಿಗೆ ಬೇಕಾದ ರಾತೀಸಿನ ಸಾಮಾನು ತೆಗೆದುಕೊಂಡು ಪಟ್ಟಣಕ್ಕೆ ಹೋಗು ತ್ತೇವೆ; ಇದು ಮುಗಿದಮೇಲೆ, ಮೂವತ್ತು ಸಾವಿರ ಪರಿಯಂತರ ಎತ್ತು, ಘೌಜು ಸಹ ಕೂಡಿಸಿ, ತಮ್ಮ ಒಳಗೆ ಕಳುಹುತ್ತೇವೆ. ಆದ್ದರಿಂದ ತಾವು ತಮ್ಮ ಆರಮನೆಗೆ ಹೋಗಿ, ಈಗ ಜಮಾಯಿಸಿ ಇರುವ ಸಾಮಾನು ಅಲ್ಲದೆ, ನಾಲ್ಕೂ ಕಡೆಯಿಂದ ಸಾಮಾನು ಸರಂಜಾಮು ಲಷ್ಕರಿನ ಕರ್ಚಿನ ಬಗ್ಗೆ ಕ್ರಯ ಮೂಲವಾಗಿ ಜಮಾಯಿಸಿ, ಅದು ಯಾವತ್ತನ್ನು ಕರ್ನಲ್ ಪಿಂಚಿ ಸಾಹೇಬರ ವಶಕ್ಕೆ ಕೊಟ್ಟು, ಅದಕ್ಕೆ ರಶೀತಿ ತೆಗೆದುಕೊಳ್ಳುವದು. ಇದಲ್ಲದೆ ಟೀಪುಸುಲ್ತಾನರ ದಂಡಿಗೆ ರಸತು ಸಾಗುವಂಥಾ ನಾಲ್ಕೂ ಕಡೆ ಮಾರ್ಗ ಗಳನ್ನು ಇಂಗರೇಜ ಬಹಾದ್ದೂರರ ಲಷ್ಕರಿನವರು, ಪೇಶ್ವೆಯವರ ಲಷ್ಕರಿ ನವರು ಸಹಾ ಬಂದು ಮಾಡಿದ್ದಾರೆ. ಇದಲ್ಲದೆ ನಗರದ ಶೀಮೆಯಿಂದ ಅಸ್ತಾರೆ ಗಟ್ಟಾ ಹತ್ತಿ ರಸ್ತಿನ ಸಾಮಾನು ಟೀಪುಸುಲ್ತಾನರ ಲಷ್ಕರಿಗೆ ಸಾಗಿ ಹೋಗುತ್ತಾ ಇದೆ. ತಮ್ಮ ಕಡೆ ಮಂದಿ ಕಳುಹಿಸಿ, ಯುದ್ಧಮುಖದಿಂದ ಆ ರಸ್ತನ್ನು ತಮ್ಮ ವಶಮಾಡಿಕೊಂಡು, ಕರ್ನಲ್ ಪಿಂಚಿ ಸಾಹೇಬರ ವಶಕ್ಕೆ ಕೊಡಿಸಬೇಕು ” ಎಂಬುದಾಗಿ ಹೇಳಿ, ತಮ್ಮ ಮುಂಬಾಯಿ ಘೌಜು ಸಮೇತ

ಕೂಚುಮಾಡಿ, ಸುಲ್ತಾನವೇಟೆ ಬಳಿಯ ಇಳುಕೊಂಡರು.

ಮಹಾರಾಜರು ಪುನಹಾ ಕೊಡಗಿಗೆ ಬಂದು, ಸೀಮೆ ಪಾರುಪತ್ಯಗಾರರ ಯಾವತ್ತು ಕರಸಿ, “ ಈಗ ಪಟ್ಟಣದಿಂದ ಕುಟುಂಬ ಮಕ್ಕಳು ಸಹವಾಗಿ ಬಂದು ಇರುವ ಕೊಡಗು ಜನಕ್ಕೆ, ಎರಡು ತಿಂಗಳಿಗೆ ಊಟಕ್ಕೆ ಬೇಕಾದ ಸಾಮಾನು ಅರಮನೆ ತರದಿಂದ ಕೊಟ್ಟು, ಪರಾಕು ಅವರು ಇದ್ದಂಥಾ ಆಯಾ ನಾಡುಗಳಲ್ಲಿ ಮನೆಗಳ ಕಟ್ಟಿಸಿಕೊಟ್ಟು ಇಳಿಸಿ, ಆರೈಕೆ ಮಾಡುತ್ತಾ ಇರಿ. ಈಗ ನಗರದ ಸೀಮೆಯಿಂದ ರಸ್ತಿನ ಸಾಮಾನು ಅಸ್ತಾರೆ ಮಾರ್ಗವಾಗಿ ಟೀಪು ಸುಲ್ತಾನರ ದಂಡಿಗೆ ಸಾಗಿ ಹೋಗುತ್ತಾ ಇದೆ ನಾವು ಕೊಡಗ ಮಂದಿಯನ್ನು ತೆಗೆದುಕೊಂಡು ಅಲ್ಲಿಗೆ ಹೋಗಿ, ಆ ಗಟ್ಟಿದ ಮಾರ್ಗಗಳ ಕಟ್ಟಿ, ರಸ್ತಿನ ಸಾಮಾನು ತೆಗೆದುಕೊಂಡು, ಮತ್ತು ಟೀಪುಸುಲ್ತಾನರ ಸೀಮೆಗೆ ಹೊಕ್ಕು, ಹೇರಳ ದನಕರು ಸಾಮಾನು ಸಹಾ ತೆಗೆದುಕೊಂಡು, ಅಲ್ಲಿಂದ ಕೆಲವು ದಿವಸ ದಲ್ಲಿ ಕೊಡಗಿಗೆ ಬರುತ್ತಾ ಇದ್ದೇವೆ. ಅದರಲ್ಲಿ ದನಕರು ಯಾವತ್ತು ಈಗ ಹೊಸದಾಗಿ ಬಂದು ಇರುವ ರೈತರಿಗೆ ಕೊಡಿಸಿ, ರಸ್ತಿನ ಸಾಮಾನು ಇಂಗರೇಜ ಬಹಾದ್ದೂರ ಸರಕಾರಕ್ಕೆ ಕೊಡಬಹುದು” ಎಂಬುದಾಗಿ, ಆ ಪಾರುಪತ್ಯ ಗಾರರಿಗೆ ತಾಕೀದಿವಾಡಿ, ಅದೇ ಮೇರೆ ಮೊರೆಗಳು, ಹೇರಳ ಕೊಡಗುಮಂದಿ ತೆಗೆದುಕೊಂಡು ಹೊರಟು, ಐಗೂರ ಸೀಮೆ ತಾಲೂಕಿನ ಅರೆಕೆರೆ ಎಂಬ ಗ್ರಾಮಕ್ಕೆ ಹೋಗಿ ಇಳುಕೊಂಡು, ಅಲ್ಲಿಂದ ಐದು ಸಾವಿರ ಜನ ಕೊಡಗರನ್ನು ಆ ರಸ್ತು ತೆಗೆದುಕೊಂಡು ಬರುವ ಬಗ್ಗೆ, ಅಸ್ತಾರೆ ಗಟ್ಟಕ್ಕೆ ಕಳುಹಿಸಿದಲ್ಲಿ, ಆ ಕೊಡಗರು ಅದೇ ಅಪ್ಪಣೆ ಮೇರೆ ಅಸ್ತಾರೆ ಗಟ್ಟದ ಮಾರ್ಗಗಳನ್ನು ಕಟ್ಟಿ, ರಸ್ತು ಬರುವಂಥಾ ದಾರಿ ನೋಡುತ್ತಾ ಇದ್ದಲ್ಲಿ, ಆ ಬಗೆ ರಸ್ತು ಬಂದು ಗಟ್ಟಕ್ಕೆ ತಲುಪಿದಲ್ಲಿ, ಆ ಕೊಡಗು ಮಂದಿಯು ನಾಲ್ಕು ಕಡೆಯಿಂದ ಮುತ್ತಿ, ಆ ರಸ್ತಿನ ಎತ್ತುಗಳನ್ನು, ಅದರ ಸಂಗಡ ಇದ್ದ ಲಂಬಾಡಿಯರನ್ನು ಸಹಾ ಹಿಡಿದುಕೊಂಡು ಬರುವಾಗ್ಗೆ, ಅಸ್ತಾರೆ ಸೀಮೆಯನ್ನು ಲೂಟಿಮಾಡಿ, ಸಾಮಾನು, ದನಕರು, ಮುಂತಾಗಿ ಹಿಡಕೊಂಡು, ಯಾವತ್ತು ರಸ್ತಿನ ಸಾಮಾನು, ದನ ಕರ ಮುಂತಾಗಿ ದೊರೆಗಳ ಬಳಿಗೆ ಕಳುಹಿಸಿಬಿಟ್ಟು, ಆ ಕೊಡಗು ಮಂದಿಯು ಆ ಕಡೆ ಸೀಮೆಯಲ್ಲಿ ಲೂಟಿ ಮಾಡಿಕೊಂಡು, ಅಲ್ಲಿಯೇ ಇರುತ್ತಿದ್ದಲ್ಲಿ, ಮಹಾ ರಾಜರು ಇಂಗರೇಜ ಬಹಾದ್ದೂರ ಲಪ್ಸರಿಗೆ ಬೇಕಾದಂಥಾ ಸಾಮಾನವನ್ನು

ಆರಿಸಿ, ಆ ಕರ್ನಲ್ ಫಿಂಚಿ ಸಾಹೇಬರ ಬಳಿಗೆ ಸಾಗಿಸುತ್ತಾ, ಉಳಿಕೆ ಸಾಮಾನು, ದನಕರು, ಕಬ್ಬಿಣ, ಬಟ್ಟೆ, ದವಸ ಮುಂತಾಗಿ, ನಾಡುಗಳ ಪಾರು ಪತ್ಯಗಾರರ ವಶಕ್ಕೆ ಕೊಟ್ಟು, ಹೊಸದಾಗಿ ಬಂದಂಥಾ ರೈತರಿಗೆ ಅವರವರ ತರವರಿತು, ಆ ಯಾವತ್ತು ಸಾಮಾನು, ದನಕರು ಮುಂತಾದ್ದನ್ನು, ಹಂಚಿ ಕೊಡಿಸುತ್ತಾ ಇದ್ದರು.

ಅತ್ತಲಾಗಿ ಟೀಪುಸುಲ್ತಾನರು ತಮ್ಮ ಕೆಲವು ಘೌಜನ್ನು ಸುಲ್ತಾನಪೇಟೆ ಬಳಿ ಇಳುದು ಇದ್ದ ಮುಂಬಾಯಿ ಘೌಜಿನ ಸಂಗಡ ಜಗಳಾ ಮಾಡತಕ್ಕ ಬಗ್ಗೆ ಕಳುಹಿದಲ್ಲಿ, ಆ ಸುಲ್ತಾನರ ಕಡೆ ಮಂದಿಯು ಇಂಗ್ರೀಜ ಬಹದ್ದೂರರ ಘೌಜಿನ ಸಂಗಡ ಜಗಳಾ ಮಾಡಿದಲ್ಲಿ, ಅವರ ಘೌಜಿಗೆ ಬಹಳ ವೆಟ್ಟಾಗಿ, ಹೇರಳ ಜನ ವೃತವಾಗಿ, ಜಕಮಿ ಆಗಿ, ಕಡೆಗೆ ಎದುರಿಗೆ ನಿಲ್ಲಲಾರದೆ, ಚಲ್ಲಾಪಿಲ್ಲಾ ಆದುದರಿಂದ, ಟೀಪುಸುಲ್ತಾನರು ಎಲ್ಲಾ ಬಗೆಯಿಂದಲೂ ಲಾಚಾರಾಗಿ, ಗುಲಾಮಲ್ಲೀ ಖಾನನನ್ನು ನವಾಬ ಲಾರ್ಡ್ ಕಾರ್ನವಾಲಿಸ್ ಸಾಹೇಬ ಬಹಾದ್ದೂರವರ ಬಳಿಗೆ ಸಲ್ಲಾ ಮಾಡುವ ಬಗ್ಗೆ ಹೇಳಿ ಕಳುಹಿದಲ್ಲಿ, ಆ ನವಾಬ ಲಾರ್ಡ್ ಕಾರ್ನವಾಲಿಸ್ ಸಾಹೇಬ್ ಬಹದ್ದೂರವರು ಹೇಳಿದ್ದು : “ ಟೀಪುಸುಲ್ತಾನರು ಮಾಡಬಾರದಂಥಾ ಕೆಲವು ತುಂಟತನ ಮಾಡಿದ್ದರಿಂದ, ಅವರ ಪಟ್ಟಣವನ್ನು ತೆಗೆದುಕೊಳ್ಳಬೇಕೆಂಬುದಾಗಿ, ಹೇರಳ ದ್ರವ್ಯ ವೆಚ್ಚಾ ಮಾಡಿ, ಬಂದು ಇದ್ದೇನೆ. ಆದ್ದರಿಂದ ಈ ಮೂರು ಸಂಸ್ಥಾನದವರಿಗೆ ಮೂರು ಕೋಟಿ ರೂಪಾಯನ್ನು ಕೊಟ್ಟು, ಮೊಕರರು ಮಾಡಿ ಇರುವ ಮೇರೆ ಕೆಲವು ಸೀಮೆಯನ್ನು ಬಿಟ್ಟುಕೊಟ್ಟರೆ, ನಾವು ಕಟ್ಟಿಕೊಂಡು ಇರುವಂಥಾ ಬೆಂಗಳೂರು ಮುಂತಾದ ಅವರ ಸೀಮೆಯನ್ನು ಬಿಟ್ಟುಕೊಟ್ಟು ನಮ್ಮ ವಿಲಾಯಿತಿಗಳಿಗೆ ಹೋಗುತ್ತೇವೆ ” ಎಂಬುದಾಗಿ ಹೇಳಿದಲ್ಲಿ, ಈ ಮಾತು ಕೇಳಿ, ಗುಲಾಮಲ್ಲೀಖಾನನು ಪುನಹಾ ಬಂದು, ಉಭಯ ಕಡೆಯಿಂದ ನಡೆದ ಸಲ್ಲಾದ ಮಾತುಗಳ ಟೀಪುಸುಲ್ತಾನರಿಗೆ ಜಾಹೀರು ಮಾಡಿದಲ್ಲಿ, ಅವರು ಒಡಂಬಟ್ಟು, ಆ ಬಳಿಕ ಮೂರು ಸಂಸ್ಥಾನದವರು ಒಪ್ಪಿ ಖುಶಿಯಿಂದ ನಂಬಿಗೆಭಾಷೆಯಿಂದ ನಿಶ್ಚಯಿಸಿದ ಮೇರೆ ಕರಾನುನಾಮೆಗಳ ಮೊಕರರು ಮಾಡಿ, ಮೂರು ಸಂಸ್ಥಾನದಲ್ಲೂ ಮಡಗಿದರು.

ಟೀಪುಸುಲ್ತಾನರು ಮೂರು ಸಂಸ್ಥಾನದವರಿಗೂ ಕೊಡತಕ್ಕ ಸೀಮೆಗಳನ್ನು ವಿಂಗಡಿಸಿ, ಬಿಟ್ಟುಕೊಟ್ಟು, ಕೆಲವು ದ್ರವ್ಯವನ್ನು ನಗದು ಕೊಟ್ಟು,



ಉಳಿಕೆ ದ್ರವ್ಯದ ಬದಲಿಗೆ ತಮ್ಮ ಇಬ್ಬರು ಮಕ್ಕಳನ್ನು ನವಾಬ ಮಾಲಿ ಉಲ್ ಅಲಕಾಬ್ ಲಾರ್ಡ್ ಕಾರ್ನವಾಲೀಸ್ ಸಾಹೇಬ್ ಬಹದ್ದೂರವರ ವಶಕ್ಕೆ ಕೊಟ್ಟರು. ಆ ಬಳಿಕ ಬಂಗಾಳದ ಇಂಗರೇಜು ಬಹಾದ್ದೂರವರ ಘೌಜಿನವರು ಮುಂತಾಗಿ ಬತ್ತೇರಿಗಳ ಮೋರ್ಚೆ ಮೇಲೆ ಏರಿಸಿ ಇದ್ದ ಫಿರಂಗಿಗಳನ್ನು ಇಳಿಸಿದರು. ಆ ಸಮಯದಲ್ಲಿ ಗವರ್ನರ್ ಮೇಜರ್ ಜನರಲ್ ರಾಬರ್ಟ್ ಆಬಕ್ರಾಂಬಿ ಸಾಹೇಬ್ ಬಹಾದ್ದೂರವರು ಕರ್ನಲ್ ಜೇಮ್ಸ್ ಹಾರ್ಟ್‌ಲಿ ಸಾಹೇಬ್ ಬಹಾದ್ದೂರವರು ಸಹಾ, ಇವರು ಇಬ್ಬರು ಮುಂಬಾಯಿ ಸರದಾರರು ನವಾಬ್ ಗವರ್ನರ್ ಜನರಲ್ ಲಾರ್ಡ್ ಕಾರ್ನವಾಲೀಸ್ ಸಾಹೇಬ್ ಬಹದ್ದೂರವರ ಬಳಿಗೆ ಹೋಗಿ, ಅಲ್ಲಿ ಮೂರು ದಿನಸ ಮೊಕ್ಕಾಂ ಮಾಡಿದಲ್ಲಿ, ಆ ನವಾಬ್ ಲಾರ್ಡ್ ಕಾರ್ನವಾಲೀಸ್ ಸಾಹೇಬ್ ಬಹಾದ್ದೂರವರ ಸಂಗಡ ಜನರಲ್ ರಾಬರ್ಟ್ ಆಬಕ್ರಾಂಬಿ ಸಾಹೇಬ್ ಬಹಾದ್ದೂರವರು ಹೇಳಿದ ವಿವರ: ಟೀಪುಸುಲ್ತಾನರ ಸರಕಾರಕ್ಕೂ ಇಂಗರೇಜು ಬಹಾದ್ದೂರ ಸರಕಾರಕ್ಕೂ ಸಂಗಡ ಕೂಡಿ ಇರುವ ಸರಕಾರಗಳಿಗೂ ನಂಬಿಗೆಭಾಷೆಯಿಂದ ಸಲ್ಲಾ ಮೊಕರರು ಆಗಿ, ಟೀಪುಸುಲ್ತಾನರ ಕೈಯಿಂದ ಕೆಲವು ದ್ರವ್ಯವನ್ನು ತೆಗೆದುಕೊಂಡು, ಬಾಕಿ ಬರತಕ್ಕ ದ್ರವ್ಯಕ್ಕೆ ಅವರ ಮಕ್ಕಳನ್ನು ತೆಗೆದುಕೊಂಡು, ಬಾಕಿ ದ್ರವ್ಯ ಸಂದ ಬಳಿಕ ಅವರ ಮಕ್ಕಳ ಕಳಹಿಸಿಕೊಡುತ್ತೇವೆಂತಾ ಹೇಳಿ ಕೆಲವು ಸೀಮೆಯನ್ನು ತೆಗೆದುಕೊಂಡು, ತಾವು ಬಂಗಾಳಕ್ಕೆ ಹೋಗುತ್ತೀರಿ, ನಾವು ನಮ್ಮ ದಂಡು ಸಮೇತ ಮುಂಬಾಯಿಗೆ ಕೊಡಗಿನ ಮಾರ್ಗವಾಗಿ ಹೋಗುತ್ತೇವೆ. ಆವಾಗ್ಯೆ ಮೊದಲು ಟೀಪುಸುಲ್ತಾನರ ಮೇಲೆ ಜಗಳಕ್ಕೆ ಪ್ರಾರಂಭವಾಗುವಾಗ್ಯೆ, ನಮ್ಮನ್ನು ತಲಚೇರಿಗೆ ಕರೆಸಿ, ಕೊಡಗಿನ ಸಂಸ್ಥಾನಕ್ಕೂ ಇಂಗ್ರೇಜು ಬಹಾದ್ದೂರ ಸರಕಾರಕ್ಕೂ ಸೂರ್ಯ ಚಂದ್ರ ಇರುವ ಪರಿಯಂತರ ತಮ್ಮ ವಳಗೆ ಸ್ನೇಹ ಸಾರೋದ್ಧಾರವಾಗಿ ನಡೆದುಬರಬೇಕು. ಇದಲ್ಲದೆ ಟೀಪುಸುಲ್ತಾನರು ಇಂಗ್ರೇಜು ಬಹಾದ್ದೂರ ಸರಕಾರಕ್ಕೂ ಕೊಡಗಿನ ಸಂಸ್ಥಾನಕ್ಕೂ ದೊಡ್ಡ ಶತ್ರು ಆಗಿದ್ದಾರೆ. ಟೀಪುಸುಲ್ತಾನರ ಸಂಗಡ ಲಡಾಯಕ್ಕೆ ಇಂಗ್ರೇಜು ಬಹಾದ್ದೂರ ಸರಕಾರದ ಘೌಜು ಹೋಗುವಾಗ್ಯೆ, ಕೊಡಗಿನ ಸೀಮೆ ಒಳಗೆ ಮಾರ್ಗ ಕೊಡಬೇಕು. ಲಷ್ಕರಿಗೆ ಬೇಕಾದಂಥಾ ಸಾಮಾನು ಸರಂಜಾನು ತಮ್ಮ ಕಡೆಯಿಂದ ಕೊಡಿಸಬೇಕು. ಟೀಪುಸುಲ್ತಾನರ ಸ್ನೇಹ

ಮಡಗಬಾರದು. ಮತ್ತು ಉಭಯ ಕಡೆಯಿಂದಲೂ ಆ ಸುಲ್ತಾನರ ಮೇಲೆ ಜಗಳಾ ಮಾಡುವದಕ್ಕೆ ವರ್ತಿಸಬೇಕು. ಒಂದು ಸಮಯದಲ್ಲಿ ಇಂಗ್ಲೀಜ ಬಹಾದ್ದರ ಸರಕಾರಕ್ಕೂ ಟೀಪುಸುಲ್ತಾನರ ಸರಕಾರಕ್ಕೂ ಸಲ್ಲಾ ಆದರೆ, ಮೊದಲು ಕೊಡಗಿನ ಸಂಸ್ಥಾನಕ್ಕೆ ಸಲ್ಲಾ ಮಾಡಿ, ಆ ಬಳಿಕ ಇಂಗ್ಲೀಜ ಬಹಾದ್ದರ ಸರಕಾರಕ್ಕೆ ಸಲ್ಲಾ ಮಾಡ್ತೀವು ಎಂಬುದಾಗಿ, ಈ ಮೇರೆ ಉಭಯ ಕಡೆಯಿಂದ ಕರಾರುನಾನೆ ಮೊಕರರು ಆಗಿ ಇದೆ. ಅದನ್ನು ನಂಬಿ ನಾವು ನಿಮ್ಮ ಮುಂಬಾಯಿ ದಂಡು ಹೋಗುವ ಬಗ್ಗೆ, ನಮ್ಮ ಸೀಮೆಯಲ್ಲಿ ಮಾರ್ಗ ಕೊಟ್ಟು, ದಂಡಿಗೆ ಬೇಕಾದ ಸಾಮಾನು ಸರಂಜಾಮು, ಪ್ರಾಣ ಪ್ರಯತ್ನ ಮಾಡಿ, ತರಿಸಿ ಕೊಟ್ಟು, ಇಂಗ್ಲೀಜ ಸರಕಾರಕ್ಕೆ ಜಯ ಆಗಲಿ ಎಂಬುದಾಗಿ ಹಾರೈಸಿಕೊಂಡು ಇದ್ದೆವು. ಅದೇ ಮೇರೆ ಇಂಗ್ಲೀಜ ಸರಕಾರದ ಲಕ್ಷ್ಮರು ಶ್ರೀರಂಗಪಟ್ಟಣಕ್ಕೆ ಹೋಗಿ ಟೀಪುಸುಲ್ತಾನರ ಸಂಗಡ ಲಡಾಯ ಮಾಡಿದಲ್ಲಿ ಅವರು ಲಾಚಾರಾಗಿ ತಮ್ಮ ಸಂಗಡ ಸಲ್ಲಾ ಮಾಡಿದ್ದರಿಂದ, ಹೇರಳ ದ್ರವ್ಯ ಕೆಲವು ಸೀಮೆಗಳ ಸಹಾ ತೆಗೆದುಕೊಂಡು, ಈ ಮೇರೆ ಟೀಪುಸುಲ್ತಾನರ ಸಂಗಡ ಸ್ನೇಹ ಬೆಳೆಸಿಕೊಂಡು, ತಾವು ಹೋಗುತ್ತೀರಿ; ನಾವು ಟೀಪು ಸುಲ್ತಾನರ ಕಡೆಯಿಂದ ಸ್ನೇಹದ ಮುಖ ತಿರುಗಿಸಿ, ಇಂಗರೇಜ ಸರಕಾರದ ದೋಸ್ತಿ ಮಡಗಿದ್ದರಿಂದಲೂ, ಟೀಪುಸುಲ್ತಾನರ ಮಾತಿಗೆ ನಾವು ಒಡಂಬಡ ದವರಾದ್ದರಿಂದಲೂ, ಅವರಿಗೆ ನಾವು ಹೇರಳ ವೈರಿಗಳಾಗಿ ಇದ್ದೇವೆ. ಹೀಗೆ ಇರುವಲ್ಲಿ, ತಾವು ಟೀಪುಸುಲ್ತಾನರ ಸಂಗಡ ದೋಸ್ತಿ ನಡತೆ ಕಾಯಂ ಮಾಡಿ ಕೊಂಡು, ನಮಗೂ ಟೀಪುಸುಲ್ತಾನರಿಗೂ ಇರುವಂಥಾ ವಿರುದ್ಧವನ್ನು ಬೆಳಸಿ, ತಮ್ಮ ವಿಲಾಯಿತಿಗಳಿಗೆ ಹೋಗುತ್ತೀರಿ. ಇಂಗರೇಜ ಬಹಾದ್ದರ ಸರಕಾರದ ಸತ್ಯ ಧರ್ಮ ಇದೇ ಮೇರೆ ಇದೆಯೋ? ಎಂತ ಈ ವಿವರ ಕೊಡಗಿನ ಮಹಾರಾಜರು ಕೇಳಿದರೆ, ಏನು ಜವಾಬು ಹೇಳಬೇಕು” ಎಂತ ಕೇಳಿದಲ್ಲಿ ಈ ವಿವರ ಯಾವತ್ತು ನವಾಬ ಮಾಲಿ ಉಲ್ ಅಲಕಾಬ್ ಲಾರ್ಡ್ ಕಾರ್ನ್ ವಾಲಿಸ್ ಸಾಹೇಬ್ ಬಹದ್ದೂರವರು ಮನಸ್ಸಿಗೆ ತಂದುಕೊಂಡು, “ ಕೊಡಗಿನ ಮಹಾರಾಜರಿಗೆ ಕಂಪನಿ ಇಂಗರೇಜ ಬಹಾದ್ದರ ಸರಕಾರದಿಂದ ಕರಾರು ನಾನಾ ಬರದುಕೊಟ್ಟು ಇರುವ ಮೇರೆಗೆ ಸಲ್ಲಾ ಮಾಡಿಕೊಡಬೇಕು. ಅದು ವಿಹಿತವದೆ” ಎಂಬುದಾಗಿ ಹೇಳಿ, “ ಮೊದಲು ಕೊಡಗಿನ ಮಹಾರಾಜರ

ಕಡೆಯಿಂದ ಮಿತ್ರತ್ವ ವಾಂಛಲ್ಯವಿಟ್ಟು ಶಾಶ್ವತವಾಗಿ ನಡೆದುಬರಬೇಕು ಎಂಬುದಾಗಿ, ಭಾಷಾಪತ್ರಿಕೆ ಬರೆಸಿ, ಇಂಗ್ಲೀಷ ಬಹಾದ್ದರ ಕಂಪನಿ ಸರಕಾರ ದಲ್ಲು ಮಾಡಗಿ ಇದೆ. ಆದ್ದರಿಂದ ಕಂಪನಿ ಇಂಗ್ಲೀಷ ಸರಕಾರದಲ್ಲಿ ನೀವು ಸಲ್ಲಾದ ನಾಗರದಿಂದ ಯಾವ ಮೇರೆ ಸ್ನೇಹಪಾತ್ರರಾಗಿ ಇದ್ದೀರೋ, ಅದೇ ಮೇರೆ ಕೊಡಗಿನ ಮಹಾರಾಜರ ಸಂಗಡಲೂ ಸಲ್ಲಾಮಾಡಿ ಸ್ನೇಹ ಮಾಡಗಬೇಕು, ಅವರ ಸಂಗಡ ವಿರುದ್ಧ ಮಾಡಬಾರದು” ಎಂಬುದಾಗಿ ಟೀಪುಸುಲ್ತಾನರಿಗೆ ಕಾಗದ ಬರೆದು ಕಳುಹಿದಲ್ಲಿ, ಈ ಮಾತಿಗೆ ಟೀಪುಸುಲ್ತಾನರು ಒಡಂಬಡದೆ, ಜವಾಬು ಬರೆಸಿ, ಕಳುಹಿದ ವಿವರ : “ ಪರಾಕು ಕೊಡಗಿನ ದೊರೆಗಳ ಸಂಗಡ ದೋಸ್ತಿ ನಡೆದುಬರಬೇಕೆಂಬುದಾಗಿ ಕರಾರುನಾಮಾ ಬರೆಸಿ ಮಾಡಗಿಕೊಂಡು, ಇದ್ದೀರಿ. ಅದೇ ಮೇರೆ ತಾವು ಈಗ ನಂಬಿಗೆಭಾಷೆಯಿಂದ ಸಲ್ಲಾ ನಾಮಾ ಬರೆದುಕೊಟ್ಟು, ನಮ್ಮ ಸರಕಾರದ ದೋಸ್ತಿ ಮಾಡಗುತ್ತೀರಿ. ಹೀಗೆ ಇರುವಲ್ಲಿ ಇಂಗ್ಲೀಷ ಸರಕಾರದವರು ನಮಗೂ ಅವರಿಗೂ ಸ್ನೇಹಿತರು ಇದ್ದೀರಿ. ಉಭಯಸ್ಥರಿಗೂ ತಾವು ಸಹಾಯ ಮಾಡಬಾರದು. ಕೊಡಗಿನ ದೊರೆಗಳ ಮಾತಿಂದ ತಮಗೆ ಕೆಲಸವಿಲ್ಲ. ನಾವೂ ಅವರೂ ಭುಜಬಲ ಶಕ್ತಿ ಇದ್ದಂತೆ ನೋಡಿಕೊಳ್ಳುತ್ತೇವೆ” ಎಂಬುದಾಗಿ ಬರೆದು ಕಳುಹಿದಲ್ಲಿ, ಅದನ್ನು ನೋಡಿ, ಮಹಾ ಸಿಟ್ಟಿನಲ್ಲಿ, ಟೀಪುಸುಲ್ತಾನರು ಕೊಡಗಿನ ಮಹಾರಾಜರ ಸಂಗಡ ಸಲ್ಲಾ ಮಾಡಿ, ಸ್ನೇಹ ಮಾಡುವದಕ್ಕೆ ಮನಸ್ಸು ಇಲ್ಲ. ಆದ್ದರಿಂದ, ಈಗ ಕಂಪನಿ ಸರಕಾರದ ಸಂಗಡ ಸಲ್ಲಾ ನಿಶ್ಚೈಸಿ ಇರುವಂಥಾದ್ದು ಕೆಲಸವಿಲ್ಲ. ಟೀಪುಸುಲ್ತಾನರ ಸಂಗಡ ಲಡಾಯವೇ ಹೊರ್ತು ಸಲ್ಲಾ ಮಾಡಲಿಕ್ಕೆ ಇಲ್ಲ” ಎಂತ ಆ ಟೀಪುಸುಲ್ತಾನರ ವಕೀಲರ ಸಂಗಡ ಹೇಳಿ ಕಳುಹಿ, ಯಥಾಪ್ರಕಾರ ವೋರ್ಚೆಗಳ ಮೇಲೆ ಫಿರಂಗಿಗಳ ಎರಿಸುವ ಬಗ್ಗೆ ಹುಕುಂ ಕೊಟ್ಟರು. ಆ ವಕೀಲರು ಟೀಪುಸುಲ್ತಾನರ ಬಳಿಗೆ ಬಂದು, “ ಕೊಡಗಿನ ಮಹಾರಾಜರ ಸಂಗಡ ಸ್ನೇಹ ಮಾಡಗಿ, ಈಗ ಆಗಿರುವ ಸಲ್ಲಾ ಕಾಯಂ ಮಾಡಗಬೇಕು. ಆದ್ದರಿಂದ ಯಾವತ್ತು ಜನರಿಗೂ ಸುಖ ಉಂಟಾದೀತು” ಎಂತ ಜಾಹೀರು ಮಾಡಿದಲ್ಲಿ, ಟೀಪುಸುಲ್ತಾನರು ಈ ಮಾತನ್ನು ಮನಸ್ಸಿಗೆ ತಂದುಕೊಂಡು, “ ನಾವು ಇಂಗ್ಲೀಷ ಬಹಾದ್ದರ ಕಂಪನಿ ಸರಕಾರದ ಸಂಗಡ ವಿರುದ್ಧ ಬಿಟ್ಟು, ಸಲ್ಲಾ ಮಾಡಿ ಇರುವ ಮೇರೆ,

ನಮಗೂ ಕೊಡಗಿನ ದೊರೆಗಳಿಗೂ ಸಲ್ಲಾ ನಿಶ್ಚಯವೇ ಸರಿ; ಇನ್ನು ಮುಂದೆ ಕೊಡಗಿನ ದೊರೆಗಳ ಮೇಲಾಗಲೀ, ಅವರ ಸೀಮೆ ಮೇಲಾಗಲಿ, ಅವರ ರೈತರ ಮೇಲಾಗಲಿ ವಿರುದ್ಧ ಮಾಡಿದರೆ, ಇಂಗ್ಲೀಷ ಸರಕಾರದ ಸಂಗಡ ಮಾಡಿದ ಹಾಗೇ ಸರಿ. ಎಲ್ಲಾ ಬಗೆಯಲ್ಲೂ ಅವರಿಗೂ ನಮಗೂ ಸ್ನೇಹವೇ ಹೊರ್ತು ವಿಕಲ್ಪ ಯೋಚಿಸಲಿಕ್ಕೆ ಇಲ್ಲಾ, ಎಂಬುದಾಗಿಯೂ, ಪರಾಕು ಇಪ್ಪತ್ತನಾಲ್ಕು ಸಾವಿರ ರೂಪಾಯಿ ನಮ್ಮ ಸರಕಾರಕ್ಕೆ ಕೊಡುತ್ತಿದ್ದರು, ಅದನ್ನು ಇಂಗ್ಲೀಷ ಸರಕಾರಕ್ಕೆ ತೆಗೆದುಕೊಳ್ಳಬೇಕೆಂಬದಾಗಿ ಸಹಾ " ಬರೆದು, ಅದಕ್ಕೆ ತಮ್ಮ ದಸ್ತತ್ತು ಮೊಹರ ಮಾಡಿ, ನವಾಬ ಲಾರ್ಡ್ ಕಾರ್ನ್‌ವಾಲೀಸ್ ಸಾಹೇಬ್ ಬಹದ್ದೂರವರ ಬಳಿಗೆ ಕಳುಹಿದಲ್ಲಿ, ಅವರು ಈ ಸಲ್ಲಾದ ವಿವರವನ್ನು ರಾಬರ್ಟ್ ಆಬಕ್ರಾಂಬಿ ಸಾಹೇಬ್ ಬಹದ್ದೂರವರಿಗೂ, ಕರ್ನಲ್ ಹಾರ್ಟ್‌ಲಿ ಸಾಹೇಬ್ ಬಹದ್ದೂರವರಿಗೂ ತಿಳಿಸಿ, ಮೋರ್ಚೆಗಳ ಮೇಲೆ ಇದ್ದ ಫಿರಂಗಿಗಳನ್ನು ಇಳಿಸಿ, ಸಲ್ಲಾಕ್ಕೆ ನಿರ್ಣಯ ವಾದ್ದರಿಂದ ಸಂತೋಷಿತರಾಗಿ, ಮೇಜರ್ ಜನರಲ್ ರಾಬರ್ಟ್ ಆಬಕ್ರಾಂಬಿ ಸಾಹೇಬ್ ಬಹದ್ದೂರವರೂ, ಕರ್ನಲ್ ಹಾರ್ಟ್‌ಲಿ ಸಾಹೇಬ್ ಬಹದ್ದೂರವರೂ ಸಹಾ ಅಲ್ಲಿಂದ ತಮ್ಮ ಘೌಜು ಇಳಿದು ಇದ್ದ ಜಾಗಕ್ಕೆ ಬಂದು, " ಟೀಪುಸುಲ್ತಾನರಿಗೂ ಇಂಗ್ಲೀಷ ಬಹದ್ದೂರವರ ಸರಕಾರಕ್ಕೂ ಲಡಾಯ ಎಂಬ ಬೆಂಕಿ ಉರಿಯುತ್ತಿದ್ದಂಥಾದ್ದು ಸ್ತಂಭನವಾಗಿ, ಸ್ಥಿರವಾದ ಸಲ್ಲಾ ನಿಶ್ಚಯವಾಗಿ ಇದೆ. ಅದೇ ಮೇರೆ, ತಮ್ಮ ಕೊಡಗಿನ ಸೀಮೆ ಮಾತಾ ಗಿಯೂ ಕರಾರುನಾಮಾ ಬರೆದು, ಸಲ್ಲಾ ಮೊಕರರು ಆಗಿ ಇದೆ. ಅದ್ದರಿಂದ ಟೀಪುಸುಲ್ತಾನರು ತಮ್ಮ ಮೇಲೆ ವೈರಾ ಮಾಡಲಿಕ್ಕೆ ಇಲ್ಲಾ. ತಾವು ಅವರ ಮೇಲೆ ಶತ್ರುತ್ವ ಮಾಡಗದೆ, ತಮ್ಮ ಮಂದಿ ಸಮೇತ ತಾವು ಕೊಡಗು ಸೀಮೆಗೆ ಬಂದರೆ, ನಾವು ಘೌಜು ಸಮೇತ ಹೊರಟು ಮುಂಬಾ ಯಿಗೆ ಹೋಗತಕ್ಕ ಬಗ್ಯೆ ಕೊಡಗಿಗೆ ಬರುತ್ತೇವೆ. ಆ ಬಳಿಕ, ತಮ್ಮ ನಮ್ಮ ಭೇಟಿ ಆದಲ್ಲಿ, ಕರಾರು ನಿಶ್ಚಯ ಆದ ವಿವರ ಯಾವತ್ತು ನಾವು ನಿಮಗೆ ತಿಳಿಸ್ಯೇವು " ಎಂಬುದಾಗಿ, ಮೇಜರ್ ಜನರಲ್ ರಾಬರ್ಟ್ ಆಬಕ್ರಾಂಬಿ ಸಾಹೇಬ್ ಬಹದ್ದೂರವರು ವೀರರಾಜೇಂದ್ರ ವಡೆಯರವರಿಗೆ ಕಾಗದ ಬರೆಸಿ, ಮಹಾರಾಜರು ಇರುತ್ತಿದ್ದ ಐಗೂರು ಸೀಮೆ ವಳಿತವಾದ

ಅರೆಕೆರೆಗೆ ಕಳುಹಿದರು.

ಆ ಕಾಗದವನ್ನು ನೋಡಿಕೊಂಡು, ಅಲ್ಲಿ ತಾಣ್ಯದ ನಗರಹಳ್ಳಿ ಪುಟ್ಟೀಗೌಡ ಮಂಡೆಪ್ಪನ ಅಪ್ಪಯ್ಯನ ಸಹಾ ಇಟ್ಟು, ಸಂಗಡ ಇರುವ ಮಂದಿ ಸಮೇತ ಹೊರಟು, ನಾಲ್ಕುನಾಡ ಅರಮನೆಗೆ ಬಂದು ಇರುತ್ತಿದ್ದರು.

ಲಾರ್ಡ್ ಕಾರ್ನವಾಲೀಸ್ ಸಾಹೇಬ್ ಬಹಾದ್ದೂರವರು ಇಂಗ್ಲೀಜ ಬಹಾದ್ದರ ಕಂಪನಿ ಸರಕಾರಕ್ಕೂ ಟೀಪುಸುಲ್ತಾನರಿಗೂ ಸಲ್ಲಾಮಾಡಿ ದಂಥಾದ್ದು ಜನರಲ್ ಮೆಂಡೂಸ್ ಸಾಹೇಬ್ ಬಹಾದ್ದೂರವರು ಒಡಂಬಡದೆ, ತಮ್ಮ ಕೈಯಿಂದ ಪಿಸ್ತೂಲಿನ ಗುಂಡಿನಿಂದ ತಮ್ಮ ಮೈಗೆ ತಾವೇ ಹೊಡೆದು ಜಕಮಿ ಮಾಡಿಕೊಂಡರು. ಆ ಬಳಿಕ ಮದರಾಸಿನ ಸರದಾರರು ಆ ಸಾಹೇಬರನ್ನು ಸಂಗಡ ಸಾಗಿಸಿಕೊಂಡು, ಮದರಾಸಿಗೆ ಹೋದರು. ಪರಶುರಾಮ ಭಾವುನು ಈ ಸಲ್ಲಾಕೆ ಒಡಂಬಡದೆ, ತಮ್ಮ ಘೌಜು ತೆಗೆದುಕೊಂಡು ಹೋಗುವಾಗ್ಯೆ, ಅಲ್ಲಲ್ಲಿ ಕೆಲು ಸೀಮೆಯನ್ನು ಲೂಟಿಮಾಡಿಕೊಂಡು, ತಮ್ಮ ದೇಶಕ್ಕೆ ಹೋದರು. ಹರಿಪಂಥ ಪಟಕ್ಕನು ಘೌಜು ಸಮೇತ ಸಲ್ಲಾಕೆ ಒಡಂಬಟ್ಟು, ತಮ್ಮ ದೇಶಕ್ಕೆ ಹೋದರು. ನಿಜಾಮಲ್ಲಿಖಾನನು ಇದೇ ಮೇರೆ ಒಡಂಬಟ್ಟು, ಘೌಜು ಸಮೇತ ತಮ್ಮ ದೇಶಕ್ಕೆ ಹೋದರು. ನವಾಬ್ ಮಾಲಿ ಉಲ್ ಅಲ್ಪಾಬ್ ಲಾರ್ಡ್ ಕಾರ್ನವಾಲೀಸ್ ಸಾಹೇಬ್ ಬಹಾದ್ದೂರವರು ಮದರಾಸಿನ ಮಾರ್ಗವಾಗಿ ಬಂಗಾಳಕ್ಕೆ ಹೋದರು. ಮೇಜರ್ ಜನರಲ್ ರಾಬರ್ಟ್ ಆಬಕ್ರಾಫಂಬಿ ಸಾಹೇಬ್ ಬಹಾದ್ದೂರವರು ತಮ್ಮ ಘೌಜು ಸಮೇತವಾಗಿ ಹೊರಟುಬಂದು, ಹೆಗ್ಗಲದ ಗಟ್ಟಿದ ಬಳಿಯ ಮೈದಾನದಲ್ಲಿ ಇಳಿದುಕೊಂಡರು.

ಆವಾಗ್ಯೆ ಮಹಾರಾಜರವರು ನಾಲ್ಕುನಾಡು ಅರಮನೆಯಿಂದ ಹೋಗಿ, ಆ ಜನರಲ್ ಸಾಹೇಬರವರ ಭೇಟಿ ಆದಲ್ಲಿ, ಆ ಜನರಲ್ ಸಾಹೇಬರು ಹೇಳಿದ ವಿವರ: “ ಟೀಪುಸುಲ್ತಾನರು ತಮ್ಮ ಮೇಲೆ ವಿರುದ್ಧ ಮಾಡಲಿಕ್ಕೆ ಇಲ್ಲಾ. ತಾವು ಅವರ ಮೇಲೆ ವಿರುದ್ಧ ಮಡಗಬಾರದು. ಈಗ ಟೀಪುಸುಲ್ತಾನರ ಕೆಲವು ಸೀಮೆ ತಾವು ಕಟ್ಟಿಕೊಂಡು ಇರುವಂಥಾದ್ದನ್ನು ಬಿಟ್ಟುಕೊಟ್ಟು ತಮ್ಮ ಸೀಮೆ ಸರಹದ್ದಿನ ಬಂದುಬಸ್ತು ಮಾಡಿಕೊಂಡು, ಪರಾಕು ಟೀಪುಸುಲ್ತಾನರಿಗೆ ಕೊಡುತ್ತಾ ಇದ್ದಂಥಾ ಇಪ್ಪತ್ತನಾಲ್ಕು ಸಾವಿರ ರೂಪಾಯಿಯನ್ನು ಕಾಲಂಪ್ರತಿ ಯಲ್ಲು ಇಂಗ್ಲೀಜ ಬಹಾದ್ದರ ಕಂಪನಿ ಸರಕಾರಕ್ಕೆ ಕೊಟ್ಟು ಬರಬೇಕು ”

ಎಂಬುದಾಗಿ ಹೇಳಿದಲ್ಲಿ, ಈ ಮಾತಿಗೆ ಮಹಾರಾಜರು ಹೇಳಿದ ವಿವರ :  
 “ ಟೀಪುಸುಲ್ತಾನರು ಈ ಹಣ ನಮ್ಮ ಕಡೆಯಿಂದ ತೆಗೆದುಕೊಳ್ಳಲೂ ಇಲ್ಲಾ ;  
 ಅವರ ಮಾತಿನ ಮೇಲೆ ಈ ಹಣ ಕಂಪನಿ ಸರಕಾರಕ್ಕೆ ಕೊಡುವುದಕ್ಕೂ ಇಲ್ಲಾ ;  
 ಈಗ ಟೀಪುಸುಲ್ತಾನರ ಕೆಲು ಸೀಮೆ ನಾವು ಕಟ್ಟಿಕೊಂಡು ಇರುವಂಥಾದ್ದು  
 ಬಿಡಲಿಕ್ಕೂ ಇಲ್ಲ. ಇಂಥಾ ಸಲ್ಲಾವು ನಮಗೆ ಬೇಕಿಲ್ಲಾ ” ಎಂಬುದಾಗಿ  
 ಹೇಳಿದಲ್ಲಿ, ಆ ಜನರಲ್ ಸಾಹೇಬರು ಈ ಮಾತು ಯಾವತ್ತು ಕೇಳಿ, ಮನಸ್ಸಿ  
 ನಲ್ಲಿ ಬಹಳ ನೊಂದುಕೊಂಡು, “ ತಮ್ಮ ನಮ್ಮ ಉಭಯ ಸರಕಾರವು ಭೇದ  
 ವಾಗಿ ಕಾಣದೆ, ನಂಬಿಗೆಭಾಷೆಯಿಂದ ಸಲ್ಲಾ ಮೊಕರೂರು ಆಗಿ ಇದೆ.  
 ಅದಕ್ಕೆ ವಿಕಲ್ಪ ತರಬಾರದು. ಟೀಪುಸುಲ್ತಾನರ ಸೀಮೆ ತಾವು ಸಾಧಿಸಿಕೊಂಡು  
 ಇರುವಂಥಾದ್ದನ್ನು ಬಿಟ್ಟುಕೊಟ್ಟು, ತಮ್ಮ ಸೀಮೆ ಸರಹದ್ದು ಬಂದುಬಸ್ತು  
 ಮಾಡಿಕೊಳ್ಳಬೇಕು. ಟೀಪುಸುಲ್ತಾನರ ಸೀಮೆ ಸರಹದ್ದು ತಮ್ಮ ಸೀಮೆ  
 ಸರಹದ್ದು ಸಹಾ ಕೂಡಿ ಇದೆ. ಈ ಮೇರೆ ಇದ್ದರೆ, ಕಜಿಯಾ ಬಾಕಿ ಇದ್ದೀತು.  
 ಅದ್ದರಿಂದ ಈ ಸರಹದ್ದನ್ನು ತಪಸ್ಸೀಲು ಬರದು, ಬಂದುಬಸ್ತು ಮಾಡುವ  
 ಬಗ್ಗೆ, ಇಂಗ್ಲೀಷು ಸಾಹೇಬರ ಕಳುಹುತ್ತೇನೆ. ಈಗ ನಾವು ಮುಂಬಾಯಿಗೆ  
 ಹೋಗಿ, ಪುನಹ ಅವಲ್ ಮೋಸಮ್ಮಿಲ್ಲಿ ಕಣ್ಣೂರಿಗೆ ಬರುತ್ತೇವೆ. ಆವಾಗ್ಗೆ  
 ತಮ್ಮ ಭೇಟಿ ಆಗಿ, ತಮ್ಮನಸ್ಸಿಗೆ ಬೇಕಾದ ಹಾಗೆ, ಸಂತೋಷ ಆಗುವಂತೆ,  
 ಕರಾರುನಾಮಾ ಬರೆದುಕೊಟ್ಟೇವು ” ಎಂಬುದಾಗಿ, ಈ ಮೇರೆ ಬಹಳ  
 ಬಗೆಯಿಂದ ಮಹಾರಾಜರವರ ಒಡಂಬಡಿಸಿ, ಕಲಿಸಂದ ಉಳಿವಳಿ ಪರಿಧಾವಿ  
 ಸಂವತ್ಸರದ ಚೈತ್ರಮಾಸದಲ್ಲಿ ಜನರಲ್ ಸಾಹೇಬರು ಘಾಜು ಸಮೀತ ತಲ  
 ಚೀರಿಗೆ ಹೋದರು.

ಮಹಾರಾಜರು ನಾಲ್ಕುನಾಡು ಅರಮನೆಗೆ ಬಂದು, ಹೊಸದಾಗಿ  
 ಸಾಧಿಸಿಕೊಂಡು ಇದ್ದಂಥಾ ಟೀಪುಸುಲ್ತಾನರ ಸೀಮೆಯನ್ನು ಬಿಟ್ಟು, ತಾಣ್ಯದ  
 ಮಂದಿಯನ್ನು ಕರೆಸಿಕೊಂಡು, ತಮ್ಮ ಸರಹದ್ದಿನ ಬಂದುಬಸ್ತು ಮಾಡಿಸಿ  
 ಕೊಂಡು ಇದ್ದರು.

ಆ ಬಳಿಕ ಅದೇ ಸಂವತ್ಸರದ ಜೇಷ್ಠ ಮಾಸದಲ್ಲಿ ಟೀಪುಸುಲ್ತಾನರ  
 ಕಡೆಯಿಂದ ಲಂಗಡಾ ದಾಡಿ ಸೇಖ್ ಇಮಾಮು ಎಂಬ ಶಿಖಾದಾರನು ಕೊಡೆ  
 ಯಾಲದ (ಮಂಗಳೂರು) ಸೀಮೆ ಗಡಿ ಯಾವತ್ತೂ ವಿಚಾರಿಸಿಕೊಂಡು, ತನ್ನ

ಕಡೆ ಜನ ಠಾಣ್ಯ ಇಟ್ಟು, ಬಂದುಬಸ್ತು ಮಾಡಿಕೊಳ್ಳುತ್ತಾ, ಪಂಜ ಬೆಳ್ಳಾರೆ ಸವಿಸಾಕಕ್ಕೆ ಬಂದು, “ಈ ಪಂಜ ಬೆಳ್ಳಾರೆ ಎರಡು ಮಾಗಣೆಯು ನನ್ನ ಖಾನಂದರಾದ ಟೀಪುಸುಲ್ತಾನರ ಸೀಮೆಗೆ ಸೇರತಕ್ಕದ್ದು. ಇದನ್ನು ಬಿಟ್ಟು ಕೊಡಬೇಕು” ಎಂತ, ಆತನು ಹೇಳಿದಲ್ಲಿ, ಈ ಮಾತಿಗೆ ದೊರೆಗಳು ಹೇಳಿ ಕಳುಹಿದ ವಿವರ: “ಪರಾಕು ವಿಕೃತಿ ಸಂವತ್ಸರದಲ್ಲಿ, ಟೀಪುಸುಲ್ತಾನರ ತಂದೆಯಾದ ನವಾಬ್ ಹೈದರಲ್ಲೀಖಾನ್ ಬಹದ್ದೂರವರು ಸ್ನೇಹಮಾರ್ಗ ದಿಂದ ತೋರಣ ಕಟ್ಟಿ, ಕೊಡಗಿನ ದೊರೆಗಳವರಿಗೆ ಬಿಟ್ಟು ಇದ್ದಾರೆ. ಅವರ ಮಗ ಟೀಪುಸುಲ್ತಾನರು ಈಗ ಕೇಳುವಂಥಾದ್ದು ವಿಹಿತವಲ್ಲ” ಎಂಬುದಾಗಿ ಹೇಳಿಕಳುಹಿದಲ್ಲಿ ಈ ಮಾತು ಕೇಳಿ, ಆ ಸೇಬ್ ಇಮಾಮನು ಹೇಳಿದ್ದು: “ನವಾಬ್ ಹೈದರಲ್ಲೀಖಾನರಿಗೆ ಕೊಡಗಿನ ದೊರೆಗಳು ಸ್ನೇಹವಾಗಿ ಇದ್ದರು. ಆದ್ದರಿಂದ ದೋಸ್ತಿ ಉದ್ದಿಶ್ಯವಾಗಿ ಬಿಟ್ಟುಕೊಟ್ಟು ಇದ್ದರು. ಈಗ ಕೊಡಗಿನ ದೊರೆಗಳು ಹೈದರಲ್ಲೀಖಾನರ ಮಗ ಟೀಪುಸುಲ್ತಾನರ ಸಂಗಡ ವಿರುದ್ಧವುಡಗಿ, ಇಂಗ್ಲೀಜಿಯವರ ದೋಸ್ತಿ ಮಾಡಿಕೊಂಡು, ಟೀಪುಸುಲ್ತಾನರಿಗೆ ಶತ್ರುವಾಗಿ ಇದ್ದಾರೆ. ಹೀಗೆ ಇರುವಲ್ಲಿ, ಈ ಸೀಮೆ ನಿಮಗೆ ಬಿಟ್ಟುಕೊಟ್ಟಿದ್ದರಿಂದ ಪ್ರಯೋಜನವೇನು?” ಎಂಬುದಾಗಿ ಹೇಳಿದಲ್ಲಿ, ಅದನ್ನು ವೀರರಾಜೇಂದ್ರ ವಡೆಯರವರು ಕೇಳಿ, ಹೈದರಲ್ಲೀಖಾನರು ಕೊಟ್ಟಂಥಾದ್ದನ್ನು, ಅವರ ಮಗ ಟೀಪುಸುಲ್ತಾನರು ಆಪೇಕ್ಷಿಸಟ್ಟು ಕೇಳಿದರೆ, ಬಿಟ್ಟುಕೊಡುವಂಥಾದ್ದು ಸಹಜವೇ ಸರಿ, ಎಂತ ತಿಳಿದು, ಆ ಪಂಜ ಬೆಳ್ಳಾರೆಯನ್ನು ಬಿಟ್ಟು, ಅಲ್ಲಿ ಇದ್ದ ಠಾಣ್ಯದ ಮಂದಿಯನ್ನು ಕರೆಸಿಕೊಂಡರು.

ಆ ಬಳಿಕ ಆ ಲಂಗಡಾ ದಾಡಿ ಸೇಬ್ ಇಮಾಮನು ಎರಡು ಮಾಗಣೆ ಯನ್ನು ಬಂದುಬಸ್ತು ಮಾಡಿಕೊಂಡು, ಪ್ರಾಕಾರಭೃದಿಂದ ಸೇರಿ ಬಂದಂಥಾ ಅಮರ ಸುಳ್ಳು ಎಂಬ ಎರಡು ಮಾಗಣೆಯು ನಮಗೆ ಬರಬೇಕು. ಬಿಟ್ಟುಕೊಡಿ” ಎಂಬುದಾಗಿ ಕೇಳಿದಲ್ಲಿ, “ಈ ಮಾಗಣೆ ಎರಡು ನಮ್ಮ ಕೊಡಗಿನ ಸಂಸ್ಥಾನಕ್ಕೆ ಸೇರಿದ್ದು ಇದೆ. ನಿಮಗೆ ಸಲ್ಲತಕ್ಕದ್ದಲ್ಲ. ಇದರ ತಳ್ಳಿಗೆ ಬರಬೇಡ. ಮಿಗು ವರಿದು ಬಂದರೆ, ತಾಳತಕ್ಕದ್ದಲ್ಲ” ಎಂಬುದಾಗಿ, ರಾಜರವರು ಆ ಮಾಗಣೆಗಳ ಅಮಾಲನ ಮುಖಾಂತರ ಹೇಳಿಸಿ, ಈ ವಿವರಕ್ಕೆ ಮಲೆಯಾಳ ರಾಜ್ಯದಲ್ಲಿ ಕಮಾಶನರಾಗಿ ಇದ್ದ ಮಿಸ್ಟರ್ ವಿಲಿಯಮ್ ಪಾಲ್‌ಮರ್ ಸಾಹೇಬರು

ಮೇಜರ ಅಲೆಕ್ಸಾಂಡರ್ ಡೌ ಸಾಹೇಬರವರಿಗೆ ಸಹಾ ಬರಸಿ ಕಳುಹಿದ ಕಾಗದದಲ್ಲಿ : “ ಟ್ರೇವುಸುಲ್ತಾನರು ನಮ್ಮ ಸೀಮೆಗೆ ಪರಾಕು ಬಹಳವಾಗಿ ದುಃಖಾ ಕೊಟ್ಟಿದ್ದರಿಂದ, ನಾವು ಅವನ ಸೀಮೆಯಲ್ಲಿ ಕೆಲವು ಸೀಮೆಯನ್ನು ಮೆಹನತ್ತು ಮಾಡಿ ಕಟ್ಟಿಕೊಂಡು ಇದ್ದಲ್ಲಿ, ಜನರಲ್ ರಾಬರ್ಟ್ ಆಬಕ್ರಾಫಿಬಿ ಸಾಹೇಬ್ ಬಹದ್ದೂರವರು ಈಗ ಟ್ರೇವುಸುಲ್ತಾನರ ಸಂಗಡ ಸಲ್ಲಾವಾಗಿ ಇದೆ. ಅವರ ಸೀಮೆಯಲ್ಲಿ ನೀವು ಕಟ್ಟಿಕೊಂಡು ಇರುವಂಥಾದ್ದನ್ನು ಬಿಟ್ಟುಕೊಟ್ಟು, ನಿಮ್ಮ ಸೀಮೆ ಸರಹದ್ದನ್ನು ನೀವು ಬಂದುಬಸ್ತು ಮಾಡಿಕೊಳ್ಳಿ ಎಂಬುದಾಗಿ, ಹೇಳಿದ್ದರಿಂದ, ಅದೇ ಮೇರೆ ನಾವು ಕಟ್ಟಿಕೊಂಡು ಇದ್ದಂಥಾ ಅವರ ಸೀಮೆಯನ್ನು ಅವರಿಗೆ ಬಿಟ್ಟುಕೊಟ್ಟು, ನಮ್ಮ ಸೀಮೆ ಸರಹದ್ದನ್ನು ನಾವು ಬಂದುಬಸ್ತು ಮಾಡಿಕೊಂಡು ಇದ್ದೇವೆ. ಹೀಗೆ ಇರುವಲ್ಲಿ ಇಕ್ಕೇರಿಯವರ ಕಾಲದಿಂದ ನಮ್ಮ ಸಂಸ್ಥಾನಕ್ಕೆ ಸೇರಿಬಂದಂಥಾ ಅಮರ ಸುಳ್ಳು ಎಂಬ ಎರಡು ಮಾಗಣೆಯು ತಮಗೆ ಸಲ್ಲತಕ್ಕದ್ದು ಇದೆ. ಬಿಟ್ಟುಕೊಡಬೇಕೆಂಬುದಾಗಿ, ಈಗ ಟ್ರೇವು ಸುಲ್ತಾನರ ಕಡೆಯವರು ಬಂದು ಇದ್ದಾರೆ. ಈ ಮಾಗಣೆಗಳೇನಾದರೂ ಟ್ರೇವು ಸುಲ್ತಾನರದು ಅಲ್ಲ. ಅವರಾದರೆ, ಮಿಗುವರಿದು ಬರುತ್ತಾರೆ. ನಾವು ಬಿಡಲಿಕ್ಕಿಲ್ಲ. ಪ್ರಾಕಾರಭೃದಿಂದ ಈ ಎರಡು ಮಾಗಣೆ ನಮ್ಮ ಸಂಸ್ಥಾನಕ್ಕೆ ಸೇರಿದಂಥಾದ್ದು ಹೌದು, ಅಲ್ಲಾ ಎಂಬುದಕ್ಕೆ, ತಲಜೇರಿಲಿ ಬಹಳ ದಿವಸ ಬದುಕಿ ಬಾಳಿದಂಥಾ ಮುಸ್ಲಿಮನರು ಇದ್ದಾರೆ, ಅವರನ್ನು ವಿಚಾರಿಸಿದಲ್ಲಿ ತಮಗೆ ತಿಳಿಯಬಂದಿತ್ತು. ಟ್ರೇವುಸುಲ್ತಾನರ ಕಡೆಯವರು ಮಿಗುವರಿದು ಬಂದು, ಶರಾರತ್ತು ಮಾಡುವುದು ಸರಿ. ನಾವು ತಡೆಯಲಿಕ್ಕೆ ಇಲ್ಲ. ಈ ವಿವರ ನೀವು ತಿಳಿಯಲಿಲ್ಲಾ ಎಂಬುದಾಗಿ ನಾಳೆ ತಾವು ಹೇಳಿರಿ ಎಂಬುದರಿಂದ, ತಮಗೆ ಬರೆದು ತಿಳಿಸಿದ್ದೇನೆ—ಈ ಬಗ್ಗೆ ಏನೆಂಬುದಕ್ಕೂ ಜವಾಬು ಜಲದು ಬರೆದು ಕಳುಹಿಸಬೇಕು ” ಎಂಬ ವಿವರವಾಗಿ ಪರಿಧಾವಿ ಸಂವತ್ಸರದ ಜೇಷ್ಠ ಶು. ೨ ದಿವಸ ಬರದು, ದೊರೆಗಳು ಕಳುಹಿಸಿಕೊಟ್ಟರು.

ಮತ್ತು ಆ ಲಂಗಡಾ ಸೇಖ್ ಇಮಾಮು ಎಂಬವನು ಸದರಿ ಮೇಲೆ ಬರದು ಇರುವಂಥಾ ವಿವರ ಹೇಳಿದಂಥಾದ್ದು ಕೇಳದೆ, ಘೌಜು ತೆಗೆದುಕೊಂಡು, ಮಿಗುವರಿದು ಬಂದು, ಆ ಅಮರ ಸುಳ್ಳದ ಸರಹದ್ದಿನಲ್ಲಿ ಠಾಣ್ಯ ಇದ್ದಂಥಾ ಮಹಾರಾಜರ ಕಡೆ ಮಂದಿ ಮೇಲೆ ಕೈಮಾಡಿ, ಆ ಮಾಗಣೆಗಳ ವಳನುಗ್ಗಿ,



ಲೂಟಿ ಮಾಡಿ, ರೈತರ ಹಿಡಿದು, ಕೆಲವರ ಕೈಕಾಲು ಕುಯ್ದು, ಕೆಲವರ ಗಲ್ಲು ಹಾಕಿ ಈ ಮೇರೆ ಶರಾರತ್ತು ನಡೆಸಿದ್ದರಿಂದ, ಇದನ್ನು ರಾಜರು ತಿಳಿದು, “ ಅವನು ಮಿಗುವರಿದು ಬಂದರೆ, ಚಿಂತೆಯೇನು ಇದೆ ? ಆ ಟೀಪುಸುಲ್ತಾನರ ಕಡೆಯವರು ಏನೊಂದೂ ಜುಲುಮೆ ಜಾಸ್ತಿ ನಡೆಸಿದ್ದಾಗ್ಯೂ, ನೀವು ಅವರ ಮೇಲೆ ಕೈದುಡುಕು ಮಾಡುವ ಕೆಲಸವಿಲ್ಲಾ. ಅಲ್ಲಿ ಇರುವಂಥಾ ರಾಣ್ಯದ ಮಂದಿಗೂ, ರೈತರಿಗೂ ಸಹಾ ತೆಗೆದು, ವಳನಿಟ್ಟಿನಲ್ಲು ಮಡಗಿ, ದುಷ್ಕಾನ ರಿಂದ ದುಃಖ ತಟ್ಟಿದಂತೆ ಮಾಡಿಕೊಂಡು ಇರುವುದು. ಇದರ ಬಂದುಬಸ್ತು ಮಾಡಲಾದೀತು ಎಂಬುದಾಗಿ, ಆ ಮಾಗಣೆಗಳ ಅಮೀಲನಿಗೆ ಅಪ್ಪಣೆ ಕೊಟ್ಟರು.

ಅಷ್ಟರಲ್ಲಿ ಬಂಗಾಳದ ಲಾರ್ಡ್ ಕಾರ್ನವಾಲೀಸ್ ಸಾಹೇಬ್ ಬಹದ್ದೂರವರು ಮಹಾರಾಜರಿಗೆ ಬರಸಿ ಕಳುಹಿದ ಕಾಗದದಲ್ಲಿ : “ ಟೀಪುಸುಲ್ತಾನರ ವಕೀಲರು ನಮ್ಮ ಸಂಗಡ ಇರುತ್ತಾರೆ. ಅವರು ವಿಹಿತಪಡಿಸಿದ ವರ್ತಮಾನ : ತಮ್ಮ ತಾಲೂಕಿಗೂ ಟೀಪುಸುಲ್ತಾನರ ತಾಲೂಕಿಗೂ ಸರಹದ್ದು ಇದೆಯಷ್ಟೆ ; ಆ ಸರಹದ್ದು ಪ್ರಾಂತ್ಯದಲ್ಲಿ ತಮ್ಮ ತಾಲೂಕಿನ ಜನರು ತಮ್ಮ ಸರಹದ್ದಿನಲ್ಲಿ ಇದ್ದುಕೊಂಡು, ಟೀಪುಸುಲ್ತಾನರ ಸೀಮೆ ನುಗ್ಗಿ, ಕೊಳ್ಳೆ ಲೂಟಿ ಮಾಡ ಬೇಕು ಎಂತ ಹಂಗಾಮು ಮಾಡುತ್ತಾರೆ ಎಂತ ಹೇಳಿದ್ದರಿಂದ, ಈ ವಿವರ ಕೇಳಿ ನಮ್ಮ ಮನಸ್ಸಿಗೆ ತೋರಿದ ವಿವರ ಸರ್ವ ಪ್ರಕಾರದಲ್ಲು ತಮಗೆ ತಿಳಿದು, ತಮ್ಮ ಕಡೆಯಿಂದ ನಡೆಯಲಾರದು ಎಂದು, ನಮ್ಮ ಮನಸ್ಸಿನಲ್ಲು ನಿಶ್ಚಯ ತೋರಿ ಇದೆ. ಹೀಗೆ ತಿಳಿದು ಇದ್ದಾಗ್ಯೂ, ನಾವು ಕೇಳಿದ ವರ್ತಮಾನ ತಮಗೆ ತಿಳಿಸಬೇಕೆಂದು ತೋರಿ, ಈ ಹಂಗಾಮಿನ ಬಗ್ಗೆ ಟೀಪುಸುಲ್ತಾನರಿಗೆ ಅವರ ತಾಲೂಕಿನ ಅಮಲುದಾರರು ಬರದು ಇದ್ದ ಅರ್ಜಿಗಳನ್ನು ನಮ್ಮ ಬಳಿಗೆ ಕಳುಹಿದ್ದರಿಂದ, ತಾವು ತಿಳಿಯುವ ಬಗ್ಗೆ ಅರ್ಜಿ ನಕಲು ಕಳುಹಿದ್ದೇವೆ. ಬಂದು ತಲಪೀತು. ಈಗ ಟೀಪುಸುಲ್ತಾನರಿಗೂ ಇಂಗ್ಲೀಜ ಬಹಾದ್ದೂರ ಕುಂಪನಿ ಸರಕಾರಕ್ಕೂ ಮಿತ್ರತೆ ಆಗಿ, ಕವುಲು ಕರಾರು ದೃಢವಾಗಿ ಇದೆ. ಹೀಗೆ ಇರುವಲ್ಲಿ, ಮೇಲೆ ಬರೆದ ಪ್ರಕಾರ ಹಂಗಾಮು ನಡೆದರೆ, ಯುಕ್ತವಲ್ಲಾ. ಹೀಗೆ ನಡೆದರೆ, ಒಂದೊಂದು ಮಾತಿನ ಮೇಲೆ ಜಗಳ ಹುಟ್ಟುತ್ತಾ ಇದೆ. ತಮ್ಮ ತಾಲೂಕಿನವರು ಅವರ ತಾಲೂಕಿಗೆ ನಡೆಸುವ ರೀತಿ, ಅವರ ಬಗೆ

ಯವರು ತಮ್ಮ ತಾಲೂಕಿಗೆ ನಡಸಿಯಾರು ಎಂತಾ, ತೋರುತ್ತಾ ಇದೆ. ಆದ್ದರಿಂದ ಈ ಕಾರ್ಯ ತೃಪ್ತಿಸತಕ್ಕದ್ದು. ಸರ್ವ ಪ್ರಕಾರದಲ್ಲು ನೂತನ ಜಗಳ ಹುಟ್ಟುವ ರೀತಿ ಮಾಡದೆ ಇರಬೇಕು. ಇದರಿಂದ ಬರೆಯಬೇಕಾಗುತ್ತಾ ಇದೆ. ಟೀಪುಸುಲ್ತಾನರಿಗೂ ಇಂಗ್ಲೀಜ ಬಹದ್ದೂರವರ ಸರಕಾರಕ್ಕೂ ಸಲ್ಲಾ ನೂಕರರು ಆಗಿರುವ ಅಭಿಪ್ರಾಯ ತಮ್ಮ ತಾಲೂಕಿನ ಜನರಿಗೆ ತಿಳಿಸಿ, ಮುಂದೆ ಕತರ್ಚಿ ಇಲ್ಲದ ಹಾಗೆ ಮಾಡಿಸುವುದು” ಎಂಬುದಾಗಿ ಬರೆಸಿ ಇದ್ದರು.

ಆ ಅಮಲುದಾರರು ಬರೆದು ಇದ್ದ ಅರ್ಜಿ ನಕಲು : “ ಸ್ವಾಮಿಯವರ ಕೈಯ ಅಪ್ಪಣೆ ತೆಗೆದುಕೊಂಡು, ಸ್ಥಳಕ್ಕೆ ಸಾಗಬಂದು, ಸಾಗುಸಂತು ಮಾಡುವ ಬಗ್ಗೆ ತಾಲೂಕು ಜಿರಾಯತ ಮಾಡಬೇಕೆಂದು, ದೂರ ದೇಶಕ್ಕೆ ಹೋಗಿ ಇದ್ದಂಥಾ ರೈತರನ್ನು ಕರೆಸಿ, ಜಮಾ ಮಾಡಿದಲ್ಲಿ, ಮೂರು ನಾಲ್ಕು ಸಾವಿರ ಕೊಡಗ ಜನ ಬಂದು, ನಮ್ಮ ತಾಲೂಕಿನಲ್ಲಿ ಹತ್ತು ಹನ್ನೆರಡು ಗ್ರಾಮಕ್ಕೆ ಆಗ್ನಿ ಪ್ರವೇಶಮಾಡಿ, ಲೂಟಿಮಾಡಿ, ಹೆಣ್ಣುಗಂಡು ಸೆರೆಹಿಡಿದು ಕೊಂಡು ಹೋದರು. ಆದ್ದರಿಂದ ಬಂದು ಇದ್ದ ರೈತರೆಲ್ಲಾ ಗಾಬರಿ ಆಗಿ ಓಡಿಹೋದರು. ಇದಕ್ಕೆ ಬದಲು ಅವರನ್ನು ನಾವು ತಂಬಿ ಫವುಚಾಯಿಸುವ ಬಗ್ಗೆ ಹುಜೂರು ಅಪ್ಪಣೆ ಆಗಲಿಲ್ಲ. ಆದ್ದರಿಂದ ಲಾಚಾರು ಇದ್ದೇವೆ. ಕೊಡಗರ ಹಂಗಾಮು ಹದ್ದು ಮೀರಿದೆ. ಮುಂದೆ ಗುಲಾಮಗೆ ಅಪ್ಪಣೆ ಆದ ಹಾಗೆ ನಡೆಯುತ್ತೇನೆ ಎಂಬುದಾಗಿ, ಇದೇ ಮೇರೆ ಪರಿಯಾಪಟ್ಟಣದ ಅಮಲು ದಾರನ ಅರ್ಜಿ ಒಂದು, ತೆರಕಣಾಂಬಿ ಅಮಲುದಾರನ ಅರ್ಜಿ ಒಂದು, ಬೇಲೂರು ಅಮಲುದಾರನ ಅರ್ಜಿ ಒಂದು, ಮಂಜರಾಬಾದು ಅಮಲುದಾರನ ಅರ್ಜಿ ಒಂದು, ಅಂತು ನಾಲ್ಕು ಅರ್ಜಿ ನಕಲು ಸಹಾ ಬಂದು ತಲಸಿದ್ದರಿಂದ, ಆ ಬಳಿಕ ಇದಕ್ಕೆ ಜವಾಬು ಮಹಾರಾಜರು ಬರೆಸಿ ಕಳುಹಿದ ವಿವರ :

“ ಪರಾಕು ಟೀಪುಸುಲ್ತಾನರು ನಮ್ಮ ರಾಜ್ಯಕ್ಕೆ ಬಹಳ ದುಃಖಕೊಟ್ಟು, ಲಕ್ಷ ಹನ್ನೊಂದು ಸಾವಿರ ಪರಿಯಂತರ ರೈತರನ್ನು ಹಿಡುಕೊಂಡು ಹೋಗಿ, ಹೇರಳ ಶರಾರತ್ತು ನಡಿಸಿದ್ದರಿಂದ, ಅವರ ಸೀಮೆಗೆ ದುಃಖಕೊಡುತ್ತಾ ಇದ್ದೆವು. ಅಷ್ಟರಲ್ಲಿ ಇಂಗ್ಲೀಜ ಬಹದ್ದೂರರ ಸರಕಾರಕ್ಕೂ ಟೀಪುಸುಲ್ತಾನರಿಗೂ ಸಲ್ಲಾ ನೂಕರರು ಆದ್ದರಿಂದ, ಆ ತರುವಾಯ ಗವರ್ನರ್ ಮೇಜರ್ ಜನರಲ್ ರಾಬರ್ಟ್ ಆಬಕ್ರಾಫಂಬಿ ಸಾಹೇಬ್ ಬಹದ್ದೂರವರು ಮುಂಬಾಯಿಗೆ ಹೋಗುವ

ಬಗ್ಗೆ ಪಟ್ಟಣದಿಂದ ಬಂದು, ಈ ಕೊಡಗಿನ ಸೀಮೆಯಲ್ಲಿ ಇಳಿದು ಇದ್ದಲ್ಲಿ, ಇನ್ನು ಮುಂದೆ ಟೀಪುಸುಲ್ತಾನರು ನಿಮ್ಮ ರಾಜ್ಯ ತಳ್ಳಿ ಬರಲಿಕ್ಕೆ ಇಲ್ಲಾ. ನೀವು ಅವರ ಸೀಮೆ ಮೇಲೆ ಶರಾರತ್ತು ಮಾಡಬಾರದು. ಅವರ ತಾಲೂಕಿನ ಸೀಮೆ ತಾವು ಎಷ್ಟು ಕಟ್ಟಿಕೊಂಡು ಇದ್ದೀರೋ, ಅದನ್ನು ಅವರಿಗೆ ಬಿಟ್ಟು ಕೊಟ್ಟು ಅಲ್ಲಿ ಇರುವಂಥಾ ತಮ್ಮ ಕಡೆ ಜನರನ್ನು ಕರಸಿಕೊಂಡು, ಪರಾಕು ಮೇರೆ ತಮ್ಮ ಸೀಮೆ ಬಂದುಬಸ್ತು ಮಾಡಿಕೊಳ್ಳಿ ಎಂಬುದಾಗಿ, ಆ ಜನರಲ್ ಸಾಹೇಬರವರು ಹೇಳಿದಲ್ಲಿ, ಅದೇ ಪ್ರಕಾರ ಈಗ ನಾವು ಕಟ್ಟಿಕೊಂಡು ಇದ್ದಂಥಾ ಐಗೂರು ಮುಂತಾದ ಸೀಮೆಯನ್ನು ಬಿಟ್ಟುಕೊಟ್ಟು, 'ನಮ್ಮ ತಾಲೂಕು ಸೀಮೆ ಮಾತ್ರ ಬಂದುಬಸ್ತು ಮಾಡಿಕೊಂಡು ಇರುತ್ತಿದ್ದಲ್ಲಿ, ಈಗ ಟೀಪುಸುಲ್ತಾನರ ಕಡೆ ಜನರು ಅವರ ಸೀಮೆ ಸರಹದ್ದು ಮೀರಿ ಬಂದು, ಪ್ರಾಕಾರಭ್ಯ ನಮ್ಮ ತಾಲೂಕಿನಲ್ಲು ಇರುವಂಥಾ ಅಮರ ಸುಳ್ಳೆ ಎರಡು ಮಾಗಣೆ ನಮಗೆ ಬಿಟ್ಟು ಕೊಡಬೇಕು ಎಂಬುದಾಗಿ ಹೇಳಿದಲ್ಲಿ, ಈ ಮಾಗಣೆ ಎರಡು ನಮ್ಮದು ನಿಮಗೆ ದರಕಾರ ಇಲ್ಲಾ. ಇದರ ತಳ್ಳಿ ನೀವು ಬರುವ ಕೆಲಸವಿಲ್ಲಾ. ಮಿಗುವರಿದು ಬಂದರೆ, ನಾವು ತಾಳತಕ್ಕದ್ದಿಲ್ಲಾ ಎಂಬುದಾಗಿ ಹೇಳಿದಾಗ್ಯೂ, ಕೇಳದೆ ಮಿಗುವರಿದು ಬಂದು, ನಮ್ಮ ಕಡೆ ಜನರಿಗೆ ಹೊಡದು, ನಮ್ಮ ನಂಬಿದ ರೈತರನ್ನು ಹಿಡಿದು ಅವರಲ್ಲಿ ಕೆಲವರ ಕೈಕಾಲು ಕುಯಿದು, ಕೆಲವರಿಗೆ ಗಲ್ಲುಹಾಕಿ, ಈ ಮೇರೆ ನಾನಾಪ್ರಕಾರ ಹಲಾಕುಮಾಡಿ, ಶರಾರತ್ತು ನಡಸಿದ್ದರಿಂದ, ಅವರ ಶರಾರತ್ತಿನ ಮೇರೆ ನಮ್ಮ ಕಡೆಯಿಂದಲು ತಂಬಿ ಫವುಚಾಯಿಸಲಾರದೆ ಬಿಟ್ಟಿದ್ದಲ್ಲಾ. ನಾಳೆ ಈ ನ್ಯಾಯ ದರಿಯಾಪ್ತು ಆಗುವಾಗ್ಯೆ ಜಬರದಸ್ತಿ ನಡೆದು ನಮ್ಮ ಕಡೆಯಿಂದಲೋ? ಅವರ ಕಡೆಯಿಂದಲೋ? ಎಂಬುದನ್ನು ತಿಳಿಯದೆ, ನಮ್ಮ ಕಡೆಯಿಂದಲೇ ಶರಾರತ್ತು ನಡಸಿದರು ಎಂತ ಕಂಡೀತು ಎಂಬುದಾಗಿ, ನಾವು ಈ ಮೇರೆ ತಿಳಿದು, ಈಗ ಅವರು ಮುಂಚಿದಾಗ್ಯೂ, ಅವರ ಮೇಲೆ ಮುಂಚಿಸಬಾರದು, ಯಾತರಿಂದ ಎಂದರೆ, ನಾಳೆ ಇಂಗ್ಲೀಷ ಬಹಾದ್ದೂರ ಸರಕಾರದವರು ಯಾರ ಕಡೆಯಿಂದ ಜಬರದಸ್ತು ನಡೆದು ಇದೆ ಎಂತಾ ವಿಚಾರಿಸಿ ಯಾರು. ಆವಾಗ್ಯೆ ಈಗ ನಡಸಿದಂಥಾ ಶರಾರತ್ತು ತಪ್ಪು ಅವರ ಮೇಲೆ ಸಾಬೂತು ಆಗಬೇಕು ಎಂಬುದನ್ನು ಕುರಿತು, ಅವರ ಕಡೆ ಜನರು ಸರಹದ್ದು ದಾಟಿ, ಸೀಮೆ ಒಳಗೆ ಬಂದಾಗ್ಯೂ, ನೀವು ಅಡ್ಡಿ ಮಾಡಬೇಡಿ. ಅವರು

ಬಂದ ಹಾಗೆ, ನೀವು ಕಾಲು ಹಿಂದಿಟ್ಟು, ಕೆಲವು ದಿವಸ ಸೀಮೆ ಒಳಗೆ ಬಂದು ಇರಿ ಎಂತಾ, ಆ ಮಾಗಣೆಗಳ ಸರಹದ್ದಿನಲ್ಲಿ ತಾಣ್ಯ ಇದ್ದ ಮಂದಿಗೆ ಅಪ್ಪಣೆ ಕೊಟ್ಟು, ಅದೇ ಮೇರೆ ಆ ಎರಡು ಮಾಗಣೆ ತಾಣ್ಯದವರನ್ನು ಕರೆಸಿಕೊಂಡೆವು. ಈಗ ಟೀಪುಸುಲ್ತಾನರ ಕಡೆ ಜನರು ಅಮರ ಸುಳ್ಳದ ಮಾಗಣೆಗೆ ಬಂದು ಇದ್ದಾರೆ. ನಮ್ಮ ಕಡೆ ಜನರು ಅವರ ಸೀಮೆ ತಳ್ಳಿ ಹೋಗದೆ ಇದ್ದಾಗ್ಯೂ, ಪ್ರಕಾರಭ್ಯ ನಮ್ಮ ತಾಲೂಕು ಆಗಿ ಇರುವಂಥಾ ಅಮರ ಸುಳ್ಳ ಎರಡು ಮಾಗಣೆಯನ್ನು ಕಟ್ಟಿಕೊಂಡು, ಇಂಥಾ ಶರಾರತ್ತು ಅವರು ನಡೆಸಿದಾಗ್ಯೂ ನಾವು ಅವರ ಸೀಮೆಗೆ ಶರಾರತ್ತು ಮಾಡಿಸಲಿಲ್ಲ. ಇನ್ನು ಮುಂದು ನಾವು ಅವರ ಮೇಲೆ ಶರಾರತ್ತು ನಡೆಸಲಿಕ್ಕೆ ಇಲ್ಲ. ಸರಾಕು ನವಾಬ ಹೈದರಲೀ ಖಾನರು ಬಿದರೂರನ್ನು ಕಟ್ಟಿಕೊಂಡು, “ ಇದು ಯಾವತ್ತು ನಮ್ಮ ಸ್ವಾಧೀನ ವಾಯಿತು. ಇದರ ತಾಲೂಕಿನ ಸೀಮೆ ಯಾವದು ಇದೆ! ಈ ಅಮರ ಸುಳ್ಳ ಎರಡು ಮಾಗಣೆ ಇಕ್ಕೇರಿಗೆ ಸೇರತಕ್ಕದ್ದೋ? ಕೊಡಗಿಗೆ ಸೇರಿ ಇದೆಯೋ? ” ಎಂಬುದಾಗಿ, ದರಿಯಾಪುತ್ರಿ ಮಾಡಿ, ಇದು ಕೊಡಗಿನ ಸಂಸ್ಥಾನಕ್ಕೆ ಸೇರಿದ್ದೇ ಸರಿ, ಎಂಬುದಾಗಿ ತಿಳಿದು, ಅದು ನಮಗೆ ದರಕಾರ ಇಲ್ಲ ಎಂಬುದಾಗಿ, ಇದರ ತಳ್ಳಿ ಬಾರದೆ ಬಿಟ್ಟು ಇದ್ದಾರೆ. ಈಗ ಅವರ ಮಗ ಟೀಪುಸುಲ್ತಾನರು ತಕರಾರು ಮಾಡಿ, ನಮಗೆ ಸೇರಿದಂಥಾ ಅಮರ ಸುಳ್ಳ ಎರಡು ಮಾಗಣೆ ಯನ್ನು ಕಟ್ಟಿಕೊಂಡು, ಶರಾರತ್ತು ಮಾಡುತ್ತಾರೆ. ಈ ಪ್ರಕಾರ ಅವರು ಮಾಡುವಾಗ್ಯೂ, ಅದಕ್ಕೆ ತಕ್ಕ ಹಾಗೆ ಮಾಡಲಾರದೆ, ನಾವು ಬಿಟ್ಟಿದ್ದು ಅಲ್ಲ. ದೋಸ್ತರರ ಮಾತ ಮಿರಬಾರದು ಎಂಬದರಿಂದ, ಲಾಚಾರಾಗಿ ಆ ಎರಡು ಮಾಗಣೆಯನ್ನು ಬಿಟ್ಟು ಇದ್ದೇವೆ. ಈ ಮಾತು ವಿಚಾರಿಸಿ ತೀರಿಸಿಕೊಟ್ಟರೆ ಬಹಳ ಮೆಹರ್ಬಾನಾಗಿ ಆದೀತು. ಇದಲ್ಲದೆ ನಮಗೂ ಜನರಲ್ ರಾಬರ್ಟ್ ಆಬಕ್ರಾಂಬಿ ಸಾಹೇಬ್ ಬಹದ್ದೂರವರಿಗೂ ದೋಸ್ತಿ ಮೊಕರರು ಆಗಿ, ಅವಾಗ್ಯೂ ಮುಂಬಾಯಿ ಘೌಜು ಬಂದು ನಮ್ಮ ಸೀಮೆಯಲ್ಲಿ ಇಳಿದು ಇದ್ದಲ್ಲಿ, ಈ ವರ್ತಮಾನ ಟೀಪುಸುಲ್ತಾನರು ಕೇಳಿ, “ ತಾವು ನಮ್ಮ ಸಂಗಡ ದೋಸ್ತಿ ಮಡಗಬೇಕು. ಇಂಗ್ಲೀಷರ ದೋಸ್ತಿ ಮಡಗಬಾರದು ” ಎಂಬುದಾಗಿ, ಹಿತ್ತೂರಿ ಮಾರ್ಗದಿಂದ ಅವರ ಹೆಸರಿಂದ ಕಾಗದ ಒಂದು, ಮಿರಸಾಧಕ ಪೂರ್ಣೆಯನ ಹೆಸರಿಂದ ಸಹಾ ಕಾಗದಗಳ ನಮ್ಮ ಹೆಸರಿಗೆ ಬರೆಸಿ,

ಇಂಗ್ಲೀಜ ಬಹದ್ದೂರ ಸರಕಾರದ ಮುಂಬಾಯಿ ಘೌಜನ್ನು ನಾವು ದಗಾ ಮಾಡುವ ಬಗ್ಗೆ, ಹರಿಕಾರ ಡಳಾಯತರ ಕೈಯ ಕೊಟ್ಟು ಕಳುಹಿಸಿದಲ್ಲಿ, ಆ ಕಾಗದಗಳ ತಂದಂಥಾ ಜನರಿಗೆ ಪಹರಾದಲ್ಲು ಮಡಗಿಸಿ, ಆ ಕಾಗದಗಳನ್ನು ಗವರ್ನರ್ ಮೇಜರ್ ಜನರಲ್ ರಾಬರ್ಟ್ ಆಬಕ್ರಾಂಬಿ ಸಾಹೇಬ್ ಬಹದ್ದೂರವರಿಗೆ ತೋರಿಸಿ, ಆ ವಿವರವೆಲ್ಲಾ ಅವರಿಗೆ ತಿಳಿಸಿ, ಆ ತರುವಾಯ : “ ನಮಗೆ ಇರುವದು ಒಂದು ನಾಲಿಗೆ. ಅದನ್ನು ಇಂಗ್ಲೀಜ ಬಹದ್ದೂರವರಿಗೆ ಕೊಟ್ಟು ಇದ್ದೇವೆ. ನಿಮಗೆ ಒಂದು ನಾಲಿಗೆ ಕೊಡುವುದಕ್ಕೆ ನಮಗೆ ಎರಡು ನಾಲಿಗೆ ಇಲ್ಲ ” ಎಂಬದಾಗಿ, ಜವಾಬು ಬರೆಸಿ ಕಳುಹಿಸಿದ್ದರಿಂದ, ವಿರುಧಾ ಮಡಗಿಕೊಂಡು, ಇವರು ಮುಂಬಾಯಿ ಲಪ್ಪರು ಇಲ್ಲಿಗೆ ಒರುವ ಬಗ್ಗೆ ಮಾರ್ಗ ಕೊಟ್ಟು ದಂಡನ್ನು ಶ್ರೀರಂಗಪಟ್ಟಣ ಪರಿಯಂತರ ತಲಪಿಸಿದರು, ಎಂಬುದರಿಂದ, ನಮ್ಮೇಲೆ ಇಲ್ಲಸಲ್ಲದ ಮಾತು ಬರದು ತಮ್ಮ ಬಳಿಗೆ ಕಳುಹುತ್ತಾರೆ. ಅದು ಯಾತರಿಂದ ಎಂದರೆ—ಇಂಗ್ಲೀಜ ಬಹದ್ದೂರವರ ಸಂಗಡ ದೋಸ್ತರಾಗಿ ಇರುತ್ತೇವೆ. ಅದಕ್ಕೆ ವಿಕಲ್ಪ ಮಾಡಿ, ನಮ್ಮೇಲೆ ತಮ್ಮ ಸಿಟ್ಟು ಉಂಟು ಮಾಡಬೇಕು ಎಂಬದಾಗಿ, ಆ ಮೇರೆ ಬರೆಯುತ್ತಾ ಇದ್ದಾರೆ. ಅದನ್ನು ನಿಶ್ಚಯ ಎಂತ ತಿಳಿಯಬಾರದು. ನಮ್ಮ ದೋಸ್ತರರಾದಂಥಾ ಇಂಗ್ಲೀಜ ಬಹದ್ದೂರವರ ಸರಕಾರದವರು ಮಾಡಿರುವ ಸಲ್ಲಾಕ್ಕೆ ನಾವು ಮೀರಲಿ ಕೈಲ್ಲಾ ” ಎಂಬುದಾಗಿ ಬರದು ಕಳಿಸಿದರು. ಇದೇ ವಿವರವಾಗಿ ಮುಂಬಾಯಿ ಗವರ್ನರ್ ಜನರಲ್ ರಾಬರ್ಟ್ ಆಬಕ್ರಾಂಬಿ ಸಾಹೇಬ್ ಬಹದ್ದೂರವರಿಗೆ ಒಂದು ಕಾಗದ ಬರೆಸಿ ಕಳುಹಿದರು.

“ ಈ ಅಮರಸುಳ್ಳದ ಮಾಗಣೆಗೆ ಟೀಪುಸುಲ್ತಾನರ ಕಡೆಯವರು ಒಳ ನುಗ್ಗಿ ಬಂದು, ಈ ಪ್ರಕಾರ ಶರಾರತ್ತು ನಡೆಸುತ್ತಾರೆ ” ಎಂಬ ಅಭಿಪ್ರಾಯವಾಗಿ, ಮಲೆನಾರಿ ಕಮಿಷನ್ ಮಿಸ್ಟರ್ ಉಯಿಲಿಂಗಿ ಪಾರಮರ ಸಾಹೇಬರಿಗೆ, ಮೇಜರ ಆಲೆಕ್ಸಾಂಡರ್ ಡೊ ಸಾಹೇಬರವರಿಗೆ ಕಾಗದ ಒಂದು ಬರೆಸಿ, ಕಳುಹಿಸಿಕೊಟ್ಟರು.

ಇದೇ ಪರಿಧಾವಿ ಸಂವತ್ಸರದ ಜೇಷ್ಠ ಶುದ್ಧ ಲರಲ್ಲು ಈ ಇಬ್ಬರು ಕಮಿಷನ್ ಸಾಹೇಬರು ಬರೆಸಿ ಕಳುಹಿದ ಕಾಗದದಲ್ಲಿ : “ ಈಗ ನಮಗೂ ಟೀಪುಸುಲ್ತಾನರಿಗೂ ನಂಬಿಗೆ ಭಾಷೆಯಿಂದ ಸಲ್ಲಾ ಆಗಿ ಇದೆ. ಒಂದು

ವಚನ ಹೊರ್ತು, ಏನಾದರೂ ಕಜಿಯಾ ಬರಲಿಕ್ಕಿಲ್ಲಾ. ಅಥವಾ ಕಜಿಯಾ ಮುಲುಕಿನ ಕಿನಾರೆಗೆ ಬಂದರೆ, ದೋಸ್ತಿ ಮಾರ್ಗದಿಂದ ನಮ್ಮ ಕಡೆ ಒಬ್ಬ ಶ್ಯಾಣ ಗೃಹಸ್ಥಗೆ ಕಳುಹಿಸಿ, ಎರಡು ಸರಹದ್ದನ್ನು ಮಾಲುಂ ಮಾಡಿಯೇವು. ಆ ಅನುರ ಸುಳ್ಳೆ ಎರಡು ಮಾಗಣೆ ನಗರದ ತಾಲೂಕು ಅಲ್ಲದೆ, ತಮ್ಮ ತಾಲೂಕು ಆಗಿ ಇದ್ದರೆ ತಮ್ಮ ಮೇಲೆ ಟೀಪುಸುಲ್ತಾನರ ಶರಾರತ್ತು ನಡೆಯಲಿಕ್ಕೆ ಇಲ್ಲಾ. ಟೀಪುಸುಲ್ತಾನರ ಕಡೆ ಮನುಷ್ಯರು ತಮ್ಮ ಮುಲುಕಿನಲ್ಲಿ ಬರಲಿಕ್ಕೆ ಬಿಡದ ಹಾಗೆ, ಬಂದುಬಸ್ತು ಮಾಡುವದು. ಆ ಬಳಿಕ ಟೀಪು ಸುಲ್ತಾನರ ಕಡೆ ಸರದಾರರು ಯಾರಾದರೂ ಬಂದು ಆ ಎರಡು ಮಾಗಣೆಯನ್ನು ಕೇಳಿದರೆ, ಈ ಎರಡು ಮಾಗಣೆ ನಿಮ್ಮದಲ್ಲಾ, ನಮ್ಮ ತಾಲೂಕು ಇದೆ. ಕರಾರು ಸಲ್ಲಾ ಆದಪ್ರಕಾರ ಇಂಗ್ರೀಜ ಸಾಪೇಬರು ಬಂದುಬಸ್ತು ಮಾಡಿದ್ದಾರೆ. ಈ ಪೂರ್ವೋತ್ತರವೆಲ್ಲಾ ಇಂಗ್ರೀಜ ಬಹಾದ್ದೂರ ಸರಕಾರಕ್ಕೆ ಬರದು ಕಳುಹು ತ್ತೀನೆ. ಅವರು ಆದರ ಬಂದುಬಸ್ತು ಮಾಡ್ಯಾರು ಎಂತ, ತಾವು ಜವಾಬು ಹೇಳುವದು. ಇದರ ಮೇಲು ಅವರ ಸರದಾರರು ಯಾರಾದರೂ ಬಂದರೆ, ನೀವು ತಲಜೇರಿಯಲ್ಲಿ ಇರುವ ಸರದಾರರ ಬಳಿಗೆ ಹೋಗಿ, ಇದರ ಜವಾಬು ಸವಾಲು ಮಾಡು ಎಂತ ಹೇಳುವುದು. ಆಗ ತಕರಾರು ಸಲ್ಲಾ ಆದ ಪ್ರಕಾರ ತಹಕೀಕು ಮಾಡಲಾದೀತು. ಆ ಬಳಿಕ ಇಂಥಾ ಕಜಿಯಾ ಬರಲಿಕ್ಕಿಲ್ಲಾ ” ಎಂಬುದಾಗಿ ಬರದು ಕಳುಹಿದರಿಂದ, ಅದೇ ಪ್ರಕಾರ ವೀರರಾಜೇಂದ್ರವಡೆಯ ರವರು ಅನುರ ಸುಳ್ಳೆ ಎರಡು ಮಾಗಣೆ ಸರಹದ್ದನ್ನು ಬಂದುಬಸ್ತು ಮಾಡಿ ಕೊಂಡು ಇರುತ್ತಾ ಇದ್ದರು.

ಆ ಬಳಿಕ ವೀರರಾಜೇಂದ್ರ ವಡೆಯರವರು ಪ್ರಾಕು ಜನರಲ್ ರಾಬರ್ಟ್ ಆಬಕ್ರಾಂಬಿ ಸಾಹೇಬ್ ಹಹದ್ದೂರವರು ಶ್ರೀರಂಗಪಟ್ಟಣಕ್ಕೆ ಟೀಪುಸುಲ್ತಾನರ ಮೇಲೆ ಲಡಾಯಕ್ಕೆ ಹೋಗುವ ಬಗ್ಗೆ ಬಂದು ಇದ್ದಾಗ್ಯೆ, ರಾಜರು ಆ ಜನರಲ್ ಸಾಹೇಬರವರು ಸಹಾ ಬಂದು ತಂಬಿನ ಒಳಗೆ ಕುಂತು, ಮನಸುಬಾ ಮಾಡಿದ ಯಡೆನಾಲ್ಕುನಾಡ ವಳಿತನಾದ ಮಗ್ಗುಲ ಗ್ರಾಮದಲ್ಲಿ ಕಲಿಸಂದ ಉರ್ಲನೇ ಪರಿಧಾವಿ ಸಂವತ್ಸರದ ವೈಶಾಖ ಮಾಸದಲ್ಲಿ, ಎಲ್ಲಾ ಜನರಿಗೂ ತಿಳಿಯುವ ಬಗ್ಗೆ, ಅಲ್ಲಿ ವೇಟಿ ಕಟ್ಟಿಸುವುದಕ್ಕೆ ನಿಶ್ಚಯ ಮಾಡಿ, ಅಪ್ಪಣೆ ಕೊಟ್ಟು, ಅದಕ್ಕೆ ವೀರರಾಜೇಂದ್ರವೇಟಿ ಎಂಬ ಹೆಸರು ಮಡಗಿದರು.

ಈ ಮೇರೆ ಇರುತ್ತಿದ್ದಲ್ಲಿ, ಇದೇ ಸಂವತ್ಸರದ ಮಾರ್ಗಶಿರ ಬ|| ೧೨ರಲ್ಲಿ ಮೇಜರ್ ಜನರಲ್ ರಾಬರ್ಟ್ ಆಬಕ್ರಾಫಿ ಸಾಹೇಬ್ ಬಹದ್ದೂರವರು ಬರೆಸಿ ಕಳುಹಿದ ಕಾಗದದಲ್ಲಿ, “ ಈಗ ನಮಗೆ ಕೊಚ್ಚಿ, ಪಾಲಗಾಟಚೇರಿಗೆ ಸಹಾ ಹೋಗುವ ಬಗ್ಗೆ ಜರೂರಾಗಿ ದರಕಾರ ಉಂಟು. ಆದ್ದರಿಂದ ತಮ್ಮ ಭೇಟಿ ತೆಗೆದುಕೊಂಬ ಬಗ್ಗೆ ಅನುಕೂಲವಾಗಲಿಲ್ಲ. ಆಲ್ಲಿಂದ ಪುನಹಾ ತಲಚೇರಿ ಕಣ್ಣೂರ ಕಡೆಗೆ ಬಂದಾಗ್ಯೆ, ಭೇಟಿ ತೆಗೆದುಕೊಂಡು, ಯಾವತ್ತು ಪ್ರಸಂಗ ಹಕೀಕತ್ತು ಮಾತನಾಡಲಾದೀತು. ಟೀಪುಸುಲ್ತಾನರ ಸೀಮೆ ಸರಹದ್ದು ತಮ್ಮ ಸೀಮೆ ಸರಹದ್ದು ನೋಡಿ ತೀರಿಸುವಂಥಾದ್ದು, ನಮಗೆ ಜರೂರು ಇದೆ; ಯಾವ ಬಗ್ಗೆ ಎಂದರೆ, ಮುಂದೆ ಅದರಿಂದ ಕಜಿಯಾ ಬರಲಾಗದು. ಈ ಬಗ್ಗೆ ಈ ಕಾಗದ ಸಂಗಡ ಮಿಸ್ಟರ್ ಇಂಜನೇರು ಇಮಿರಾಟ್ ಸಾಹೇಬರನ್ನು ಕೊಡಗು ಸೀಮೆಗೆ ಕಳುಹಿಸಿ ಇದ್ದೇವೆ. ಟೀಪುಸುಲ್ತಾನರ ಸೀಮೆ ಸರಹದ್ದು, ತಮ್ಮ ಸೀಮೆ ಸರಹದ್ದು ಸಹಾ ನೋಡಿ, ತಮಶೀಲಲ್ಲು ಬರಕೊಂಬ ಬಗ್ಗೆ, ಈ ಇಂಜನೇರು ಸಾಹೇಬರು ಮಹಾ ಬುದ್ಧಿಶಾಲಿಯರಾಗಿ ಇದ್ದಾರೆ; ಈ ಮುಲು ಕಿನ ಸರಹದ್ದು ಬರೆಯುವ ಬಗ್ಗೆ ತಾವು ಎಷ್ಟು ಮೊಹರ್ಬಾನಗಿ ಮದತ್ತು ಮಾಡಲಾದೀತೋ, ಅಷ್ಟು ಮದತ್ತು ಮಾಡಬೇಕು, ಇವರು ಚೆನ್ನಾಗಿ ಅಳತೆಮಾಡಿ ಬರಕೊಂಡಾರು ” ಎಂಬುದಾಗಿ, ಬರೆಸಿ ಇದ್ದರು.

ಇದೇ ಮೇರೆ ಆ ಇಂಜನೇರು ಸಾಹೇಬರು ಬಂದು, ಕೊಡಗಿನ ಸೀಮೆ ಸರಹದ್ದಿಗೆ ಹೋಗಿ, ಅಮರ ಸುಳ್ಳು, ಏಳುಸಾವಿರ ಸೀಮೆ ಮುಂತಾದ ಗಡಿ ಸರಹದ್ದನ್ನು ನೋಡಿ, ವಿಚಾರಿಸಿ, ಸರಹದ್ದಿನಲ್ಲು ಕಲ್ಲುಗಳ ನೆಟ್ಟು, ತಪ್ಪು ಸೀಲಲ್ಲು ಬರಕೊಂಡು, ಕಲಿಸಂದ ಫರ್ಲಾನೇ ಪ್ರಮಾದೀಚ ಸಂವತ್ಸರದ ಚೈತ್ರ ಮಾಸದಲ್ಲಿ ಕಣ್ಣೂರಿಗೆ ಹೋದರು.

ಅಷ್ಟು ಹೊತ್ತಿಗೆ ಗವರ್ನರ್ ಮೇಜರ್ ಜನರಲ್ ರಾಬರ್ಟ್ ಆಬಕ್ರಾಫಿ ಸಾಹೇಬ್ ಬಹದ್ದೂರವರು, ಸರ್ ಜನರಲ್ ತನದ ಹುದ್ದಾ ಆಗಿ, ಬಂಗಾಳಕ್ಕೆ ಹೋಗತಕ್ಕ ಬಗ್ಗೆ, ಕಣ್ಣೂರಿಗೆ ಬಂದು, ತಮ್ಮ ಭೇಟಿ ಆಗಬೇಕೆಂಬ ಅಪೇಕ್ಷೆ ಇದೆ ಎಂಬುದಾಗಿ, ಮಹಾರಾಜರಿಗೆ ಕಾಗದ ಬರೆಸಿ, ಮಿಸ್ಟರ್ ಮಾಸನ್ ಎಂಬ ಅಫೀಸರರ ಕೈಯ ಕೊಟ್ಟು, ಒಂದು ಕುಂಪನಿ ಸಿಪಾಯಿಗಳ ಸಹಾ ಕೂಡಿಸಿ ಕಳುಹಿಸಿಕೊಟ್ಟಲ್ಲಿ, ಅದು ಬಂದು ತಲಪುತ್ತಲೆ, ವೀರರಾಜೇಂದ್ರ ವಡೆಯರವರು ಕಣ್ಣೂರಿಗೆ ಹೋಗಿ, ಆ ಜನರಲ್ ಸಾಹೇಬರ ಕಂಡು, ಭೇಟಿ

ಆಗಿ, ಉಭಯಸ್ಥರು ಸಂತೋಷದಿಂದ ಏಳೆಂಟು ದಿನವ ಅಲ್ಲಿ ಇರುವಾಗ್ಯೆ, ಟೀಪುಸುಲ್ತಾನರು ಹೇಳಿದ ಮೇರೆ ಇಸ್ವತ್ತುನಾಲ್ಕು ಸಾವಿರ ರೂಪಾಯಿ ವರುಷಂಪ್ರತಿಯಲ್ಲು ಇಂಗ್ರೀಜ ಬಹದ್ದೂರವರ ಸರಕಾರಕ್ಕೆ ಕೊಡಬೇಕಲ್ಲಾ ಎಂತ, ಆ ಜನರಲ್ ಸಾಹೇಬರು ಕೇಳಿದಲ್ಲಿ, ದೊರೆಗಳವರು ಜವಾಬು ಹೇಳಿದ ವಿವರ :

“ ಪ್ರಾಕಾರಭ್ಯ ನಮ್ಮ ಸಂಸ್ಥಾನದಿಂದ ಪರ ಸಂಸ್ಥಾನಕ್ಕೆ ದ್ರವ್ಯ ಕೊಡಲೂ ಇಲ್ಲ ; ಒಬ್ಬರು ತೆಗೆದುಕೊಳ್ಳಲೂ ಇಲ್ಲ. ಕೆಲ ಕಾಲದ ಮುಂದೆ ಕೊಡಗಿನ ಸಂಸ್ಥಾನದ ದೊರೆಮಕ್ಕಳಿಗೆ ತಮ್ಮ ವಳಗೆ ನ್ಯಾಯವಾಗಿ ಗೃಹಚ್ಛಿದ್ರವಾದ್ದರಿಂದ ಅವಾಗ್ಯೆ ಹೈದರಲ್ಲೀಖಾನ್ ಬಹದ್ದೂರವರು ನಮ್ಮ ತಂದೆಯವರಾದ ಲಿಂಗರಾಜೇಂದ್ರ ವಡೆಯರವರಿಗೆ ನಂಬಿಗೆಭಾಷೆ ಕೊಟ್ಟು ಕರೆಸಿ, ಉಪಾಯತಂತ್ರದಿಂದ ನಮ್ಮ ಕೊಡಗಿನ ಸೀಮೆಯನ್ನು ಸಾಧಿಸಿ ಕೊಂಡು, ಒಂಭತ್ತು ಹತ್ತು ವರ್ಷ ಪರ್ಯಂತರ ಆಕ್ರಮಿಸಿಕೊಂಡು ಇದ್ದಲ್ಲಿ, ಆ ಬಳಿಕ, ಮತ್ತೊಬ್ಬರ ಸಹಾಯಸಂಪತ್ತು ಇಲ್ಲದೆ, ಮಹಾದೇವನ ಕಟಾಕ್ಷ ದಿಂದ ಟೀಪುಸುಲ್ತಾನರ ಸಂಗಡ ನಾನಾ ಪ್ರಕಾರ ಯುದ್ಧವಾಡಿ, ಕೊಡಗಿನ ರಾಜ್ಯ ಯಾವತ್ತನ್ನು ನಾವೇ ಸಾಧಿಸಿಕೊಂಡು ಇರುವಾಗ್ಯೆ, ಆ ಬಳಿಕ ಎರಡೂವರೆ ವರುಷದ ಮೇಲೆ ಇಂಗ್ರೀಜ ಬಹದ್ದೂರವರ ಕುಂಪನಿ ಸರಕಾರ ದವರಿಗೆ ಟೀಪುಸುಲ್ತಾನರ ಕಡೆಗೆ ಹೋಗುವ ಬಗ್ಯೆ, ಕೊಡಗಿನ ಸೀಮೆಗಾಗಿ ಮಾರ್ಗ ಕೊಡಬೇಕು ಎಂತಲೂ, ಮಿತ್ರತ್ವ ಶಾಶ್ವತವಾಗಿ ಇರಬೇಕು ಎಂತಲೂ ದೋಸ್ತಿ ಸ್ಥಿರವಾಗತಕ್ಕ ಬಗ್ಯೆ ಭಾಷಾಪತ್ರಿಕೆಗಳ ಬರೆಸಿ, ಅದರಲ್ಲಿ ಒಂದನ್ನು ಕುಂಪನಿ ಸರಕಾರಕ್ಕೆ ತೆಗೆದುಕೊಂಡು, ಮತ್ತೊಂದು ನಮಗೆ ಕೊಟ್ಟು ಇರುವದ ರಿಂದ, ಅದೇ ಮೇರೆ ಇಂಗ್ರೀಜ ಬಹದ್ದೂರವರ ಸರಕಾರದ ಘಾಜಿಗೆ ನಮ್ಮ ಸೀಮೆಯಲ್ಲಿ ಮಾರ್ಗ ಕೊಟ್ಟು, ನಮ್ಮಿಂದ ಆಗತಕ್ಕ ಸಹಾಯವನ್ನು ಖೈರ್ ಕಾಯಿ ಮಾರ್ಗದಿಂದ ಪ್ರಯತ್ನ ಪಟ್ಟು ಮಾಡಿ ಇದ್ದೇವೆ. ಮಲೆಯಾಳ ರಾಜರ ರಾಜ್ಯ ಟೀಪುಸುಲ್ತಾನರು ಆಕ್ರಮಿಸಿಕೊಂಡು ಇರುವಾಗ್ಯೆ, ಇಂಗ್ರೀಜ ಬಹದ್ದೂರವರು ಲಡಾಯ ಮಾಡಿ, ಆ ಸೀಮೆಯನ್ನು ತೆಗೆದುಕೊಂಡು, ಮಲೆಯಾಳದ ರಾಜರಿಗೆ ಆ ಸೀಮೆಯನ್ನು ಕೊಟ್ಟು ನಿಲ್ಲಿಸುವಾಗ, ಆ ರಾಜರು ಇಷ್ಟು ಇಷ್ಟು ರೂಪಾಯಿ ಟೀಪುಸುಲ್ತಾನರಿಗೆ ಕೊಡುತ್ತಾ ಇದ್ದಂಥಾದ್ದನ್ನು



ಇಂಗ್ರೇಜಿಯವರು ತೆಗೆದುಕೊಳ್ಳಲಿಯಂತಾ ಟೀಪುಸುಲ್ತಾನರು ಹೇಳುವಂಥಾದ್ದು ಸರಿ. ಇಂಗ್ರೇಜಿಯವರು ಮಲೆಯಾಳದ ರಾಜ್ಯವನ್ನು ಆ ರಾಜರಿಗೆ ಕೊಟ್ಟು, ಟೀಪುಸುಲ್ತಾನರು ಹೇಳಿದ ಮೇರೆ, ಅವರ ಕೈಯಿಂದ ಖಂಡಣಿ ಹಣಾ ತೆಗೆದುಕೊಳ್ಳುವಂಥಾದ್ದು ಧರ್ಮವೇ ಸರಿ. ನಮ್ಮ ರಾಜ್ಯವನ್ನು ಟೀಪುಸುಲ್ತಾನರ ಸಂಗಡ ನಮ್ಮ ಭುಜಬಲಸಾಮರ್ಥ್ಯದಿಂದ ಜಗಲಾಮಾಡಿ ತೆಗೆದುಕೊಂಡು, ನಾನೇ ಆಳುತ್ತೇನೆ, ಇಂಗ್ರೇಜಿಯವರಿಗೆ ನಾವು ಮಿತ್ರತ್ವ ಉದ್ದಿಶ್ಯ ನಮ್ಮ ಸೀಮೆಯಲ್ಲಿ ಮಾರ್ಗ ಕೊಟ್ಟು, ಬೇಕಾದ ಸಹಾಯ ಉಪಕಾರ ಮಾಡಿದರಿಂದ ಕೊಡಗಿನ ರಾಜರವರ ಕೈಯಿಂದ ಇಪ್ಪತ್ತನಾಲ್ಕು ಸಾವಿರ ರೂಪಾಯಿ ತೆಗೆದುಕೊಳ್ಳಲಿಯಂತಾ, ಟೀಪುಸುಲ್ತಾನರು ಹೇಳಿದ್ದಕ್ಕೆ ಅವರ ಮಾತಿನಮೇಲೆ ನಮ್ಮ ಕೊಡೆ ಇಂಗ್ರೇಜ ಬಹದ್ದೂರ ಕುಂಪನಿ ಸರ್ ಜನರಲ್‌ರು ಕೇಳುವಂಥಾದ್ದು ಧರ್ಮವಲ್ಲಾ” ಎಂಬದಾಗಿ ಮಹಾರಾಜರವರು ಹೇಳಿದಲ್ಲಿ, ಆ ಜನರಲ್ ಸಾಹೇಬರು ಹೇಳಿದ್ದು : “ ನಾನೇನಾದರೂ ಉಪಕಾರಮಾಡಿ, ತಮ್ಮ ಸೀಮೆ ತಮಗೆ ಸಾಧಿಸಿಕೊಡಲಿಲ್ಲ. ನಮ್ಮ ಉಪಕಾರದಿಂದ ತಮ್ಮ ರಾಜ್ಯ ತಾವು ಸಾಧಿಸಿಕೊಳ್ಳಲಿಲ್ಲ. ತಮ್ಮ ಸಾಮರ್ಥ್ಯದಿಂದಲೇ ತಮ್ಮ ರಾಜ್ಯ ತಾವೇ ಸಾಧಿಸಿಕೊಂಡು ಇದ್ದೀರಿ. ಮಲೆಯಾಳದ ರಾಜರು ಖಂಡಣಿ ಕೊಡುವ ಮೇರೆ ತಾವು ಖಂಡಣಿ ಕೊಡಿಯಂತಾ ನಾವು ಕೇಳುವದಿಲ್ಲ. ಕೊಡಗಿನ ಸಂಸ್ಥಾನಕ್ಕೂ, ಇಂಗ್ರೇಜ ಬಹದ್ದೂರವರ ಕುಂಪನಿ ಸರಕಾರಕ್ಕೂ ಸೂರ್ಯ ಚಂದ್ರ ಇರುವ ಪರಿಯಂತರಕ್ಕೂ ಸಾರೋದ್ದಾರವಾಗಿ ಮಿತ್ರತ್ವ ನಡೆದುಬರಬೇಕು ಎಂತಾ, ಉಭಯಕಡೆಯಿಂದಲೂ ಭಾಷಾಪತ್ರಿಕೆ ಬರದುಕೊಟ್ಟು ಇದೆಯಷ್ಟೆ. ಅದೇ ಮೇರೆ ಈ ಮಿತ್ರತ್ವ ಶಾಶ್ವತವಾಗಿ ನಡೆದುಬರುವದಕ್ಕೆ ಯಾದಗಾರಿ ಗುರ್ತು ದೋಸ್ತಿ ಮಾರ್ಗದಿಂದ ಕೇಳುತ್ತೇನೆ. ಇಪ್ಪತ್ತನಾಲ್ಕು ಸಾವಿರ ರೂಪಾಯಿ ಇಂಗ್ರೇಜ ಬಹದ್ದೂರವರ ಕುಂಪನಿ ಸರಕಾರದ ಸ್ನೇಹದ ಉದ್ದಿಶ್ಯ ಕೊಡಬೇಕು. ಇದಕ್ಕೆ ಪ್ರತಿ ಇಂಗ್ರೇಜ ಬಹದ್ದೂರ ಕುಂಪನಿ ಸರಕಾರದಿಂದ ಮಾಡುವ ಉಪಕಾರ ಏನು ಎಂದರೆ : ಒಂದುವೇಳೆ ಶತ್ರುವಾದ ಪರರಾಯರಿಂದ ಜಗಲಾ ಬಂದಲ್ಲಿ, ಇಂಗ್ರೇಜ ಬಹದ್ದೂರ ಕುಂಪನಿಯಿಂದ ಬೇಕಾದ ಕುಮ್ಮಕು ಮದತ್ತು ಉಪಕಾರ ಮಾಡಿ, ಚತುರಂಗ ಮಾರ್ಬಲ ಸುದಾ ಬಂದು, ತಮಗೆ ನೈರಯಾದನನ ಘೋಷನ್ನು

ಹೊಡದು ನಿಗ್ರಹಾ ಮಾಡಿ, ತಮ್ಮ ರಾಜ್ಯದಲ್ಲಿ ಇರುವಂಥವರಿಗೆ ಸುಖದಲ್ಲಿ ಇರುವಂತೆ ಮಾಡುವ, ಈ ಸ್ನೇಹ ಉಪಕಾರದ ಉದ್ದಿಶ್ಯವಾಗಿ ಕಾಲಂಪ್ರತಿ ಯಲ್ಲು ಇಪ್ಪತ್ತನಾಲ್ಕುಸಾವಿರ ರೂಪಾಯಿ ತಾವು ಕೊಟ್ಟು ಬರಬೇಕು” ಎಂಬುದಾಗಿ ಹೇಳಿದಲ್ಲಿ, ಆ ಮಾತಿಗೆ ಒಪ್ಪಿ ಒಡಂಬಟ್ಟು, “ತಾವು ಹೇಳಿದ ಮೇರೆ ಸ್ನೇಹ ಉದ್ದಿಶ್ಯವಾಗಿ ಇಪ್ಪತ್ತನಾಲ್ಕು ಸಾವಿರ ರೂಪಾಯಿ ಕೊಟ್ಟೇವು. ಈ ಮೇರೆ ನಾವು ಕೊಡುತ್ತಾ ಬಂದರೆ, ಇಂಗ್ಲೀಜಿಯವರು ಮಲೆಯಾಳದ ರಾಜರಿಗೆ ಸರಕಾರದ ಕಡೆಯಿಂದ ರಾಜ್ಯ ಕೊಟ್ಟು, ಖಂಡಣೆ ತೆಗೆದುಕೊಳ್ಳುತ್ತಾ ಇದ್ದರು. ಅದೇ ಮೇರೆ ಕೊಡಗಿನ ರಾಜರಿಗೂ ಕುಂಪನಿ ಸರಕಾರದ ಕಡೆಯಿಂದ ಸೀಮೆ ಕೊಟ್ಟು, ಖಂಡಣೆ ಮೊಕರರು ಮಾಡಿ ಇದ್ದಾರೆ ಎಂತಾ ಹೇಳ್ಯಾರು” ಎಂಬುದಾಗಿ, ಮಹಾರಾಜರವರು ಹೇಳುವಾಗ್ಯೆ, ಜನರಲ್ ಸಾಹೇಬರು ಹೇಳಿದ್ದು : “ಈ ಮೇರೆ ಮಾತು ಬರಲಿಕ್ಕಿಲ್ಲಾ. ತಾವು ಸ್ನೇಹ ಉದ್ದಿಶ್ಯ ಇಂಗ್ಲೀಜ ಬಹದ್ದೂರವರ ಸರಕಾರಕ್ಕೆ ಈ ಹಣ ಕೊಡುತ್ತೀರಿ. ಅದ್ದರಿಂದ ಒಂದು ಸಮಯ ಬಂದಾಗ್ಯೆ, ಇಂಗ್ಲೀಜ ಬಹದ್ದೂರವರು ಚತುರಂಗ ಮಾರ್ಬಲ ಸಮೇತ ಬಂದು, ಸಹಾಯ ಮಾಡಬೇಕು.” ಎಂಬುದಾಗಿ ಹೇಳಿ ಸಮ್ಮತ ಪಟ್ಟು ಈ ಒಗ್ಗೈ ಭಾಷಾ ಪತ್ರಿಕೆ ಬರಸಿ ಉಭಯಕಡೆಯಲ್ಲು ಸನದಾಗಿ ಮಡಗಿ ಇರುವ ಕ್ರಮವೆಂತೆಂದರೆ :

ಕೊಡಗಿನ ಸಂಸ್ಥಾನದ ಹಾಲೇರಿ ವೀರರಾಜೇಂದ್ರ ರಾಜರವರು ಬಹು ಮಾನವಾದ ಇಂಗ್ಲೀಜ ಸರಕಾರ ಕುಂಪನಿ ಸಂಗಡ ಯಾವ ರೀತಿ ಇದ್ದಾರೆ ಎಂಬುದು ನಿಶ್ಚಯವಾಗಿ ಇಂಗ್ಲೀಜ ಕುಂಪನಿ ಸರಕಾರದ ಯಾವತ್ತು ಚಾಕರ ಜನರು ತಿಳಿಯತಕ್ಕ ಬಗ್ಯೆ, ನಾವು ಬರಕೊಟ್ಟ ವಿವರ :

ಒಂದನೇ ಕಲಂ. ಮಹಾರಾಜರವರು ಟೀಪುಸುಲ್ತಾನರ ಸಂಗಡ ಯುದ್ಧಾ ಮಾಡಿ, ತಮ್ಮ ಕೊಡಗಿನ ಸೀಮೆಯನ್ನು ಸ್ವಾಧೀನಮಾಡಿಕೊಂಡರು. ಅದ ರಲ್ಲಿ ಕೆಲವು ಸೀಮೆ ಬಾಕಿ ಇದ್ದಂಥಾದ್ದನ್ನು ತಮ್ಮ ಹಿಮ್ಮತ್ತಿನಿಂದಲೇ ಸ್ವಾಧೀನ ಮಾಡಿಕೊಂಡರು. ಇದಕ್ಕೆ ಸರಕಾರ ಕುಂಪನಿ ಕಡೆಯಿಂದ ಏನಾದರೂ ಮದತ್ತು ಮಾಡಲಿಲ್ಲಾ. ಈ ಪ್ರಕಾರ ಇರುತ್ತಿದ್ದಲ್ಲಿ, ಇಂಗ್ಲೀಜ ಸರಕಾರಕ್ಕೂ ಟೀಪುಸುಲ್ತಾನರಿಗೂ, ಆದ ಮೊದಲಿನ ಲಡಾಯದಲ್ಲಿ ದೊರೆಗಳವರು ಇಂಗ್ಲೀಜ ಸರಕಾರಕ್ಕೆ : “ನೀವು ಯಾವುದಕ್ಕೂ ಯೋಚನೆ ಮಾಡುವ ಕೆಲಸವಿಲ್ಲಾ. ಏನೊಂದು ಸಹಾಯ ಸಂಪತ್ತು ಬೇಕಾದರೂ ನಾವು ಮಾಡಿಕೊಡುತ್ತೇನೆ,

ಎಂತಾ, ಕಬೂಲಾಗಿ ಹೇಳಿದರಿಂದ ಈ ಮದತ್ತುಗಾರಿಯನ್ನು ಸರಕಾರದಲ್ಲು ಕಬೂಲು ಮಾಡಿ, ರಾಜರ ಕಡೆಯಿಂದಲೂ ನಮ್ಮ ಕಡೆಯಿಂದಲೂ ಒಪ್ಪಿ, ಖುಷಿ ಆಗಿ ಸರಕಾರ ಕುಂಪನಿ ಕಡೆಯಿಂದ ತಲಚೇರಿ ಕೋಟಿ ಮಿಸ್ಟರ್ ರಾಬರ್ಟ್ ಟೈಲರ್ ಸಾಹೇಬರ ಮಾರಿಪತ್ತಿನಿಂದ ತಹನಾಮೆಯನ್ನು ಬರೆಸಿ, ತಲಚೇರಿ ಸರಕಾರದ ದಪ್ಪರದಲ್ಲು ಮಡಗಿ ಇದೆ.

ಎರಡನೇ ಕಲಂ. ರಾಜರವರು ಅಂತಃಕರಣಪೂರ್ವಕವಾಗಿ ಯುದ್ಧ ವನ್ನು ತಾವು ಮಾಡಿದರು. ಮುಂಬಾಯಿ ಸಂಸ್ಥಾನದ ಕಡೆ ಘೌಜು ನಮ್ಮ ಹುಕುಮತ್ತಿನಲ್ಲಿ ಇತ್ತು. ಆ ಲಪ್ಪರಿಗೆ ಬೇಕಾದ ಎತ್ತು, ಅಕ್ಕಿ, ರಸದು ಮುಂತಾಗಿ ಯಾವತ್ತು ಕೊಟ್ಟು, ಬಹಳ ಮೆಹನತ್ತು ಮಾಡಿದರು. ಈ ಪ್ರಕಾರ ಮಾಡದೆ ಇದ್ದರೆ, ಘೌಜು ಮುಂದೆ ಸಾಗುವುದಕ್ಕೆ ಬಹಳ ಪ್ರಯಾಸ ವಿತ್ತು. ಈ ಘೌಜಿಗೆ ಕೊಟ್ಟಂಥಾ ರಸದು, ಎತ್ತಿಗೆ ಸಹಾ ಇದರ ಕ್ರಯ ರಾಜ ರವರು ತಮ್ಮ ಮನಸುಪೂರ್ವಕವಾಗಿ, ತೆಗೆದುಕೊಳ್ಳುವದಿಲ್ಲಾ ಎಂತಾ, ನಿಶ್ಚಯ ಮಾಡಿ ಇದ್ದಾರೆ.

ಮೂರನೇ ಕಲಂ. ಲಡಾಯ ಪ್ರಾರಂಭವಾದಾರಭ್ಯ ಲಡಾಯ ಆಖೈರು ಪರಿಯಂತರದಲ್ಲು, ರಾಜರವರು ಅಂತಃಕರಣಪೂರ್ವಕವಾಗಿ ಕುಂಪನಿ ಸರ ಕಾರದ ಸಂಗಡ ದೋಸ್ತಿ ಮಡಗುವದರಿಂದ, ಆ ದೋಸ್ತಿಗೆ ಟೀಪುಸುಲ್ತಾನರು ವಿಕಲ್ಪ ಮಾಡಬೇಕು ಎಂಬದಾಗಿ, ಕುಂಪನಿಗೆ ತಿಳಿಯದ ಹಾಗೆ, ಹಮೇಷ ಓಕಮತ್ತುಗಳ ನಡಸುತ್ತಾ ಇದ್ದರು. ಆದಾಗ್ಯೂ ರಾಜರು ಆ ಮಾತಿಗೆ ಒಡಂಬಡಲಿಲ್ಲಾ.

ನಾಲ್ಕನೇ ಕಲಂ. ಹೋದ ಮಾರ್ಚ್ ತಿಂಗಳಲ್ಲಿ ಶ್ರೀರಂಗಪಟ್ಟಣದ ಸಲ್ಲಾ ಸನದು ಕರಾರು ಆದ ಸಮಯದಲ್ಲಿ, ಲಾರ್ಡ್ ಕಾರ್ನವಾಲೀಸ್ ಸಾಹೇಬರವರು ರಾಜರವರ ಬಹುಮಾನ ಗುಣಾತಿಶಯ ನಿಷ್ಪ್ರಪಂಚಪೂರ್ವಕ ವಾಗಿ ಇರುವದ ತಿಳಿದು, ರಾಜರವರು ಆತಂಕವಿಲ್ಲದೆ ಸ್ವತಂತ್ರವಾಗಿ, ಟೀಪು ಸುಲ್ತಾನರ ಅಂಗೀಕರಣ ಇಲ್ಲದೆ ಇರಬೇಕೆಂತಾ ನಿಶ್ಚೈಸಿ ರಾಜರವರಿಗೂ ಅವರ ದೇಶಕ್ಕೂ ಕುಂಪನಿ ಸರಕಾರದ ಆಶ್ರಯದಲ್ಲಿ ತೆಗೆದುಕೊಳ್ಳಬೇಕು ಎಂಬದಾಗಿ ನೋಕರರು ಮಾಡಿದರು. ಈ ಬಗ್ಗೆ ಟೀಪುಸುಲ್ತಾನರು ಬಹಳವಾಗಿ ವಿರೋಧ ವಾದಂಥಾ ಮಾತನ್ನು ಹೇಳಿದರು. ಆ ಮಾತು ಯಾವತ್ತು ಖಂಡಣೆ ಮಾಡಿ

ದಲ್ಲಿ, ಅದರ ಮೇಲೆ ಟೀವುಸುಲ್ತಾನರು “ ಕೊಡಗಿನ ಸೀಮೆಯಿಂದ ವರ್ಷಂ ಪ್ರತಿಯಲ್ಲೂ ಖಂಡಣಿ ಎಂಟುಸಾವಿರ ವರಹಾ ತಮಗೆ ಬರುತ್ತಾ ಇತ್ತು. ಅದನ್ನು ಕುಂಪನಿ ಸರಕಾರಕ್ಕೆ ತೆಗೆದುಕೊಳ್ಳಬೇಕು ” ಎಂತ ಹೇಳಿದರು.

ಐದನೇ ಕಲಂ. ರಾಜರವರು ಹೇಳಿದರು : “ ಯಾವಾಗ್ಯೂ ತಮ್ಮ ಸೀಮೆಯಿಂದ ಎಂಟುಸಾವಿರ ವರಹಾ ಖಂಡಣಿ ಟೀವುಸುಲ್ತಾನರಿಗೆ ಕೊಡಲಿಲ್ಲ. ಕುಂಪನಿ ಸರಕಾರದ ಸ್ನೇಹಾ ಮದತ್ತಿನ ಉದ್ದಿಶ್ಯ ನಮ್ಮ ಖುಷಿಯಿಂದ ವರ್ಷಂಪ್ರತಿಯಲ್ಲೂ ಎಂಟುಸಾವಿರ ವರಹಾ ಕೊಟ್ಟೇವು ” ಎಂಬುದಾಗಿ ಹೇಳಿದರು.

ಆರನೇ ಕಲಂ. ದೊರೆಗಳವರು ತಮ್ಮ ರಾಜ್ಯಪರಿಪಾಲನೆ ಮಾಡಿ ಕೊಳ್ಳುವಲ್ಲಿ, ಸರಕಾರ ಕುಂಪನಿ ಕಡೆಯಿಂದ ಯಾವಾಗಲಾದರೂ ತಂಟೆ ತಕರಾರು ಆಗಬಾರದು ; ಏನು ಕಾರಣ ಎಂದರೆ : ರಾಜರವರು ಬಹಳ ಧೈರ್ಯದಿಂದ ತಮ್ಮ ರಾಜ್ಯದ ಪ್ರಜೆ ಸಂರಕ್ಷಣ್ಯ ಮಾಡಿಸಿ, ಪ್ರಜಾವೃದ್ಧಿ ಮಾಡಿಸುವಂಥಾದ್ದಕ್ಕೆ ಸಮರ್ಥರು ಇದ್ದಾರೆ. ನಮ್ಮ ದಸ್ತತ್ತು ಮುದ್ರೆ ಸಹಾ ಕಣ್ಣೂರ ಸ್ಥಾನದಲ್ಲಿ ತಾರೀಖು ೩೧ನೇ ಮಾರ್ಚ್ ಮಾಸ ಸನ್ ೧೭೯೩ರಲ್ಲಿ ಬರೆಸಿ ಕೊಟ್ಟಿದ್ದು. ರಾಬರ್ಟ್ ಆಬಕ್ರಾಂಬಿ ಸೈ ತಾಜಾ ಕಲಂ : ಸದರಿ ಬರೆದ ವರಹಾ ಒಂದಕ್ಕೆ ರೂಪಾಯಿ ಮೂರರ ಪ್ರಕಾರ ರಾಜರವರು ವರ್ಷಂಪ್ರತಿಯಲ್ಲೂ ತಲಚೇರಿಗೆ ಇಪ್ಪತ್ತನಾಲ್ಕು ಸಾವಿರ ರೂಪಾಯಿ ಕೊಡಬೇಕು. ದಸ್ತತ್ತು — ರಾಬರ್ಟ್ ಆಬಕ್ರಾಂಬಿ.

ಈ ಪ್ರಕಾರ ಎರಡು ಕರಾರುನಾಮೆ ಬರೆದು, ಅದರಲ್ಲಿ ಒಂದಕ್ಕೆ, ಅವರ ಕೈಯೊಳಗಣ ದಸ್ತತ್ತು ಮೊಹರಮಾಡಿ, ಮಹಾರಾಜರವರಿಗೆ ಕೊಟ್ಟು, ಮತ್ತೊಂದು ಕರಾರುನಾಮಾ ದೊರೆಗಳವರ ಕಡೆಯಿಂದ ತೆಗೆದುಕೊಂಡು, ಸರ್ ಜನರಲ್ ರಾಬರ್ಟ್ ಆಬಕ್ರಾಂಬಿ ಸಾಹೇಬ್ ಬಹದ್ದೂರವರು ಬಂಗಾಳಕ್ಕೆ ಹೋದರು.

ಮಹಾರಾಜರವರು ಕರಾರುನಾಮಾ ತೆಗೆದುಕೊಂಡು, ತಮ್ಮ ಕೊಡಗಿನ ರಾಜ್ಯಕ್ಕೆ ಬಂದು, ಕ್ಷೇಮ ಸಂತೋಷದಲ್ಲಿ ರಾಜ್ಯಭಾರ ಮಾಡಿಕೊಂಡು ಕರಾರುನಾಮೆ ಪ್ರಕಾರ ಇಂಗ್ಲೀಷ ಬಹದ್ದೂರವರ ಕುಂಪನಿ ಸರಕಾರಕ್ಕೆ ವರ್ಷ ವರ್ಷಕ್ಕೂ ಸ್ನೇಹಾ ಉದ್ದಿಶ್ಯ ಇಪ್ಪತ್ತನಾಲ್ಕು ಸಾವಿರ ರೂಪಾಯಿ ಸಂದಾಯತ

ಮಾಡಿ, ಅದಕ್ಕೆ ರಶೀದಿ ತೆಗೆದುಕೊಳ್ಳುತ್ತಾ, ಕರಾರುನಾಮೆ ಪ್ರಕಾರ ಉಭಯ ಕಡೆಯಿಂದಲೂ, ಲೇಶಾಂಶ ಹೆಚ್ಚುಕಡಿಮೆ ಇಲ್ಲದೆ, ದೋಸ್ತಿಯಿಂದ ಇದ್ದಲ್ಲಿ, ಸಲ್ಲಾ ಆಗಿ ಮೂರು ವರುಷದಮೇಲೆ, ಟೀಪುಸುಲ್ತಾನರು ಸಲ್ಲಾಕ್ಕೆ ತಫಾವತು ಮಾಡುವವರಾಗಿಯೂ ನಾನಾ ಪ್ರಕಾರ ವಿರುದ್ಧ ಮಾಡುವ ಮತಲಿಪ್ಪಿನಲ್ಲಿ, ಇದ್ದಾರೆ, ಎಂಬ ಸಮಾಚಾರ ಮಹಾರಾಜರವರು ಕೇಳಿದರಿಂದ, ಅದನ್ನು ನೆಲವರ ತಿಳಿಯಬೇಕೆಂಬದಾಗಿ, ಒಂದು ಜೋಡಿ ಹರಿಕಾರರನ್ನು ಶ್ರೀರಂಗ ಪಟ್ಟಣಕ್ಕೆ ಕಳುಹಿದಲ್ಲಿ, ಆ ಜನರು ಹೋಗಿ ತಿಳುಕೊಂಡು ಬಂದು, ಮರಾಟೆ ಯವರ ಕಡೆಯಿಂದ ಇಬ್ಬರು ವಕೀಲರು ಟೀಪುಸುಲ್ತಾನರ ಬಳಿಗೆ ಬಂದು, ಮನಸುಬಾ ಮಾಡುತ್ತಾರೆಂಬುದಾಗಿ, ಅರಿಕೆ ಮಾಡಿದರಿಂದ, ದೊರೆಗಳವರು ಈ ವರ್ತಮಾನ ನೆಲವರ ತಿಳಿದು, ಮಲೆವಾರಿ ಕಮಿಷನ್ ಜಮೀನ್ ಸ್ವೀವನ್ ಸಾಹೇಬರವರಿಗೆ ಬರೆಸಿ ಕಳುಹಿದರು.

ಆ ಬಳಿಕ ಕೆಲವು ದಿವಸದ ಮೇಲೆ ಟೀಪುಸುಲ್ತಾನರು ಎರಡು ವರ್ಷ ದಿಂದ ವೀರರಾಜೇಂದ್ರ ವಡೆಯರವರ ಗಾತ ಮಾಡಬೇಕು ಎಂಬದಾಗಿ ಯೋಚಿಸಿಕೊಂಡು, ಇವರ ಬಂಧುವರ್ಗದಲ್ಲಿ ಒಬ್ಬ ಲಿಂಗರಾಜ ಎಂಬದಾಗಿ ಇದ್ದ. ಅವನಿಗೆ ವೀರರಾಜೇಂದ್ರ ವಡೆಯರವರು ಒಂದು ನಾಡು ಜಹಗೀರಿ ಕೊಟ್ಟು ಇಟ್ಟು ಇದ್ದಲ್ಲಿ, ಟೀಪುಸುಲ್ತಾನರು ಇಬ್ಬರು ಮುಸಲ್ಮಾನರನ್ನು ಆ ಲಿಂಗರಾಜನ ಬಳಿಗೆ ಕಳುಹಿಸಿ, ಕೊಡಗಿನ ರಾಜರು ಇಂಗ್ರೇಜಿಯವರ ಸಂಗಡ ಅತ್ಯಂತ ದೋಷ್ಠರಾಗಿ ಇದ್ದಾರೆ. ಆ ಉಭಯಸ್ಥರು ಕೂಡಿ, ನಮ್ಮ ದನಲತ್ತು, ಮಾನ ಸಹಾ ಕೆಡಿಸಿದರು. ಇನ್ನು ಮುಂದು ಒಂದು ಸಮಯದಲ್ಲಿ ಸಲ್ಲಾ ಬೆಗಡಾಯಿಸಿದರೆ, ಇಂಗ್ರೇಜ ಬಹದ್ದೂರ ಘಾಜನ್ನು ಕರೆಸಿ ನೊದಲಿ ಗಿಂತಲೂ ಹತ್ತು ಪಾಲು ಹೆಚ್ಚಾಗಿ ಬೇಕಾದ ಸಾಮಾನು, ಸರಂಜಾಮು ತಯಾರು ಮಾಡಿಕೊಟ್ಟು, ಅವರನ್ನು ಪಟ್ಟಣ ಪರಿಯಂತರ ತಲಪಿಸಿ, ನಮ್ಮ ದನಲತ್ತುನ್ನು ಮುಳುಗಿಸಿಬಿಟ್ಟರು. ಕೊಡಗಿನ ದೊರೆಗಳು ನಮಗೆ ದೊಡ್ಡ ದುಷ್ಠಾನರಾಗಿ, ಶ್ರೀರಂಗಪಟ್ಟಣದ ಸಮೀಪದಲ್ಲಿ ಇದ್ದಾರೆ. ಅವರನ್ನು ಎಲ್ಲಾ ಬಗೆಯಲ್ಲು ನಮ್ಮ ಸರಕಾರದ ದುಷ್ಠಾನರು ಎಂತಾ ತಿಳಿಯಬೇಕು. ಆವಾಗ್ಯೆ ನಿನಗೆ ಸರ್ಪರಾಜು ಮಾಡಿಯೇವು. ಈ ಮನಸುಬಕ್ಕೆ ನಿನಗೆ ಖುಷಿ ಇದ್ದರೆ, ಒಂದು ಕೈಕಾಗದ, ಅಣೆ ಭಾಷೆ ಹಾಕಿ, ಬರೆದು ಕಳುಹಿಸ

ಬೇಕು ಎಂಬುದಾಗಿ, ಆ ಮುಸಲ್ಮಾನರ ಸಂಗಡ ಹೇಳಿಕಳುಹಿದಲ್ಲಿ, ಆ ಲಿಂಗರಾಜನು ಈ ಮನಸುಬಕ್ಕೆ ಕಬೂಲಾಗಿ, ಒಂದು ಕಾಗದ ಬರೆದ ವಿವರ :

ನಾನು ನಿಮ್ಮ ಸರಕಾರದ ಖೈರು ಕಾದಿದ್ದೇನೆ. ಇಂಗ್ಲೀಜಿಯವರ ಸ್ನೇಹಾ ನಾನು ಮಾಡುವುದಿಲ್ಲ. ವೀರರಾಜೇಂದ್ರ ವಡೆಯರವರನ್ನು ಏನಾ ಬಗೆಯಿಂದಾದರೂ ಹೊಡೆಯುತ್ತೇನೆ ಎಂಬುದಾಗಿ, ನಂಬಿಕೆ ಆಗಿ ಬರದು ಕಳುಹಿಸಿ, ಕೊಡಗು ಜನರಲ್ಲಿ ವೀರರಾಜೇಂದ್ರ ವಡೆಯರವರ ನಿಮ್ಮಕು ಹರಾಮರಾಗಿ ದುಷ್ಠಾನರಾದಂಥಾ ಕೆಲವು ಕೊಡಗರನ್ನು ತನ್ನ ಸಂಗಡ ಕೂಡಿ ಕೊಂಡು, ಆ ನಿಮ್ಮಕುಹರಾಮ ಕೊಡಗರಿಗೆ ಟೀಪುಸುಲ್ತಾನರ ಕಡೆಯಿಂದ ಬೇಕಾದ ಐಶ್ವರ್ಯ ಕೊಡಿಸುತ್ತೇನೆ ಎಂತಾ, ತಾನು ಭರವಸಾ ಕೊಟ್ಟು, ಹೊಡೆಯುವ ಬಗ್ಯೆ ಯತ್ನ ಮಾಡಿದ ವಿವರಾ—ದೊರೆಗಳವರು ಮಡಿಕೇರಿಗೆ ಹೋಗುವಾಗ್ಯೆ ಬಿಕ್ಕಟ್ಟಾದ ಕಾಡ ಮಾರ್ಗದಲ್ಲಿ ನಿಂತು, ಗುಂಡಿನಿಂದ ಹೊಡೀರಿ ಎಂಬುದಾಗಿ, ಆ ನಿಮ್ಮಕುಹರಾಮ ಕೊಡಗರಿಗೆ ಹೇಳಿದಲ್ಲಿ, ಆ ಮಾತಿಗೆ ಆ ಜನ ಒಪ್ಪಿಕೊಂಡು, ಆ ಮೇರೆ ಮಾಡಬೇಕೆಂಬುದಾಗಿ ತಯಾರಾಗಿ ಇದ್ದಲ್ಲಿ, ಈ ಮೇರೆ ಕೊಡಗರು ಸ್ವಾಮಿದ್ರೋಹ ಮಾಡಬೇಕೆಂತಾ ಯೋಚಿಸಿ ಇದ್ದಾರೆ ಎಂತಾ ತಿಳಿದಲ್ಲದೆ, ಟೀಪುಸುಲ್ತಾನರು ಲಿಂಗರಾಜನು ಸಹಾ ಎರಡು ವರ್ಷ ದಿಂದ ದೊರೆಗಳ ಹೊಡೆಯಬೇಕೆಂಬುದಾಗಿ ಯೋಚಿಸಿದ್ದಾರೆ ಎಂಬುದು ತಿಳಿಯ ಲಿಲ್ಲ. ಆದ್ದರಿಂದ ಆ ನಿಮ್ಮಕುಹರಾಮ ಕೊಡಗರಿಗೆ ತಕ್ಕ ಶಿಕ್ಷೆ ಮಾಡಿಸಿ ಬಂದುಬಸ್ತು ಮಾಡಿರು.

ಕಲಿಸಂದ ಉರ್ಫಾನೆ ರಾಕ್ಷಸ ಸಂವತ್ಸರದಲ್ಲಿ ಪಾಡಿನಾಲ್ಕುನಾಡಲ್ಲಿ ಹೊಸ ನೂತನವಾಗಿ ಅರಮನೆಯನ್ನು ಕಟ್ಟಿಸಿ, ತಯಾರು ಮಾಡಿಸಿ, ಇದೇ ಸಂವತ್ಸರದ ವೈಶಾಖ ಶು. ೬ಯು ಶುಕ್ರವಾರ ಘಳಿಗೆ ೨೫ಕ್ಕೆ ಕನ್ಯಾ ಲಗ್ನದಲ್ಲಿ ವೀರ ರಾಜೇಂದ್ರ ವಡೆಯರವರು ಗೃಹಪ್ರವೇಶವಾದರು.

ಆ ಬಳಿಕ ಟೀಪುಸುಲ್ತಾನರು ಲಿಂಗರಾಜ ಎಂಬ ಪಿತೂರಿಯವ ಸಹಾ ಮನಸುಬಾ ಮಾಡಿದ ವಿವರ ಹ್ಯಾಗೆಯೆಂದರೆ : ಮೊದಲು ವೀರರಾಜೇಂದ್ರ ವಡೆಯರನ್ನು ಕೊಡಗರ ಕೈಯಿಂದ ಮೋಸಮಾಡಿಸಬೇಕು ಎಂತ ಮಾಡಿ ದಂಥಾ ಯೋಚನೆ ಸಾಫ್ಯವಿಲ್ಲದೆ ಹೋಯಿತು. ಮುಂದೆ ಹ್ಯಾಗೆ ದಗಾಮಾಡ ಬೇಕು ಎಂಬುದಾಗಿ, ಟೀಪುಸುಲ್ತಾನರು ಆ ಪಿತೂರಿಯವನಿಗೆ ಕಾಗದ ಬರೆಸಿ

ಕಳುಹಿದಲ್ಲಿ, ಕೆಲವು ಘೌಜನ್ನು ರಾತಾರಾತ್ರಿ ಕಾಡುಮಾರ್ಗವಾಗಿ ನನ್ನಲ್ಲಿಗೆ ಕಳುಹಿದರೆ, ರಾತ್ರಿ ಕಾಲದಲ್ಲಿ ಅವರ ಮೇಲೆ ಬಿದ್ದು ಹೊಡೆಯುತ್ತೇನೆ ಎಂಬ ದಾಗಿ, ಅವನು ಜವಾಬು ಬರೆದು ಕಳುಹಿದಲ್ಲಿ, “ ಕೊಡಗಿನ ರಾಜರಿಗೆ ಪ್ರಾಕು ಸ್ವಲ್ಪ ಜಮೀಯತು ಇತ್ತು. ಆ ಸಮಯದಲ್ಲಿ ನಮ್ಮ ಹೇರಳ ಘೌಜನ್ನು ಮುಳುಗಿಸಿಬಿಟ್ಟರು. ಈಗ ಅವರಿಗೆ ಜಮೀಯತು ಹೆಚ್ಚಾಗಿದೆ. ಇಂಗ್ಲೀಜಿಯವರ ಕುಮ್ಮಕು ಉಂಟು. ಲಡಾಯದ ಸಾಮಾನು ಕೂಡಿ ಇದೆ. ಹೀಗೆ ಇರುವಲ್ಲಿ, ಘೌಜು ಕಳುಹಿದರಿಂದ ಪ್ರಯೋಜನವೇನು ಇದೆ. ಬಹಳ ಬಗೆ ಹಿಕ್ಕತ್ತಿನಿಂದ, ನಿನ್ನ ಯುಕ್ತಿ ಇದ್ದಂತೆ, ಈ ಪ್ರಯಾಸದ ಕೆಲಸವನ್ನು ಮಾಡಬೇಕು ಎಂಬುದಾಗಿ, ಟೀಪುಸುಲ್ತಾನರು ಬರಿಸಿ ಕಳುಹಿದಲ್ಲಿ, ಈ ಪಿತೂರಿಯವನು ಜವಾಬು ಬರೆದ ವಿವರ : ಇಲ್ಲಿ ಚನ್ನಾಗಿ ಶಿಸ್ತು ಹೊಡೆಯುವಂಥಾ ಜನ ನನ್ನಲ್ಲಿ ಇಲ್ಲ. ಆದ್ದರಿಂದ ಅಸದುಲ್ಲಾಯಿ ಜನದಲ್ಲಿ ಆರಿಸಿ ಇತಬಾರಿ ಆಗಿ ಒಳ್ಳೆ ಶಿಸ್ತು ಹೊಡೆಯುವಂಥಾ ಎರಡು ಜನರನ್ನು ಚಕಮುಕಿ ಬಂದೂಕು, ಮದ್ದುಗುಂಡು, ಮುಂತಾದವನ್ನು ಕೊಟ್ಟು, ಇಲ್ಲಿಗೆ ಕಳುಹಿಸಿದರೆ, ಅವರು ಸವಾರಿ ಹೋಗುವ ಮಾರ್ಗದಲ್ಲಿ ಇಕ್ಕಟ್ಟಿನ ಜಾಗದಲ್ಲಿ ಈ ಚೇಲೇರನ್ನು ನಿಲ್ಲಿಸಿ, ಗುಂಡಿನಿಂದ ಹೊಡೆಸುತ್ತೇನೆ. ಅದು ಸಂದರ್ಭ ಆಗದಿದ್ದರೆ, ಅವರು ಹಮೇಷಾ ಶಿಕಾರಿಗೆ ಹೋಗುತ್ತಾ ಇದ್ದಾರೆ. ಆವಾಗ್ಯೆ ಸಂದರ್ಭವಾದಲ್ಲಿ, ಹೊಡೆಸುತ್ತೇನೆ. ಆದ್ದರಿಂದ ಈ ಎರಡು ಬಗೆಯಿಂದ ಸಂದರ್ಭ ಸಿಕ್ಕದೆ ಹೋದರೆ ಶಿವರಾತ್ರಿ ಹಬ್ಬದ ದಿನಸ ಮಹದೇವಪುರದಲ್ಲಿ ಬಹಳ ಫಿಕ್ಕೀರಿನಲ್ಲಿ ಖುಷಿಯಿಂದ ಹಬ್ಬಾ ಮಾಡುತ್ತಾ ಇರುತ್ತಾರೆ. ಆ ಸಮಯದಲ್ಲಿ ಈ ಜನದ ವೇಷ ಬದಲು ಮಾಡಿ, ಕಠಾರಿ, ಬಾಂಕು ಮುಂತಾದ ವಳಾಯುಧ ಕೊಟ್ಟು, ಆ ಜಾತ್ರೆ ಜನರ ಸಂಗಡ ಕೂಡಿಸಿಬಿಟ್ಟು, ಆ ಜನರ ಮರೆಯಿಂದ ಜಾಯಾ ಮಾಡಿಸುತ್ತೇನೆ. ಹ್ಯಾಗಾದರೂ ಈ ಮೂರು ಬಗೆ ಸಮಯ ಸಾಧಿಸಿ, ಅವರನ್ನು ಹೊಡೆಯಿಸುವಲ್ಲಿ ಅಂತರವಿಲ್ಲ ಎಂಬುದಾಗಿ, ಬರೆದು ಕಳುಹಿದಲ್ಲಿ, ಅದನ್ನು ನೋಡುತ್ತಲೇ ಟೀಪುಸುಲ್ತಾನರು ತಮ್ಮ ಕಾರ್ಯ ಆದೀತು ಎಂತಾ, ಬಹಳ ಸಂತೋಷಪಟ್ಟು, ಚಿಕ್ಕಂದಿನಿಂದ ಸಾಕಿದಂಥಾ, ಇತಬಾರಿ ಒಳ್ಳೆ ಶಿಸ್ತು ಹೊಡೆಯುವಂಥಾ, ತಮ್ಮ ಅಸದುಲ್ಲಾಯಿ ಚೇಲೇರು ಇಬ್ಬರನ್ನು ಆರಿಸಿ, ಆ ಎರಡು ಜನಕ್ಕೂ ಒಂದೊಂದು ಜನಕ್ಕೆ ಬಾರು ಬಂದೂಕು ಒಂದು,

ಸುಲ್ತಾನಿ ತೋಟ ತುಂಬಿದಂಥಾ ತೋಸ್ತಾನಿ ಒಂದು, ಖಾಸಾ ಮದ್ದು, ಕತ್ತಿ ಒಂದು, ಕಠಾರಿ ಒಂದು, ಬಾಂಕು ಒಂದು, ಬಿಚುವಾ ಒಂದು, ಈ ಮೇರೆ ಎರಡು ಜನಕ್ಕೂ ಜಂಗಿ ಸಾಮಾನು ಕೊಟ್ಟು, ತಯಾರುಮಾಡಿ ದಾರಿ ತೋರಿ ಸುವ ಬಗ್ಗೆ ಎರಡು ಜನ ಮುಸಲ್ಮಾನರನ್ನು ಕೂಡಿಸಿ, ನಾಲ್ಕು ಐದಾವರ್ತಿ ಕಾಗದಗಳ ಬರದು ಕಳುಹಿಸಿದಂಥಾ ಆ ಪಿತೂರಿಯವನ ಬಳಿಗೆ ಕಳುಹಿದಲ್ಲಿ, ಅವರು ಹಗಲು ಟೀಪುಸುಲ್ತಾನರ ಸರಹದ್ದಿನಲ್ಲು ಇದ್ದುಕೊಂಡು, ರಾತ್ರಿಕಾಲ ದಲ್ಲಿ ಪಾರಾಚಾಕಿ ತಪ್ಪಿಸಿ, ಕಳ್ಳಮಾರ್ಗವಾಗಿ ಕೊಡಗಿನ ಸೀಮೆ ಸರಹದ್ದಿನ ಒಳಗೆ ಬರುವುದು, ಬೆಳಗಾಗುತ್ತಲೇ ಕಾಡ ಒಳಗೆ ಸಾಯಂಕಾಲ ಪರಿಯಂತರ ಇರುವುದು, ಸಾಯಂಕಾಲವಾಗುತ್ತಲೆ ರಾತ್ರಿಕಾಲದಲ್ಲಿ ಈ ನಾಲ್ಕು ಜನರು ಆ ಪಿತೂರಿಯವನ ಬಳಿಯ ಚಾಕ್ರಿ ಮಾಡುವಂಥಾ ಒಬ್ಬ ಮನುಷ್ಯನ ಮನೆಗೆ ಬಂದು, ತಮ್ಮ ಮನಸ್ಸಿನ ಅಂತರಂಗವನ್ನು ಆ ಮನುಷ್ಯನ ಸಂಗಡ ಹೇಳುವುದು, ಅವನು ತನ್ನ ಖಾವಂದನಾದ ಆ ಪಿತೂರಿಯವನಿಗೆ ತಿಳಿಸುವುದು. ಅವನು ಆ ನಾಲ್ಕು ಜನರ ಬಳಿಗೆ ಬಂದು, ದುಷ್ಕೃತನದ ಮನಸುಬಾ ಮಾಡಿಕೊಂಡು, ಸಮಯಸಾಧಿಸುತ್ತಾ ಇದ್ದಲ್ಲಿ, ಆ ನಾಲ್ಕು ಜನರ ಸಂಗಡ ಇದ್ದ ಒಬ್ಬ ಮುಸಲ್ಮಾನರ ಹುಡುಗನು ಅವರನ್ನು ಬಿಟ್ಟು, ಮಹಾರಾಜರ ಬಳಿಗೆ ಬಂದು, “ ಟೀಪುಸುಲ್ತಾನರು ಆ ಲಿಂಗರಾಜನು ಸಹಾ ಕಾಗದಗಳ ಮುಖಾಂತರ ದಿಂದ ಮನಸುಬಾ ಮಾಡಿ, ತಮ್ಮನ್ನು ಹೊಡೆಯುವ ಬಗ್ಗೆ ನಿಶ್ಚಯ ಮಾಡಿ ಇದ್ದಾರೆ. ಟೀಪುಸುಲ್ತಾನರು ಇಬ್ಬರು ಚೇಲೇರನ್ನೂ ಅವರಿಗೆ ಮಾರ್ಗ ತೋರಿಸುವ ಬಗ್ಗೆ ಎರಡು ಜನ ಮುಸಲ್ಮಾನರ ಸಹಾ ಕೊಟ್ಟು, ಈ ನಾಲ್ಕು ಜನರನ್ನು ಆ ಪಿತೂರಿಯವನ ಬಳಿಗೆ ಕಳುಹಿಸಿ ಇದ್ದಾರೆ. ಟೀಪುಸುಲ್ತಾನರ ಬಳಿ ಆಣೆಭಾಷೆ ಮಾಡಿ, ಕೊಡಗಿನ ದೊರೆಗಳ ಹೊಡೆಯುತ್ತೀವೆ ಎಂತ ವೀಳ್ಯ ತೆಗೆದುಕೊಂಡು, ಶಿವರಾತ್ರಿ ಹಬ್ಬದಲ್ಲಿ ಸದ್ಯ ಘಾತ ಮಾಡುತ್ತೀವೆಯೆಂಬ ದಾಗಿ, ಅವರು ಹೇಳುತ್ತಾರೆ. ನಾನು ಅವರ ಸಂಗಡ ಒಂದು ವರ್ಷದಿಂದ ಇರುತ್ತೇನೆ. ಮಹಾದೇವನು ನನಗೆ ಈ ಮೇರೆ ಬುದ್ಧಿ ತೋರಿಸಿದರಿಂದ, ಈ ವಿವರ ಜಾಹೀರುಮಾಡಬೇಕು ಎಂತ ನನ್ನ ಮನಸ್ಸಿಗೆ ಕಂಡದರಿಂದ, ಈಗ ಜಾಹೀರು ಮಾಡಿ ಇದ್ದೇನೆ” ಎಂತ ಹೇಳಿದರಿಂದ “ ಈ ಮಾತು ನೀನು ಹೇಳುವಂಥಾದ್ದು ಸಹಿಯೋ? ದಿಟವೋ?” ಎಂಬುದಾಗಿ, ಆ ಹುಡುಗನ



ಸಂಗಡ ಕೇಳಿದಲ್ಲಿ, “ ಬದ್ಧವೇ ಸರಿ. ಪರೀಕ್ಷೆಮಾಡಬೇಕು. ಯಾವ ಮೇರೆ ಎಂದರೆ ಮೂರು ದಿವಸ ಪಹರಾ ಮಾಡಬೇಕು ” ಎಂಬುದಾಗಿ, ಆ ಹುಡುಗನು ಹೇಳಿದರಿಂದ, ಅದೇ ಮೇರೆ ಆ ಪಿತೂರಿಯವನ ಮನೆಗೆ ಮೂವತ್ತು ಜನ, ಅವನ ಚಾಕರನ ಮನೆಗೆ ಇಪ್ಪತ್ತು ಜನ ಸಹಾ, ರಾತ್ರಿ ಎರಡೂವರೆ ಘಳಿಗೆ ಮೇಲೆ ಪಹರಾ ಕಾಯುವದು, ಬೆಳಗಾಗುವುದಕ್ಕೆ ಎರಡು ಘಳಿಗೆ ಇದ್ದಂತೆ ಕಾಡ ಒಳಗೆ ಇರುವ ಹಾಗೆ ಹೇಳಿ, ಗುಟ್ಟಿನಿಂದ ಮಾಡಿ ಇದ್ದಲ್ಲಿ, ಎರಡು ದಿವಸ ಕಳೆದು, ಮೂರನೆ ದಿವಸ ರಾತ್ರಿಕಾಲದಲ್ಲಿ ಆ ನಾಲ್ಕು ಜನವು ಆ ಚಾಕರ ಮನುಷ್ಯನ ಮನೆಗೆ ಬಂದುದರಿಂದ, ಅವರಲ್ಲಿ ಒಬ್ಬ ಚೇಲಿಯನು ಪಹರ ಇದ್ದವರು ಹಿಡಕೊಂಡಲ್ಲಿ, ಅವನು ಕೂಗಿದ್ದರಿಂದ, ಮತ್ತೊಬ್ಬ ಚೇಲಿ ದಾರಿ ತೋರಿಸುವಂಥಾ ಒಬ್ಬ ಮುಸಲ್ಮಾನ ಸಹಾ ಕಾಡಿಗೆ ಓಡಿಹೋಗುತ್ತಿದ್ದಲ್ಲಿ, ಪಹರಿಯವರು ಬೆನ್ನಾಡಿದಲ್ಲಿ ಆ ಮುಸಲ್ಮಾನನನ್ನು ಸಿಕ್ಕದೆ, ಕಾಡು ಬಿದ್ದು ಓಡಿಹೋದ. ಆ ಚೇಲೇರವನು ಅದೇ ಮೇರೆ ಓಡಿಹೋಗುತ್ತಿದ್ದಲ್ಲಿ, ಆ ಪಹರಿಯ ಜನದಲ್ಲಿ ಒಬ್ಬನು ಕತ್ತಿಯಿಂದ ಅವನಿಗೆ ಜಖಮಿ ಮಾಡಿದ್ದಲ್ಲಿ ಬಿದ್ದು, ಮತ್ತು ಎದ್ದು ಹೋಗುವದಕ್ಕೆ ನೋಡಿದಲ್ಲಿ, ಮತ್ತೊಂದು ಜಖಮಿ ಮಾಡಿ, ಅವನ ಮುಸುಕಿ ಕಟ್ಟಿದರು. ಸಂಗಡ ಇದ್ದ ಮತ್ತೊಬ್ಬ ಮುಸಲ್ಮಾನರವನು ಅದೇ ಮೇರೆ ಓಡಿ ಹೋಗುತ್ತಿದ್ದಲ್ಲಿ, ಪಹರಿಯವರು ಅವನ ಬೆನ್ನಾಡಿದಲ್ಲಿ, ಅವನು ಕತ್ತಿ ಬೀಸಿದರಿಂದ, ಅವನಿಗೂ ಜಖಮಿ ಮಾಡಿ ಮುಸುಕಿ ಕಟ್ಟಿದರು.

ಈ ಗುಲ್ಲು ಆದಂಥಾದ್ದು ಆ ಪಿತೂರಿಯವನು ಕೇಳಿ, ಏನೋ ಮೋಸವಾಯಿತೆಂತಾ ತಿಳಿದು, ನಾಲ್ಕು ಐದು ಜನರ ಸಂಗಡ ಕರೆಕೊಂಡು, ಕತ್ತಿ ತೆಗೆದುಕೊಂಡು, ಮನೆಯಿಂದ ಹೊರಟು, ಆ ಚೇಲೇರ ಬಿಡಿಸಬೇಕೆಂತಾ ಹೋಗುವಾಗ್ಯೆ, ಅವನ ಮನೆ ಸುತ್ತ ಗುಟ್ಟಿನಲ್ಲಿ ಇದ್ದ ಪಹರಿಯವರು ಅವನ ಸಂಗಡ ಇದ್ದ ಜನರಲ್ಲಿ ಎರಡು ಜನರ ಹಿಡಕೊಂಡರು. ಆವಾಗ್ಯೆ ಆ ಪಿತೂರಿಯವನು ಅರಮನೆ ಶಿಪಾಯಿ ಜನ ಎರಡಕ್ಕೆ ಕತ್ತಿಯಿಂದ ಜಖಮಿ ಮಾಡಿದರಿಂದ, ಅರಮನೆ ಶಿಪಾಯಿಗಳಿಗೆ ಜಾಯಾ ಮಾಡಿ, ಚೇಲೇರನ್ನು ಸಂಗಡ ಕರೆದುಕೊಂಡು, ಟೀವುಸಲ್ಮಾನರ ಬಳಿಗೆ ಓಡಿಹೋಗುತ್ತಾನೆಯೆಂತಾ, ಉಳಿಕೆ. ಪಹರಿಯ ಜನರು ತಿಳಿದು, ಅವನಿಗೂ ಅವನ ಸಂಗಡ ಇದ್ದ ಒಬ್ಬ ಕೊಡಗನಿಗೂ ಕತ್ತಿಯಿಂದ ಹೊಡೆದುಹಾಕಿದರು.

ಆ ಬಳಿಕ ತಲಚೇರಿ ಸರದಾರರು ಹಂಡಲಿ ಯಸಕುವೆರು ಸಾಹೇಬ ರವರಿಗೆ ಬರೆಸಿ ಕಳುಹಿದ ಕಾಗದದಲ್ಲಿ, ಟೀಪುಸುಲ್ತಾನರ ಚೇಲೇರು ಮೋಸ ಗಾರಿಕೆಯಿಂದ ನಮ್ಮನ್ನು ಪ್ರಾಣಘಾತ ಮಾಡುವ ಬಗ್ಗೆ ಒಂದು ಇದ್ದರು. ಅವರಲ್ಲಿ ಒಬ್ಬ ಚೇಲಿಗೆ ಜಖಮ ಆಗಿ, ಮತ್ತೊಬ್ಬನಿಗೆ ಏನೂ ಗಾಯವಿಲ್ಲದೆ ಸಿಕ್ಕಿ ಇದ್ದಾರೆ. ಇವರಿಗೆ ಮಾರ್ಗ ತೋರಿಸುವ ಬಗ್ಗೆ, ಇವರ ಸಂಗಡ ಇಬ್ಬರು ಮುಸಲ್ಮಾನರು ಇದ್ದರು. ಅವರಲ್ಲಿ ಒಬ್ಬ ಕಾಡು ಬಿದ್ದು ಓಡಿಹೋದಾ. ಮತ್ತೊಬ್ಬ ಮುಸಲ್ಮಾನರವನಿಗೆ ಘಾಯ ಹಚ್ಚಾಗಿ, ಮೂರು ದಿವಸ ಪರಿಯಂತರ ಇದ್ದು, ಆ ಬಳಿಕ ಸತ್ತುಹೋದನು. ಆ ಎರಡು ಜನ ಚೇಲೇರ ಕೈಯಲ್ಲಿ ಇದ್ದ ಹತ್ಯಾರು, ಚಕಮುಕಿ ಬಂದೂಕು ಎರಡು, ತೋಪ್ತಾನು ಎರಡು, ಕಠಾರಿ ಒಂದು, ಕತ್ತಿ ಎರಡು, ಬಾಂಕು ಒಂದು, ಬಿಚುವಾ ಒಂದು ಸಹಾ ಆ ಎರಡು ಜನ ಚೇಲೇರ ಸಂಗಡ ಇದೆ. ಈ ಮಾತಿನ ಸಾಕ್ಷಿ ಬಗ್ಗೆ ನಮಗೆ ಸುದ್ದಿ ಹೇಳಿದಂಥಾ ಮುಸಲ್ಮಾನರ ಹುಡುಗ ಒಂದು, ಆ ಸಮಯದಲ್ಲಿ ಹಾಜರು ಇದ್ದ ತಾಂಬಾ ಜನ ಒಂದು, ನಮ್ಮ ಚಾಕರ ವೆಂಕಟಾಚಲ ಜನ ಒಂದು, ಸಹಾ ಕಳುಹಿಸಿದ್ದೇವೆ. ನಯಭಯದಿಂದ ಅವರಿಂದ ವಿಚಾರಿಸಿದರೆ, ಯಾವತ್ತು ವಿವರವು ತಮಗೆ ತಿಳಿಯಬಂದಿತ್ತು. ಈ ಇಬ್ಬರು ಚೇಲೇರು ಬಹಳ ತಕ್ಷೀರುನಂತರಿದ್ದಾರೆ. ಮಾವು ಮಾಡುವಂಥಾದ್ದಕ್ಕೆ ತಕ್ಕಂಥವಲ್ಲ. ಫಿರಂಗಿ ಬಾಯಿಗೆ ಕಟ್ಟಿ ಹಾರಿಸಿ ಕೊಂದುಹಾಕುವಂಥಾದ್ದು ವಿಹಿತವದೆ. ಅಥಾಪಿ ತಾವು ಅವರಿಗೆ ಶಿಕ್ಷೆ ಮಾಡದೆ ಇದ್ದರೆ, ಇಲ್ಲಿಗೆ ಕಳುಹಿಸಿ ಕೊಡುವಂತೆ ಮಾಡಿಸಬೇಕು. ಅವರಿಗೆ ತಕ್ಕ ಶಿಕ್ಷೆ ಮಾಡಿಸುತ್ತಾ ಇದ್ದೇನೆ. ಅವರಿಗೆ ಶಿಕ್ಷೆ ಮಾಡದೆ ಬಿಟ್ಟುಬಿಟ್ಟರೆ, ನಮ್ಮ ಸೀಮೆ ಮಾರ್ಗಗಳನ್ನೆಲ್ಲಾ ಬಹಳ ದಿವಸ ಈ ಸೀಮೆಯಲ್ಲಿ ಇದ್ದು ಕಂಡು ಇದ್ದಾರೆ, ಮತ್ತು ಇದೇ ಮೇರೆಗೆ ಹತ್ತು ಇಪ್ಪತ್ತು ಜನರ ಸಂಗಡ ತೆಗೆದುಕೊಂಡು ಒಂದು ದಗಾ ಮಾಡ್ಯರು. ಆದ್ದರಿಂದ ಇವಂದಿರ ಉಳಿಸಬಾರದು. ತಾವು ನಮಗೆ ಅತ್ಯಂತ ದೋಷ್ವರರು ಇದ್ದೀರಿ. ಹೆಚ್ಚಾಗಿ ಬರೆಯತಕ್ಕದ್ದು ಏನು ಇದೆ. ಸುಂದರಜಿ ಪ್ರಭುವಿನ ಮುಖವಚನದಿಂದ ಎಲ್ಲಾ ವಿವರವು ತಿಳಿಯಬಂದಿತ್ತು. ಮೇಲಾಗಿ ಬಂಗಾಳದ ಮಹಾರಾಜಶ್ರೀ ಜನರಲ್ ಸರ್ ರಾಬರ್ಟ್ ಆಬರ್ಟ್ರಂಬಿ ಸಾಹೇಬ್ ಬಹದ್ದೂರವರಿಗೆ ಕಾಗದ ಒಂದು, ಮುಂಬಾಯಿ ಗವರ್ನರ್ ಜನಾಟನ್ ಡಾಂಕಿನ್

ಸಾಹೇಬ್ ಬಹದ್ದೂರವರಿಗೆ ಕಾಗದ ಒಂದು ಸಹಾ ಇದೇ ವಿವರವಾಗಿ ಬರಸಿ ಕಳುಹಿಸಿ ಇದ್ದೇನೆ. ಅಲ್ಲಲ್ಲಿಗೆ ತಲಪಿಸಿ, ಅದರ ಜವಾಬು ತರಿಸಿ ಕಳುಹಿಸ ಬೇಕು ಎಂಬುದಾಗಿ ಬರದು, ಆ ಎರಡು ಜನ ಜೇಲೇರನ್ನೂ ಅದರ ಹತ್ಯಾರು ಸಹಾ ಕಳುಹಿಸಿಕೊಟ್ಟರು.

ಹೀಗೆ ಇರುತ್ತಿದ್ದಲ್ಲಿ ವೀರರಾಜೇಂದ್ರ ವಡೆಯರವರ ಮೊದಲಿನ ಕುಟುಂಬದ ಗರ್ಭದಲ್ಲಿ ಕುಮಾರರು ಉದ್ಭವಿಸಲಿಲ್ಲವಾದ ಕಾರಣ, ಕಲಿಸಂದ ಛಲಲನೆ ನಳ ಸಂವತ್ಸರದ ಮಾಘ ಶು. ೧ರಲ್ಲು ರಾಜಸುಟ್ಟಾಭಿಷೇಕ ವಿವಾಹ ಪ್ರಸ್ತುತ ಸಹಾ ಆಗಬೇಕು ಎಂಬುದಾಗಿ ನಿಶ್ಚಯಿಸಿ, ಮಹಾರಾಜಪ್ರೀ ಬಂಗಾಳದ ಜನರಲ್ ಸರ್ ರಾಬರ್ಟ್ ಆಬರ್ಟ್‌ನಿ ಸಾಹೇಬ್ ಬಹದ್ದೂರವರಿಗೂ, ಮುಂಬಾಯಿ ಗವರ್ನರ್ ಗಜನ್ ಪರಜಂಗ್ ಮುಮ್ಮಾಜ್ ಉದ್ವಲ್ಲಾ ಡಾಂಕೆನ್ ಸಾಹೇಬ್ ಬಹದ್ದೂರವರಿಗೂ, ಮತ್ತು ಕೆಲವು ಇಂಗ್ಲೀಷ ಸರ ದಾರರಿಗೂ ಸಹಾ, ಈ ಶುಭಮಹೋತ್ಸವ ಆಗುವ ವರ್ತಮಾನಕ್ಕೆ ಕಾಗದ ಬರಸಿ ಕಳುಹಿಸಿಕೊಟ್ಟದರಿಂದ, ಈ ಶುಭಕೆಲಸವನ್ನು ತಾವು ನಿಶ್ಚಯಮಾಡಿದ ದಿವಸಕ್ಕೆ ಶೀಘ್ರವಾಗಿ ಆಗಮಾಡಬೇಕು ಎಂಬುದಾಗಿ, ಸಂತೋಷಪಟ್ಟು ಜವಾಬುಗಳ ಬರಿಸಿ ಕಳುಹಿಸಿಕೊಟ್ಟರು.

ಅದೇ ಮೇರೆ ನಾಲ್ಕುನಾಡ ಅರಮನೆಯಲ್ಲಿ ರಾಜಸುಟ್ಟಾಭಿಷೇಕದ ಗದ್ದಿಗೆ ವಿವಾಹಮಂಟಪ ಸಹಾ ಬಹು ರಮಣೀಯವಾಗಿ ರಚಿಸಿ, ಆ ಬಳಿಕ ಮಹಾ ರಾಜರವರು ತಮಗೆ ರಾಜಸುಟ್ಟಾಭಿಷೇಕ ವಿವಾಹ ಪ್ರಸ್ತುತ ಸಹಾ ನಿಶ್ಚಯಿಸಿ ಇದ್ದೇನೆ. ಈ ಬಗ್ಗೆ ನಾವು ಇಂಗ್ಲೀಷ ಬಹಾದ್ದರ ಕುಂಪನಿ ಸರಕಾರದ ದೋಸ್ತದಾರರಾದ್ದರಿಂದ, ಈ ಶುಭಕೆಲಸಕ್ಕೆ ತಾವೇ ಇಲ್ಲಿಗೆ ಬರಬೇಕು. ತಮಗೆ ಸರಕಾರದ ಜಂಪು ಇದ್ದು, ಬರುವದಕ್ಕೆ ಅನುಕೂಲವಾಗದಿದ್ದರೆ ಒಬ್ಬರು ಸರದಾರರನ್ನು, ಎರಡು ಜನ ಸಾಹೇಬರನ್ನು, ಕೆಲವು ಸರಕಾರದ ಶಿಪಾಯಿಗಳನ್ನು ಸರಕಾರದ ನಿಶಾನಿ ಸಹಾ ಕಳುಹಿಸಬೇಕು ಎಂಬುದಾಗಿ, ಮಲೆವಾರಿ ಕಮಿಷನರಲ್ಲಿ ಮುಖ್ಯಸ್ಥರಾಗಿ ಇದ್ದಂಥಾ ವಿಲ್ಸನ್ ಸಾಹೇಬರಿಗೆ ಬರಸಿ ಕಳುಹಿಸಿಕೊಟ್ಟಲ್ಲಿ, ಅವರು ಅತ್ಯಂತ ಹರುಷಿತರಾಗಿ, ಸರಕಾರದ ಜಂಪುವಾದ್ದರಿಂದ, ನಮಗೆ ಬರುವುದಕ್ಕೆ ಸಂದರ್ಭ ಆಗದ್ದರಿಂದ, ಈ ಶುಭ ಕೆಲಸ ಆಗಮಾಡುವ ಬಗ್ಗೆ, ಸರದಾರರು ಅಲೆಕ್ಸಾಂಡರ್ ಬೆಲ್ ಸಾಹೇಬರ

ಸಂಗಡ ಒಬ್ಬರು ಕಪಿತಾನ್ ಸಾಹೇಬರನ್ನು ಒಂದು ಕುಂಪನಿ ಶಿಪಾಯಿಗಳ ಇಂಗ್ಲೀಜ ಬಹಾದ್ದರ ಕಂಪನಿ ಸರಕಾರದ ನಿಶಾನಿ ಸಹಾ, ಕಳುಹಿಸಿ ಇದ್ದೇನೆ, ಎಂಬದಾಗಿ ಜವಾಬು ಬರೆದು ಕಳುಹಿದರು.

ಅದೇ ಮೇರೆ ಆ ಸರದಾರರು, ಶಿಪಾಯಿಗಳು, ಸರಕಾರದ ನಿಶಾನಿ ಸಹಾ ಕೊಡಗಿಗೆ ಬಂದಲ್ಲಿ, ಈ ಸರದಾರರನ್ನು ಮಹಾ ಉತ್ಸಾಹದಿಂದ ಇದ್ದುರು ಗೊಂಡು ಕರಕೊಂಡುಬಂದು, ಸಲಾಮು ಫಿರಂಗಿಗಳ ಹಾರಿಸಿ, ಬಿಡಾರದಲ್ಲು ಇಳಿಸಿ, ನಾಲ್ವತ್ತು ಕಡೆ ದೇಶದಿಂದ ಈ ಮಹೋತ್ಸವಕ್ಕೆ ಬರುವಂಥಾ ಸರ್ವೇ ಜನರನ್ನು ಅಡ್ಡಿ ಹರಕತ್ತು ಮಾಡದೆ, ಬಿಡುವಂತೆ, ತಮ್ಮ ಸೀಮೆ ಉಕ್ಕಡ ಪಹರೆಯವರಿಗೆ ಅಪ್ಪಣೆಕೊಟ್ಟು ಇದ್ದಲ್ಲಿ, ಇಂಗ್ಲೀಜ ಬಹಾದ್ದರ ಕುಂಪನಿ ಸರಕಾರದ ಸೀಮೆಯಿಂದಲೂ ಟೀಪುಸುಲ್ತಾನರ ಸೀಮೆಯಿಂದಲೂ ಅನೇಕ ಜನರು ಮಹಾ ಸಂತೋಷದಿಂದ ಬಂದು ಕೂಡಿದರು.

ಬರುವಂಥಾ ಜನರಿಗೆಲ್ಲಾ ಇಳುದುಕೊಳ್ಳುವ ಬಗ್ಗೆ, ಪಡಿಬಿಡಾರ, ಬ್ರಹ್ಮಪುರಿ ಮುಂತಾಗಿ ತಯಾರಾಗಿ ಇದ್ದದ್ದರಲ್ಲಿ ಇಳಿಸಿ, ಈ ಯಾವತ್ತು ಜನರಿಗೆ ಬಹಳ ಸಂತೋಷಪಡಿಸಿ, ಅನೇಕ ಉತ್ಸಾಹ ಸಂಭ್ರಮದಿಂದ ಕಲಿಸಂದ ಉಲಾಸನೆ ನಳ ಸಂವತ್ಸರದ ಮಾಘ ಶು ೧೫ ಭಾನುವಾರ ಬೆಳಗಾವ ಗಳಿಗೆ ಐದಕ್ಕೆ ರಾಜಾಧಿರಾಜಯೋಗ ಕೂಡಿದಂಥಾ ಶುಭಲಗ್ನ ಶುಭಮುಹೂರ್ತದಲ್ಲಿ ವೀರರಾಜೇಂದ್ರ ವಡೆಯರವರಿಗೆ ರಾಜಪಟ್ಟಾಭಿಷೇಕವು ಸಲಕ್ಷಣದಿಂದ ಅನೇಕ ಸಂಭ್ರಮದಿಂದ ಆಯಿತು. ಈ ಪಟ್ಟಾಭಿಷೇಕ ಆಗುವಾಗ್ಗೆ ಗುರುಹಿರಿಯ ರಾದಂಥವರೆಲ್ಲ ಅನೇಕ ಆಶೀರ್ವಾದಗಳಮಾಡಿ, ಸೇಸೆಯನಿಕ್ಕಿದರು. ಇಂಗ್ಲೀಜ ಬಹಾದ್ದರ ಕುಂಪನಿ ಸರಕಾರದ ಕಡೆಯಿಂದ ಬಹುಮಾನವಾದ ಉಡುಗರೆ ಯನ್ನು ಕೊಟ್ಟು, ಸೇಸೆಯನಿಕ್ಕಿದರು. ಮೇಲಾದ ಪರಿವಾರ ಸಮಸ್ತ ಜನರು ಕಾಣಿಕೆಗಳ ಮಡಗಿ, ಸೇಸೆಯನಿಕ್ಕಿದರು.

ಈ ಮೇರೆ ರಾಜಪಟ್ಟಾಭಿಷೇಕವಾದ ಬಳಿಕ, ಮುಂದೆ ರಾಜತ್ವಕ್ಕೆ ಪಟ್ಟದ ಕುಮಾರರು ಆಗಬೇಕು ಎಂಬ ಅಸೇಕ್ಷೆಯಿಂದ ಇಂಗ್ಲೀಜ ಬಹಾದ್ದರ ಕುಂಪನಿ ಸರಕಾರದ ಸರದಾರರನ್ನೂ ಶಿಪಾಯಿಗಳನ್ನೂ ಇಂಗ್ಲೀಜ ಸರಕಾರದ ನಿಶಾನಿ ಸಹಾ ಬಹಳ ಮಾನಮರ್ಯಾದಿಯಿಂದ ಇದ್ದುರುಗೊಂಡು, ಕರತಂದು, ಸಲಾಮು ಫಿರಂಗಿಗಳನ್ನು ಹಾರಿಸಿ, ಸಮಸ್ತ ಜನರನ್ನು ಬರಮಾಡಿ, ಸಭೆ ಸೇರಿಸಿ,

ಲಗ್ನವನ್ನು ಸಾಧಿಸಿ, ಕಲ್ಯಾಣ ಆಗುವಾಗ್ಯೆ, ಮಹಾದೇವರಾಣಿಯವರಿಗೆ :  
 “ ನಿಮ್ಮ ಗರ್ಭದಲ್ಲು ಜನಿಸಿದಂಥಾ ಮಕ್ಕಳಿಗೆ ನಮ್ಮ ಕೊಡಗಿನ ಸಂಸ್ಥಾನದ  
 ರಾಜತ್ವವನ್ನು ಕೊಡುತ್ತೇವೆ ” ಎಂಬದಾಗಿ ಪ್ರತಿಜ್ಞೆಮಾಡಿ, ಸಮಸ್ತ ಜನರ  
 ಮುಂದಿಟ್ಟು, ಇಂಗ್ರೀಜ ಸರದಾರರ ಶಾಯಿದಿಯಿಂದ, ಗುರುಹಿಯರ  
 ಕೈಯಿಂದ, ಶುಭಮುಹೂರ್ತದಲ್ಲಿ ಬಹಳ ವೇದೋಕ್ತಿಯಿಂದ ವೀರರಾಜೇಂದ್ರ  
 ವಡೆಯರವರು ಮಹಾದೇವರಾಣಿಯವರನ್ನು ಇದೇ ಮಾಘ ಶು. ೧೧ ಭಾನು  
 ವಾರ, ರಾತ್ರಿ ೧೧ಕ್ಕೆ ವೃತ್ತಿ ಕಲಗ್ನದಲ್ಲಿ, ಧಾರೆಯನೆರಿಸಿಕೊಂಡು, ವಿವಾಹ  
 ವಾದರು. ಇವರ ಗರ್ಭದಲ್ಲಿ ಜನಿಸಿದಂಥಾ ಕುಮಾರರು ವೀರರಾಜೇಂದ್ರ ವಡೆಯ  
 ರವರ ಹೆಸರಿಗೂ ದೊಲತ್ತಿಗೂ ರಾಜಪಟ್ಟಕ್ಕೂ ಬಾಧ್ಯರಿದ್ದಾರೆ. ಇಂಗ್ರೀಜ  
 ದೊಡ್ಡ ಸರಕಾರಕ್ಕೆ ಅರಿಕೆ ಆಗುವ ಬಗ್ಗೆಯೂ, ಸಮಸ್ತ ಜನರು ತಿಳಿಯುವ  
 ಬಗ್ಗೆಯೂ, ಈ ಸಾಧನದಲ್ಲಿ ಬರೆಸಿ, ಕೊಡಗಿನ ರಾಜಸ್ಥಾನದಲ್ಲಿ ಇಟ್ಟು ಇದೆ.

ಈ ಮೇರೆ ಇರುತ್ತಿದ್ದಲ್ಲಿ, ಕೆಲವು ದಿವಸದ ಮೇಲೆ ಬಂಗಾಳದ ಸರ್  
 ಜಾನ್ ಶೋರ್ ಸಾಹೇಬ್ ಬಹದ್ದರವರು ಬರೆಸಿ ಕಳುಹಿದ ಕಾಗದದಲ್ಲಿ,  
 “ ದುಷ್ಮಾನರಾದ ಟೀಪುಸುಲ್ತಾನರ ಕಡೆಯಿಂದ ನಾಲ್ಕು ಜನ ತಮ್ಮನ್ನ ಘಾತ  
 ಮಾಡುವ ಬಗ್ಯೆ ಬಂದು ಇವರು ಎಂಬುದ ಕೇಳುವದು ನಮ್ಮನಸ್ಸಿಗೆ  
 ಬಹಳ ಕರಕರೆ ಆಯಿತು. ಆಮೇಲೆ ಮಹಾದೇವನ ಕಟಾಕ್ಷದಿಂದ ತಾವು  
 ಆ ದುಷ್ಮಾನರ ಕೈಯಿಂದ ಸಲಾಮತ್ತು ಆಗಿ ಇದ್ದೀರಿ ಎಂಬುದು ಕೇಳಿ,  
 ಸಂತೋಷವಾಯಿತು. ತಾವು ಖೇದವಿಲ್ಲದೆ, ಕುಂಸನಿ ಸರಕಾರದ ಕ್ಷೇಮ  
 ಹಾರೈಸುವಂಥವರಿದ್ದೀರಿ, ಆದ್ದರಿಂದ ಈ ಮುಲಾಮತ್ತು ಬಂದು ಇದ್ದಂಥಾದ್ದು  
 ಮಹಾದೇವನ ಕಟಾಕ್ಷದಿಂದ ಪರಿಹಾರವಾಯಿತು. ಮಹಾದೇವನು ಹಮೇಶ  
 ಇದೇ ಮೇರೆ ದುಷ್ಮಾನರ ಕೈಯಿಂದ ತಮಗೆ ಸಲಾಮತ್ತಾಗಿ ಮಡಗಬೇಕು ”  
 ಎಂಬುದಾಗಿ ಮಹಾರಾಜರವರ ಹೆಸರಿಗೆ ಬರೆದು ಇದ್ದರು.

ಇದೇ ವಿವರವಾಗಿ ಸರ್ ಜನರಲ್ ರಾಬರ್ಟ್ ಆಲಕ್ರಾಂಬಿ ಸಾಹೇಬ್  
 ಬಹದ್ದರವರು ಬರೆಸಿ ಕಳುಹಿಸಿ ಇದ್ದರು : ಇದೇ ನಳ ಸಂವತ್ಸರದ ಪುಷ್ಯ  
 ಶು. ೧ರಲ್ಲು ಮುಂಬಾಯಿ ಗವರ್ನರ್ ಡಾಂಕಿನ್ ಸಾಹೇಬ್ ಬಹದ್ದರವರು  
 ಬರೆಸಿ ಕಳುಹಿದ ಕಾಗದದಲ್ಲಿ : “ ಟೀಪುಸುಲ್ತಾನರು ತಮಗೆ ದಗಾಮಾಡುವ  
 ಬಗ್ಯೆ ಕಳುಹಿದ ಚೀಲೇರನ್ನು ಮಲೆವಾರಿ ಕಮಿಷನ್ ಸಾಹೇಬರವರ ಬಳಿಗೆ

ಕಳುಹಿಸಿ ಇದ್ದೀರಷ್ಟೆ. ಆ ಚೇಲೇರನ್ನು ತಮ್ಮ ಹುಕುಮ್ ಆದಾಗ್ಯೆ, ತಮ್ಮ ಬಳಿಗೆ ಕಳುಹಿಸಿ ಕೊಟ್ಟರು. ಟೀಪುಸುಲ್ತಾನರು ಎಂಥವರು ಇದ್ದಾರೆ ಎಂದರೆ, ಯಾವಾಗಲಾದರೂ ತಮ್ಮ ಕಡೆ ಮನುಷ್ಯರಿಗೆ ಕೊಡಗಿನ ದೊರೆಗಳು ಕೊಂದುಹಾಕಿ ಇದ್ದಾರೆಯಂತಾ, ಫಿರಿಯಾದಿ ಮಾಡ್ಯಾರು. ಈ ಚೇಲೇರ ಸೋಬತ್ತಿನಲ್ಲಿ ಇದ್ದ ಎರಡು ಜನಕ್ಕೆ ತಾವು ಚೆನ್ನಾಗಿ ಶಿಕ್ಷೆಮಾಡಿದಂಥಾದ್ದು, ಲೋಕದ ಯಾವತ್ತು ಜನರು ತಿಳಿದು ಇದ್ದಾರೆ. ಈ ಚೇಲೇರನ್ನು ಕೈದಿನಲ್ಲಿ ಜೀವ ಸಹಿತ ಮಾಡಗಿದರೆ, ಟೀಪುಸುಲ್ತಾನರು ಫಿರಿಯಾದಿಮಾಡಿದಾಗ್ಯೆ, ಶಾಯಿದಿ ಕೊಡಬಹುದು” ಎಂಬುದಾಗಿ ಬರೆಸಿ ಕಳುಹಿದರಿಂದಲೂ, ಮಲೆನಾರಿ ಕಮಿಷನ್ ರಾಗಿ ಇದ್ದ ರಿಬಟ್ಟ ಸಾಹೇಬರವರು ಆ ಎರಡು ಜನ ಚೇಲೇರನ್ನು ಪಹರೆಯ ಮೇಲೆ ಕಳುಹಿಸಿ ಕೊಟ್ಟಿದ್ದರಿಂದಲೂ, ಆ ಚೇಲೇರು ಮಾಡಿದ ತಪ್ಪಿಗಾಗಿ ಜೀವ ಸಹಿತ ಬಿಡಬಾರದು, ಆದಾಗ್ಯೂ ನಾಳೆ ಸಾಕ್ಷಿ ಬಗ್ಗೆ ಬೇಕಾದೀತು. ಈ ಬಗ್ಗೆ ಇವರು ಈ ಸೀಮೆಯಲ್ಲಿ ಜೋರವೃತ್ತಿಯಲ್ಲಿ ತಿರಿಗಿ ಕಾಡು ಮಾರ್ಗ ಯಾವತ್ತು ಕಂಡು ಇದ್ದಾರೆ. ಆದ್ದರಿಂದ ಈ ಜನರ ಹೀಗೆ ಮಾಡಗಿದರೆ, ವಿಕಲ್ಪ ಮಾಡ್ಯಾರು, ಎಂಬುದಾಗಿ ಗ್ರಹಿಸಿ, ಆ ಎರಡು ಜನ ಚೇಲೇರನ್ನು ಒಂದೊಂದು ಕಾಲು ಕುಯಿಸಿ, ಅವಂದಿರಿಗೆ ಅನ್ನ ಬಟ್ಟೆಯನ್ನು ಅರಮನೆ ತರದಿಂದ ಕೊಡಿಸಿಕೊಡುತ್ತಾ, ಸಾಕ್ಷಿ ಬಗ್ಗೆ ವೀರರಾಜೇಂದ್ರವೇಟೆಯಲ್ಲಿ ಮಡಗಿಸಿದರು.

ಈ ಬಗ್ಗೆ ವಿಲಾಯತಿಯಿಂದ ಮುಂಬಾಯಿ ಗವರ್ನರ್ ಜನಾಟಿನ್ ಡಾಂಕಿನ್ ಸಾಹೇಬರವರ ಹೆಸರಿಗೆ ಬರದು ಕಳುಹಿದ ಕಾಗದದ ನಕಲನ್ನು ಮಲೆನಾರಿ ಕಮಿಷನ್ ಸಾಹೇಬರವರು ರಾಜರವರ ಬಳಿಗೆ ಕಳುಹಿಸಿ ಇದ್ದರು. ಅದರಲ್ಲಿ ಬರದು ಇರುವ ವಿವರ : “ವಿಲಾಯತಿ ದೊಸನ್ ನಗರದಲ್ಲಿ ಇರುವಂಥಾ ಪ್ರಧಾನರು ಮುಂಬಾಯಿ ಗವರ್ನರ್ ಸಾಹೇಬರವರಿಗೆ ಬರದ ವಿವರ : ಕೊಡಗಿನ ರಾಜರವರಿಗೆ ದಗಾಮಾಡುವುದಕ್ಕೆ ಟೀಪುಸುಲ್ತಾನರು ಸಿದ್ಧಾಂತ ನೋಡಿದಲ್ಲಿ, ಫಲವಿಲ್ಲದ ಹಾಗೆ ಹೋಯಿತು ಎಂತಾ, ತಿಳಿದು ಇದ್ದೇವೆ. ಆದ್ದರಿಂದ ನಮಗೆ ಎಷ್ಟೋ ಸಂತೋಷವೂ ಉತ್ಸಾಹವೂ ಆಗುತ್ತಾ ಇದೆ” ಎಂಬುದಾಗಿ, ಬರದು ಇದ್ದರು.

ಆ ಬಳಿಕ ಟೀಪುಸುಲ್ತಾನರ ಕಡೆ ಸೆರಖಾನ, ಮೊಜುಂಖಾನ, ಸಹಾ

ಘೌಜು ಸಮೇತ ಬಿಸಲೆಗಟ್ಟಿದ ಮಾರ್ಗವಾಗಿ ಕೊಡೆಯಾಲಕ್ಕೆ ಬಂದು, ಕುಂಬಳೆರಾಮಂತ ರೈ ಎಂಬುವನು ಟೀಪುಸುಲ್ತಾನರ ಸೀಮೆ ಮೇಲೆ ಶರಾರತ್ತು ಮಾಡುತ್ತಾ ಇದ್ದದ್ದರಿಂದ, ಅಲ್ಲಿಗೆ ಹೋಗಿ, ಅವನಿಗೆ ತಂಬಿ ಪಹುಂಚಾಯಿಸಿ, ಪುನಹಾ ಕೊಡೆಯಾಲಕ್ಕೆ ಹೋದರು.

ಆ ಬಳಿಕ ಕೊಡೆಯಾಲದ ಆಸಫ್ ಶೇಖ್ ಶಾಬುದ್ದೀನನು ತಲಚೇರಿ ಕೋಟೆ ಕಮಿಷನರ ಹೆಸರಿಗೆ ಬರದು ಇದ್ದ ಕಾಗದದಲ್ಲಿ, ಕಾಂತಮಂಗಲ, ಕೊಲ್ಲೂರಬಾಚಿ, ಸುಳ್ಯ ಅಮರದ ಸೀಮೆ ಪ್ರಾಕಾರಭ್ಯ ಸರಕಾರದ ತಾಲೂಕು ಇರುವಲ್ಲಿ, ಇತ್ತಲಾಗಿ ಸರಕಾರಕ್ಕೂ ನಿಮ್ಮ ಕುಂಪನಿಯವರಿಗೂ ಸ್ವಲ್ಪ ಕಟ್ಟಿ ಬಂದ ಸಮಯದಲ್ಲಿ, ಕೊಡಗಿನ ರಾಜರು ಕೊಲ್ಲೂರಬಾಚಿ, ಕಾಂತಮಂಗಲ, ಸುಳ್ಯ ಅಮರ ಸೀಮೆ ವ್ಯಗ್ರೆ ಹಾಕಿಕೊಂಡು, ರೈತರ ಕಡೆಯಿಂದ ಹಣಕಾಸು ಎತ್ತಿಕೊಂಡರು. ಸರಕಾರಕ್ಕೂ, ತಮ್ಮ ಕುಂಪನಿಗೆ ಸಹಾ ಸಲ್ಲಾ ಆದ ಬಳಿಕ, ಈ ಕೊಡಗಿನ ದೊರೆಗಳು ಸದರಹು ಆ ಸೀಮೆ ಬಿಡದೆ, ಹಾಕಿಕೊಂಡು ಬರುವದ ರಿಂದ, ಈ ಕೈಫೀಯತ್ತು ಹುಜೂರಲ್ಲು ಅರಿಕೆ ಆಗಿ, ಕಾಂತಮಂಗಲ, ಕೊಲ್ಲೂರ ಬಾಚಿ, ಸುಳ್ಯ ವ್ಯಗ್ರೆ ಸಾಬಕು ಸರಕಾರದ ಇಲಾಖೆ ಒಳಗೆ ಇರುವ ಸೀಮೆ ಯನ್ನು ಯಥಾಪ್ರಕಾರ ಸರಕಾರ ತಾಲೂಕು ಮಾಡಿ, ಕೊಲ್ಲೂರಬಾಚಿ, ಕಾಂತ ಮಂಗಲದಲ್ಲು ಕೋಟೆ ಕಟ್ಟಿ ಬರುವಂತೆ ಮೀರ ಆಸಫ್ ಸಿರಖಾನರಿಗೆ, ಮೀರ ಸದೂರು, ಮೀರ ಇಬ್ರಾಹಿಮ್ ಸಾಹೇಬರಿಗೆ ಸಹಾ ಅಪ್ಪಣೆ ಆದ ಕಾರಣ, ಭಾರಿ ಘೌಜು ಸಮೇತ ಬಂದು, ಜಮಾಲಾಬಾದಿಗೆ ದಾಖಲಾದಲ್ಲಿ ನಮಗೂ ಅವರ ಸಂಗಡ ಇರುವಂತೆ ಅಪ್ಪಣೆ ಬಂದು ಇರುವದರಿಂದ ಸದರಿ ಬರದ ವಿವರ ವನ್ನು ಆ ಸರದಾರರು ನಮ್ಮ ಸಂಗಡ ಹೇಳಿ, ಕೊಡಗಿನ ರಾಜರು ಕುಂಪನಿ ಆಶ್ರಯದಲ್ಲಿ ಇದ್ದಾರೆ, ನಾವು ಘೌಜುಸಮೇತ ಆ ಸೀಮೆಗೆ ಹೋದರೆ, ಲಡಾಯ ಆಗುವದು ಸರಿ. ಇಂಗ್ರೇಜಿಯವರು ಕುಮ್ಮಕು ಮಾಡ್ಯಾರು, ಎಂತ ಹೇಳಿದಲ್ಲಿ, ಇಂಗ್ರೇಜ ಸರಕಾರಕ್ಕೂ ನಮ್ಮ ಸರಕಾರಕ್ಕೂ ಭಾರಿ ಜವಾಬು ಸವಾಲಿನಿಂದ ಸಲ್ಲಾ ಆಗಿ ಇರುವಂಥಾ ವಿಷಯ ಇದುವರಿಗೂ ಕುಂಪನಿ ಸರಕಾರದವರು ಯಾವದೊಂದು ಸರಕಾರದ ಕೆಲಸದಲ್ಲಿಯೂ ವಿವೇಕದಿಂದಲೆ ನಡೆದುಬಂದು ಇದ್ದಾರೆ. ಕೊಡಗಿನ ದೊರೆಗಳು ಈ ಸೀಮೆ ಹಾಕಿಕೊಂಡು ಇರುವಂಥಾದ್ದು ಕುಂಪನಿ ಸರಕಾರಕ್ಕೆ ದಾಖಲು ಇಲ್ಲಾ. ಈ ವಿವರ ಅವರಿಗೆ ತಿಳಿದರೆ, ಆ

ಸೀಮೆ ಬಿಡಿಸಿಕೊಟ್ಟುರೆಂಬುದಾಗಿ, ನಾವು ಅರಿಕೆಮಾಡಿದಲ್ಲಿ, ಹಾಗಾದರೆ ನಿಮ್ಮ ಹೆಸರಿಂದ ಬರದು ಕಳುಹಿಸಿ ಎಂತ ನಮಗೆ ಹುಕುಂ ಕೊಟ್ಟಿದರಿಂದ, ನಾವು ತಮಗೆ ತಿಳಿಸಿ ಇದ್ದೇವೆ ಎಂಬುದಾಗಿ, ಬರದು ಕಳುಹಿದಲ್ಲಿ, ಅದಕ್ಕೆ ದರ ಜವಾಬಾಗಿ ಮಲೆವಾರಿ ಕಮಿಷನ್ ಜೋನ್ ಸ್ಪೆನ್ಸರ್ ಸಾಹೇಬರವರು ಬರದು ಕಳುಹಿದ ಕಾಗದದಲ್ಲಿ : “ ಶ್ರೀರಂಗಪಟ್ಟಣದಲ್ಲು ಸಲ್ಲಾ ಕರಾರುನಾಮೆ ಆದಂಥಾ ಏಳನೆ ಕಲಮಿನಲ್ಲಿ ಗಡಿ ಸರಹದ್ದಿನಲ್ಲಿ ಏನೊಂದು ತಂಟೆ ತಕರಾರು ಬಂದಾಗ್ಯೂ, ಉಭಯಕಡೆಯಿಂದಲೂ ಜನ ನಿಂತು, ನ್ಯಾಯವಿದ್ದ ಪ್ರಕಾರ ವಾಜಾಬಿ ಆಗಿ ತೀರಿಸಬೇಕು ಎಂತ ಕರಾರು ಬರದು ಉಭಯಕಡೆಯಲ್ಲು ಮಡಗಿ ಇದೆ. ಹೀಗೆ ಇರುವಲ್ಲಿ ಕಾಂತಮಂಗಲ, ಕೊಲ್ಲೂರಬಾಚಿ ಎಂದರೆ ಸುಳ್ಳದ ಸೀಮೆ ಒಳಗಾಗಿ ತೋರುತ್ತದೆ. ಸುಳ್ಳ ಅಮರ ಸೀಮೆಯು ಕೊಡಗಿನ ದೊರೆಗಳದಾಗಿ ಕಾಣುತ್ತದೆ. ನೀವು ಘೌಜು ಸಮೇತ ಜೋರಾವರಿಯಿಂದ ಆ ಸೀಮೆ ಒಳನುಗ್ಗಿದ್ದೇ ಆದರೆ, ಶ್ರೀರಂಗಪಟ್ಟಣದಲ್ಲು ಸಲ್ಲಾ ಕರಾರುನಾಮೆ ಬರದ ಪ್ರಕಾರ, ಸಖಿ ಆಗಿ ನಡಸುವಂಥಾದ್ದಕ್ಕೆ ಟೀಪುಸುಲ್ತಾನರ ಮನಸ್ಸಿಗೆ ಇಲ್ಲಾ ಎಂಬುದಾಗಿ ತೋರಿಸಿಕೊಟ್ಟಿದ್ದು ಆಗುತ್ತಾ ಇದೆಯಷ್ಟೆ. ಆ ಪ್ರಕಾರ ಅದೇ ಹೌದಾದರೆ, ಈ ವರ್ತಮಾನ ಆ ಕ್ಷಣ ಹಿಂದೂಸ್ಥಾನದಲ್ಲಿ ಬಹುಮಾನ ವಾದ ಬಂಗಾಳದ ಸಂಸ್ಥಾನಕ್ಕೆ ತಿಳಿಯಪಡಿಸೇವು. ಆದಕಾರಣ ಸಖಿತ್ವ ಪ್ರಕಾರ ನಡೆಯಬೇಕು ” ಎಂಬುದಾಗಿ ಬರದು ಕಳುಹಿಸಿ, ಕಮಿಷನ್ ಸಾಹೇಬರು ಕಲಿ ಸಂದ ೪೯೦೦ನೇ ಕಾಳಯುಕ್ತಿ ಸಂವತ್ಸರದ ಜೈತ್ರ ಶು. ೧೩ರಲ್ಲು, ವೀರರಾಜೇಂದ್ರ ವಡೆಯರವರಿಗೆ ಬರದು ಕಳುಹಿದ ಕಾಗದದಲ್ಲಿ : ಜಮಾಲಾಬಾದ ದಿನಾನಿನಿಂದ ಒಂದು ಕಾಗದ ತಲಚೀರಿ ಕಮಿಷನ್ ಸರದಾರರ ಹೆಸರಿಗೆ ಬಂದದರ ಅಭಿಪ್ರಾಯ ತಮಗೆ ತಿಳಿಯುವ ಬಗ್ಗೆ ಅದರ ನಕಲು ಕಳುಹಿಸಿ ಇದ್ದೇವೆ. ಅದರಲ್ಲು ಕಾಂತಮಂಗಲದಲ್ಲಿ, ಕೊಲ್ಲೂರಬಾಚಿಯಲ್ಲಿ, ಕೋಟಿ ಕಟ್ಟಬೇಕೆಂಬುದಾಗಿ, ಸುಳ್ಳ ಅಮರ ಸೀಮೆ ಆಕ್ರಮಿಸಿ ಸರಕಾರಕ್ಕೆ ದಾಖಲು ಮಾಡಬೇಕು ಎಂಬುದಾಗಿಯೂ, ಟೀಪುಸುಲ್ತಾನರ ಅಸ್ಪೃಣೆ ಬಂದಿರು ವದರಿಂದ, ಆ ದೇಶ ಬಿಟ್ಟುಕೊಡಬೇಕೆಂಬುದಾಗಿ, ತಮಗೆ ಬರದು ಕಳುಹಿಸ ಹೇಳಿ ಬರದು ಇರುವದನ್ನು ಓದಿ ನೋಡಿದರೆ, ತಿಳಿಯಬಂದೀತು. ಅದಕ್ಕೆ ಜವಾಬು ನಾವು ಬರದ ನಕಲನ್ನು ಈ ಕಾಗದದ ಸಂಗಡ ಬರದು ಕಳುಹಿಸಿ



ಇದ್ದೇನೆ. ಅದು ತಮಗೆ ಒಪ್ಪಿದರೆ, ತಮ್ಮಿಂದ ಬೇಕಾದ ಪ್ರಕಾರ ಹೇಳಲಿಕ್ಕೆ ಮಾರ್ಗ ಉಂಟಷ್ಟೆ. ಸುಳ್ಳದ ಸೀಮೆಯಲ್ಲಿ ಟೀವುಸುಲ್ಲಾನರು ಜೋರಾವರಿಯಿಂದ ಬರುತ್ತಾರೆ ಎಂಬುದಾಗಿ, ತಮಗೆ ವರ್ತಮಾನ ಬಂದರೆ, ಅದಕ್ಕೆ ಬಹುಮಾನವಾದ ಇಂಗ್ಲೀಜ ಕುಂಪನಿ ಸಂಸ್ಥಾನದಿಂದ ಬಹಳ ಸರ್ತಿ ಟೀವು ಸುಲ್ಲಾನರಿಗೆ ಹೇಳಿ ಇರುವ ಪ್ರಕಾರ ತಾವೂನು ಅವರಿಗೆ ಹೇಳಬೇಕು. ಅದು ಏನು ಎಂದರೆ, ಉಭಯಕಡೆಯಿಂದಲೂ ಅಳುಗಳ ಸಮನಾಗಿ ನಿಲ್ಲಿಸಿ ಸರಹದ್ದು ತಕರಾರು ವಿಸ್ತಾರ ಮಾಡಬೇಕು ಎಂಬುದಾಗಿ ಹೇಳುವುದು. ಕುಂಪನಿಯಿಂದ ನೋಕರರು ಮಾಡಿದ ಪ್ರಕಾರ ನೀವು ಸಖಿ ಆಗಿ ವಿಚಾರಿಸಿ, ನಿಶ್ಚಯ ಮಾಡುವದಕ್ಕಾಗಿ ಒಂದು ಮಾರ್ಗ ಉಂಟಾದರೆ—ಜಲದಾಗಿ ಜೋರಾವರಿಯಿಂದ ಸೀಮೆಯಲ್ಲಿ ಬಂದು, ಅವಕಾಶ ಆಕ್ರಮಿಸಿಕೊಳ್ಳುವದಕ್ಕಿಂತಾ ಸಖಿ ಪ್ರಕಾರ ತೀರಿಸುವಂಥಾದ್ದು, ಮಾನವಾಗಿಯೂ ಬುದ್ಧಿ ಆಗಿಯೂ ಒಳ್ಳೆದಾಗುತ್ತಾ ಇದೆ ಎಂಬುದಾಗಿ, ಬರೆಸಿ ಕಳುಹಿಸಿ ಕೊಟ್ಟರು.

ಆ ಬಳಿಕ ಈ ಅಮರ ಸುಳ್ಳದ ಮಾತನ್ನು ವಾಜಬಿ ದರಿಯಾಪ್ತು ಮಾಡುವ ಬಗ್ಗೆ, ಮಲೆವಾರಿ ಕಮಾಷನ್ ಸಾಹೇಬರು ಕೇಪ್ಟನ್ ಮಾವಿನಿ ಸಾಹೇಬರವರನ್ನು ಕಾಳಯುಕ್ತಿ ಸಂವತ್ಸರದ ವೈಶಾಖ ಮಾಸದಲ್ಲಿ ಕಳುಹಿಸಿ ಕೊಟ್ಟಿದರಿಂದ, ಆ ಸಾಹೇಬರು ಬಂದು, ಮಹಾರಾಜರವರನ್ನು ಕಂಡು, ಭೇಟಿ ಆಗಿ, ಕೊಡಗಿನ ಸಂಸ್ಥಾನದ ಕರಣೀಕ ಸುಬೈಯನನ್ನು ಕೂಡಿಸಿಕೊಂಡು, ಅಮರಸುಳ್ಳದ ಸರಹದ್ದಿನಲ್ಲು ಹೋಗಿ, ಇಳುಕೊಂಡು, “ನಾವು ಕುಂಪನಿ ಬಹಾದ್ದರ ಸರಕಾರದ ಕಡೆಯಿಂದ ಕೊಡಗಿನ ಮಹಾರಾಜರ ತಾಲೂಕಿನ ಅಮರಸುಳ್ಳದ ಸೀಮೆ ಸರಹದ್ದಿನ ಮಾತು ತೀರಿಸುವ ಬಗ್ಗೆ ಬಂದು ಇದ್ದೇನೆ” ಎಂಬ ವಿವರವಾಗಿ, ವಿಾರ ಆಸಫ್ ಸೇರಖಾನಗೆ ಬರದು ಕಳುಹಿಸಿಕೊಟ್ಟಲ್ಲಿ ಆ ಸೇರಖಾನನು : “ನಮ್ಮ ಕಡೆಯಿಂದ ಒಬ್ಬ ವಕೀಲಿಗೆ ಕಳುಹಿಸಿಕೊಡು ತ್ತೇನೆ” ಎಂತ, ಮೊದಲು ಬರದು ಕಳುಹಿದನು. ಅಷ್ಟರಲ್ಲಿ ಕೊಡೆಯಾಲಕ್ಕೆ ಫರಾಶೀಸರ ಕೆಲವು ಮಂದಿ ಬಂದು, ಇಳಿದಿದ್ದರಿಂದ, “ಈಗ ಮಳೆಗಾಲ ಸಮಾಪವಾಯಿತು. ಈ ಮಳೆಗಾಲದಲ್ಲಿ ನಮ್ಮ ಘೌಜು ಇಲ್ಲಿ ನಿಭಾಯಿಸುವದಿಲ್ಲಾ. ಈ ಸರಹದ್ದಿನ ತಕರಾರು ಮುಂದೆ ಕಾರ್ತೀಕ ಮಾಸದಲ್ಲಿ ನೋಡಿ ಕೊಳ್ಳಬಹುದು” ಎಂಬುದಾಗಿ ಎರಡನೇ ದಫಾ ಕಾಗದ ಬರದು ಕಳುಹಿಸಿ,

ತನ್ನ ಘೌಜು ತೆಗೆದುಕೊಂಡು, ಜಮಾಲಾಬಾದಿಗೆ ಹೋದನು.

ಕೇಪ್ಟನ್ ಮಾವಿನಿಸಾಹೇಬರವರು ವೀರರಾಜೇಂದ್ರ ವಡೆಯರವರ ಬಳಿಗೆ ಬಂದು ಭೇಟಿ ಆಗಿ, ಮಳೆಗಾಲ ಎರಡು ತಿಂಗಳು ಇದ್ದು, ಶ್ರಾವಣ ತಿಂಗಳಲ್ಲು ಪುನಹಾ ಗಟ್ಟಾ ಇಳಿದು, ಕಲ್ಲಿಕೋಟೆಗೆ ಮಲೆವಾರಿ ಕಮಿಷನ್ ಸಾಹೇಬರವರ ಬಳಿಗೆ ಹೋದರು.

ಫರಾಶೀಸರ ಇಬ್ಬರು ಸರದಾರರು, ಎಪ್ಪತ್ತು ಎಂಬತ್ತು ಜನ ಸಹಾ, ಕೊಡೆಯಾಲದಲ್ಲಿ ಇದ್ದವರನ್ನು ಸೇರಖಾನನು ಕರೆದುಕೊಂಡು ಪಟ್ಟಣಕ್ಕೆ ಹೋದನು.

ಹೀಗೆ ಇರುತ್ತಿದ್ದಲ್ಲಿ ಕಾಳಯುಕ್ತಿ ಸಂವತ್ಸರದ ಆಶ್ವೀಜ ಬ. ೧೦ರಲ್ಲಿ ಕೇಪ್ಟನ್ ಮಾವಿನಿ ಸಾಹೇಬರವರು ಮಹಾರಾಜರವರಿಗೆ ಬರೆಸಿ ಕಳುಹಿದ ಕಾಗದದಲ್ಲಿ, “ ಇದೇ ಸಂವತ್ಸರದ ಶ್ರಾವಣಮಾಸ ಕರ್ಕಾಟಕ ಇಪ್ಪತ್ತನೇ ತೇದಿಯಲ್ಲಿ ಫರಾಶೀಸರ ದೊಡ್ಡ ಜಹಜು ಹದಿಮೂರು, ಇಂಗ್ರೇಜಿಯವರ ಜಹಜು ಹದಿಮೂರು, ಇದು ಒಂದಕ್ಕೊಂದು ಭೇಟಿ ಆಯಿತು. ಫರಾಶೀಸರ ಜಹಜು ಕೆಲವು ಜಹಜಿನಲ್ಲಿ ಎಪ್ಪತ್ತೆರಡು ತೋವು ಇತ್ತು. ಎಂಭತ್ತು ತೋವು ಕೆಲವು ಜಹಜಿನಲ್ಲಿ ಇತ್ತು. ಒಂದು ಜಹಜಿನಲ್ಲಿ ನೂರಯಿವತ್ತು ತೋವು ಇತ್ತು. ಇಂಗ್ರೇಜಿನವರ ಜಹಜಿನಲ್ಲಿ, ಹನ್ನೆರಡು ಜಹಜಿನಲ್ಲಿ ಸರಾಸರಿ ಎಪ್ಪತ್ತನಾಲ್ಕು ತೋವು ಇತ್ತು. ಒಂದರಲ್ಲಿ ಐವತ್ತು ತೋವು ಇತ್ತು. ದೊಡ್ಡ ಲಡಾಯ ಆರಂಭವಾಗಿ ಹದಿನೆಂಟು ಮಣ ತನಕ ಆಯಿತು. ಕಡೆಗೆ ಇಂಗ್ರೇಜ ಸರದಾರರು ದೊಡ್ಡ ಪತ್ತೆ ಮಾಡಿದರು. ಫರಾಶೀಸರ ಹದಿಮೂರು ಜಹಜಿನಲ್ಲಿ ಎಂಭತ್ತು ಜಹಜು ಹಿಡಿದರು. ಎರಡು ಜಹಜು ಬೆಂದು, ಹಾರಿ ಹೋಯಿತು. ಅದರಲ್ಲಿ ಒಂದು ಜಹಜಿನಲ್ಲಿ ನೂರ ಇಪ್ಪತ್ತು ತೋವು ಇತ್ತು. ಯಾವತ್ತು ಪುಡಿಪುಡಿ ಆಗಿಹೋಯಿತು. ಅದರಲ್ಲಿ ಫರಾಶೀಸರ ಸರದಾರ ಇದ್ದವನು ಸತ್ತುಹೋದಾ. ಎರಡು ಜಹಜು ಲಡಾಯದ ಹೊಗೆಯಲ್ಲಿ ಓಡಿ ಹೋಯಿತು. ಫರಾಶೀಸರವರಲ್ಲಿ ಎಷ್ಟು ಜನ ಇದ್ದರೋ? ಎನೇನು ಇತ್ತೋ? ಅದು ಒಂದು ಸಂಖ್ಯೆ ಯಾರಿಗೂ ತಿಳಿಯದು. ಇದು ದೊಡ್ಡ ಜಹಜಿನ ವರ್ತಮಾನ. ಇನ್ನು ಚಿಕ್ಕ ಜಹಜುಗಳು ಎಷ್ಟು ಇತ್ತೋ? ಎಷ್ಟು ಹೋಯಿತೋ? ಎನೋ? ಇದು ಒಂದು ಯಾರಿಗೂ ಲೆಖ್ಖವಿಲ್ಲ. ಇಂದಿನವರೆಗೆ ಇಂಥಾ

ಲಡಾಯ ಎಲ್ಲಿಯೂ ಆದುದಿಲ್ಲ. ಇಂಗ್ಲೀಜ ಬಹದ್ದರವರ ಕೈಲಿ ಸಿಕ್ಕಿದ್ದು ಜಹಜು ಒಂಭತ್ತರಲ್ಲಿ ಏಳನೂರು ತೋಫು ಇತ್ತು. ದೊಡ್ಡದು ಎರಡು ಜಹಜು ಬೆಂದುಹೋದ್ದರಲ್ಲಿ, ಇನ್ನೂರು ತೋಫು ಇತ್ತು. ಈಗ ಫರಾಶೀಸರವರು ಸಮುದ್ರದಲ್ಲಿ ಇಳಿದು ಮುಖ ತೋರಿಸುವದಕ್ಕೆ ಕೂಡದು. ಕಳ್ಳತನವಾಗಿ ಎಲ್ಲಾದರೂ ಓಡಾಡುವದಲ್ಲದೆ, ಇಂಗ್ಲೀಜ ಜಹಜು ಇರುವ ಕಡೆಗೆ ಬರುವ ದಿಲ್ಲ. ಈ ಸಂತೋಷಕ್ಕೆ ಜನರಲ್ ಸಾಹೇಬರ ಹುಕುಂ ಮೇರೆ ಇಪ್ಪತ್ತು ನಾಲ್ಕು ತೋಫು ಹೊಡೆದರು. ತಮ್ಮ ನಮ್ಮ ಸರಕಾರ ಎರಡು ಭೇದವಿಲ್ಲವಾದ ಕಾರಣ, ನಮ್ಮ ಮನಸ್ಸಿನಲ್ಲಿ ಇರುವ ಸಂತೋಷ ತಮಗೆ ತಿಳಿಯಪಡಿಸಬೇಕೆಂಬ ದಾಗಿ, ಜನರಲ್ ಹಾರ್ಟ್‌ಲಿ ಸಾಹೇಬ್ ಬಹದ್ದೂರವರ ಹುಕುಂ ಮೇರೆ ಬರದು ಇದ್ದೇನೆ ” ಎಂಬದಾಗಿ, ಬರದು ಇದ್ದದ್ದರಿಂದ, ಇದಕ್ಕೆ ದರ ಜವಾಬಾಗಿ ಮಹಾರಾಜರು ಬರದು ಕಳುಹಿದ ಕಾಗದದಲ್ಲಿ “ ಈ ವರ್ತಮಾನ ಕೇಳಿ ನಮಗೆ ಬಹಳ ಸಂತೋಷವಾಯಿತು. ಆ ದೊಡ್ಡ ಸರಕಾರಕ್ಕೆ ಜಯ, ಶ್ರೇಯಸ್ಸು, ದಾಲತ್ತು ದಿನೇದಿನೇ ವರ್ಧನೆ ಆಗಬೇಕು ಎಂತ, ನಾವು ಮಹಾದೇವನಿಗೆ ಬೇಡಿಕೊಳ್ಳುತ್ತೇವೆ. ಇಂಥಾ ಜಯಮುಖ ಸಂತೋಷದ ವರ್ತಮಾನ ತಾವು ಬರೆಸಿ ಕಳುಹಿಸಿದರಿಂದ, ಇಂಥಾ ಸಂತೋಷ ನಮಗೆ ಈ ವರೆಗೂ ಉಂಟಾಗಲಿಲ್ಲ. ಯಾತರಿಂದ ಎಂದರೆ : ನಮ್ಮ ಮನಸ್ಸಿಗೆ ಐದು ಸಂತೋಷ ಉಂಟಾಯಿತು. ಒಂದನೇ ಸಂತೋಷ : ಆ ದೊಡ್ಡ ಸರಕಾರಕ್ಕೆ ಜಯಮುಖವಾದ್ದು. ಎರಡನೇ ಸಂತೋಷ : ಇಂಗ್ಲೀಜ ಬಹಾದ್ದರ ಸರಕಾರಕ್ಕೆ ಶತ್ರು ಆದ ಫರಾಶೀಸರಿಗೆ ಅಪಜಯವಾದಂಥಾದ್ದು. ಮೂರನೇ ಸಂತೋಷ : ಫರಾಶೀಸರು ಕುಮ್ಮಕು ಬರುತ್ತಾರೆ ಎಂತಾ, ಟೀಪುಸುಲ್ತಾನರು ಬಹಳ ನಂಬಿಕೊಂಡು ಅವರ ದಾರಿ ನೋಡುತ್ತಾ ಇದ್ದರಷ್ಟೆ. ಆ ಸಂತೋಷವು ಬೆಂಕಿ ಒಳಗೆ ಬಿದ್ದು ಅವರಿಗೆ ಬಲ ತಪ್ಪಿದಂಥಾದ್ದು. ನಾಲ್ಕನೇ ಸಂತೋಷ : ಟೀಪುಸುಲ್ತಾನರು ನಮ್ಮ ಸೀಮೆ ಸಮೀಪದಲ್ಲಿ ಇರುವದರಿಂದ, ಇಂಗ್ಲೀಜ ಸರಕಾರಕ್ಕೆ ಜಯವಾದ ಸಂತೋಷಕ್ಕೆ ನಮ್ಮ ರಾಜ್ಯದಲ್ಲಿ ಇರುವ ಸರ್ವೆ ಜನರು ಕೇಳಿ, ಸಂತೋಷಪಡುವಂಥಾದ್ದನ್ನು ಟೀಪುಸುಲ್ತಾನರು ಕೇಳಿ ಅವರ ಹಿಮ್ಮತ್ತು ಗರ್ವಭಂಗವಾಗಿ, ಮೋರೆ ಚಿಕ್ಕದು ಮಾಡಿಕೊಂಡದ್ದು ಕೇಳಿ ನೋಡುವಂಥಾದ್ದು. ಐದನೇ ಸಂತೋಷ : ಇದಕ್ಕೆ ಸಮುದ್ರದ ತೆರೆ ಉಕ್ಕಿಬರುವೋಪಾದಿ ನಮ್ಮ ಮನಸ್ಸಿಗೆ ಹರುಷ

ಉಕ್ಕಿಬರುವಂಥಾದ್ದು. ಈ ಮೇರೆ ನಮ್ಮ ಮನಸ್ಸಿಗೆ ಅನೇಕ ಹರುಷವಾಗಿ ಇಂಗ್ರೀಜ ಸರಕಾರಕ್ಕೆ ದಿನೇ ದಿನೇ ಜಯಮುಖವಾಗಿ ದೊಲತ್ತು ಅಭಿವೃದ್ಧಿ ಆಗಿ ಬರಬೇಕೆಂಬದಾಗಿ ಪ್ರಾರ್ಥನೆ ಮಾಡಿ, ಆ ದೊಡ್ಡ ಸರಕಾರದ ಕೆಲಸಾ ಪತ್ರೆ ಆಗುವಂತೆ, ಫರಾಶೀಸರ ನಿಗ್ರಹಮಾಡಿದಂಥಾ ಸರದಾರರಿಗೆ ಇಷ್ಟತಾ ವಂದು ಸಲಾಂ ಫಿರಂಗಿಯನ್ನು ಹಾರಿಸಿ ಇದ್ದೇನೆ” ಎಂಬುದಾಗಿ ಬರದು ಕಳುಹಿದರು.

ಆ ಬಳಿಕ ಇದೇ ಸಂವತ್ಸರದ ಆಶ್ವೀಜ ಬ. ೯ರಲ್ಲಿ ಮಲೆವಾರಿ ಕಮಿಷನ್ ಸ್ಪೆನ್ಸರ್ ಸಾಹೇಬರವರು ಬರದು ಕಳುಹಿದ ಕಾಗದದಲ್ಲಿ : “ ಅನುರಸುಳ್ಳ, ಏಳುಸಾವಿರ ಸೀಮೆ ಸಹಾ ತಮಗೆ ಅವಕಾಶವೋ? ಟ್ರೇಪುಸುಲ್ತಾನರಿಗೆ ಅವಕಾಶವೋ? ಎಂಬದರ ವಿಚಾರಿಸಿ ತಿಳಿಯುವ ಬಗ್ಗೆ, ಕಮಿಷನರಲ್ಲಿ ಇರುವ ಜೊಸ್ಟ್ ಯುಟಾಪು ಸಾಹೇಬರ, ಕೇಪ್ಟನ್ ಮಾವಿನಿ ಸಾಹೇಬರ ಸಹಾ ತಮ್ಮ ಬಳಿಗೆ ಕಳುಹಿಸಿ ಇದ್ದೇನೆ. ಇದೇ ಬಗ್ಗೆ ಟ್ರೇಪುಸುಲ್ತಾನರು, ಈ ತರ್ಕ ತೀರಿಸುವ ಬಗ್ಗೆ, ತಮ್ಮ ಕಡೆಯಿಂದ ಸೇಖ್ ಶ್ಯಾಬುದ್ದೀನರಿಗೂ ಮಿರಾದ ಮಹಮ್ಮದ್‌ಲಿಯನ್ನೂ ಕಳುಹಿಸಿ ಇದ್ದಾರೆ. ಕುಂಪನಿ ಸರಕಾರದ ಎರಡು ಸಾಹೇಬರು ಟ್ರೇಪುಸುಲ್ತಾನರ ಕಡೆಯವರ ಬಳಿಗೆ ಹೋದರು. ಆದ್ದರಿಂದ ಅನುರ ಸುಳ್ಳ, ಏಳುಸಾವಿರ ಸೀಮೆ ಮಾತಿನ ಬಗ್ಗೆ ಸಂಹದ್ದು ಮಾತುಕಥೆ ತಿಳಿದಂಥಾ ಜನರನ್ನು ತಯಾರುಮಾಡಿ, ಈ ಸಾಹೇಬರು ಹೇಳಿದ ಮೇರೆ ಕೊಡಬೇಕು. ವಾಜಬಿ ಮಾಡ್ಕರು” ಎಂಬುದಾಗಿ, ಬರದು ಕಳುಹಿಸಿ ಇದ್ದರು.

ಅದೇ ಪ್ರಕಾರ ಆ ಎರಡು ಸಾಹೇಬರು ಬಂದಲ್ಲಿ, ಅವರ ವಶಕ್ಕೆ ಸರಹದ್ದಿನ ಮಾತುಕಥೆ ತಿಳಿದಂಥ ಹಳಬ ಮನುಷ್ಯರು ಕರಣೀಕ ಸುಬ್ಬಯ್ಯನ ಸಹ, ಕೊಟ್ಟಲ್ಲಿ, ಇವರು ಸುಳ್ಳದ ಮಾಗಣೆಗೆ ಹೋಗಿ ಸೋಣಂಗೇರಿ ಎಂಬಲ್ಲಿ ಇಳುಕೊಂಡು, ಉಭಯಕಡೆ ಸೀಮೆ ಮಾತುಕಥೆ ಕೇಳಿ ನಿರ್ಣಯಮಾಡುವ ಬಗ್ಗೆ, ಟ್ರೇಪುಸುಲ್ತಾನರ ತಾಲೂಕಿನ ಐರ್ನಾಡು ಎಂಬ ಗ್ರಾಮದಲ್ಲಿ ಜಾಗಾ ಮಾಡಿ, ಕುಂಪನಿ ಸರಕಾರದ ಸರದಾರರೂ ಟ್ರೇಪುಸುಲ್ತಾನರ ಕಡೆಯವರೂ ಈ ಅನುರ ಸುಳ್ಳದ ಸರಹದ್ದಿನ ಮಾತುಕಥೆ ಬಗ್ಗೆ ಎರಡು ಕಡೆ ಜನಾ ಕೂಡಿ ಸವಾಲು ಜವಾಬು ಮಾಡಿದಲ್ಲಿ, ಅನುರ ಸುಳ್ಳ ಎಂಬ ಎರಡು ಮಾಗಣೆಯು

ಇಕ್ಕೇರಿ ಸಂಸ್ಥಾನಕ್ಕೆ ಸೇರಿದ್ದು ಎಂತಾ, ಟೀಪುಸುಲ್ತಾನರ ಕಡೆಯವರು ಹೇಳಿದಲ್ಲಿ, “ ಈ ಮಾತು ಸಹಜವೇ ಸರಿ. ಪ್ರಾಕು ಈ ಸೀಮೆ ಇಕ್ಕೇರಿಯವರದು. ಇತ್ತಲಾಗಿ ಚರಕಲ ರಾಜರು ಇಕ್ಕೇರಿ ಸಂಸ್ಥಾನಕ್ಕೆ ಕೊಡತಕ್ಕಂಥಾ ಖಂಡಣಿ ಹಣಕ್ಕೆ ಕೊಡಗಿನ ಸಂಸ್ಥಾನದ ದೊರೆಗಳ ಜಾಮೀನು ಹೇಳಿಸಿ, ಅರೆವಾಸಿ ಹಣ ಕೊಟ್ಟು, ಅರೆವಾಸಿ ಕೊಡದೆ ದಗಾ ಮಾಡಿದರಿಂದ, ಈ ಸಂಸ್ಥಾನದಿಂದ ಆ ಬಾಕಿ ದ್ರವ್ಯವನ್ನು ಸಲಾಯಿಸಿ ಕೊಟ್ಟಲ್ಲಿ, ಆ ಚರಕಲ ರಾಜರು ಪೂರ್ತಿ ಹಣ ಕೊಡದೆ, ದಗಾ ಮಾಡಿದಾಗ್ಯೂ, ಆ ಬಗ್ಯ ಹಣ ತಮ್ಮ ಕೈಯಿಂದ ಕೊಟ್ಟಿರಿ. ತಮಗೆ ಬಹಳ ಲುಕ್ಕಾನು ಆಯಿತು ಎಂಬದಾಗಿ, ಇಕ್ಕೇರಿ ಸಂಸ್ಥಾನದ ಸೋಮಶೇಖರ ನಾಯಕರು, ಈ ದಾಖ್ತೆ ಉದ್ದಿಶ್ಯ ಮೂಡ ಒಂಬತ್ತು ಮಾಗಣೆಗಳಿಂದ ಈ ಗಟ್ಟಿದ ಸರಹದ್ದಿಗೆ ಸೇರಿದ ಕೆಲವು ಗ್ರಾಮಗಳನ್ನು ವಿಂಗಡಿಸಿ, ಹಾಲು ಬೆಣ್ಣೆ ಬಗ್ಯೆ ಎಂತ, ಆ ಗ್ರಾಮಗಳಿಗೆ ಅಮರದ ಮಾಗಣೆ ಎಂತಾ ಹೆಸರು ಇಟ್ಟು, ತೋರಣ ಕಟ್ಟಿ, ದೊಡ್ಡವೀರಪ್ಪ ವಡೆಯರವರಿಗೆ ಮಂಗಳೂರ ತಾಲುಕಿನಿಂದ ಬಿಟ್ಟುಕೊಟ್ಟರು. ಆ ಬಳಿಕ ಕಾವೇರಿ ಅಮ್ಮ ದೇವರಿಗೆ ಪೂಜೆ ಬಗ್ಯೆ, ಈ ಕೊಡಗಿನ ಸೀಮೆಯಲ್ಲಿ ತೆಂಗಿನಕಾಯಿ ಫಲವಿಲ್ಲವಾದ್ದರಿಂದ ಈ ಬಗ್ಯೆ ಸುಳ್ಳಾದ ಮಾಗಣೆಯನ್ನು ಬಿಟ್ಟುಕೊಡಬೇಕು. ಅದರ ಕ್ರಯದ ಹಣವನ್ನು ಕೊಡು ತ್ತೀನೆ ಎಂಬದಾಗಿ, ದೊಡ್ಡವೀರಪ್ಪ ವಡೆಯರವರು ಹೇಳಿದಲ್ಲಿ ಈ ಮಾತಿಗೆ ಸೋಮಶೇಖರನಾಯಕರವರು ಒಪ್ಪಿ, ಸುಳ್ಳಾದ ಮಾಗಣೆಯನ್ನು ವಿಂಗಡಿಸಿ, ಬೆಗಮಲೆ ವಡ್ಡಿನಲ್ಲಿ ತೋರಣ ಕಟ್ಟಿಸಿ, ಬಿಟ್ಟುಕೊಟ್ಟರು. ಇದರ ಕ್ರಯದ ಹಣವನ್ನು ಕಾವೇರಿ ಅಮ್ಮ ದೇವರ ಭಂಡಾರದಿಂದ ಕೊಟ್ಟು ಇದ್ದಾರೆ ” ಎಂಬದಾಗಿ ಹೇಳಿದಲ್ಲಿ, “ ಈ ಮಾಗಣೆಗಳು ನಿಮ್ಮದಾಗಿ ಇದ್ದರೆ ಲೆಕ್ಕ ಕೊಡಿ ” ಎಂತ, ಟೀಪುಸುಲ್ತಾನರ ಕಡೆಯವರು ಹೇಳಿದರು. ಅದಕ್ಕೆ ಜವಾಬು ಮಹಾರಾಜರವರ ಕಡೆಯವರು ಹೇಳಿದ್ದು : “ ನಮ್ಮ ರಾಜರಿಗೆ ದೋಸ್ತಿಯಲ್ಲಿ ದಗಾ ಮಾಡಿ, ಈ ಸಂಸ್ಥಾನವನ್ನೇ ನಿಮ್ಮ ಟೀಪುಸುಲ್ತಾನರು ತೆಗೆದುಕೊಂಡ ರಸ್ತೆ. ನಮ್ಮಲ್ಲಿ ಲೆಕ್ಕ ಹ್ಯಾಗೆ ಇದ್ದೀತು ? ಲೆಕ್ಕವು ನಿಮ್ಮಲ್ಲಿ ಇದ್ದೀತು ” ಎಂಬದಾಗಿ, ಹೇಳಿದಲ್ಲಿ ಇಕ್ಕೇರಿ ಸಂಸ್ಥಾನದಲ್ಲು ಬರದ ಲೆಕ್ಕ ಎಂತಾ, ವಂದು ಕಡುತ ತಂದು, ಮಡಗಕೊಂಡು, ಕೊಡಗಿನ ಸಂಸ್ಥಾನದಿಂದ ಎರಡು ಸಾವಿರ ಜನ ಇಕ್ಕೇರಿ ಸಂಸ್ಥಾನದಲ್ಲಿ ಚಾಕ್ರಿ ಮಾಡಿಕೊಂಡು ಇದ್ದರು. ಅವರ ಸಂಬಳದ

ಖರ್ಚಿನ ಉದ್ದಿಶ್ಯ ನವಾಬ ಹೈದರಲ್ಲೀಖಾನರು ನಗರದ ಸಂಸ್ಥಾನವನ್ನು ತೆಗೆದುಕೊಂಡ ಚಿತ್ರಭಾನು ಸಂವತ್ಸರಕ್ಕೆ ಅರುವತ್ತನೆ-ಪ್ರಾಕು ಕಳುದ ಚಿತ್ರ ಭಾನು ಸಂವತ್ಸರದಲ್ಲಿ, ಅಮರದ ಮಾಗಣೆಯನ್ನು ಇಕ್ಕೇರಿ ಸೋಮಶೇಖರ ನಾಯಕರವರು ಕೊಟ್ಟದ್ದು ಎಂಬದಾಗಿ, ಲೆಕ್ಕದಲ್ಲು ಬರದು ಇದೆ. ನೋಡಿ” ಎಂತ, ಕಡುತ ಬಿಟ್ಟಿ, ಸೇಖಶ್ಯಾಬುದ್ದೀನನು ಮಿರನುಹಮದಲ್ಲಿ ಸಹಾ ಕಮಿಷನ್ ಜೊತೆ ಯುಟಾಪು ಸಾಹೇಬರಿಗೆ, ಮಾವಿನಿ ಸಾಹೇಬರವರಿಗೆ ಸಹಾ, ತೋರಿಸಿದಲ್ಲಿ, ಆ ಕಡುತದಲ್ಲು ಮಧ್ಯ ಮೂರು ಪಂಕ್ತಿ ತಿಕ್ಕಿ ಬರದು ಇದ್ದದ್ದನ್ನು ಮಹಾರಾಜರ ಕಡೆಯವರು ತಿಳಿದು, ಒಂದು ಹರಿ ವಳಗೆ ಮೇಲೆ ಕೆಳಗೆ ಸಹಾ ಒಬ್ಬನ ಬರಹಾ, ಮಧ್ಯ ಮೂರು ಪಂಕ್ತಿ ತಿಕ್ಕಿ, ಕೊಡಗಿನ ಸಂಸ್ಥಾನದ ಎರಡು ಸಾವಿರ ಜನದ ಸಂಬಳದ ಉದ್ದಿಶ್ಯ ಅಮರ ಉತ್ತಾರವಾಗಿ ಇಕ್ಕೇರಿ ಸಂಸ್ಥಾನದಿಂದ ಬಿಟ್ಟುಕೊಟ್ಟದ್ದು ಎಂತ. ಹೊಸ್ತಾಗಿ ತಿಕ್ಕಿ ಬರದ್ದಾಗಿ ಕಾಣತ್ತಾ ಇದೆ, ಈ ಲೆಕ್ಕ ನಾವು ಒಪ್ಪಲಿಕ್ಕಿಲ್ಲ ” ಎಂಬದಾಗಿ ಹೇಳಿದಲ್ಲಿ, “ ಹಾಗಾದರೆ, ಈ ಲೆಕ್ಕ ಸುಳ್ಳೋ ? ” ಎಂತಾ ಕೇಳಿದರು. ಅನಾಗ್ಯೆ ಇದರ ಜವಾಬು ನಾಳೆ ದಿನವ ಹೇಳಯೇವು ; ನೀವು ಹೋಗಿ ಇಳುಕೊಳ್ಳಿ, ನಾವು ಹೋಗಿ ಇಳುಕೊಳ್ಳುತ್ತೇವೆ ” ಎಂಬದಾಗಿ, ಇಂಗ್ಲೀಷ ಸರಕಾರದ ಕಡೆ ಸಾಹೇಬರು ಹೇಳಿ, ಸೋಣಂಗೆರಿಗೆ ಬಂದರು. ಅವರು ಬೆಳ್ಳಾರೆಗೆ ಹೋಗಿ ಇಳುಕೊಂಡರು.

ಆ ಬಳಿಕ ಕರಣೇಕ ಸುಬ್ಬಿಯನ ಸಂಗಡ ಇಂಗ್ಲೀಷ ಸರದಾರರು ಹೇಳಿದ್ದು : “ ಈ ವಿವರ ದೊರೆಗಳು ನಮಗೆ ತಿಳಿಸಲಿಲ್ಲಾ. ಈ ಬಗ್ಯೆ ನೀನು ಈಗ ಅರ್ಜಿ ಬರಕೊಂಡು, ದೊರೆಗಳು ತಿಳಿದು ಇರುವದನ್ನು ಬರದು ತರಿಸು ” ಎಂಬದಾಗಿ, ಹೇಳಿದಲ್ಲಿ, ಅವನು ಆ ವಿವರಕ್ಕೆ ಬಿನ್ನವತ್ತಿಕೆ ಬರಕೊಂಡದ ರಿಂದ, ಅದಕ್ಕೆ ಜವಾಬಾಗಿ ಕರಣೇಕ ಸುಬ್ಬಿಯನಿಗೆ ಅಪ್ಪಣೆ ಕೊಡಿಸಿದ ವಿವರ :

“ ಈ ಸಂಸ್ಥಾನದಿಂದ ಎರಡು ಸಾವಿರ ಕೊಡಗು ಮಂದಿ ಇಕ್ಕೇರಿ ಸಂಸ್ಥಾನದಲ್ಲು ಸಂಬಳಕ್ಕೆ ನಿಂತು, ಚಾಕ್ರಿ ಮಾಡಿದರಿಂದ, ಆ ಜನದ ಸಂಬಳದ ಉದ್ದಿಶ್ಯ ಅಮರ ಉತ್ತಾರವಾಗಿ ಬಿಟ್ಟುಕೊಟ್ಟು ಇದ್ದಾರೆ ಎಂಬದಾಗಿ, ಟೀಪು ಸುಲ್ತಾನರ ಕಡೆಯವರು ಹೇಳುತ್ತಾಸ್ತೆ. ಆ ಅಮರದ ಮಾಗಣೆ ಎರಡು

ಸಾವಿರ ವರಹಾ ಶಿಸ್ತಿನದು ಇದೆ. ಇದಲ್ಲದೆ ಈ ಕೊಡಗಿನ ರಾಜ್ಯದ ಕೊಡಗು ಮಂದಿ ಈ ಸೀಮೆ ಬಿಟ್ಟು ಪರಸಂಸ್ಥಾನಕ್ಕೆ ಹೋಗಿ, ಈ ವರೆಗೂ ಸಂಬಳಕ್ಕೆ ಚಾಕ್ರಿ ನಿಂತದ್ದಾಗಿ ಇಲ್ಲಾ. ಆದಾಗ್ಯಾದರೂ ಎರಡು ಸಾವಿರ ಜನಕ್ಕೆ ಸಂಬಳದ ಉದ್ದಿಶ್ಯ ಎರಡು ಸಾವಿರ ವರಹಾ ಶಿಸ್ತಿನ ಅಮರದ ಮಾಗಣೆ ಕೊಟ್ಟರೆ, ಜನ ಒಂದಕ್ಕೆ ವರ್ಷ ಒಂದಕ್ಕೆ ಒಂದು ವರಹದ ಮೇರೆ ಬಿತ್ತಸ್ವೆ. ಇದರಿಂದ ಆ ಜನರ ಅನ್ನ ಬಟ್ಟೆ ಮುಂತಾದ ಖರ್ಚು ಯಾವ ಮೇರೆ ಕಳೆಯುತ್ತಾ ಇತ್ತು. ಆ ಜನರು ತಮ್ಮ ಹೆಂಡರುಮಕ್ಕಳಿಗೆ ಅನ್ನ ವಸ್ತ್ರ ಕೊಟ್ಟು ಯಾವ ಮೇರೆ ನಿಭಾಯಿಸುತ್ತಾ ಇದ್ದರು. ಇಷ್ಟು ಮಂದಿಯನ್ನು ನಮ್ಮ ದೊಡ್ಡ ಅಜ್ಜನವರು ಇಕ್ಕೇರಿಯವರ ಬಳಿಯ ಚಾಕ್ರಿಗೆ ನಿಲ್ಲಿಸಿ, ಅವರ ಹೆಂಡರ ಮಕ್ಕಳ ಆರೈಕೆ ಮಾಡುವಂಥಾನ್ದಕ್ಕೆ ಈ ಮಾಗಣೆಯಿಂದ ಆ ಜನರ ಖರ್ಚು ಕಳದು, ಇವರಿಗೆ ಏನು ಫಾಯಿದೆ ಬರುತ್ತಾ ಇತ್ತು. ಇದನ್ನೆಲ್ಲಾ ತಮ್ಮನಸ್ಸಿನಲ್ಲಿ ದರಿಯಾಪ್ತು ಮಾಡಿದಲ್ಲಿ, ಆ ಟೀಪುಸುಲ್ತಾನರ ಕಡೆಯವರು ಹೇಳುವಂಥಾ ಮಾತು ಸಹಜ, ಅಸಹಜ ಎಂಬುದು ತಮಗೆ ತಿಳಿಯಬಂದೀತು ಎಂಬದಾಗಿ, ಯುಟಾಪು ಸಾಹೇಬರು ಮಾವಿನಿ ಸಾಹೇಬರಿಗೆ ಸಹಾ ಜಾಹೀರು ಮಾಡುವದು” ಎಂಬದಾಗಿ, ಬರೆಸಿ ಕಳುಹಿದರಿಂದ, ಇದೇ ವಿವರವನ್ನು ಕರಣೀಕ ಸುಬ್ಬೆಯನು ಆ ಸಾಹೇಬರಿಗೆ ಜಾಹೀರು ಮಾಡಿದಲ್ಲಿ ಅವರು ಕರಣೀಕ ಸುಬ್ಬೆಯನನ್ನು ಕರೆದುಕೊಂಡು, ಆ ಬೆಳಿಗ್ಗೆ ಐರ್ನಾಡು ಎಂಬಲ್ಲಿಗೆ ಹೋದಲ್ಲಿ, ಆ ಕಡೆ ಸೇಖಶ್ಯಾಬುದ್ದೀನನು, ಮಿರಾಮಹಮ್ಮದಲ್ಲೇ ಸಹಾ ಬಂದರು. ಅವರ ಸಂಗಡ ಈ ಸಾಹೇಬರು ಹೇಳಿದ್ದು : “ ಕೊಡಗಿನ ದೊರೆಗಳು ಇಕ್ಕೇರಿ ಸಂಸ್ಥಾನದಲ್ಲಿ ಎರಡು ಸಾವಿರ ಜನ ಚಾಕ್ರಿ ಇಟ್ಟಿದ್ದರಿಂದ, ಆ ಜನರ ಸಂಬಳದ ಉದ್ದಿಶ್ಯ ಅಮರ ಉತ್ತರವಾಗಿ ಬಿಟ್ಟುಕೊಟ್ಟು ಇದ್ದರು. ಈಗ ಅವರ ಕಡೆ ಜನವು ಚಾಕ್ರಿಯಲ್ಲಿ ಇಲ್ಲಾ. ಈ ಮಾಗಣೆಯನ್ನು ಬಿಟ್ಟುಕೊಡುವುದಿಲ್ಲಾ, ಎಂತಾ ಹೇಳಿದಿರಸ್ವೆ. ಈ ಬಗ್ಗೆ ಕೊಡಗಿನ ರಾಜರು ಆ ಮೇರೆ ಎರಡು ಸಾವಿರ ಜನರನ್ನು ಚಾಕ್ರಿಗೆ ನಿಲ್ಲಿಸಿದ್ದಕ್ಕೆ, ಸಂಬಳದ ಉದ್ದಿಶ್ಯ ಅಮರ ಅಮರ ಎರಡು ಸಾವಿರ ವರಹದ ಮಾಗಣೆ ಬಿಟ್ಟುಕೊಟ್ಟರೆ ಜನ ಒಂದಕ್ಕೆ ಒಂದು ವರ್ಷಕ್ಕೆ ಒಂದು ವರಹಾ ಆಯಿತಸ್ವೆ. ಈ ಸಂಬಳ ತೆಗೆದುಕೊಂಡು ಆ ಜನರು ತಮ್ಮ ಅನ್ನ ವಸ್ತ್ರ ಖರ್ಚು, ತಮ್ಮ ಕುಟುಂಬ ಮಕ್ಕಳ ಅನ್ನ ಬಟ್ಟೆ

ಖರ್ಚು ಮುಂತಾಗಿ, ಯಾವ ಮೇರೆ ನಿಭಾಯಿಸುತ್ತಾ ಇದ್ದರು, ಈ ಮೇರೆ ತಮ್ಮ ಜನ, ಇಕ್ಕೇರಿಯವರಲ್ಲಿ ಚಾಕ್ರಿಗೆ ನಿಲ್ಲಿಸಿ, ಅವರ ಸಂಬಳದ ಖರ್ಚಿನ ಉದ್ದಿಶ್ಯ ಈ ಮಾಗಣೆಯನ್ನು ದೊಡ್ಡವೀರಪ್ಪ ವಡೆಯವರು ತೆಗೆದುಕೊಂಡು, ಆ ಮಂದಿ ಖರ್ಚು ಕಳೆದು, ತಮಗೆ ಏನು ಫಾಯಿದೆ ಉಂಟು ಎಂತಾ, ಈ ಕೆಲಸಕ್ಕೆ ಒಪ್ಪಿಕೊಂಡರು. ಈ ತಪಶೀಲು ಹೇಳಬೇಕು ” ಎಂತಾ, ಕೇಳು ವಾಗ್ಯೆ, ಅವರು ಹೇಳಿದ್ದು : “ ಇವರ ಕಡೆ ಎರಡು ಸಾವಿರ ಜನದ ಸಂಬಳ ವನ್ನು ಇಕ್ಕೇರಿಯಲ್ಲೇ ನಗದು ಕೊಡುತ್ತಿದ್ದರು. ದೋಸ್ತಿ ಉದ್ದಿಶ್ಯ ಕೊಡಗಿನ ರಾಜರಿಗೆ ಈ ಅಮರದ ಮಾಗಣೆಯನ್ನು ಬಿಟ್ಟುಕೊಟ್ಟು ಇದ್ದರು ಎಂತಾ, ಹೇಳಿದರಿಂದ, ಆ ಮಾತಿಗೆ ಯುತಾವು ಸಾಹೇಬರು, ಮಾವಿನಿ ಸಾಹೇಬರು ಸಹಾ ಹೇಳಿದ್ದು : ಆ ಇಕ್ಕೇರಿಯವರ ಬಳಿಯಲ್ಲಿ ಎರಡು ಸಾವಿರ ಜನ ಚಾಕ್ರಿ ಇಟ್ಟಿದ್ದಕ್ಕೆ ಅವರ ಸಂಬಳ ಅಲ್ಲೇ ಕೊಡುತ್ತಿದ್ದರು. ಈಗ ರಾಜರ ಕಡೆ ಜನ ಚಾಕ್ರಿಯಲ್ಲು ಇಲ್ಲಾ, ನೀವು ಸಂಬಳವು ಕೊಡ ಕೆಲಸವಿಲ್ಲಾ, ದೋಸ್ತಿ ಉದ್ದಿಶ್ಯ ಬಿಟ್ಟುಕೊಟ್ಟಂಥಾ ಅಮರದ ಮಾಗಣೆ ನಮಗೆ ಸಲಬೇಕು ಎಂಬ ದಾಗಿ ಕೇಳುವದಕ್ಕೆ ಕಾರಣವೇನು? ನವಾಬ ಹೈದರಲ್ಲೀಖಾನರು ಇಕ್ಕೇರಿ ಸಂಸ್ಥಾನ ತೆಗೆದುಕೊಂಡು ಚಿತ್ರಭಾನು ಸಂವತ್ಸರಕ್ಕೆ ಆರುವತ್ತನೆ ಮೊದಲ ಚಿತ್ರಭಾನು ಸಂವತ್ಸರದಿಂದ ಕೊಡಗಿನ ಸಂಸ್ಥಾನಕ್ಕೆ ಸೇರಿಬಂದಂಥಾ ಅಮರ ಸುಳ್ಳವು ನಿಮಗೆ ಬರಬೇಕು ಎಂಬದಾಗಿ, ವ್ಯಾಜ್ಯ ಹಿಡಿದು, ಮೊನ್ನೆ ದಿವಸ ಜನದ ಸಂಬಳದ ಉದ್ದಿಶ್ಯ ಬಿಟ್ಟಿದ್ದು ಎಂತಾ, ಹೇಳಿದಿರಿ. ಈ ದಿನ ಕೇಳು ವಾಗ್ಯೆ, ಆ ಜನದ ಸಂಬಳ ಇಕ್ಕೇರಿಯಲ್ಲೇ ಸಲ್ಲುತ್ತಾ ಇತ್ತು. ಇದನ್ನು ದೋಸ್ತಿ ಉದ್ದಿಶ್ಯ ಬಿಟ್ಟಿದ್ದು ಎಂತಾ ಹೇಳುತ್ತೀರಿ. ಈ ಪ್ರಕಾರ ಗಳಿಗ್ಯೆ ಒಂದೊಂದು ಮಾತು ಆಗುವದರಿಂದ, ನಿಮ್ಮ ಮಾತು ತಪ್ಪಾವತು ಆಗಿ ಕಾಣು ತ್ತದೆ ” ಎಂಬದಾಗಿ, ಇಂಗ್ರೀಜಿ ಸರದಾರರು ಹೇಳಿದಲ್ಲಿ, ಅದಕ್ಕೆ ಟೀವು ಸುಲ್ತಾನರ ಕಡೆಯವರು ಜವಾಬು ಕೊಡುವದಕ್ಕೆ ಮಾತು ಇಲ್ಲದೆ ಸುಮ್ಮ ನಾದರು.

ಆ ಬಳಿಕ ಏಳು ಸಾವಿರ ಸೀಮೆ ತಕರಾರು ಏನು ಎಂತಾ, ಟೀವು ಸುಲ್ತಾನರ ಕಡೆ ವಕೀಲರ ಕೇಳಿದಲ್ಲಿ, ಅದರ ವಿವರ ನಮಗೆ ತಿಳಿಯದು ಎಂಬ ದಾಗಿ ಹೇಳಿದರು.



ಅನಾಗೈ ಈ ಅಮರ ಸುಳ್ಳು ಏಳು ಸಾವಿರ ಸೀಮೆ ಸಹಾ ತಕರಾರು  
 ಫೈಸಲಾ ಮಾಡಿ ತೀರಿಸುವ ಬಗ್ಗೆ, ಸೇಖಶ್ಯಾಬುದ್ದೀನ್ ಮಾರಮಹಮ್ಮದ್‌ಲಿಗೆ  
 ಸಹಾ, ವಕೀಲತನ ನೇಮಕಾ ಮಾಡಿ ಕಳುಹಿದ್ದೇನೆ ಎಂತಾ, ಟೀಪುಸುಲ್ತಾನರು  
 ಇಂಗ್ಲೀಜ ಸರಕಾರಕ್ಕೆ ಬರದು ಕಳುಹಿದ ಕಾಗದ ಹಾಜರು ಇದೆ ಎಂತಾ  
 ಕಾಗದ ತೆಗೆದು ತೋರಿಸಿ, ನಿಮ್ಮ ಖಾನಂದರು ಈ ಮೇರೆ ದಸ್ತಿಯವಜು ಬರದು  
 ಕಳುಹಿಸಿದಂತೆ, ಅಮರಸುಳ್ಳದ ಮಾತಿಗೆ ನಾವು ಬಂದವರು ಎಂಬದಾಗಿ ಹೇಳಿ  
 ಏಳುಸಾವಿರ ಸೀಮೆ ಮಾತಿಗೆ ನಾವು ತಿಳಿದವರಲ್ಲಾ ಎಂಬದಾಗಿ ಹೇಳಿದರೆ,  
 ಇದು ಯಾವ ಸಲುವಳಿ ಮಾತು ? ನಿಮ್ಮ ಮಾತಿನಲ್ಲಿ, ಲೆಖ್ವದಲ್ಲಿ ಸಹಾ,  
 ಒಂದೂ ಸಹಾಜ ಕಾಣುವದಿಲ್ಲಾ. ಸುಮ್ಮನೆ ತಕರಾರು ಮಾಡುವದಾಗಿ  
 ಕಾಣುತ್ತಾ ಇದೆ ಎಂತಾ, ಯುಟಾಪು ಸಾಹೇಬರು, ಮಾವಿನಿ ಸಾಹೇಬರು  
 ಸಹಾ ಹೇಳಿದಲ್ಲಿ, ಇದಕ್ಕೆ ಬದಲು ಜನಾಬು ಹೇಳುವದಕ್ಕೆ ಮಾರ್ಗವಿಲ್ಲದೆ,  
 “ ಈಗ ನಮಗೆ ಜರೂರು ಕೆಲಸವಿದೆ. ನಾವು ಹೋಗುತ್ತೇವೆ. ನೀವು ಹೋಗಿ ”  
 ಎಂತಾ ಹೇಳುವಾಗ್ಗೆ, “ ಮಾತಿನ ಜನಾಬು ಸಮಾಲಿನ ಉದ್ದಿಶ್ಯ ಬಂದು, ಇದ  
 ತೀರಿಸದೆ, ಈಗ ನಾವು ಹೋಗುತ್ತೇವೆ, ಜರೂರು ಕೆಲಸವಿದೆ ಎಂದರೆ, ಇದು  
 ಯಾವ ವಿನೇಕವಿದೆ ” ಎಂತಾ, ಕೇಳುವಾಗ್ಗೆ, “ ನಮಗೆ ಇದು ತಿಳಿಯುವದು  
 ಇಲ್ಲಾ. ಟೀಪುಸುಲ್ತಾನರಿಗೆ ಬರದು ಕಳುಹಿಸಿ, ಅಲ್ಲಿಂದ ಬರದು ಬಂದ  
 ವಿವರಕ್ಕೆ ಬರದು ಕಳುಹುತ್ತೇವೆ. ಈಗ ನೀವು ಹೋಗಿ, ನಾವು ಹೋಗು  
 ತ್ತೇವೆ ” ಎಂತಾ, ಹೇಳಿ ಅವರು ಕೊಡೆಯಾಲಕ್ಕೆ ಹೋದರು.

ಯುಟಾಪು ಸಾಹೇಬರು, ಮಾವಿನಿ ಸಾಹೇಬರು ಸಹಾ ನಾಲ್ಕುನಾಡ  
 ಅರಮನೆಗೆ ಬಂದು ವೀರರಾಜೇಂದ್ರ ವಡೆಯರವರ ಕಂಡು, ಈ ಪ್ರಸ್ತಾಪ  
 ಯಾವತ್ತೂ ಹೇಳಿ, ಕೆಲವು ದಿವಸ ಇದ್ದು, ಆ ಬಳಿಕ ಮಹಾರಾಜರವರು,  
 ಯುಟಾಪು ಸಾಹೇಬರು ಸಹಾ, ಕಾಳಯುಕ್ತಿ ಸಂವತ್ಸರದ ಪುಷ್ಯ ಶು. ೧ರಲ್ಲು  
 ಚಂದ್ರವಾರ ದಿವಸ ನಂಜರಾಯಪಟ್ಟಣಕ್ಕೆ ಬೇಟೆ ಬಗ್ಗೆ ಹೋದರು. ಮಾವಿನಿ  
 ಸಾಹೇಬರವರು ಶರೀರಕ್ಕೆ ಅಲಸ್ಯವಾಗಿ, ವೀರರಾಜೇಂದ್ರಪೇಟೆಗೆ ಹೋಗಿ  
 ಇದ್ದರು.

ಅಷ್ಟು ಹೊತ್ತಿಗೆ ಮಹಾರಾಜಶ್ರೀ ಬಂಗಾಳದ ಗವರ್ನರ್ ಜನರಲ್  
 ಲಾರ್ಡ್ ಮಾರನಿಂಗಟನ್ ಸಾಹೇಬ್ ಬಹಾದ್ದೂರವರು ಮಹಾರಾಜರವರಿಗೆ

ಬರಿಸಿ ಕಳುಹಿದ ಕಾಗದವು ನಂಜರಾಯಪಟ್ಟಣಕ್ಕೆ ಬಂದು ಮುಟ್ಟಿತು. ಅದರಲ್ಲಿ : “ ಇಂಗ್ಲೀಷ ಸರಕಾರದ ತಾಲೂಕು ಹಿಂದುಸ್ಥಾನದ ಬಂದುಬಸ್ತಿನ ಕೆಲಸದ ಬಗ್ಗೆ, ಬಂಗಾಳಕ್ಕೆ ನಾವು ಬಂದಂಥಾ ಸಮಾಚಾರ ತಿಳಿದು ಇದ್ದಿತು. ನಾವು ಭೇದವಿಲ್ಲದೆ ದೋಸ್ತಿಯಿಂದ ಕೂಡಿ ಇರುವಂಥಾದ್ದು ತಿಳಿದು ಇದೆ. ಮತ್ತೆ ತಮ್ಮ ದೋಸ್ತಿ ಒಳ್ಳೆತನ, ತಾವು ಜಾಹೀರು ಮಾಡಿದರಿಂದ, ಮಾಲುಂ ಆಯಿತು. ಆದೇ ಮೇರೆ ನಿಮ್ಮ ಲಾಭ ಒಳ್ಳೆತನವಾಗಿ ಇರುವಂಥಾದ್ದು ಅಂತರವಿಲ್ಲದೆ ಇಂಗ್ಲೀಷ ಕುಂಪನಿ ಸರಕಾರದ ಒಳಗೆ ಕೂಡಿ ಇದೆ. ಈ ಸಮಯದಲ್ಲಿ ಹೀಗೆ ತಿಳಿದರಿಂದ, ತಮ್ಮ ಸೀಮೆ ಆರೈಕೆ ಬಗ್ಗೂ, ನಿಗಾಬಾನಿಯಿಂದ ಮಡಗುವದಕ್ಕೂ, ಲಡಾಯ ಪ್ರಯತ್ನಗಳು ಜರೂರು ಇದೆ. ಆದ್ದರಿಂದ, ತಮಗೆ ಸಮಾಚಾರ ಕೊಡುತ್ತೇನೆ. ಟೀಪುಸುಲ್ತಾನರು ವಕೀಲರ ಮೊರ್ಶಿಸ್ ಬಂದರಕ್ಕೆ ಫರಾಶೀಸರ ಬಳಿಗೆ ಕಳುಹಿಸಿದ್ದು, ಇಂಗ್ಲೀಷ ಸರಕಾರದ ಸಂಗಡ ಲಡಾಯ ಮಾಡುವ ಬಗ್ಗೆ ಎಂತಾ, ಈ ಸಮಾಚಾರ ನಿಶ್ಚಯವಾಗಿ ತಿಳಿಯ ಬಂತು. ಆ ಬಳಿಕ ಆ ವಿವರದಿಂದ, ಆ ದುಷ್ಠಾನ ಪರಾಶೀಸರ ಘೌಜು ಅವರ ಸೀಮೆಯಲ್ಲಿ ಇಳಿಯುವಂಥಾ ದಾರಿ ನೋಡುತ್ತಾ ಇದ್ದಾರೆ. ಅವರು ಬಂದ ಕೂಡಲೇ, ಕುಂಪನಿ ಬಹಾದ್ದೂರ ಸರಕಾರದ ಸಂಗಡ ಲಡಾಯ ಮಾಡ್ಯಾರು ಎಂತಾ, ಟೀಪುಸುಲ್ತಾನರ ಕಡೆಯಿಂದ ಈ ವಿವರ ತಿಳಿಯಬರುತ್ತಾ ಇದೆ. ಇದು ಯಾವತ್ತು ತಮಗೆ ಕೇಳಪಟ್ಟು ಇದ್ದಿತು. ಹಿಂದುಸ್ಥಾನದಲ್ಲಿ ಇರುವ ಯಾವತ್ತರಿಗೂ ತಿಳುವಳಿಕೆ ಆಗಿ ಇದ್ದಿತು. ಶ್ರೀರಂಗಪಟ್ಟಣದಲ್ಲಿ ಇಂಗ್ಲೀಷ ಸರಕಾರಕ್ಕೂ, ಇವರ ಕೂಡಿದ ಸರಕಾರಕ್ಕೂ, ಟೀಪುಸುಲ್ತಾನರಿಗೂ ಸಲ್ಲಾ ನಾಮಾ ಮೊಕರರು ಅದಂಥಾದ್ದಕ್ಕೆ, ಅಂದಿನಾರಭ್ಯ ಸದರಿ ಸರಕಾರದಿಂದ ಅದಕ್ಕೆ ಹೆಚ್ಚು ಕಡಮೆ ತಫಾವತ್ತು ಆಗಲಿಲ್ಲ. ಈ ಮೂರು ಸರಕಾರದಿಂದಲೂ ಟೀಪುಸುಲ್ತಾನರಲ್ಲಿ ದೋಸ್ತಿ ನಡೆಸುವದಕ್ಕೆ ಸಲ್ಲಾ ಮಾಡುವ ಬಗ್ಗೆ ಯಾವಾಗಲೂ ಕಡಮೆ ಇಲ್ಲದೆ ಅವೇಕ್ಷಿಸುತ್ತಾರೆ. ಹೀಗೆ ಇರುವಲ್ಲಿ ಟೀಪು ಸುಲ್ತಾನರ ಕೆಲಸದಿಂದ ಇಂಗ್ಲೀಷ ಬಹಾದ್ದೂರ ಸರಕಾರಕ್ಕೂ ಅವರ ದೋಸ್ತಿ ಮಾಡಿದಂಥಾ ಸರಕಾರಕ್ಕೂ ವಿಕಲ್ಪದಿಂದ ಬದಲು ಯೋಚಿಸುವದು ಹೊರ್ತು, ಮತ್ತೊಂದು ಕಾಣುವದಿಲ್ಲ. ಇದರಿಂದ ಇಂಗ್ಲೀಷ ಸರಕಾರಕ್ಕೂ, ಅವರಿಗೆ ಒಳ್ಳೆದು ಹಾರೈಸುವಂಥಾ ದೋಸ್ತಾರ ಸರಕಾರಕ್ಕೂ, ಹುಷಾರಿಯಿಂದ

ತಮ್ಮ ಜಾಗ್ರತೆಯಲ್ಲಿ ಇರುವದಕ್ಕೆ ಬೇಕಾಗಿ ಇದೆ. ಇದರಿಂದ ನಮ್ಮ ಜಾಗಾ ಸಂರಕ್ಷಣೆ ಮಾಡುವ ಬಗ್ಗೆ, ಗುಪ್ತದಿಂದ ಪ್ರಯತ್ನ ಮಾಡುವಂಥಾದ್ದಕ್ಕೆ ಜರೂರು ಇದೆ, ಮಾಡಬೇಕು. ಇದರ ಮೇಲೂ ಟೀವುಸುಲ್ತಾನರ ಕಡೆಯಿಂದ ಇಂಥಾ ತಂಟೆ ಜಾಹೇರು ಆದ್ದರಿಂದಲೂ, ಟೀವುಸುಲ್ತಾನರು ಮುಚ್ಚುಮರೆ ಇಲ್ಲದೆ ಖಸ್ತು ಮಾಡಿದರಿಂದ ಇಂಗ್ಲೀಜ ಬಹಾದ್ದೂರ ಕುಂಪನಿ ಸರಕಾರದ ಘೌಜು ತಯಾರುಮಾಡುವದಕ್ಕೆ ನಮಗೆ ಜರೂರು ಆಯಿತು. ಈಗ ಜಲದಿನಿಂದ ಲಡಾಯ ಮಾಡುವದಕ್ಕೆ ಸಿದ್ಧವಾಗಬೇಕೆಂಬದು ನಿಶ್ಚಯವಾಗಿಯೂ ನಮ್ಮ ಮನಸ್ಸಿನಲ್ಲಿ ಇತ್ತಿಲ್ಲ. ಈ ಸಲ್ಲಾವನ್ನು ಹಿಂದುಸ್ಥಾನದಲ್ಲಿ ಮತ್ತು ಕಾಯಂ ಮಡಗಬೇಕು ಎಂಬದು ನಮಗೆ ಇರಾದೆ ಇತ್ತು. ಮೊದಲು ವೇಳೆಯದಲ್ಲಿ ಇಂಗ್ಲೀಜ ಸರಕಾರ ಆ ಸರಕಾರಕ್ಕೆ ಕೂಡಿದಂಥಾ ಸರಕಾರಕ್ಕೂ ನಿಧಾನವಾದ ಹೊತ್ತಿನಲ್ಲಿ ಮನಸ್ಸಿಗೆ ಸಮಾಧಾನವಾಗಿ ಇತ್ತು. ಈಗ ಆ ಸುಲ್ತಾನರಿಂದ ಈ ಸರಕಾರಗಳಿಗೆ ಅಗುವಂಥಾದ್ದರಿಂದ ಯಾವತ್ತು ನಿಷ್ಫಲವಾಗಿ ಕಾಣುವದೇ ಹೊರ್ತು ಫಲ ಕಾಣಬರುವದಿಲ್ಲ. ಲಡಾಯ ಮಾಡಬೇಕೆಂಬ ಇರಾದೆ ನಮ್ಮ ಮನಸ್ಸಿನಲ್ಲಿ ಇತ್ತಿಲ್ಲ. ಆದಾಗ್ಯೂ ಮುಂದೆ ಹ್ಯಾಗೆ ಆಗುತ್ತದೋ ಎಂಬ ಸಂಶಯದಿಂದ ದೂರದೃಷ್ಟಿ ಇಟ್ಟು, ತಯಾರು ಮಾಡುವಂಥಾದ್ದು ಜಾಣತನವಿದೆ. ಇದರಿಂದ ಕುಂಪನಿ ಬಹಾದ್ದೂರ ಸರಕಾರದ ಘೌಜು ಜಮಾ ಆಗಿ, ಒಂದು ಸಮಯದಲ್ಲಿ ಕೆಲಸಕ್ಕೆ ಕೂಡಿಬರುವಂತೆ ಅಪ್ಪಣೆ ಆಗಿ ಇದೆ. ಇದಲ್ಲದೆ ನಮ್ಮ ಸರಕಾರಕ್ಕೆ ಕೂಡಿದಂಥಾ ಸರಕಾರದವರು, ಟೀವುಸುಲ್ತಾನರ ಸಂಗಡ ಮೊದಲು ಕರಾರು ಯಾವ ಮೇರೆ ಆಯಿತೋ, ಆ ಪ್ರಕಾರ ತಮ್ಮ ತಮ್ಮ ಸೀಮೆಯನ್ನು ಬಂದುಬಸ್ತು ಮಾಡಿಕೊಂಡು, ಸುಖದಿಂದ ಇರಬೇಕಲ್ಲದೆ, ಈ ಮೇರೆ ದುಷ್ಕಾನತನ ಅಪೇಕ್ಷಿಸಬಾರದು ಎಂಬದಾಗಿ ಕೇಳುವಂತೆ ಹುಕುಂ ಮಾಡಿ ಇದೆ. ಲಡಾಯ ಅಗುವಂಥಾದ್ದರ ಒಳಗೆ, ಮಹಾದೇವನು ಆ ಕಷ್ಟ ಪರಿಹರಿಸ್ಯಾನು. ಟೀವುಸುಲ್ತಾನರ ಘೌಜಿನ ಪರಾಕ್ರಮವು ಸಂಶಯವಿಲ್ಲದೆ ನಿಮ್ಮ ಸೀಮೆ ಮೇಲೆ ತಿಳಿಯಬಂದೀತು. ಇದುಕಾರಣ ದೋಸ್ತಿಯಿಂದ ಬರೆಯುತ್ತಾ ಇದ್ದೇವೆ. ತಮ್ಮ ಸೀಮೆ ರಕ್ಷಣಾರ್ಥದ ಬಗ್ಗೆ ಬೇಕಾದ್ದು ತಯಾರುಮಾಡಿಕೊಂಡು, ದೋಸ್ತರರ ಸಂಗಡ ಕೂಡಿ ಇರುವಂಥಾದ್ದು ಒಳ್ಳೇದು ಇದೆ. ತಾವು ಘೌಜು ತಯಾರು ಮಾಡುವಲ್ಲಿ ಶೀಘ್ರ ಜಮಾ

ಯಿಸಬೇಕೆಂಬ ಮನಸ್ಸು ಇಡುತ್ತೇನೆ. ಈ ಘೌಜು ಜರೂರು ಹೊತ್ತಿನಲ್ಲಿ ಕುಂಪನಿ ಬಹಾದ್ದೂರ ಸರಕಾರ, ಅವರ ಕೂಡಿ ಇರುವಂಥಾ ಸರಕಾರದ ಘೌಜಿನ ಸಂಗಡ ಏಕೀಕರವಾಗಿ, ಆವಾಗ್ಯ ಕೆಲಸ ಬಿದ್ದರೆ, ಲಡಾಯಿ ತೀರಿಸುವ ಬಗ್ಯೆ ಕೂಡಿ ಇರುವಂತೆ, ತಯಾರುಮಾಡುತ್ತಾ ಇರಬೇಕು. ಶಿವನ ಕಟಾಕ್ಷದಿಂದ ತಾವು ಬಹಳ ಬುದ್ಧಿವಂತರು, ದೂರದೃಷ್ಟಿ ಇಡುವಂಥವರು ಇದ್ದೀರಿ. ಈ ಕೈಫೀಯತ್ತು ಯಾವತ್ತು ತಿಳಿಯಬರುತ್ತಾ ಇದ್ದಿತು. ಈಗ ರೂಬುರೂಬು ಬಂದು ಇರುವಂಥಾ ಕಷ್ಟ ಪರಿಹರಿಸುವದಕ್ಕೆ ಇದೇ ಒಳ್ಳೇದು ಇದೆ. ಅದು ಏನೆಂದರೆ—ಲಡಾಯಿಗೆ ಜವಾಬು ಕೊಡುವದಕ್ಕೆ ಎಲ್ಲಾ ರಿಗಿಂತಲೂ ಮುಂಚಿತವಾಗಿ ತಾವು ಯಾವತ್ತೂ ತಯಾರು ಮಾಡಬೇಕು. ತಮಗೆ ಒಳ್ಳೇದು ಆಗುವ ಬಗ್ಯೆ, ಘೌಜು ತಯಾರುಮಾಡುವದಕ್ಕೆ ಇಲ್ಲಿಂದ ಬರೆಯಬೇಕಾಯಿತು. ಅದು ತಮ್ಮ ರಕ್ಷಣ್ಯ ಎಂತಾ ಕಾಣಬೇಕು. ಯಾವಾಗ್ಯೂ ತಮ್ಮ ಘೌಜು ತಯಾರು ಮಾಡುವುದರಲ್ಲಿ ಪರಾಂಬರಿಕೆ ಮಾಡಗಿ, ಅಥಾಪಿಸಿ, ಅಂಥಾ ದೊಂದು ಟೀವುಸುಲ್ತಾನರಿಂದ ಲಡಾಯಿ ಬೀಳುವ ಸಂಗತಿ ಬಂದರೂ ನಿಧಾನಿಸಬೇಕು. ಇದರಿಂದ ತಮಗೆ ಒಳ್ಳೇದು ಇದೆ” ಎಂಬದಾಗಿ, ಬರೆಸಿ ಕಳುಹಿಸಿ ಇದ್ದರು.

ಈ ಕಾಗದವನ್ನು ನೋಡಿಕೊಂಡು, ದೊರೆಗಳವರು, ಯುಟಾವು ಸಾಹೇಬರು ಸಹಾ, ವೀರರಾಜೇಂದ್ರವೇಟೆಗೆ ಬಂದು, ಬಂಗಾಳದ ಗವರ್ನರ್ ಸಾಹೇಬರು ಬರದದ್ದಕ್ಕೆ ಬದಲು ಜವಾಬು : “ ತಾವು ಬರೆದ ಮೇರೆ ನಮ್ಮಿಂದ ಆಗುವಂಥಾದ್ದನ್ನು ತಯಾರು ಮಾಡಿಕೊಂಡು, ನಮ್ಮ ಸರಹದ್ದು ದಾಟದೆ, ಬಂದುಬಸ್ತಾಗಿ ಇರುತ್ತೇನೆ. ಟೀವುಸುಲ್ತಾನರು ವಿಕಲ್ಪ ಯೋಚಿಸಿ ಇದ್ದಾರೆ ಎಂಬುದು ನಮಗೆ ತಿಳಿಯುವ ಬಗ್ಯೆ, ಮೆಹರ್ಬಾನಗಿಯಿಂದ ತಾವು ಬರೆಸಿ ಕಳುಹಿದ್ದು ತಿಳಿದು, ಬಹಳ ಸಂತೋಷವಾಯಿತು” ಎಂಬ ಇತ್ಯಾದಿ ವಿವರಗಳಾಗಿ ಬರೆಸಿ, ಈ ಕಾಗದವನ್ನು ಬಂಗಾಳಕ್ಕೆ ಕಳುಹುವ ಬಗ್ಯೆ, ಜನರಲ್ ಹಾಟ್ಟಿ ಸಾಹೇಬರವರ ಬಳಿಗೆ ಕಳುಹಿಸಿ ಕೊಟ್ಟರು.

ಆ ಬಳಿಕ ಜನರಲ್ ಹಾಟ್ಟಿ ಸಾಹೇಬರವರು ಪುಷ್ಯ ಶು. ೨ರಲ್ಲಿ ಮಹಾರಾಜರಿಗೆ ಬರೆಸಿ ಕಳುಹಿದ ಕಾಗದದಲ್ಲಿ : ಹಿಂದು ಸೀಮೆಯಲ್ಲಿ ಸರ್ವ ಕಾರ್ಯವು ಬಹುಮಾನವಾದ ಇಂಗ್ಲೀಷ ಕುಂಪನಿಗೆ ಅವಕಾಶಗಳು ಸ್ವಾಧೀನ

ಮಾಡಿಕೊಳ್ಳತಕ್ಕ ಬೇಕಾದಕ್ಕೂ, ಅವಕಾಶಗಳು ಕುಂಪನಿ ದೋಸ್ತರರು ಬಿಡುವ ಬಗ್ಗೂ, ಟೀಪುಸುಲ್ತಾನರು ಫರಾಶೀಸರ ಸಂಗಡ ದೋಸ್ತಿ ಆಗಿ ಇರುವ ಸಂಗತಿಯಿಂದ ಸುಲ್ತಾನರಿಗೆ ಜಯಿಸಬೇಕಾದ್ದಕ್ಕೆ ಅಗತ್ಯವಾಗಿ ಇರುವದನ್ನು ಸಹಾ, ತಮಗೆ ವಿನರವಾಗಿ ತಿಳಿಸುವ ಬಗ್ಗೂ, ಬಹುಮಾನವಾದ ಬಂಗಾಳದ ಗವರ್ನರ್ ಸಾಹೇಬರವರು ತಮ್ಮ ಹೆಸರಿಗೆ ಬರದು ಕಳುಹಿದ ಕಾಗದವನ್ನು ತಮ್ಮ ಕೈಯಲ್ಲಿ ಕೊಡುವ ಹಾಗೆ, ಈ ಇಪ್ಪತ್ತಮೂರನೇ ತೇದಿ, ಮಾರ್ಗಶಿರ ಬ. ೧೪ ದಿವಸ ಕೇಪ್ತನ್ ಮಾವಿನಿ ಸಾಹೇಬರವರ ಬಳಿಗೆ ಕಳುಹಿಸಿ ಇದ್ದೇವೆ. ಟೀಪುಸುಲ್ತಾನರು ಇಲ್ಲಿಗೆ ಬರುವವರಾಗಿ ಇದ್ದಾರೆ. ಆದ್ದರಿಂದ ಅದ ನಿಗ್ರಹ ಮಾಡಬೇಕಾದಾಗ್ಯೂ ಅವರು ನಡೆಯುವ ಸಂಗತಿಗೆ ತಕ್ಕಹಾಗೆ ಅಲ್ಲಿಗೆ ಹೋಗುವ ಹಾಗೆ ಬೇಕಾಗಿ ಬಂದರೆ, ಆ ಪ್ರಕಾರ ಮಾಡುವುದಕ್ಕೂ, ಘೌಜು ನಿಲ್ಲುವ ಬಗ್ಗೂ, ಇಳಿಸುವ ಬಗ್ಗೂ ಸಹಾ, ಬಹುಮಾನವಾದ ಗವರ್ನರ್ ಸಾಹೇಬರವರು ಯೋಚನೆ ಮಾಡಿ, ಅಪ್ಪಣೆ ಕೊಟ್ಟು ಇದ್ದಾರೆ. ಇದರ ನಿಮಿತ್ತವಾಗಿ ಬಹುಮಾನವಾದ ಇಂಗ್ಲೀಷ ಘೌಜುಗಳು, ಮರಾಟೆ ಯವರ ಘೌಜೂ, ನಿಜಾಮಲ್ಲಿ ಘೌಜು ಸಹಾ ಕೂಡಿ, ಅಲ್ಲಿ ಅಲ್ಲಿ ಸರಹದ್ದುಗಳ ಬಳಿಗೆ ಬಂದು, ಕೂಡುತ್ತಾ ಇದೆ. ಬಹುಮಾನವಾದ ಇಂಗ್ಲೀಷ ಕುಂಪನಿ ದೋಸ್ತರರಿಂದ ಆಗುವಂಥಾ ಸಹಾಯಗಳು ಬೇಕಾಗಿ ಬರುತ್ತಾ ಇದೆ. ಅಕ್ಕಿ, ಆಳು, ಎತ್ತು, ಇನ್ನು ಬೇಕಾದ ಸಾಮಾನುಸರಂಜಾಮುಗಳನ್ನು, ತಯಾರು ಮಾಡುವ ಹಾಗೆ ಬರೆಸಿ, ಮೊದಲು ಕಳುಹಿಸಿ ಇದೆಯಷ್ಟೆ. ಪ್ರಾಕು ನೀವು ಬಹುಮಾನವಾದ ಇಂಗ್ಲೀಷ ಕುಂಪನಿ ಸರಕಾರಕ್ಕೆ ಬೇಕಾದ ಸಹಾಯ ಸಂಪತ್ತುಗಳ ಮಾಡಿಕೊಟ್ಟು ಇರುವ ಹಾಗೆ, ತಾಮಸ ಮಾಡದೆ, ಅಗತ್ಯವಾಗಿಯೂ ಆತಿ ಜಾಗ್ರತೆಯಾಗಿಯೂ ಸಹಾಯ ತಾವು ಮಾಡಿರಿ ಎಂಬದಾಗಿ, ನಾವು ನಿಶ್ಚಯ ಮಾಡಿ ಇದ್ದೇವೆ. ಲಡಾಯಿಗೆ ಬೇಕಾದ್ದನ್ನು ತಯಾರು ಮಾಡುವದಕ್ಕೆ ಪ್ರಯತ್ನ ಮಾಡುತ್ತಾ ಇದ್ದೀತು. ಆದಾಗ್ಯೂ ಯುದ್ಧಕ್ಕೆ ಹೋಗಬೇಕೆಂಬದಾಗಿ, ನಿಶ್ಚೈಸಲಿಲ್ಲ. ಆದ್ದರಿಂದ ಲಡಾಯ ಮಾಡುವಾ ಎಂಬದಾಗಿ, ತಮಗೆ ನಿಶ್ಚಯವಾಗಿ ಬರದು ಕಳುಹುವ ಪರಿಯಂತರಕ್ಕೂ, ಟೀಪುಸುಲ್ತಾನರ ಅವಕಾಶವಾಗಿರುವ ರಾಜ್ಯದಲ್ಲಿ ತಾವು ಹೆಚ್ಚು ಕಡಿನೆ ಮಾಡಬಾರದು ಎಂಬದಾಗಿ, ತಮ್ಮ ಮನಸ್ಸಿಗೆ ನಿಶ್ಚಯವಾಗಿ ತಿಳಿಸ

ಬೇಕು, ಎಂಬದಾಗಿ, ಬಹುಮಾನವಾದ ಗವರ್ನರ್ ಸಾಹೇಬರಿಂದ ನಮಗೆ ಬರದು ಬಂದು ಇದೆ. ಯುದ್ಧ ಮಾಡಬೇಕೆಂಬದಾಗಿ ನಿಶ್ಚಯವಾಗಿ ಬರದು ಬಂದರೆ, ಆ ಕ್ಷಣ ತಮಗೆ ಬರದು ಕಳುಹುತ್ತಾ ಇದ್ದೇವೆ. ಆ ಮಧ್ಯೆ ತಮ್ಮಿಂದ ಆಗುವಂಥಾ ಪ್ರಯತ್ನಗಳ ಮಾಡಿ, ಮೈಸೂರಿಗೆ ಹೋಗಬೇಕಾದದ್ದಕ್ಕೆ ಒಳ್ಳೆ ರಹದಾರಿ ಮಾಡಿ ನಿಮ್ಮ ಪ್ರಯತ್ನದಿಂದ ಆಗುವಂಥಾ ಸಾಮಾನು ಸರಂಜಾಮು ತಯಾರುಮಾಡಿ, ತಮ್ಮ ಸೀಮೆಯಲ್ಲಿ ಘೌಜು ನಿಲ್ಲುವ ಹಾಗೆ ಒಂದು ಸ್ಥಳ ಮುಂತಾದ್ದು ತಯಾರು ಮಾಡಿಕೊಳ್ಳಬೇಕು. ತಾವು ಕುಂಪನಿಗೆ ಬಾಯಾ ಚಾರ ದೋಸ್ತಾರರಾದ್ದರಿಂದ, ಇದಕ್ಕಿಂತಾ ಅಧಿಕವಾಗಿ ಬರದು ಕಳುಹತಕ್ಕ ದ್ದಿಲ್ಲವಷ್ಟೆ” ಎಂಬದಾಗಿ, ಬರದು ಇದ್ದರು.

ಇದಕ್ಕೆ ಜವಾಬು ಪುಷ್ಪ ಶು. ೧೦ರಲ್ಲು ಮಹಾರಾಜರವರು ಬರಸಿ ಕಳುಹಿದ ಕಾಗದದಲ್ಲಿ : ಈ ಸಮಯದಲ್ಲಿ ನಾವು ಖಬರದಾರಿ ಕಾಷಾರಿಯಿಂದ ಕ್ಷೇಮದಲ್ಲಿ ಇರಬೇಕು ಎಂಬದಾಗಿ, ತಾವು ಹಾರೈಸಿ, ಇಂಥಾ ಸಮಾಚಾರ ಬರದು ಕಳುಹಿದ್ದೇ ಹೊರ್ತು, ಮತ್ತೊಂದಲ್ಲಾ ಎಂಬದಾಗಿ, ನಮ್ಮ ಮನಸ್ಸಿಗೆ ತಿಳಿಯಬಂತು. ಮಹಾರಾಜಶ್ರೀ ಬಂಗಾಳದ ಗವರ್ನರ್ ಜನರಲ್ ಲಾರ್ಡ್ ಮಾರ್ನಿಂಗ್‌ಟನ್ ಬಹಾದ್ದೂರವರು ನಮಗೆ ಬರಸಿ ಕಳುಹಿದ ಫಾರ್ಮ್ ಕಾಗದ ವನ್ನು ತಾವು ಕಳುಹಿದ್ದು, ಕೇಪ್ಟನ್ ಮಾವಿನಿ ಸಾಹೇಬರ ಮುಖಾಂತರ ಬಂದು ನಮಗೆ ತಲಪಿತು. ಅದರಿಂದೆಲ್ಲಾ ವಿವರವು ನಮಗೆ ತಿಳಿಯಬಂತು. ಅದಕ್ಕೆ ಈಗ ಬದಲು ಜವಾಬು ಬರೆಸಿ, ತಮ್ಮ ಬಳಿಗೆ ಕಳುಹಿಸಿ ಇದ್ದೇವೆ. ಇದನ್ನು ಅವರಿಗೆ ಮುಟ್ಟಿಸಿ, ಇದಕ್ಕೆ ಬದಲು ದರಜವಾಬು ತರಿಸಿ ಕಳುಹಿಸ ಬೇಕು. ಇದಲ್ಲದೆ ಇಂಗ್ಲೀಜ ದಂಡು ಗಟ್ಟಾ ಹತ್ತಿ ಬರುತ್ತಾ ಇದೆ. ನಮಗೆ ಬಹಳ ಸಹಾಯ ಸಂಪತ್ತು ಮಾಡಬೇಕು ಎಂತಾ, ಬರೆಸಿದ್ದು ಸರಿಯಷ್ಟೆ. ಈ ಬಗ್ಗೆ ಪ್ರಾಕು ಇಂಗ್ಲೀಜ ಲಷ್ಕರು ಇಲ್ಲಿಗೆ ಬಂದು ಇದ್ದಾಗ್ಯೂ, ನಾವು ಮೆಹನತ್ತು ಮಾಡಿದಂಥಾದ್ದು ತಮಗೂ ಜಾಹೀರು ಇದೆ. ಅದಕ್ಕಿಂತಾ ಹತ್ತು ಪಾಲು ಹೆಚ್ಚಾಗಿ ಇನ್ನೂ ಇಂಗ್ಲೀಜ ಬಹಾದ್ದೂರ ಕುಂಪನಿ ಸರಕಾರಕ್ಕೆ ಸಹಾಯ ಮಾಡಬೇಕು ಎಂಬದಾಗಿ, ನಾವು ನಿಶ್ಚಯಿಸಿ ಇದ್ದೇವೆ. ಅದು ತಾವು ಇಲ್ಲಿಗೆ ಬಂದ ಮೇಲೆ ತಮಗೆ ಕಂಡುಬಂದೀತು” ಎಂಬ ವಿವರವಾಗಿ ಬರೆಸಿ ಕಳುಹಿಸಿಕೊಟ್ಟರು.

ಅಮೇಲೆ ಯುಟಾವು ಸಾಹೇಬರು, ಮಾವಿನಿ ಸಾಹೇಬರು ಸಹಾ, “ ಇಂಗ್ಲೀಷ ಸರಕಾರದ ಕೆಲಸಕ್ಕೆ ಕೆಲವು ಅಕ್ಕಿ ಮುಂತಾದ್ದು ಬೇಕಾಗುತ್ತ ಇದೆ. ತಾವು ಎಷ್ಟು ಜಮಾಯಿಸಿ ಇಟ್ಟೀರಿ ” ಎಂಬದಾಗಿ, ದೊರೆಗಳವರ ಕೇಳಿದಲ್ಲಿ, “ ಆ ದೊಡ್ಡ ಸರಕಾರಕ್ಕೆ ನಮ್ಮಿಂದ ಎಷ್ಟು ಕುನುಕು ಆದೀತು ಎಂತಾ, ನಾವು ಹೇಳಬೇಕು. ನಮ್ಮ ಸೀಮೆಯಿಂದ ಏಳುಸಾವಿರ ಭಟ್ಟಿ ಅಕ್ಕಿಯನ್ನು ಮೂರು ತಿಂಗಳ ಒಳಗೆ ಹೆಗ್ಗಳದಿಂದ ಇತ್ತಲಾಗಿ ಒಂದು ಹರದಾರಿ ಒಳಗೆ ಜಮಾಯಿಸಿ ಕೊಟ್ಟೀವು. ಇದು ಅದಮೇಲೆ, ಮತ್ತು ನಮ್ಮಿಂದ ಆಗುವಷ್ಟು ವಂಚನೆ ಇಲ್ಲದೆ ಪ್ರಯತ್ನ ಮಾಡಿ, ಜಮಾಯಿಸಿ ಕೊಟ್ಟೀವು ಎಂಬದಾಗಿ ಹೇಳಿ, ಈ ಅರ್ಥಕ್ಕೆ ಇಂಗ್ಲೀಷ ಸರಕಾರಕ್ಕೆ ಬರಕೊಟ್ಟರು.

ಈ ಬಗ್ಗೆ ಆ ಎರಡು ಸಾಹೇಬರು ಮಹಾರಾಜರವರಿಗೆ ಬರದುಕೊಟ್ಟ ವಿವರ : “ ಗಟ್ಟಿದ ಮೇಲೆ ಇರುವ ಕೊಡಗಿನ ಸೀಮೆಯಲ್ಲಿ ಸರಕಾರದ ಕೆಲಸದ ಉದ್ದಿಶ್ಯವಾಗಿ ಅಕ್ಕಿ ಆಗಬೇಕಾದ್ದರಿಂದ, ಮಿಸ್ಟರ್ ಯುಟಾವು ಸಾಹೇಬರು, ಕೇಪ್ಟನ್ ಮಾವಿನಿ ಸಾಹೇಬರು ಸಹಾ, ನಾವು ಎರಡು ಜನವು ಕೊಡಗಿನ ಸೀಮೆಯಲ್ಲಿ ಕಮಿಷನರಾದೆವು. ಕುಂಸುನಿ ಸರಕಾರದ ಕಡೆಯಿಂದ ಕೊಡಗು ಸಂಸ್ಥಾನದ ಹಾಲೇರಿ ವೀರರಾಜೇಂದ್ರ ವಡೆಯರವರ ಸಂಗಡ ನೊಕರರು ಮಾಡಿದೆವು. ಅದು ಏನು ಎಂದರೆ—ಸರಕಾರಕ್ಕೆ ಅಕ್ಕಿ ಮುಂತಾದ್ದು ಕಡಮೆ ಆಗಬಾರದು. ಅದನ್ನು ದೊರೆಗಳವರು ತಮ್ಮ ಕೈಯ ಹಣದಿಂದ ಜಮಾ ಮಾಡಿ ಕೊಡಬೇಕು. ಈ ಬಗ್ಗೆ ನಮ್ಮ ಎರಡು ಜನರ ಹೆಸರಿನಿಂದ ಒಂದು ಬರಕೊಡಬೇಕು ಎಂದು, ರಾಜರವರು ಹೇಳಿದರಿಂದ, ನಾವು ಬರ ಕೊಟ್ಟು ಇದ್ದೇವೆ. ಇಂಗ್ಲೀಷ ರಾತಲು ಎರಡಕ್ಕೆ ಪಕ್ಕಾ ಸೇರು ಒಂದು, ಇಂಥಾ ಸೇರು ಅರುವತ್ತಕ್ಕೆ ಅಕ್ಕಿ ಭಟ್ಟಿ ಒಂದು, ಈ ಮೇರೆ ಅಕ್ಕಿ ಭಟ್ಟಿ ಏಳು ಸಾವಿರ ಭಟ್ಟಿ ಅಕ್ಕಿಯನ್ನು ಜಮಾ ಮಾಡಿ, ಅಗ್ಗದಿಂದ ಸರಕಾರಕ್ಕೆ ಕೊಟ್ಟೀವು ” ಎಂಬದಾಗಿ ದೊರೆಗಳು ಹೇಳಿದರು. ಶಿರ್ದೀಶ್ವರನ ಗದ್ದಿಗೆ ಇತ್ತಲಾಗಿ ಪುದಿಚೇರಿಗಟ್ಟಿದ ಇತ್ತಲಾಗಿ, ಒಂದು ಹರದಾರಿ ಒಳಗೆ, ಈ ತಿಥಿ ಅರಭ್ಯ ಮೂರು ತಿಂಗಳ ಒಳಗೆ, ನಾವು ಹ್ಯಾಗೆ ಕೊಡುವದಕ್ಕೆ ಆದೀತು ಎಂಬದಾಗಿ ದೊರೆಗಳು ಹೇಳಿದರು. ಮತ್ತೆ ಹ್ಯಾಗಾದೆರೂ ಪ್ರಯತ್ನ ಮಾಡಿ ಈ ಅಕ್ಕಿ ಮೂರು ತಿಂಗಳ ಒಳಗೆ ಕೊಟ್ಟೀವು. ಇದರಲ್ಲಿ ಇನ್ನು ಒಂದು ತಿಂಗಳ ಒಳಗೆ

ಕೆಲವು ಅಕ್ಕಿ ಕೊಡುತ್ತೇನೆ. ಮತ್ತೆ ಎರಡು ತಿಂಗಳಿಗೆ ಯಾವತ್ತು ಅಕ್ಕಿ ಕೊಟ್ಟೇವು ಎಂತಾ ಹೇಳಿದರು. ನಾವು ಎರಡು ಜನರು ಮನಸ್ಸಿನಲ್ಲಿ ತಿಳಿದು ಇದ್ದೇವೆ. ದೊರೆಗಳವರ ಕಡೆಯಿಂದ ಮೂವತ್ತು ಸಾವಿರ ಭಟ್ಟ ಅಕ್ಕಿ ನಮ್ಮ ಕುಂಪನಿ ಸರಕಾರಕ್ಕೆ ಸಂದಿತ್ತು. ಈ ಪ್ರಕಾರ ನಾವು ಇಬ್ಬರೂ ಸೈ ಹಾಕಿ ಆನರೇಬಲ್ ಕುಂಪನಿ ಮೊಹರ ಮಾಡಿ, ಕೊಡಗಿನ ಸಂಸ್ಥಾನದ ವೀರ ರಾಜೇಂದ್ರಪೇಟೆಯಲ್ಲಿ ಈ ಕಾಗದ ಬರೆದುಕೊಟ್ಟು ಇದ್ದೇವೆ. ಇದೇ ವಿವರ ವಾಗಿ ದೊರೆಗಳವರು ಒಂದು ಕಾಗದ ಬರೆದುಕೊಟ್ಟು ಇದ್ದಾರೆ. ಅದರಲ್ಲಿ ಇಷ್ಟು ವಿವರ ಬರೆಯಲಿಲ್ಲ. ಆದಾಗ್ಯೂ ನಾವು ಹೇಳಿದ ಮಾತಿಗೆ ತಪಾವತ್ತು ಬಾರದು. ನಾವು ಅಡಿದ ಮೇರೆ ಜಮಾಯಿಸಿ ಕೊಟ್ಟೇವು ಎಂಬುದಾಗಿ ಹೇಳಿದರು” ಎಂದು, ಜನವರಿ ತಾರೀಖು ೧೨, ೧೮೭೯, ಈ ಪ್ರಕಾರ ಮಹಾರಾಜರವರಿಗೆ ಬರೆದುಕೊಟ್ಟು, ಈ ಎರಡು ಸಾಹೇಬರು ಗಟ್ಟಾ ಇಳಿದು ಕಲ್ಲಿಕೋಟೆಗೆ ಹೋದರು.

ಮಹಾರಾಜರವರು ತಮ್ಮ ಸರಕಾರದಿಂದ ಹಣಾ ಕೊಟ್ಟು, ಸೀಮೆಯಿಂದ ಅಕ್ಕಿಯನ್ನು ತರಿಸಿ, ವೀರರಾಜೇಂದ್ರಪೇಟೆಯಲ್ಲಿ ಮೋತಿಖಾನೆ ಕಟ್ಟಿಸಿ, ಜಮಾಯಿಸುತ್ತಾ ಇರುತ್ತಾ ಇರಲಾಗಿ, ಆ ಬಳಿಕ ಇದೇ ಸಂವತ್ಸರದ ಮಾರ್ಗಶಿರ ಬ. ೧೩ರಲ್ಲಿ ಮುಂಬಾಯಿ ಗವರ್ನರ್ ಜನಾಟಿನ್ ಡಾಂಕಿನ್ ಸಾಹೇಬರವರು ಬರೆಸಿ ಕಳುಹಿದ ಕಾಗದದಲ್ಲಿ “ತಾವು ಸದಾಸರ್ವಕಾಲದಲ್ಲಿ ಕುಂಪನಿ ವಿಶ್ವಾಸಿಗಳಾಗಿ ನಡೆದುಬಂದು ಇದ್ದೀರಷ್ಟೆ. ಈಗ ಇಂಗ್ಲೀಜ ಬಹಾದ್ದು ರವರು, ರಾಜೇಶ್ರೀ ಪೇಶ್ವೆಯವರು, ನಿಜಾಮಲ್ಲಿಯವರು ಸಹಾ ಕೂಡಿ, ಟೀಪು ಸುಲ್ತಾನರು ಸಕಲರಿಗೂ ದೊಡ್ಡ ಶತ್ರುವಾದ್ದರಿಂದ, ಈಗ ಆತನ ಕೈಯ ಲಡಾಯ ಮಾಡುವ ಬಗ್ಗೆ ಹೊರಟು ಇದ್ದಾರೆ. ಆ ಬಗ್ಗೆ ಈ ಕೆಲಸ ನಿಮಿತ್ಯ ವಾಗಿ ತಾವು ಬಹಳ ವಿಶ್ವಾಸವಾಗಿ ನಡೆದುಕೊಳ್ಳುತ್ತೀರಿ ಎಂತಾ, ನಮಗೂ ವಿಶ್ವಾಸವಾಗಿ ಕಾಣಬರುತ್ತಾ ಇದೆ. ಟೀಪುಸುಲ್ತಾನರು ಫರಾಶೀಸರ ವಿಶ್ವಾಸ ಹಿಡಿದು ನಡೆದುಕೊಳ್ಳುವುದರಿಂದ, ಈ ಮೂರು ರಾಜ್ಯದ ಖಾವಂದರು ಅವರ ಮೇಲೆ ನೀತಿ ನ್ಯಾಯ ಪ್ರಕಾರ ಯುದ್ಧ ಶಿಷ್ಟತೆಗೋಸ್ಕರ ಹೊರಟುಬಂದರು. ಆ ಬಗ್ಗೆ ಅವರ ಘೌಜುಗಳು ಅವರ ಗಡಿ ಸರಹದ್ದಿನಲ್ಲಿ ಬಂದುನಿಲ್ಲುವ ಪ್ರಕಾರ ಬಂದು ಇದ್ದಾರೆ. ಬೇರೆ ಮದುರಾಜಿಯಿಂದ ಇಂಗ್ಲೀಜ ಬಹಾದ್ದುರವರ



ಘೌಜು ಪೂರ್ವ ಮಾರ್ಗದಿಂದ ಶ್ರೀರಂಗಪಟ್ಟಣದ ಪೂರ್ವ ಭಾಗಕ್ಕೆ ಬಂದು ತಲವುವದರೊಳಗೆ, ಮಲೆಯಾಳದಿಂದ ಇಂಗ್ಲೀಷ ಬಹಾದ್ದುರರ ಘೌಜು ಪ್ರಾಕು ಬಂದ ಮೇರೆಗೆ, ದುಷ್ಮಾನರ ಸೀಮೆಗೆ ಹೋಗುವ ಬಗ್ಗೆ, ತಮ್ಮ ರಾಜ್ಯದ ಮಾರ್ಗದಿಂದ ಬಂದಾರು. ಬಂದಲ್ಲಿ ಪ್ರಾಕು ಪ್ರಕಾರ ಘೌಜಿಗೆ ಬೇಕಾದ ಜೀನಸು ಸರಂಜಾಮೆ ತಮ್ಮ ರಾಜ್ಯದಿಂದ ಆಗುವಷ್ಟು ರಸ್ತು, ಮುತ್ಸೈದೆ, ಬೇಕಾದ ಸಾಮಾನು ಯಾವತ್ತೂ ಬೇಗದಿಂದ ತಯಾರು ಮಾಡಿಸುವದಕ್ಕೆ ಸಹಾಯ ಮಾಡಬೇಕು. ಮುಂಬಾಯಿ ತಾಲೂಕಿನಲ್ಲಿ ಇದ್ದ ಕುಂಪನಿ ಘೌಜಿಗೆ, ಬಾದಶಾಹರ ಕಡೆ ಜನರಿಗೆ ಸಹಾ, ದೊಡ್ಡ ಘೌಜಿನ ಖಾವಂದರಾಗಿ ರಾಜಶ್ರೀ ಜನರಲ್ ಸ್ಟೋಯರ್ಟ್ ಸಾಹೇಬರು ಸರದಾರರಾಗಿ ಬಂದಾರು. ಇವರು ಬಹಳ ಕೆಲಸಗಳ ಜಯಿಸಿ ಇದ್ದದ್ದರಿಂದ, ದಂಡಿಗೆ ದೊಡ್ಡ ಸರದಾರ ರಾಗಿ ಇದ್ದಾರೆ. ಇದರಿಂದ ಸರ್ ಜರ್ನಲ್ ರಾಬರ್ಟ್ ಆಬಕ್ರಂಬಿ ಸಾಹೇಬ್ ಬಹಾದ್ದುರವರು ತಮ್ಮ ಸಂಗಡ ಯಾವ ಮೇರೆ ದೋಸ್ತಿ ಮಾಡಿ ಇದ್ದಾರೋ, ಅದೇ ಮೇರೆ ಇವರು ಇದ್ದಾರೆ” ಎಂಬ ವಿವರಗಳಾಗಿ, ಬರಸಿ ಕಳುಹಿಸಿ ಇದ್ದರು.

ಅದಕ್ಕೆ ದರ ಜವಾಬಾಗಿ ಕೊಡಗಿನ ಮಹಾರಾಜರವರು ಶು. ೧೨ರಲ್ಲಿ ಬರಸಿ ಕಳುಹಿದ ಕಾಗದದಲ್ಲಿ : “ ನಮ್ಮ ರಾಜ್ಯದ ವಳಗೆ ಬತ್ತ ಒಂದು ಹೊತ್ತು ಮೇಲಾದ ವಿವಳ ನವಧಾನ್ಯ ಮುಂತಾದ್ದು ಆಗುವದಿಲ್ಲಾ ಎಂಬದು ತಮಗೂ ತಿಳಿದು ಇದೆಯಷ್ಟೆ. ಈ ಬಗ್ಗೆ ನಮ್ಮ ಸೀಮೆಗೆ ಮೂರು ದಿಕ್ಕು ದುಷ್ಮಾನ ರಾದ ಟೀಪುಸುಲ್ತಾನರ ಸೀಮೆ ಮುಟ್ಟಿ ಇದೆ. ಒಂದೇ ಜನ ಆಚೆ ಈಚೆ ತಿರುಗದಂತೆ, ಏಳೆಂಟು ತಿಂಗಳಿಂದ ಬಂದು ಮಾಡಿ ಇದ್ದಾರೆ. ಆದಾಗ್ಯೂ ನಮ್ಮ ರಾಜ್ಯದಲ್ಲಿ ಆಗುವಂಥಾದ್ದನ್ನು ನಾವು ಮೆಹನತ್ತು ಮಾಡಿ, ಇದ್ದಷ್ಟು ಕೊಡಿಸಿಕೊಟ್ಟೇವು ಎಂತಾ, ಯುಟಾಪು ಸಾಹೇಬರಿಗೆ ಮಾವಿನಿ ಸಾಹೇಬರಿಗೆ ಸಹಾ ಬರದು ಕೊಟ್ಟು ಇದ್ದೇವೆ. ಇದಲ್ಲದೆ ನಮ್ಮ ರಾಜ್ಯದಲ್ಲಿ ಇಲ್ಲದಂಥಾದ್ದ ಪರಸೀಮೆಯಿಂದಾದರೂ ಪ್ರಯತ್ನ ಮಾಡಿ ತರಿಸಿಕೊಡಿ ಎಂತಾ, ಬಂದಂಥಾ ಜನರಲ್ ಸಾಹೇಬರು ನಮಗೆ ಯಾವಾಗ ಹೇಳುತ್ತಾರೋ, ಅವಾಗ ನಮ್ಮ ರಾಜ್ಯದಲ್ಲಿ ಇರುವಂಥಾದ್ದ ಕೊಟ್ಟು, ಇಲ್ಲದಕ್ಕೆ ವಂಚನೆ ಇಲ್ಲದೆ ಪ್ರಾಣಪ್ರಯತ್ನ ಮಾಡಿ, ದುಷ್ಮಾನರ ಸೀಮೆಯಿಂದ ತಂದುಕೊಟ್ಟು, ಕುಂಪನಿ ಸರಕಾರಕ್ಕೆ

ಸಕಾಯ ಮಾಡಬೇಕು ಎಂಬ ಅಪೇಕ್ಷೆ ಸಂತೋಷ ನಮ್ಮಲ್ಲಿ ಬಹಳ ಇದೆ. ಮೊದಲಿಗಿಂತಲೂ ಹತ್ತುಪಾಲು ಹೆಚ್ಚಾಗಿ ದೋಸ್ತಿಯಿಂದ ಕುಂಪನಿ ಸರಕಾರದ ಕೆಲಸ ಮಾಡಿಯೇವು, ನಾವು ಮಾಡುವಂಥಾ ಸಕಾಯವನ್ನು ಜನರಲ್ ಸಾಹೇಬರು ಇಲ್ಲಿಗೆ ಬಂದ ಬಳಿಕಾ ಅವರ ಕಡೆಯಿಂದ ತಮಗೆ ತಿಳಿದೀತು ” ಎಂಬ ವಿವರವಾಗಿ ಬರೆಸಿ ಕಳುಹಿದರು.

ಆ ಬಳಿಕ ಬಂಗಾಳದ ಮಹಾರಾಜಶ್ರೀ ಗವರ್ನರ್ ಜನರಲ್ ಲಾರ್ಡ್ ಮಾರ್ಲಿಂಗ್‌ಟನ್ ಸಾಹೇಬರವರು ಮಹಾರಾಜರವರಿಗೆ ಬರೆಸಿ ಕಳುಹಿದ ಕಾಗದದಲ್ಲಿ : “ ಮುಂಬಾಯಿ ಗವರ್ನರ್ ಡಾಂಕಿನ್ ಸಾಹೇಬರವರು ವರ್ಷ ೧೭೯೯ನೇ ಜನವರಿ ತಾರೀಖು ಛರಲ್ಲು ತಮಗೆ ಬರಸಿ ಕಳುಹಿದ ಕಾಗದ ನಕಲು ನಮ್ಮ ಬಳಿಗೆ ಕಳುಹಿಸಿ ಇದ್ದರು. ಅದರ ಮೊದಲು ನಾವು ಒಂದು ದೋಸ್ತಿ ಕಾಗದ ಸೆಪ್ಟೆಂಬರ್ ತಿಂಗಳು ೧ನೇ ತಾರೀಖು ವರ್ಷ ೧೭೯೮ರಲ್ಲು ಬರಸಿ ಕಳುಹಿಸಿ ಇದ್ದೆವಷ್ಟೆ. ಇಂಗ್ಲೀಷ್ ಬಹಾದ್ದೂರ ಕುಂಪನಿ ಸರಕಾರಕ್ಕೂ, ಮತ್ತು ಕೂಡಿ ಇರುವಂಥಾ ಸರಕಾರಕ್ಕೂ, ಟೀಪುಸುಲ್ತಾನರು ದುಷ್ಮಾನತನದಿಂದ ತಿರುಗಿ ಬಿದ್ದದ್ದರಿಂದ ನಿಭಾಯಿಸುವದಕ್ಕೆ ಬೇಕಾದ ಸಾಮಾನು ಜಮಾಯಿಸುವ ಜರೂರು ಆಯಿತು. ಆದ್ದರಿಂದ ತಮಗೆ ಕಾಗದ ಬರಸಿ ಕಳುಹಿಸಿ ಇದ್ದೆವಷ್ಟೆ. ಮೇಲೆ ಬರದ ನಕಲು ವಿಚಾರಿಸಿದಲ್ಲಿಯೂ, ಅದೇ ಮೇರೆ ನಿಗಾವಾನಿ ಸಾಮಾನು ತಯಾರು ಮಾಡಿಸುವದಕ್ಕೆ ಆ ಸಾಹೇಬರು ತಮಗೆ ಬರಸಿ ಕಳುಹಿಸಿ ಇದ್ದಾರೆ ಎಂಬುದು ತಿಳಿಯಬಂತು. ಈ ಅಭಿಪ್ರಾಯವಾಗಿ ನಮ್ಮ ಮನಸ್ಸಿನಲ್ಲು ಇರುವಂಥಾ, ಮೇಲೆ ಬರದ ತಾರೀಖಿನ ಕಾಗದದಿಂದ ವಿವರವಾಗಿ ತಿಳಿಯಬಂದು ಇದ್ದೀತು. ದೋಸ್ತಿಯಿಂದ ತಿಳಿಯಪಡಿಸಿ ಇದ್ದೇವೆ. ಒಂದು ಸಮಯದಲ್ಲಿ ಇಂಗ್ಲೀಷ್ ಸರಕಾರದವರು, ಮತ್ತು ಕೂಡಿ ಇರುವಂಥಾ ಸರಕಾರದವರು ಸಹಾ, ಮೂರು ಸರಕಾರದವರು ಟೀಪುಸುಲ್ತಾನರ ಸಂಗಡ ಸಮಾಧಾನ ವಾದ ಸಮಯದಲ್ಲಿ, ನಾನಾಪ್ರಕಾರ ವಳ್ಳೆದು ಆಗುವ ಬಗ್ಗೆ ಮಾಡಿದಂಥಾ ದ್ದಕ್ಕೆ ಅಲಾಭವೇ ಹೊರ್ತು, ಮತ್ತೊಂದು ಕಾಣುವದಿಲ್ಲ. ಲಡಾಯ ಆಗಬೇಕೆಂಬ ಅಪೇಕ್ಷೆ ನಮಗೆ ಇತ್ತಿಲ್ಲ. ತಮಗೆ ನಾವು ದೋಸ್ತಿಯಿಂದ ಕಾಗದ ಬರದು ಇದ್ದೆವಲ್ಲ. ಅಂದಿನಾರಭ್ಯ ಈ ವರೆಗೂ ಇಂಗ್ಲೀಷ್ ಸರಕಾರದ ಘೌಜು, ಇದಕ್ಕೆ ಕೂಡಿದ ಸರಕಾರದ ಘೌಜು ಸಹಾ, ತಯಾರಾಗುತ್ತಾ

ಇದೆ. ಮೊದಲು ಇಂಗ್ಲೀಷ ಸರಕಾರಕ್ಕೂ ಟೀಪುಸುಲ್ತಾನರಿಗೂ ಆದಂಥಾ ಸಲ್ಲವನ್ನು ಈ ಹಿಂದುಸ್ಥಾನದ ವಳಗೆ ಕಾಯಂ ಮಾಡಬೇಕು ಎಂಬದು ಈಗಲೂ ನಮ್ಮ ಮನಸ್ಸಿನಲ್ಲಿ ಅಭಿಲಾಷೆ ಇರುತ್ತಾ ಇದೆ. ಅದರ ಒಳಗೆ ಯಾವ ತರದಲ್ಲೂ ಕಡಮೆ ಆಗಲಿಲ್ಲ. ಬದಲು ಮಾಡಬೇಕೆಂಬದು ಯೋಚಿಸಲಿಲ್ಲ. ತಮಗೆ ಮಾಲುಂ ಆಗಬೇಕೆಂತಾ ಬರದು ಇದ್ದೇನೆ. ಟೀಪುಸುಲ್ತಾನರ ಕೆಲಸ ಕಾಣುವದರ ವಳಗೆ ವಳ್ಳಿತಾಗಿ ಇರಬೇಕು ಎಂಬ ಗುರ್ತು ವಿಚಾರ ಕಾಣಬರುವದಿಲ್ಲ. ಟೀಪುಸುಲ್ತಾನರು ಮುಂದಣ ದೃಷ್ಟಿ ಇಡದ್ದರಿಂದ, ಲಡಾಯ ಆಗುವಂಥಾ ಕೆಲಸ ಎಲ್ಲಿ ಬೀಳುತ್ತಾ ಇದೋ ಆ ಮೇರೆ ಮಹಾದೇವನು ಮಾಡಬಾರದು. ತಮಗೂ ವಿಹಿತವದೆ. ಲಡಾಯಕ್ಕೆ ಬೇಕಾದ ಸಾಮಾನು ತಯಾರುಮಾಡುವಲ್ಲಿ ಕಡಮೆ ಮಾಡಬಾರದು. ಮುಂದೆ ತಯಾರು ಮಾಡಿ ಮಡಗಬೇಕು. ನೊಡಲಾಗಿ ತಮ್ಮ ಕಡೆಯಿಂದ ಒಂದು ಹರಕತ್ತು ಆಗದಂತೆ ಜಾಗ್ರತೆಯಾಗಿ, ತಮ್ಮ ಜಾಗದಲ್ಲಿ ತಯಾರಾಗಿ ಇರಬೇಕು. ಇದರ ಮೇಲು ಲಾಚಾರಿಯಿಂದ ಲಡಾಯದ ಕೆಲಸ ಬಿದ್ದರೆ, ಇಂಗ್ಲೀಷ ಕುಂಪನಿ ಬಹಾದ್ದುರರ ಲಪ್ಪರು ನಡೆಯುವಂಥಾ ಮಾರ್ಗ, ಲಡಾಯಕ್ಕೆ ಬೇಕಾದ ವಿವರ ಸಹಾ, ಹಿಂದಳಿಂದ ತಿಳಿಯಬಂದೀತು. ಆ ಸಾಹೇಬರು, ಲಡಾಯಕ್ಕೆ ಬೇಕಾದ ಯಾವದೊಂದು ಕುನುಕು ಸರಂಜಾಮು ತಯಾರು ಮಾಡಬೇಕು ಎಂತಾ, ಬರದುಕಳುಹಿಸಿದ್ದಾರೋ, ಅದೇ ವಿವರ ಮೇಲೆ ಬರದು ಇದ್ದೇನೆ. ಮಲೆವಾರಿ ಸೀಮೆ ಘೌಜಿಗೆ ಮೊಕರರು ಆಗಿ ಇರುವ ಜನರಲ್ ಸ್ಟೋಯರ್ತ್ ಸಾಹೇಬರ ಕಡೆಯಿಂದ ಕಾಗದಗಳು ತಮಗೆ ತಲಪೀತು. ಜನರಲ್ ಸಾಹೇಬರ ಘೌಜು ರವಾನೆ ಆಗುವ ಬಗ್ಗೆ ಬೇಕಾದ ಸಾಮಾನು, ಸರಂಜಾಮು, ತಮ್ಮಿಂದ ಆದಷ್ಟು ಸಹಾಯ ಮಾಡೀರಿ ಎಂಬ ಅಪೇಕ್ಷೆ ನಮಗೆ ಇದೆ. ಮತ್ತು ನಮ್ಮ ಕಡೆಯಿಂದ ಒಂದರ ಹಿಂದೆ ಒಂದು ಕಾಗದಗಳು ಬಂದು ತಲಪೀತು. ತಾವು ಮಾಡುವಂಥಾ ಪ್ರಯತ್ನದಿಂದ ನಮಗೆ ಒಳ್ಳೆದು ಆದೀತು ಎಂಬ ನಿಶ್ಚಯವಿದೆ. ಇದಕ್ಕೆ ಮೊದಲು ಈ ಕಡೆಯಿಂದ ಮಿಾರ ಮಜಲೀಸ್ ಮಲೆವಾರಿ ಕಮಿಷನ್ ಸೈನ್ಸರ್ ಸಾಹೇಬರಿಗೆ ಅಪ್ಪಣೆ ಕೊಟ್ಟು ಇದ್ದೇನೆ. ಅವರು ವಂದು ಸಾಹೇಬರು ತಮ್ಮ ಬಳಿ ಇರುವ ಬಗ್ಗೆ ವಕೀಲನೋಪಾದಿ, ಈ ವಿಕಲ್ಪಗಳು ತೀರುವ ಪರಿಯಂತರ, ಮೊಕರರು ಮಾಡ್ಯಾರು. ಅವರು ಬಂದು ತಲಸಿದ ಬಳಿಕ,

ಅವರನ್ನು ನಮ್ಮ ಸರಿಯಾಗಿ ಕಂಡು, ದೋಷದಾರರ ಕೆಲಸ ಒಳ್ಳೆದಾಗು ವಂಥಾದ್ದಕ್ಕೆ ಅವರು ಹೇಳಿದಂಥಾದ್ದನ್ನು ಕಬೂಲು ಮಾಡಿ, ಕೇಳಬೇಕು ” ಎಂಬದಾಗಿ, ಬರೆಸಿ ಕಳುಹಿಸಿಕೊಟ್ಟರು.

ಇದಕ್ಕೆ ಜವಾಬು ಮಾಘ ಶು. ೧ರಲ್ಲಿ ಬರೆಸಿ ಕಳುಹಿದ ಕಾಗದದಲ್ಲಿ : “ ತಾವು ಬರೆಸಿ ಕಳುಹಿದ ಕಾಗದದಲ್ಲಿ ಮುಂಬಾಯಿ ಗವರ್ನರ್ ಸಾಹೇಬ ರವರು ಜನವರಿ ಮಾಸ ೪ನೇ ತೇದಿಯಲ್ಲಿ ತಮಗೆ ಬರೆಸಿ ಕಳುಹಿದ ಕಾಗದದ ನಕಲು ನಮ್ಮ ಬಳಿಗೆ ಕಳುಹಿಸಿ ಇದ್ದರು. ಅದರಲ್ಲಿ ಟೀಪುಸುಲ್ತಾನರು ಬಹು ಮಾನಪಟ್ಟ ಇಂಗ್ಲೀಷ ಕುಂಪನಿಯವರನ್ನೂ, ಅವರ ಬಂಧುಜನಗಳನ್ನೂ, ಆಕ್ರಮಿಸುವದಕ್ಕೆ, ಭಾವಿಸಿ ಇರುವದಕ್ಕೆ ವಿರುದ್ಧಮಾಡುವದಕ್ಕೆ ಪ್ರಯತ್ನ ಮಾಡಬೇಕು ಎಂತಾ, ಹೋದ ಸೆಪ್ಟೆಂಬರ್ ಮಾಸ ೧ನೇ ತೇದಿಯಲ್ಲಿ ನಾವು ತಮಗೆ ಬರೆದು ಕಳುಹಿದ ತಾತ್ಪರ್ಯವಾಗಿ ಡಾಂಕೆನ್ ಸಾಹೇಬರು ತಮಗೆ ಬರೆದು ಕಳುಹಿಸಿದ್ದಾರಷ್ಟೆ. ಅದೇ ಮೇರೆ ತಾವು ಪ್ರಯತ್ನ ಮಾಡೀರಿ ಎಂಬ ವಿವರಗಳಾಗಿ ಬರೆಸಿ ಕಳುಹಿದ್ದು ಸರಿಯಷ್ಟೆ. ಈ ಬಗ್ಗೆ ಮುಂಬಾಯಿ ಗವರ್ನರ್ ಡಾಂಕೆನ್ ಸಾಹೇಬರವರ ಕಾಗದಕ್ಕೆ ದರ ಜವಾಬು ವಿವರವಾಗಿ ನಾವು ಬರೆಸಿ ಕಳುಹಿಸಿದ್ದೇವೆ. ಆ ವಿವರವು ಡಾಂಕೆನ್ ಸಾಹೇಬರವರ ಕಾಗದದಿಂದ ತಮಗೆ ಜಾಹೀರಾಗಿ ಇದ್ದೀತು ; ತಾವು ತಮಗೆ ಬರೆಸಿ ಕಳುಹಿದ ಕಾಗದಕ್ಕೂ ಜವಾಬು ಬರೆಸಿ ಕಳುಹಿಸಿದ್ದೇವೆ. ಅದು ತಮ್ಮ ಬಳಿಗೆ ಬಂದು ತಲಸಿ ಇದ್ದೀತು. ಮೇಲಾಗಿ ಮಹಾರಾಜಶ್ರೀ ಸರ್ ಜನರಲ್ ರಾಬರ್ಟ್ ಆಬರ್ಕ್ರಾಂಬಿ ಸಾಹೇಬ್ ಬಹಾದ್ದೂರವರು ಈ ಕಡೆಗೆ ಬಂದು ಇದ್ದಾಗ್ಯೆ, ನಾವು ಕುಂಪನಿ ಕೆಲಸದ ಮೇಲೆ ಮೆಹನತ್ತು ಮಾಡಿದಂಥಾದ್ದು ಸಾಹೇಬ ಜನರ ಕಡೆಯಿಂದ ತಮಗೆ ಜಾಹೀರಾಗಿ ಉಂಟಷ್ಟೆ. ಅದಕ್ಕಿಂತಲೂ ಹೆಚ್ಚಾಗಿ ಈಗ ನಮ್ಮ ಸರ್ವ ಶಕ್ತಿಯಿಂದ ನಮ್ಮಿಂದ ಆಗುವಷ್ಟು ನಾವು ತನು ಮನ ವಂಚನೆ ಇಲ್ಲದೆ, ಮೆಹನತ್ತು ಮಾಡಿ, ಸಕಾಯ ಮಾಡಬೇಕು ಎಂಬ ಅಪೇಕ್ಷೆ ಸಂತೋಷ ನಮ್ಮ ಮನಸ್ಸಿನಲ್ಲಿ ಬಹಳ ಇದೆ. ಈ ಬಗ್ಗೆ ಜನರಲ್ ಸ್ಟೋಯರ್ಟ್ ಸಾಹೇಬರವರು ಇಲ್ಲಿಗೆ ಬಂದಮೇಲೆ, ನಾವು ಕುಂಪನಿ ಕೆಲಸದಲ್ಲಿ ಮೆಹನತ್ತು ಮಾಡುವಂಥಾದ್ದನ್ನು ಅವರ ಕಾಗದಗಳಿಂದ ತಮಗೆ ಜಾಹೀರು ಆದೀತು. ಮೇಲಾಗಿ ಈಗ ತಾವು ಬರೆಸಿ ಕಳುಹಿಸಿ ಇರುವ ಕಾಗದದಲ್ಲಿ, ಯುದ್ಧ ಮಾಡು ವದಕ್ಕಿಂತಾ ಮುಂಚೆ ಟೀಪುಸುಲ್ತಾನರ ಸೀಮೇಲಿ ಹೋಗಿ ಶರಾರತ್ತು

ಮಾಡದೆ ಇರಬೇಕೆಂಬದಾಗಿ ಬರೆಸಿ ಇದ್ದದ್ದು ಸರಿಯಷ್ಟೆ. ಈ ಬಗ್ಗೆ ಬಹು ಮಾನವಾದ ಇಂಗ್ಲೀಷ ಕುಂಪನಿ ಬಹಾದ್ದುರ ಸರಕಾರದ ದೋಷಿ ನಮಗೆ ಫಲಿಸಿದಾರಭ್ಯದಿಂದಾ ಇಂದಿನವರಿಗೆ ಕುಂಪನಿ ಸರಕಾರದ ಹುಕುಂ ಮೇರೆ ಹೆಚ್ಚು ಕಡಿಮೆ ಇಲ್ಲದೆ ನಡೆದುಬಂದು ಇರುವದರಿಂದ, ಇನ್ನು ಮುಂದೆಯೂ ಕುಂಪನಿ ಹುಕುಮ್ಮನ್ನು ವಿಾರಿ ನಡೆಯಲಿಕ್ಕೆ ಇಲ್ಲಾ ” ಎಂಬದಾಗಿ, ಬರೆಸಿ ಕಳುಹಿದರು.

ಆ ಬಳಿಕ ಮುಂಬಾಯಿ ಗವರ್ನರ್ ಜನಾಟನ್ ಡಾಂಕಿನ್ ಸಾಹೇಬ ರವರು ಪುಷ್ಯ ಬ. ೪ರಲ್ಲು ಬರೆಸಿ ಕಳುಹಿದ ಕಾಗದದಲ್ಲಿ : “ ಟೀವುಸುಲ್ತಾನರ ಸೀಮೆ ಕೆಡಿಸುವ ಬಗ್ಗೆ, ಮುಂಬಾಯಿ ಘೌಜು ತೆಗೆದುಕೊಂಡು, ರಾಜಶ್ರೀ ಜನರಲ್ ಸ್ಟೋಯರ್ತ್ ಸಾಹೇಬ ಶಿಫಾಸಾಲಾರವರು ಮಲೆವಾರಿ ಮಾರ್ಗ ವಾಗಿ ಹೊರಟುಬರುತ್ತಾರೆ. ಇವರೂ ತಾವೂ ಕೂಡಿ ಏಕಸ್ಥರಾಗಿ ಇರಬೇಕು ಎಂಬದರಿಂದ ಬರದು ಇದ್ದೇನೆ. ಈಗ ತಮಗೆ ಪ್ರಮಾಣ ಕೊಟ್ಟು ಬರಸು ತ್ತೇನೆ. ಇವರು ಯಾವ ವೇಳೆಗೆ, ಏನು ಬೇಕು ಎಂತಾ, ಬರದು ಕಳುಹಿ ಸ್ಯಾರೋ ಆದನ್ನು ಅವರು ಬರೆಸಿ ಕಳುಹಿದ ಪ್ರಕಾರಕ್ಕೆ ಆಗಲೇ ಸರಂಜಾಮು ಮಾಡಿಸಿ ಕೊಡಿಸಬೇಕು. ಈ ಪ್ರಕಾರ ಮಾಡಿಸಿದರೆ, ತಮ್ಮ ಹೆಸರು ಬಹಳ ಕೀರ್ತಿಯಾಗುತ್ತದೆ. ಸರಕಾರ ಕುಂಪನಿ ಬಹಾದ್ದುರವರ ವೆ.ಹರ್ಬಾನಿಗೆ ತಮ್ಮ ನೇಲೆ ಇದ್ದೀತು. ಇವರು ಹೇಳಿದ ಪ್ರಕಾರಕ್ಕೆ ನಡೆಸಿಕೊಡಬೇಕು ಎಂತಾ, ನಮಗೆ ಈ ಕೆಲಸದಲ್ಲಿ ಬಹಳ ಅಪೇಕ್ಷೆಯಿದೆ. ಇದರ ಬದಲಿಗೆ ವಳ್ಳಿತಾಗಿ ಬಂದೀತು. ಈ ಕೆಲಸದಲ್ಲಿ ಯಾವನೊಂದು ಕೆಲಸದಲ್ಲಿಯೂ ತಮ್ಮ ರಾಜ್ಯ ದಿಂದ ಆಗುವಂಥಾ ಸಾಹಿತ್ಯ ಮಾಡಿಸಿಕೊಟ್ಟು, ಕೆಲಸ ಅನುಕೂಲ ಮಾಡಿಸಿ ಕೊಟ್ಟಲ್ಲಿ, ತಮ್ಮ ಉಪಕಾರ ನಮ್ಮೇಲೆ ಬಹಳ ಆಗುತ್ತದೆ ” ಎಂಬದಾಗಿ, ಬರೆಸಿ ಕಳುಹಿಸಿದ್ದರು.

ಇದಕ್ಕೆ ದರ ಜವಾಬು ಮಹಾರಾಜರವರು ಬರೆಸಿ ಕಳುಹಿದ ಕಾಗದದಲ್ಲಿ : “ ಸರಕಾರ ಕುಂಪನಿಗೆ ಕುಮಕು ಮದತ್ತು ಮಾಡಬೇಕೆಂಬ ಅಭಿಪ್ರಾಯ ಗಳಾಗಿ ಬರೆಸಿ ಕಳುಹಿಸಿದ್ದೀರಿ. ನಾವು ಕುಂಪನಿ ಸರಕಾರದ ದೋಷ್ತಾರಾಗಿ ದ್ದೇನೆ. ಪ್ರಾಕು ಸರ್ ಜನರಲ್ ರಾಬರ್ಟ್ ಆಬರ್ಕ್ರಂಬಿ ಸಾಹೇಬ ಬಹಾದ್ದು ರವರ ದಿವಸಕ್ಕೆ ನಮ್ಮಿಂದ ಆಗುವಷ್ಟು ಸಕಾಯ ಮಾಡಿದ್ದೇನೆ. ಈಗಲೂ

ಅದಕ್ಕಿಂತಾ ಹೆಚ್ಚಾಗಿ ನಮ್ಮಿಂದ ಆದಷ್ಟು ಸಕಾಯ ಸಂಪತ್ತು ಮಾಡಿಯೇವು. ಈ ಬಗ್ಗೆ ಲಷ್ಕರು ತೆಗೆದುಕೊಂಡು ಜನರಲ್ ಸಾಹೇಬರು ಬಂದಲ್ಲಿ, ನಾವು ಮಾಡುವಂಥಾ ಕುಂಪನಿ ಕಾರ್ಯಗಳು, ಸಕಾಯ ಸಂಪತ್ತು ಸಹಾ, ಅವರ ಕಡೆಯಿಂದ ತಮಗೆ ಜಾಹೇರಾದೀತು ” ಎಂಬದಾಗಿ ಬರೆಸಿ ಕಳುಹಿಸಿಕೊಟ್ಟರು.

ಆ ಬಳಿಕ ಜನರಲ್ ಸ್ಪೋರ್ಡ್ ಸಾಹೇಬರವರು ಪುಷ್ಯ ಬ. ೨೦ರಲ್ಲಿ ಬರೆಸಿ ಕಳುಹಿದ ಕಾಗದದಲ್ಲಿ : “ ನಮಗೆ ಸಖಿ ಆದ ಮುಂಬಯಿ ಗವರ್ನರ್ ಡಾಂಕಿನ್ ಸಾಹೇಬರವರು ತಮಗೆ ಒರದಿರುವ ಕಾಗದವನ್ನು, ಈ ಕಾಗದದ ಸಂಗಡ ತಮ್ಮ ಬಳಿಗೆ ಕಳುಹಿಸುವದರಿಂದ, ನಮಗೆ ಬಹಳ ಸಂತೋಷವಾಗಿದೆ. ಆ ಕಾಗದದಲ್ಲಿ ಬರೆದು ಇರುವ ಪ್ರಕಾರ, ಕಾರ್ಯಗಳ ನಡಸುವ ಬಗ್ಗೆ, ನಾವು ಮಲೆಯಾಳಕ್ಕೆ ಬಂದು ಇದ್ದೇವೆ ಎಂಬದಾಗಿ, ತಮಗೆ ಸಮಾಚಾರ ತಿಳಿಸುವದರಿಂದಾ ನಮಗೆ ಅತ್ಯಂತ ಸಂತೋಷವಾಗಿದೆ. ಈಗ ತಾವು ವದಗಿಸಿ ಕೊಂಡಂಥಾ ಉಪಕಾರಗಳು ಒಂದು ಕ್ಷಣದಲ್ಲಿ ತಮ್ಮ ಸ್ವತಃ ಪ್ರಯತ್ನದಿಂದಾ ತಯಾರುಮಾಡಿ ಕೊಟ್ಟಂಥಾದ್ದು ಜನರಲ್ ಹಾಟ್ಟಿ ಸಾಹೇಬರವರ ಮುಖ ವಚನದಿಂದಾ ತಿಳಿದು, ಬಹಳ ಸಂತೋಷವಾಯಿತು. ಬಹುಮಾನವಾದ ಕುಂಪನಿ ಸರಕಾರಕ್ಕೆ ಸಕಾಯವಾಗಿ ಇರುವಂಥಾ ಆಗ್ರಹ ತಮಗೆ ಇದೆ ಎಂಬದಾಗಿಯೂ, ಏನಾದರೂ ಹುಕುಂ ಮಾಡಿದ ಪ್ರಕಾರ, ಒಂದಾದರೂ ತಪ್ಪದೆ, ವಿಶ್ವಾಸವಾಗಿ ನಡಸುವಂಥವರು ಎಂಬದಾಗಿಯೂ, ನಾವು ಹಲವು ಪ್ರಕಾರ ದಲ್ಲು ಬಹಳ ದಿನದಿಂದ ಕೇಳಿ ಇದ್ದೇವೆ. ಈ ಪ್ರಕಾರವಾಗಿ ಇರುವ ತಮ್ಮ ಮರ್ಯಾದೆಯೂ ತಮ್ಮ ಮನೋಬುದ್ಧಿಯೂ ತಮ್ಮ ದೃಢಚಿತ್ತವೂ ಸಾಕ್ಷಿ ಇರಲಿಕ್ಕಾಗಿ, ತಮ್ಮ ರಾಜ್ಯಕ್ಕೆ ಸುಖಸಂತೋಷದಲ್ಲಿ ಇರಿಸಲಾದೀತು. ತಮ್ಮ ಸಂಸ್ಥಾನಕ್ಕೆ ಟೀಪುಸುಲ್ತಾನರನ್ನು ಬಹಳ ವರ್ಷದಿಂದ ಅತ್ಯಂತ ಬಹಳ ದೊಡ್ಡ ದುಷ್ಮಾನರಾಗಿ ಇರುವಂಥಾದ್ದು ಯಾವತ್ತು ತಮಗೆ ಬರಸಿಕಳುಹಿಸ ಬೇಡವಷ್ಟೆ. ಟೀಪುಸುಲ್ತಾನರು ಬಹುಮಾನವಾದ ಇಂಗ್ಲೀಜ ಕುಂಪನಿಗೂ ಇವರ ಬಂಧುಗಳಿಗೂ, ಅವರವರ ಗುಣದೋಷಗಳು ಇಲ್ಲದಹಾಗಿ, ಉಪದ್ರ ಪಡಿಸುವ ದಾರಿ ಉಂಟುಮಾಡಬೇಕು ಎಂಬದಾಗಿ, ಕೆಲದಿನಸದ ಮುಂಚೆ ಯೋಚನೆ ಮಾಡಿಕೊಂಡು ಇದ್ದಾರೆ. ಇದರ ತಕ್ಕಂಥಾ ನ್ಯಾಯವಾಗಿ ನಡಸುವ ಬಗ್ಗೆ, ಈಗ ಪ್ರಯತ್ನಮಾಡಿದ್ದು, ಇನ್ನು ಇದಕ್ಕಿಂತಾ ಹೆಚ್ಚಾಗಿ

ತಾವು ಮಾಡಿಸೀರಿ ಎಂಬದಾಗಿ, ನಮಗೆ ನಿಶ್ಚಯವುಂಟು. ಅಷ್ಟರ ಮಧ್ಯೆ ಈಗ ಯೋಚನೆಮಾಡಿ ಇರಿಸುವ ದಾರಿಯಲ್ಲಿ ನಡೆದ ಕಾರ್ಯಗಳು ಯಾವತ್ತು ನಿಶ್ಚಯಮಾಡಿ ಇಟ್ಟ ಪ್ರಕಾರ, ಸಫಲವಾಗಿ ನಡೆಸುವ ಬಗ್ಗೆ ಯುಟಾವು ಸಾಹೇಬರು, ಮಾವಿನಿ ಸಾಹೇಬರು ಸಹಾ ತಮ್ಮಿಂದ ಕರಾರುಮಾಡಿ ಇರುವ ಪ್ರಕಾರ, ಅತಿ ಜಾಗ್ರತೆಮಾಡಿ ಇರುವಂಥಾದ್ದು ತಮ್ಮಿಂದ ಆದಂಥಾ ಪ್ರಯತ್ನಗಳು ತಾವು ಮಾಡಿಸತಕ್ಕದ್ದು. ಈ ಪ್ರಕಾರ ತಾವು ಮಾಡಿಸುವಂಥಾ ಸಹಾಯಗಳು ಅದರ ಸಲವಾಗಿ ತಾವು ಖರ್ಚುಮಾಡುವಂಥಾದ್ದು ಸಮಗ್ರವಾಗಿ ತಮಗೆ ಲಭಿತವಾದೀತು. ಇದಲ್ಲದೆ ಈ ಸಮಯದಲ್ಲಿ ಬಹುಮಾನವಾದ ಕುಂಪನಿ ಅವರ ಬಂಧುಗಳು ಸಹಾ ಕೂಡಿ ನಡೆಸುವಂಥಾ ಕಾರ್ಯಗಳು ತಮ್ಮ ಸಹಾಯ ದಿಂದಾ ಸಫಲವಾಗಿ ಬಂತು ಎಂಬದಾಗಿ, ಬಂಗಾಳದ ಬಹುಮಾನವಾದ ಗವರ್ನರ್ ಜನರಲ್ ಲಾರ್ಡ್ ಮಾರನಿಂಗ್‌ಟನ್ ಸಾಹೇಬ ಬಹಾದ್ದುರವರಿಗೆ ಶೃತಪಡಿಸುವದರಲ್ಲಿ ನಮಗೆ ಅತ್ಯಂತ ಅಗತ್ಯವಾಗಿ ಇರುವ ಸಂಶೋಷ ಉಂಟಾಗಿ ಇದೆ ಎಂಬದಾಗಿ, ತಾವು ವಿಚಾರಿಸಿ ಮನಸ್ಸಿನಲ್ಲಿ ನಿಶ್ಚಯ ಮಾಡಿಕೊಂಡು ಇರಬೇಕು. ಈ ಸಹಾಯವಲ್ಲದೆ ಆನೆಗಳನ್ನೂ, ಯತ್ತುಗಳನ್ನೂ ಎಷ್ಟಾದರೂ ಸಿಕ್ಕಿದಷ್ಟು ಆಗಮಾಡಿಸಿಕೊಡಬೇಕು. ಸ್ವಲ್ಪ ದಿನಸದಲ್ಲಿ ಇಂಗ್ಲೀಷ ಲಸ್ಕರು ತಮ್ಮ ಸೀಮೆ ದಾರಿಗಾಗಿ ಹೋಗಬೇಕೆಂಬದಾಗಿ ನಿಶ್ಚಯ ಮಾಡಿರುವುದರಿಂದ, ತಮ್ಮ ನಮ್ಮ ಭೇಟಿ ಆಗುವ ಸಂಗತಿಯಿಂದಾ, ತಮ್ಮ ಸತ್ಯದಿಂದಾ ಕೆಲವು ಸಮಾಚಾರಗಳು ಯಾವತ್ತು ಹೇಳಿಕೊಳ್ಳುವ ಬಗ್ಗೆ ಸಮಯ ಉಂಟಾದೀತು ಎಂಬದಾಗಿ, ನಾವು ಅತ್ಯಂತ ಸಂಶೋಷದಿಂದ ಇದ್ದೇವೆ” ಎಂಬದಾಗಿ, ಬರಿಸಿಕಳುಹಿದರಿಂದ ಇದಕ್ಕೆ ದರ ಜವಾಬಾಗಿ—

ಮಹಾರಾಜರವರು ಮಾಘ ಶು. ೩ರಲ್ಲಿ ಬರಿಸಿಕಳುಹಿದ ಕಾಗದದಲ್ಲಿ : ಡಾಂಕೆನ್ ಸಾಹೇಬರವರು ಬರಿಸಿಕಳುಹಿದ ಕಾಗದವು ತಮ್ಮ ಕಾಗದದ ಸಂಗಡ ಬಂದು ತಲಪಿತು. ಅದಕ್ಕೆ ಜವಾಬು ಬರಿಸಿ, ಇದೇ ಕಾಗದದ ಸಂಗಡ ಕಳುಹಿಸಿದ್ದೇವೆ. ಅದನ್ನು ಅಲ್ಲಿಗೆ ತಲಪಿಸಬೇಕು. ತಾವು ಯಾವಾಗ ಇಲ್ಲಿಗೆ ಬಂದೀರೋ, ಯಾವಾಗ ತಮ್ಮ ಭೇಟಿ ಲಭಿಸೀತೋ, ತಾವು ನಾವು ಕೂಡಿ ಯಾವಾಗ ಮೊಖ್ತಾ ಪ್ರಸಂಗಿಸಿಯೇವೋ ಎಂಬ ಅಪೇಕ್ಷೆಯಿಂದ, ತಮ್ಮ ದಾರಿ ನೋಡುತ್ತಾ ಇದ್ದೇವೆ. ಮೇಲಾಗಿ ಕುಂಪನಿ ಕೆಲಸದ ಬಗ್ಗೆ ಯತ್ತು, ಆನೆ

ಸಹಾ ಸಿಕ್ಕಿದಷ್ಟು ಕೊಡಿಸಬೇಕು ಯಂತಾ ಬರೆದ ಬಗ್ಗೆ, ಇಲ್ಲಿ ನಮ್ಮ ಬಳಿಯ ಹತ್ತುಹದಿನೈದು ಅನೆ ಇತ್ತು. ಅದರಲ್ಲಿ ಮುಂಬಾಯಿ ಗವರ್ನರ್ ಡಾಂಕೆನ್ ಸಾಹೇಬರು ಬರೆಸಿ ಕಳುಹಿದ ಮೇರೆ ಮಿಸ್ಟರ್ ಮೆಕಾನೋಕಿ ಸಾಹೇಬರಿಗೆ ಐದು ಅನೆ ಕೊಟ್ಟು ಇದ್ದೇವೆ. ಆ ಬಳಿಕ ನಮಗೆ ದೋಸ್ತುದಾರರಾದ ಇಂಗ್ಲೀಷ ಸರದಾರರಿಗೆ ಕೆಲು ಅನೆ ಕೊಟ್ಟುಹೋಯಿತು. ಬಾಕಿ ನಿಂತ ಅನೆಯಲ್ಲಿ ಸಣ್ಣ ಮರಿಯಾಗಿ ಕುಂಪನಿ ಚಾಕ್ರಿಗೆ ಬಾರದಂಥಾ ಎರಡುಮೂರು ಮರಿ ಅನೆ ಇಲ್ಲಿ ಮಡಗಿಕೊಂಡು ಇದ್ದದ್ದರಲ್ಲಿ ದೊಡ್ಡದಾಗಿ ಇದ್ದ ಐದು ಅನೆ ಯನ್ನು ಕೆಲವು ದಿವಸದಲ್ಲಿ ಜನರಲ್ ಹಾಟ್ಟಿ ಸಾಹೇಬರವರ ಬಳಿಗೆ ಕಳುಹಿಸಿ ದ್ದೇವೆ. ಇನ್ನು ಕುಂಪನಿ ಕೆಲಸಕ್ಕೆ ಆಗುವಂಥಾ ದೊಡ್ಡ ಅನೆ ಹಾಜರು ಇಲ್ಲ. ಇದಲ್ಲದೆ ಯತ್ತಿನ ವಿಷಯವಾಗಿ ಬರೆದ ಬಗ್ಗೆ, ನಮ್ಮ ಸೀಮೆಗೆ ಮೂರು ದಿಕ್ಕು ದುಷ್ಮಾನರ ಸೀಮೆ ಅದ್ದರಿಂದ, ನಮ್ಮ ಸೀಮೆಗೆ ಒಂದೇ ತೃಣ ಬಾರದಂತೆ, ಪಥಮಾರ್ಗವೆಲ್ಲಾ ಈಗ ಏಳು ಎಂಟು ತಿಂಗಳಿಂದ ಬಂದುಮಾಡಿ, ಬಹಳ ಮುಷ್ಕಿಲು ಮಾಡಿದ್ದಾರೆ. ನಮ್ಮ ಸೀಮೆಗೆ ತಲಜೇರಿ ಮಾರ್ಗ ಒಂದು ಸರಾಗವಿದೆ. ಅಲ್ಲಿಗೆ ಇಲ್ಲಿಂದ ಯತ್ತುಗಳು ಹೋಗುವದಲ್ಲದೆ, ಅಲ್ಲಿಂದ ಇಲ್ಲಿಗೆ ಬರುವದಿಲ್ಲ. ಇದರಮೇಲೆ ವೀರರಾಜೇಂದ್ರಪೇಟೆ ಮುಂತಾದ ಪೇಟೆ ವರ್ತಕರ ಬಳಿ ಇದ್ದ ಯತ್ತು ಕರುಗಳು ಎಲ್ಲಾ ಅವರವರು ತೆಗೆದುಕೊಂಡು ಹೋಗಿ, ಬಾಡಿಗೆ ಬಗ್ಗೆ ಕುಂಪನಿ ಸರಕಾರನಿಲ್ಲು ಚಾಕ್ರಿಗೆ ನಿಂತು ಇದ್ದಾರೆ. ಇದರಮೇಲೆ ನಾಡಮಲ ರೈತರ ಆರಂಭದ ಬಗ್ಗೆಯೂ, ತಮ್ಮ ತಮ್ಮ ಚಲುವಿಗೆ ಗಟ್ಟಿದ ಕೆಳಗೆ ಹೋಗಿ, ಉಪ್ಪು ಮುಂತಾದ್ದು ತಂದುಕೊಳ್ಳುವ ಬಗ್ಗೆಯೂ, ವಕ್ಕಲು ಒಂದಕ್ಕೆ ವಂದಾರು ಯರಡು ಆರು ಯತ್ತು ಕರು ಇದೆ. ಇದಕ್ಕೆ ನಾವು ಕುಂಪನಿ ಸರಕಾರಕ್ಕೆ ಕೊಡುವ ಬಗ್ಗೆ ಒಪ್ಪಿಕೊಂಡು ಇರುವ ಅಕ್ಕಿ ಯನ್ನು ಬರಕೊಟ್ಟಿದ್ದಕ್ಕೆ ದ್ವಿಗುಣವಾಗಿ ಜಮಾಯಿಸಬೇಕುಯಂತಾ ನಾವು ಯೋಚಿಸಿ, ರೈತರಿಗೆ ಅಕ್ಕಿ ಕ್ರಯದ ಹಣ ಕೊಟ್ಟು, ಸೀಮೆಯಿಂದ ಬರತಕ್ಕ ಹಣಕ್ಕೂ ಅಕ್ಕಿಯನ್ನೇ ಕೊಡಬೇಕೆಂತಾ, ನಾವು ಜರೂರು ಮಾಡುವದರಿಂದಾ, ವೀರರಾಜೇಂದ್ರಪೇಟೆ ಉಗ್ರಾಣಕ್ಕೆ, ದಿವಾರಾತ್ರಿಯಲ್ಲು ಪುರಸತ್ತು ಇಲ್ಲದೆ, ಅಕ್ಕಿ ಹೋರುತ್ತಾರೆ. ಈ ಸಮಯದಲ್ಲಿ ರೈತರ ಬಳಿಯ ಇರುವ ಯತ್ತುಗಳ ನಾವು ತೆಗೆದರೆ, ಕುಂಪನಿ ಸರಕಾರಕ್ಕೆ ಜಮಾಯಿಸುವ ಅಕ್ಕಿ ಜಲ್ದು ಬಾರದೆ,



ತಾಮಸವಾದೀತು. ಇದುಕಾರಣ, ನಮ್ಮ ಮನಸ್ಸಿನಲ್ಲಿ ಇರುವ ಪ್ರಕಾರ, ಕುಂಪನಿ ಸರಕಾರಕ್ಕೆ ಕೊಡತಕ್ಕ ಬಗ್ಯೆ, ಹದಿನೈದುಸಾವಿರ ಭಟ್ಟಿ ಅಕ್ಕಿ ಜಮಾ ಆದಬಳಿಕ, ವಿಚಾರಿಸಿ ತಲಾಸು ಮಾಡಿ, ಸಿಕ್ಕಿದಷ್ಟು ಎತ್ತು ನಾವು ವಂಚನೆ ಇಲ್ಲದೆ ಕುಂಪನಿ ಚಾಕ್ರಿಗೆ ಹಾಜರು ಮಾಡಿಯೇವು. ಬಂಗಾಳದ ಮಹಾರಾಜ ಶ್ರೀ ಸರ್ ಜನರಲ್ ರಾಬರ್ಟ್ ಆಬರ್ಕ್ರಂಬಿ ಸಾಹೇಬ ಬಹಾದ್ದುರವರ ದಿವಸ ದಲ್ಲಿ ನಾವು ಕುಂಪನಿ ಕೆಲಸ ಎಷ್ಟು ಮಾಡಿದ್ದೇವೋ, ಅದಕ್ಕಿಂತಾ ಹೆಚ್ಚಾಗಿ ಈಗ ನಮ್ಮಿಂದ ಆಗುವಷ್ಟು ಪ್ರಯತ್ನ ಪಟ್ಟು ಕುಂಪನಿ ಸರಕಾರಕ್ಕೆ ಸಹಾಯ ಮಾಡಬೇಕು ಎಂಬ ಅಪೇಕ್ಷೆ ಬಹಳ ಇದೆ. ಈ ಬಗ್ಯೆ ತಾವು ಇಲ್ಲಿಗೆ ಬಂದ ಮೇಲೆ, ಕುಂಪನಿ ಸರಕಾರದ ಕಾರ್ಯ ನಾವು ಮಾಡುವಂಥಾದ್ದು ತಾವು ಕಾಣುವಂಥಾದ್ದಕ್ಕೆ ವಿಶೇಷ ಬರೆಸಿ ಕಳುಹತಕ್ಕದ್ದು ಏನು ಇದೆ ಎಂತಾ ಬರೆಸಿ ಕಳುಹಿಸಿಕೊಟ್ಟಿರು.

ಆ ಬಳಿಕ ಜನರಲ್ ಹಾಟ್ಟಿ ಸಾಹೇಬರವರು ಪುಷ್ಯ ಶು. ೬ರಲ್ಲಿ ಬರೆಸಿ ಕಳುಹಿದ ಕಾಗದದಲ್ಲಿ: “ಕೊಡಗು ಸೀಮೆಯಲ್ಲಿ ನಮಗೆ ಕೊಡುವ ಬಗ್ಯೆ ಕರಾರುಮಾಡಿ ಇರುವ ಅಕ್ಕಿ ಜತೆ ಮಾಡುವುದಕ್ಕೆ ಮುಂಚೆ, ದಂಡು ಇದ್ದ ಠಾವಿನಲ್ಲಿ ಮನೆ ಕಟ್ಟುವ ಹಾಗೆ ಆ ಬಗ್ಯೆ ಸಾಮಾನು ಶೇಕರ ಮಾಡುವ ಬಗ್ಯೆಯೂ ಈ ಇಂಜನೇರು ಕೇಪ್ಟನ್ ಜಾನ್‌ಸನ್ ಸಾಹೇಬರು ಮೋರ್ಚೆ ಸಾಮಾನು ತಯಾರುಮಾಡುವಂತೆ ಸಹಾ ಹುಕುಂ ಕೊಟ್ಟು ಇದ್ದೇನೆ. ಅವರಿಗೆ ಬೇಕಾದ ಸಾಮಾನುಗಳನ್ನೂ ಆಳುಗಳನ್ನೂ ಕೂಡಿಸಿಕೊಡಬೇಕು, ಎಂಬ ವಿವರವಾಗಿ, ಬರೆಸಿ ಕಳುಹಿದಲ್ಲಿ, ಅದಕ್ಕೆ ಜವಾಬಾಗಿ, ಮಹಾರಾಜರವರು ಪುಷ್ಯ ಶು. ೧೧ರಲ್ಲಿ ಬರೆಸಿ ಕಳುಹಿದ ಕಾಗದದಲ್ಲಿ: “ತಾವು ಬರೆಸಿ ಕಳುಹಿದ ಮೇರೆ ಬೇಕಾದ ಸಾಮಾನು, ಕಾಮಗಾರಿ ಕೆಲಸಾ ಮಾಡುವ ಬಗ್ಯೆ ಆಳುಗಳ ಸಹಾ, ದೊರಕಿಸಿಕೊಟ್ಟು, ನೀವು ಬರದ ಮೇರೆ ಈಗ ಜಾನ್‌ಸನ್ ಸಾಹೇಬರ ವಶಕ್ಕೆ ಇನ್ನೂರ ಮೂವತ್ತೈದು ಜನರನ್ನು ಕೊಡಿಸಿದ್ದೇನೆ, ಇನ್ನು ಸಿಕ್ಕಿದಷ್ಟು ಜನ ಕೊಡಿಸುತ್ತೇನೆ. ಕುಂಪನಿ ಚಾಕ್ರಿ ಬಗ್ಯೆ ಐದು ಆನೆಯನ್ನು ಫಾರ್ತಿ ಬೇಲಾಸನ ಸಂಗಡ ನಿನ್ನೆ ದಿನ ತಮ್ಮ ಬಳಿಗೆ ಕಳುಹಿಸಿ ಇದ್ದೇನೆ” ಎಂಬ ದಾಗಿ, ಬರೆಸಿ ಕಳುಹಿಸಿಕೊಟ್ಟಿರು.

ಆ ಬಳಿಕ ಯುಟಾವು ಸಾಹೇಬರ ಮಾವಿನಿ ಸಾಹೇಬರ ಸಂಗಡ ನೀವು

ಹೇಳಿ ಬರಸಿಕೊಟ್ಟ ಮೇರೆ ಅಲ್ಲದೆ, ಅಧಿಕವಾಗಿ, ಏನು ಸಾಮಾನ್ಯ ಸಿಕ್ಕೀತು ಯಂತಾ, ಜನರಲ್ ಹಾಟ್ಟೆ ಸಾಹೇಬರು ಬರೆಸಿ ಕಳುಹಿದಲ್ಲಿ, ಅದಕ್ಕೆ ಜವಾಬು ಪುಷ್ಯ ಬ. ೧೦ರಲ್ಲಿ ಮಹಾರಾಜರವರು ಬರೆಸಿ ಕಳುಹಿದ ಕಾಗದದಲ್ಲಿ : “ ಮಿಸ್ಟರ್ ಯುಟಾವು ಸಾಹೇಬರೂ ಕೇಪ್ಟನ್ ಮಾವಿನಿ ಸಾಹೇಬರಿಗೆ ಸಹಾ, ನಾವು ಬರಸಿಕೊಟ್ಟ ಕಾಗದದಲ್ಲಿ : ರಾತಲು ಒಂದಕ್ಕೆ ರೂಪಾಯಿ ತೂಕ ನಾಲ್ಕತ್ತು, ಇಂಥಾ ರಾತಲು ಎರಡಕ್ಕೆ ಪಕ್ಕಾಳೇರು ಒಂದು, ಇಂಥಾ ಪಕ್ಕಾಳೇರು ಅರುವತ್ತಕ್ಕೆ ಭಟ್ಟಿ ಒಂದು, ಇಂಥಾ ಭಟ್ಟಿಯಲ್ಲಿ ಏಳು ಸಾವಿರ ಭಟ್ಟಿ ಅಕ್ಕಿಯನ್ನು ಕುಂಪನಿ ಸರಕಾರಕ್ಕೆ ಮೂರು ತಿಂಗಳ ಒಳಗೆ ಸಂದಾಯ ಮಾಡಿ ಕೊಡುತ್ತೇನೆ ಎಂಬದಾಗಿ, ಬರಸಿ ಕೊಟ್ಟು ಇರುವುದು ಸರಿಯಷ್ಟೆ. ಆ ಬಗ್ಗೆ ಏಳುಸಾವಿರ ಭಟ್ಟಿ ಅಕ್ಕಿಯು ಈವರೆಗೆ ವೀರರಾಜೇಂದ್ರಪೇಟೆ ಮೋತಿಯಾನೆ ಯಲ್ಲಿ ಹಾಜರು ಇದೆ. ಈ ಅಕ್ಕಿ ತಾವು ಯಾವಾಗ ಕೇಳಿದಾಗ್ಯೂ, ಆ ಕ್ಷಣ ನಾವು ಕೊಡಿಸಿಕೊಟ್ಟೇವು. ಇದಲ್ಲದೆ ಇನ್ನು ಏಳೆಂಟುಸಾವಿರ ಭಟ್ಟಿ ಅಕ್ಕಿ ಯನ್ನು ಯೇನಾ ಪ್ರಯತ್ನದಿಂದಾದರೂ ಜಮಾಯಿಸಿ, ಇಂಗ್ಲೀಷ ಬಹದ್ದೂರ ಕುಂಪನಿ ಸರಕಾರಕ್ಕೆ ಒಟ್ಟು ಹದಿನೈದುಸಾವಿರ ಭಟ್ಟಿ ಅಕ್ಕಿಯನ್ನು ಇಂದಿಗೆ ತಿಂಗಳು ವಳಗೆ ಕೊಡಬೇಕೆಂಬದಾಗಿ ನಮ್ಮ ಮನಸಿನಲ್ಲಿ ಯೋಚಿಸಿ, ಈಗ ಯೇಳೆಂಟುಸಾವಿರ ಭಟ್ಟಿ ಅಕ್ಕಿಗೆ ಕೊಡತಕ್ಕ ಕ್ರಯವನ್ನು ಕೊಟ್ಟು ವಿನರಾ ಮಾಡಿದ್ದೇನೆ. ಈ ಅಕ್ಕಿಯನ್ನು ವೀರರಾಜೇಂದ್ರಪೇಟೆ ಉಗ್ರಾಣದಲ್ಲಿ ಕೂಡಿಸಿ, ಇಂಗ್ಲೀಷ ಲಪ್ಕರು ಇಲ್ಲಿಗೆ ಬಂದು, ಮುಂದೆ ಕೂಚಾಗುವದರ ವಳಗೆ, ಇಂಗ್ಲೀಷ ಸರಕಾರಕ್ಕೆ ಒಪ್ಪಿಸಬೇಕು ಎಂಬದಾಗಿ, ನಾವು ನಿಶ್ಚಯಮಾಡಿ ಇದ್ದೇನೆ. ಈ ಬಗ್ಗೆ ಹದಿನೈದುಸಾವಿರ ಭಟ್ಟಿ ಅಕ್ಕಿಯನ್ನು ಒಪ್ಪಿಸಿ, ಇದರ ಮೇಲೆ ಮತ್ತೂ ಸಿಕ್ಕಿದಷ್ಟು ಮೊಹನತ್ತು ಮಾಡಿ ಕೂಡಿಸ್ತೇವು. ಉಳಿಕೆ ವಿದಳ ಮುಂತಾದ ಸಾಮಾನ್ಯ ನಮ್ಮ ರಾಜ್ಯದಲ್ಲಿ ಬೆಳೆಯುವುದಿಲ್ಲ. ಪರ ತಾಲೂಕಿ ನಿಂದ ಬರಬೇಕು ಎಂಬದು ತಾವು ಬಲ್ಲರಿ. ಈ ಬಗ್ಗೆ ನಮ್ಮ ಸೀಮೆಗೆ ಮೂರು ದಿಕ್ಕು ದುಷ್ಮಾನರ ಸೀಮೆ ಆದ್ದರಿಂದಾ ಈ ಕಡೆಗೆ ಒಂದು ತೃಣ ಬಾರದಂತೆ, ಟೀಪುಸುಲ್ತಾನರು ಗಡಿ ಗಡಿಗಲ್ಲಾ ಜನ ಇಟ್ಟು, ಬಂದುಬಪ್ಪು ಮಾಡಿದ್ದಾರೆ. ಈ ವಿನರ ಯುಟಾವು ಸಾಹೇಬರು ಮಾವಿನಿ ಸಾಹೇಬರು ಸಹಾ ಕಂಡು ಕೇಳಿದ್ದಾರೆ. ಇದರ ಮೇಲೆ ಲಡಾಯ ಶುರು ಆದಬಳಿಕ, ತಮ್ಮ

ರಾಜ್ಯದಲ್ಲಿ ಇಲ್ಲದ್ದಕ್ಕೆ ತಮ್ಮ ಕಡೆ ಜನ ಕಳುಹಿಸಿ, ಪರತಾಲೂಕಿನಿಂದ ಪ್ರಯತ್ನ ಮಾಡಿ, ಸಂಪಾದಿಸಿ ಕೊಡಬೇಕು ಎಂತ ತಾವು ಯಾವಾಗ ಹುಕುಂ ಕೊಡುತ್ತೀರೋ, ಅವಾಗ್ಯೆ ಪರತಾಲೂಕಿಗೆ ಜನ ಕಳುಹಿಸಿ, ಸಿಕ್ಕಿದ್ದನ್ನು ತರಿಸಿ ಕೊಟ್ಟೀವು. ಹೀಗೆ ಇರುವಲ್ಲಿ ಬಂಧಾ ಸಾಮಾನ್ಯ ಸಿಕ್ಕೀತು ಯಂತಾ, ಈಗಲೇ ಹ್ಯಾಗೆ ಬರೆಸಿ ಕಳುಹಿಸಬೇಕು ? ಮೇಲಾಗಿ ಜಾನ್‌ಸನ್ ಸಾಹೇಬರ ವಶಕ್ಕೆ ಇನ್ನೂರಮೂವತ್ತೈದು ಕಾನಾಟಿ ಜನ ಮೊದಲು ಕೊಡಿಸಿದ್ದಲ್ಲದೆ, ಈಚೆಗೆ ಕೆಲ ಆಳು ಜಮಾಯಿಸಿ ನಾನೂರು ಜನ ಸುಮಾರು ಕೊಡಿಸಿದಲ್ಲಿ, ಎಂಬದಾಗಿ ನಮಗೆ ನಿಶ್ಚಯವಾಗಿ ತಿಳಿದು ಇರುವುದು ನಿಜವೇ ಸರಿ. ಇಷ್ಟು ಆಳು ಕೆಲಸವಿಲ್ಲಾ ಯಂತಾ, ಮುನ್ನೂರನಾಲ್ಕು ಜನ ಮಡಗಿಕೊಂಡು ಉಳಿಕೆ ಜನರನ್ನು ಕುಂಪನಿ ಸರಕಾರಕ್ಕೆ ಇರುವ ಅಕ್ಕಿ ಮಾಡುವ ಬಗ್ಯೆ ಕಳುಹಿಸಿಕೊಟ್ಟರು ” ಎಂಬದಾಗಿ ಬರೆಸಿ ಕಳುಹಿದರು.

ಇದಕ್ಕೆ ಜವಾಬಾಗಿ ಮಾಘ ಶು. ೨ರಲ್ಲಿ ಜನರಲ್ ಹಾಟ್ಲಿ ಸಾಹೇಬರು ಬರೆಸಿ ಕಳುಹಿದ ಕಾಗದದಲ್ಲಿ : “ ಯುಟಾಪು ಸಾಹೇಬರು ಮಾವಿನ ಸಾಹೇಬರ ಸಂಗಡ ಕರಾರುಮಾಡಿದ ಅಕ್ಕಿ ವೀರರಾಜೇಂದ್ರನೇಟಿ ಮೋದಿಖಾನೆಯಲ್ಲಿ ಹಾಜರು ಇದೆ ಎಂಬದಾಗಿಯೂ, ಇದಲ್ಲದೆ ಏಳೆಂಟು ಸಾವಿರ ಭಟ್ಟಿ ಅಕ್ಕಿ ಸರ್ವ ಪ್ರಯತ್ನದಿಂದ ಇಂಗ್ಲೀಜ ಕುಂಪನಿ ಸರಕಾರಕ್ಕೆ ಕೊಟ್ಟೀವು ಎಂಬದಾಗಿ ಯೂ, ದೋಸ್ತಿಯಿಂದ ಬರೆಸಿ ಕಳುಹಿದ ವಿವರ ತಿಳಿಯಲಾಯಿತು. ಈ ಕಾಗದದಿಂದ ಇಷ್ಟು ಪರಿಯಂತರ ಬಹುಮಾನವಾದ ಇಂಗ್ಲೀಜ ಕುಂಪನಿ ಸರಕಾರಕ್ಕೆ ಸಹಾಯ ಮಾಡುವಂಥಾದ್ದು ತಮ್ಮ ಪ್ರಯತ್ನದಿಂದ ಸಫಲ ವಾಯಿತು. ಇನ್ನು ಒಂದು ತಿಂಗಳ ವಳಗೆ ಅಧಿಕವಾಗಿ ಸಹಾಯ ಮಾಡ ಬೇಕಾದ್ದಕ್ಕೆ ಕರಾರು ಮಾಡಿ ಇರುವ ವರ್ತಮಾನ ತಿಳಿದು, ನಮಗೆ ಅತ್ಯಂತ ಬಹಳ ಸಂತೋಷವಾಗಿ ಇದೆ. ಬಹುಮಾನವಾದ ಇಂಗ್ಲೀಜ ಕುಂಪನಿಯಿಂದ ತಮ್ಮಲ್ಲಿರುವ ಸ್ನೇಹ ವಿಶ್ವಾಸ ಪರಿಪೂರ್ಣವಾಗಿ ಇರುವುದರಿಂದ, ತಮಗೂ ಕುಂಪನಿಯಲ್ಲಿ ಇರುವ ಬಾಯಾಚಾರ ದೋಸ್ತಿಯೂ, ತಮ್ಮ ಶ್ರೇಯಸ್ಸೂ ನಮಗೆ ಚೆನ್ನಾಗಿ ತಿಳಿದು ಇರುವುದರಿಂದ, ಈಗ ಕುಂಪನಿ ಸರಕಾರಕ್ಕೆ ಈ ಪ್ರಕಾರವಾಗಿ ಇರುವ ಅಗತ್ಯದ ಕೆಲಸಕ್ಕೆ ನಿಮ್ಮಿಂದ ಆದಂಥಾ ಪ್ರಯತ್ನಗಳು ಬೇಕಾಗಿ ಇದೆ. ಅದನ್ನು ಕಾಣಬೇಕಾಗಿ ಇರುವ ಅಗತ್ಯವಲ್ಲದೆ, ತಮ್ಮಲ್ಲಿ ಕುಂಪನಿಗೆ ಅನುಭವಿಸುವಂಥಾದ್ದು ನಿಜವೇ ಸರಿ ” ಎಂಬದಾಗಿ, ಬರೆಸಿ ಕಳುಹಿಸಿ ಇದ್ದರು.

ಆ ಬಳಿಕ ಮಾಘ ಶು. ೮ರಲ್ಲಿ ಜನರಲ್ ಹಾಟ್ಟಿ ಸಾಹೇಬರವರು ಬರೆಸಿ ಕಳುಹಿದ ಕಾಗದದಲ್ಲಿ, “ ತಮ್ಮ ಬಳಿಯ ಇರುವದಕ್ಕಾಗಿ ಪರಿಚರಿಕೆ ಇರುವವರಲ್ಲಿ ಒಬ್ಬರ ಇರಿಸುವದಕ್ಕೆ ಬಹುಮಾನವಾದ ಗವರ್ನರ್ ಜನರಲ್ ಲಾರ್ಡ್ ಮಾರನಿಂಗ್‌ಟನ್ ಸಾಹೇಬರವರು, ಮಲೆಯಾಳದಲ್ಲಿ ಇರುವ ಕಮಿಷನ್ ಸೈನ್ಸರ್ ಸಾಹೇಬರವರು ಬರೆಸಿ ಕಳುಹಿದ ಪ್ರಕಾರ, ತಾವು ತಿಳಿದು ಇದ್ದೀರಷ್ಟೆ. ಅದೇ ಪ್ರಕಾರ ತಮ್ಮ ಬಳಿಯ ಇರುವದಕ್ಕಾಗಿ ಸೈನ್ಸರ್ ಸಾಹೇಬರವರು ಕೇಪ್ಟನ್ ಮಾವಿನಿ ಸಾಹೇಬರವರನ್ನು ನೇಮಕ ಮಾಡಿ ಇದ್ದಾರೆ. ಇಂಗ್ಲೀಷ್ ಲಷ್ಕರಿಗೆ ಸೇನಾಪತಿ ಆಗಿ ಇರುವ ಲೆಫ್ಟಿನೆಂಟ್ ಜನರಲ್ ಸ್ಟೋಯರ್‌ಸಾಹೇಬ ಬಹದ್ದೂರವರು ಕೇಪ್ಟನ್ ಮಾವಿನಿ ಸಾಹೇಬರವರನ್ನು ತಮ್ಮ ಬಳಿ ಇರುವದಕ್ಕಾಗಿ ವಳ್ಳೇ ಸಂತೋಷವಾಗಿದ್ದಾರೆ. ಈಗ ಬಹುಮಾನವಾದ ಇಂಗ್ಲೀಷ್ ಕುಂಪನಿ ಕೆಲಸಕ್ಕೆ ಬಹಳ ಅಗತ್ಯ ಇರುವದರಿಂದ, ಕೇಪ್ಟನ್ ಮಾವಿನಿ ಸಾಹೇಬರವರನ್ನು ಕೊಡಗಿನ ಸೀಮೆಗೆ ಈಗಲೇ ಕಳುಹಬೇಕಾಗಿ ಇದೆ. ಆ ಪ್ರಕಾರ ಮಾವಿನಿ ಸಾಹೇಬರು ನಡೆರೊಳ್ಳುವದಕ್ಕೆ ಹುಕುಂನಾಮೆ ಬರೆಯುವದಕ್ಕೆ ಮೊದಲೇ ಪಯಣಾ ಮಾಡಿ ಕಳುಹಿಸಬೇಕಾಗಿರುವದರಿಂದ, ಆ ಹುಕುಂನಾಮೆ ಹಿಂದಳಿಂದ ಬಂದು ಸೇರಲಿತು. ಮಾವಿನಿ ಸಾಹೇಬರು ತಮ್ಮ ಬಳಿಗೆ ಬಂದು ಸೇರಿದಮೇಲೆ, ಬಹುಮಾನವಾದ ಇಂಗ್ಲೀಷ್ ಕುಂಪನಿಯೂ, ಶಾವೂ ಉಂಟಾದ ಲೇವಾದೇವಿ ಯಾವತ್ತು ಮಾವಿನಿ ಸಾಹೇಬರ ಮುಖಾಂತರ ಬೇಕಾಗಿರುವದರಿಂದ, ಈ ಸಮಯದಲ್ಲಿ ತಮ್ಮ ಮನಸ್ಸಿನಲ್ಲಿ ಸ್ವಲ್ಪವಾದರೂ ವಂಚನೆ ಇಲ್ಲದ, ಮಾವಿನಿ ಸಾಹೇಬರಿಗೆ ತಿಳಿಸಿರಿ ಎಂಬದಾಗಿ, ನಾವು ನಿಶ್ಚಯಮಾಡಿ ಇದ್ದೇವೆ. ಬಹುಮಾನವಾದ ಇಂಗ್ಲೀಷ್ ಕುಂಪನಿಗೆ ಬಹಳ ಜರೂರಾಗಿ ಇರುವ ಕೆಲಸಕ್ಕೆ ತಾವು ಬಹಳ ಬಹುಮಾನವಾದ ಪ್ರಯತ್ನ ಮಾಡಿ, ಕೊಡಿಸಿಕೊಡುವಂಥಾದ್ದು ನಡೆದು ಬರುವಂಥಾದ್ದರಲ್ಲಿ ಮಾವಿನಿ ಸಾಹೇಬರನ್ನು ನೇಮಕಮಾಡಿದ ಪ್ರಕಾರ, ಇವರ ಸಂಗಡ ತಮ್ಮಿಂದ ಆದಷ್ಟು ಪ್ರಯತ್ನ ಮಾಡಿರಿ ಎಂಬದಾಗಿ, ಒಂದೂ ಸಂಶಯವಿಲ್ಲದೆ, ನಾವು ನಿಶ್ಚಯ ಮಾಡಿದ್ದೇವೆ. ಇಷ್ಟು ದಿನದ ಪರಿಯಂತರವು ತಮಗೂ ಮಾವಿನಿ ಸಾಹೇಬರಿಗೂ ಅತ್ಯಂತ ಸಖಿ ಆಗಿ ಇರುವದರಿಂದ, ಈ ಸಮಯದಲ್ಲಿ ಇದಕ್ಕಿಂತ ಅಧಿಕವಾಗಿ ಬರದು ಕಳುಹಿಸುವ ಕೆಲಸವಿಲ್ಲವಷ್ಟೆ. ತಮಗೆ ತಿಳಿಸುವಂಥಾದ್ದು ಯಾವತ್ತು ಮಾವಿನಿ ಸಾಹೇಬರು ಚೆನ್ನಾಗಿ ತಿಳಿದು

ಇದ್ದಾರೆ. ಮಾವಿನಿ ಸಾಹೇಬರು ತಮಗೆ ತಿಳಿಸುವಂಥಾದ್ದು ಯಾವತ್ತು ನಾವು ಮೊಖ್ತಾ ಕಂಡು ಹೇಳಿಕೊಳ್ಳುವ ಮೇರೆಗೆ ಆಗುತ್ತಾ ಇದೆ ಎಂಬದಾಗಿ, ನಿಶ್ಚಯವಾದೀತು ಎಂತಾ, ನಾವು ಸಂತೋಷದಿಂದ ಇದ್ದೇವೆ” ಎಂಬದಾಗಿ, ಬರದು ಇದ್ದರು.

ಇದೇ ಮೇರೆ ಇವರನ್ನು ವಕೀಲತನಕ್ಕೆ ಕಳುಹಿಸಿ ಇದ್ದೇವೆಯಂತಾ, ಜನರಲ್ ಸ್ಟೋಯರ್ಟ್ ಸಾಹೇಬರು, ಕಮಿಷನ್ ಸ್ಪೆನ್ಸರ್ ಸಾಹೇಬರು ಸಹಾ ಬರದು ಇದ್ದರು.

ಅದೇ ಪ್ರಕಾರ ಮಾವಿನಿ ಸಾಹೇಬರವರು ವೀರರಾಜೇಂದ್ರ ವಡೆಯರವರ ಕಂಡು, ಭೇಟಿ ಆಗಿ ವಕೀಲರಾಗಿ ನಿಂತರು.

ಆ ಬಳಿಕ ಜನರಲ್ ಸ್ಟೋಯರ್ಟ್ ಸಾಹೇಬರವರು ಮಾಘ ಶು. ೩ರಲ್ಲಿ ಬರೆಸಿ ಕಳುಹಿದ ಕಾಗದದಲ್ಲಿ : “ ತಾವು ಮಾಡಿದಂಥಾ ಪ್ರಯತ್ನಗಳು ಕೇಳಿ, ನಮಗೆ ಸಂತೋಷ ಉಂಟಾದ್ದು ಎರಡನೆ ಸರ್ತಿ ತಮಗೆ ಬರದು ಕಳುಹಿಸುವ ಸಂಗತಿ ಉಂಟಾಯಿತು. ಮೊದಲು ಯುಟಾವು ಸಾಹೇಬರು, ಮಾವಿನಿ ಸಾಹೇಬರು, ತಾವು ಸಹಾ ಕರಾರುಮಾಡಿ ಇರುವದು, ಏಳು ಸಾವಿರ ಭಟ್ಟಿ ಅಕ್ಕಿ ಕೊಟ್ಟೀವು ಎಂಬದಾಗಿ ಆಪ್ತ ನಿಶ್ಚಯ ಮಾಡಿದ್ದು. ಎರಡನೆ ಸರ್ತಿ ಜನರಲ್ ಹಾಟ್ಲಿ ಸಾಹೇಬರವರಿಗೆ ಬರದು ಕಳುಹಿದ ಕಾಗದದಲ್ಲಿ, ಏಳೆಂಟು ಸಾವಿರ ಭಟ್ಟಿ ಅಕ್ಕಿ ಕುಂಪನಿ ಸರಕಾರಕ್ಕೆ ಹೆಚ್ಚಾಗಿ ಕೊಡುತ್ತೇನೆಂಬದಾಗಿ, ಬರದು ಇದ್ದೀರಪ್ಪೆ. ಈಗ ವಿಶೇಷವಾಗಿ, ಬರುವ ತಿಂಗಳ ವಳಗೆ ಅಂತಾ ಇಪ್ಪತ್ತೈದು ಸಾವಿರ ಭಟ್ಟಿ ಅಕ್ಕಿ ಆಗುಮಾಡಿಕೊಡಬೇಕು ಎಂಬದಾಗಿ, ಪ್ರಯತ್ನಮಾಡುತ್ತಾ ಇದ್ದೀರಿ ಎಂಬದಾಗಿ, ಇರುವ ಸಂಗತಿ ನಮಗೆ ತೋರಿ ಇರುವದರಿಂದ, ತಮಗೆ ಸಿಕ್ಕಿದಷ್ಟು ಎಷ್ಟಾದರೂ ತಯಾರುಮಾಡಿಕೊಡಬೇಕು. ಅಕ್ಕಿ ಇಲ್ಲಿಂದ, ನಾಲಾ ಕಡೆ ಗಟ್ಟಿ ಹತ್ತಿಸುತ್ತೇನೆಂಬದಾಗಿ, ತಾವು ಕೇಳಿ ತಿಳಿದು ಇರುವದರಿಂದ, ತಮ್ಮ ಸೀಮೇಲಿ ಸಿಕ್ಕಿದಷ್ಟು ಕುಂಪನಿಗೆ ಬೇಕಾಗಿ ಬರುವದಿಲ್ಲಾ ಯಂತಾ, ತಾವು ನಿಶ್ಚೈಸದೆ ಬಹಳ ಪ್ರಯತ್ನಮಾಡಿ ಸಿಕ್ಕಿದ್ದು ಯಾವತ್ತನ್ನು ತಯಾರುಮಾಡಿಸಿ ಕೊಡಿಸಬೇಕು. ಅದು ಎಷ್ಟಾದರೂ ಯಾವತ್ತೂ ಬಹುಮಾನವಾದ ಇಂಗ್ಲೀಜ ಕುಂಪನಿ ಸರಕಾರಕ್ಕೆ ತೆಗೆದು ಕೊಳ್ಳುತ್ತಾ ಇದ್ದೇವೆ. ಆದ್ದರಿಂದ ಇಷ್ಟು ದಿನ ಪರಿಯಂತರ ಉಂಟಾದ

ಪ್ರಯತ್ನಗಳ ಹಾಗೆ ಇನ್ನೂ ಅದೇ ಪ್ರಕಾರ ಪ್ರಯತ್ನ ಉಂಟಾದೀತು ಎಂಬುದಾಗಿ, ನಮಗೆ ನಿಶ್ಚಯ ಉಂಟು. ತಮ್ಮ ಸೀಮೆ ವಳಗೆ ಭತ್ತಾ ಕುಯಿದು ಆದ ಸಮಯ ವಾದ್ದರಿಂದ, ಅದು ಆದ ಕೂಡಲೇ ಸರಕಾರಕ್ಕೆ ಸಹಾಯ ಮಾಡುವದಕ್ಕಾಗಿ ಅಧಿಕ ಮನುಷ್ಯರು ಉಂಟಾದೀತು ಎಂಬುದಾಗಿ, ನಮಗೆ ತೋರಿ ಇರುವದ ರಿಂದ, ಕಲ್ಲುಹಾಳೆ ಗಟ್ಟಿದ ಬುಡದಿಂದಲೂ ಲಸ್ಯರು ಇರುವ ಜಾಗದಲ್ಲಿ ಸಾಮಾನು, ಸರಂಜಾಮು, ರಸದುಗಳ ಸಾಗಿಸುವ ಬಗ್ಗೆ, ಇಲ್ಲಿ ಆಳು ಸಾಲದೆ ಇರುವದರಿಂದ, ಈ ಕಾರ್ಯಕ್ಕೆ ಕೆಲವು ಮನುಷ್ಯರ ಅಪ್ಪಣೆ ಕೊಟ್ಟು ತಾವು ಕಳುಹಿದರೆ, ಅಧಿಕವಾಗಿ ಇರುವ ಸಹಾಯ ಆಗುತ್ತಾ ಇದೆ. ತಮ್ಮ ರಾಜ್ಯದಲ್ಲಿ ನಿಡುಂಬರೆ ಕಟ್ಟುವ ಕೆಲಸದಲ್ಲಿ ಮುನ್ನೂರು ಚಲುವಾನು ಆಳು ಉಂಟಷ್ಟೆ. ಆ ಕೆಲಸ ಸ್ವಲ್ಪ ದಿವಸದಲ್ಲಿ ಕಟ್ಟಿ ಆದೀತಷ್ಟೆ. ಆ ಬಗ್ಗೆ ಆಳುಗಳು, ಸಾಮಾನು ಹೊರುವ ಬಗ್ಗೆ, ಉಂಟಾದೀತೆಂಬ ಅಪೇಕ್ಷೆಯಲ್ಲಿ ಇದ್ದೇವೆ, ಎಂಬ ವಿವರವಾಗಿ, ಬರೆಸಿ ಕಳುಹಿಸಿ ಇದ್ದರು.

ಇದಕ್ಕೆ ಜವಾಬಾಗಿ ಈ ಶು. ಆರಲ್ಲು ಮಹಾರಾಜರವರು ಬರೆಸಿ ಕಳುಹಿದ ಕಾಗದದಲ್ಲಿ : “ ಇಂಗ್ಲೀಜ ಕುಂಪನಿ ಸರಕಾರಕ್ಕೆ ಕೊಡತಕ್ಕ ಬಗ್ಗೆ ಇರುವ ಅಕ್ಕಿಯನ್ನು ವೀರರಾಜೇಂದ್ರವೇಟೆ ವೋದಿಖಾನೆಗೆ ಸಾಗಿಸುವ ಕೆಲಸ ದಲ್ಲಿ ನಮ್ಮ ಸೀಮೆಯಲ್ಲಿ ಇರುವ ಯಾವತ್ತೂ ಜನರು ರಾತ್ರಿ ಹಗಲು ಅದೇ ಕೆಲಸದ ಮೇಲೆ ಇದ್ದಾರಾದ್ದರಿಂದ, ಈ ಸಮಯದಲ್ಲಿ ಗಟ್ಟಿದ ಕೆಳಗಣೆಂದ ರಸದು ಮುಟ್ಟಿಸುವಂಥಾದ್ದಕ್ಕೆ ಎತ್ತು ಆಳುಗಳು ಸಿಕ್ಕುವದಕ್ಕಿಲ್ಲ. ಈಗ ವೀರರಾಜೇಂದ್ರವೇಟೆ ವೋದಿಖಾನೆಯಲ್ಲಿ ಇಪ್ಪತ್ತೈದು ಸಾವಿರ ಭಟ್ಟಿ ಅಕ್ಕಿ ಜಮಾ ಆಗಿ ಇದೆ. ಇದರಮೇಲೆ ಇನ್ನು ಎಂಟು ಹತ್ತು ಸಾವಿರ ಭಟ್ಟಿ ಅಕ್ಕಿ ಯನ್ನು, ಲಸ್ಯರು ಬರುವದರ ಒಳಗೆ ಜಮಾ ಮಾಡಬೇಕೆಂಬ ಪ್ರಯತ್ನದಲ್ಲಿ ಇದ್ದೇವೆ. ಈ ಭಾರಿ ಕೆಲಸ ತೀರಿದ ಬಳಿಕ, ಅದಷ್ಟು ಎತ್ತು ಆಳು ಜಮಾ ಮಾಡಿ ಕೊಟ್ಟೇವು” ಎಂಬ ಇತ್ಯಾದಿ ವಿವರಗಳಾಗಿ ಬರೆಸಿ ಕಳುಹಿಸಿಕೊಟ್ಟರು.

ಇದಕ್ಕೆ ಮಾಘ ಶು. ೧೨ರಲ್ಲು ಜನರಲ್ ಸ್ಟೋಯರ್‌ ಸಾಹೇಬರವರು ಬರೆದು ಕಳುಹಿದ ಕಾಗದದಲ್ಲಿ : “ ತಾವು ಬರದಂಥಾದ್ದು ನಿಜವೇ ಸರಿ ಎಂಬ ದಾಗಿ ನಮಗೆ ತೋರಿ ಇದೆ. ದಂಡಿಗೆ ಅಕ್ಕಿ ಕೊಡುವ ಬಗ್ಗೆ, ಅಲ್ಲಿ ಉಂಟಾಗುವಂಥಾ ಅಕ್ಕಿ ಯಾವತ್ತು ತಯಾರು ಮಾಡಿಸಿ ಇರಿಸಬೇಕು,

ಎಂಬದಾಗಿ, ಇರುವ ಭಾರಿ ಕೆಲಸವಾದ್ದರಿಂದಾ, ಅಕ್ಕಿ ತಲಪಿಸುವ ಬಗ್ಗೆ ಬೇಕಾದ ಅಳುಗಳನ್ನೂ ಎತ್ತುಗಳನ್ನೂ ಸದ್ಯ ಇಲ್ಲಿಗೆ ಕಳುಹಬೇಡವಷ್ಟೆ. ಅಕ್ಕಿ ಸಿಕ್ಕಿದಷ್ಟು ತಯಾರುಮಾಡುವದಕ್ಕೆ ಮೊದಲೇ ಅಳುಗಳು ಎತ್ತುಗಳು ನಮಗೆ ಜರೂರು ಇಲ್ಲಾ. ಆ ಕೆಲಸ ತಯಾರು ಆದಮೇಲೆ, ಆ ಬಗ್ಗೆ ಅಳು ಎತ್ತುಗಳನ್ನು ಬೇಕಾಗಿ ಇರುತ್ತದೆ. ಅವಾಗ್ಯೆ ತಾವು ಕೊಟ್ಟೀರಿ ಎಂಬದಾಗಿ, ನಿಶ್ಚಯಮಾಡಿ ಇದ್ದೇನೆ. ಈಗ ವೀರರಾಜೇಂದ್ರಪೇಟೆಯಲ್ಲಿ ಅಕ್ಕಿ ತಯಾರು ಮಾಡಿ ಇಟ್ಟು ಇರುವದೂ, ಇನ್ನು ಸ್ವಲ್ಪ ದಿವಸದಲ್ಲಿ ಎಂಟು ಹತ್ತು ಸಾವಿರ ಭಟ್ಟಿ ಅಕ್ಕಿ ಕೊಡಬೇಕು ಎಂಬದಾಗಿ ತಾವು ನಿಶ್ಚಯಮಾಡಿ ಇರುವದೂ, ಬರದು ಬಂದದ್ದರಿಂದಾ, ಅತ್ಯಂತ ಸಂತೋಷವಾಯಿತು. ತಾವು ಪ್ರಯತ್ನ ಮಾಡಿ ಇರುವಂಥಾದ್ದೂ, ಮಾಡುವಂಥಾದ್ದೂ ಅದು ಅತ್ಯಂತ ಬಹಳ ಬಹುಮಾನ ಎಂಬದರಿಂದಾ, ನಮ್ಮನನ್ನಿನಲ್ಲಿ ಬಿಟ್ಟು ಹೋಗದಂತೆ ಚೆನ್ನಾಗಿ ಇಟ್ಟು ಇದ್ದೇನೆ” ಎಂಬ ವಿವರವಾಗಿ, ಬರದು ಕಳುಹಿಸಿಕೊಟ್ಟರು.

ಆ ಬಳಿಕ ಕೆಲವು ದಿವಸದ ಮೇಲೆ ಇಂಗ್ಲೀಷ ಸರಕಾರದ ಲಕ್ಷ್ಮರನ್ನು ತೆಗೆದುಕೊಂಡು, ಜನರಲ್ ಸ್ಟೋಯರ್‌ರ್ಟ್ ಸಾಹೇಬರು, ಹಾಟ್ಲಿ ಸಾಹೇಬರು ಸಹಾ, ಹೆಗ್ಗಳದ ಗಟ್ಟಿ ಹತ್ತಿ ಬಂದು ಹೆಗ್ಗಳದಲ್ಲು ಇಳುದರು. ಆ ದಂಡಿಗೆ ವೀರರಾಜೇಂದ್ರ ವಡೆಯರವರು ಹೋದಲ್ಲಿ, ಸಲಾಂ ಫಿರಂಗಿಗಳ ಹಾರಿಸಿ, ಯಾವತ್ತು ಸರದಾರರು ಕಂಡು ಮಿಲಾಖತ್ತು ಆಯಿತು. ಅಲ್ಲಿಂದ ದಂಡು ಕೂತಾಗಿ ಬಂದು, ವೀರರಾಜೇಂದ್ರಪೇಟೆಯಲ್ಲು ಮೊಕ್ಕಾಂ ಆಯಿತು. ಅಲ್ಲಿ ಕುಂಪನಿ ಸರಕಾರಕ್ಕೆ ಕೂರುವ ಉದ್ದಿಶ್ಯ ಜಮಾ ಮಾಡಿದಂಥಾ ಅಕ್ಕಿ ಮೋದಿಖಾನೆಯನ್ನು ನೋಡಿ, ಜನರಲ್ ಸಾಹೇಬರು, “ಇದರಲ್ಲು ಎಷ್ಟು ಅಕ್ಕಿ ಉಂಟು” ಎಂಬದಾಗಿ, ಕೇಳಿದಲ್ಲಿ, “ನಾಲ್ವತ್ತು ಸಾವಿರ ಭಟ್ಟಿ ಅಕ್ಕಿ ಇದೆ” ಎಂಬದಾಗಿ ಮಹಾರಾಜರವರು ಹೇಳುವಾಗ್ಯೆ, “ತಾವು ಕರಾರು ಮಾಡಿ ಕೊಂಡದ್ದಕ್ಕಿಂತಾ ಹತ್ತು ಪಾಲು ಹೆಚ್ಚಾಗಿ ಜಮಾಯಿಸಿದ್ದೀರಿ; ಇಷ್ಟು ರಸದು ಜಮಾ ಅದೀತು ಎಂಬದಾಗಿ, ನಮ್ಮ ಮನಸಿನಲ್ಲು ಇತ್ತಿಲ್ಲಾ; ಈ ಕೆಲಸ ಮತ್ತೊಬ್ಬರಿಂದಾ ಆಗಲಿಕ್ಕಿಲ್ಲಾ; ಇದು ಬಹಳ ಉಪಕಾರವಾಯಿತು” ಎಂಬದಾಗಿ, ಜನರಲ್ ಸಾಹೇಬರು ಬಹಳ ಸಂತೋಷವಟ್ಟು, ಆ ಬಳಿಕ: “ಇಂಗ್ಲೀಷ ಸರಕಾರದ ರಸದು ಯಾವತ್ತನ್ನು ಮಲೆಯಾಳದವರು ತಂದು

ಗಟ್ಟಿದ ಕೆಳಗೆ ಕಲ್ಲುಹಾಳೆ ಬಳಿಯ ಹಾಕಿದ್ದಾರೆ ; ಆ ರಸದನ್ನು ಗಟ್ಟಿದಮೇಲಕ್ಕೆ ಹೆಗ್ಗಲದ ಮೋದಿಖಾನೆಗೆ ಜಲ್ದಾಗಿ ತಂದು ಹಾಕತಕ್ಕ ಬಗ್ಯೆ, ಇನ್ನಾದರೂ ಎತ್ತು ಆಳು ಕುಮಕು ಮಾಡಿಸಿಕೊಡಬೇಕು” ಎಂಬದಾಗಿ ಹೇಳಿದಲ್ಲಿ, “ ನಾಲ್ವತ್ತನಾಲ್ಕು ಸಾವಿರ ಭಟ್ಟಿ ಅಕ್ಕಿಗೆ ಸರಿಯಾಗಿ ಜಮಾ ಮಾಡಬೇಕು ಎಂಬದಾಗಿ, ನಾವು ಯೋಚಿಸಿ ಈಗಲು ರಾತ್ರಿ ಹಗಲಾಗಿ ಸೀಮೆ ರೈತರಿಂದ ಅಕ್ಕಿ ಹೊರಿಸುತ್ತೇನೆ. ಇಂಥಾದ್ದರಲ್ಲಿ ಮಲೆಯಾಳದ ಸೀಮೆ ಯಾವತ್ತು ಜನರು ಕೂಡಿ, ಗಟ್ಟಿದ ಕೆಳಗೆ ತಂದು ಹಾಕಿ ಇರುವಂಥಾ, ಅಷ್ಟು ತೋರಾ ರಸದು ಯಾವತ್ತನ್ನು ನಾವು ಹ್ಯಾಗೆ ಗಟ್ಟಿದ ಮೇಲಕ್ಕೆ ಸಾಗಿಸಬೇಕು” ಎಂಬ ದಾಗಿ ಹೇಳಿದಲ್ಲಿ, “ ತಾವು ಕುಮಕು ಮಾಡದಿದ್ದರೆ, ರಸದು ಖರಾಬಾದೀತು. ಹ್ಯಾಗಾದರೂ ಸಾಗಿಸಿಕೊಡಬೇಕು ಎಂತಾ ಹೇಳಿದ್ದರಿಂದ, ಮೋದಿಖಾನೆಗೆ ಜಮಾಯಿಸುವಂಥಾ ಅಕ್ಕಿ ಹೇರಿ ಹಾಕುವ ಬಗ್ಯೆ ಬೇಕಾದ ಜನ, ಎತ್ತು ಸಹಾ ಬಿಟ್ಟು, ಬಾಕಿ ಎತ್ತು, ಆಳು ಯಾವತ್ತು, ಸೀಮೆ ಹೆಣ್ಣು ಗಂಡು ಜನ, ಅರಮನೆ ಪಣ್ಯದ ಜನ ಎತ್ತು ಸಹಾ, ಜಮಾಯಿಸಿ, ಗಟ್ಟಿದ ಕೆಳಗೆ ಕಲ್ಲುಹಾಳೆ ಬಳಿಯ ಇದ್ದಂಥಾ ರಸದನ್ನು ಹೆಗ್ಗಲಕ್ಕೆ ತಂದುಹಾಕುವಂತೆ ದೊರೆಗಳು ಅಪ್ಪಣೆ ಕೊಟ್ಟು, ಸಾಗಿಸುತ್ತಾ ಇದ್ದರು.

ಆ ಬಳಿಕ : “ ದಂಡಿನಲ್ಲಿ ಇರುವಂಥಾ ಸಾಮಾನು ಹೇರುವ ಎತ್ತು, ಗಾಡಿ ಎತ್ತು ಸಹಾ, ಬಹಳ ಲಾಗರಾಗಿ ಇದೆ. ಇದರಿಂದ ಕೆಲಸ ಸಾಗುವ ದಿಲ್ಲ. ಈ ಎತ್ತುಗಳನ್ನು ಚರಾಯಿ ಬಗ್ಯೆ ನಿಲ್ಲಿಸಿ, ಇದಕ್ಕೆ ಬದಲು ಎತ್ತು, ರಸದು ಹೇರುವ ಬಗ್ಯೆ, ಗಾಡಿ ಬಗ್ಯೆ ಸಹಾ, ಒಳ್ಳೇ ಎತ್ತುಗಳನ್ನು ಕೊಡಿಸ ಬೇಕು” ಎಂತಾ, ಜನರಲ್ ಸಾಹೇಬರು ಹೇಳಿದರಿಂದಾ, ಮಹಾರಾಜರು ಹೇಳಿದ್ದು :

“ ಲಪ್ಪರು ನಮ್ಮ ಸೀಮೆಯಿಂದ ಕೂಚಾಗಿ, ಹೋಗುವದರೊಳಗಾಗಿ ಸಿಕ್ಕಿದಷ್ಟು ಕೊಟ್ಟೇವು” ಎಂಬದಾಗಿ ಒಪ್ಪಿಕೊಂಡು, ಅರಮನೆ ಪಣ್ಯದಲ್ಲು ಇದ್ದಂಥಾ ಒಳ್ಳೆ ಒಳ್ಳೆ ಅನುವಾದಂಥಾ ಎತ್ತುಗಳು, ಸೀಮೆ ರೈತರಲ್ಲಿ ಇದ್ದಂಥಾ ಒಳ್ಳೆ ಒಳ್ಳೆ ಎತ್ತುಗಳ ತಲಾಸು ಮಾಡಿಸಿ, ಕವುದಿ, ಗೋಣಿ, ಬಿಗಿ ಬಾಲಾಸು ಸಹಾ, ತಯಾರು ಮಾಡಿಸಿ, ಅವಾಗ್ಯೆ ಜರೂರು ಸಿಕ್ಕಿದಷ್ಟು ಒಳ್ಳೆ ಅನು ವಾದ ಎತ್ತುಗಳನ್ನು ವೀರರಾಜೇಂದ್ರಪೇಟೆಯಿಂದಾ ಕುಂಪನಿ ಸರಕಾರದ



ಲಷ್ಕರಿಗೆ ಕೊಟ್ಟು ಸಂದದಕ್ಕೆ ವಕೀಲ ಮಾವಿನಿ ಸಾಹೇಬರವರ ಕೈಯ ರಶೀತಿ ತೆಗೆದುಕೊಂಡು, ಲಷ್ಕರಿನಲ್ಲು ಇದ್ದಂಥಾ ಲಾಗರಾದ ಎತ್ತುಗಳನ್ನು ಮಹಾರಾಜರವರು ತಮ್ಮ ವಶಕ್ಕೆ ತೆಗೆದುಕೊಂಡು, ಹುಲ್ಲು ನೀರು ಇದ್ದಲ್ಲಿಗೆ ಚರಾಯಿಗೆ ಕೂಡಿಸಿದರು.

ಆ ಬಳಿಕ ದಂಡು ಕೂಚಾಗಿ ಹೋಗಿ, ಕರಡಿಗೋಡಮಾಳದಲ್ಲಿ ನೊಕ್ಕಾಂ ಆಗಿ ಇದ್ದಲ್ಲಿ, ಮಹಾರಾಜರವರು ದಂಡಿನ ಸಂಗಡಲೇ ಹೋಗಿ ಇದ್ದರು.

ಅವಾಗ್ಯೆ ಮಲೆಯಾಳದ ಕಡೆ ಮಾಪಿಳ್ಳೇರು ಕೂಡಿ ಬಂದು, ಕಲ್ಲುಹಾಳೆ ಬಳಿಯ ಹಾಕಿ ಇದ್ದ ಸರಕಾರದ ರಸದಿನ ಬಳಿಯ ಪಾರಾ ಇದ್ದಂಥಾ ಜನರ ಮೇಲೆ ಗುಂಡು ಹಾಕಿ, ಜಗಳಾ ಮಾಡಿ, ಕೆಲವು ರಸದನ್ನು ಲುಟಾಯಿಸಿದ್ದರಿಂದಾ, ಈ ಸಮಾಚಾರ ಜನರಲ್ ಸಾಹೇಬರು ಕೇಳಿ : “ಈ ಪ್ರಕಾರ ಮಲೆಯಾಳದವರು ಶರಾರತ್ತು ನಡಿಸಿ ಇದ್ದಾರೆ. ತಮ್ಮ ಕಡೆ ಮುಂದಿ ಕಳುಹಿಸಿ, ಬಂದುಬಸ್ತು ಮಾಡಿಸಬೇಕು” ಎಂಬದಾಗಿ ಹೇಳಿದರಿಂದಾ ಮಹಾರಾಜರವರು ಮುನ್ನೂರು ಕೊಡಗು ಜನರನ್ನು ಕಲ್ಲುಹಾಳೆ ಬಳಿಗೆ ಕಳುಹಿ, ಅಲ್ಲಿ ಶರಾರತ್ತು ಮಾಡುತ್ತಿದ್ದ ತುಂಟರಿಗೆ ತಂಬಿ ಫವುಚಾಯಿಸಿ, ರಸದು ಯಾವತ್ತನ್ನು ಗಟ್ಟಿದ ಮೇಲಕ್ಕೆ ಸಾಗಿಸಿ, ಇನ್ನು ಮುಂದೆ ತುಂಟರು ಗಟ್ಟಿದ ಮೇಲಕ್ಕೆ ಬಾರದಂತೆ, ಆ ಜನರನ್ನು ಅಲ್ಲೇ ಠಾಣ್ಯ ಮಾಡಿದರು. ಇದಲ್ಲದೆ : “ದಂಡಿನಲ್ಲು ಕಾಯಿಲೆ ಆಜಾರಿ ಆದಂಥಾ ಜನರನ್ನು ವೀರರಾಜೇಂದ್ರವೇಟೆಗೆ ಕಳುಹುತ್ತೇವೆ. ಈ ಜನ ಇರುವ ಬಗ್ಯೆ ಮನೆ ಕಟ್ಟಿಸಿಕೊಟ್ಟು, ಈ ಜನಕ್ಕೆ ಬೇಕಾದ ಸಾಮಾನು ಕೊಡಿಸಬೇಕು” ಎಂತಾ ಜನರಲ್ ಸಾಹೇಬರು ಹೇಳಿದರಿಂದಾ, ಅದೇ ಮೇರೆ ವೀರರಾಜೇಂದ್ರವೇಟೆಯಲ್ಲು ಮನೆ ಕಟ್ಟಿಸಿಕೊಟ್ಟು, ಕಾಯಿಲೆ ಜನಕ್ಕೆ ಬೇಕಾದ ಸಾಮಾನು ಯಾವತ್ತನ್ನು ಕೊಟ್ಟು, ಆರೈಕೆ ಮಾಡಿಸುವಂತೆ, ವೀರರಾಜೇಂದ್ರವೇಟೆ ಸುಬೇದಾರನನ್ನು ನೇಮಕಮಾಡಿ ಮಾಡಗಿದರು.

ಆ ಬಳಿಕ : “ಕೋಟೆ ಅರಸುಗಳಿಗೆ, ಕೆಲವು ಮುಂದಿ ತೆಗೆದುಕೊಂಡು, ಕೊಡಗಿನ ಸೀಮೆ ವಳನುಗ್ಗಿ, ಶರಾರತ್ತು ಮಾಡು ಎಂಬದಾಗಿ, ಟೀವು ಸುಲ್ತಾನರು ಹೇಳಿ, ಇದ್ದಾರಂತೆ; ಅದ್ದರಿಂದಾ ಅತನ ಸಕಾಯಕ್ಕೆ ಕೋಟೆ ಅರಸುಗಳು ಮುಂದಿ ತೆಗೆದುಕೊಂಡು, ಕುಟ್ಟಿದ ಮಾರ್ಗವಾಗಿ ಬರುವ ಸುದ್ದಿ

ಇದೆ ; ಅಲ್ಲಿ ಕೆಲವು ಮಂದಿ ಇಡಬೇಕು ಎಂತಲೂ, ಕೃಷ್ಣಪ್ರಸಾದಯಕನು ಮಂಜರಾಬಾದು ಕಡೆಯಿಂದ ದಂಡು ತೆಗೆದುಕೊಂಡು, ತಮ್ಮ ಸೀಮೆ ವಳ ನುಗ್ಗಿ ಬರುವ ಸಮಾಚಾರ ಇದೆಯಂತಲೂ, ಈ ಪ್ರಕಾರ ನಾಲಾ ಕಡೆಯಲ್ಲಿ ಶರಾರತ್ತಾಗಿ, ಒಂದು ಸಮಯದಲ್ಲಿ ವಳನುಗ್ಗಿ ಬಂದರೆ, ಹೇರಳ ರಸ್ತು ಮುಖ್ಯವೆಂದು ಇರುವಂಥಾದ್ದು ಖಾಲಿ ಆದೀತು. ತಮ್ಮ ಕಡೆ ಜನ ಇಲ್ಲಿ ದಂಡಿನ ಸಂಗಡ ಇರಬೇಕು ಎಂಬುದು ಇಲ್ಲ, ತಮ್ಮ ಸೀಮೆ ನಾಲಾ ಕಡೆ ಸರಹದ್ದಿ ನಲ್ಲು ಮಂದಿ ಇಟ್ಟು, ಬಂದುಬಸ್ತು ಮಾಡಬೇಕೆಂತಾ " ಜನರಲ್ ಸಾಹೇಬರು ಹೇಳಿದರಿಂದ, ಆ ಮಾತನ್ನು ಮಹಾರಾಜರವರು ಕೇಳಿ, ಕೋಟಿ ಅರಸುಗಳು ಬರುವದಕ್ಕೆ ಯೋಚಿಸಿದ ಕುಟ್ಟಿದ ಮಾರ್ಗದಲ್ಲಿ ಕೆಲವು ಮಂದಿಯನ್ನು ಮಡಗಿ ದರು ; ಯಡವನಾಡು ಮಾರ್ಗದಲ್ಲಿ ಕೆಲವು ಮಂದಿಯನ್ನು ಮಡಗಿದರು ; ವೀರರಾಜೇಂದ್ರವೇಟೆ ನೋದಿಖಾನೆ ನಿಗಾವಾನಿ ಬಗ್ಗೆ ಮುನ್ನೂರು ಮಂದಿ ಮಡಗಿದರು.

ಈ ಮೇರೆ ಇರುತ್ತಿದ್ದಲ್ಲಿ ಅಷ್ಟು ಹೊತ್ತಿಗೆ ಬಂಗಾಳದ ಲಾರ್ಡ್ ಮಾರ್ ನಿಂಗ್‌ಟನ್ ಸಾಹೇಬ ಬಹದ್ದೂರವರು ರಮಜಾನು ತಿಂಗಳು ೨೬ನೇ ಸನ್ ೧೨೧೩ನೇ ಹಿಜರಿ, ಮಾರ್ಚ್ ತಿಂಗಳು ೪ನೇ ಸನ್ ೧೭೯೯ನೇ, ಕಾಳಯುಕ್ತಿ ಸಂವತ್ಸರದ ಮಾರ್ಗಶಿರ ೨೬ನೇ ತಾರೀಕಿನಲ್ಲಿ ಬರೆಸಿ ಕಳುಹಿದ ಕಾಗದದಲ್ಲಿ : " ಇಂಗ್ಲೀಜ ಬಹದ್ದೂರ ಸರಕಾರದ ದೃಷ್ಟಿ ತಮ್ಮ ದೋಸ್ತಿ ಮಾಡುವದಕ್ಕೆ ತಹಕೀಕಾಗಿ ನಿಶ್ಚಯವದೆ. ನೋದಲು ವೇಳೆಗಳು ಇಂಗ್ಲೀಜ ಬಹದ್ದೂರ ಕುಂಪನಿ ಸರಕಾರದಲ್ಲಿ ಅವರ ಕೂಡಿದ ಸರಕಾರದಲ್ಲಿ ಸಹಾ, ಟೀಪುಸುಲ್ತಾನರ ಶ್ರೀರಂಗಪಟ್ಟಣದಲ್ಲಿ ಸಲ್ಲಾ ಆದಂಥಾದ್ದು ಟೀಪುಸುಲ್ತಾನರ ಕಡೆಯಿಂದ ಮುರುದ್ದರಿಂದ ಕುಂಪನಿ ಸರಕಾರದ ಸೀಮೆ, ಉಳಿಕೆ ಸೀಮೆ ಸಹಾ, ನಿಗಾ ವಾನಿ ಮಾಡುವಂಥಾದ್ದಕ್ಕೆ ಜರೂರು ಇದೆ ಎಂಬದಾಗಿ, ತಮಗೆ ಸುದ್ದಿ ಕೊಟ್ಟು ಇದ್ದೇವಷ್ಟೆ. ಅಂದಿನಾರಭ್ಯ ದೋಸ್ತಿ ಸವಾಲು ಜವಾಬಿನಿಂದಾ ಹಮೇಶ ಸಲ್ಲಾ ಕಾಯಂ ಇರಬೇಕು ಎಂತಾ, ಸತ್ಯವಾಗಿಯೂ ಇಂಗ್ಲೀಜ ಸರಕಾರ ವವರು, ಇದಕ್ಕೆ ಕೂಡಿದ ಸರಕಾರದವರು ಸಹಾ, ಯತ್ನ ಮಾಡಿದೆವು. ಅದು ಯಾವತ್ತು ಅವಗುಣ ಅಲಾಭವಾಗಿ ಕಾಣಿಸಿಕೊಟ್ಟಿತು. ಕಡೆಗೆ ನಮ್ಮ ನಿಗಾ ವಾನಿ ಉದ್ದಿಶ್ಯ ಲಾಚಾರಿಯಿಂದಾ ಲಡಾಯಿ ಮಾಡುವದಕ್ಕೆ ಮೊಕರರು

ಆಯಿತು. ಟೀಪುಸುಲ್ತಾನರ ಕೆಲಸದ ಮೇಲೆ ಮೂರು ಸರಕಾರದ ಕಡೆಯಿಂದ ಈ ತಂಟೆ ತಪ್ಪಿಸಿದರೆ, ಇದರಿಂದ ಕೂಡಿದ ಯಾವತ್ತು ಸರಕಾರದವರಿಗೂ ಒಳ್ಳೇದು ಇದೆ ಎಂಬುದಾಗಿ ಮೊಕರರು ಮಾಡಿದಂಥಾ ಇಸ್ತಿಹಾರನಾಮೆ ನಕಲು ಕೇಪ್ಟನ್ ಮಾವಿನಿ ಸಾಹೇಬರು, ತಮಗೆ ತೋರಿಸುವ ಬಗ್ಗೆ, ತರುತ್ತಾ ಇದ್ದಾರೆ. ಅದರಿಂದ ಎಲ್ಲಾ ವಿವರವು ತಿಳಿಯಬಂದಿತ್ತು. ನಮ್ಮ ಸರಕಾರಕ್ಕೆ ಕೂಡಿದಂಥಾ ಎಲ್ಲಾ ಸರಕಾರ ಎಲ್ಲಿ ಪರಿಯಂತರ ಇದೆ; ಅವರು ಎಲ್ಲರು ಬಹಳ ಬಗೆಯಿಂದಾ ನೋಡಿದಾಗ್ಯೂ, ಲಡಾಯ ಹೊರ್ತು ಸಂದರ್ಭ ಆಗಲಿ ಕೈಲ್ಲಾ ಎಂಬದರಿಂದಾ ಲಾಚಾರಾಗಿ ಲಡಾಯ ಮೊಕರರು ಮಾಡಿದರು. ನಿಮ್ಮ ಲಾಭ ಲುಕ್ಸಾನ ಸಹಾ ಇಂಗ್ಲೀಷ ಸರಕಾರದ ಲಾಭ ಲುಕ್ಸಾನಿನ ವಳಗೆ ಕೂಡಿ ಇದೆಯೆಂಬ ದೃಷ್ಟಿ ಮೇಲೆ, ತಮ್ಮಿಂದ ಆಗುವಷ್ಟು ಸಕಾಯದಿಂದ ಈಗ ಬಂದಿರುವಂಥಾ ಕೆಲಸದಲ್ಲಿ ಕೂಡಿ ಇರುವಂಥಾದ್ದು ತಮಗೆ ಮರಿಯಾದೆ ಇದೆ. ನಾವು ಯಾವ ಪ್ರಕಾರ ಬರೆಯುತ್ತೇವೋ, ಆ ಮೇರೆ ತಯಾರು ಇರುತ್ತೀರಿ ಎಂತಾ ಕೇಳಿ, ನಮ್ಮ ಮನಸ್ಸಿಗೆ ಬಹಳ ಸಂತೋಷವಾಯಿತು. ಈಗ ತಮಗೆ ತಿಳಿಯಬೇಕೆಂಬುದಾಗಿ ಬರೆಯುತ್ತಾ ಇದ್ದೇವೆ. ಕೂಡಿದಂಥಾ ಸರಕಾರದ ವಳಗೆ ಈ ಇಸ್ತಿಹಾರನಾಮಾ ಬರದಂಥಾ ವಿವಾದದಿಂದ ನಮ್ಮ ಕೂಡಿದಂಥ ಸರಕಾರದ ವಳಗೆ ಟೀಪುಸುಲ್ತಾನರಿಗೆ ಲಡಾಯ ಮೊಕರರು ಆಯಿತು. ಈ ಇಸ್ತಿಹಾರನಾಮಾ ವಿಚಾರಿಸಿದರೆ ಜಾಹೇರು ಆದಿತ್ತು. ಇಷ್ಟು ಆದಾಗ್ಯೂ ಇನ್ನು ಸವಾಲು ಜವಾಬಿನ ಮಾರ್ಗ ನಿಂತು ಇಲ್ಲ. ಮನಸ್ಸನ್ನು ಒಳ್ಳೇ ಮಾರ್ಗದಲ್ಲು ಇಟ್ಟು, ಲಡಾಯ ಎಂಬ ಕಿಡಿ ನೊಂದಿಸುವಂಥಾ ಯಕ್ತಾರು ಇನ್ನು ಟೀಪುಸುಲ್ತಾನರ ವಳಗೆ ಬಾಕಿ ಉಂಟು. ತಮಗೆ ಕೇಪ್ಟನ್ ಮಾವಿನಿ ಸಾಹೇಬರು ಹಿಶಾರೆ ಮಾಡಿದ ಮೇರೆ, ತಮ್ಮ ಸರಕಾರದ ಘೌಜಿಗೆ ಬಂದುಬಸ್ತು ಮಾಡಬೇಕು. ಲಡಾಯ ವೇಳ್ಯದಲ್ಲು ಆ ಸಾಹೇಬರು ಯಾವ ಮೇರೆ ಹೇಳು ತ್ತಾರೋ, ಆ ಮೇರೆ ವಡಂಬಡಬೇಕು. ಬಾಕಿ ಯಾವತ್ತು ವಿವರವು ಆ ಸಾಹೇಬರವರ ಕಡೆಯಿಂದಾ ತಮ್ಮ ವಿಚಾರಕ್ಕೆ ಬಂದಿತು” ಎಂಬುದಾಗಿ ಬರೆಸಿ ಕಳುಹಿಸಿ ಇದ್ದರು.

ಈ ಕಾಗದದ ಸಂಗಡ ಬಂದ ಇಸ್ತಿಹಾರನಾಮೆ ವಿವರ : ಬಹುಮಾನ ವಾದ ಇಂಗ್ಲೀಷ ಕುಂಪನಿ ಸಂಗಡಲೂ, ಅವರ ದೋಸ್ತರು ನಿಜಾಮ ಅವರ

ಸಂಗಡಲೂ, ಪೇಶ್ವೆ ಅವರ ಸಂಗಡಲೂ, ಇವರ ಬಗ್ಗೆ ಹಿಂದುಸ್ಥಾನದ ಸೀಮೆ ಯಲ್ಲು ಇಂಗ್ಲೀಷ ರಾಜ್ಯದ ಘೌಜುಗಳಿಗೂ ಸಕಲ ಕಾರ್ಯಕ್ಕೂ ಬಹುಮಾನ ವಾದ ಇಂಗ್ಲೀಷ ಕುಂಪನಿ ಗವರ್ನರ್ ಜನರಲ್ ಸಾಹೇಬರವರ ಸನ್ನಿಧಾನ ದಿಂದ ಬರದು ತಿಳಿಸುವಂಥಾದ್ದು : ಅದಾಗಿ, ಬಹುಮಾನವಾದ ಇಂಗ್ಲೀಷ ಕುಂಪನಿಯು, ನವಾಬ ಅಸಫಜಾ ಪೇಶ್ವೆ ಸಹಾ ವಂದು, ನವಾಬ ಟೀಪು ಸುಲ್ತಾನ ವಂದು, ಇವರು ತಮ್ಮಲ್ಲಿ ಶ್ರೀರಂಗಪಟ್ಟಣದಲ್ಲಿ ಸಮಾಧಾನವಾ ಗಿಯೂ ದೋಸ್ತಿ ಆಗಿಯೂ ಇರುವ ಬಗ್ಗೆ, ಒಂದು ಕರಾರು ಮಾಡಿ ತೀರಿಸಿದರು. ಆ ದಿನಸ ಪರಿಯಂತರ ಲಡಾಯ ಆದರೂ, ದ್ರೋಹವಾದರೂ, ಇದ್ದದ್ದು ತೀರಿಹೋಯಿತು. ಆ ಹೊತ್ತಿನ ಈಚೆಗೆ ಬಂಧುಗಳಾಗಿ ಇರುವ ಮೂರು ಸಂಸ್ಥಾನದವರು, ಆ ಕರಾರಿನಿಂದಾ ಟೀಪುಸುಲ್ತಾನ ಸಹಾ ಮಾಡತಕ್ಕ ಕಾರ್ಯಗಳು ಯಾವತ್ತು ಸಿದ್ಧವಾಗಿ ಇರುವಂಥಾದ್ದು ತಾನೆ ಎಂದು, ಯಾವಾ ಗಲೂ ಕರಾರು ಪ್ರಕಾರ ಮನಸುಬ ಮಾಡಿ ಇದ್ದರು. ಇದಕ್ಕೆ ಬಂಧುಗಳು ಹಲವು ಸಾಕ್ಷಿಗಳು ಈ ಪ್ರಕಾರ ಎಂಬದಾಗಿ, ಆಗಾಗ್ಗೆ ಕೊಟ್ಟರು. ಮೈಸೂರು ರಾಜ್ಯದ ಸರಹದ್ದಿನ ಬಗ್ಗೆ ಏನಾದರೂ ತಕರಾರುಗಳು ಮುಂತಾದ್ದು ವೈಷಮ್ಯ ಅಲ್ಲದೆ, ನ್ಯಾಯ ಬೇಕಾದ ಪ್ರಕಾರ, ಕರಾರು ಮಾಡಿ ಇಟ್ಟ ಮೇರೆಗೆ ದೋಸ್ತಿ ಆಗಿ ಇದ್ದರು. ಸಮಾಧಾನ ಪ್ರಕಾರ ನಡೆಯುವ ಬಗ್ಗೆ ಬಂಧುಗಳಾಗಿ ಇರುವ ವರಿಗೆ ಇರುವ ಅಗತ್ಯ ಬಹಳ ದೊಡ್ಡದಾಗಿ ಇರುವುದರಿಂದಾ, ಟೀಪುಸುಲ್ತಾನನು ಸ್ವಲ್ಪ ದಿನಸದಿಂದಾ ದೋಸ್ತಿ ಆಗಿರುವಂಥವರಿಗೆ ಸಖ್ಯವಾಗಿ ವಕೀಲರ ನೇಮಕ ಮಾಡಿ ಕಳುಹಿಸಿದ್ದನ್ನೂ, ಯುದ್ಧಸನ್ನಾಹಕ್ಕೆ ಬೇಕಾದ್ದು ಯಾವತ್ತು ತಯಾರು ಮಾಡುವಂಥಾದ್ದನ್ನೂ, ಇದು ಯಾವತ್ತನ್ನೂ ಯಾವ ಸಂಗತಿಯಿಂದಾ ನಡಸುತ್ತಾನೆ ಎಂಬದಾಗಿ ಕೇಳುವದಕ್ಕಾಗಿಯೂ, ಲಡಾಯಕ್ಕೆ ತಾನೇ ಹೋಗುವದಕ್ಕಾಗಿಯೂ, ನ್ಯಾಯವಾಗಿ ದೊಡ್ಡದಾಗಿ ಇರುವ ಸಂಗತಿಯಿಂದಾ ದಾಗ್ಯೂ, ದೋಸ್ತಾರರಾದಂಥವರು ಟೀಪುಸುಲ್ತಾನರ ಸಂಗಡ ಏನೂ ಕೇಳ ದೆಯೂ, ಯುದ್ಧಕ್ಕೆ ಹೋಗದೆಯೂ, ಇಷ್ಟು ದಿನ ಪರಿಯಂತರ ಇರು ವಂಥಾದ್ದು ಸಮಾಧಾನ ಪ್ರಕಾರ ಇರಬೇಕಾದ್ದಕ್ಕೆ ದೋಸ್ತುದಾರರಾದಂಥವರ ಅನೇಕ್ಷೆ ಆಗುತ್ತಾ ಇದೆಯಾಗಿ, ಟೀಪುಸುಲ್ತಾನರ ವಿಶ್ವಾಸ ಮಾಡಿಕೊಂಬದಕ್ಕೂ ಅವರ ಮನಸ್ಸಿನಲ್ಲಿ ಸಭ್ಯವಾಗಿ ಇರುವ ಗುಣಗಳು ಚನ್ನಾಗಿ ಇರುವದಕ್ಕೂ,

ಅವರ ನ್ಯಾಯವಾಗಿ ಇರುವ ಅವಕಾಶಗಳು ಕೊಟ್ಟು ಇರುವದರಿಂದಲೂ, ಸಮಾಧಾನ ಮಾಡಿ, ಇರುವದನ್ನು ಪ್ರತಿಕೂಲ ಮಾಡಿ ಇರುವ ಸಂಶಯಗಳು ಉಪೇಕ್ಷೆಮಾಡಿ ಇರುವದರಿಂದಲೂ, ಬಹುಮಾನವಾದ ಇಂಗ್ಲೀಜ ಸಂಸ್ಥಾನದ ಬಗ್ಗೆ ಪ್ರಯತ್ನಗಳು ಯಾವತ್ತನ್ನೂ ನಡಸಿ ಇದ್ದೀತು. ಸಮಾಧಾನ ಮಾಡಿ ಇರುವ ಪ್ರಕಾರ ಮಾಡಬೇಕೆಂಬದಾಗಿ ಇರುವ ಅಗತ್ಯ, ಬೈನಾಡ ತಕರಾರು ಆಗಿ ಇದ್ದ ಬಗ್ಗೆ ಗವರ್ನರ್ ಜನರಲ್ ಸಾಕೇಬರವರು ತೀರಿಸಿ ಇರುವದರಿಂದಲೂ, ಅಮರ ಸುಳ್ಳದ ತಕರಾರು ತೀರಿಸುವ ಬಗ್ಗೆ ನೇಮಕ ಮಾಡಿದ್ದರಿಂದಲೂ, ಈ ಬಗ್ಗೆ ಎಲ್ಲಾ ಪ್ರತ್ಯೇಕವಾಗಿ ಬರದು ಕಳುಹಿಸಿ ಇದ್ದೇವೆ. ಹಿಂದುಸ್ಥಾನಿ ರಾಜ್ಯದಿಂದ ಇಂಗ್ಲೀಜ ಸಂಸ್ಥಾನವು ಟೀಪುಸುಲ್ತಾನರ ಸಂಗಡ ಸಕಲವಾದ ಕಾರ್ಯಗಳಲ್ಲಿ ಉಂಟಾದ ಬಗೆಗಳು, ಇಂಗ್ಲೀಜ ಸಂಸ್ಥಾನದ ಪರಿಪಾಲನೆ ಮಾಡುವ ಬಹುಮಾನವಾದ ಇಂಗ್ಲೀಜ ಕುಂಪನಿ ಹಿಂದುಸ್ಥಾನಿ ರಾಜ್ಯದಲ್ಲಿ ಇರುವ ಅರಸುಗಳ ಸಂಗಡ ಸಮಾಧಾನವಾಗಿಯೂ, ನ್ಯಾಯವಾಗಿಯೂ, ಯಥಾರ್ಥವಾಗಿಯೂ, ವಿಶ್ವಾಸವಾಗಿಯೂ, ನಡಸುತ್ತಾ ಇದ್ದೇವೆ ಎಂಬದಾಗಿಯೂ, ನಿಶ್ಚಯವಾಗಿಯೂ, ನಿಜವಾಗಿಯೂ ಒಂದು ಪ್ರಮಾಣ ಮಾಡಿ ಇಟ್ಟು ಇರುವದರಿಂದ ತಾನೆ ಆಗುತ್ತಾ ಇದೆ. ಶ್ರೀರಂಗಪಟ್ಟಣದಲ್ಲಿ ಸಮಾಧಾನ ಮಾಡಿ ತೀರಿಯೋಜ್ವಲ್ಲಿ, ಮೇ ದೋಸ್ತಾರರಾದಂಥವರ ವಿಶ್ವಾಸದ ಸಮಾಧಾನವಾಗಿ ಇರುವ ಆಗ್ರಹಕ್ಕೆ ಟೀಪುಸುಲ್ತಾನ ತರ್ಕಾ ಮಾಡಿದ್ದು ಇಲ್ಲಾ. ಅವರ ನಡತೆಗೆ ಅನ್ಯಾಯಕ್ಕೆ ಏನಾದರೂ ಮಾಡುವದಕ್ಕೆ ಭಾವನೆ ಮಾಡದೆ, ಎಲ್ಲಾ ಸಮಯದಲ್ಲೂ ಅವರ ನ್ಯಾಯವು ಯಥಾರ್ಥವಾಗಿ ಇರುವ ಅವಕಾಶ ಸನ್ಮತವಾಯಿತು. ಸರಿಸಮಾನರಾಗಿ ದೋಸ್ತಾರರಾಗಿಯೂ ಸಂತೋಷವಾಗಿಯೂ ಇರುವ ನಡತೆ ಸಂರಕ್ಷಣ್ಯ ಮಾಡಿ ಗಟ್ಟಿಪಡಿಸುವ ಬಗ್ಗೆ ನಿಮ್ಮ ಆಗ್ರಹ ದೊಡ್ಡದಾಗಿಯೂ ಬಹಳ ಹಲವು ಪ್ರಕಾರದಲ್ಲೂ ತಿಳಿಸಿ ಇದ್ದೇವೆ. ಟೀಪುಸುಲ್ತಾನನು ಈ ಪ್ರಕಾರ ಸಖಿ ಆಗಿ ಇರುವ ಮೇರೆಗೆ ಹೇಳುವ ಸಮಯದಲ್ಲಿ, ಬೈನಾಡು ಸೀಮೆ ನಿಮ್ಮ ಅವಕಾಶಕ್ಕೆ ಸೇರಿದ್ದು ಎಂಬದಾಗಿ, ವಿಚಾರಣೆ ಮಾಡಿದಲ್ಲಿ, ನಿಮಗೆ ಸೇರಿದ್ದು ನಿಜವೇ ಎಂಬದಾಗಿ, ಇಂಗ್ಲೀಜ ಸಂಸ್ಥಾನದಿಂದ ಹುಕುಂ ಮಾಡುವ ಸಮಯದಲ್ಲಿ, ಶ್ರೀರಂಗ ಪಟ್ಟಣದ ಕರಾರುನಾನೆಯು ದೋಸ್ತಾರರಾದಂಥವರಿಗೆ, ಸಖಿ ಆಗಿ ಇದ್ದಾರೆ

ಎಂಬದಾಗಿ ನಿಶ್ಚಯವಾಗಿ ಹೇಳಿದ್ದು ಉಪೇಕ್ಷೆ ಮಾಡಿ, ಟೀಪುಸುಲ್ತಾನರು ಫರಾಶೀಸರು ಸಹಾ ಕರಾರು ಮಾಡಿ ಇರುವ ಕಾರ್ಯಗಳು ಕೇಳಿಯೂ ಎಲ್ಲಾ ದೋಸ್ತರರಾದಂಥವರಿಗೆ ಬಹಳ ಆಶ್ಚರ್ಯವಾಗಿಯೂ ಕೋಪವಾಗಿಯೂ ಬಂತು. ಟೀಪುಸುಲ್ತಾನನು ಒಳ್ಳೇ ಮಾತು ಹೇಳಿದರಲ್ಲಿಯೂ ಕರಾರು ಮಾಡಿದ್ದಕ್ಕೆ ಬೇಕಾದ ಹಾಗೆ ನಡೆದು ಇದ್ದೇನೆಂಬದಾಗಿಯೂ ಇಟ್ಟು ಇರುವ ನಡತೆ ನಿಶ್ಚಯ ಮಾಡಿ ಇರುವಲ್ಲಿಯೂ ಎರಡು ವಕೀಲರ ನೇಮಕ ಮಾಡಿ, ಫರಾಶೀಸರ ದೀಪಿನಲ್ಲಿ ಹುಕುಂ ಮಾಡಿ ಕಳುಹಿಸಿದರು. ಅವರು ಹಿಂದುಸ್ಥಾನಿ ರಾಜ್ಯದಲ್ಲಿ ಸಮಾಧಾನವಾಗಿರುವ ಸಮಯದಲ್ಲಿ, ಬಹುಮಾನವಾದ ಇಂಗ್ಲೀಷ ಕುಂಪನಿಯಲ್ಲಿಯೂ ಅವರ ಬಂಧುಗಳು ಪೇಶ್ವೆ ಅವರನ್ನೂ ನಿಜಾಮಲ್ಲಿ ಯನ್ನೂ ಇವರ ಸಂಗಡ ಅವಕಾಶದಲ್ಲಿ ಹೋಗಿ ಯುದ್ಧ ಮಾಡುವುದಕ್ಕೆ, ಫರಾಶೀಸರು ಟೀಪುಸುಲ್ತಾನರ ಹೆಸರಿಗೆ ಒಂದು ಕರಾರುನಾಮಾ ಬರೆದು ಇಟ್ಟು ಇದ್ದಾರೆ. ಈ ವಕೀಲರು ಟೀಪುಸುಲ್ತಾನರ ಹೆಸರಿಗೆ ಒಡಾಯಕ್ಕೆ ಬೇಕಾದ ಸಹಾಯಗಳ ಫರಾಶೀಸರ ಸಂಗಡ ಕೇಳಲು, ಯುದ್ಧ ಮಾಡಬೇಕು ಎಂಬದಾಗಿ ನಿಶ್ಚಯ ಮಾಡಿದ್ದಕ್ಕೆ, ಫರಾಶೀಸರ ದೀಪಿನಿಂದಾ ಯುದ್ಧ ಮಾಡುವದಕ್ಕಾಗಿ ಒಂದು ಕುಮಕು ಮಾಡಿಕೊಂಡು ಇದ್ದೀರಿ. ಈ ವಕೀಲರು ಒಂದು ಫರಾಶೀಸರ ಜಹಜಿನಲ್ಲಿ ಡತ್ತಿ, ಫರಾಶೀಸರ ದ್ವೀಪದಿಂದ ಹೊರಟು ಬರುವಾಗ್ಯೂ, ದೋಸ್ತರರಾದಂಥಾವರ ಸಂಗಡ ಯುದ್ಧ ಮಾಡುವ ದಕ್ಕೆ ವಕೀಲರ ಕರಕೊಂಡು ಬಂದು, ನಿಮ್ಮ ರಾಜ್ಯದಲ್ಲಿ ಇಳಿಸಿ ಬರುವದಕ್ಕೆ ಸಮ್ಮತಿಸಿದ ಮೇರೆ, ಆ ಕುಮಕು ತಾನೆ ಟೀಪುಸುಲ್ತಾನರ ದಂಡಿನಲ್ಲಿ ಕರೆಸಿ ಇಟ್ಟುಕೊಂಡು ಇದ್ದಾರೆ. ಈ ಪ್ರಕಾರ ನಿಮ್ಮ ನಡತೆಯಿಂದಾ ನಿಮ್ಮ ವಕೀಲರ ನಡತೆ ನುಡುತೆಯೂ ಮಾತೂ ಭದ್ರ ಮಾಡಿಕೊಂಡು ಇದ್ದೀರಿ. ಬಹುಮಾನವಾದ ಇಂಗ್ಲೀಷ ಕುಂಪನಿಗೆ ಸೇರಿದ ಅವಕಾಶಗಳಲ್ಲಿ ಇಟ್ಟು ಇರುವ ಪ್ರಕಾರ, ಕೂಡಲೇ ಭಾವಿಸಿ ಬಂದು ಯುದ್ಧ ಮಾಡಿ ಕುಮಕು ಬಂದದ್ದು ಬೇಕಾದಷ್ಟು ಇಲ್ಲದೆ ಇರುವದರಿಂದಾ, ಫರಾಶೀಸರು ತಾವು ಕರಾರು ನಾಮದಲ್ಲಿ ಬಂದು ಇರುವ ಯುದ್ಧಕ್ಕೆ ಸಾಧನೆ ಮಾಡಿ ಇದ್ದೀರವೈ. ಫರಾಶೀಸರ ಸಂಗಡ ಕೇಳಿ ಇರುವ ಭಾರಿ ಕುಮಕು ಬಂದರೆ, ಕುಂಪನಿ ಸೀಮೆಗೆ ಬಂದು ಯುದ್ಧ ಮಾಡುವದರಲ್ಲಿ ತಯಾರಾಗಿ ಇದ್ದೀರಿ. ಮೇಲಾಗಿ

ಮಹಾದೇವನ ಕಟಾಕ್ಷವೂ, ಇಂಗ್ರೀಜ ರಾಜ್ಯದ ಜಯವಾಗಿ ಇರುವ ಬಲವೂ, ಟೀಪುಸುಲ್ತಾನರ ಅಪೇಕ್ಷೆಯೂ, ಮಲೆಯಾಳದ ರಾಜ್ಯದಲ್ಲಿ ಫರಾಶೀಸರು ಬರುತ್ತಾರೆ ಎಂಬದಾಗಿ ವಿಚಾರಿಸಿಕೊಂಡು ಇರುವ ಸಮಯದಲ್ಲಿ, ಇಜಿಪ್ತ ರಾಜ್ಯದಲ್ಲಿ ಫರಾಶೀಸರು ಬರುವದು ನಿಲ್ಲಿಸಿ ಇದ್ದೇವೆ. ಇಂಗ್ರೀಜ ಸಂಸ್ಥಾನವೂ ಪೇಶ್ವೆಯೂ ನಿಜಾಮಲ್ಲಿಯೂ ಅನರವರ ಅವಕಾಶ ಮಾಡಿ ರಕ್ಷಣೆ ಮಾಡುವದಕ್ಕೆ ಬೇಕಾದ ಪ್ರಕಾರ ಅನರವರ ಬಲಗಳು ಕೂಡಿ ನಿಲ್ಲಿಸದೆ ಇರಲಿಲ್ಲಾ. ಟೀಪುಸುಲ್ತಾನನು ಫರಾಶೀಸರು ಸಹಾ, ಕರಾರು ಮಾಡಿ ಇರುವದು ತಿಳಿದು ಇರುವದರಿಂದಾ, ಟೀಪುಸುಲ್ತಾನರಿಗೆ ಬೇಕಾದ ಸಹಾಯ ಬರುವದಕ್ಕೆ ನೊಂದಲೇ ಅವನ ಅವಕಾಶದಲ್ಲಿ ದೋಸ್ತಿ ಆಗಿ ಇರುವಂಥವರು ಬಂದು, ಲಡಾಯ ಮಾಡಿದ್ದುಂಟಾದರೆ, ಆ ಪ್ರಕಾರ ಭದ್ರವಾಗಿ ನಡೆದುಬರುವ ಬಗ್ಗೆ, ವಿಚಾರಿಸಿ ನೋಡಿದಲ್ಲಿ, ನ್ಯಾಯವಾದ್ದೇ ಸರಿ ಎಂಬದಾಗಿ ತೋರ್ಪ ಟ್ವಿತು. ಮೇಲಾಗಿ ಟೀಪುಸುಲ್ತಾನರಿಗೆ ಅಗತ್ಯವಾದಷ್ಟು ಬಹಳ ಕುಮಕು ತೆಗೆದುಕೊಂಡು, ಫರಾಶೀಸರು ಜಹಜು ಹತ್ತಿ ಇಜಿಪ್ತ ರಾಜ್ಯಕ್ಕೆ ಬರುವದಕ್ಕೆ ಇಂಗ್ರೀಜರಿಗೆ ಜಯ ಕೊಡುವ ಜಹಜಿನಿಂದ ಹಿಡಿದ ವರ್ತಮಾನ ಖುಷಿಯಿಂದ ಕೇಳಿದ್ದು ಟೀಪುಸುಲ್ತಾನರ ಸಂಗಡ ಲಡಾಯ ಮಾಡಿಸದೆ ಇರುವ ಬಗ್ಗೆ ಸಾಬಕು ಕರಾರು ಮಾಡಿ ಇರುವ ಪ್ರಕಾರಕ್ಕೆ, ಟೀಪುಸುಲ್ತಾನರು ಸಹಾ ದೋಸ್ತಿ ಆಗಿಯೂ ಸಮಾಧಾನವಾಗಿಯೂ ಇಡಿಸುವಂಥಾ ಆಗ್ರಹಕ್ಕೆ ತಗ್ಗು ಬರುವದಕ್ಕೆ ಇಲ್ಲಾ. ಟೀಪುಸುಲ್ತಾನರು ಮಾಡತಕ್ಕ ಕಾರ್ಯದ ತನ್ನ ಸೌಖ್ಯಕ್ಕೂ ವಿಶ್ವಾಸಕ್ಕೂ ಬೇಕಾದ ಹಾಗೆ ಯಥಾರ್ಥವಾಗಿ ನಡೆಯತಕ್ಕದ್ದಕ್ಕೆ ಇರುವ ನಮ್ಮ ಸಮ್ಮತಿಗೆ ಟೀಪುಸುಲ್ತಾನರಿಗೆ ತಿಳಿಸುವ ಬಗ್ಗೆ, ಸಮಾಧಾನ ವಾಗಿ ಇರುವ ಬರಹದಿಂದಾ, ತಿಳಿಸುತ್ತಾ ಇದ್ದೇವೆ. ಕಜಿಯಾ ಆಗಿ ಇರು ವಂಥಾದ್ದು ವಿಸ್ತಾರ ಮಾಡುವದರಲ್ಲಿ ಖುಲಾಯಿಸುವದಕ್ಕೆ ಸೌಖ್ಯವಾಗಿ ಇರುವಂಥಾದ್ದಕ್ಕೆ ವೈಷಮ್ಯ ಬಾರದೆ ಇರುವಂತೆಯೂ ಬಹಳ ಪ್ರಯತ್ನಗಳ ಮಾಡಿದರು. ಈ ಪ್ರಕಾರವಾಗಿ ಇರುವ ಹೇತುವಿಂದಾ ಗವರ್ನರ್ ಜನರಲ್ ಸಾಹೇಬರವರು ೧೭೯೮ನೇ ನವಂಬರ ತಿಂಗಳು ೮ನೇ ತಾರೀಕು, ಸೇರಿ ಇರುವ ಸ್ನೇಹಿತನ ಬಂಧುತ್ವ ಹೊಸ್ತಾಗಿ ಮಾಡಿಸುವ ಬಗ್ಗೆ, ಪರಸ್ಪರವಾಗಿ ಇರುವ ಸಮಾಧಾನ ಮುಂದೆ ಚಲನ ಬಾರದಂತೆಯು ರಕ್ಷಣೆ ಮಾಡುವದಕ್ಕೆ, ಒಂದು

ದಾರಿ ಮಾಡಿ ಇರಿಸುವದಕ್ಕೆ ದೋಸ್ತು ದಾರರಾದಂಥವರ ಹೆಸರಿಗೆ ಒಂದು ವಕೀಲು ಟೀಪುಸುಲ್ತಾನರ ಬಳಿಗೆ ನೇಮಿಸಿ ಕಳುಹಿಸುವಾ ಎಂಬದಾಗಿ, ಬರದು ಕಳುಹಿಸಿ ಇದ್ದೀತು. ಅದರ ಮೇಲೆ ಡಿಸಂಬರ ತಿಂಗಳು, ೧೦ನೇ ತಾರೀಖು ಆ ಪ್ರಕಾರ ತಾನೆ ಒಂದು ಬರದು ಕಳುಹಿಸಿ ಇದ್ದೀತು. ದೋಸ್ತಿ ಆಗಿ ಇರುವವರ ಬಗ್ಗೆ ಈ ಪ್ರಕಾರ ಸಮಾಧಾನವಾಗಿಯೂ ಸಖಿ ಆಗಿಯೂ ತೋರಿಸಿ ಕೊಟ್ಟಂಥಾದ್ದು ಟೀಪುಸುಲ್ತಾನರು ಹಲವು ಬಗೆಯಲ್ಲು ಆ ಹೇತು ಆಗಿ ಇರುವ ವಿರೋಧಗಳಿಂದಾ ಸೇರದೆ ಹೋಯಿತು. ಅಮರ ಸುಳ್ಳದ ತಕರಾರು ಬಗ್ಗೆ ಭಾವಿಸಿ ಉಂಟಾದ ವಿಸ್ತಾರ ವಿರೋಧ ಮಾಡಿ, ಹೋದ ಡಿಸಂಬರ ತಿಂಗಳಲ್ಲಿ ಕರಿಕಳುಹಿಸಿಕೊಂಡದರಿಂದಲೂ ಸರಹದ್ದುಗಳಲ್ಲಿ ತಮ್ಮ ಅಳುಗಳನ್ನೂ ಕುಂಪನಿ ಅಳುಗಳನ್ನೂ ಅಲ್ಲಿಗೂ ಇಲ್ಲಿಗೂ ಹೋಗಿ ಬರುವ ಗುಣದೋಷಗಳು ವಿರೋಧ ಮಾಡಿದ್ದರಿಂದಲೂ, ಉಂಟಾಗಿರುವ ಚಲನಾ ನಿಗ್ರಹಾ ಮಾಡಿ, ಸಮಾಧಾನ ಮಾಡಿ ಇರಿಸಬೇಕಾದ್ದಕ್ಕೆ ನಿಶ್ಚಯ ಮಾಡಿದ ದಾರಿ ಟೀಪುಸುಲ್ತಾನರ ಉಪೇಕ್ಷೆ ಮಾಡುವದಕ್ಕೆ ಉಂಟಾದ ಆಗ್ರಹಾ ತೋರಿಸಿಕೊಟ್ಟನು. ೧೭೯೯ನೇ ಜನವರಿ ತಿಂಗಳು ೯ನೇ ತಾರೀಖು ಗವರ್ನರ್ ಜನರಲ್ ಸಾಹೇಬರವರು ಚನ್ನ ಪಟ್ಟಣಕ್ಕೆ ಬಂದು ಸೇರಿದ ಮೇಲೆ, ಈ ಪ್ರಕಾರ ಟೀಪುಸುಲ್ತಾನರು ನಿಧಾನ ಕೇಡು ಮಾಡುವಂಥಾದ್ದನ್ನೂ, ಅವನ ನಡತೆ ನುಡುತೆಯನ್ನೂ ಅವನು ಮಾಡುವ ಗುಣದೋಷಗಳನ್ನೂ ವಿಚಾರಿಸದೆ, ಟೀಪುಸುಲ್ತಾನರ ಬಳಿಗೆ ಒಂದು ವಕೀಲಿಗೆ ಕಳುಹಿಸಬೇಕು, ಎಂಬ ಆಗ್ರಹ ನಿಷ್ಕರ್ಷೆಯಿಂದ ಮತ್ತು ಒಂದು ಸರ್ತಿ ಬರದು ಕಳುಹಿಸಿ ಇತ್ತು. ಈ ಕಾಗದ ಟೀಪುಸುಲ್ತಾನರ ಬಳಿಗೆ ಸೇರಿದರೆ, ದರ ಜವಾಬು ವಂದು ದಿವಸದ ವಳಗಾಗಿ ಬರದು ಕಳುಹಿಸಬೇಕು, ಎಂಬದು ಅಗತ್ಯವಾಗಿ ಅಪೇಕ್ಷಿಸಿಕೊಂಡೆವು. ಆ ಪ್ರಕಾರ ದರ ಜವಾಬು ಬರೆಯುವಂಥಾದ್ದು ಟೀಪುಸುಲ್ತಾನರ ಅವಕಾಶ ಗಳಿಗೂ ಸ್ಥಾನಮಾನಕ್ಕೂ ದುಃಖ ಕೊಡುವದಕ್ಕೆ ಉಂಟಾದ ಸಂಗತಿಗಳು ಅಲ್ಲದೆ, ಹೊಸ್ತಾಗಿಯೂ ವೈಷಮ್ಯವಾಗಿಯೂ ಅಲ್ಲದೆ ಇರುವ ಸಂಗತಿಯಿಂದ ಆಲೋಚನೆ ಮಾಡಿ ಇದ್ದೀರಿ. ಜವಾಬು ಬರೆಯುವದಕ್ಕೆ ವಂದು ದಿನಕ್ಕೆ ಅಧಿಕ ಬೇಕಾಗಿ ಬರುವದು ಇಲ್ಲವಷ್ಟೆ. ಜನವರಿ ತಿಂಗಳು, ೯ನೇ ತಾರೀಖು, ಟೀಪುಸುಲ್ತಾನರಿಗೆ ಗವರ್ನರ್ ಜನರಲ್ ಸಾಹೇಬರವರು ಬರದು ಕಳುಹಿದ



ಕಾಗದದಲ್ಲಿ ಸಮಾಧಾನವಾಗಿ ಆಲೋಚನೆ ಮಾಡತಕ್ಕ ಬಗೆಗಳು ಒಂದು ಜವಾಬು ಬರುವದಕ್ಕೆ ಗವರ್ನರ್ ಜನರಲ್ ಸಾಹೇಬರವರು ಬಹಳ ಸುಮ್ಮನೆ ಇದ್ದರು. ಆ ಕಾಗದ ಟೀಪುಸುಲ್ತಾನರ ಬಳಿಗೆ ಜನವರಿ ತಿಂಗಳು, ೧೫ನೇ ತಾರೀಖು, ಸೇರಿ ಇದ್ದಿತು. ಆ ಕಾಗದದಲ್ಲಿ ಭಾರಿ ಕಾರ್ಯಗಳಿಗೆ ತಾಮಸ ವಾದರೆ, ಕೂಚಾಗುವಂಥಾ ಫಲ ಅನುಭವಿಸ್ಯಾನು ಎಂಬದಾಗಿ, ಟೀಪು ಸುಲ್ತಾನರಿಗೆ ಹೇಳಿಬಿಟ್ಟು ಅದರೂ, ಟೀಪುಸುಲ್ತಾನ ದರ ಜವಾಬು ಒಂದು ಬರದು ಕಳುಹಿಸದೆ ಇದ್ದನು. ಅದರ ಮಧ್ಯೆ ಯುದ್ಧದ ಹಕ್ಕೀಕತ್ತು ಆಗಿ ಇರುವ ಸಮಯ ಜಲ್ದು ಆಗುವದರಿಂದಾ, ಬಂಧುಗಳ ಸೌಖ್ಯಕ್ಕೆ ಈ ಚಲನ ವಂದು ತಾಮಸವಿಲ್ಲದೆ ಆಗುಮಾಡಿಸಬೇಕಾಗಿ ಇದೆ. ಈ ಪ್ರಕಾರ ಇರುವಲ್ಲಿ, ಜನವರಿ ತಿಂಗಳು, ೯ನೇ ತಾರೀಖು, ಗವರ್ನರ್ ಜನರಲ್ ಸಾಹೇಬರವರು ಬರದು ಕಳುಹಿಸಿದ ಕಾಗದಕ್ಕೆ ಶ್ರೀರಂಗಪಟ್ಟಣದಿಂದ ದರ ಜವಾಬು ಬರದು ಕಳುಹಿಸುವ ಸಮಯ ಮೀರಿಹೋಗಿ, ಮತ್ತೆ ಎಂಟು ದಿವಸದಮೇಲೆ, ದೋಸ್ತರರಾದಂಥವರ ಸೌಖ್ಯಕ್ಕೆ ಟೀಪುಸುಲ್ತಾನರಾದರೂ ಫರಾಶೀಸರಾದರೂ ಒಂದು ನಾಶಮಾಡದೆ ಇರುವದಕ್ಕಾಗಿ, ಅದಕ್ಕೆ ಬೇಕಾದ ಅನುಭವಗಳು ಅಡಗಿಸುವ ಬಗ್ಗೆ ಒಂದು ಅಲ್ಲದೆ, ಬೇಕಾದ ನಡತೆಗಳು ಭಾವಿಸಬೇಕೆಂಬದಾಗಿ, ಫೆಬ್ರವರಿ ತಿಂಗಳು ೩ನೇ ತಾರೀಖು, ಗವರ್ನರ್ ಜನರಲ್ ಸಾಹೇಬರು ಅವರ ದೋಸ್ತರರಾದಂಥ ವರಿಗೆ ತಿಳಿಸಿದರು. ಇದಕ್ಕೆ ಸಲುವಾಗಿ ಫೆಬ್ರವರಿ ತಿಂಗಳು ೩ನೇ ತಾರೀಖು, ಗವರ್ನರ್ ಜನರಲ್ ಸಾಹೇಬರವರು ಇಂಗ್ಲೀಷ ಫೌಜು ಹೊರಡಿಸಬೇಕಾದ್ದಕ್ಕೆ ಹುಕುಂ ಫರಮಾಯಿಸಲು, ಹಿಂದುಸ್ಥಾನ ಸೀಮೆಯಲ್ಲಿ ಇಂಗ್ಲೀಷ ಆರಸಿನವರ ಜಹಜುಗಳ ಸೇನಾಪತಿಗೆ : “ ಟೀಪುಸುಲ್ತಾನರು ಸ್ವಸ್ಥವಾಗಿ ಇರುವಂಥಾ ದೋಸ್ತಿ ಮಾಡಿಕೊಳ್ಳಬೇಕು ಎಂತಾ ಭಾವಿಸಿದ್ದಕ್ಕೆ ಒಪ್ಪುವದಿಲ್ಲ ಎಂಬದಾಗಿ, ಇರುವ ಆಲೋಚನೆ ಮಾಡಬೇಕಾಗಿ ಇದೆ ” ಎಂಬದಾಗಿ, ತಿಳಿಸಿ ಇದ್ದೇನೆ. ಆಮೇಲೆ ಫೆಬ್ರವರಿ ತಿಂಗಳು ೧೩ನೇ ತಾರೀಖು, ಟೀಪುಸುಲ್ತಾನರ ಕಡೆಯಿಂದ ಒಂದು ಕಾಗದ ಗವರ್ನರ್ ಜನರಲ್ ಸಾಹೇಬರವರಿಗೆ ಬಂದು ತಲಪಿತು. ಅದರಲ್ಲಿ ಟೀಪುಸುಲ್ತಾನರು ಗವರ್ನರ್ ಜನರಲ್ ಸಾಹೇಬರವರಿಗೆ ತಿಳಿಸಿ ಇರುವದು : “ ನಮಗೆ ಶಿಕಾರಿ ಬೇಟೆ ಹೋಗುವದಕ್ಕಾಗಿ ಮನಸ್ಸಾಗಿ ಇದೆ. ಆದ್ದರಿಂದ ಈಗ ಶಿಕಾರಿಗೆ ಹೋಗುತ್ತೇವೆ ಎಂಬದಾಗಿಯೂ, ಮೇಜರ್

ಡವ್‌ಟಿನ್ ಸಾಹೇಬರವರನ್ನು ಮತ್ಯಾರು ಕೂಡದೆ, ನಮ್ಮ ಬಳಿಗೆ ಕಳುಹಿಸಲಿ ಎಂಬದಾಗಿಯೂ ಆಗುತ್ತಾ ಇದೆ.”

ಈ ಕಾಗದ ಬಂದದ್ದರಲ್ಲಿ ಇರುವ ಅಭಿಪ್ರಾಯ ಇಂಥಾ ಪ್ರಕಾರ ಎಂಬದಾಗಿ, ದೋಸ್ತಾರರಾದಂಥವರು ವಿಚಾರಿಸದೆ ಇದ್ದರಷ್ಟೆ. ಮೇಲಾಗಿ, ಸುಲ್ತಾನರ ಜವಾಬು ಬರುವದಕ್ಕೆ ಇಷ್ಟು ತಾಮಸವಾದದ್ದು ದೋಸ್ತಾರ ರಾದಂಥವರು ಘೌಜುಗಳ ಕೂಡಿಸಿಕೊಂಡು, ಪ್ರಯತ್ನ ಮಾಡಿದರೆ, ಅಗುವಂಥಾ ಅನುಭವದ ಗುಣ ಫಲವು ತಾಮಸದಿಂದ ಬಾರದೆ ಇರಿಸುವದಕ್ಕಾಗಿ ತಾಮಸ ಬೇಕು ಎಂಬದಾಗಿ ಅಲ್ಲದೆ, ಮತ್ತೊಂದು ಬೇಕಾಗಿ ಅಲ್ಲವಷ್ಟೆ ಎಂಬದಾಗಿ, ಹಿಂದುಸ್ಥಾನಿ ರಾಜ್ಯದಲ್ಲಿ ಎಲ್ಲರಿಗೂ ತಿಳಿಯಲಾದೀತಷ್ಟೆ. ಶ್ರೀರಂಗಪಟ್ಟಣದ ಕರಾರುನಾಮೆ ಟೀಪುಸುಲ್ತಾನನು ಉಪೇಕ್ಷೆ ಮಾಡಿದ್ದನ್ನೂ, ಬಹುಮಾನ ವಾದ ಕುಂಪನಿ ಸಂಗಡ ಯುದ್ಧ ಮಾಡುವದಕ್ಕಾಗಿ ಫರಾಶೀಸರು ಸಹಾ ಕೂಡಿ ಇದ್ದು ಕರಾರು ಮಾಡಿದ್ದನ್ನೂ ನೋಡಿ ತಿಳುದ್ದರಿಂದಾ, ಈ ಅನುಭವದಿಂದ ತಾನೆ ಟೀಪುಸುಲ್ತಾನನ ಸಂಗಡ ಒಂದು ಕರಾರುನಾಮಾ ಮಾಡಿ ಇರಿಸುವಂಥಾ ನಡತೆ ಸಿಕ್ಕೀತು ಎಂಬದಾಗಿ ವಿಶ್ವಾಸ ಮಾಡುವದೇ ಸರಿ. ಟೀಪುಸುಲ್ತಾನನು ಅಲೋಚನೆ ಮಾಡಿ ತಾಮಸ ಮಾಡಿದರಿಂದ ಒಂದು ಅನುಭವ ಸಿಕ್ಕುವದಾದರೂ ದೋಸ್ತಾರರಾದಂಥವರಿಗೆ ಬೇಕಾಗಿ ಇಟ್ಟಿದ್ದು ಬರಮಾಡಿಸುವದಕ್ಕಾಗಿ ಯೋಚನೆ ಮಾಡಿದ ಪ್ರಕಾರ, ಅವರ ಘೌಜು ಸಮುದ್ರದ ದಾರಿಗಾಗಿಯೂ ಘಾಟಿ ದಾರಿಗಾಗಿಯೂ ನಡೆಯುವಂಥಾದ್ದಕ್ಕೆ ಅಟಕಾವು ಮಾಡುವದಕ್ಕಾದರೂ ಸಮ್ಮತಿಸುವದು ಇಲ್ಲವಷ್ಟೆ. ಟೀಪುಸುಲ್ತಾನನು ಪ್ರಸಿದ್ಧ ವಾಗಿರುವ ವಿಶ್ವಾಸದ ಆಣೆಭಾಷೆಯ ಮೂಲಕವಾಗಿ ದೋಸ್ತಾರರಿಂದಾ ಬಂಧಿಸಿ ಇರುವ ಸಮಯ ದಲ್ಲಿಯೂ, ದೋಸ್ತಾರರಾದಂಥವರಿಗೆ ಸ್ನೇಹಿತನಾಗಿ ಇರುವದಕ್ಕಾಗಿ ಆಗ್ರಹ ವಿದೆ ಎಂಬದಾಗಿ ಹೇಳುವ ಸಮಯದಲ್ಲಿಯೂ, ಕರಾರುನಾಮದಿಂದಾ ತನಗೆ ಜಾಗ್ರತೆ ಮಾಡಿ ಇರುವ ಸೀಮೆಗಳಲ್ಲಿ, ಅವಕಾಶಗಳಲ್ಲಿ, ಯಾರೂ ತರ್ಕ ಮಾಡದೆ ಇರುವ ಸಮಯದಲ್ಲಿಯೂ, ಟೀಪುಸುಲ್ತಾನನು ಆ ಹೇತು ಆಗಿ ಸಮಾಧಾನವಾಗಿಯೂ ಸತ್ಯವಾಗಿಯೂ ದೋಸ್ತಿಯಿಂದಾ ಇದ್ದದ್ದಕ್ಕೆ ಉಪೇಕ್ಷೆ ಮಾಡಿ, ದೋಸ್ತಾರರಾದಂಥವರ ಅವಕಾಶಗಳು ಸಂತೋಷವು ಮಾನವು ರಕ್ಷಣೆ ಮಾಡುವದಕ್ಕೆ ಜೋರಾವರಿ ನಡೆಸಿದರು. ಮನೋರಾಜ್ಯವಾಗಿ ಇರು

ವದಕ್ಕೆ ಪ್ರತ್ಯುಪಕಾರ ಮಾಡುವದಕ್ಕಾಗಿಯೂ, ಕುಮಕು ಫರಾಶೀಸರ ಸಂಗಡ ಕೇಳಿ, ಆಗಾಗ್ಗೆ ಪಹುಂಚಾಯಿಸ್ಯರು ಎಂಬದಾಗಿ ಯೋಚಿಸಿ ಇರುವ ಸಮಯದಲ್ಲಿ, ದೋಸ್ತರರಾದಂಥವರು ಹೇಳಿದ ಸಮಾಧಾನಕ್ಕೆ ಸಂತೃಪ್ತರಾದೆ, ಮೂರು ತಿಂಗಳವರೆಗೂ ಉಪೇಕ್ಷೆಮಾಡಿ ಇದ್ದರು. ಜಯವಾಗಲಿ ಪ್ರತ್ಯುಪಕಾರವಾಗಲಿ ಎಂಬ ಅಪೇಕ್ಷೆ ಅನುಭವಿಸಲಿಕ್ಕೆ ಇಲ್ಲ ಎಂಬದಾಗಿ ನೋಡಿ, ಈಗ ದಗಾ ಮಾಡ್ಯಾನು, ತಾಮಸಕ್ಕೆ ಉಂಟಾದ ದಾರಿ ನೋಡುತ್ತಾ ಇದ್ದಾನೆ. ಈ ಪ್ರಕಾರವಾಗಿ ಇರುವ ಕಾಲವೂ ಅಭಿಪ್ರಾಯವೂ ಅಲ್ಲದೆ, ಫರಾಶೀಸರ ಘೌಜು ಕಳಿಸಿದ್ದರಿಂದಾ ಹಿಂದೂ ರಾಜ್ಯದ ಸಮಾಧಾನವಲ್ಲದೆ ಲಡಾಯ ಮಾಡ ಬೇಕೆಂಬ ಭಾವನೆಯಿಂದ ಆದಷ್ಟು ವಿಚಾರಿಸಿ, ಮುಂಚೆ ಬಂದು ವಕೀಲನ್ನು ಅವನ ಬಳಿಗೆ ಕಳುಹಿಸುವದಕ್ಕೆ ಸಂತೃಪ್ತರಾದೆ ಇದ್ದು, ಈಗ ನಿರಸವಾಗಿ ಕೇಡಾಗಿ ಸಂತೃಪ್ತರಾದೆಂದ, ಬಂಧುಗಳು ಜಾಗೃತೆ ಆಗಿ ಇರುವ ದಾರಿಯಲ್ಲಿ ವಿರೋಧ ಮಾಡುವದಕ್ಕೆ, ಚನ್ನಾಗಿ ಬರುವಂಥಾ ನಡತೆಗೆ ತಾಮಸಾ ಮಾಡುವ ಪ್ರಯತ್ನಗಳ ಮಾಡುತ್ತಾ ಇದ್ದಾನೆ. ಟೀಪುಸುಲ್ತಾನ ಇಲ್ಲಿ ಯುದ್ಧ ಮಾಡುವದಕ್ಕೂ ಅಲ್ಲಿ ಮಾಡುವದಕ್ಕೂ ಅವನು ದಗಾ ಮಾಡುವದನ್ನೂ ತಾಮಸಾ ಮಾಡುವದನ್ನೂ ಅಫಲವಾಗಿ ಮಾಡಿಸಬೇಕು ಎಂದು, ದೋಸ್ತರರಾದಂಥವರು ತಯಾರು ಮಾಡುತ್ತಾ ಇದ್ದಾರೆ. ಆದ್ದರಿಂದ ಟೀಪುಸುಲ್ತಾನನು ದಗಾ ಮಾಡುವಂಥಾದ್ದು ವಿರೋಧ ಮಾಡುವದಕ್ಕಾಗಿಯೂ, ಅವರ ಅವಕಾಶಗಳು ಕೆಲವು ದಿವಸದಿಂದಾ ಅದಲುಬದಲಾಗಿ ಇರುವದು ಮುಂದೆ ಬಾರದಂತೆಯೂ, ಅದಕ್ಕೆ ಬೇಕಾದ ಪ್ರಕಾರ ಅವರ ಘೌಜುಗಳ ನಿಲ್ಲಿಸುವದಕ್ಕಾಗಿಯೂ ಅವರು ಆಲೋಚನೆ ಮಾಡಿ ನಿಲ್ಲಿಸಿ ಇದ್ದಾರೆ. ಈ ಪ್ರಕಾರ ಆಲೋಚನೆ ಮಾಡಿ ನಿಲ್ಲಿಸಿ ಇದ್ದಾಗ್ಯೂ, ಬಂಧುಗಳಾದಂಥವರು ಟೀಪುಸುಲ್ತಾನನ ಸಂಗಡ ಒಂದು ವೇಳೆ ತಕರಾರು ಉಂಟುಮಾಡುವದಕ್ಕಾಗಿ ಆಗ್ರಹಿಸಿ ಇರುವದರಿಂದಾ, ಇಂಗ್ರೀಜ ಅರಸಿನವರ ದಂಡಿಗೂ, ಬಹುಮಾನವಾದ ಇಂಗ್ರೀಜ ಕುಂಪನಿಯವರ ದಂಡಿಗೂ, ಚೋಳಮಂಡಲ ರಾಜ್ಯದಲ್ಲಿಯೂ ಮಲೆನಾಡದ ರಾಜ್ಯದಲ್ಲಿಯೂ ಪ್ರಧಾನ ರಾಗಿ ಇರುವ ಲೆಫ್ಟನೆಂಟ್ ಜನರಲ್ ಹಾರಿಸ್ ಸಾಹೇಬರವರ ಬಳಿಗೆ ಟೀಪು ಸುಲ್ತಾನ ವಕೀಲರನ್ನು ಹುಕುಂ ಮಾಡಿ ಕಳುಹಿದರೆ, ಅವರು ಮುಂದೆ ಸಮಾಧಾನ ಸ್ಥಿರವಾಗಿ ಇರುವಂಥಾದ್ದು ಮಾಡತಕ್ಕ ಬಗ್ಗೆ ಬೇಕಾಗಿ, ತಾತ್ಪರ್ಯ

ವಾಗಿ ಆಲೋಚನೆ ಮಾಡಿದರೆ, ಬಂಧುಗಳಿಗೆ ಅವಶ್ಯವೆಂದು ಕಾಣಿಸುವ ಪ್ರಕಾರದ ಮೇರೆಗೆ ಒಂದು ಕರಾರುನಾಮೆ ಉಂಟುಮಾಡಿ ಇರಿಸುವರು. ೧೭೯೯ನೇ ಫೆಬ್ರವರಿ ತಾರೀಖು ೨೨ರಲ್ಲು ಬರದ್ದು ; ೧೭೯೯ನೇ ಕುಂಭಮಾಸ ೧೪ನೇ ತೇದಿ.

ಬಹುಮಾನವಾದ ಗವರ್ನರ್ ಜನರಲ್ ಲಾರ್ಡ್ ಮಾರನಿಂಗ್‌ಟನ್ ಸಾಹೇಬರವರು ಜನವರಿ ತಿಂಗಳು ೯ನೇ ತಾರೀಖು ಧನುಮಾಸ ೨೯ನೇ ತೇದಿಯಲ್ಲು, ಟೀಪುಸುಲ್ತಾನರಿಗೆ ಬರದು ಕಳುಹಿದ ಕಾಗದದ ನಕಲು : ಡಿಸಂಬರ ತಿಂಗಳು ೧೦ನೇ ತಾರೀಖು, ನಾವು ನಿಮಗೆ ಬರೆದು ಕಳುಹಿದ ಕಾಗದದಲ್ಲಿ ಬರದು ಇರುವ ಪ್ರಕಾರ, ಆ ತಿಂಗಳು ೨೫ನೇ ತಾರೀಖು, ಕಲ್ಕತ್ತಿ ನಿಂದ ವಯಣವಾಗಿ ಜಹಜು ಹತ್ತಿ, ೩೧ ತಾರೀಖು ಚನ್ನಪಟ್ಟಣಕ್ಕೆ ಬಂದು ಸೇರಿದೆವು. ಕಲ್ಕತ್ತಿನಿಂದ ಹೊರಡುವದಕ್ಕೆ ಮುಂಚೆ ತಮ್ಮ ಕಾಗದ ಜಮಾ ದಿಸಾನಿ ತಿಂಗಳು ೧೧ನೇ ತಾರೀಖು, ವೃತ್ತಿಕ ತಿಂಗಳು ೭ನೇ ತೇದಿ ಬರದದ್ದು ಬಂದು ತಲಪಿತು. ಬಹುಮಾನವಾದ ಇಂಗ್ಲೀಜ ಕುಂಪನಿಯು ಅವರ ಬಂಧುಗಳ ಸೀಮೆಗಳಲ್ಲಿ, ಹೋದ ಜುಲಾಯಿ ತಿಂಗಳು ಲಾಗಾಯತು ಯುದ್ಧಕ್ಕೆ ತಯಾರು ಮಾಡುವದಕ್ಕಾಗಿ ಎಲ್ಲಾ ದಿಕ್ಕುಗಳಲ್ಲಿಯೂ ತಯಾರು ಮಾಡುವದು ಯಾತರಿಂದಾ ಎಂದು ಹೋದ ನವಂಬರ ತಿಂಗಳು ೮ ತಾರೀಖು ನಾವು ತಮಗೆ ಬರದು ಕಳುಹಿದರಿಂದ ತಿಳಿಸಿ ಇದ್ದೆವೆಷ್ಟೆ. ಚನ್ನಪಟ್ಟಣದಲ್ಲಿ ನಾವು ಸೇರಿದ ಕೂಡಲೆ, ರಜಬು ತಿಂಗಳು ೯ನೇ ತಾರೀಖು, ಧನು ೫ನೇ ತೇದಿ, ತಾವು ಬರೆಸಿ ಕಳುಹಿದ ಕಾಗದ ಬಂದು ತಲಪಿತು. ಆ ಕಾಗದ ನವಂಬರ ತಿಂಗಳು ೪ನೇ ತಾರೀಖು ೮ನೇ ತಾರೀಖು ಸಹಾ, ನಾವು ತಮಗೆ ಬರದು ಕಳುಹಿದ ಕಾಗದದ ಜವಾಬು ಆಗುತ್ತಾ ಇದೆ. ಅದರಲ್ಲಿ ಬಹುಮಾನವಾದ ಇಂಗ್ಲೀಜ ಸಂಸ್ಥಾನವು, ಬಹುಮಾನವಾದ ಕುಂಪನಿ, ಯಥಾರ್ಥ ನ್ಯಾಯವಾಗಿ ಇರುವಂಥಾದ್ದನ್ನೂ ಸಖ್ಯವಾಗಿ ಇರುವಂಥಾದ್ದನ್ನೂ, ಆಮೇಲೆ ಅಬದ್ಧ ಬಾರದಂತೆ, ಪ್ರಭುಗಳಿಗೆ ಸಖ್ಯ ಕೊಡಬೇಕೆಂಬದಾಗಿಯೂ ಆಗ್ರಹವಿದೆ ಎಂಬದಾಗಿಯೂ ತಾವು ಬರೆಸಿ ಕಳುಹಿಸಿ ಇರುವದರಿಂದಾ ನಮಗೆ ಬಹು ಸಂತೋಷವಾಯಿತು. ತಮ್ಮ ಬುದ್ಧಿಯ ಪ್ರಕಾರ ಇರುವ ಒಬ್ಬ ಅರಸು ಈ ಪ್ರಕಾರವಾಗಿ ಇರುವಂಥಾ ಆಲೋಚನೆಗಳು ಅದರ ಗುಣದೋಷಗಳು ಬೇಕಾದ ಹಾಗೆ

ವಿಚಾರಣೆ ಮಾಡದೆ ಹೇಳುವದಿಲ್ಲ ಎಂಬದಾಗಿ, ನಮಗೆ ನಿಶ್ಚಯ ಉಂಟಾಗಿ ಇರುವದರಿಂದ, ಈ ಪ್ರಕಾರ ಈ ಸಮಯದಲ್ಲಿ ನಮಗೆ ಬರದು ಬಂದದರಿಂದ, ನಮಗೆ ಅಗತ್ಯವಾಗಿ ಇರುವ ಸಂತೋಷ ಉಂಟಾಯಿತು. ಆದ್ದರಿಂದ ಇಂಗ್ಲೀಷ ಸಂಸ್ಥಾನವೂ ಕುಂಪನಿಯೂ ಈಗ ನಡೆಯಿಸುವ ಕಾರ್ಯ ನ್ಯಾಯವಾಗಿ ಇರುವಂಥಾದ್ದನ್ನು ತಾವು ವಿಶ್ವಾಸ ಮಾಡಿದ್ದೇ ಸರಿ ಎಂಬದಾಗಿಯೂ, ಇಂಗ್ಲೀಷ ಸಂಸ್ಥಾನಕ್ಕೆ ತಾವು ಒಂದು ಅನ್ಯಾಯ ತಿಳಿಸುವದಕ್ಕೆಲ್ಲಾ ಎಂಬದಾಗಿಯೂ, ಒಪ್ಪಿ ಇರುವದು ಒಂದು ಸಾಕ್ಷಿ ಪ್ರಕಾರ ಆಗಿ ಇರುವದರಿಂದ, ತಮ್ಮ ಅಲೋಚನೆಗಳು ಬರದು ಬಂದದ್ದು ನಾವು ಬಹಳ ಖುಷಿಯಿಂದ ಒಪ್ಪಿ ಇದ್ದೇವೆ. ನವಂಬರ ತಿಂಗಳು ಲನೇ ತೇದಿ ನಾವು ತಮಗೆ ಬರದು ಕಳುಹಿದ ಕಾಗದದಲ್ಲಿ, ತಾವು ಫರಾಶೀಸರ ಕೂಡೆ ಸಖ್ಯವಾಗಿ ಇರುವ ಸಂಗತಿಗೆ ನಾವು ವಿಚಾರಣೆ ಮಾಡಿದ್ದರಲ್ಲಿ ನಮಗೆ ಸಂಕಟ ಉಂಟಾಗಿದೆಂದು ಬರದದ್ದಕ್ಕೆ ದರ ಜವಾಬು ತಾವು ಬರೆಸಿ ಕಳುಹಿದ್ದರಲ್ಲಿ, “ ಸಮುದ್ರದ ದಾರಿಗಾಗಿಯೂ ಗಟ್ಟಿದ ದಾರಿಗಾಗಿಯೂ ಅಲ್ಲಿಗೂ ಇಲ್ಲಿಗೂ ವ್ಯಾಪಾರ ನಡೆಸುವದರಲ್ಲಿ ಸರಕಾರಿ ಒಂದು ಜಹಜು ಇದೆ ಎಂಬದಾಗಿಯೂ, ಅವರ ಬಗ್ಗೆ ಆಳು ಎರಡು ಕಂಬ ಉಳ್ಳಂಥಾ ಜಹಜಿನಲ್ಲಿ ಅಕ್ಕೆ ತುಂಬಿಸಿ, ವ್ಯಾಪಾರಕ್ಕೆ ಹೊರಟುಹೋದರು ಎಂಬದಾಗಿಯೂ, ಆ ಜಹಜು ಮಾರ್ಷಿಸು ಎಂಬ ಒಂದು ಫರಾಶೀಸರ ದ್ವೀಪಾಂತರದಲ್ಲಿ ಹೋಯಿತು ಎಂಬದಾಗಿಯೂ, ಅಲ್ಲಿಂದ ಬರುವಾಗ್ಯೆ, ಫರಾಶೀಸರನ್ನೂ, ಕೆಲವು ಕರೀ ಆಳುಗಳನ್ನೂ ಸಹಾ, ನಾಲ್ವತ್ತು ಅಳಿನಲ್ಲಿ ಹತ್ತು ಹನ್ನೆರಡು ಅಕ್ಕಸಾಲೆ ಒಡಾಯಿ ವಗೈರೆಯವರು, ಮೇಲಾದವರು ಚಾಕರರು ಸಹಾ, ಜಹಜಿನ ಮಜೂರಿ ಕೊಟ್ಟು ತಮ್ಮ ಸೀಮೆಗೆ ಕಾಮಗಾರಿ ಕೆಲಸಾ ಮಾಡುವ ಬಗ್ಗೆ ಒಂದು ಇದ್ದಾರೆ ಎಂಬದಾಗಿಯೂ ಚಾಕ್ರಿ ಮಾಡುವದಕ್ಕೆ ಮನಸ್ಸು ಇದ್ದವರಿಗೆ ಚಾಕ್ರಿ ಕೊಟ್ಟು ಇದ್ದೀರಿ ಎಂಬದಾಗಿಯೂ, ಬಾಕಿ ಮನುಷ್ಯರು ಸರಕಾರದಿಂದಾ ಹೋದರು ಎಂಬದಾಗಿಯೂ, ಫರಾಶೀಸರು ಪರದೋಹ ಮಾಡುವಂಥವರು ದುಷ್ಟತನ ಮಾಡುವಂಥವರು, ಆದ್ದರಿಂದ, ಎರಡು ಸರಕಾರವು ತಮ್ಮತಮ್ಮಲ್ಲಿ ಮನಸ್ಸಿನಲ್ಲಿ ಒಂದು ಜಗಳಕ್ಕೆ ಆಕರ ಮಾಡುವದಕ್ಕೆ ಫರಾಶೀಸರು ಈ ಬಗೆಯಿಂದ ಒಂದು ವರ್ತಮಾನ ಪ್ರಸಿದ್ಧವಾಗಿ ತಿಳಿಯುವ ಹಾಗೆ ಮಾಡಿದರು ” ಎಂದು ಬರೆಯಲಾಯಿತು.

ತಾವು ನಮಗೆ ಬರೆಸಿ ಕಳುಹಿಸುವದಕ್ಕೆ ನೊದಲು, ಈ ವರ್ತಮಾನವು ವಿಚಾರದಿಂದ ನಮಗೆ ತಿಳಿಯದೆ ಹೋಯಿತು. ಆ ಫರಾಶೀಸರು, ತಾವು ಸಹಾ ಒಂದು ದೋಸ್ತಿ ಆದ್ದರಿಂದ, ನಮ್ಮ ಸಂಕಟಗಳ ತಮಗೆ ಬರೆಸಿ ಕಳುಹಿದ್ದು ಈ ಕಾರ್ಯಕ್ಕೆ ಏನೂ ಆಲ್ಲ. ಉಂಟಾದ ಕಾರ್ಯಗಳನ್ನು ನಾವು ತಮಗೆ ಬರೆಸಿ ಕಳುಹಿದ್ದು ತಾವು ನಮಗೆ ಬರೆಸಿ ಕಳುಹಿದ್ದು, ಒಂದಕ್ಕೆ ಒಂದು ಸೇರದೆ ಅಜಗಜಾಂತರವಾಗಿ ಇದೆ. ನಾವು ತಮಗೆ ತಿಳಿಸಿ ಇರುವಂಥಾ ಉಂಟಾದ ಲೇವಾದೇವಿಗಳು ಯಾವತ್ತು ತಾವು ಬಹುಮಾನವಾದ ಇಂಗ್ಲೀಷ ಕುಂಪನಿಗೂ, ಅವರ ದೋಸ್ತರಿಗೂ ಸಹಾ ಈ ವರೆಗೆ ಮಾಡತಕ್ಕ ಪ್ರಕಾರ ಅಲ್ಲದೆ ಒಂದು ಬಂಧುತ್ವ ತಮಗೂ ಫರಾಶೀಸರಿಗೂ ಇದೆಯೆಂಬದಾಗಿ, ಒಂದೂ ಸಂಶಯ ವಿಲ್ಲದೆ ತಿಳಿಯತಕ್ಕ ಬಗ್ಗೆ ಬೇಕಾದ ಸಾಕ್ಷಿ ಇಲ್ಲದೆ ಇದ್ದರೆ, ನಾವಾದರೂ ನಮ್ಮ ಸ್ನೇಹಿತರಾದರೂ ಜಾಗ್ರತೆ ಮಾಡುವದಕ್ಕೂ ಉಪೇಕ್ಷೆ ಮಾಡುವದಕ್ಕೂ ಸನ್ನಾಹಕ್ಕೆ ಬೇಕಾದ್ದು ತಯಾರು ಮಾಡುವದಕ್ಕೆ ಭಾವಿಸಿ ಇರುವದರಿಂದಾ, ತಮ್ಮ ಆಲೋಚನೆಗಳು ತರಿಸಿಕೊಂಡ ಭಾವನೆ ಮಾಡಿದ್ದು ತಯಾರು ಮಾಡು ತ್ತಿದ್ದಿಲ್ಲವಷ್ಟೆ. ನವಂಬರ ತಿಂಗಳು ಆನೇ ತಾರೀಕು ತಮಗೆ ಬರೆಸಿ ಕಳುಹಿಸಿ ಇರುವದರಲ್ಲಿ ನಮಗೆ ತಿಳಿದು ಇರುವ ಆಲೋಚನೆಗಳು ಅದರಲ್ಲಿ ಬರದು ಇರುವ ದಕ್ಕಿಂತಾ ವಿವರವಾಗಿ ತಮಗೆ ಬರೆಸಿ ಕಳುಹಿಸಿ ಇದ್ದೀತು. ಬಹುಮಾನವಾದ ಇಂಗ್ಲೀಷ ಕುಂಪನಿಯು ಅವರ ಬಂಧುಗಳು, ಅವರ ದೋಸ್ತಿಗೆ ಒಹಳ ಶತ್ರುತ್ವವಾಗಿ ಇರುವ ದಾರಿ ಉಂಟುಮಾಡುವದಕ್ಕೆ, ಹಿಂದು ರಾಜ್ಯದಲ್ಲಿ ಹಲವು ಒಗೆ ಬಲಾಢ್ಯರ ಸಂಗಡ ದೋಸ್ತಿ ಆಗಿ ತಾವು ಪ್ರಯತ್ನ ಮಾಡಿದ್ದು, ಕೆಲವು ದಿವಸ ಆಗುವದಕ್ಕೆ ಮುಂಚೆ ನಮಗೆ ತಿಳಿಯಲಾಯಿತು. ಅದರೂ ಆ ಪ್ರಕಾರವಾಗಿ ಇರುವ ದಾರಿ ಉಂಟು. ಇರುವದಕ್ಕೆ ಬೇಕಾದ್ದು, ಯುದ್ಧಕ್ಕೆ ಬೇಕಾದ್ದು, ಪ್ರಯತ್ನ ಮಾಡುವಂಥಾದ್ದು ಕಾಣಬಂದರೂ, ತಮ್ಮ ದೋಸ್ತಿ ಯಿಂದ ತಿಳಿದುಬಂದರೂ, ನ್ಯಾಯ ರೀತಿಯಿಂದಾ ಇದ್ದು, ರಕ್ಷಣೆ ಮಾಡಿ ಕೊಳ್ಳುವ ಬಗ್ಗೆ ಉಂಟಾದ ಆಲೋಚನೆಯಿಂದಲೂ ತಮ್ಮ ಮಾತು ಬರದು ಕಳುಹಿಸಿ ಇರುವ ಪ್ರಕಾರ ಅಲ್ಲದೆ ಇರುವದರಿಂದಲೂ, ತಮ್ಮ ದೋಸ್ತಿಗೆ ಇರುವ ಗುಣಗಳಿಗೆ ಅಲ್ಲದೆ ಇರುವದರಿಂದಲೂ, ಶತ್ರುವಾಗಿ ಇರುವಂಥಾದ್ದು ಉಂಟಾದ್ದು ಉಪೇಕ್ಷೆ ಮಾಡೀರಿ ಎಂಬದನ್ನು ನಾವು ಆಗ್ರಹಿಸಿ ಇದ್ದೆವು.

ಮೇಲಾಗಿ, ಬೈನಾಡ ಸೀಮೆ ತಮ್ಮ ಅಧೀನ ಎಂದು, ತಾವು ಫಿರಿಯಾದಿ ಮಾಡಿದ್ದು ನಾವು ವಿಚಾರಣೆ ಮಾಡಿದ್ದರಲ್ಲಿ, ತಮ್ಮ ಅವಕಾಶಕ್ಕೆ ಯಥಾರ್ಥವಾಗಿ ಇರುವ ನ್ಯಾಯಕ್ಕೆ ಕೊಡುವ ಬಗ್ಗೆ, ತಾವು ನಾವು ದೋಸ್ತಾರರಾದ್ದರಿಂದಾ ಬಾಯಾಚಾರಕ್ಕೆ ಸಲವಾಗಿ ಬಹಳ ಫಲವಾಗಿ ಇರುವಂಥಾದ್ದು ವರ್ಧನೆ ಆಗಿ ಇರಬೇಕು, ಎಂಬದಾಗಿ ಇರುವ ಆಗ್ರಹ ನಮಗೆ ಉಂಟೆಂಬದಾಗಿ, ಒಂದೂ ಸಂಶಯವಿಲ್ಲದ ಒಂದು ಸಾಕ್ಷಿ ತೋರಿಸಿ ಕೊಟ್ಟು ಇದ್ದ ಸಂಗಡಲೇ ಫರಾಶೀಸರ ದ್ವೀಪದಿಂದ ಉಂಟಾದ ಪ್ರಸಿದ್ಧವಾಗಿ ಇರುವ ಕಾಗದದ ಯಥಾರ್ಥವಾಗಿ ಇರುವ ನಕಲು ನಮಗೆ ಬಂದು ಸೇರಿತು. ಅದರ ನಕಲು ಫಾರ್ಶಿ ಬರಹದಲ್ಲಿ ಉತಾರಿಸಿ, ಈ ಕಾಗದದ ಸಂಗಡ ಕಳುಹುತ್ತಾ ಇದ್ದೇವೆ. ಈ ಪ್ರಸಿದ್ಧವಾಗಿ ಇರುವ ಕಾಗದವಲ್ಲದೆ, ತಮ್ಮ ಕಡೆ ವಕೀಲರು ಫರಾಶೀಸರ ದ್ವೀಪದಲ್ಲಿ ನಡೆಸಿ ಇದ್ದದ್ದರ ಅಭಿಪ್ರಾಯವು ಯಾವತ್ತೂ ತಾವು ಕೊಟ್ಟು ಇರುವ ಹುಕುಮಿನಲ್ಲಿ ಅವರು ನಡೆಸಿ ಇರುವಂಥಾದ್ದೂ, ಅವರು ಹಿಂದಕ್ಕೆ ಬಂದಮೇಲೆ ತಮ್ಮ ನಡತೆಗಳ ಅಭಿಪ್ರಾಯವೂ ನಮಗೆ ವಿವರವಾಗಿ ತಿಳಿಯಬಂದು ಇದೆ. ನಮ್ಮ ಕಡೆಯಲ್ಲಿರುವ ಸಾಕ್ಷಿಯಿಂದ ಮುಂದೆ ಬರೆಯುವಂಥಾದ್ದು ಉಂಟಾದ್ದು ಯಾವತ್ತೂ ಆಗುತ್ತಾ ಇದೆ. ತಾವು ಎರಡು ವಕೀಲರ ನೇಮಕ ಮಾಡಿ ಕುಳುಹಿಸಿ ಇದ್ದು, ಅವರು ಫರಾಶೀಸರ ದ್ವೀಪಕ್ಕೆ ಹೋಗಬೇಕೆಂದು, ಮಂಗಲೂರಿಂದ ಜಹಜಿನ ಮೇಲೆ ಹತ್ತಿ, ಆ ದಿಕ್ಕಿಗೆ ಗರ್ಜನೇ ಜನವರಿ ತಿಂಗಳ ಕಡೇಲಿ ಹೋಗಿ ತಲಪಿದರು. ತಮ್ಮ ಕಡೆ ವಕೀಲರು ಹತ್ತಿ ಇರುವ ಜಹಜು ಫರಾಶೀಸರ ದ್ವೀಪದಲ್ಲಿ ನೊರ್ತ್‌ವೆಸ್ಟ್ ಎಂಬ ತೋರ ಮುಖದಲ್ಲಿ ಬಂದು ಹೋಗುವಾಗ್ಯೆ, ತಮ್ಮ ನಿಶಾನಿ ಜಹಜಿನಲ್ಲಿ ಹಾಕಿ ಇತ್ತು. ವಕೀಲರು ಅಲ್ಲಿ ಇಳಿಯುವಾಗ್ಯೆ, ಸಂತೋಷ ಫಿರಂಗಿ ಹೊಡೆಯಲು, ಮಾನ ಮರಿಯಾದೆಯಿಂದಲೂ ಬಹುಮಾನವಾಗಿಯೂ ಈ ಪ್ರಕಾರವಾಗಿ ಇರುವ ಸಂತೋಷದಿಂದಾ ಎಲ್ಲರಿಗೂ ತಿಳಿಯುವ ಹಾಗೆ ಇಳಿಸಿ, ಫರಾಶೀಸರ ಸಂಸ್ಥಾನದಲ್ಲಿ ಕಬೂಲು ಮಾಡಿಕೊಂಡರು. ಈ ಫರಾಶೀಸರ ದ್ವೀಪದಲ್ಲಿ ಇರುವ ಪರಿಯಂತರ ಅವರ ಸರಕಾರದವರು ವೆಚ್ಚ ಸಚ್ಚಕ್ಕೆ ಕೊಟ್ಟು ಇರಿಸಿಕೊಂಡು ಇದ್ದರು. ಫರಾಶೀಸರ ದ್ವೀಪದಲ್ಲಿ ತಮ್ಮ ಕಡೆ ವಕೀಲರು ಸೇರುವದಕ್ಕೆ ಮೊದಲು, ಫರಾಶೀಸರ ಕಡೆಯಿಂದ ತಮಗೆ ಒಂದು ಸಹಾಯ ಕೊಟ್ಟೀವು ಎಂಬದಾಗಿ, ಒಂದು

ವರ್ತಮಾನ ಕೇಳಲೂ, ಕೊಡಲೂ ಇಲ್ಲಾ. ತಮಗೂ ಕುಂಪನಿಗೂ ಒಂದು ಯುದ್ಧದ ಸಂದರ್ಭ ತೋರುವದಕ್ಕಾಗಿಯೂ ಕಾರಣ ಕಾಣುವದಕ್ಕಾಗಿಯೂ ಇಲ್ಲಾ. ಮೇಲಾಗಿ, ತಮ್ಮ ಕಡೆ ವಕೀಲರು ಅಲ್ಲಿ ಸೇರಿದಮೇಲೆ, ಎರಡು ದಿವಸದ ವಳಿಗೆ ಈಗ ತಮಗೆ ಕೊಟ್ಟು ಕಳುಹಿಸಿ ಇರುವ ಪ್ರಸಿದ್ಧವಾಗಿ ಇರುವ ಕಾಗದ ನಕಲು ನೋರ್ತ್‌ವೆಸ್ಟ್, ಎಂಬ ತೋರಮುಖದಲ್ಲಿ ಪ್ರಸಿದ್ಧವಾಗಿ ಇರುವ ದಿಕ್ಕಿನಲ್ಲಿ ಹತ್ತಿಸಿ ತಿಳಿಸಿದರು. ಆ ಕಾಗದದಲ್ಲಿ ಬರದು ಇರುವ ಅಭಿಪ್ರಾಯ ವಾದರೂ ವಚನವಾದರೂ ಯುಕ್ತವಲ್ಲಾ ಎಂಬದಾಗಿ, ತಮ್ಮ ವಕೀಲರು ಪ್ರಸಿದ್ಧವಾಗಿ ಹೇಳಿ ವಿರೋಧ ಮಾಡದೆ, ಅದರಲ್ಲಿ ಬಹುಮಾನವಾದ ಇಂಗ್ಲೀಷ ಕುಂಪನಿಗೆ ಹಿಂದು ಸೀಮೆಯಲ್ಲಿ ಇರುವ ಅವಕಾಶಗಳಿಗೆ ಪ್ರತಿಕೂಲವಾಗಿ ತಾವು ಲಡಾಯ ಮಾಡುವದಕ್ಕೆ ನಿಶ್ಚೈಸಿದ್ದೀರೆಂದು ಬರದ ಅಭಿಪ್ರಾಯವನ್ನು ಅವರು ಪ್ರಸಿದ್ಧವಾಗಿ ಎಲ್ಲಾ ದಿಕ್ಕಿನಲ್ಲೂ ತಿಳಿಸಿದರು. ಅದಲ್ಲದೆ ಪ್ರಸಿದ್ಧ ಕಾಗದದ ನಕಲು ಅವರ ಮನೆಯಿಂದ ಎಲ್ಲರಿಗೂ ಕೊಟ್ಟರು. ಈ ಪ್ರಕಾರ ವಾಗಿ ಇರುವದರಿಂದ ಹಿಂದೂ ಸೀಮೆಯಲ್ಲಿ ಬಹುಮಾನವಾದ ಇಂಗ್ಲೀಷ ಕುಂಪನಿಗೆ ಸೇರಿದ ಅವಕಾಶಗಳಲ್ಲಿ ತಾಮಸ ಮಾಡದೆ, ತಾವು ಜಬರದಸ್ತಿಯಿಂದ ಹದ್ದು ಮಾರಿ, ಲಡಾಯ ಮಾಡೀರಿ ಎಂಬದಾಗಿ ಇರುವ ವಿಶ್ವಾಸ ಆ ದ್ವೀಪದಲ್ಲಿ ಎಲ್ಲರಿಗೂ ತಿಳಿಸಿ ಇದ್ದರು. ಸದರಹು ಬರದು ಇರುವ ಪ್ರಸಿದ್ಧವಾಗಿ ಇರುವ ಕಾಗದದ ಪ್ರಕಾರ ಫರಾಶೀಸರ ಸಂಸ್ಥಾನದವರು ನಡೆಸುವದಕ್ಕಾಗಿ ಭಾವಿಸಿ ಇರುವಲ್ಲಿ ತಮ್ಮ ವಕೀಲರು ದ್ವೀಪದಲ್ಲಿ ಇದ್ದರು. ತಮ್ಮ ಚಾಕ್ರಿಯಲ್ಲಿ ಆಳುಗಳನ್ನು ಇರಿಸುವ ಬಗ್ಗೆ ತಮ್ಮ ವಕೀಲರು ತಮ್ಮ ಹೆಸರಿಗೆ ಅವರವರಿಗೆ ಈ ಪ್ರಕಾರ ಕೊಡುತ್ತೇವೆ ಎಂಬದಾಗಿ ಹೇಳಿ ನಿಶ್ಚಯಮಾಡಿ ಇದ್ದರು. ಅದ್ದರಿಂದ ಪ್ರಸಿದ್ಧವಾಗಿ ಇರುವ ಕಾಗದ ತಿಳಿಸುವ ಬಗ್ಗೆ ಸಹಾಯ ಮಾಡಿ ಕೊಟ್ಟರು. ಕುಂಪನಿಯವರ ಸಂಗಡ ಯುದ್ಧ ಮಾಡುವದಕ್ಕೆ ತಮ್ಮ ಹೆಸರಿಗೆ ಮನುಷ್ಯರನ್ನು ತಯಾರು ಮಾಡಿಸುವದರಲ್ಲಿ, ಅವರ ಅಧಿಕಾರವು ಎದುರು ಇಲ್ಲದೆ ಇರುವದರಿಂದ, ಆಳುಗಳು ಸಿಕ್ಕಿದಷ್ಟು ತಯಾರು ಮಾಡಬೇಕೆಂಬದಾಗಿ ಹೇಳಿ ಇಟ್ಟು ಇದ್ದರು. ಈಗ ಪ್ರಸಿದ್ಧವಾಗಿ ಇರುವ ಕಾಗದ ಅಭಿಪ್ರಾಯದ ಮೇರೆಗೆ ತಮ್ಮ ವಕೀಲರು ತಮ್ಮ ಚಾಕ್ರಿಯೆಲ್ಲಾ ಇರುವದಕ್ಕೆ ತಮ್ಮ ಹೆಸರಿಗೆ ಫರಾಶೀಸರು ಮೇಲಾದವರು ಸಹಾ, ಈ ಪ್ರಕಾರ ನಡೆಯಬೇಕೆಂಬದಾಗಿ, ಕರಾರು



ಮಾಡಿ ಇಟ್ಟರು. ಅದರಲ್ಲಿ ತಾವು ಪ್ರತ್ಯೇಕವಾಗಿ ಬಹುಮಾನವಾದ ಇಂಗ್ಲೀಷ ಕುಂಪನಿ ಸರಕಾರದ ಸಂಗಡ ಲಡಾಯ ಮಾಡುವದಕ್ಕೆ ನಿಶ್ಚಯ ಮಾಡಿ ಇರುವದರಿಂದ, ಸಹಾಯ ಮಾಡುವದಕ್ಕಾಗಿ ತಮ್ಮ ಹೆಸರಿಗೆ ಮೂಸೆರ ದ್ಯುಬುಕ್ ಸಾಹೇಬರು ತಮ್ಮ ಚಾಕ್ರೀಲಿರಿಸಿ, ಕರಾರು ಮಾಡಿ ಇಟ್ಟು ಇದ್ದರು. ಈ ಪ್ರಕಾರದಿಂದ ಈ ಪ್ರಸಿದ್ಧವಾಗಿ ಇರುವ ಕಾಗದ ಅವರು ಫರಾಶೀಸರ ದ್ವೀಪಕ್ಕೆ ಬಂದಾಗಲೇ ಉಂಟಾಗಿ, ಅವರ ಆಳುಗಳಿಂದ ಎಲ್ಲರಿಗೂ ತಿಳಿಸಿ, ಅವರಿಂದ ತಾನೆ ಉಂಟಾಯಿತು ಎಂದು ಅವರ ಪ್ರಸಿದ್ಧವಾಗಿ ಇರುವ ಮಾತಿನಿಂದಲೂ ಅವರ ಸನ್ಮತದಿಂದಲೂ ತೋರುತ್ತದೆ. ಆಮೇಲೆ ಅದರ ಅಭಿಪ್ರಾಯದ ಪ್ರಕಾರವೇ ಅವರೇ ನಡೆಸಿದರು. ೧೭೯೮ನೇ ಮಾರ್ಚ್ ತಿಂಗಳು, ೨ನೇ ತಾರೀಖು ತಮ್ಮ ಕಡೆ ವಕೀಲರು ನೋರ್ತ್‌ವೆಸ್ಟ್ ಎಂಬ ದಿಕ್ಕಿನಿಂದ ಹೊರಟು, ತಮ್ಮ ಹೆಸರಿಗೆ ಕೂಡಿಸಿ ಇಟ್ಟು ಇರುವ ಆಳುಗಳ ಸಂಗಡ ಲಪ್ರೆನೂಸ ಜಹಜಿನಲ್ಲಿ ಹತ್ತಿ, ಹೊರಟು ಬಂದರು. ಈ ಫರಾಶೀಸ ಜಹಜು ತಮ್ಮ ಕಡೆ ವಕೀಲರ, ತಮ್ಮ ಚಾಕ್ರೀಗೆ ಬಹುಮಾನವಾದ ಇಂಗ್ಲೀಷ ಕುಂಪನಿಗೆ ಶತ್ರುವಾಗಿ ಇರುವವರ ಸೀಮೆಯಿಂದಾ ನಿಶ್ಚಯ ಮಾಡಿದ ಆಳುಗಳನ್ನು ೧೭೯೮ನೇ ಎಪ್ರಿಲು ತಿಂಗಳು, ೨೬ನೇ ತಾರೀಖು ಮಂಗಲಾಪುರಕ್ಕೆ ಬಂದು, ತಲಪಿಸಿತು. ಈ ಬಗ್ಗೆ ಆಳುಗಳನ್ನು ತಮ್ಮ ರಾಜ್ಯದಲ್ಲಿ ಇಳಿಸುವದಕ್ಕೆ ಸನ್ಮತಿಸಿ, ಈ ಕೆಲಸದಲ್ಲಿ ತಮ್ಮ ಕಡೆ ವಕೀಲರ ನಡತೆ ತಮಗೆ ಅಸಮ್ಮತವಾಗಿ ತೋರಿಸಿ ಕೊಡದೆ, ಈ ಬಗ್ಗೆ ಫರಾಶೀಸರ ಆಫೀಸರನ್ನೂ, ಮೇಲಾದ ಮುಖ್ಯಸ್ಥರನ್ನೂ ಸಹಾ, ತಾವು ಬಹುಮಾನದಿಂದಲೂ, ತಮಗೆ ಖುಷಿ ಆಗಿ ಇರುವ ಗುರ್ತಿನಿಂದಲೂ ಸಹಾ ಇಳಿಸಿಕೊಂಡಿರಿ. ಬಹುಮಾನವಾದ ಇಂಗ್ಲೀಷ ಕುಂಪನಿ ಸಂಗಡ ಲಡಾಯ ಮಾಡುವದಕ್ಕೆ ಸಲವಾಗಿ, ಈ ಪ್ರಕಾರ ಕುನುಕು ಮಾಡಿಸಿಕೊಂಡು, ಘೌಜಿನಲ್ಲಿ ಅಧಿಕವಾಗಿ ಇರುವ ಪಾಲು ಈಗ ತಮ್ಮ ಚಾಕ್ರಿಯಲ್ಲು ಇಟ್ಟು ಇದ್ದೀರಿ. ಸದರಹು ಬರದು ಇರುವ ಅಭಿಪ್ರಾಯಗಳಲ್ಲಿ ಮುಂದೆ ಬರೆಯುವ ಪ್ರಕಾರ ಬಂದಿತ್ತು.

ಒಂದನೆ ಕಲಂ : ತಾವು ಫರಾಶೀಸರ ದ್ವೀಪಕ್ಕೆ ಹುಕುಂ ಮಾಡಿ ಕಳುಹಿದ ವಕೀಲರು ಬಹುಮಾನವಾದ ಇಂಗ್ಲೀಷ ಕುಂಪನಿಗೂ ತಮಗೂ ಲಡಾಯ ಹತ್ತಿಸಿ, ಲಡಾಯ ನಡೆಸಬೇಕಾದ್ದಕ್ಕೆ, ಫರಾಶೀಸರ ದಾರಿ ಇಟ್ಟು, ಕರಾರು

ಮಾಡಿ, ನಿಶ್ಚಯ ಮಾಡಿದರು ಎಂಬದಾಗಿಯೂ, ಆ ಪ್ರಕಾರ ಉಂಟಾದರೆ, ಅವರ ಬಾಯಾಚಾರ ದೋಷ್ಠರಾದ, ವೇಶ್ಯೆಯವರಿಗೂ ನಿಜಾಮಲ್ಲಿಗೂ ಸಹಾ, ಲಡಾಯ ಮಡಗಿ ಇದೆ ಎಂಬದಾಗಿಯೂ.

ಎರಡನೇ ಕಲಂ : ಈ ಯುದ್ಧಾ ಮಾಡಿಕೊಂಡು ಇರುವ ಬಗ್ಗೆ, ತಮ್ಮ ಕಡೆ ವಕೀಲರು ಲಡಾಯಕ್ಕೆ ಬೇಕಾದ ಸಹಾಯ ಫರಾಶೀಸರ ಸಂಗಡ ಕೇಳಿದರು ಎಂಬದಾಗಿಯೂ, ಕುಂಪನಿಯವರ ಸಂಗಡ ಯುದ್ಧಾ ಮಾಡುವದಕ್ಕೆ ಶುರು ಆಗಿದೆಂಬದಾಗಿಯೂ, ಫರಾಶೀಸರು ಕೊಡಬೇಕಾದ ಸಹಾಯಗಳು ಸಿಕ್ಕುವದಕ್ಕೆ ಮಾತ್ರ ತಾನುಸವಾಗಿ ಇದೆಯೆಂಬದಾಗಿಯೂ, ಈ ಪ್ರಕಾರ ಕುಂಪನಿಯವರ ಸಂಗಡ ಲಡಾಯ ಉಂಟಾದರೆ, ಅವರ ದೋಷ್ಠರ ಸಂಗಡ ಅದೇ ಪ್ರಕಾರ ಉಂಟಾದೀತಷ್ಟೆ ಎಂಬದಾಗಿಯೂ.

ಮೂರನೇ ಕಲಂ : ಲಡಾಯಿಗೆ ಸಲವಾಗಿ ತಮ್ಮ ಕಡೆ ವಕೀಲರು ಕುಂಪನಿಯವರ ಕೂಡಲೂ, ಅವರ ದೋಷ್ಠದಾರರಾದಂಥಾವರ ಕೂಡಲೂ, ಶತ್ರುರೂಪದಿಂದ ಕರಾರು ಮಾಡಿಕೊಂಡದ್ದು ಸಾಧಿಸುವ ಬಗ್ಗೆ ಪ್ರಸಿದ್ಧವಾದ ಕಾಗದದಲ್ಲಿ ಪ್ರಮಾಣವಾಗಿ ಬರೆಸಿ ಇರುವ ಪ್ರಕಾರ, ಫರಾಶೀಸರ ದ್ವೀಪದಲ್ಲಿ ವಂದು ಬಲ ಸಹಾ ಕೂಡಿಸಿ, ನಿಲ್ಲಿಸಿ ಇದ್ದರು ಎಂಬದಾಗಿಯೂ.

ನಾಲ್ಕನೇ ಕಲಂ : ತಾವು ತಮ್ಮ ಕಡೆ ವಕೀಲರ ನಡತೆ ನುಡುತೆ ಬೇಕಾದ ಹಾಗೆ ವಳ್ಳೇದು ಎಂಬದಾಗಿ ನಿಶ್ಚಯ ಮಾಡಿ, ಬಹುಮಾನವಾದ ಇಂಗ್ರೀಜ ಕುಂಪನಿ ಸಂಗಡಲೂ ಅವರ ದೋಷ್ಠರ ಸಂಗಡಲೂ ಯುದ್ಧಾ ಮಾಡುವದಕ್ಕೆ ತಯಾರು ಮಾಡಿದ ಫರಾಶೀಸರ ಕುಮಕು ತಮ್ಮ ಸೀಮೆಯಲ್ಲಿ ಇಳಿಯುವದಕ್ಕೆ ಸಮ್ಮತಿಸಿ ಇದ್ದಿರಿ. ಆಮೇಲೆ ಆ ಬಗ್ಗೆ ಕುಮಕು ತಮ್ಮ ಘೌಜು ಸಂಗಡಲೇ ನಿಲ್ಲಿಸಿ ಇದ್ದಿರಿ ಎಂಬದಾಗಿಯೂ.

ಐದನೇ ಕಲಂ : ಈ ಪ್ರಕಾರ ತಮ್ಮ ನಡತೆಯಿಂದಾ ಫರಾಶೀಸರ ದ್ವೀಪದಲ್ಲಿ ಪ್ರಸಿದ್ಧವಾಗಿ ಎಲ್ಲವರಿಗೂ ತಿಳಿಸಿದ ಕಾಗದದಲ್ಲಿ ಬರೆಸಿದ ಪ್ರಕಾರ, ನಡಸತಕ್ಕ ಬಗ್ಗೆ ಉಂಟಾದ ಕಾರ್ಯಗಳು ಯಾವತ್ತು ಮಜಬೂತು ಮಾಡಿ ದಿರಿ ಎಂಬದಾಗಿಯೂ ನಡಸತಕ್ಕ ಕಾರ್ಯಗಳ ನಡಸಿದಿರಿ ಎಂಬದಾಗಿಯೂ, ಪ್ರಸಿದ್ಧವಾಗಿ ಇರುವ ಕಾಗದದಲ್ಲಿ ಬರದ ಪ್ರಕಾರ ಫಲವಾಗುವ ಬಗ್ಗೆ ಆರಂಭವಾಗಿ ಇರುವ ನಡತೆ ಶುರು ಆಯಿತೆಂಬದಾಗಿಯೂ, ಅದರಿಂದ ತಮ್ಮ ಬಗೆ

ವಕೀಲರು ನಡೆಯುವ ನಡತೆ ತಮ್ಮ ಹುಕುಂ ಪ್ರಕಾರ ಇಲ್ಲಾ ಎಂಬದಾಗಿ ಇರುವ ಆಲೋಚನೆ ಉಪೇಕ್ಷೆ ಮಾಡಿದಿರಿ ಎಂಬದಾಗಿಯೂ.

ಆರನೇ ಕಲಂ : ಬಹುಮಾನವಾದ ಇಂಗ್ಲೀಷ ಕುಂಪನಿಯವರ ಸಂಗಡಲೂ ಅವರ ದೋಸ್ತಾರರ ಸಂಗಡಲೂ ಶತ್ರು ಆಗಿ ಇರುವವರಲ್ಲಿ ಕರಾರು ಮಾಡಿ ಇರುವದನ್ನು ಆ ಪ್ರಕಾರ ಮಾಡತಕ್ಕ ಬಗ್ಗೆ ಬೇಕಾದ ಹಾಗೆ, ತಾವು ಕೆಲವು ದಿವಸಕ್ಕೆ ಮುಂಚೆ ಲಡಾಯಿ ಶುರು ಮಾಡುವದಕ್ಕೆ ತಾವು ತಯಾರು ಮಾಡುತ್ತಾ ಇದ್ದೀರಿ ಎಂಬದಾಗಿಯೂ.

ಏಳನೇ ಕಲಂ : ತಮ್ಮ ಕಡೆ ವಕೀಲರ ಮುಖಾಂತರವಾಗಿ ಫರಾಶೀಸರ ಸಂಗಡ ಅಪೇಕ್ಷಿಸಿಕೊಂಡ ಸಹಾಯಗಳು ಅವರು ಕೊಟ್ಟದ್ದೇ ಉಂಟಾದರೆ, ಬಹುಮಾನವಾದ ಇಂಗ್ಲೀಷ ಕುಂಪನಿ ಅವಕಾಶಗಳಲ್ಲಿ ಮಾಡತಕ್ಕ ಬಗ್ಗೆ ಉಂಟಾದ ಬಗೆಗಳು ಕಾಣದೆ, ಹದ್ದು ದಾಟುವ ಬಗ್ಗೆ ಬೇಕಾದ್ದು ಯಾವತ್ತು ತಯಾರು ಆಗಿ ಇದೆ ಎಂಬದಾಗಿಯೂ.

ಎಂಟನೇ ಕಲಂ : ತಾವು ಹಲವು ಬಗೆ ಈ ಪ್ರಕಾರ ನಡತೆಯಿಂದಾ, ತಾವು ಬಹುಮಾನವಾದ ಇಂಗ್ಲೀಷ ಕುಂಪನಿಯೂ, ಅವರ ಬಂಧುಗಳು ಸಹಾ ತಮ್ಮಲ್ಲಿ ಸಮಾಧಾನವಾಗಿಯೂ ಸಖ್ಯವಾಗಿಯೂ ಇರಿಸುವ ಬಗ್ಗೆ, ಮಾಡಿ ಇರುವ ಕರಾರು ಉಪೇಕ್ಷೆ ಮಾಡಿ ಇದ್ದೀರಿ ಎಂಬದಾಗಿಯೂ, ನವಂಬರ ತಿಂಗಳು ಲನೇ ತಾರೀಖು ತನುಗೆ ಬರೆಸಿ ಕಳುಹಿದ ಕಾಗದದಲ್ಲಿ ನಾವು ಫಿರಿಯಾದು ತಿಳಿಸಿದ್ದು, ಸದರಹು ಬರದು ಇರುವ ಎಂಟು ಕಲಮಿನಲ್ಲಿ ಬರದು ಇರುವ ಸಂಗತಿಗಳಿಂದಲೇ ಬರದು ತಿಳಿಸುತ್ತಾ ಇದ್ದೇವೆ. ಆ ಬಗೆ ಸಂಗತಿಗಳಿಂದ ತಾನೆ ಕೆಲವು ಸಂವತ್ಸರದಿಂದಾ ಒಳಗಾಗಿ ತಮ್ಮ ನಡತೆ ಕುಂಪನಿಗೂ ಅವರ ಬಂಧುಗಳಿಗೂ ಸಂಶಯವಾಗಿ ಬಹಳ ಆಲೋಚನೆ ಮಾಡತಕ್ಕದ್ದು, ಉಪೇಕ್ಷೆ ಮಾಡತಕ್ಕ ಬಗ್ಗೆ ಈಗ ತಯಾರು ಮಾಡಿ ಇರುವದು, ಇರಿಸಬೇಕಾಗಿ ಇದೆ. ಬಹುಮಾನವಾದ ಇಂಗ್ಲೀಷ ಕುಂಪನಿಯು, ಅವರು ದೋಸ್ತರು ಸಹಾ ಅನ್ಯಾಯ ಹೇಳಿ ಇರುವದು ; ತಾವು ಆಗಾಗ್ಗೆ ಲಡಾಯಕ್ಕೆ ತಯಾರು ಮಾಡುವದು ; ಯುದ್ಧಕ್ಕೆ ಶತ್ರು ಸಂಗಡ ಕರಾರು ಮಾಡುವದು ; ಸಮಾಧಾನವಾಗಿ ಇದೆಯೆಂಬದಾಗಿ ಯೋಚನೆ ಮಾಡಿ ಇರುವ ಸಮಯದಲ್ಲಿ, ಅವರವರಿಗೆ ಯುದ್ಧ ಸಮಯದಲ್ಲಿರುವ ಗುಣದೋಷಗಳೂ, ಆಲೋಚನೆಗಳೂ ಆಗುವ

ಖರ್ಚುಗಳೂ ಅನುಭವಿಸಿ ಇವೆ. ಪ್ರತಿಯಾಗಿ ಮಾಡುವದಕ್ಕೆ ಇಷ್ಟು ಸಂಗತಿಗಳು ಉಂಟುಮಾಡಿಕೊಟ್ಟಿದ್ದೇ ಉಂಟಾದರೂ, ಸೇರಿ ಇರುವ ರಾಜ್ಯಗಳಲ್ಲಿ ತಮ್ಮತಮ್ಮಲ್ಲಿ ದೋಸ್ತಿ ಆಗಿರುವವರ ಪರಿಚಯದಿಂದಲೂ ನಡತೆಯಿಂದಲೂ ಒಂದು ಸಮಾಧಾನದ ವಡಂಬಡಿಕೆ ತಮ್ಮಿಂದಾ ಮಾಡಿಸಿಕೊಳ್ಳುವ ಬಗ್ಗೆ ಬೇಕಾದ ಆಗ್ರಹಾ ಕುಂಪನಿಗೂ ಅವರ ಬಂಧುಗಳಿಗೂ ಉಂಟು. ಇಷ್ಟು ದಿನ ಪರಿಯಂತರವೂ ಸಂಶಯವಾಗಿ ಇದ್ದ ಹೇತುಗಳು ವಿಸ್ತಾರ ಮಾಡಿ ತೀರದೆ ಇರುವ ಸಮಯದಲ್ಲಿ, ಆ ಬಗೆ ಸಂಶಯಗಳು ಬಿಟ್ಟುಬಿಡುವದಕ್ಕೆ ತೀರದೆ ಇರುವದರಿಂದಾ, ಅದು ಯಾವತ್ತು ಇನ್ನುಮುಂದೆ ನಡೆಯಬಾರದಂತೆ ಇರುವಂಥಾ ದಾಯಿಯಿಂದಾ ನಮ್ಮ ನಿಮ್ಮ ಬಾಯಾಚಾರ ದೋಸ್ತಿಯು ಹೊಸ್ತಾಗಿ ಉಂಟಾಯಿತು ಎಂದು ಸ್ಥಿರವಾಗಿ ಇರಿಸುವ ಬಗ್ಗೆ ನಾವು ತಯಾರಾಗಿ ಇದ್ದೇವೆ.

ಸಖಿತ್ವದಿಂದಲೂ ಸಂತೋಷದಿಂದಲೂ ಅಸ್ತಿಭಾರ ಹಾಕುವ ಬಗ್ಗೆ ರಾಜ್ಯದ ಸೌಖ್ಯ ಎಲ್ಲಾ ಜನರ ದೋಸ್ತಿ ಅನುಭವ ವರ್ಧನೆ ಮಾಡಿಸುವದಕ್ಕೆ, ನಮ್ಮ ನಿಮ್ಮ ಸಮಾಧಾನದಲ್ಲಿ ಅಲ್ಲದೆ, ಅಧಿಕವಾಗಿ ಒಂದು ಒಳ್ಳೇ ದಾರಿ ನೇಮಕ ಮಾಡಿ ತಮಗೆ ತೋರುವದಿಲ್ಲಾ ಎಂಬುದಾಗಿ, ತಾವು ಬರದು ಇದ್ದೀರಷ್ಟೆ. ಈ ಆಲೋಚನೆಯಲ್ಲಿ ನಾವು ತಮ್ಮ ಸಂಗಡ ಸಮ್ಮತಿಸಿ ಇದ್ದೇವೆ. ದೋಸ್ತುದಾರರ ಸಂಗಡ ತಾವು ಮಾಡತಕ್ಕ ನಡತೆಯಿಂದಾ ತಮ್ಮ ಬುದ್ಧಿ ಹಲವು ದೂರುಗಳಿಂದಾ ಬಿಟ್ಟುಹೋಗದೆ ಇದ್ದರೆ, ಸಖಿತ್ವದಿಂದಲೂ ಸಂತೋಷದಿಂದಲೂ ಪಾಯ ಗಟ್ಟಿ ಮಾಡುವ ಬಗ್ಗೆ ರಾಜ್ಯಗಳ ಸೌಖ್ಯ ಎಲ್ಲಾ ಜನರ ದೋಸ್ತಿ ಅನುಭವವರ್ಧನೆ ಮಾಡಿಸುವ ಬಗ್ಗೆ ಈಗ ಹೊಸ್ತಾಗಿ ಆದರೂ, ಅಧಿಕ ಒಳ್ಳೇದಾಗಿ ಆದರೂ, ಒಂದು ದಾರಿ ಮಾಡಿ ಇಡುವದಕ್ಕೆ ಇಲ್ಲವಲ್ಲಾ. ಮೇಲಾಗಿ ದೋಸ್ತಾರ ಶತ್ರುಗಳಿಂದ ಅವರವರು ಮಾಡತಕ್ಕ ಕಾರ್ಯಾದಿಗಳು ಉಂಟುಮಾಡಿ ಇಟ್ಟು ಇರುವದರಿಂದಾ, ನಮಗೂ ತಮಗೂ ಹೊಸ್ತಾಗಿ ಒಂದು ದಾರಿ ಮಾಡಿ ಇರಿಸಬೇಕಾಗಿ ಇದೆ. ಆದ್ದರಿಂದ ನಮ್ಮ ನಿಮ್ಮಲ್ಲಿ ಉಂಟಾದ ಶತ್ರುತ್ವಗಳು ಯಾವತ್ತು ದೋಸ್ತಿ ಆಗಿ ತೀರುವಂಥಾದ್ದಕ್ಕೆ ಬಂಧುಗಳಾಗಿ ಇರುವ ನಾವು ಸ್ನೇಹಿತರಾಗಿ ಬಂದು, ಪರಿಗ್ರಹಿಸಬೇಕೆಂಬುದಾಗಿ, ಇನ್ನೂ ನಾವು ಅಪೇಕ್ಷಿಸುತ್ತಾ ಇದ್ದೇವೆ. ತಮ್ಮ ಬಳಿಯಲ್ಲಿ ಮೇಜರ ದೊವ್ವನ್

ಸಾಹೇಬರವರು ಬರುವದಕ್ಕೆ ತಮ್ಮ ಸನ್ಮತ ಉಂಟಾದರೆ, ಆ ಸರದಾರರನ್ನು, ಬಹುಮಾನವಾದ ಇಂಗ್ಲೀಜ ಕುಂಪನಿಯೂ, ಅವರ ಬಂಧುಗಳೂ, ಇವರ ಬಗೆ ಈಗ ಇರುವ ಮನಸ್ತಾಪಗಳ ಉಪೇಕ್ಷೆ ಮಾಡಿ, ಹೊಸ್ತಾಗಿ ಮಡಗುವ ದಾರಿ ಮಾಡಿಸುವಂಥಾದ್ದು ಹ್ಯಾಗೆ ಎಂದರೆ, ತಮಗೆ ತಿಳಿಸಿ ಇದ್ದೆವೆನ್ನೆ. ಈ ಪ್ರಕಾರ ನಮ್ಮ ತಮ್ಮ ಸಖಿತ್ವವಾಗಿ ಇರುವ ವಿಸ್ತಾರದಲ್ಲಿ ನಡೆಸುವ ಬಗ್ಗೆ ದೋಷ್ತದಾರರಿಗೆ ಯಾವಾಗಲೂ ಆಗ್ರಹಾ ಉಂಟಾಗಿ ಇರುವದರಿಂದಾ, ಮೇಜರ ದೊವ್ವನ್ ಸಾಹೇಬರವರು ತಮ್ಮ ಬಳಿಗೆ ಬಂದರೆ, ಎಲ್ಲರಿಗೂ ಸ್ಥಿರ ಇರುವ ಅನುಭವಗಳು ತಿಳಿಯಬಂದೀತು ಎಂಬದು ನಮಗೆ ನಿಶ್ಚಯವಾಗಿ ತೋರಿ ಇರುವದರಿಂದಾ, ಈ ಸರದಾರನು ತಮ್ಮ ಬಳಿಯ ಬರುವದಕ್ಕೆ ತಾವು ಸಮ್ಮತಿಸುವದಕ್ಕಾಗಿ, ಇನ್ನೊಂದು ಸರ್ತಿ ನಾವು ತಮ್ಮ ಸಂಗಡ ಶುದ್ಧತ್ವ ದಿಂದಾ ಕೇಳಿಕೊಳ್ಳುತ್ತೇವೆ. ಈ ಕಾಗದಕ್ಕೆ ದೋಸ್ತಿಯಿಂದ ದರ ಜವಾಬು ತಾವು ಬರೆಸಿ ಕಳುಹಿಸಿರಿ ಎಂಬದಾಗಿ, ನಾವು ಆಲೋಚನೆ ಮಾಡಿ ಇದ್ದೇವೆ. ಈ ಕಾಗದ ತಮ್ಮ ಸನ್ನಿಧಾನದಲ್ಲಿ ಬಂದ ಕೂದಲೇ ದರ ಜವಾಬು ಬರೆಯುವ ದಕ್ಕೆ ಒಂದು ದಿನಕ್ಕೆ ಅಧಿಕ ತಾಮಸ ಮಾಡದೆ, ಬರದು ಕಳುಹಿಸುವ ಹಾಗೆ ಮಾಡಿಸಬೇಕು.

ಭಾರಿ ಕೆಲಸವಾಗಿ ಇರುವಂಥಾ ಕಾರ್ಯದ ತಾಮಸದಿಂದಾ ಗಾಬರಿ ಆಗಿ ಇರತಕ್ಕ ಫಲವು ಲಭ್ಯವಾಗಿ ಬರುವದು.

ಈ ಕಾಗದವನ್ನು ಕರಡಿಗೋಡಲ್ಲಿ ಜನರಲ್ ಸ್ಟೋಯರ್ಟ್ ಸಾಹೇಬ ರವರು ಕೆಪ್ಟನ್ ಮಾವಿನಿ ಸಾಹೇಬರವರು ಸಹಾ, ಮಹಾಜರವರಿಗೆ ಕೊಟ್ಟರು. ಆ ಬಳಿಕ ದೊರೆಗಳು, ಕೆಪ್ಟನ್ ಮಾವಿನಿ ಸಾಹೇಬರು, ಎರಡು ಮೂರು ಜನ ಇಂಗ್ಲೀಜ ಸರದಾರರು ಸಹಾ, ಕಾಳಯುಕ್ತಿ ಸಂವತ್ಸರದ ಮಾಘ ಬ. ೩೦ ಮಂಗಳವಾರ ದಿನಸ ಈ ಕೊಡಗಿನ ಸೀಮೆ ವಳಿತವಾದ ಸಿದ್ಧೇಶ್ವರನ ಗದ್ದಿಗೆ ಬಳಿಗೆ ಹೋಗಿ ಇದ್ದರು. ಅಲ್ಲಿಂದಾ ಆ ಸಿದ್ಧೇಶ್ವರನ ಪರ್ವತ ಹತ್ತಿ, ಕುಂತು ಕೊಂಡು, ದುರ್ಬೀನಿನಿಂದಾ ನೋಡುವಾಗ್ಗೆ, ಮೊದಲು ನಾಲ್ಕು ಐದು ಗಳಿಗೆ ಏನೂ ಕಾಣಲಿಲ್ಲ. ಆಮೇಲೆ ಟೀವುಸುಲ್ತಾನರ ತಾಲೂಕು ಪರಿಯಾಪಟ್ಟಣದ ಬಳಿಯ ಮೊದಲು ಒಂದು ಬಿಳಿ ತಂಬು ಹಾಕಿದ್ದು ಕಂಡಿತು. ಮತ್ತು ದುರ್ಬೀನಿನಿಂದಾ ನೋಡುವಾಗ್ಗೆ, ಎರಡು ಮೂರು ಬಿಳಿ ತಂಬು ಹಾಕಿಸಿದರು.

ಆ ಬಳಿಕ ದೊಡ್ಡದೊಂದು ಹಸರು ತಂಬು ಹಾಕಿಸಿದರು. ಅಮೇಲೆ ಮತ್ತೊಂದು ಕೆಂಪಿನ ತಂಬು ಹಾಕಿಸಿದರು. ಹೀಗೆ ಐನೂರು ಆರುನೂರು ತಂಬು ಕುರಿಯಂತರ ಹಾಕಿಸಿದರು. ಅಮೇಲೆ ಟೀಪುಸುಲ್ತಾನರ ದಂಡು ಬಂದದ್ದು ಸರಿ ಎಂಬದಾಗಿ, ಮಹಾರಾಜರವರು ಇಂಗ್ಲೀಜ ಸರದಾರರು ಸಹಾ ನಿಶ್ಚೈಸಿಕೊಂಡು ಸಿದ್ಧಾಪುರದ ಬಳಿಯ ಇಳುದು ಇದ್ದ ಇಂಗ್ಲೀಜ ದಂಡಿಗೆ ಬಂದು, ಪೆರಿಯಾ ಪಟ್ಟಣದ ಬಳಿಯ ಟೀಪುಸುಲ್ತಾನರ ದಂಡು ಬಂದಂಥಾ ವರ್ತಮಾನವನ್ನು ಜನರಲ್ ಸಾಹೇಬರವರಿಗೆ ಹೇಳಿದಲ್ಲಿ, ಇಂಗ್ಲೀಜ ದಂಡು ಯಾವತ್ತು ಖಬರ್ ದಾರಾಗಿ ಎಚ್ಚರದಲ್ಲು ಇಟ್ಟು, ಸಿದ್ಧೇಶ್ವರನ ಗದ್ದಿಗೆ ಬಳಿಯಲ್ಲು ಕರ್ನಲ್ ಮಂತ್ರಿಶೋರು ಸಾಹೇಬರು, ಮೇಜರ ಡಿಸೆನಿ ಸಾಹೇಬರು, ಎರಡು ಪಟಾಲಂ ಮಂದಿ ಸಹಾ, ತಯಾರಾಗಿ ಇತ್ತು. ಇದು ಕಾರಣ “ಇಲ್ಲಿ ಸಿದ್ಧೇಶ್ವರನ ಗದ್ದಿಗೆ ಮಾರ್ಗವಾಗಿ ಟೀಪುಸುಲ್ತಾನರ ದಂಡು ಒಳನುಗ್ಗಿ ಬರುವದಕ್ಕೆ ಇಲ್ಲಿ ಇಂಗ್ಲೀಜ ಲಷ್ಕರು ಅಡ್ಡಿಯಾಗಿದೆ. ಕಿಗ್ಗಟ್ಟಿನಾಡ ತಾಲೂಕಿನಲ್ಲು ಇರುವ ಬಾಳೆಲೆ ಮಾರ್ಗವಾಗಿ ಟೀಪುಸುಲ್ತಾನರು, ಇವರ ಅಪ್ಪ ನವಾಬ ಕೈದರಲ್ಲೇ ಖಾನ ಬಹದ್ದೂರವರು ಸಹಾ, ನಾಲ್ಕು ಐದಾವರ್ತಿ ಕೊಡಗಿನ ಸೀಮೆ ನುಗ್ಗಿ ಲಡಾಯಕ್ಕೆ ಬಂದ ಮಾರ್ಗವಾದ್ದರಿಂದಾ, ಈಗಲೂ ಟೀಪುಸುಲ್ತಾನರು ದಂಡು ತೆಗೆದುಕೊಂಡು, ಆ ಬಾಳೆಲೆ ಮಾರ್ಗವಾಗಿ ಒಳನುಗ್ಗಿ, ವೀರರಾಜೇಂದ್ರ ಪೇಟೆಗೆ ಬಂದಾರು ” ಎಂಬದರಿಂದಾ, ಮಹಾರಾಜರವರು ಮನಸುಬಾ ಮಾಡಿ, ಅಲ್ಲಿ ಬಂದುಬಸ್ತಿನ ಬಗ್ಗೆ ಐದು ಸಾವಿರ ಸುಮಾರು ಕೊಡಗು ಜನವನ್ನು ಮಡಗಿಸಿ, ಆ ಮಾರ್ಗವಾಗಿ ಟೀಪುಸುಲ್ತಾನರು ಬಂದರೆ, ಚನ್ನಾಗಿ ಲಡಾಯ ಮಾಡುವಂತೆ ತಾಕೀದಿ ಮಾಡಿ ಇದ್ದರು. ಮಹಾರಾಜರವರ ಬಳಿಯಲ್ಲು ನೂರೈವತ್ತು ಕೊಡಗ ಜನಾ ಮಡಗಿಕೊಂಡು, ಇನ್ನು ಕೊಡಗ ಸೀಮೆಯೂ ದುಷ್ಮಾನರ ಸೀಮೆಯೂ ಕೂಡಿದ ಸರಹದ್ದಿನ ಉಕ್ಕಡಗಳ ಮಾರ್ಗಗಳಲ್ಲು ಉಳಿಕೆ ಕೊಡಗು ಜನಾ ಇಟ್ಟು ಬಂದುಬಸ್ತು ಮಾಡಿಸಿ ಇದ್ದರು.

ಹೀಗೆ ಇರುವಾಗ್ಗೆ ಸಿದ್ಧೇಶ್ವರನ ಗದ್ದಿಗೆ ಹತ್ತಿ ನೋಡುವ ಉದ್ದಿಶ್ಯ ಫಾಲ್ಗುಣ ಶು. ಗರಲ್ಲು ಬುಧವಾರ ದಿವಸ ಬೆಳಿಗ್ಗೆ, ಜನರಲ್ ಹಾಟ್ಟಿ ಸಾಹೇಬರು ಇಂಗ್ಲೀಜ ಲಷ್ಕರಿನಿಂದಾ ಹೊರಟು ಹೋಗಿ ಇದ್ದರು. ಇದೇ ಬುಧವಾರ ಬೆಳಿಗ್ಗೆ ಟೀಪುಸುಲ್ತಾನರು ತಮ್ಮ ಸಾರಾ ದಂಡು ತೆಗೆದುಕೊಂಡು,

ತಮ್ಮ ಸರ್ವ ಶಕ್ತಿಯಿಂದಾ ಸಿದ್ಧೇಶ್ವರನ ಗದ್ದಿಗೆ ಮಾರ್ಗವಾಗಿ ಬಂದಲ್ಲಿ, ಅಲ್ಲಿ ಜನರಲ್ ಹಾಟ್ಟೆ ಸಾಹೇಬರು ಹಾಜರು ಇದ್ದರು.

ಆವಾಗ್ಯೆ ಕರ್ನಲ್ ವಾಂಟ್ರೆಜೊರು ಸಾಹೇಬರು, ಮೇಜರ ಡಿಜನಿ ಸಾಹೇಬರು ಎರಡು ಪಟಾಲಂ ಇಂಗ್ರೇಜ ಮಂದಿಗೂ ಟೀಪುಸುಲ್ತಾನರ ಮಂದಿಗೂ ಮುಖ ಸಂಧಿಸಿ, ಬಹಳ ಜಗಳವಾದಲ್ಲಿ, ಟೀಪುಸುಲ್ತಾನರ ಮಂದಿಗೆ ಬಹಳ ಪೆಟ್ಟಾಗಿ, ತಡೆಯಲಾರದೆ, ಮುಂದೆ ಬರುವದಕ್ಕೆ ಮಾರ್ಗವಿಲ್ಲದೆ, ಟೀಪುಸುಲ್ತಾನರು ಎಡಬಲಕ್ಕೆ ಎರಡು ಕೈಯಾಗಿ, ಇಂಗ್ರೇಜ ಪಟಾಲಮಿನ ಬೆನ್ನಿಗೆ ಬರುವದಕ್ಕೆ, ಕಾಡಲ್ಲಿ ಕಳ್ಳಮಾರ್ಗವಾಗಿ ಆಚೆ ಈಚೆಲಿ ಹೇರಳ ಘೌಜು ವಿಂಗಡಿಸಿ, ಕಳುಹಿಸಿ ಕೊಟ್ಟಲ್ಲಿ, ಈ ಮೇರೆ ಟೀಪುಸುಲ್ತಾನರ ದಂಡು ಎರಡು ಕೈಯಾಗಿ ಜೇಗೆ ಬಂದರು. ಇಂಗ್ರೇಜ ಪಟಾಲಂ ಮಂದಿಯು ಅರೆವಾಸಿ ಇತ್ತಲಾಗಿ ತಿರುಗಿಕೊಂಡು ಬೆನ್ನಿಗೆ ಎರಡು ಕೈಯಾಗಿ ಬಂದ ದಂಡಿಗೂ, ಇದಿರಿಗೆ ಬಂದ ದಂಡಿನ ಸಂಗಡಲೂ, ಆ ದಿವಸ ಬೆಳಗಿನಿಂದಾ ಮಧ್ಯಾಹ್ನ ಪರಿಯಂತರ ಬಹಳ ಲಡಾಯ ಮಾಡುತ್ತಾ ಇದ್ದರು.

ಅಷ್ಟು ಹೊತ್ತಿಗೆ ಸುದ್ದಿ ಆಗಿ, ಸಿದ್ಧೇಶ್ವರನ ಗದ್ದಿಗೆ ಬಳಿ ಇರುವ ಪಟಾಲಮಿಗೆ ಕುಮಕು ಮಾಡುವ ಬಗ್ಯೆ, ಜನರಲ್ ಸ್ಪೋಯರ್ಟ್ ಸಾಹೇಬರವರು, ಮೇಜರ ಫಾರಬಸ್ ಸಾಹೇಬರವರು, ಕರ್ನಲ್ ದಂಡಲಾಪ್ ಸಾಹೇಬರವರು ಸಹಾ, ಎರಡು ಪಟಾಲಂ ಸೋಲ್ಜರು ಸಿಪಾಯಿಗಳ ತೆಗೆದು ಕೊಂಡು ಹೋಗುವಾಗ್ಯೆ, ಮಹಾರಾಜರವರು ಈ ಜನರಲ್ ಸಾಹೇಬರವರ ಕೂಡೆ ಆ ದಂಡಿನ ಸಂಗಡ ಹೋದರು.

ಅಷ್ಟು ಹೊತ್ತಿಗೆ ಕಳ್ಳ ಮಾರ್ಗದಲ್ಲಿ ಎರಡು ಕೈಯಾಗಿ ಬಂದು ಬಳಸಿ ಇದ್ದ ಟೀಪುಸುಲ್ತಾನರ ದಂಡು ಸಿದ್ಧೇಶ್ವರನ ಗದ್ದಿಗೆ ಈಚೆಯಲ್ಲಿ ಮಾರ್ಗ ಕಟ್ಟಿ ನಿಂತು ಇದ್ದಲ್ಲಿ, ಜನರಲ್ ಸ್ಪೋಯರ್ಟ್ ಸಾಹೇಬರವರು ಎರಡು ರಿಜಿಮೆಂಟು ಸೋಲ್ಜರು ಸಿಪಾಯಿಗಳಿಗೆ ಲಡಾಯ ಮಾಡುವ ಬಗ್ಯೆ ಹುಕುಂ ಕೊಟ್ಟಿದ್ದರಿಂದಾ, ಈ ಸೋಲ್ಜರು ಸಿಪಾಯಿಗಳಿಗೂ ಟೀಪುಸುಲ್ತಾನರ ಮಂದಿಗೂ ಬಹಳ ಲಡಾಯವಾಯಿತು.

ಈ ಲಡಾಯ ಆಗುವಾಗ್ಯೆ, ಜನರಲ್ ಸ್ಪೋಯರ್ಟ್ ಸಾಹೇಬರವರು ಆ ರಿಜಿಮೆಂಟಿನಿಂದಾ ಲಡಾಯ ಮಾಡಿಸಿದಂಥಾದ್ದು ಈ ಸೋಲ್ಜರು ಸಿಪಾಯಿಗಳ ಹಿನ್ನುತು ಧೈರ್ಯ ಶಕ್ತಿ ಭುಜಬಲ ಪರಾಕ್ರಮದಿಂದಾ ದುಷ್ಮಾನನ ದಂಡಿಗೆ

ಹೊಡದಂಥಾ ಶೌರ್ಯವನ್ನು ಈ ಮೇರೆ ಎಂಬದಾಗಿ ಹೇಳಿ, ಇದಕ್ಕೆ ಒಂದು ಸಾಕ್ಷಿ ದಾಖಲೆ ತೋರಿಸುವದಕ್ಕೆ ಈ ಭೂಮಿ ಮೇಲೆ ವಂದೂ ಕಾಣುವದಿಲ್ಲಾ. ನಮ್ಮ ಶಾಸ್ತ್ರ ಪುರಾಣದಲ್ಲಿ ಹಿಂದೆ ಅತಿರಥ ಮಹಾರಥರು ಮಾಡಿದಂಥಾ ಜಗಳ ಬಹಳವಾಗಿ ಹೇಳುತ್ತದೆ. ಅದರಲ್ಲೂ ಈ ಜಗಳಕ್ಕೆ ಸರಿಯಾದಂಥಾದ್ದು ಇಲ್ಲಾ. ಈ ಜಗಳ ಈ ಮೇರೆ ಎಂತಾ ಹೇಳುವದಕ್ಕೆ ನಮಗೆ ಶಕ್ಯವಲ್ಲಾ. ಆ ಮೇರೆ ಟೀಪುಸುಲ್ತಾನರ ದಂಡಿಗೆ ಹೊಡದರು.

ಈ ಪ್ರಕಾರ ಸೋಲ್ವರು ಮಂದಿ ಲಡಾಯ ಮಾಡಿದಲ್ಲಿ, ಮೂರು ಮುಕ್ಕಾಲು ಗಳಿಗೆ ವಳಗೆ ಟೀಪುಸುಲ್ತಾನರ ಕಡೆ ಬೆಂಕಿನವಾಬ ಎಂಬ ದೊಡ್ಡ ಸರದಾರನು ಬಿದ್ದುಹೋದಾ. ಮತ್ತು ಅವಲ್ ದುಯಂ ಎರಡು ಬಕ್ಷಿಯವರಿಗೆ ಗುಂಡು ತಾಗಿ, ಕೈಗೆ ಸಿಕ್ಕಿದರು. ಮತ್ತು ಟೀಪುಸುಲ್ತಾನರ ಕಡೆ ಕೆಲವು ಸರದಾರರು ಬಿದ್ದುಹೋದರು. ಅನಂತ ಜನ ಮೃತವಾಗಿ, ಅನಂತ ಜನಕ್ಕೆ ಜಖಮಿ ಆಗಿ, ಉಳಿಕೆ ಟೀಪುಸುಲ್ತಾನರ ಕಡೆ ಘೌಜು ಯಾವತ್ತು ಸೆಟ್ಟು ತಡೆಯಲಾರದೆ, ಓಡಿಹೋದರು. ಟೀಪುಸುಲ್ತಾನರು ಲಡಾಯದಿಂದಾ ಮುಖ ತಿರುಗಿಸಿ ಕೊಂಡು, ಬಾಕಿ ಘೌಜು ಸಮೇತ ಪುನಹಾ ತಿರಿಗಿ ಹೋಗಿ, ಅದೇ ಪೆರಿಯಾ ಪಟ್ಟಣದಲ್ಲಿ ಐದು ದಿವಸ ಇಳುಕೊಂಡು ಇಮ್ಮ, ಘಾಲ್ಗುಣ ಶು. ೬ಯು ಚಂದ್ರವಾರ ದಿವಸ, ಅಲ್ಲಿಂದಾ ದಂಡು ಸಮೇತ ಕೂಚಾಗಿ ಪಟ್ಟಣದ ಕಡೆಗೆ ಹೋದರು.

ಜನರಲ್ ಸ್ಟೋಯರ್ಟ್ ಸಾಹೇಬ್ ಬಹದ್ದೂರವರು, ಜನರಲ್ ಹಾಟೆ ಸಾಹೇಬ್ ಬಹದ್ದೂರವರು, ವಕೀಲ ಕೆಪ್ಪನ್ ಮಾವಿನಿ ಸಾಹೇಬರು ಸಹಾ ಕೂಡಿ, ಮಹಾರಾಜರವರ ಸಂಗಡ ಹೇಳಿದ್ದು : “ ಕುಂಸನಿ ಸರಕಾರಕ್ಕೂ ಟೀಪುಸುಲ್ತಾನರಿಗೂ ಇದ್ದಂಥಾ ಸಲ್ಲಾ ಬಿಗಡಾಯಿಸಿತು. ಲಡಾಯ ಮೊಕರರು ಆಯಿತು. ಆದ್ದರಿಂದಾ ತಾವು ತಮ್ಮ ಮಂದಿಯನ್ನು ಒಂದು ಕಡೆಗೆ ಕಳುಹಿಸಿ, ಟೀಪುಸುಲ್ತಾನರ ಘೌಜಿನ ಸಂಗಡ ಜಗಳಾ ಮಾಡಿಸಬೇಕು ” ಎಂಬದಾಗಿ ಹೇಳಿದರು.

ಅದಕ್ಕೆ ಮಹಾರಾಜರವರು ಜವಾಬು ಹೇಳಿದ್ದು : “ ತಮ್ಮ ದಂಡು ಸಿದ್ಧಾಪುರದ ಮಾರ್ಗ ವಂದನ್ನು ಕಟ್ಟಿ ಇದೆ. ಸಿದ್ಧಾಪುರದಲ್ಲಿ, ಅಮ್ಮತ್ತಿಯಲ್ಲಿ, ನೀರಾಣೇಂದ್ರಪೇಟೆಯಲ್ಲಿ, ಕುಂಸನಿ ಸರಕಾರದ ಲಸ್ಯರಿನ ಸಾಮಾನು



ಸರಂಜಾಮು, ಜೀನಸು ಮುಂತಾಗಿ ಹೇರಳ ರಸದು ಇದೆ. ಇದಲ್ಲದೆ ನಾಲ್ವತ್ತು ಸಾವಿರ ಭಟ್ಟ ಅಕ್ಕಿ ನಾವು ಜನಾಯಿಸಿ ಇರುವಂಥಾದ್ದು ಮೋದಿ ಖಾನೆಯಲ್ಲಿ ಬಿದ್ದು ಇದೆ. ಸೋಲ್ವರು ಮುಂತಾದ ಸೀಪಾಯಿಗಳು ಕಾಯಿಲೆ ಆಗಿ, ಏನೂರು ಜನ ಪರಿಯಂತರ ಅದೇ ವೇಟಿಯಲ್ಲಿ ಇದ್ದಾರೆ. ಹೆಗ್ಗಳದ ಮೋದಿಖಾನೆಯಲ್ಲಿ ಇಂಗ್ರೇಜ ಸರಕಾರದ ಹೇರಳ ರಸದು, ಸಾಮಾನು ಇದೆ. ಹೀಗೆ ಇರುವಲ್ಲಿ ಸಿದ್ಧೇಶ್ವರನ ಗದ್ದಿಗೆ ಮಾರ್ಗ ಒಂದು ಬಂದಾಗಿ, ಬಾಕಿ ಕೊಡಗಿನ ಸೀಮೆ ಮಾರ್ಗಗಳು ಯಾವತ್ತು ಬಂದುಬಸ್ತು ಮಾಡದೆ ಇದ್ದರೆ, ಅದರಲ್ಲಿ ಏನಾದರೂ ಟೀಪುಸುಲ್ತಾನರು ಏಕಾಏಕಿ ನುಗ್ಗಿ, ಇಂಗ್ರೇಜ ದಂಡಿಗೆ ಮೋಸಾ ಮಾಡ್ಯಾರು. ಕೊಡಗಿನ ಸೀಮೆಗೂ ರಸದಿಗೂ ಲೂಟಿ ಮಾಡ್ಯಾರು. ಈ ಅಪಕೀರ್ತಿ ನಮ್ಮೇಲೆ ಸಾಬೀತಾದೀತು. ಆದ್ದರಿಂದ ನಮ್ಮ ಸೀಮೆ ಚೌಸುತ್ತು ಸರಹದ್ದಿನ ನಾಲ್ಕು ಕಡೆ ಮಾರ್ಗಕ್ಕೂ ಮಂದಿ ಇಟ್ಟು ಬಂದುಬಸ್ತು ಮಾಡಬೇಕು. ನಾವು ಲಷ್ಕರಿನ ಸಂಗಡ ಇದ್ದುಕೊಂಡು, ಕಾಮಾಟಿ ಕೆಲಸಗಳ ಮಾಡಿಸಬೇಕು. ಮೋರ್ಚೆ ಸಾಮಾನು ಮಾಡಿಸಬೇಕು. ರಸದಿನ ಸಾಮಾನು ಎತ್ತುಗಳ ಮೇಲೆ ಹೇರಿ, ತರಿಸಿ ದಂಡಿಗೆ ತಲಪಿಸಬೇಕು. ದುಷ್ಮಾನರ ಲಷ್ಕರಿನ ಬಾತ್ಮಿ ಸಮಾಚಾರ ತರಿಸಿ ಕೊಡಬೇಕು. ಮೋದಿ ಖಾನೆಗಳ ಮನೆಗಳ ಕಟ್ಟಿಸಬೇಕು. ಮಲೆಯಾಳದ ಅರಸುಗಳು ತಂದು, ಗಟ್ಟಿದ ಕೆಳಗೆ ಕಲ್ಲುಹಾಕಿ ಬಳಿಯ ಹಾಕಿ ಇರುವ ಇಂಗ್ರೇಜ ಸರಕಾರದ ರಸದನ್ನು ಅಲ್ಲಿಂದಾ ತರಿಸಿ, ಹೆಗ್ಗಳದ ಗಟ್ಟಿದ ಮೇಲೆ ಮೋದಿಖಾನೆಯಲ್ಲಿ ಮಡಗಿಸಬೇಕು. ಬಾಳೆಲೆ ಮಾರ್ಗದಲ್ಲಿ, ಯಡವನಾಡಲ್ಲಿ, ಕುಟ್ಟಿದ ಮಾರ್ಗ ದಲ್ಲಿ ಸಹಾ ಕೊಡಗ ಜನರನ್ನು ಮಡಗಿ, ಬಂದುಬಸ್ತು ಮಾಡಿಸಿಕೊಂಡು, ತಮ್ಮ ಸಂಗಡ ಇರಬೇಕು. ಈ ಕೆಲಸಗಳು ಯಾವತ್ತೂ ಮಾಡಿಸುವಂಥಾದ್ದೇ ಪ್ರಯಾಸವಿದೆ. ಇದರ ಮೇಲೆ ಕೊಡಗ ಮಂದಿ ತೆಗೆದು ಲಡಾಯಕ್ಕೆ ಕಳುಹ ಬೇಕು ಎಂದರೆ ಯಾವ ಮೇರೆ ಅದೀತು? ಈ ಲಷ್ಕರಿಗೆ ಬರುವಂಥಾ ಸಾಮಾನು ಜಲ್ದಿಯಿಂದಾ ಬರಬೇಕು. ಈ ಬಂದುಬಸ್ತಿನ ಬಗ್ಗೆ, ವಂದಂತ್ರ ನಾಲ್ಕುನಾಡಿಗೆ ಹೋಗಿ ಬರುತ್ತೇವೆ ಯಂತಾ, ದೊರೆಗಳವರು ಜನರಲ್ ಸಾಹೇಬರ ಸಂಗಡ ಕೇಳಿ ನಾಲ್ಕುನಾಡ ಅರಮನೆಗೆ ಬಂದು ಇರುತ್ತಿದ್ದಲ್ಲಿ, ಸಿದ್ಧೇಶ್ವರನ ಗದ್ದಿಗೆ ಬಳಿಯ ಲಡಾಯವಾದ ಮೂರನೇ ದಿವಸದಲ್ಲಿ, ಆರಕಲ

ಗೋಡಲು ಇದ್ದ ಸೂರಾ ಎಂಬ ಬ್ರಾಹ್ಮಣನು ಅರಕಲಗೋಡು, ಕೊಣನೂರು, ಬಸವಾಪಟ್ಟಣ, ಈ ಮೂರು ಗಡಿ ಜನರ ತೆಗೆದುಕೊಂಡು, ಕೊಡಗಿನ ಸೀಮೆ ಸರಹದ್ದಿನ ಒಳನುಗ್ಗಿ ನಂಜರಾಯಪಟ್ಟಣದ ತಾಲ್ಲೂಕಿನ ತೊರೆನೂರು, ಹೆಬ್ಬಾಲೆ, ಶಿರಂಗಾಲ್ ಮುಂತಾದ ಗ್ರಾಮಗಳ ರೈತರ ಸರ್ವಸ್ವವನ್ನು ಲೂಟಿ ಮಾಡಿ, ಅಲ್ಲಿ ಇದ್ದ ರೈತರನ್ನು ಕಡುದು, ಕೈಗೆ ಸಿಕ್ಕಿದಂಥಾ ಗೌಡ ರೈತರನ್ನು ಕಾಲು ಕೈ ಕಟ್ಟಿ, ಹೊಳೆಗೆ ಹಾಕಿ, ರೈತರ ಹೆಂಗಸರು ಮಕ್ಕಳ ಹಿಡುಕೊಂಡು, ಆ ಗ್ರಾಮದ ಮನೆಮಾರಿಗೆಲ್ಲಾ ಬೆಂಕಿ ಹಾಕಿ ಸುಟ್ಟುಬಿಟ್ಟು ಹೋದರು.

ಅಷ್ಟರಲ್ಲಿ ಫಾಲ್ಗುಣ ಶು. ೫ ದಿವಸ, ಕೆಪ್ಪನ್ ಮಾವಿನಿ ಸಾಹೇಬ ರವರು ಮಹಾರಾಜರವರಿಗೆ ಬರಸಿ ಕಳುಹಿದ ಕಾಗದದಲ್ಲಿ, “ತಮ್ಮ ಕಡೆ ಕೊಡಗರು ಸಿದ್ಧೇಶ್ವರನ ಗದ್ದಿಗೆಯಿಂದ ಎರಡು ಬಡಿಯುವಾಗ, ಒಂದು ಸಲ ಸಮಾಚಾರ ಬಂದು ಹೇಳಿದರು. ಐದು ಬಡಿಯುವಾಗ, ಒಂದು ಸಲ ಸಮಾಚಾರ ಬಂದು ಹೇಳಿದರು. ಸಾಯಂಕಾಲಕ್ಕೆ ನಮ್ಮ ಕಡೆ ಬೆರ್ಡ್ ಸಾಹೇಬರು ಬಂದು ಹೇಳಿದ ಸಮಾಚಾರ: ಸಿದ್ಧೇಶ್ವರನ ಗದ್ದಿಗೆ ಮೇಲೆ ಹೋಗಿ, ಚೀನಿ ಕೊಳವೆ ಹಾಕಿ ನೋಡಿದಲ್ಲಿ, ಒಂದು ತಂಬಾದರೂ ಕಾಣುವದಿಲ್ಲ. ಟೀಪು ಸುಲ್ತಾನರು ಕೂಚಾಗಿ ಹೋದ್ದೇ ಸರಿ ಎಂಬದಾಗಿ, ಕಾಣುತ್ತಾ ಇದೆ. ಯಾವ ಕಡೆ ಹೋದಾ ಎಂಬ ನಿಶ್ಚಯ ತಿಳಿಯುವದಿಲ್ಲ. ಕೂಚಾಗಿ ಹೋದ್ದು ಸರಿ ಎಂಬದಾಗಿ, ಜನರಲ್ ಸಾಹೇಬರಿಗೂ ತಿಳಿದು ಇದೆ. ಚನ್ನೈನ ಕೊಳೆ ಕಡೆಯಿಂದಾ ಬಂದವರು ಕೂಚಾಗಿ ಹೋದ್ದು ಸರಿ ಎಂಬದಾಗಿ, ಹೇಳಿದರು. ನಮ್ಮನಸ್ಸಿಗೂ ಕೂಚಾಗಿ ಹೋದ್ದು ಸರಿ ಎಂತಾ ಕಾಣುತ್ತಾ ಇದೆ. ವಿಶೇಷವಾಗಿ ಇನ್ನೇನಾದರೂ ಸಮಾಚಾರ ನಾವು ಕೇಳಿದರೆ, ಆ ಕ್ಷಣ ತಮಗೆ ಶ್ರುತವಡಿಸುವಂತೆ ಬರೆಸಿ ಕಳುಹಿಸುತ್ತೇನೆ. ಇಬ್ಬರು ಜನರಲ್ ಸಾಹೇಬರು ಮಸಲತ್ತು ಮಾಡಿದರು. ಬೆರ್ಡ್ ಸಾಹೇಬರು ಚೀನಿ ಕೊಳವೆ ಹಾಕಿ ನೋಡಿದಲ್ಲಿ ದಂಡೆಲ್ಲಾ ಕೂಚಾಗಿ ಹೋಗಿ ಇದೆ. ದನ ಕರ ಕಾಣಬರುತ್ತಾ ಇದೆ. ಆ ಬಗ್ಗೆ ಹೋಗಿ ದವುಡು ಮಾಡಿದರೆ, ಬಹಳ ಕಿಫಾಯತಿ ಕೊಡಗ ಜನಕ್ಕೂ, ನಮಗೆ ಬೇಕಾದ ಕ್ರಯ ಬಾವು ಎತ್ತು, ಆಡು, ಕುರಿ ಮುಂತಾಗಿ ಸಿಕ್ಕೇತು ಎಂತಾ ಜನರಲ್ ಸಾಹೇಬರವರ ಮನಸ್ಸಿನಲ್ಲಿ ಇದೆ. ಈ ಬಗ್ಗೆ ಕೆಲಸ ಮಾಡಿದಲ್ಲಿ ಬಹಳ ಕಿಫಾಯತಿ ಕೂಡಿ ಬಂದೀತು ಎಂತಾ, ನಮ್ಮನಸ್ಸಿಗೆ

ಕಾಣುತ್ತಾ ಇದೆ. ಮಹಾರಾಜರವರ ಅಪ್ಪಣೆ ಬಂದೀತು. ಈ ಕೆಲಸದಿಂದಾ ತಮ್ಮ ಜನಕ್ಕೂ ಬಹಳ ಕಿಫಾಯತಿ ಆದೀತು. ನಮಗೂ ಬಹಳ ಕಿಫಾಯತಿ ಕೂಡಿ ಬಂದೀತು. ಈ ಬಗ್ಗೆ ತಮ್ಮ ಅಪ್ಪಣೆ ಜಲ್ದಿ ಬರಸಿ ಕಳುಹಿದಲ್ಲಿ, ಆ ಕ್ಷಣ ನಾವು ಮಸಲತ್ತು ಮಾಡಿಯೇವು. ಈ ಹೊತ್ತು ಈ ಕ್ಷಣ ಸಮಾಚಾರ ತರುವ ಬಗ್ಗೆ, ಪೆರಿಯಾಪಟ್ಟಣದ ಕಡೆ ಕೆಲವರ ಸುದ್ದಿ ತರುವ ಬಗ್ಗೆ, ಬಹಳ ಜನಾ ಕಳುಹಿಸಿ ಕೊಡುತ್ತೇನೆ. ನಾಳೆ ಸಾಯಂಕಾಲಕ್ಕೆ ಮನಸುಬ ಮಾಡಿ ಹೋಗದಿದ್ದರೆ, ಎತ್ತು, ದನ, ಕರವೆಲ್ಲಾ ದೂರ ಹೋಗಿಬಿಡುತ್ತದೆ. ಈ ಬಗ್ಗೆ ತಮ್ಮ ಅಪ್ಪಣೆ ಜಲದು ಆದೀತು. ಇಂಗ್ಲೀಷ ಸರಕಾರಕ್ಕೆ ಬಹಳ ಕಿಫಾಯತಿ ಕೂಡಿ ಬಂದೀತು. ತಮ್ಮ ಜನಕ್ಕೂ ಬಹಳ ಕಿಫಾಯತಿ ಕೂಡಿ ಬಂದೀತು. ತಮ್ಮ ದೊಡ್ಡ ದುಷ್ಟಾನಗೂ ಬಹಳ ಕಷ್ಟವಾದೀತು. ತಮ್ಮ ಕೆಲಸ ಪತ್ತೆ ಆಗುವಂಥಾದ್ದನ್ನೇ ಮಹಾದೇವನಲ್ಲಿ ಬೇಡಿಕೊಳ್ಳುತ್ತಾ ಇದ್ದೇನೆ” ಎಂಬದಾಗಿ ಬರಸಿ ಇದ್ದದ್ದರಿಂದಾ, ಆ ಕಾಗದ ನೋಡಿಕೊಂಡು, ಮಹಾರಾಜರವರು ಕರಡಿಗೋಡಿಗೆ ಹೋದರು.

ಅಲ್ಲಿ ಇಂಗ್ಲೀಷ ಲಪ್ಸರಿನಲ್ಲಿ ಚಾಕ್ರಿ ಮಾಡಿಕೊಂಡು ಇದ್ದ ನಂಜರಾಯಿ ಪಟ್ಟಣದ ರೈತರು ದೊರೆಗಳವರ ಬಳಿಗೆ ಬಂದು, “ ಟೀಪುಸುಲ್ತಾನರ ಕಡೆ ಯವರು ಬಂದು, ನಮ್ಮ ಮನೆ, ಬದುಕು, ಬಾಳು, ಸರ್ವಸ್ವವನ್ನು ಲೂಟಿ ಮಾಡಿಕೊಂಡು, ಮನೆಮಾರನ್ನು ಸುಟ್ಟು, ಹೆಂಗಸರು ಮಕ್ಕಳನ್ನು ಹಿಡಿದು ಕೊಂಡು ಹೋದರು ” ಎಂಬದಾಗಿ ಫಿರಿಯಾದಿ ಮಾಡಿದರಿಂದಾ, “ ಒಳ್ಳೇದು. ಈ ದಂಡಿಗೆಲ್ಲಾ ಖಾವಂದರಾಗಿ, ಜನರಲ್ ಸಾಹೇಬರು ಇದ್ದಾರೆ. ಅವರ ಬಳಿಗೆ ಹೋಗಿ, ನೀವೇ ಹೇಳಿಕೊಳ್ಳಿ ” ಎಂಬದಾಗಿ, ಮಹಾರಾಜರು ಅಪ್ಪಣೆ ಕೊಟ್ಟಿದ್ದರಿಂದಾ, ಈ ರೈತರು ಹೋಗಿ ಕೆಪ್ಟನ್ ಜೆಡ್ ಸಾಹೇಬರವರ ಸಂಗಡ ಹೇಳಿದಲ್ಲಿ, ಅವರು ಆ ರೈತರನ್ನು ಕರದುಕೊಂಡು, ಜನರಲ್ ಸ್ಟೋಯರ್ಟ್ ಸಾಹೇಬರು ಹಾಟ್ಟಿ ಸಾಹೇಬರವರ ಬಳಿಗೆ ಹೋಗಿ, ಈ ರೈತರ ಪೂರೈಕೆತ್ತರ ಯಾವತ್ತೂ ಹೇಳಿದರು.

ಆ ಬಳಿಕ ಕೆಪ್ಟನ್ ಮಾವಿನಿ ಸಾಹೇಬರವರು ಮಹಾರಾಜರವರ ತಂಬಿಗೆ ಬಂದು, ಈ ರೈತರ ಫಿರಿಯಾದಿ ಏನು ಎಂಬದಾಗಿ ಕೇಳಿದಲ್ಲಿ, ದೊರೆ ಗಳವರು ಮಾವಿನಿ ಸಾಹೇಬರ ಕರದುಕೊಂಡು, ಜನರಲ್ ಹಾಟ್ಟಿ ಸಾಹೇಬ

ರವರ ತಂಬಿಗೆ ಹೋದರು. ಅಲ್ಲಿಗೆ ಜನರಲ್ ಸ್ಟೋಯರ್ತ್ ಸಾಹೇಬರವರು ಬಂದರು. ಈ ಮೂವರು ಸಾಹೇಬರು ಕೂಡಿ, “ಈ ರೈತರ ಪೂರ್ವೋತ್ತರ ವೇನು” ಎಂಬದಾಗಿ, ಮಹಾರಾಜರವರ ಸಂಗಡ ಕೇಳಿದಲ್ಲಿ, “ಟೀಪುಸುಲ್ತಾನರ ಕಡೆ ಜನ ಬಂದು, ಈ ಮೇರೆ ದುಖ್ವಾ ಕೊಟ್ಟರು” ಎಂಬದಾಗಿ ಹೇಳಿದರು.

ಅವಾಗ್ಯೆ “ಸಿದ್ಧೇಶ್ವರನ ಗದ್ದಿಗೆಯಲ್ಲಿ ನಮಗೂ ಟೀಪುಸುಲ್ತಾನರಿಗೂ ಲಡಾಯವಾದಾಗ್ಯೆ, ಸಲ್ಲಾ ಮುರೀತು. ತಾವು ಟೀಪುಸುಲ್ತಾನರ ಜನಕ್ಕೆ ದುಃಖ ಕೊಡಿ ಎಂದರೆ, ಕೇಳಲಿಲ್ಲ. ತಮ್ಮ ಕಡೆ ಜನ ಟೀಪುಸುಲ್ತಾನರ ಸೀಮೆಗೆ ನುಗ್ಗಿ ದುಃಖ ಕೊಡದೆ ಇದ್ದರೆ, ಅವರು ಇನ್ನು ಇದೇ ಮೇರೆಗೆ ತಮ್ಮ ಸೀಮೆಗೆ ಬಂದು, ದುಃಖ ಕೊಟ್ಟು, ಹಲಾಕು ಮಾಡ್ತಾರು. ಇನ್ನು ಮೇಲೆ ಸುಮ್ಮನೆ ಇದ್ದರೆ, ತಮ್ಮ ಮಾನ ಏನಾಯಿತು? ಅದಕ್ಕೆ ಬದಲಾಗಿ ಮಾಡಬೇಕು” ಎಂಬದಾಗಿ, ಜನರಲ್ ಸಾಹೇಬರವರು ಹೇಳಿದರಂದಾ, ಮಹಾರಾಜರವರು ಆ ಮಾತಿಗೆ ಒಪ್ಪಿಕೊಂಡು, ಕೊಡಗ ಜನದಲ್ಲಿ ಸೀಮೆ ಚೌಸುತ್ತಿನ ಸರಹದ್ದಿನ ಪಹರೆ ಚೌಕಿಗೂ ಇಂಗ್ರೀಜ ಬಹಾದ್ದರ ಲಪ್ಸರಿನ ಚೌಕಿಗೂ ಅರೆವಾಸಿ ಮಂದಿ ಇಟ್ಟುಕೊಂಡು, ಉಳಿಕೆ ಅರೆವಾಸಿ ಮಂದಿ ಯನ್ನು ಎರಡು ತುಕ್ಕಡಿ ಮಾಡಿ, ಒಂದು ತುಕ್ಕಡಿಯನ್ನು ಕರಣೇಕ ಸುಬ್ಬಿಯ ಕಾರೆಕಾರ ಬೋವು ಸಂಗಡ ಕೂಡಿಸಿ, ಕೊಡೆಯಾಲದ ತಾಲೂಕಿನಲ್ಲಿ ಸಾಧ್ರಿ ಬೆಹಾರಿ, ಮೀರ್ ಮಹಮ್ಮದ್‌ನಲ್ಲಿ ಸಹಾ ಘೌಜು ಕಟ್ಟಿಕೊಂಡು ಇದ್ದಾರಲ್ಲಾ? ಅವರಿಗೆ ತಂಬಿ ಕೊಟ್ಟು, ಅಲ್ಲಿರುವಂಥಾ ಕೆಲ್ಲಿಗಳನ್ನು ತೆಗೆದುಕೊಂಡು, ಆ ಕಡೆ ಸೀಮೆ ಸಾಧಿಸಿಕೊಂಡು, ಅಲ್ಲಿ ಸಿಕ್ಕಿದಂಥಾ ರಸದು ಇಂಗ್ರೀಜ ಲಪ್ಸರಿಗೆ ಸಾಗಿಸುವದು” ಎಂಬದಾಗಿ, ಅಪ್ಪಣೆ ಕೊಟ್ಟು, ಕಳುಹಿದರು.

ಅದೇ ಮೇರೆ ಮತ್ತೊಂದು ತುಕ್ಕಡಿ ಈಶ್ವರೈಯನ ತಾಬೆಗೆ ಕೊಟ್ಟು, ಹೆಗ್ಗಡದೇವನಕೋಟೆಗೆ ಕಳುಹಿದಲ್ಲಿ, ಅಲ್ಲಿ ಕೆಲವು ಲಡಾಯವಾಗಿ, ಈ ಕಡೆ ಮಂದಿಗೆ ಕೆಲವು ಜಾಯಾ ಆಗಿ, ಅಲ್ಲಿ ಕೆಲವು ಲೂಟಿ ಮಾಡಿಕೊಂಡು, ಪುನಶ್ಚ ಕರಡಗೋಡಲು ಮುಂಬಾಯಿ ದಂದು ಇಳುದು ಇದ್ದಲ್ಲಿಗೆ ಬಂದರು. ಅವರಿಗೆ ಏನೇನು ಸಿಕ್ಕಿತು ಎಂತಾ ಕೇಳಿದಲ್ಲಿ, “ಟೀಪುಸುಲ್ತಾನರಿಗೂ ಇಂಗ್ರೀಜಿಯವರಿಗೂ ಸಿದ್ಧೇಶ್ವರನ ಗದ್ದಿಗೆ ಬಳಿಯ ಆದ ಲಡಾಯದ ಆವಾಜ ಕೇಳಿ, ಆ ಸೀಮೆ ರೈತರು ತಮ್ಮ ಬದುಕು, ಬಾಳು, ದನ, ಕರ ದೂರ ಸಾಗಿಸಿ ಇದ್ದಾರೆ.

ಚಿನ್ನ, ಬೆಳ್ಳಿ ಇದ್ದದ್ದನ್ನು ನೆಲಮರೆ ಮಾಡಿಕೊಂಡು ಇದ್ದಾರೆ. ನಮಗೆ ಏನೂ ಸಿಕ್ಕಲಿಲ್ಲಾ. ಸ್ವಲ್ಪ ಎತ್ತು, ದನ, ಕರ, ಆಡು, ಕುರಿ ಸಿಕ್ಕಿತು” ಎಂತಾ, ಆ ಈಶ್ವರೈಯ್ಯ, ಆ ಜನರು ಸಹಾ ಹೇಳಿ, ತಂದು ತೋರಿಸಿದಲ್ಲಿ, ಮಹಾರಾಜ ರವರು ಆ ಎತ್ತು, ಆಡು, ಕುರಿ ಇಂಗ್ರೀಜ ಸರಕಾರಕ್ಕೆ ಕೊಡಿಸಿ, ದಂಡಿಗೆ ಬೇಕಾದ ಅಕ್ಕಿ, ರಸದು, ಮುಸ್ತೈದೆ ಮುಂತಾದ್ದು ಕೊಡಿಸಿಕೊಂಡು, ಲಷ್ಕರಿನ ಸಂಗಡ ಇದ್ದರು.

ಆ ಬಳಿಕ ಬಂಗಾಳದ ಲಾರ್ಡ್ ಸಾಹೇಬರು ಬರೆಸಿ ಕಳುಹಿಸಿ ಇದ್ದ ಕಾಗದಕ್ಕೆ ಫಾಲ್ಗುಣ ಬ. ೭ರಲ್ಲಿ ಮಹಾರಾಜರವರು ಬರೆಸಿ ಕಳುಹಿಸಿ ಜವಾಬಿನ ವಿವರ : “ ತಾವು ಬರೆಸಿ ಕಳುಹಿದ ಕಾಗದವು ಮಾರ್ಚು ಮಹಿನಾ ಳನೇ ತಾರೀಕಿನಲ್ಲಿ ಬಂದು ಮುಟ್ಟಿತು. ಅದರಲ್ಲಿ ಇಂಗ್ರೀಜ ಬಹಾದ್ದರ ಸರಕಾರಕ್ಕೂ ತಮಗೂ ಅತ್ಯಂತ ಬಾಯಾಚಾರ ದೋಸ್ತಿ ಇರುವದರಿಂದಾ ಕುಂಪನಿ ಸರಕಾರದಲ್ಲಿ ನಮ್ಮ ಶಾಮೀಲರ ಸಂಗಡ ಏನೊಂದು ಮನಸುಬಾ ಮಾಡಿದಾಗ್ಯೂ, ತಮಗೆ ನಾವು ಚೆನ್ನಾಗಿ ಸುದ್ದಿ ಎತ್ತಿಸಿ ಕೊಡುತ್ತೇವೆ. ಇದರ ಮೇಲೆ ಇಂಗ್ರೀಜ ಬಹಾದ್ದರ ಸರಕಾರದಲ್ಲಿ ಏನೊಂದೂ ಮನಸುಬಾ ಮಾಡಿ ದಂಥಾದ್ದು ಕೆಪ್ಟನ್ ಮಾವಿನಿ ಸಾಹೇಬರು ತಮಗೆ ವಿವರಾನುವಿವರವಾಗಿ ಹೇಳಿ ಮಾಲುಂ ಮಾಡಿ ಇದ್ದಾರೆ ಎಂಬ ವಿವರಗಳಾಗಿ ಬರೆಸಿ ಇದ್ದಿರಿ. ಅದೇ ಮೇರೆ ಆ ಕೆಪ್ಟನ್ ಸಾಹೇಬರು ನಮಗೆ ತಿಳಿಸಿ ಇದ್ದಾರೆ. ತಮ್ಮ ಕಡೆಯಿಂದಾ ಬಂದ ಕಾಗದ ವಿವರವನ್ನು ಈ ಸಾಹೇಬರು ನಮಗೆ ಚೆನ್ನಾಗಿ ತಿಳಿಸಿದರು. ಕುಂಪನಿ ಸರಕಾರದ ಕಾರ್ಯಕ್ಕೆ ತಾವು ಮೆಹನತ್ತಿನಿಂದಾ ಕುಮಕು ಮಾಡಿ ಇದ್ದೀರಿ ಎಂತಾ, ಬರೆಸಿ ಇದ್ದಿರಿ. ನಮ್ಮಿಂದಾ ಏನೊಂದು ಕುಮಕು ಕುಂಪನಿ ಕಾರ್ಯದ ಮೇಲೆ ಆಗಿ ಇದೆಯೋ, ಅದು ಯಾವತ್ತು ಆ ಕಮಿತಾನ್ ಸಾಹೇಬರ ಕಾಗದಗಳಿಂದಾ ತಮ್ಮ ಕಿಜಮತ್ತಿಗೆ ಜಾಹೇರಾಗಿ ಇದ್ದೀತು. ಆ ಸಾಹೇಬರು ಇಂಗ್ರೀಜ ಬಹಾದ್ದರ ಸರಕಾರದ ಕಡೆ ವಕೀಲರಾಗಿ ನಮ್ಮ ಬಳಿಯ ಇದ್ದಾರೆ. ಇವರ ನಂಬಿಕೆ ನಮ್ಮ ಮನಸ್ಸಿನಲ್ಲಿ ಚೆನ್ನಾಗಿ ಇದೆ. ಇದು ಕಾರಣ ನಮ್ಮ ಮನಸ್ಸಿನಲ್ಲಿ ಇರುವ ಅಂತರಂಗ ಯಾವತ್ತು ಈ ಸಾಹೇಬರಿಗೆ ಹೇಳಿ ಇದ್ದೇವೆ. ಇದು ಕಾರಣ ನಮ್ಮಲ್ಲಿ ವಿದ್ಯಮಾನ ಯಾವತ್ತು ಈ ಸಾಹೇಬರು ತಮಗೆ ಬರೆಸಿ ಕಳುಹಿಸಿ ಶ್ರುತಪಡಿಸುವಲ್ಲಿ, ನಾವು

ವಿಶೇಷ ಬರೆಸಿ ಕಳುಹಿ, ತವ.ಗೆ ಶ್ರುತಪಡಿಸತಕ್ಕದ್ದು ಏನು ಇದೆ” ಎಂಬದಾಗಿ ಯೂ, ಸಿದ್ಧೇಶ್ವರನ ಗದ್ದಿಗೆಯಲ್ಲಿ ಟೀಪುಸಲ್ತಾನರು ಬಂದು, ಇಂಗ್ಲೀಷ ಬಹಾದ್ದರ ಲಪ್ಪರನ ಸಂಗಡ ಲಡಾಯ ಮಾಡಿ, ಮುಖಭಂಗಿತವಾಗಿ ಹೋದ ಯಾವತ್ತು ವಿನರವು ಸಹಾ, ಬರದು ಕಳುಹಿಕೊಟ್ಟರು.

ಹೀಗೆ ಇರುತ್ತಿದ್ದಲ್ಲಿ, ಕಲಿ ಸಂದ ೪೯೦೧ನೇ ಸಿದ್ಧಾರ್ಥಿ ಸಂವತ್ಸರದ ಚೈತ್ರ ಶು. ೧ ದಿವಸ, ರಸದು ಸಾಗಿಸುವ ಬಗ್ಗೆ, ದೊರೆಗಳವರು ನಾಲ್ಕುನಾಡ ಅರಮನೆಗೆ ಬಂದು ಇದ್ದರು. ಜನರಲ್ ಹಾರಿಸ್ ಸಾಹೇಬ ಬಹಾದ್ದರವರು ಬಂಗಾಳದ ದೊಡ್ಡ ಘೌಜು ತೆಗೆದುಕೊಂಡು, ನಿಜಾಮಲ್ಲೀಖಾನರ ಕೆಲವು ಘೌಜು ಸಮೇತವಾಗಿ, ಶ್ರೀರಂಗಪಟ್ಟಣಕ್ಕೆ ಬಂದರು.

ಆ ಬಳಿಕ ಮುಂಬಾಯಿ ಘೌಜನ್ನು ಸಾಗಿಸಿಕೊಂಡು ಹೋಗುವ ಬಗ್ಗೆ, ಮದರಾಸಿನ ಕೆಲವು ದಂಡನ್ನು ತೆಗೆದುಕೊಂಡು, ಜನರಲ್ ಫ್ಲಾಯಿಡ್ ಸಾಹೇಬ ಬಹಾದ್ದರವರು ಪೆರಿಯಾಪಟ್ಟಣಕ್ಕೆ ಬರುವ ವರ್ತಮಾನ ತಿಳಿದು, ಜನರಲ್ ಸ್ಟೋಯರ್ಟ್ ಸಾಹೇಬ ಬಹಾದ್ದರವರು, ಜನರಲ್ ಹಾಟ್ಟಿ ಸಾಹೇಬ ಬಹಾದ್ದರವರು ಸಹಾ, ಮುಂಬಾಯಿ ಘೌಜು ಸಮೇತ ಕರಡಿ ಗೋಡಿಂದ ಕೂಚು ಮಾಡಿ, ಗುಂಡಿಪಟ್ಟಣದ ಕೆರೆ ಬಳಿಯ ಹೋಗಿ ಇಳು ಕೊಂಡರು.

ಈ ಸಮಾಚಾರ ಮಹಾರಾಜರವರು ಕೇಳಿ, ನಾಲ್ಕುನಾಡ ಅರಮನೆ ಯಿಂದಾ ಹೊರಟು ಮುಂಬಾಯಿ ಲಪ್ಪರು ಇಳುದು ಇರುವ ಗುಂಡಿಪಟ್ಟಣದ ಬಳಿಗೆ ಹೋಗಿ, ಜನರಲ್ ಸಾಹೇಬರವರ ಭೇಟಿ ಆದರು. ಅಷ್ಟರಲ್ಲಿ ಜನರಲ್ ಫ್ಲಾಯಿಡ್ ಸಾಹೇಬ ಬಹಾದ್ದರವರು ಘೌಜು ಸಮೇತ ಪೆರಿಯಾಪಟ್ಟಣಕ್ಕೆ ಬಂದು ಇಳುಕೊಂಡರು.

ಆ ಮೂರನೇ ದಿವಸ ರಾಜರು, ಜನರಲ್ ಹಾಟ್ಟಿ ಸಾಹೇಬ ಬಹಾದ್ದರವರು, ಕೆಪ್ಟನ್ ಸ್ಟೋಯರ್ಟ್ ಸಾಹೇಬರು, ವಕೀಲ್ ಕೆಪ್ಟನ್ ಮಾವಿನಿ ಸಾಹೇಬರು ಸಹಾ ಪೆರಿಯಾಪಟ್ಟಣಕ್ಕೆ ಹೋಗಿ, ಆ ಜನರಲ್ ಫ್ಲಾಯಿಡ್ ಸಾಹೇಬ ಬಹಾದ್ದರವರ ಮಿಲಾಕತು ಮಾಡಿದಲ್ಲಿ, ಅವರು ಸಲಾಂ ಫಿರಂಗಿಗಳ ಹಾರಿಸಿ, ಅವರ ಘೌಜು ಯಾವತ್ತನ್ನು ತಯಾರು ಮಾಡಿ ನಿಲ್ಲಿಸಿ, ಮಹಾರಾಜ ರಿಗೆ ತೋರಿಸಿ, ಬಹಳ ಸಂತೋಷ ಮಾಡಿದರು.

ಅಷ್ಟರಲ್ಲಿ ಟೀಪುಸುಲ್ತಾನರ ಕಡೆ ಕೆಲವು ಕುದುರೆ ಸವಾರರು ಬಂದು, ಉಭಯ ದಂಡಿನ ಮಧ್ಯೆ ಮಾರ್ಗ ಕಟ್ಟಿದ್ದರಿಂದ, ಜನರಲ್ ಫ್ಲಾಯಿಡ್ ಸಾಹೇಬ ಬಹಾದ್ದರವರ ಘೌಜಿಗೂ ಟೀಪುಸುಲ್ತಾನರ ಕಡೆ ಕುದುರೆ ಘೌಜಿಗೂ ಸ್ವಲ್ಪ ಜಗಳವು ಆಯಿತು. ಪುನಶ್ಚ ದೊರೆಗಳು ಬರುವಾಗ್ಯೆ, ಜನರಲ್ ಫ್ಲಾಯಿಡ್ ಸಾಹೇಬ ಬಹಾದ್ದರವರು ತಮ್ಮ ನಡುವಿನಲ್ಲಿ ಕಟ್ಟಿ ಇದ್ದ ಕತ್ತಿ ಯನ್ನು ಬಿಚ್ಚಿ, “ ನಮ್ಮ ದೋಸ್ತಿ ನಿಶಾನಿ ಆಗಿ ತಮ್ಮ ಬಳಿಯ ಮಡಗಬೇಕು ” ಎಂಬದಾಗಿ ಹೇಳಿ, ವೀರರಾಜೇಂದ್ರ ವಡೆಯರವರ ನಡುವಿಗೆ ಕಟ್ಟಿ, ಟೀಪು ಸುಲ್ತಾನರ ಕುದುರೆ ಘೌಜು ಮಾರ್ಗ ಕಟ್ಟಿ ಇದ್ದದ್ದರಿಂದ, ಕೆಲವು ಕುದುರೆ ಘೌಜನ್ನು ಕೂಡಿಸಿ ಕಳುಹಿಸಿ ಕೊಟ್ಟಲ್ಲಿ, ದೊರೆಗಳು ಮುಂಬಾಯಿ ದಂಡಿಗೆ ಬಂದು ತಲಸಿದರು.

ಆವಾಗ್ಯೆ ಜನರಲ್ ಸ್ಟೋಯರ್ಟ್ ಸಾಹೇಬ ಬಹಾದ್ದರವರು ಬಹಳ ಸಂತೋಷಪಟ್ಟು “ ತಾವು ಈ ಪ್ರಕಾರ ನಮಗೆ ಹೇಳಿದೆ, ಸ್ವಲ್ಪ ಮಂದಿ ತೆಗೆದು ಕೊಂಡು ಹೋಗಿ ಇದ್ದಿರಿ. ಮಧ್ಯೆ ಮಾರ್ಗಕ್ಕೆ ಟೀಪುಸುಲ್ತಾನರ ಕೆಲವು ಕುದುರೆ ಘೌಜು ಬಂದು ಇತ್ತು. ತಾವು ಅವರ ಕೈಗೆ ಸಿಕ್ಕಿದಿರೋ ಏನೋ ಎಂಬದಾಗಿ, ನಾವು ಬಹಳ ವ್ಯಾಕುಲದಲ್ಲಿ ಇದ್ದೆವು. ತಾವು ಕ್ಷೇಮದಿಂದಾ ಬಂದದ್ದರಿಂದಾ, ನಮಗೆ ಬಲು ಸಂತೋಷವಾಯಿತು. ನಾಳೆ ದಿವಸ ಮುಂಬಾಯಿ ದಂಡು ಕೂಚಾಗುತ್ತದೆ. ಜನರಲ್ ಫ್ಲಾಯಿಡ್ ಸಾಹೇಬರವರು ಚಡಿ ಘೌಜು ತೆಗೆದುಕೊಂಡು ಬಂದು ಇದ್ದಾರೆ. ತಾವು ಕೂಡಿಸಿರುವ ರಸದಿಗೆ ಬೇಕಾದ ಎತ್ತು, ಮೋರ್ಚೆ ಸಾಮಾನು ಸಾಗಿಸುವದಕ್ಕೆ ಬೇಕಾದ ಆಳು ಸಹಾ ತೆಗೆದುಕೊಂಡು ಬರಲಿಲ್ಲ. ಈ ಬಗೆ ಮೋರ್ಚೆ ಸಾಮಾನನ್ನು ಪಟ್ಟಣ ಪರಿಯಂತರ ಸಾಗಿಸಿಕೊಡಬೇಕು ” ಎಂತಾ ಬೇಳಿದರು.

ಅದಕ್ಕೆ “ ಒಳ್ಳೇದು. ಈ ಹೊತ್ತು ರಾತ್ರಿ ಒಳಗೆ ನಮ್ಮ ಕಡೆ ಜನ ಸಿಕ್ಕಿ ದಷ್ಟು ಕೂಡಿಸಿ, ಈ ಮೋರ್ಚೆ ಸಾಮಾನನ್ನು ಸಾಗಿಸಿ ಕೊಟ್ಟೇವು ” ಎಂತಾ ಹೇಳಿ ಒಪ್ಪಿಕೊಂಡು, ಆ ದಿವಸ ಮಹಾರಾಜರ ಬಳಿಯ ಇದ್ದ ಜನರ ಯಾವತ್ತು ಮೋರ್ಚೆ ಸಾಮಾನು ಹೊತ್ತು ತರುವ ಬಗ್ಯೆ ಕಳುಹಿಸಿ, ಸಿದ್ಧೇಶ್ವರನ ಗದ್ದಿಗೆಗೆ ಒಂದು ಗಾವುದದ ಸುಮಾರು ದೂರ ಕರಡಗೋಡ ಮಾರ್ಗದಲ್ಲಿ ಇದ್ದ ಮೋರ್ಚೆ ಸಾಮಾನು ಯಾವತ್ತನ್ನು ಆ ದಿನ ರಾತಾರಾತ್ರಿಯೇ ಸಿದ್ಧೇಶ್ವರನ ಗದ್ದಿಗೆಗೆ

ಬಳಿಗೆ ತರಿಸಿ ಹಾಕಿಸಿ, ಬೆಳಗ್ಗೆ ಮುಂಬಾಯಿ ದಂಡು ಕೂಚಾಗುವಾಗ್ಗೆ, ನೋರ್ಚೆ ಸಾಮಾನು ಎರಡು ಸಾವಿರ ಜನದ ಮೇಲೆ ಹೊರಿಸಿಕೊಂಡು, ನಾವು ನಮ್ಮ ಜನ ಸಹಾ ಲಷ್ಕರಿನ ಸಂಗಡ ಬರುತ್ತೇನೆ ಎಂತಾ, ರಾಜರು ಹೊರಟಲ್ಲಿ ಜನರಲ್ ಸ್ಟೋಯರ್ಟ್ ಸಾಹೇಬರು ಹೇಳಿದ್ದು : “ ತಾವು ಕುಂಪನಿ ಕೆಲಸ ಉದ್ದಿಶ್ಯವಾಗಿ ಬಹಳ ಕಷ್ಟ ಮಾಡಿ ಇದ್ದೀರಿ. ಈಗಲು ತಮಗೆ ಈ ಮೇರೆ ಬಹಳ ಮೆಹನತ್ತು ಆಗುತ್ತದೆ. ಈಗ ನೋರ್ಚೆ ಸಾಮಾನದಿಂದಾ ಏನೂ ಜರೂರು ಇಲ್ಲ. ಈ ದಂಡು ಪಟ್ಟಣಕ್ಕೆ ತಲಪಿದ ಬಳಿಕ, ಇನ್ನೂ ಹದಿನೈದು ದಿವಸದ ಒಳಗೆ ತಾವು ಇಂಗ್ಲೀಜ ಲಷ್ಕರಿಗೆ ಜಮಾಯಿಸಿ ಇರುವ ರಸದು ಸಾಗಿಸಿಕೊಂಡು ಬರುವ ಬಗ್ಗೆ, ಅರುವತ್ತು ಎಪ್ಪತ್ತು ಸಾವಿರ ಎತ್ತನ್ನು ಸಾಗಿಸಿಕೊಂಡು, ಕೆಲವು ದಂಡು ತಮ್ಮ ಸೀಮೆಗೆ ಬಂದೀತು. ಆವಾಗ್ಗೆ ಈ ನೋರ್ಚೆ ಸಾಮಾನು ರಸದು ಹೊರುವ ಬಗ್ಗೆ ಬೇಕಾದ ಅಳು ಬರುತ್ತದೆ. ಆವಾಗ್ಗೆ ಒಂದೇ ಸರ್ತಿ ಈ ನೋರ್ಚೆ ಸಾಮಾನು ರಸದು ಸಹಾ ಸಾಗಿಸಿಕೊಂಡು ಹೋಗುತ್ತದೆ. ಈಗ ನೋರ್ಚೆ ಸಾಮಾನು ಹಿಂದಕ್ಕೆ ಸಾಗಿಸಿ, ಸಿದ್ಧಾಪುರದಲ್ಲಿ ಜೋಪಾನವಾಗಿ ಮಡಗಿಸಬೇಕು. ತಾವು ಈಗ ಪಟ್ಟಣಕ್ಕೆ ಬಂದರೆ, ಇನ್ನು ಹತ್ತು ಹದಿನೈದು ದಿವಸದಲ್ಲಿ ತಮ್ಮ ಸೀಮೆಯಿಂದ ರಸದು ಸಾಗಿಸಿಕೊಂಡು ಬರುವ ಬಗ್ಗೆ, ಎತ್ತು ಸಾಗಿಸಿಕೊಂಡು, ದಂಡು ಬರುತ್ತದೆ. ಆದ್ದರಿಂದಾ ಇಲ್ಲಿ ಭಾರಿ ಕೆಲಸವಿದೆ. ತಾವು ಹಿಂತಿರುಗಿ ಹೋಗಿ, ದಂಡಿಗೆ ಬೇಕಾದ ರಸದು ಸಾಮಾನು ಜಮಾಯಿಸಬೇಕು ” ಎಂತಾ ಹೇಳಿದ್ದರಿಂದಾ, ಮಹಾರಾಜರು ವೆರಿಯಾಪಟ್ಟಣದ ಸಮೀಪ ಪರಿಯಂತರ ಹೋಗಿ, ಕೇಳಿಕೊಂಡು, ಪುನಶ್ಚ ಬರುವಾಗ್ಗೆ, ದಂಡಿನ ಸಂಗಡ ರಸದು ತೆಗೆದುಕೊಂಡು ತಿರುಗುತ್ತಾ ಇದ್ದಂಥಾ ರಾಜರ ಕಡೆ ಎರಡು ಸಾವಿರ ಎತ್ತುಗಳು, ಅದರ ಕವುದಿ ಗೋಣಿ ಆಕ್ರೆ ಸಹಾ, ಒಪ್ಪಿಸಿಕೊಟ್ಟು, ಹಿಂದಕ್ಕೆ ಬಂದರು.

ಮುಂಬಾಯಿ ದಂಡು ವೆರಿಯಾಪಟ್ಟಣದಲ್ಲಿ ಇಳುದು ಇದ್ದ ದಂಡಿಗೆ ಕೂಡಿ, ಉಭಯ ದಂಡು ವಟ್ಟಾಗಿ ಕೂಚಾಗಿ, ಪಟ್ಟಣಕ್ಕೆ ಹೋಯಿತು.

ಅಲ್ಲಿಂದಾ ದೊರೆಗಳು, ಕೆಪ್ಟನ್ ಮಾವಿನಿ ಸಾಹೇಬರು ಸಹಾ, ವೀರ ರಾಜೇಂದ್ರಪೇಟೆಗೆ ಬರುವಾಗ್ಗೆ, ಆ ನೋರ್ಚೆ ಸಾಮಾನು ಯಾವತ್ತು ಹಿಂದಕ್ಕೆ ಸಿದ್ಧಾಪುರದ ಬಳಿಗೆ ಸಾಗಿಸಿ, ಜೋಪಾನವಾಗಿ ಮಡಗಿಸಿ ಗುಂಡಿಪಟ್ಟಣದಿಂದಾ



ಸಿದ್ಧಾಪುರ ಪರಿಯಂತರ ದಾರಿ ಮಾರ್ಗದಲ್ಲಿ ಇಂಗ್ಲೀಜ ಲಷ್ಕರಿನ ಸಾಮಾನು, ಸರಂಜಾಮು ಲಾಗರಾದ ಯತ್ನಗಳು, ಅಜಾರಿ ಜನರ ಮುಂತಾಗಿ ಬಿಟ್ಟು ಹೋದಂಥಾದ್ದನ್ನು ವೀರರಾಜೇಂದ್ರಪೇಟೆಗೆ ಸಾಗಿಸಿ, ಆ ಅಜಾರಿ ಜನ ಇರುವ ದಕ್ಕೆ ಬೇಕಾದ ಮನೆಮಾರು ದುರುಸ್ತುಮಾಡಿಸಿ, ಅವರಿಗೆ ಬೇಕಾದ ಸಾಮಾನು ಒದಗಿಸಿಕೊಟ್ಟು, ರಸದು ಸಾಮಾನು ತರಿಸಿ ಜಮಾಯಿಸುತ್ತಾ, ವೀರರಾಜೇಂದ್ರ ಪೇಟೆಯಲ್ಲು ಇದ್ದರು.

ಹೀಗಿರುವಲ್ಲಿ, ಟೀಪುಸುಲ್ತಾನರ ತಾಲೂಕಿನವರು ಬಂದು, ದುಃಖ ಕೊಟ್ಟಂಥಾ ಶಿರಂಗಾಲ, ತೊರೆನೂರು, ಹೆಬ್ಬಾಳೆ ಮುಂತಾದ ಗ್ರಾಮಗಳ ರೈತರು ಬಂದು, ನಮ್ಮ ಕುಟುಂಬ ಮಕ್ಕಳ ಅದಿಯಾಗಿ ಸರ್ವಸ್ವವನ್ನು ಲೂಟಿಸಿ ಕೊಂಡು ಹೋದರು; ನಾವು ಕೆಟ್ಟವು ಎಂಬದಾಗಿ ಅರಿಕೆ ಮಾಡಿಕೊಂಡದ್ದ ರಿಂದಾ, ಆ ರೈತರ ಸಮಜಾಯಿಸಿ, ಅವರು ಮಾಡಿದ ಮೇರೆ ಅವರಿಗೆ ತಂಬಿ ಪಹುಂಚಾಯಿಸುವಂತೆ ಈಶ್ವರೈಯ್ಯನಿಗೆ ಅಪ್ಪಣೆ ಕೊಟ್ಟು, ಅವನ ತಾಬೆ ಮಾಡಿ ಇದ್ದ ಒಂದು ತುಕ್ಕಡಿ ಜನರನ್ನು ಅರಕಲಗೋಡು, ಕೋಣನೂರು, ಬಸವಾಪಟ್ಟಣದ ಕಡೆಗೆ ಕಳುಹಿಸಿಕೊಟ್ಟು, ಮಹಾರಾಜರು ಏಳೆಂಟು ದಿವಸ ಪರಿಯಂತರ ರಸದು ಸಾಮಾನು ಜಮಾಯಿಸುತ್ತಾ ಇದ್ದಲ್ಲಿ, ಮೋದಿಖಾನೆಗೆ ಬರುವಂಥಾ ರಸದು ನಿಧಾನವಾದ್ದರಿಂದಾ, ಮಡಿಕೇರಿಗೆ ಹೋಗಿ, ಮೋದಿ ಖಾನೆಗೆ ರಸದು ಸಾಗಿಸುತ್ತೇವೆ, ಎಂಬದಾಗಿ ಮಾವಿನಿ ಸಾಹೇಬರ ಸಂಗಡ ಹೇಳಿ, ದೊರೆಗಳು ಮಡಿಕೇರಿಗೆ ಬಂದು ಇರುತ್ತಾ ಇದ್ದರು.

ಅಷ್ಟರಲ್ಲಿ ಕೊಡೆಯಾಲದ ತಾಲೂಕಿಗೆ ಕರಣೇಕ ಸುಬೈಯ್ಯ, ಕಾರೆಕಾರ ಬೋಪುನ ಸಂಗಡ ಕಳುಹಿಸಿ ಇದ್ದ ರಾಜರ ಕಡೆ ಮಂದಿ ಸಂಗಡ ಕುಂಬಳೆ ತಾಲೂಕಿನ ಮಾಪಿಳ್ಳೇರು ಜಗಳಾ ಮಾಡಿದಲ್ಲಿ, ಆ ಬಳಿಯ ಸ್ವಲ್ಪ ಸಿಕ್ಕಿದಂಥಾ ದ್ದನ್ನು ಜನರು ಲೂಟಿಮಾಡಿದರು ಎಂಬದಾಗಿ ಮಹಾರಾಜರು ಸಮಾಚಾರ ಕೇಳಿ, ಆ ಸೀಮೆಯನ್ನು ಈ ಮೇರೆ ಲೂಟಿಸಿ ವೈರಾನು ಮಾಡದೆ, ಕೌಲು ನಂಬಿಗೆ ಕೊಟ್ಟು, ನಮ್ಮ ಹಸ್ತಕಿನಲ್ಲಿ ಬಂದುಬಸ್ತು ಮಾಡಿ ಮಡಗುವದು ಎಂಬದಾಗಿ ಅಪ್ಪಣೆ ಕೊಟ್ಟದ್ದರಿಂದಾ, ಅದೇ ಮೇರೆ ಮಂಗಳೂರು ತಾಲೂಕಿನ ಬಾರಕೂರು ಬಗ್ಗಾಡಿ ಪರಿಯಂತರ ಸೀಮೆಯನ್ನು ಕೌಲು ಕರಾರು ಮಾಡಿ, ಕೌಲಿಗೆ ಬಂದಂಥಾ ಸೀಮೆಯಲ್ಲಿ ಅಲ್ಲಿ ಅಲ್ಲಿ ರಾಣ್ಣೆ ಇಟ್ಟು, ಬಂದೂಬಸ್ತು

ಮಾಡುತ್ತಾ ಇದ್ದಲ್ಲಿ, ವೀರಖಂಬದ ಬಳಿಯಲ್ಲಿ ಮಹಾರಾಜರ ಕಡೆ ಕಾರಕಾರ ಬೋಪು, ಐನೂರು ಕೊಡಗು ಜನ ಸಹಾ, ತಾಣೈ ಇದ್ದಲ್ಲಿ, ವೀರಖಂಬದಲ್ಲು ಸ್ವಲ್ಪ ಮಂದಿ ಇಟ್ಟು, ಉಳಿಕೆ ಮಂದಿ ಎಲ್ಲಾ ಮುಂದೆ ಸೀಮೆ ಬಂದುಬಸ್ತಿಗೆ ಹೋಗಿ ಇದೆ, ಈಗ ಮಂದಿ ತೆಗೆದುಕೊಂಡು ಬಂದರೆ ಈ ಜನರ ಹೊಡೆಯ ಬಹುದು ಎಂಬದಾಗಿ, ಆ ಸೀಮೆಯವರು ಅಂತರಂಗದಲ್ಲಿ ಸಾದ್ರಿಬೇಹಾರಿಗೆ ಹೇಳಿ ಕಳುಹಿದ್ದರಿಂದಾ, ಅವನು ಕೆಲವು ಬಾರು ಅಹವಾವ್ ಜನ ಮಾಸಿಕ್ಕೇರ ಸಹಾ ಕಟ್ಟಿಕೊಂಡು, ವೀರಖಂಬದಲ್ಲು ತಾಣೈ ಇದ್ದಂಥಾ ಮಂದಿಗೆ ಗೇರಾ ಯಿಸಿದಲ್ಲಿ, “ತಾವು ಇರುವದು ಸ್ವಲ್ಪ ಜನಾ, ಇವನು ಬಹಳ ಜನ ಕಟ್ಟಿಕೊಂಡು ಬಂದು ಇದ್ದಾನೆ; ಅವನಾಗಿ ನಮ್ಮ ಮೇಲೆ ಬೀಳುವದಕ್ಕಂತಾ, ನಾನೇ ಮುಂದಾಗಿ ಅವನ ಮೇಲೆ ಹೋಗುವಾ” ಎಂತಾ ಮನಸುಬ ಮಾಡಿ ಸಾದ್ರಿಬೇಹಾರಿ ಕಡೆ ಜಮಿಯತ್ತಿನ ಮೇಲೆ ಬಿದ್ದು, ಜಗಲಾ ಮಾಡಿದಲ್ಲಿ, ದೊರೆಗಳ ಕಡೆಯದು ಜಖಮಿ ಆದ್ದು, ಮೃತವಾದ್ದು ಸಹಾ, ಇಪ್ಪತ್ತಮೂರು ಜನಕ್ಕೆ ಅಪಾಯವಾಯಿತು. ಸಾದ್ರಿಬೇಹಾರಿ ಕಡೆಯದು ನಾನೂರು ಜನ ಪರಿಯಂತರ ಜಾಯ ಜಖಮಿ ಆಯಿತು. ಉಳಿಕೆ ಜನ ಸಾದ್ರಿ ಸಹಾ, ಓಡಿಹೋದರು. ಅವಾಗೈ ಅವನು ಹತ್ತುವಂಥಾ ಪಾಲ್ಕಿ, ಕುದುರೆ, ಒಬ್ಬ ಸರದಾರ, ಹತ್ತಿ ಕೃಷ್ಣ ರಾಜ ಎಂಬವ ಸಹಾ ಸಿಕ್ಕಿದ್ದರಿಂದಾ, ಆ ಕೃಷ್ಣ ರಾಜ ಎಂಬವನ ರಾಜರ ಬಳಿಗೆ ಕಳುಹಿಕೊಟ್ಟಲ್ಲಿ, ಅವನನ್ನು ಕೆಪ್ಪನ್ ಮಾವಿನಿ ಸಾಹೇಬರ ಬಳಿಗೆ ಕಳುಹಿದರು. ಈ ಲಡಾಯದಲ್ಲಿ ಸಿಕ್ಕಿದಂಥಾದ್ದನ್ನು ಕೊಡಗು ಮಂದಿ ಲೂಟಿ ಮಾಡಿಕೊಂಡರು.

ಇದೇ ಮೇರೆ ಬಂಟ್ವಾಳದಲ್ಲಿ ಕೆಲವು ಮಂದಿ ತಾಣೈ ಇದ್ದಲ್ಲಿ, ಆಸಫ್ ವಾರ್ ಮಹಮ್ಮದ್ ಎಂಬವನು ಐನೂರು ಜನ ಪರಿಯಂತರ ತೆಗೆದುಕೊಂಡು ಬಂದು, ಆ ತಾಣೈದ ಮಂದಿ ಮೇಲೆ ಬಿದ್ದಲ್ಲಿ, ಬಂಟ್ವಾಳದ ಹೊಳೇ ಈಚೆ ಯಲ್ಲು ಸ್ವಲ್ಪ ಕೊಡಗು ಜನ ತಾಣೈ ಇದ್ದವರು ಸುದ್ದಿ ಕೇಳಿ, ಆ ಬಂಟ್ವಾಳ ದಲ್ಲು ಇದ್ದವರ ಬಳಿಗೆ ಹೋಗಿ, ಕೂಡಿಕೊಂಡು, ಸದರಿ ಆಸಫ್‌ನ ಮಂದಿ ಮೇಲೆ ಜಗಲಾ ಮಾಡಿದಲ್ಲಿ, ಈ ಕಡೆ ಜನಕ್ಕೆ ಜಖಮಿ ಆದ್ದು ಮೃತವಾದ್ದು ಸಹಾ, ಒಂಬತ್ತು ಜನಕ್ಕೆ ಅಪಾಯವಾಯಿತು. ಆ ಕಡೆಯದು ಐವತ್ತು ಜನ ಪರಿಯಂತರ ಜಾಯಾ ಜಖಮಿ ಆಯಿತು. ಆ ಆಸಫ್‌ನು ಉಳಿಕೆ ಮಂದಿ

ತೆಗೆದುಕೊಂಡು, ಓಡಿಹೋದನು. ಆ ಲಡಾಯದಲ್ಲಿ ಸಿಕ್ಕಿದಂಥಾದ್ದನ್ನು ಕೊಡಗು ಜನರು ಲೂಟಿ ಮಾಡಿದರು. ಇದಲ್ಲದೆ ಉದ್ಯಾವರ ಎಂಬಲ್ಲಿಯೂ ಇದೇ ಮೇರೆ ಐನೂರು ಜನ ಕೊಡಗರು ರಾಣ್ಯ ಇದ್ದಲ್ಲಿ ಸಾದ್ರಿಬೇಹಾರಿಯು ತಮ್ಮ ಕಡೆ ಕೆಲವು ಬಾರು ಕರ್ನಾಟಕ ಜನ, ಮಿರ್ ಮಹಮ್ಮದ್‌ನಲ್ಲಿ ಕಡೆ ಐನೂರು ಕಂದಾಚಾರದ ಜನ, ಮೂನಾಂಕಡಲನ ಕಡೆ ನಾಯಿಮಾರರು, ಉದ್ಯಾವರದ ಮಾಪಿಳ್ಳೇರು ಸಹಾ, ಮೂರು ಸಾವಿರ ಜನ ಪರಿಯಂತರ ಕಟ್ಟಿ ಕೊಂಡು ಬಂದು, ಆ ಕೊಡಗು ಮಂದಿ ಮೇಲೆಬಿದ್ದಲ್ಲಿ, ಜಗಳವಾಗಿ ಅವರ ಕಡೆ ಜನಕ್ಕೆ ಪೆಟ್ಟುಬಿದ್ದರಿಂದಾ, ಅವರು ನಿಲ್ಲಲಾರದೆ, ಓಡಿಹೋಗಿ, ಒಂದು ಮಜೀದಿ ಹೊಕ್ಕೊಂಡು, ಆ ಆಶ್ರಯದ ಮೇಲೆ ಜಗಳಾ ಮಾಡಿದರಿಂದಾ, ಕೊಡಗು ಮಂದಿಯು ಮಜೀದಿಗೆ ಬೆಂಕಿ ಹಾಕಿ, ಮೇಲೆಬಿದ್ದು ಜಗಳಾ ಮಾಡಿ ದಲ್ಲಿ, ಕೊಡಗು ಜನಕ್ಕೆ ಜಖಮಿ ಆದ್ದು ಮೃತವಾದ್ದು ಸಹಾ ಐವತ್ತೊಂದು ಜನಕ್ಕೆ ಅಪಾಯ ಬಂತು. ಅವರ ಕಡೆಗೇ ಎಳುನೂರು ಎಂಟುನೂರು ಪರಿಯಂತರ ಜನಕ್ಕೆ ಜಾಯಾ ಜಖಮಿ ಆಗಿ, ಉಳಿಕೆ ಮಂದಿ, ಸಾದ್ರಿ ಬೇಹಾರಿ ಸಹಾ, ಓಡಿಹೋದರು. ಅಲ್ಲಿ ಸಿಕ್ಕಿದಂಥಾದ್ದನ್ನು ಕೊಡಗು ಮಂದಿ ಲೂಟಿ ಮಾಡಿದರು. ಇದು ಹೊರ್ತು ಮತ್ತೆಲ್ಲಿಯೂ ಸೀಮೆ ಲೂಟಿಸದೆ, ಆ ಕಡೆ ಮಂಗಳೂರು ತಾಲೂಕು, ಕೊಡೆಯಾಲದ ಆಚೆಗೆ ಬಾರಕೂರು ಬಗ್ಗಾಡಿ ಪರಿಯಂತರ, ಈ ಕಡೆ ಹೊಸಂಗಡಿ ಗಟ್ಟಿ ಪರಿಯಂತರ, ತುಳುವ ರಾಜ್ಯದ ಸೀಮೆಯನ್ನು ಕೌಲು ಮಾಡಿ, ಅಲ್ಲಲ್ಲಿ ರಾಣ್ಯ ಇಟ್ಟು, ಬಂದುಬಸ್ತು ಮಾಡಿ ತಮ್ಮ ಹಸ್ತಕಿನ್ನಲ್ಲಿ ಇಟ್ಟು ಇದ್ದರು.

ಈ ಪ್ರಕಾರ ಆದ ಲಡಾಯದ ಕೈಫಿಯತ್ತಾಗಿ ವಕೀಲ್ ಕಸಿತಾನ್ ಮಾವಿನಿ ಸಾಹೇಬರಿಗೆ ಮಹಾರಾಜರವರು ಬರೆದು ಕಳುಹಿದಲ್ಲಿ: “ ಈ ಮೇರೆ ಪತ್ತೆ ಆದಂಥಾದ್ದ ತಿಳಿದು, ಬಹಳ ಸಂತೋಷವಾಯಿತು. ಸಾದ್ರಿಬೇಹಾರಿಯು ಯೋಚಿಸಿದ್ದಂಥಾದ್ದಕ್ಕೆ ತಕ್ಕ ತಂಬಿ ಪಹುಂಚಾಯಿಸಿದ್ದು ಬಹಳ ಒಳ್ಳೇ ದಾಯಿತು ” ಎಂಬದಾಗಿ ಜವಾಬು ಬರೆದು ಕಳುಹಿದರು.

ಆ ಬಳಿಕ ಕೊಡಗು ಮಂದಿಯು ಬೆಳ್ಳಾರೆ ಕೋಟೆಗೆ ಎರಡು ಮೂರು ದಿನಸ ಪರಿಯಂತರ ಮುತ್ತಿಗೆ ಹಾಕಿ ಲಡಾಯ ಮಾಡಿ, ಆ ಕೋಟೆಯನ್ನು ಹಲ್ಲಾ ಹತ್ತಿ ತೆಗೆದುಕೊಂಡರು. ಆನಾಗ್ಯೆ ಎರಡು ಕಡೆ ಜನಕ್ಕೂ ಅಪಾಯ

ವಾಯಿತು. ಆ ಕೋಟೆಯಲ್ಲಿ ಸಿಕ್ಕಿದಂಥಾದ್ದನ್ನು ಕೊಡಗು ಜನರು ಲೂಟಿ ಮಾಡಿಕೊಂಡರು. ಮೂಡ ಕೊಡೆಯಾಲದ ಕೋಟೆಯವರು ಇದೇ ಮೇರೆ ಕೊಡಗು ಜನರ ಮೇಲೆ ಸ್ವಲ್ಪ ಜಗಳಾ ಮಾಡಿ, ಕೌಲಿಗೆ ಇಳುದ್ದರಿಂದಾ, ಆ ಕೋಟೆ ಜನಕ್ಕೆ ಲೂಟಿ ಮಾಡದೆ, ದುಃಖ ಕೊಡದೆ ಬಿಟ್ಟು, ಈ ವಿನರವನ್ನು ವಕೀಲ್ ಮಾವಿನಿ ಸಾಹೇಬರವರಿಗೆ ಬರೆಸಿ ಕಳುಹಿದಲ್ಲಿ, ಅವರು ಜೈತ್ರ ಬ. ಗರಲ್ಲು ಬರೆಸಿ ಕಳುಹಿದ ಕಾಗದದಲ್ಲಿ : “ ಬೆಳ್ಳಾರೆ ಕೋಟೆ, ಮೂಡ ಕೊಡೆಯಾಲದ ಕೋಟೆ ಸಮಾಚಾರ ಬರಸಿದ್ದು ಕೇಳಿದಲ್ಲಿ, ಬಲು ಚಾತುರ್ಯ, ಧೈರ್ಯ, ಬಹಾದ್ದರಿತನ ಸಹಾ, ತೋರಪಟ್ಟಿತು. ಬಂಟಿವಾಳದಲ್ಲಿ ಮಾರ ಮಹಮ್ಮದಲ್ಲಿ ತಾವ, ವೀರಖಂಬದಲ್ಲಿ ಸಾದ್ರಿಬೇಹಾರಿ ತಾವ ಸಹಾ, ಲಡಾಯ ವಾದ ಪೂರ್ವೋತ್ತರ ಅದೇ ದಿನ ಕಲ್ಲಿಕೋಟೆ ಕಮಿಷನ್ ಸಾಹೇಬರವರಿಗೆ ಬರೆಸಿ ಕಳುಹಿದಲ್ಲಿ ತಾವು ಮಾಡಿದಂಥಾದ್ದು ನಮ್ಮ ಸರಕಾರಕ್ಕೆ ಹಿಮ್ಮುತ್ತಾಯಿತು. ಇದರಿಂದಾ ತಮ್ಮ ಧೀರತ್ವದ ಯಾದು ಸಹಾ ಬಹು ತಾರೀಫು ಮಾಡಿ, ಜವಾಬು ಬರೆಸಿ ಕಳುಹಿಸಿ ಇದ್ದಾರೆ. ಆದ್ದರಿಂದಾ ಈಗ ಬೆಳ್ಳಾರೆ ಕೋಟೆ, ಮೂಡ ಕೊಡೆಯಾಲದ ಕೋಟೆ ಸಮಾಚಾರವನ್ನು ಬರೆಸಿ ಕಳುಹಿಸಿ ಇದ್ದೇವೆ. ಈ ವಿನರ ಅವರು ಕೇಳುತ್ತಲೇ, ಮತ್ತೂ ಬಹಳ ಸಂತೋಷ ವಾದರು ” ಎಂತಾ ಬರೆದು ಇದ್ದರು.

ಇತ್ತಲಾಗಿ ಅರಕಲಗೋಡ ಕಡೆಗೆ ಕಳುಹಿಸಿ ಇದ್ದ ಈಶ್ವರೈಯ್ಯನು ಮಂದಿ ತೆಗೆದುಕೊಂಡು ಹೋಗಿ, ಬಸವಾಪಟ್ಟಣದ ಕೋಟೆಗೆ ಮುತ್ತಿದಲ್ಲಿ, ಕೋಟೆಯವರು ಕೊಡಗು ಮಂದಿ ಮೇಲೆ ಜಗಳಾ ಮಾಡಿದಲ್ಲಿ, ಆವಾಗ ಕೊಡಗು ಮಂದಿಯು ಹಲ್ಲಾ ಹತ್ತಿ, ಕೋಟೆ ತೆಗೆದುಕೊಂಡಲ್ಲಿ, ಈ ಕಡೆ ಜನಕ್ಕೆ ಜಖಮಿ ಆದ್ದು, ಮೃತವಾದ್ದು ಸಹಾ, ಇಸ್ಪತ್ತಾಯೇಳು ಜನಕ್ಕೆ ಅಪಾಯವಾಯಿತು. ಆ ಕಿಲ್ಲೆಯ ಒಳಗೆ ಇದ್ದ ಪ್ಯಾದೆ ಜನಕ್ಕೆಲ್ಲಾ ತಂಬಿ ಪಹುಂಚಾಯಿಸಿ, ಅಲ್ಲಿ ಸಿಕ್ಕಿದ್ದನ್ನು ಲೂಟಿ ಮಾಡಿಕೊಂಡು, ಹೆಂಡರು ಮಕ್ಕಳು ಹೋದಂಥಾ ರೈತರು ನಾಲ್ವತ್ತಮೂರು ಹೆಣ್ಣನ್ನು ಹಿಡುಕೊಂಡು ಬಂದರು, ಆವಾಗ್ಗೆ ಬಸವಾಪಟ್ಟಣದ ಅರುಗ ಸುತ್ತಾ ಸ್ವಲ್ಪ ಸೀಮೆಯನ್ನು ಲೂಟಿ ಮಾಡಿದರು. ಅಷ್ಟರಲ್ಲಿ ಗಡಿ ಸರಹದ್ದಿನ ಸೀಮೆಯವರು ಈಶ್ವರೈಯ್ಯನ ಬಳಿಗೆ ಬಂದು, ಕೌಲು ಮಾಡಿದ್ದರಿಂದಾ, ಕೌಲಿಗೆ ಬಂದಂಥವರಿಗೆ ಕೌಲು ನಂಬಿಗೆ

ಕೊಟ್ಟು, ದಿಲ್ ಭರವಸಾ ಹೇಳಿ, ಬಂದುಬಸ್ತು ಮಾಡಿಕೊಂಡು, ಈಶ್ವರೈಯ್ಯನು ಹೀಗೆ ಇರುತ್ತಿದ್ದಲ್ಲಿ, ಜೈತ್ರ ಬ. ೩೦ಯು, ಶನಿವಾರ ದಿವಸ, ಪಟ್ಟಣದಲ್ಲಿ ಫಿರಂಗಿ ಆವಾಜು ಬಂದಾಯಿತು. ಮತ್ತೆ ಎಂಟು ದಿನ ಪರಿಯಂತರ ಪಟ್ಟಣದ ಸಮಾಚಾರ ಏನೂ ಬರಲಿಲ್ಲವಾದ್ದರಿಂದಾ, ಈ ಪ್ರಕಾರ ಪಟ್ಟಣದಲ್ಲಿ ಫಿರಂಗಿ ಆವಾಜು ನಿಂತಿತು ; ಏನಾಯಿತೋ ಎಂಬದಾಗಿ, ಕೊಡಗಿನ ಮಹಾರಾಜರು ಮನಸ್ಸಿನಲ್ಲಿ ವಿಚಾರಿಸಿಕೊಂಡು ಇದ್ದಲ್ಲಿ, ಅಷ್ಟರ ಒಳಗೆ ಪಟ್ಟಣ ಹೋದ ಎಂಟನೇ ದಿನ ವಕೀಲ್ ಕೆಪ್ಟನ್ ಮಾವಿನಿ ಸಾಹೇಬರವರು ವೈಶಾಖ ಶು. ೭ಯು ಶನಿವಾರ ದಿವಸ, ಬರೆಸಿ ಕಳುಹಿದ ಕಾಗದದಲ್ಲಿ : “ ಇಂದಿಗೆ ೮ನೇ ದಿನ ಜೈತ್ರ ಬ. ೩೦ಯು, ಶನಿವಾರ ದಿವಸ, ಇಂಗ್ರೇಜ ಬಹಾದ್ದರವರು ಶ್ರೀರಂಗ ಪಟ್ಟಣ ಹಲ್ಲಾ ಮಾಡಿ ತೆಗೆದುಕೊಂಡರು. ಹಲ್ಲಾ ಮಾಡುವ ವೇಳೆಗೆ ಟೀಪುಸುಲ್ತಾನರು ತೀರಿಹೋದರು. ಅವರ ಹೆಂಗಸರು ಮಕ್ಕಳು ಎಲ್ಲಾ ನಮ್ಮ ಕೈಗೆ ಸಿಕ್ಕಿದರು. ಈಗ ಜನರಲ್ ಸಾಹೇಬರು ಮುಂಬಾಯಿ ಘೌಜು ಸಹಾ, ಈ ಕಡೆಗೆ ಬರುತ್ತಾ ಇದೆ. ಆದ್ದರಿಂದಾ ಬಹಳ ಕಾರ್ಯ ಇರುತ್ತಾ ಇದೆ. ತಾವು ಶೀಘ್ರ ಬರಬೇಕು. ತಾವು ಬಂದಮೇಲೆ, ಎಲ್ಲಾ ತಿಳಿಯಲಾದೀತು ” ಎಂಬದಾಗಿ, ಬರದ ಕಾಗದ ಆದಿತ್ಯವಾರ ದಿನ ಬಂದು ಮುಟ್ಟಿತು. ಆ ಕಾಗದ ಓದಿಸಿ ಕೇಳಿದರಿಂದಾ, ಮಹಾರಾಜರು ಬಹಳ ಸಂತೋಷವಾದಿಕೊಂಡು, ಇಂಗ್ರೇಜ ಸರಕಾರಕ್ಕೆ ಫತ್ತೆ ಆದ ಸಂತೋಷದ ಬಗ್ಗೆ ಮಡಿಕೇರಿ ಕೋಟೆಯಿಲ್ಲು ಇಪ್ಪತ್ತೊಂದು ಫಿರಂಗಿ ಹಾರಿಸಿದರು. ಆ ಮೂರನೇ ಸೋಮವಾರ ದಿವಸ ಮಹಾರಾಜರವರು ವೀರರಾಜೇಂದ್ರಪೇಟೆಗೆ ಹೋದಲ್ಲಿ, ಮಾವಿನಿ ಸಾಹೇಬರು ಹೇಳಿದ ವಿವರ : “ ಜೈತ್ರ ಬ. ೩೦ಯು, ಶನಿವಾರ ದಿವಸ, ಇಂಗ್ರೇಜ ಬಹಾದ್ದರರ ಲಷ್ಕರು ಹಲ್ಲಾ ಮಾಡಿ, ಪಟ್ಟಣವನ್ನು ತೆಗೆದುಕೊಂಡರು. ಇನ್ನು ಆ ಸೀಮೆ ಎಲ್ಲಾ ಇಂಗ್ರೇಜ ಸರಕಾರದ್ದಾಯಿತು. ಇನ್ನು ತಾವು ಲಡಾಯಿ ಮೊಖೂಪು ಮಾಡಿ, ತಮ್ಮ ಕೈ ಒಳಗೆ ಬಂದು ಇರುವ ಸೀಮೆ ಎಲ್ಲಾ ಕುಂಪನಿ ಸರಕಾರಕ್ಕೆ ಬಿಟ್ಟು, ತಮ್ಮ ಸೀಮೆಗೆ ಪ್ರಾಕು ಇಂಗ್ರೇಜ ಸರಕಾರದ ಇಂಜಿನೇರು ಇಮಿಟ್ ಸಾಹೇಬರು ಬಂದು, ಗಡಿ ಕಲ್ಲು ಹಾಕಿ, ತಮ್ಮ ಸೀಲಿಲ್ಲು ಬರ ಕೊಂಡು ಹೋದ ಗಡಿ ಬಂದ ಹಾಗೆ, ತಮ್ಮ ಸೀಮೆ ತಾವು ಬಂದುಬಸ್ತು ಮಾಡಿಕೊಳ್ಳಬೇಕು ” ಎಂತಾ ಹೇಳಿದರಿಂದಾ, “ ನಾವು ಕೌಲು ಮಾಡಿ ಇರು

ವಂಥಾ ಸೀಮೆಯಲ್ಲಿ ಮಡಗಿ ಇರುವ ಠಾಣೈ ತೆಗೆದುಬಿಟ್ಟರೆ, ಟೀಪುಸುಲ್ತಾನರ ಕಡೆ ಇದ್ದಂಥಾ ತುಂಟರು ಸೀಮೆಗೆ ದುಃಖ ಕೊಟ್ಟಾರಲ್ಲಾ ” ಎಂತಾ ಹೇಳಿದ್ದಕ್ಕೆ, ಮುಂಬಾಯಿ ಲವ್ವರು ಬರುತ್ತದೆ. ಆ ಪರಿಯಂತರ ಈಗಿನ ಮೇರೆ ತಮ್ಮ ಹಸ್ತಕೀನಲ್ಲು ಇಟ್ಟು ಇರಬೇಕು. ಜನರಲ್ ಸಾಹೇಬರು ಹೇಳಿದ ಮೇರೆ ಮಾಡಬಹುದು ಎಂಬದಾಗಿ, ಮಾವಿನಿ ಸಾಹೇಬರವರು ಹೇಳಿದ್ದರಿಂದಾ, ಆ ಕ್ಷಣ ಇದೇ ವಿವರವಾಗಿ ಈಶ್ವರೈಯ್ಯನಿಗೆ ಮಹಾರಾಜರು, ಅದೇ ಸೋಮವಾರ ದಿವಸ, ಬರದು ಕಳುಹಿದ ನಿರೂಪ ಅವನು ದುರ್ಗದ ಸೀಮೇ ಪ್ರಾಂತ್ಯದಲ್ಲಿ ಇದ್ದಲ್ಲಿ ಬುಧವಾರ ದಿವಸ ಹೋಗಿ ಮುಟ್ಟಿತು.

ಅದಕ್ಕೆ ಈಶ್ವರೈಯ್ಯನು ಬರಕೊಂಡ ಬಿನ್ನವತ್ತಳೆಯಲ್ಲಿ : “ ಬಸವಾ ಪಟ್ಟಣದ ಕೋಟೆ ಹಲ್ಲಾ ಮಾಡಿ, ನಮ್ಮ ಮಂದಿ ತೆಗೆದುಕೊಳ್ಳುವ ಪರಿಯಂತರ, ಸ್ವಲ್ಪ ಲೂಟಿ ಆದ್ದು ಆಯಿತು. ಆಮೇಲೆ ಎಲ್ಲಿಯೂ ಸೀಮೆ ಲೂಟಿ ಮಾಡದೆ, ಕೌಲು ನಂಬಿಗೆ ಕೊಟ್ಟು ಇಟ್ಟು ಇದ್ದೇನೆ. ಇನ್ನು ಮುಂದೂ ಲೂಟಿ ಲಬಾಡು ಮಾಡದೆ, ಅಪ್ಪಣೆ ಪ್ರಕಾರ ನಡೆಕೊಳ್ಳುತ್ತೇನೆ ” ಎಂತಾ ಬಿನ್ನವತ್ತಳೆ ಬರಕೊಂಡು ಇದ್ದಾ.

ಇದೇ ವಿವರವಾಗಿ ಪಟ್ಟಣ ಹೋದ ಹತ್ತನೆ ಸೋಮವಾರ ಬರದ ನಿರೂಪ ವನ್ನು ಮಂಗಳೂರ ತಾಲೂಕಿಗೆ ಹೋಗಿ ಇದ್ದಂಥಾ ರಾಜರ ಕಡೆ ಮಂದಿಗೆ ಕಳುಹಿದಲ್ಲಿ, ಆ ನಿರೂಪವು ಎರಡು ದಿವಸಕ್ಕೆ ಹೋಗಿ ಮುಟ್ಟುವಲ್ಲಿಗೆ ಮುಟ್ಟಿತು. ಮೂರು ದಿವಸಕ್ಕೆ ಮುಟ್ಟುವಲ್ಲಿಗೆ ಮುಟ್ಟಿತು. ನಾಲ್ಕು ಐದು ದಿವಸಕ್ಕೆ ಮುಟ್ಟುವಲ್ಲಿಗೆ ಮುಟ್ಟಿತು. ಕೊಡೆಯಾಲದ ಅಚೆ ಬಾರ್ಕಾರು ಬಗ್ವಾಡಿ ಪರಿಯಂತರ ಸೀಮೆ ಸಾಧಿಸಿ, ಠಾಣೈ ಇದ್ದ ಜನಕ್ಕೆ ಏಳು ಎಂಟು ದಿವಸಕ್ಕೆ ಮುಟ್ಟುವಂಥಾದ್ದು ಮುಟ್ಟಿತು. ಈ ಮೇರೆ, ಇಲ್ಲಿ ಇದ್ದ ವಕೀಲ ಮಾವಿನಿ ಸಾಹೇಬರವರು ಹೇಳಿದ ಮೇರೆ, ವೀರರಾಜೇಂದ್ರ ಒಡೆಯರವರು ತಮ್ಮ ಕಡೆ ಜನಕ್ಕೆ ನಿರೂಪ ಬರೆಸಿ ಕಳುಹಿಸಿದಂಥಾದ್ದು ಮುಟ್ಟಿದಮೇಲೆ, ಸೀಮೆ ಲೂಟಿ ಲಬಾಡು ಮಾಡದೆ, ಬಂದುಬಸ್ತು ಮಾಡಿಕೊಂಡು ಇದ್ದರು.

ಹೀಗೆ ಇರುವಾಗ್ಗೆ, ಟೀಪುಸುಲ್ತಾನರ ಸಂಗಡ ಲಡಾಯ ಶುರು ಆಗುವಾಗ್ಗೆ : “ ಪೇಶ್ವೆಯವರು ತಮ್ಮ ಘೌಜನ್ನು ಟೀಪುಸುಲ್ತಾನರ ಮೇಲೆ ಲಡಾಯಕ್ಕೆ ಕಳುಹುತ್ತೇವೆ. ಈ ಬಗ್ಗೆ ನಮ್ಮ ಬಳಿಯ ಇರುವದೆಲ್ಲಾ ಕುದುರೆ

ಘೌಜೇ ಸರಿ. ಅದುಕಾರಣ ತಮ್ಮ ಕಡೆಯಿಂದಾ ಕೆಲವು ಘೌಜು ಕಳುಹಿಸಬೇಕು. ಅವರ ಸಂಗಡ ಕೂಡಿಸಿ ಕಳುಹಿಸುತ್ತೇವೆ” ಎಂಬದಾಗಿ, ಮುಂಬಾಯಿ ಗವರ್ನರ್ ಸಾಹೇಬರವರಿಗೆ ಕಾಗದ ಬರಸಿ ಕಳುಹಿಸಿ ಇದ್ದುದರಿಂದಾ, ಅದೇ ಪ್ರಕಾರ ಗವರ್ನರ್ ಸಾಹೇಬರವರು ಮುಂಬಾಯಿಯಿಂದಾ ಪಾದಶಾಯಿ ರಿಜಿಮಿಟ್ಟು ಒಂದು, ಶಿಪಾಯಿ ಪಟಾಲಂ ಎರಡು ಸಹಾ, ವೇಶ್ವಿಯವರ ಬಳಿಗೆ ಕಳುಹಿಸಿದಲ್ಲಿ, ಆ ವೇಶ್ವಿಯವರು “ಘೌಜನ್ನು ಇಂದು ನಾಳೆ ಕಳುಹಿಸುತ್ತೇವೆ” ಎಂಬದಾಗಿ, ಹೋದಂಥಾ ರಿಜಿಮಿಟ್ಟು, ಪಟಾಲಂ ಸಹಾ, ಅಲ್ಲಿಯೆ ನಿಲ್ಲಿಸಿ ಕೊಂಡು, ಕಡೆಗೆ: “ಈಗ ನಮ್ಮ ಒಳಗೆ ಗೃಹಭಿದ್ರ ಕಲಹವಾಗಿ ಇದೆ. ಇದನ್ನು ತೀರಿಸದೆ, ಘೌಜನ್ನು ಕಳುಹುವ ಬಗ್ಯೆ, ಸಂದರ್ಭ ಆಗುವದಿಲ್ಲಾ. ಈಗ ನೀವು ಹೋಗಿ ಎಂತಾ, ಹೇಳಿದ್ದರಿಂದಾ, ಆ ರಿಜಿಮಿಟ್ಟು, ಪಟಾಲಂ ಸರದಾರರು ಸಹಾ, ಶ್ರೀರಂಗಪಟ್ಟಣಕ್ಕೆ ಹೋಗುವ ಬಗ್ಯೆ, ಮುಂಬಾಯಿಗಾಗಿ ಬಂದು, ಕೊಡಗಿನ ಸೀಮೆ ಒಳಗೆ ಬಂದು, ಕರಡಿಗೋಡಲು ಇಳಿದು ಇದ್ದರು.

ಅಷ್ಟರಲ್ಲಿ ಜನರಲ್ ಸ್ಪೋರ್ಯರ್ತ್ ಸಾಹೇಬ್ ಬಹಾದ್ದರವರು ಶ್ರೀರಂಗಪಟ್ಟಣವನ್ನು ಜಯಿಸಿ, ಪುನಶ್ಚ ಬಂದು ಪೆರಿಯಾಪಟ್ಟಣದ ಇಲಾಖೆ ಮುತ್ತೂರಲ್ಲು ಇಳಿದರು. ಆವಾಗ್ಯೆ ವೀರರಾಜೇಂದ್ರ ಒಡೆಯರವರು, ಕೆಪ್ಪನ್ ಮಾವಿನಿ ಸಾಹೇಬರು ಸಹಾ, ಅಲ್ಲಿಗೆ ಹೋಗಿ, ಆ ಜನರಲ್ ಸಾಹೇಬರವರ ಮಿಲಾಖತ್ತು ಮಾಡಿದಲ್ಲಿ, ಅವರು ಮಹಾರಾಜರ ಸಂಗಡ ಹೇಳಿದ ವಿವರ: “ಇಂಗ್ಲೀಜ ಕುಂಪನಿ ಸರಕಾರದ ಕೆಲಸಕ್ಕೆ ತಾವು ಬಹಳ ಮೆಹನತ್ತು ಮಾಡಿದಿರಿ. ಆ ನಿಮ್ಮ ಅಪೇಕ್ಷೆ ಮೇರೆ ಸರಕಾರದ ಕೆಲಸವು ಫತ್ತೆ ಆಯಿತು. ಈ ಉಪಕಾರ ನಮ್ಮೆಲೆ ಬಹಳ ಆಯಿತು” ಎಂಬದಾಗಿ ಹೇಳಿದಲ್ಲಿ, “ನಮ್ಮ ದುಷ್ಠಾನರು ದೂರವಾದರು, ನಮ್ಮ ಅಪೇಕ್ಷೆ ಮೇರೆ ಅನಂತ ದೇಶ, ಕೋಶ, ಐಶ್ವರ್ಯ, ಪಟ್ಟಣದ ಕೋಟಿ ಮುಂತಾಗಿ ಇಂಗ್ಲೀಜ ಬಹಾದ್ದರ ಸರಕಾರ ತಾಜೆ ಆಯಿತು. ಇದರ ತಾರೀಫು ಹತ್ತು ಪಾಲಲ್ಲಿ ಒಂದು ಪಾಲಾದರೂ ನಮ್ಮಿಂದ ಆಗದು. ನಮ್ಮ ಸೀಮೆ ಸುತ್ತಲು ಇಂಗ್ಲೀಜ ಬಹಾದ್ದರ ಕುಂಪನಿ ಸರಕಾರದ ಸೀಮೆ ಆಯಿತು. ಇದರಿಂದ ನಮ್ಮ ಮನಸ್ಸಿಗೆ ಬಹಳ ಸಂತೋಷವಾಯಿತು” ಎಂಬದಾಗಿ ಮಹಾರಾಜರವರು ಹೇಳಿದರು. “ಕರಡಿಗೋಡಲು ಇಳಿದು ಇದ್ದ ರಿಜಿಮಿಟ್ಟು, ಪಟಾಲಂ ಸಹಾ, ಬಂದು ನಮ್ಮ ದಂಡಿಗೆ ಕೂಡಿದರೆ, ಈ

ದಂಡು ಆ ದಂಡು ಸಹಾ ಒಟ್ಟಾಗಿ ಗಟ್ಟಿ ಇಳಿಯುವಾಗ್ಗೆ, ಬಹಳ ಪ್ರಯಾಸ ಆದೀತು. ಅದ್ದರಿಂದಾ ಒಂದೊಂದು ಮಜಲು ನೀವು ಮುಂದಾಗಿ ಹೋಗಿ” ಎಂತಾ ಜನರಲ್ ಸಾಹೇಬರು ಆ ರಿಜಿಮಿಟ್ಟು ಪಟಾಲಮಿಗೆ ಸಹಾ ಹುಕುಂ ಕೊಟ್ಟು, ಅದೇ ಮೇರೆ ರವಾನೆ ಮಾಡಿದರು.

ಆ ಬಳಿಕ ಬಂಗಾಳದ ದೊಡ್ಡ ದಂಡನ್ನು ತೆಗೆದುಕೊಂಡು, ಶ್ರೀರಂಗ ಪಟ್ಟಣಕ್ಕೆ ಬಂದು ಇದ್ದ ಜನರಲ್ ಹಾರಿಸ್ ಸಾಹೇಬ್ ಬಹಾದ್ದರವರು ಸನ್ ೧೭೯೯ನೇ ಇಸವಿ, ಮೇ ಮಾಸ, ೨೩ನೇ ತಾರೀಕಿನಲ್ಲು, ಮಹಾರಾಜರವರಿಗೆ ಬರೆಸಿ ಕಳುಹಿದ ಕಾಗದದಲ್ಲಿ: “ ಶ್ರೀರಂಗಪಟ್ಟಣ ತೆಗೆದುಕೊಂಡದರಿಂದಲೂ, ಟೀವುಸುಲ್ತಾನರು ಲಡಾಯದಲ್ಲಿ ಬಿದ್ದುಹೋದ್ದರಿಂದಲೂ, ಈ ಖುಷಿ ಸಮಾಚಾರ ತಮಗೆ ತಿಳಿಯುವ ಬಗ್ಗೆ ಬರಸಿ ಕಳುಹಿಸಿ ಇದ್ದೇವೆ. ಮೊದಲು ಕೆಪ್ಟನ್ ಮಾವಿನಿ ಸಾಹೇಬರವರ ಮುಖಾಂತರದಿಂದಾ ತಿಳಿದು ಇದ್ದೀತು ಈ ಸಂತೋಷದ ವರ್ತಮಾನ ಜನರಲ್ ಸ್ಟೋಯರ್ಟ್ ಸಾಹೇಬರವರು ತಮಗೆ ತಿಳಿಯಪಡಿಸ್ತಾರು. ತಾವು ಕುಂಪನಿ ಸರಕಾರದ ಕೆಲಸಕ್ಕೆ ಬಹಳ ಮೆಹನತ್ತು ಮಾಡಿ ಇದ್ದೀರಿ. ಇದು ಯಾವಾಗ್ಯೂ ಮರೆಯಲಿಕ್ಕಿಲ್ಲಾ. ತಮ್ಮ ಕೀರ್ತಿ ಈ ದುನಿಯಾ ಮೇಲೆ ಬಹಳ ದೊಡ್ಡದಾಗುವ ಹಾಗೆ, ಜನರಲ್ ಸ್ಟೋಯರ್ಟ್ ಸಾಹೇಬರವರಿಗೆ ತಿಳಿಯಹೇಳಿ ಇದ್ದೇನೆ. ಆ ನಮ್ಮ ಪ್ರೀತಿಯಿಂದಾ ತಮಗೆ ಒಂದು ಒಳ್ಳೇ ವಸ್ತು ಜನರಲ್ ಸ್ಟೋಯರ್ಟ್ ಸಾಹೇಬರವರ ಸಂಗಡ ಕಳುಹುತ್ತಾ ಇದೆ. ಅದರಿಂದಾ ತಮಗೆ ಪರಾಂಬರಿಕೆ ಆದೀತು. ಟೀವುಸುಲ್ತಾನರ ಸವಾರಿ ಬಾಬತು ಕುದುರೆ ಒಂದು, ಅಂಬಾರಿ ಒಂದು, ಪಾಲ್ಕಿ ಒಂದು ಸಹಾ, ಈ ಜನರಲ್ ಸಾಹೇಬರವರ ಸಂಗಡ ತಮಗೆ ಕೊಟ್ಟು ಕಳುಹಿಸಿ ಇದೆ. ಇದರ ಮೇಲೆ ತಮಗೆ ಸೀಮೆ ಭೂಮಿ ಯಾವತ್ತು ವಿಸ್ತಾರವಾಗಿ ಆಗತಕ್ಕಂಥಾ ಅಪೇಕ್ಷೆಯಿಂದಾ ಇದ್ದೇನೆ” ಎಂಬದಾಗಿ ಬರೆಸಿ ಕಳುಹಿಸಿ ಇದ್ದಂಥಾ ಕಾಗದ, ಕುದುರೆ, ಪಾಲ್ಕಿ, ಅಂಬಾರಿ ಸಹಾ, ಜನರಲ್ ಸ್ಟೋಯರ್ಟ್ ಸಾಹೇಬರವರು ವೀರರಾಜೇಂದ್ರ ಒಡೆಯರವರಿಗೆ ಕೊಟ್ಟು, ಅವರ ಕಡೆಯಿಂದಾ ಟೀವು ಸುಲ್ತಾನರು ಹತ್ತುವಂಥಾ ಕುದುರೆ ಒಂದು, ಜನರಲ್ ಹಾಟ್ಲಿ ಸಾಹೇಬರವರ ಕುದುರೆ ಒಂದು ಸಹಾ, ಮಹಾರಾಜರಿಗೆ ಕೊಟ್ಟು, ಬಹಳ ಖುಷಿ ಮಾಡಿದರು.

ಆ ಬಳಿಕ ಜನರಲ್ ಹಾರಿಸ್ ಸಾಹೇಬ್ ಬಹಾದ್ದರವರಿಗೆ ವೈಶಾಖ ಬ.



ಓರಲ್ಲು ಬರೆಸಿ ಕಳುಹಿಸಿದ ಕಾಗದದ ವಿವರ : “ ಇಂಗ್ಲೀಷ ಬರಹದಲ್ಲು ತಾವು  
 ಬರೆಸಿ ಕಳುಹಿದ ಕಾಗದ ಬಂದು ಮುಟ್ಟಿತು. ಮನಸ್ಸಿಗೆ ಬಹಳ ಸಂತೋಷ  
 ವಾಯಿತು. ಇಂಗ್ಲೀಷ ಬಹಾದ್ದರ ಕುಂಪನಿ ಸರಕಾರಕ್ಕೆ ಬಹಳ ಸಕಾಯ  
 ಉಪಕಾರ ಮಾಡಿ ಇದ್ದೀರಿ ಎಂತಾ, ಬಹು ತಾರೀಫು ಮಾಡಿ, ಬರೆಸಿ ಇದ್ದೀರಿ.  
 ಈ ಬಗ್ಗೆ ನಾವೇನೂ ಅಂಥಾ ಸಕಾಯ ಸಂಪತ್ತು ಬಹಳವಾಗಿ ಮಾಡಿದ್ದಾಗಿ  
 ಇಲ್ಲ. ನಮ್ಮ ಸೀಮೆಯು ಗಿಡ ಸೀಮೆ, ಬಹು ಚಿಕ್ಕದು. ಇಂಗ್ಲೀಷ  
 ಸರಕಾರ ಎಂದರೆ, ಬಹಳ ದೊಡ್ಡ ಸರಕಾರ ಇದೆ. ನಾವೇನೂ ಅಂಥಾ ಸಕಾಯ  
 ಮಾಡಿದ್ದಾಗಿ, ನಮ್ಮನಸ್ಸಿಗೆ ಕಾಣುವದಿಲ್ಲ. ನಾವು ಸ್ವಲ್ಪ ಮಾಡಿದ್ದಾಗ್ಯೂ  
 ತಾವು ದೊಡ್ಡ ಸರದಾರರಾದ್ದರಿಂದಾ, ಬಹಳ ತಾರೀಫು ಮಾಡಿ ಬರೆಸಿ ಕಳುಹಿಸಿ  
 ಇದ್ದೀರಿ. ಮನಸ್ಸಿಗೆ ಸಂತೋಷವಾಯಿತು. ಟೀಪುಸುಲ್ತಾನರು ನಮಗೆ  
 ಬಹಳ ದೊಡ್ಡ ದುಷ್ಕಾನರಾಗಿ ಇದ್ದರು. ಹಿಂದೂ ಜಾತಿ ಧರ್ಮವೆಲ್ಲಾ  
 ಕೆಡಿಸಿ, ಧರ್ಮ ನಡೆಯದಂತೆ ಮಾಡಿ ಇದ್ದರು. ಅಂಥಾವರಿಗೆ ತಾವು  
 ನಿಗ್ರಹಿಸಿದ್ದರಿಂದಾ, ಹಿಂದೂ ಜಾತಿಗೆಲ್ಲಾ ಖುಷಿ ಆಯಿತು. ತಮ್ಮ ಸರಕಾರಕ್ಕೆ  
 ಬಹಳ ಪುಣ್ಯಧರ್ಮ ಬಂತು. ತಮಗೆ ಕೀರ್ತಿ ಬಂತು. ಟೀಪುಸುಲ್ತಾನರು  
 ಇಷ್ಟು ಬೇಗ ಈ ಮೇರೆ ಆಗುವಂಥಾದ್ದು ಮನುಷ್ಯರ ಯೋಚನೆ ಒಳಗೆ  
 ಇತ್ತಿಲ್ಲ. ತಮ್ಮ ಭುಜಬಲಸರಾಕ್ರಮದಿಂದಾ ನಿಗ್ರಹಿಸಿ, ಹಿಂದೂ ಜಾತಿ  
 ಧರ್ಮ ಉಳಿಸಿದ ಪುಣ್ಯ ಸೂರ್ಯ-ಚಂದ್ರ ಇರುವ ಪರಿಯಂತರ ತಮ್ಮ ಕೀರ್ತಿ  
 ಶಾಶ್ವತವಾಯಿತು. ಇದನ್ನು ನಾವು ಎಷ್ಟು ಎಂತಾ, ಕಾಗದದಲ್ಲಿ ಬರೆಯ  
 ಬೇಕು? ಅಂಥಾ ಬಹಾದ್ದರ ಕೆಲಸ ಮಾಡಿ ಇದ್ದೀರಿ. ಮೇಲಾಗಿ ತಾವು  
 ಮೆಹರ್ಬಾನಗಿ ಇಟ್ಟು, ಟೀಪುಸುಲ್ತಾನರ ಖಾಸಾ ಸವಾರಿ ಕುದುರೆ ಒಂದು  
 ಕಳುಹಿದ್ದು ಸರಿಯಷ್ಟೆ. ಆ ಕುದುರೆ ಬಂದು ಮುಟ್ಟಿತು. ಇದು ಬಲು ಹೆಚ್ಚಿನ  
 ಕುದುರೆ. ಜನರಲ್ ಸಾಹೇಬರವರ ಮುಖಾಂತರ ಬಂದು ತಲಸಿತು. ಇದಲ್ಲದೆ  
 ಟೀಪುಸುಲ್ತಾನರ ಖಾಸಾ ಪಾಲ್ಕಿ ಒಂದು, ಅಂಬಾರಿ ಒಂದು ಸಹಾ, ಬಂದು  
 ಮುಟ್ಟಿದ್ದರಿಂದಾ, ಅದ ನೋಡಿ, ನಮ್ಮನಸ್ಸಿಗೆ ಬಹಳ ಸಂತೋಷವಾಯಿತು.  
 ಮೇಲಾಗಿ ಇಲ್ಲಿ ನಡೆದಂಥಾ ಯಾವತ್ತು ವಿವರವು ಕೆಪ್ಟನ್ ಮಾವಿನಿ ಸಾಹೇ  
 ಬರು ತಮಗೆ ಬರೆಸಿ ಕಳುಹಿಸಿ ಇರುವಲ್ಲಿ, ಹೆಚ್ಚಾಗಿ ಬರೆಯತಕ್ಕದ್ದು ಏನು  
 ಇದೆ? ” ಎಂಬದಾಗಿ, ಬರೆಸಿ ಕಳುಹಿಸಿಕೊಟ್ಟರು.

ಆ ಬಳಿಕ ಜನರಲ್ ಸ್ಪೋರ್ಡ್ ಸಾಹೇಬರವರು, ಜನರಲ್ ಹಾಟ್ಲಿ ಸಾಹೇಬರವರು ಸಹಾ, ನಾವು ಕಣ್ಣೂರಿಗೆ ಸಾಗಿದೋಗುತ್ತೇವೆ; ದಂಡಿನ ಅಜಾರಿ ಜನರ ಸಾಗಿಸಿಕೊಡಬೇಕೆಂಬದಾಗಿ ದೊರೆಗಳ ಸಂಗಡ ಹೇಳಿದರಿಂದಾ ಅದಕ್ಕೆ ಬೇಕಾದ ಜನ ಕೂಡಿಸಿ, ಕಣ್ಣೂರಿಗೆ ಸಾಗಿಸಿ, ರಾಜರು ಆ ಜನರಲ್ ಸಾಹೇಬರವರ ಸಂಗಡ ಕಣ್ಣೂರಿಗೆ ಹೋದಲ್ಲಿ, ಸಲಾಂ ಫಿರಂಗಿಗಳ ಹಾರಿಸಿ, ಬಹಳ ಖುಷಿ ಮಾಡಿದರು.

ಹೀಗೆ ಏಳೆಂಟು ದಿನ ಅಲ್ಲಿ ಇರುತ್ತಿದ್ದಲ್ಲಿ, “ನಮ್ಮ ಹಸ್ತಕಿನಲ್ಲಿ ಬಂದು ಬಸ್ತು ಮಾಡಿ ಇಟ್ಟಿರುವ ಸೀಮೆಯನ್ನು ಯಾರ ಹಸ್ತಕಿಗೆ ಕೊಡಬೇಕು?” ಎಂತಾ, ಮಹಾರಾಜರು ಕೇಳಿದಲ್ಲಿ, “ಮಂಗಳೂರ ತಾಲೂಕಿಗೆ ಕರ್ನಲ್ ವೈಸ್‌ಮೇನ್ ಸಾಹೇಬರು ಬರುತ್ತಾರೆ. ಅವರ ತಾಬೆ ಮಾಡಬೇಕು” ಎಂತಾ ಜನರಲ್ ಸಾಹೇಬರು ಹೇಳಿದರಿಂದಾ, ಅದೇ ಪ್ರಕಾರ: “ಆ ಸಾಹೇಬರು ಬಂದಲ್ಲಿ ನಾವು ಬಂದುಬಸ್ತು ಮಾಡಿ ಇರುವ ಸೀಮೆಯನ್ನು ಅವರ ತಾಬೆ ಮಾಡಿ ಬರುವದು” ಎಂಬದಾಗಿ, ಕರಣೀಕ ಸುಬೈಯ್ಯನಿಗೆ ನಿರೂಪ ಬರಸಿ ಕಳುಹಿದರು.

ಜನರಲ್ ಸಾಹೇಬರು: “ನಾವು ವಿಲಾಯಿತಿಗೆ ಹೋಗುತ್ತೇವೆ. ತಾವು ಕುಂಪನಿ ಸರಕಾರದ ಕೆಲಸಕ್ಕೆ ಒಹಳ ಮೆಹನತ್ತು ಒಟ್ಟು, ಪ್ರಾಣ ಪ್ರಯತ್ನ ಮಾಡಿ, ಬಹಳ ಸಕಾಯ ಸಂಪತ್ತು ಮಾಡಿ ಇದ್ದೀರಿ. ನಮ್ಮ ಕಡೆಯಿಂದಾ ಏನು ಆಗಬೇಕು, ಆ ವಿವರ ಹೇಳಿದರೆ, ಮಾಡಿಕೊಟ್ಟೇವು. ಈ ಬಗ್ಗೆ ಅಂದೇಶವಿಲ್ಲದೆ ಹೇಳಬೇಕು” ಎಂಬದಾಗಿ ಬಹಳ ಬಗೆಯಿಂದಾ ಕೇಳಿದಲ್ಲಿ, “ನಾವು ದೋಸ್ತಿಯಿಂದಾ ಕುಂಪನಿ ಸರಕಾರದ ಕೆಲಸದಲ್ಲಿ ಸಕಾಯ ಸಂಪತ್ತು ಮಾಡಿದ್ದಕ್ಕೆ ದೋಸ್ತಿ ನಿಶಾನಿ ಆಗಿ, ಸೂರ್ಯ-ಚಂದ್ರ ಇರುವ ಪರಿಯಂತರ ಸ್ಥಿರವಾಗಿ ಇರುವ ಮೇರೆಗೆ, ಇಂಗ್ಲೀಷ ಬಹಾದ್ದರ ಸರಕಾರದಿಂದ ಆ ಸರಕಾರದ ನಿಶಾನಿ, ಲಾರ್ಡ್ ಸಾಹೇಬ್ ಬಹಾದ್ದರವರ ನಿಶಾನಿ ಸಹಾ, ಹಾಕಿದಂಥಾ ಕತ್ತಿ ಒಂದು, ತಮ್ಮ ಭಾವಚಿತ್ರ ಒಂದು, ಈ ಎರಡು ಒಡನೆ ಬೇಕೆಂಬ ಅಪೇಕ್ಷೆ ನಮ್ಮನಸ್ಸಿನಲ್ಲಿ ಬಹಳ ಇದೆ” ಎಂಬದಾಗಿ, ದೊರೆಗಳು ಹೇಳಿದಲ್ಲಿ, “ಇದನ್ನು ನಾವು ಕಳುಹಿಸಿಕೊಡುತ್ತೇವೆ” ಎಂಬದಾಗಿ ಒಪ್ಪಿ ಕೊಂಡು, ಜನರಲ್ ಸ್ಪೋರ್ಡ್ ಸಾಹೇಬರವರು ಕಣ್ಣೂರಿಂದಾ ಜಹಜು

ಹತ್ತಿ, ಮದರಾಸಿಗೆ, ಲಾರ್ಡ್ ಮಾರನಿಂಗ್‌ಟನ್ ಸಾಹೇಬ್ ಬಹಾದ್ದರವರ ಬಳಿಗೆ ಹೋದರು. ವೀರರಾಜೇಂದ್ರ ಒಡೆಯರವರು ತಮ್ಮ ರಾಜ್ಯಕ್ಕೆ ಬಂದು ತಮ್ಮ ಸಂಸ್ಥಾನದಲ್ಲಿ ಕ್ಷೇಮದಿಂದಾ ಇರುತ್ತಿದ್ದರು.

ಆಮೇಲೆ ಕೆಲವು ದಿನ ಕಳೆದ ಬಳಿಕ, ಸನ್ ೧೨೧೩ನೇ ಹಿಜರಿ, ಜೀಕಾದ ತಿಂಗಳು, ಒಂಬತ್ತನೆ ತಾರೀಕಿನಲ್ಲಿ, ಬಂಗಾಳದ ಮಹಾರಾಜಶ್ರೀ ಗವರ್ನರ್ ಲಾರ್ಡ್ ಮಾರನಿಂಗ್‌ಟನ್ ಸಾಹೇಬ್ ಬಹಾದ್ದರವರು ಮಹಾರಾಜರವರಿಗೆ ಬರೆಸಿ ಕಳುಹಿದ ಕಾಗದದಲ್ಲಿ : “ ತಾವು ನಮ್ಮ ಸರಕಾರಕ್ಕೆ ಒಳ್ಳೆದು ಆಗ ಬೇಕು ಎಂತಾ, ಶ್ರೇಯಸ್ಸು ಹಾರೈಸುವಂಥಾದ್ದು ಸರಕಾರದ ಕೆಲಸ ನಡೆಯುವ ಬಗ್ಗೆ ಪ್ರಯತ್ನ ಬಟ್ಟು ಮಾಡುವಂಥಾದ್ದು ಸಹಾ, ಮಲೆವಾರಿ ಕಮಿಷನ್ ಸಾಹೇಬರವರ ಕಾಗದದಿಂದಾ ಆಗಾಗ್ಗೆ ನಮಗೆ ತಿಳಿಯಬರುತ್ತಾ ಇದೆ. ತಮ್ಮ ಒಳ್ಳೆತನ ಯಾವತ್ತು ನಮ್ಮ ಹೃದಯದಲ್ಲಿ ಚಿತ್ರ ಬರೆದು ಇದೆ. ಆದ್ದರಿಂದಾ ಒಳ್ಳೆದಾಗಿ ತಮಗೆ ಸಮಾಚಾರ ಕೊಡುತ್ತೇವೆ. ಮೊದಲು ಲಡಾಯದಲ್ಲಿ ತಾವು ಪ್ರಾಣಪ್ರಯತ್ನ ಮಾಡಿ, ಒಳ್ಳೆ ಮನಸ್ಸಿನಿಂದಾ ಸತ್ಯವಾಗಿ ಮಾಡಿ ದಂಥಾದ್ದು ಸಹಾ ನಮಗೆ ಚನ್ನಾಗಿ ತಿಳಿದು ಇದೆ. ಈಗಲು ಅದೇ ಮೇರೆ ಪ್ರಾಣಪ್ರಯತ್ನ ಮಾಡೀರಿ ಎಂತಾ, ನಾವು ಅಪೇಕ್ಷೆ ಮಾಡಿ ಇದ್ದೇವೆ. ಇದರಿಂದಾ ಮೊದಲೇ ಈ ವಿಸರ ದೋಸ್ತಿ ಕಾಗದದ ಒಳಗೆ, ದೋಸ್ತಿಯಿಂದಾ ಈ ಕೆಲಸ ಮಾಡಬೇಕಾಗುತ್ತಾ ಇದೆ ಎಂಬದಾಗಿ, ಬರೆದು ಇತ್ತು. ತಾವು ಮಾಡಿ ದಂಥಾದ್ದು ನಮ್ಮ ಮನಸ್ಸಿನಲ್ಲಿ ಅಪೇಕ್ಷೆ ಇದ್ದದ್ದಕ್ಕೂ ಹೆಚ್ಚಾಗಿ ತಿಳಿಯಬಂತು. ಬಹಳ ನಿರ್ಮಲ ಮನಸ್ಸಿನಿಂದಾ ಪ್ರಾಣಪ್ರಯತ್ನ ಬಟ್ಟು, ಮಾಡಬೇಕೆಂಬ ದೃಷ್ಟಿ ಇಟ್ಟು ಇರುವಂಥಾದ್ದು ಮಾಲುಂ ಆಯಿತು. ಬಹಳ ಬಹುಮಾನವಾದ ಮಾರ್ಗವಿಡಿದು, ಏನೊಂದೂ ಸರಕಾರದ ಕೆಲಸ ಮಾಡುವಲ್ಲಿ, ಸಮಯ ಬಿದ್ದ ಹಾಗೆ, ಹಿಮ್ಮುಟ್ಟಿನಿಂದಾ, ಧೀರತ್ವದಿಂದಾ, ಬುದ್ಧಿ ಚಾತುರ್ಯದಿಂದಾ, ಸರಕಾರದ ಕೆಲಸದ ಮೇಲೆ ಬಂದ ಕೆಲಸಕ್ಕೆ ನಮ್ಮ ಮನಸ್ಸಿನಲ್ಲಿ ಇದ್ದದ್ದಕ್ಕಿಂತಾ ಹೆಚ್ಚಾಗಿ ಮಾಡಿದಿರಿ. ತಮ್ಮ ಬುದ್ಧಿಯೂ ನಡತೆಯೂ ದೋಸ್ತಿಯಿಂದಾ ನಡೆಯುವಂಥಾದ್ದು ಸಹಾ ನಮಗೆ ಬಹಳ ಪಸಂದು ಇದೆ. ಇನ್ನು ಸರಕಾರದ ಕೆಲಸಕ್ಕೆ ತಾವು ಇದೇ ಮೇರೆ ಪ್ರಯತ್ನ ಮಾಡೀರಿ ಎಂಬದು ನಮ್ಮ ಮನಸ್ಸಿನಲ್ಲಿ ನಿಶ್ಚಯವದೆ. ಇದರ ಮೇಲೆ ನಾವು ಬರೆಯುವಂಥಾದ್ದು ಹೆಚ್ಚು ಇದೆ.

ತಮ್ಮ ಒಳ್ಳೇ ನಡತೆ ನಮ್ಮನಸ್ಸಿಗೆ ವಡಂಬಟ್ಟು, ಸಂತೋಷವಾಗಿ ಇರುವದನ್ನು ಜಾಹೇರು ಆಗುವ ಬಗ್ಗೆ ವರುಷಂಪ್ರತಿಯಲ್ಲು ಕುಂಸನಿ ಸರಕಾರಕ್ಕೆ ತಾವು ಕೊಡುವಂಥಾ ಖಂಡಣೆ ಹಣ ಸರಕಾರದಿಂದಾ ತಮಗೆ ಮಾಫು ಮಾಡಿ ಬರದು ಇದ್ದೇನೆ. ಇನ್ನುಮುಂದೆ ತಾವು ಏನಾದರೂ ಒಂದು ವಡನೆ, ದೋಸ್ತಿ ನಿಶಾನಿ ಉದ್ದಿಶ್ಯ, ವರುಷಂಪ್ರತಿಯಲ್ಲು ಸರಕಾರಕ್ಕೆ ಕೊಡುತ್ತಾ ಇರಬೇಕು. ಕೆಪ್ಟನ್ ಮಾವಿನಿ ಸಾಹೇಬ ಬಹಾದ್ದರವರು, ಸಾಹೇಬ ಮುಷ್ಪಕ್ ಬಿಸಿ ಯಾರ್ ಮೆಹರ್ಬಾನ್ ಅಮೀನುಲ್‌ಮುಲ್ಕ್ ಜನಾಟನ್ ಡಾಂಕೆನ್ ಸಾಹೇಬ ಬಹಾದ್ದರವರು, ಗಜನ್ ಪರಜನ್ ಮುಂಬಾಯಿ ದೊಡ್ಡ ಸಾಹೇ ಬರು ಸಹಾ, ಯಾವದೊಂದು ಇದರ ವಿವರ ಇದೆಯೋ, ಅದನ್ನು ಹುಕುಂ ಮೇರೆ ಜಾಹೇರು ಮಾಡಿದಲ್ಲಿ ತಿಳಿಯಬಂದಿತು. ಇಂಗ್ಲೀಜ ಸರಕಾರದ ಆಶ್ರಯವಿಡಿದು, ಒಳ್ಳೇದು ಹಾರೈಸುವಂಥವರಿಗೆ ಒಳ್ಳೇದು ಮಾಡುವ ಬಗ್ಗೆ, ಸರಕಾರದಿಂದಾ ನಾವು ಕಾಯಂ ಆಗಿ ಇರುವದು ಯಾವತ್ತು ಜನರಿಗೂ ತಿಳುದು ಇದೆ. ಇದರಿಂದಾ ತಮಗೆ ಲಾಜಿಂ ಆದೆ. ಆ ಖಂಡಣೆ ಮಾಫು ಮಾಡಿ ದಂಥಾದ್ದು ಇಂಗ್ಲೀಜ್ ಬಹಾದ್ದರ ಕುಂಸನಿ ಮೆಹರ್ಬಾನಿಗೆ, ಸಂತೋಷ, ಮನಸ್ಸಿನಲ್ಲಿ ಪ್ರೀತಿ, ನಿಮ್ಮ ತಾರೀಫು, ಒಳ್ಳೇ ನಡತೆ ವಡಂಬಟ್ಟು ಇದೆ ಎಂತಾ ತಿಳಿಯಬೇಕು” ಎಂಬದಾಗಿ, ಬರೆಸಿ ಕಳುಹಿಸಿ ಇದ್ದರು.

ಇದಕ್ಕೆ ಬದಲು ದರ ಜವಾಬು ಜೈಷ್ಠ ಶು. ೩ರಲ್ಲು ಮಹಾರಾಜರವರು ಬರದ ಕಾಗದದ ವಿವರ: “ತಾವು ಬರೆಸಿ ಕಳುಹಿದ ಕಾಗದದಲ್ಲಿ ಇಂಗ್ಲೀಜ ಕುಂಸನಿ ಸರಕಾರಕ್ಕೆ ಬಹಳ ಸಕಾಯ ಸಂಸತ್ತು ಉಪಕಾರ ಮಾಡಿ ಇದ್ದೀರಿ ಯಂತಾ ಬರೆಸಿ ಇದ್ದೀರಿ. ಈ ಬಗ್ಗೆ ನಮ್ಮ ಸೀಮೆಯು ಬಹಳ ಚಿಕ್ಕದು. ಅದರ ಮೇಲೆ ಗಿಡ ಸೀಮೆ. ಇದುಕಾರಣ ಇಂಗ್ಲೀಜ ದೊಡ್ಡ ಸರಕಾರಕ್ಕೆ ಬೇಕಾದ ಉಪಕಾರ ಮಾಡಿ, ಶಾಫಾಸು ತೆಗೆದುಕೊಳ್ಳುವಂಥಾದ್ದಕ್ಕೆ ನಮಗೆ ಅಷ್ಟು ತ್ರಾಣವಿಲ್ಲ. ಆದಾಗ್ಯೂ ಇಂಗ್ಲೀಜ ಸರಕಾರದ ಆಶ್ರಯದಲ್ಲಿ ಇರುವಂಥವರ, ಇಂಗ್ಲೀಜ ಸರಕಾರಕ್ಕೆ ದೋಸ್ತುದಾರರಾಗಿ ಇರುವ ನಮ್ಮಂಥ ವರ ಸಹಾ ಸರ್ವರನ್ನು ರಕ್ಷಣ್ಯ ಮಾಡುವದಕ್ಕೆ, ಹಿಂದುಸ್ಥಾನದಲ್ಲಿ ಯಾವ ತ್ತಕ್ಕೂ ತಾವು ಬಹಳ ದೊಡ್ಡ ಸಾಹೇಬರು ಇದ್ದೀರಿ. ನಾವು ವಿಚಾರಿಸಿ ನೋಡಿದರೆ, ಇಂಗ್ಲೀಜ ಬಹಾದ್ದರ ಸರಕಾರಕ್ಕೆ ಕುನುಕು ಮದತ್ತು ನಾವು

ಬಹಳವಾಗಿ ಮಾಡಿದ್ದಾಗಿ ಕಾಣುವದಿಲ್ಲ. ಇದಲ್ಲದೆ ಟೀಪುಸುಲ್ತಾನರು ನಮಗೆ ಸರಮ ಹಗೆ ಆಗಿ ಇದ್ದರು. ಹಿಂದೂ ಜಾತಿ ಧರ್ಮವನ್ನೆಲ್ಲಾ ಕೆಡಿಸಿ, ಧರ್ಮ ನಡೆಯದಂತೆ ಮಾಡಿ ಇದ್ದರು. ಅವರನ್ನು ಇಂಗ್ಲೀಜ ಬಹಾದ್ದರ ಸರಕಾರದಿಂದಾ ನಿಗ್ರಹಿಸಿದ್ದರಿಂದಾ, ನಮ್ಮ ಮನಸ್ಸಿನಲ್ಲಿ ಇದ್ದಂಥಾದ್ದು ಲಭಿಸಿತು. ಹಿಂದೂ ಜಾತಿಗೆ ಯಾವತ್ತಕ್ಕೂ ಬಹಳ ಸಂತೋಷವಾಯಿತು. ಇಂಗ್ಲೀಜ ಬಹಾದ್ದರ ಸರಕಾರಕ್ಕೆ ಬಹಳ ಪುಣ್ಯ ಧರ್ಮ ಕೀರ್ತಿ ಬಂತು. ಟೀಪುಸುಲ್ತಾನರು ಇಷ್ಟು ಜೀಗ ಈ ಮೇರೆ ಆದಾರು ಎಂಬದು ಮನುಷ್ಯರ ಯೋಚನೆ ಒಳಗೆ ಇತ್ತಿಲ್ಲ. ಅವರನ್ನು ತಮ್ಮ ಭುಜಬಲಪರಾಕ್ರಮದಿಂದಾ ನಿಗ್ರಹಿಸಿದ ಕಾರಣ, ಹಿಂದೂ ಜಾತಿ ಧರ್ಮ ಉಳಿಸಿದ ಪುಣ್ಯ ಕೀರ್ತಿ ಸಹಾ ಸೂರ್ಯ ಚಂದ್ರ ಇರುವ ಪರಿಯಂತರ ಶಾಶ್ವತವಾಗಿ ಇದ್ದೀತು. ತಮ್ಮ ಜಮಾಮದಿ ಹಿಮ್ಮತ್ತಿನ ತಾರೀಫು ಮಾಡಿ ಬರೆಯುವದಕ್ಕೂ, ಹೇಳುವದಕ್ಕೂ ನಮಗೆ ಶಕ್ಯವಲ್ಲ. ಮೇಲಾಗಿ ವರುಷ ವರುಷಕ್ಕೂ ಇಂಗ್ಲೀಜ ಬಹಾದ್ದರ ಕುಂಪನಿ ಸರಕಾರಕ್ಕೆ ಕೊಟ್ಟು ಬರುವಂಥಾ ನಿಗದಿ ಹಣವನ್ನು ಇಂಗ್ಲೀಜ ಸರಕಾರಕ್ಕೆ ಇನ್ನು ಕೊಡ ಕೆಲಸವಿಲ್ಲ. ಇಂಗ್ಲೀಜ ಸರಕಾರದಿಂದಾ ತಮಗೆ ಮಾಫು ಕೊಡಿಸಿ ಇದೆ ಎಂಬದಾಗಿ, ವೆಹರ್ಬಾನಗಿ ಕಲಮಿನಿಂದಾ ಬರೆಸಿದ್ದು ಸರಿಯಷ್ಟೆ. ಬಹಳ ಸರಫರಾಜಿ ಆಬರು ಉಂಟಾಯಿತು. ಮೇಲಾಗಿ, ಇಂಗ್ಲೀಜ ಬಹಾದ್ದರ ಸರಕಾರದ ಲಕ್ಷರು ಶ್ರೀರಂಗಪಟ್ಟಣಕ್ಕೆ ಹೋಗುವ ಬಗ್ಗೆ, ನಮ್ಮ ಸೀಮೆಗೆ ಬಂದು ಇದ್ದಲ್ಲಿ, ಟೀಪುಸುಲ್ತಾನರು ಬಂದು, ಶಿದ್ಧೇ ಶ್ವರನ ಗದ್ದಿಗೆಯಲ್ಲಿ ಇಂಗ್ಲೀಜ ಘೌಜಿನ ಸಂಗಡ ಲಡಾಯ ಮಾಡಿ, ಟೀಪು ಸುಲ್ತಾನರು ಮುರಿದು, ಪೆರಿಯಾಪಟ್ಟಣಕ್ಕೆ ಹೋಗಿ ಇಳುಕೊಂಡು, ನಮ್ಮ ಸೀಮೆ ವಳಿತವಾದ ತೊರೆನೂರು, ಹೆಬ್ಬಾಲೆ, ಶಿರಂಗಾಲ ಮುಂತಾದ ಗ್ರಾಮ ಗಳಿಗೆ ತಮ್ಮ ಕಡೆ ಜನಾ ಕಳುಹಿಸಿ, ಆ ಗ್ರಾಮದ ರೈತರ ಮನೆಮಾರಿಗೆಲ್ಲಾ ಬೆಂಕಿ ಹಾಕಿ, ಲೂಟಿ ಮಾಡಿ, ಕುಟುಂಬ ಮಕ್ಕಳನ್ನು ಹಿಡಿದುಕೊಂಡು ಹೋದ್ದರಿಂದಾ, ಇನ್ನಾದರೆ ಸಲ್ಲಾ ಮುರೀತು ; ಟೀಪುಸುಲ್ತಾನರು ತಮ್ಮ ಸೀಮೆಗೆ ದುಃಖ ಕೊಟ್ಟು ಮೇರೆಗೆ, ತಾವು ಅವರ ಸೀಮೆಗೆ ದುಃಖಾ ಕೊಡಿ ಎಂತಾ ಜನರಲ್ ಸ್ಪೋಯರ್ಟ್ ಸಾಹೇಬರು ಹಾಟ್ಟು ಸಾಹೇಬರು ಸಹಾ ಹೇಳಿದರು. ಅದೇ ಮೇರೆ ಮೂರು ಸಾವಿರ ಕೊಡಗು ಜನ, ಉಳಿಕೆ ಜನದಿಂದಾ

ಸಹಾ ಐದು ಸಾವಿರ ಜನವನ್ನು ಗಟ್ಟಿದ ಕೆಳಗೆ ತುಳುವನಾಡಿಗೆ ಕಳುಹಿದಲ್ಲಿ, ಈ ಜನ ಹೋಗಿ ಸೀಮೆಗೆ ಕೌಲು ಕರಾರು ಕೊಟ್ಟು, ಸಾಧಿಸುತ್ತಿದ್ದಲ್ಲಿ, ಟ್ರೇವುಸುಲ್ತಾನರ ಕಡೆ ಸಾದ್ರಿಬೇಹಾರಿ ಮೀರ ಮಹಮ್ಮದ್‌ನಲ್ಲಿ ಮುಂತಾದವರು ಮಂದಿ ತೆಗೆದುಕೊಂಡು ಬಂದು, ನಮ್ಮ ಜನದ ಮೇಲೆ ಲಡಾಯ ಮಾಡಿದಲ್ಲಿ, ಅವಂದಿರಿಗೆ ತಕ್ಕ ತಂಬಿ ಪಹುಂಚಾಯಿಸಿ, ಮಂಗಳೂರ ತಾಲೂಕಿನ ಕೆಲವು ಸೀಮೆಯನ್ನು ಬಂದುಬಸ್ತು ಮಾಡಿ, ನಮ್ಮ ಹಸ್ತಕಿನಲ್ಲಿ ಇಟ್ಟು ಇದ್ದೇನೆ. ಇದಲ್ಲದೆ ಈ ಕಡೆ ಮಹಾರಾಜನ ದುರ್ಗದ ಸೀಮೆಯಿಂದಾ ಹಿಡಿದು, ಹೆಗ್ಗಡ ದೇವನಕೋಟೆ ಪರಿಯಂತರ ಕೆಲವು ಸೀಮೆಯನ್ನು ತೆಗೆದುಕೊಂಡು, ಕೌಲು ಕರಾರು ಮಾಡಿ, ನಮ್ಮ ಹಸ್ತಕಿನಲ್ಲಿ ಇಟ್ಟು ಇದ್ದೇನೆ. ಇಷ್ಟು ಸೀಮೆಯನ್ನು ಈಗ ನಾವು ಬಂದುಬಸ್ತು ಮಾಡಿ ಇಟ್ಟು ಇರುವಂಥಾದ್ದು ಇಂಗ್ಲೀಷ ಬಹಾದ್ದರ ಕುಂಘನಿ ಸರಕಾರದ ಪ್ರೊಕಾರಿಯ ಕೆಲಸವೇ ಹೊರ್ತು ಮತ್ತೊಂದಿಲ್ಲ. ಈ ವಿವರದ ವಿದ್ಯಮಾನ ಯಾವತ್ತೂ ವಕೀಲ್ ಕೆಪ್ಪನ್ ಮಾವಿನಿ ಸಾಹೇಬರ ಕಡೆಯಿಂದಾ ತಮಗೆ ಶ್ರುತವಾಗಿ ಇದ್ದೀತು” ಎಂಬ ಇತ್ಯಾದಿ ವಿವರಗಳಾಗಿ ಬರೆಸಿ ಕಳುಹಿದರು.

ಆ ಬಳಿಕ ಕರ್ನಲ್ ವೈಜಮೆನ್ ಸಾಹೇಬರು, ಜನರಲ್ ಸಾಹೇಬರ ಹುಕುಂ ಪ್ರಕಾರ, ಫೌಜು ತೆಗೆದುಕೊಂಡು, ಮಂಗಳೂರ ತಾಲೂಕಿಗೆ ಬಂದದ ರಿಂದಾ, ಮಂಗಳೂರ ತಾಲ್ಲೂಕಿನಲ್ಲಿ ಬಾರಕೂರ, ಬಗ್ವಾಡಿ ಪರಿಯಂತರ ಸೀಮೆಯನ್ನು ಮಹಾರಾಜರವರು ಬಂದುಬಸ್ತು ಮಾಡಿಸಿ, ತಮ್ಮ ತಾಬೆಯಲ್ಲಿ ಮಡಗಿಸಿ ಇರುವಂಥಾದ್ದನ್ನು ರಾಜರ ಅಪ್ಪಣೆ ಪ್ರಕಾರ ಕರಣೀಕ ಸುಬೈಯ್ಯನು ಆ ವೈಜಮೆನ್ ಸಾಹೇಬರ ವಶಕ್ಕೆ ಬಿಟ್ಟುಕೊಟ್ಟು, ಆ ಸೀಮೆಯಲ್ಲಿ ತಾಣ್ಯ ಇದ್ದಂಥಾ ಮಂದಿಯನ್ನು ತೆಗೆದುಕೊಂಡು ಬಂದನು.

ಇತ್ತಲಾಗಿ, ದುರ್ಗದ ಸೀಮೆಯಿಂದಾ ಹಿಡಿದು ಹೆಗ್ಗಡದೇವನಕೋಟೆ ಪರಿಯಂತರ ಬಂದುಬಸ್ತುಮಾಡಿ ಇಟ್ಟು ಇದ್ದಂಥಾ ಗಡಿನಾಡದ ಸೀಮೆಗೆ ಟ್ರೇವುಸುಲ್ತಾನರ ದಿವಸದಲ್ಲಿ ಅಧಿಕಾರಿಗೆ ಮಾಡಿದ್ದಂಥಾ ಆ ಸೀಮೆ ಬ್ರಾಹ್ಮಣರು ಇಂಗ್ಲೀಷ ಸರಕಾರದ ನಿಕಾನಿಗಳ ತೆಗೆದುಕೊಂಡು ಬಂದು, “ಈ ಸೀಮೆಯಲ್ಲಿ ನೀವು ಇರುವದಕ್ಕೆ ಕೆಲಸವೇನು? ಇದು ಯಾವತ್ತೂ ಇಂಗ್ಲೀಷ ಸರಕಾರದ ಸೀಮೆ ಆಯಿತು. ನೀವು ಹೋಗಿ” ಎಂಬದಾಗಿ,

ಮಹಾರಾಜರವರ ಮಂದಿಗೆ ವಂದರೆ ಮಾತುಗಳ ಆಡಿದ್ದರಿಂದಾ, ಈ ವಿವರಗಳನ್ನು ಈಶ್ವರೈಯ್ಯನು ದೊರೆಗಳಿಗೆ ಬಿನ್ನವತ್ತಳೆ ಬರಕೊಂಡಲ್ಲಿ, “ ಇಂಗ್ರೇಜ ಸರಕಾರದ ನಿಶಾನಿ ಕಂಡ ಬಳಿಕ, ಅವರ ಸಂಗಡ ನೀನು ಮಾತಾಡ ಕೆಲಸವಿಲ್ಲ. ನಿನ್ನ ಕಡೆ ತಾಣ್ಯದ ಮಂದಿಯನ್ನು ತೆಗೆದುಕೊಂಡು ಬಂದು, ನಮ್ಮ ಸಂಸ್ಥಾನದ ಏಳುಸಾವಿರ ಸೀಮೆ ಗಡಿ ಬಂದ ಹಾಗೆ, ಪ್ರಾಕು ಮೇರೆ ತಾಣ್ಯ ಇಟ್ಟುಕೊಂಡು ಇರುವುದು” ಎಂಬದಾಗಿ, ನಿರೂಪ ಬರೆಸಿ ಕಳುಹಿದರಿಂದಾ, ಅದೇ ಪ್ರಕಾರ ಈಶ್ವರೈಯ್ಯನು ತನ್ನ ಕಡೆ ಮಂದಿಯನ್ನು ಕರಕೊಂಡು ಬಂದು, ಮೊದಲಾರಭ್ಯ ದಿಂದಾ ಕೊಡಗಿನ ಸಂಸ್ಥಾನಕ್ಕೆ ಸೇರಿ ಬಂದಂಥಾ ಏಳುಸಾವಿರ ಸೀಮೆ ಗಡಿ ಸರಹದ್ದು ಬಂದುಬಸ್ತು ಮಾಡಿಕೊಂಡು ಇರುತ್ತಿದ್ದನು.

ಆ ಬಳಿಕ ಮಹಾರಾಜರು ವಕೀಲ ಮಾವಿನಿ ಸಾಹೇಬರವರಿಗೆ ಹೇಳಿದ ವಿವರ : “ ಈ ಲಡಾಯದ ಸಮಯದಲ್ಲಿ ನಮ್ಮಿಂದಾ ಆದಷ್ಟು ಕುಂಪನಿ ಸರಕಾರಕ್ಕೆ ಪ್ರಯತ್ನ ಮಾಡಿ, ಕುಂಪನಿ ಸರಕಾರದ ಜನರಲ್ ಸಾಹೇಬರು, ನೀವು ಸಹಾ, ಹೇಳಿದ ಮೇರೆಗೆ ಟೇವುಸುಲತಾನರ ಸೀಮೆಯಲ್ಲಿ ನಾವು ಕೆಲವು ಲಡಾಯ ಮಾಡಿ ಪ್ರಯತ್ನ ಒಟ್ಟು, ಆದಷ್ಟು ಕೆಲವು ಸೀಮೆ ನಮ್ಮ ಹಸ್ತಕೀನಲ್ಲಿ ಮಡಗಿ ಇರುವದನ್ನು ನೀವು ತಿಳುದು ಇದ್ದೀರಿ. ಹೀಗೆ ಇರುವಲ್ಲಿ ಕೊಡೆ ಯಾಲದ ತಾಲೂಕಿನ ಸೀಮೆಗೆ ಕರ್ನಲ್ ವೈಜ್‌ಮೇನ್ ಸಾಹೇಬರು ಬರುತ್ತಾರೆ. ಅವರ ತಾಬೆಗೆ ಆ ಸೀಮೆ ಬಿಡಬೇಕು” ಎಂತಾ ಜನರಲ್ ಸ್ಟೋರಿಯರ್‌ ಸಾಹೇಬರು ಹೇಳಿದರಿಂದಾ, ನಮ್ಮ ಮನಸ್ಸಿಗೂ ಖುಷಿ ಆಯಿತು. ಅದೇ ಮೇರೆ ನಮ್ಮ ಜನರು ಅವರ ತಾಬೆ ಮಾಡಿ ಬಂದರು. ನಾವು ಮಾಡಿದ ಮೆಹನತ್ತು ಸಫಲವಾಯಿತು. ಈ ಕಡೆ ದುರ್ಗ ಮುಂತಾದ ಸೀಮೆಯನ್ನು ಇದೇ ಮೇರೆ ಬಂದುಬಸ್ತು ಮಾಡಿ ಇಟ್ಟು ಇದ್ದೇವಷ್ಟೆ. ಈ ಸೀಮೆ ಬಗ್ಗೆ ಸರಕಾರದ ಒಬ್ಬ ಶಿಪಾಯಿ ಬಂದು ಕೇಳಿದಾಗ್ಯೂ, ನಾವು ಬಿಟ್ಟು ಕೊಡುತ್ತಾ ಇದ್ದೇವು. ಇದ ಬಿಟ್ಟು ಟೇವುಸುಲತಾನರ ದಿವಸದಲ್ಲಿ ಅಧಿಕಾರಿಕೆ ಮಾಡಿದಂಥಾ ಹಾರುವರು ಇಂಗ್ರೇಜ ಸರಕಾರದ ನಿಶಾನಿ ತಂದು, ನಮ್ಮ ಕಡೆ ತಾಣ್ಯ ಇದ್ದ ಜನಕ್ಕೆ ವಂದರೆ ಮಾತುಗಳ ಆಡಿದ್ದರಿಂದಾ, ಈ ವಿವರ ನಾವು ತಿಳಿದು, ಆ ಸೀಮೆ ತಾಣ್ಯ ತೆಗಸಿ, ನಮ್ಮ ಸೀಮೆ ಸರಹದ್ದಿನಲ್ಲಿ ಮಡಗಿಸಿ ಇದ್ದೇವೆ. ಈ ಹಾರುವರ ಜಾತಿಗೂ ನಮಗೂ ಮೊದಲಾರಭ್ಯದಿಂದಾ ಹಗೆತನ

ಇದೆ. ಪೂರ್ಣೈಯ್ಯ ಮುಂತಾದ ಬ್ರಾಹ್ಮಣರು ದೊಡ್ಡ ನವಾಬರ ದಿವಸದಲ್ಲಿ, ಟೀಪುಸುಲ್ತಾನರ ದಿವಸದಲ್ಲಿ ಸಹಾ, ನಾನಾ ಪ್ರಕಾರ ಹೇಳಿ, ನಮಗೆ ನಮ್ಮ ರಾಜ್ಯಕ್ಕೆ ಸಹಾ, ಬಹಳ ದುಃಖಾ ಕೊಟ್ಟು ಬಂದು ಇದ್ದಾರೆ. ಆದ್ದರಿಂದಾ ಬ್ರಾಹ್ಮಣರ ಜಾತಿ ಕಂಡರೆ ನಮಗೆ ಆಗುವದಿಲ್ಲಾ. ಈಗಲಾದರೂ ತಮ್ಮ ಚಾಲು ಬಿಡದೆ, ಮತ್ತೂ ಈ ಮೇರೆ ಸರಕಾರದ ನಿಶಾನಿ ತಂದು, ನಮ್ಮ ಜನದ ಮೇಲೆ ಚಿಕ್ಕ ಪುಟ್ಟ ಮಾತನಾಡಿದರು. ಹೀಗೆ ಬರುತ್ತದೆ ಎಂತಾ ಮೊದಲೇ ತಿಳಿದು ಇದ್ದರೆ, ಆ ಸೀಮೆಯಲ್ಲಿ ಇದ್ದ ನಮ್ಮ ಜನರ ಕರೆಸಿಕೊಳ್ಳುತ್ತಿದ್ದೆವು. ಕೊಡೆಯಾಲದ ತಾಲೂಕಿಗೆ ಬಂದ ಮೇರೆ ಸರದಾರರು ಬಂದಾರು ಯಂತಾ, ನಾವು ತಿಳಿದು, ಇಷ್ಟು ದಿನ ನಾವು ಬಂದುಬಸ್ತು ಮಾಡಿ ಇದ್ದೆವು. ಈ ವಿವರ ನೀವು ತಿಳಿದು ಇರಬೇಕು” ಎಂತಾ ಹೇಳಿದಲ್ಲಿ, ಮಾವಿನಿ ಸಾಹೇಬರವರು : “ಇದಕ್ಕೆ ಚಿಂತೆ ಏನು ಇದೆ? ಈ ಮೇರೆ ನಾವು ತಿಳಿದು ಇದ್ದರೆ, ಇದರ ಬಂದುಬಸ್ತು ನಾವು ಮಾಡುತ್ತಾ ಇದ್ದೆವು. ತಾವು ಮೊಹನತ್ತು ಮಾಡಿದ್ದನ್ನು ಇಂಗ್ರೀಜ ಸರದಾರರು ಯಾವತ್ತು ಬಲ್ಲರು” ಎಂಬದಾಗಿ, ದೊರೆಗಳವರಿಗೆ ಬಹಳ ಹೇಳಿ ಸಮದಾಯಿಸಿದರು.

ಹೀಗೆ ಇರುತ್ತಾ ಇದ್ದಲ್ಲಿ, ರಬಿಯುಲ್ ಅವಲ್, ತಾರೀಕು ೬, ಸನ್ ೧೨೧೪ನೇ ಹಿಜರಿಯಲ್ಲು, ಬಂಗಾಳದ ಗವರ್ನರ್ ಜನರಲ್ ಲಾರ್ಡ್ ಮಾರ ನಿಂಗ್‌ಟನ್ ಸಾಹೇಬ ಒಹಾಡ್ದರವರು ಬರೆಸಿ ಕಳುಹಿದ ಕಾಗದದಲ್ಲಿ : “ತಮ್ಮ ಸೀಮೆಗೆ ಹೊಸ ಸರಹದ್ದನ್ನು ಮೊಕರರು ಮಾಡಬೇಕು ಎಂತಾ ಭಾವಿಸಿ ಇದ್ದೀರಿ, ಎಂಬದಾಗಿ, ಮೈಸೂರ ಸೀಮೆ ಅಧಿಕಾರಿಕೆ ಮಾಡುವವರ ಕಾಗದ ದಿಂದಾ ಅದರ ವಿವರ ತಿಳಿಯಬಂತು. ಈಗ ಮೈಸೂರ ಸೀಮೆ ಬಂದುಬಸ್ತು ಮೊಕರರು ಆಗಿ ಇರುವ ಕೈಫಿಯತು ತಾವು ತಿಳಿಯಲಿಲ್ಲವಾಗಿ ಇದ್ದೀತು. ನಾವು ಮೊದಲಿನ ಅಸಲ್ ವಿವರ ವಿಚಾರಿಸಿ, ಜಮಾನುದ್ದಿಯಿಂದಲೂ ನಮ್ಮ ಸತ್ಯ ದಿಂದಲೂ ಆ ಸೀಮೆಯ ಕದೀಂ ಖಾವಂದರ ಕರ್ಚಿನ ಒಳಗೆ ಇದ್ದ ಸೀಮೆ ಯನ್ನು ಅವರ ಹವಾಲೆಗೆ ಮಾಡಿದೆವು. ಮುಂದೆ ಆ ನೆರೆಯೆಲ್ಲಾ ಸಮಾಪದ ಸರಕಾರಗಳಿಗೆ ಸುಖಖಾತ್ರ ಜಮೆ ಹಾಸಲ್ ಆದೀತು. ಅದೇ ಕಾಯಿದೆ ಮೇರೆ ಶುರುಮಾಡಿ ಇದ್ದೇವೆ. ಮೈಸೂರು ಅರಸಿನ ಸೀಮೆಯೂ ಕುಂಪನಿ ಸರಕಾರದ ಸೀಮೆಯೂ ನಿಶ್ಚಯವಾಗಿ ಒಂದು ಹುಕಮತ್ತಿನ ಒಳಗೆ ಇದೆ. ಇದರ ಒಳಗೆ



ತಾವು ಹೊಸ ಸರಹದ್ದು ಆಪೇಕ್ಷಿಸುವಂಥಾದ್ದು ವಿಹಿತವಲ್ಲಾ. ಇಂಗ್ಲೀಷ ಸರಕಾರದ ಸೀಮೆ, ಮೈಸೂರು ಅರಸಿನ ಸೀಮೆ ಜಾಗದಲ್ಲಿ ಇದ್ದು, ನಿಮ್ಮ ಸೀಮೆಗೆ ಸಮೀಪವಾಗಿ ಇದ್ದರೆ, ತಮ್ಮ ಮನಸ್ಸಿನ ಅಂದೇಶ ಭಾವನೆ ಬೇರೊಬ್ಬರ ಆಗುತ್ತಿತ್ತು. ಈಗಲೂ ಅದೇ ಮೇರೆ ಎಂತಾ, ತಿಳಿದುಕೊಳ್ಳ ಬೇಕು. ಈಗ ತಾವು ಕರಾರು ಮಾಡಿ ಇದ್ದೀರಿ. ಇಂಗ್ಲೀಷ ಕುಂಪನಿ ಸರಕಾರದ ಸೀಮೆ ಆ ಜಾಗದಲ್ಲಿ ಆಗಿ ಇದ್ದರೆ, ಈ ಮೇರೆ ಏನಾದರೂ ಯೋಚನೆ ಜರೂರು ಆಗುವದಕ್ಕೆ ಇತ್ತಿಲ್ಲಾ. ಈಗ ಅದೇ ಮೇರೆ ಜರೂರು ಇಲ್ಲವಾಗಿ ಇದೆ. ತಾವು ಕುಂಪನಿ ಸರಕಾರದ ಬಹಾದ್ದರರ ದೋಸ್ತಿ ಮನಸ್ಸು ಪೂರ್ತಿಯಿಂದಾ ಮಡಗು ತ್ತೀರಿ. ಇದರಿಂದಾ ಅದು ಜರೂರು ಇಲ್ಲದಾಗಿ ಇದೆ. ಮತ್ಯಾರಾದರೂ ತಮ್ಮ ಸಲುವಳಿಗೆ ತಕರಾರು ಹರಕತ್ತು ಮಾಡಿದರೆ, ಯಾವತ್ತು ಕುಂಪನಿ ಬಹಾದ್ದ ರವರು ತಮ್ಮ ಕಡೆ ಕೂಡಿಯಾರು. ಇಂಗ್ಲೀಷ ಬಹಾದ್ದರ ಸರಕಾರದ ಕಡೆಯಿಂದಾ ಒಬ್ಬ ಸಾಹೇಬರು ಹಮೇಶ ಮೈಸೂರ ಸೀಮೆಯಲ್ಲಿ ಕಂಯಂ ಇರುತ್ತಾರೆ. ಅದುಕಾರಣ ತಮಗೆ ಮೈಸೂರ ಆರಸಿಗಾಗಲಿ, ಅವರ ಕಡೆ ಅಧಿಕಾರಿಕೆ ಮಾಡು ವವರಿಗಾಗಲಿ, ಏನಾದರೂ ಕೆಲಸ ಬಿದ್ದರೆ, ಆ ಸಾಹೇಬರ ಕಡೆಯಿಂದಾ ಜವಾಬು ಸವಾಲು ಮಾಡುತ್ತಾ ಇರಬೇಕು” ಎಂಬದಾಗಿ ಬರದು ಇದ್ದರು.

ಇದಕ್ಕೆ ಜವಾಬು ಸನ್ ೧೨೧೪ನೇ ಜನವರಿ ಅನಲ್, ೧ನೇ ತಾರೀಖು, ಸಿದ್ಧಾರ್ಥ ಸಂವತ್ಸರದಲ್ಲಿ ವೀರರಾಜೇಂದ್ರ ಒಡೆಯರವರು ಬರೆಸಿ ಕಳುಹಿದ ಕಾಗದದಲ್ಲಿ : “ ತಮ್ಮ ಇನಾಯತನಾಮಾ ಬಹಳ ಒಳ್ಳೆ ಹೊತ್ತಿನಲ್ಲಿ ಬಂದು ಮುಟ್ಟಿತು. ನನಗೆ ಬಹಳ ಬಹುಮಾನ ಆಯ್ತು ಉಂಟಾಯಿತು. ಅದರ ಹಕ್ಕೇಕತು ಮೈಸೂರ ಸೀಮೆ ಅಧಿಕಾರಿಕೆ ಮಾಡುವವರ ಕಾಗದದಿಂದಾ, ತಾವು ಹೊಸ ಸರಹದ್ದು ಮಾಡಬೇಕೆಂಬದಾಗಿ, ಭಾವಿಸಿ ಇದ್ದೀರಿ, ಎಂತಾ ತಿಳಿಯಬಂತು. ಆ ಸೀಮೆ ಬಂದುಬಸ್ತುಮಾಡಿ ಇರುವದು ತಮಗೆ ತಿಳಿಯ ಲಿಲ್ಲವಾಗಿ ಇದ್ದೀತು. ಜಮಾಮುದಿಯಿಂದಲೂ ನಮ್ಮ ಸತ್ಯದಿಂದಲೂ ನಾಜಬಿ ವಿಚಾರದಿಂದಲೂ ನಮ್ಮ ಸರಕಾರದ ದಸ್ತೂರಿಯಿಂದಾ ಆ ಸೀಮೆಯು ಕದೀಂ ಖಾನಂದರ ಹವಾಲಿ ಮಾಡಿ ಇದ್ದೇವೆ. ಮೈಸೂರ ಅರಸಿನ ಸೀಮೆಯೂ, ಕುಂಪನಿ ಸರಕಾರದ ಸೀಮೆಯೂ ಒಂದು ಹುಕುಂ ಮಾಡುತ್ತಾ ಇದೆ. ಹೀಗೆ ಇರುವಲ್ಲಿ, ಹೊಸ ಸರಹದ್ದಿನ ಮೇಲೆ ಮನಸು ಮಡಗುವದು

ಆಸಲ್ ಮಾತಲ್ಲಾ. ಮೈಸೂರ ಅರಸಿನ ಸೀಮೆ ಜಾಗಾದಲ್ಲಿ ಇಂಗ್ರೇಜ ಬಹಾದ್ದೂರ ಕುಂಪನಿ ಸರಕಾರದ ಸೀಮೆ ಆಗಿ ಇದ್ದರೆ, ತಮ್ಮ ಯೋಚನೆಗೆ ಬೇರಸಲ್ ಆಗುತ್ತಿತ್ತಷ್ಟೆ. ಈಗಲೂ ಆ ಮೇರೆ ಎಂತಾ ತಿಳುಕೋಳ್ಳಬೇಕು, ಎಂಬದಾಗಿ ಬರಸಿದ ಬಗ್ಗೆ, ಮೈಸೂರ ಸೀಮೆ ಅಲ್ಲಿ ಕದೀಂ ಖಾವಂದರಿಗೆ ಕೊಟ್ಟಂಥಾದ್ದು ನಾವು ತಿಳಿದು ಇತ್ತಿಲ್ಲಾ. ಟೀಪುಸುಲ್ತಾನರು ತೀರಿಪೋದ ಮೇಲೆ, ಇಂಗ್ರೇಜ ಸರಕಾರದ ಕಮಿಷನ್ ಸರದಾರರು ಆ ಸೀಮೆ ಬಂದು ಬಸ್ತಿನ ಬಗ್ಗೆ ನಿಂತು, ಟೀಪುಸುಲ್ತಾನರ ದಿವಸದಲ್ಲಿ ಅಧಿಕಾರಿಕೆ ಮಾಡಿದಂಥ ವರು ನಿಮ್ಮ ಕುಹರಾಮತನದಿಂದಾ ಹಣಕಾಸು ತಿಂದು, ರೈತರಿಗೂ ದುಃಖ ಕೊಟ್ಟು, ಟೀಪುಸುಲ್ತಾನರ ಒಡವೆ ತಿಂದಂಥವರು ಎಂಬದು ಇಂಗ್ರೇಜ ಸರಕಾರಕ್ಕೂ ಜಾಹೇರು ಇದೆ. ಅವರಿಗೆ ದೂರಮಾಡಿ, ಬದಲು ಅನುಲು ದಾರರ ನಿಮ್ಮ ಕುಹರಾಲಾಗಿ ಇರುವಂಥವರ ನೋಡಿ, ನಿಲ್ಲಿಸ್ಯಾರು ಎಂಬದಾಗಿ ನಾವು ತಿಳಿದು ಇದ್ದೆವು. ತಮ್ಮ ದೊಡ್ಡ ಸರಕಾರಕ್ಕೂ ಟೀಪುಸುಲ್ತಾನರಿಗೂ ಲಡಾಯ ಆಗುವ ಸಮಯದಲ್ಲಿ, ನಾವು ಲಡಾಯ ಮಾಡಿ, ಕೆಲವು ಸೀಮೆ ಯನ್ನು ಕಟ್ಟಿಕೊಂಡು ಇದ್ದೆವು. ಅವರ ಸೀಮೆ ತಮ್ಮ ಸರಕಾರದ ಕರ್ಚನ ಒಳಗೆ ಬಂದೀತು. ಅಲ್ಪತ್ ಆ ಸೀಮೆ ಮೇಲೆ ಕುಂಪನಿ ಸರಕಾರದಿಂದಾ ಅನುಲುದಾರರು ಮೊಕರರು ಆದಾರು ; ಆವಾಗ್ಗೆ ನಾವು ಕಟ್ಟಿಕೊಂಡು ಇರುವಂಥಾ ಸೀಮೆಯನ್ನು ನಮ್ಮ ಹವಾಲೆಗೆ ಬಿಟ್ಟು, ಅದರ ಹಣ ಮೊಕರರು ಮಾಡಿ, ನಮ್ಮಿಂದಾ ತೆಗೆದುಕೊಂಡಾರು. ನಾವೂನೂ ರೈತರಿಗೆ ಆರಾಮಿನಿಂದಾ ಮಾಡಗಿ, ಸೀಮೆ ಆಬಾದು ಮಾಡಿ, ವರುಷ ವರುಷಕ್ಕೂ ಹಣಾ ಹೆಚ್ಚಾಗಿ ವಸೂಲು ಮಾಡಿ, ನಮಗೆ ಮೊಕರರು ಮಾಡಿ ಇರುವದಕ್ಕಿಂತಲೂ ಹೆಚ್ಚಾಗಿ ಸರಕಾರಕ್ಕೆ ಸಂದಾಯತ ಮಾಡಿ, ಸರಕಾರದ ಕಿದ್ವತ್ತು ಮಾಡಬೇಕು, ಎಂಬ ದಾಗಿ ನಮ್ಮನಸ್ಸಿನಲ್ಲು ಅಪೇಕ್ಷೆ ಇತ್ತು. ಈಗ ಮೈಸೂರ ಸೀಮೆಯನ್ನು ಜಮಾಮರ್ದಿಯಿಂದಲೂ ಸತ್ಯದಿಂದಲೂ ತಮ್ಮ ಸರಕಾರದ ದಸ್ತೂರಿಯಿಂದಾ ಅಲ್ಲಿ ಕದೀಂ ಖಾವಂದರಿಗೆ ಕೊಟ್ಟು ಇದ್ದೀರಿ ಎಂತಾ, ನಾವು ಕೇಳಿದೆವು. ಅದರಿಂದ ನಮ್ಮ ಅಪೇಕ್ಷೆ ಬಿಟ್ಟೆವು. ಆ ಅರಸಿನಿಂದಾ ಮೊದಲಾರಭ್ಯ ಈವರೆಗೆ ಏನಾದರೂ ಸರಕಾರದ ಕೆಲಸ ಆಗಲಿಲ್ಲ. ಒಂದು ಮಗು, ತಾಯಿ ತಂದೆ ಇಲ್ಲದೆ, ಹೈದರಲ್ಲೇಖಾನರ ದಿವಸದಲ್ಲೂ, ಅದರ ಈಚೆಗೆ ಅವರ ಮಗ ಟೀಪು

ಸುಲ್ತಾನರ ದಿವಸದಲ್ಲೂ, ಕೈದಿನಲ್ಲಿ ಸೇರಿ ಇತ್ತು. ಅಂಥವರಿಗೆ ಆರೈಕೆ ಮಾಡಿ, ಅವರಿಗೆ ರುಣ ಇರುವಂಥಾದ್ದು ಎಂತಾ ತಿಳಿದು, ಅವರ ಸೀಮೆ ಅವರಿಗೆ ಕೊಡಿಸಿದಿರಿ. ಈ ದೋಸ್ತಾರರು ಪ್ರಾಣಪ್ರಯತ್ನದಿಂದಾ ಕುಂಘನಿ ಸರಕಾರದ ಮಕ್ಕಳೋಪಾದಿ ಕೆಡುತ್ತಾ ಮಾಡುವಂಥವರಿದ್ದೇನೆ. ನಮಗೆ ಸಲುವಂಥಾದ್ದು ನಮಗೆ ಸಿಕ್ಕಿದರೆ, ವಶ್ಯೇದು ಇದೆ. ಅದು ಏನು ಎಂದರೆ : ಪೆರಿಯಾಪಟ್ಟಣದ ಸೀಮೆ ಕೊಡಗಿನ ಸೀಮೆ ಸರಹದ್ದಿನ ಒಳಗೆ ದಾಖಲು ಇದೆ. ಈ ಮಾತಿಗೆ ಸಾಕ್ಷಿ ಆಗಿ, ಸರಹದ್ದಿನ ಗುರ್ತಿನ ಕಲ್ಲು ತಾಲೂಕಿನ ಗ್ರಾಮಗಳ ಸುತ್ತಾ ನೆಡಿಸಿ ಇದೆ. ಈ ಬಗ್ಗೆ ಪೆರಿಯಾಪಟ್ಟಣದ ಸಮಾಸ ಉದ್ದೂರು ಕೊಡಗರಹಳ್ಳಿ ಎಂಬ ಗ್ರಾಮವಿದೆ. ಅಲ್ಲಿ ನಿಲ್ಲಿಸಿ ಇರುವ ಕಲ್ಲು ಇವರಿಗೂ ಕಾಣುತ್ತಾ ಇದೆ. ನಮ್ಮ ಸಗ್ಗಾವತ್ತಿನ ಅರಸುಗಳು ಪೆರಿಯಾಪಟ್ಟಣದ ಒಳಗೆ ಇರುತ್ತಾ ಇದ್ದರು. ಅವರಿಗೆ ಮೈಸೂರ ಅರಸುಗಳು ದಗಾಮಾಡಿ ಹೊಡೆದು, ಆ ಸೀಮೆ ಆಕ್ರಮಿಸಿ ಕೊಂಡರು. ಈ ವಿವರ ಅಲ್ಲಿ ಇರುವಂಥಾ ಯಾವತ್ತೂ ಜನರು ಬಲ್ಲರು. ಇದು ಕಾರಣ ಆ ಆರಭ್ಯ ನವಾಬ ಹೈದರಲ್ಲೇಖಾನರ ದಿವಸ ಪರಿಯಂತರ ಮೈಸೂರ ಅರಸುಗಳಿಗೂ ನಮ್ಮ ಹಿರಿಯವರಿಗೂ ಲಡಾಯವಾಗುತ್ತಲೆ ಇತ್ತು. ಅಮೇಲೆ ಹೈದರಲ್ಲೇಖಾನರು ಬಹಳ ಪ್ರಬಲಿಸಿದರು. ಪೆರಿಯಾಪಟ್ಟಣದ ಸೀಮೆಯು ಅವರ ಕರ್ಚಿನ ಒಳಗೆ ಸೇರಿ ಇತ್ತು. ಈಗ ತಮ್ಮ ಸರಕಾರದ ದೊಡ್ಡ ಹಿಮ್ಮುತ್ತಿನಿಂದಲೂ ಅಸಲ್ ಮಾತು ವಿಚಾರಿಸುವದರಿಂದಲೂ, ಮೈಸೂರ ಸೀಮೆಯನ್ನು ಅದಕ್ಕೆ ಕದೀಂ ಖಾವಂದರಾದವರಿಗೆ ವರುಷಂಪ್ರತಿ ಯಲ್ಲು ಹಣಾ ಕೊಡುವ ಹಾಗೆ, ನೊಕರರು ಮಾಡಿಕೊಟ್ಟು ಇದ್ದೀರಿ. ಅಥಾಪಿ ಅದೇ ಮೇರೆ ಪೆರಿಯಾಪಟ್ಟಣದ ಸೀಮೆಯನ್ನು ದೋಸ್ತಾರರಿಗೆ ಸರಫರಾಜು ಮಾಡಿ, ಆಬರು ಉಂಟುಮಾಡುವ ದೃಷ್ಟಿ ಇಟ್ಟು, ನಮಗೆ ಕೊಟ್ಟರೆ, ಆ ಸೀಮೆ ಆಬಾದು ಮಾಡಿ, ರೈತರಿಗೆ ಖುಷಿನಾಡಿ, ವ್ಯವಸಾಯ ಹೆಚ್ಚಾಗಿ ಮಾಡಿಸಿ, ಹಣ ನೊಕರರು ಮಾಡಿ ಇರುವದಕ್ಕಿಂತಲೂ ವರ್ಷ ವರ್ಷಕ್ಕೂ ಹೆಚ್ಚಾಗಿ ಸಂದಾಯ ಮಾಡಿ, ತಮ್ಮ ಸರಕಾರದ ಮೆಹರ್ಬಾನಗಿ ಉಂಟುಮಾಡಿಕೊಂಡೇವು ; ಶಿವ ಸಾಕ್ಷಿಯು. ಇದೇ ಅಪೇಕ್ಷೆ ನಮ್ಮನಸ್ಸಿನಲ್ಲು ಇದ್ದದ್ದನ್ನು ತಿಳಿಸಿ ಇದ್ದೇನೆ. ನೊದಲು ಯುಟಾಪು ಸಾಹೇಬರು, ಸರಕಾರದ ವಕೀಲ್ ಕೆಪ್ಪನ್ ಮಾವಿನಿ ಸಾಹೇಬರು ಸಹಾ, ಇಲ್ಲಿ ಇದ್ದಲ್ಲಿ, ಇದೇ

ಅಪೇಕ್ಷೆಯನ್ನು ಅವರಿಗೂ ತಿಳಿಸಿ ಇದ್ದೇವೆ. ನಮ್ಮ ಇರಾದೆ ಸರಕಾರದ ಕಿಡ್ಡತ್ತು ಮಾಡಬೇಕು ಎಂಬುದೇ ಹೊರ್ತು, ಮತ್ತೊಂದಲ್ಲಾ. ಸೀಮೆ ಏನಾದರೂ ಜಹಗೀರಿ ಇನಾಮಾಗಿ ಬೇಕೆಂಬ ಅಪೇಕ್ಷೆಯೂ ಇಲ್ಲ. ನಮ್ಮ ಕರ್ಚಿನ ಒಳಗೆ ಇನ್ನೊಂದು ಸೀಮೆ ತರಬೇಕೆಂಬದೂ ಇಲ್ಲ. ಹಣಕಾಸು ಜಮಾಯಿಸಬೇಕೆಂಬ ಅಪೇಕ್ಷೆಯೂ ಇಲ್ಲ. ಇದಕ್ಕೆ ಮುಂದೆ ಬರೆಯುವ ಮತಲಬು ಸಾಕ್ಷಿ ಇದೆ. ಮೊದಲು ಸರ್ ಜನರಲ್ ರಾಬರ್ಟ್ ಆಬರ್ಕ್ರಾಂಬಿ ಸಾಹೇಬ್ ಬಹಾದ್ದರವರು ಲಷ್ಕರಿನ ಸಂಗಡ ಟೀಪುಸುಲ್ತಾನರ ಕಡೆಗೆ ಬರುವ ಸಮಯದಲ್ಲಿ, ಈ ದೋಸ್ತಾರಿಗೆ ತಲಚೀರಿಗೆ ಕರೆಸಿ, ಇಂಗ್ಲೀಜ ಸರಕಾರದ ಜಯಪ್ರದ ಮಾಡುವ ಲಷ್ಕರಿಗೆ ತಮ್ಮ ಸೀಮೆಗಾಗಿ ಮಾರ್ಗ ಕೊಟ್ಟು, ಕುಮಕು ಮಾಡಿಯಂತಾ, ಹುಕುಂ ಕೊಟ್ಟರು. ಆ ಮಾತಿಗೆ ನಾವು ಕಬೂಲು ಮಾಡಿ, ಉಭಯಕಡೆಯಿಂದಲೂ ಕರಾರುನಾಮಾ ಬರದ್ದಾಯಿತು. ಆಮೇಲೆ ಜನರಲ್ ಸಾಹೇಬರು ಲಷ್ಕರು ತೆಗೆದುಕೊಂಡು ಬಂದರು. ಇಂಗ್ಲೀಜ ಸರಕಾರದ ಕಾರ್ಯ ಯಾವ ಮೇರೆ ಮಾಡಬೇಕೋ, ಆ ಮೇರೆ ಈ ದೋಸ್ತಾರಿಂದಾ ಆಗಲಿಲ್ಲ. ಆದಾಗ್ಯೂ ಆ ಸಾಹೇಬರು ಬಹಳ ಮೆಹರ್ಬಾನಿ ಮಾಡಿ, ನಮ್ಮನ್ನು ತಮ್ಮ ಸರಕಾರ ಖೈರಕಾರರು ಎಂತಾ ತಿಳಿದು, ಪ್ರೀತಿಯಿಂದಾ ತಮ್ಮನಸ್ಸಿನಲ್ಲಿ ಏನು ಅಪೇಕ್ಷೆ ಇದೆಯೋ, ಅದನ್ನು ಜಾಹೇರು ಮಾಡಿ. ನಾವು ನಮ್ಮ ಸರಕಾರದಲ್ಲಿ ಅರಿಕೆ ಮಾಡಿ, ತಮ್ಮ ಅಪೇಕ್ಷೆ ಹಾಸಲ್ ಮಾಡಿಯೇವು ಎಂತಾ ಹೇಳಿದರು. ಅದಕ್ಕೆ ನಾವು ಜವಾಬು ಹೇಳಿದ್ದು : ನಮ್ಮ ಅಪೇಕ್ಷೆ ಏನು ಎಂದರೆ : ನಮ್ಮಿಂದಾ ಆಗುವಷ್ಟು ಸರಕಾರದ ಕೆಲಸದ ಒಳಗೆ ಹಾಜರು ಇದ್ದೇವು. ಇಂಗ್ಲೀಜ ಬಹಾದ್ದರ ಸರಕಾರದ ಸರದಾರರು ದೋಸ್ತಿಯಿಂದಾ ನಮಗೆ ಅಣ್ಣತಮ್ಮಂದಿರ ಹಾಗೆ ಇರಬೇಕು. ಸೀಮೆ ಭೂಮಿ ಇಂಗ್ಲೀಜ ಸರಕಾರದ ಹುಕುಮತ್ತಿನ ಒಳಗೆ ಬರಬೇಕು. ಸರಕಾರದ ದುಷ್ಮಾನರು ಮುಖಭಂಗಿತವಾಗಿ ಹೋಗಬೇಕು. ಇದೀಗ ನಮ್ಮ ಅಪೇಕ್ಷೆ ಎಂತಾ, ಜವಾಬು ಹೇಳಿದೆವು. ಆನಾಗ ಜನರಲ್ ಸಾಹೇಬರು ಲಷ್ಕರು ತೆಗೆದುಕೊಂಡು, ಪೆರಿಯಾಪಟ್ಟಣಕ್ಕೆ ಹೋಗಿ, ಕೆಲವು ಕಾರಣದಿಂದಾ ತಿರುಗಿದರು. ಆ ಬಳಿಕ ಒಂದು ವರ್ಷದ ಮೇಲೆ ಮತ್ತೂ ದಂಡು ಸಮೇತ ಈ ಕಡೆಗೆ ಬಂದರು. ಆನಾಗ್ಯೂ ನಮ್ಮಿಂದಾ ಅದಷ್ಟು ಸಕಾಯ

ಮಾಡಿದೆವು. ಆವಾಗಲೂ ಬಹಳ ಮೆಹರ್ಬಾನಗಿ ಮಾಡಿ, ತಮ್ಮ ಅಪೇಕ್ಷೆ ಏನು? ಹೇಳಿ! ಎಂತಾ ಕೇಳಿದರು. ಸದರಿ ಮೇಲೆ ಬರದ ಜವಾಬನ್ನೇ ಹೇಳಿದೆವು. ಈಗ ಜನರಲ್ ಸ್ಟೋಯೆರ್ಟ್ ಸಾಹೇಬರವರು ಹಾಟ್ಲಿ ಸಾಹೇಬ ರವರು ಮುಂಬಾಯಿ ಲಪ್ಪರು ಸಮೇತ ಬಂದು, ಕುಂಪನಿ ಸರಕಾರದ ಕೆದ್ದತ್ತು ಮಾಡುವ ಬಗ್ಗೆ, ತಮ್ಮ ಇನಾಯತನಾಮಾ ಕೊಟ್ಟಲ್ಲಿ, ನಮ್ಮಿಂದಾ ಆಗುವಷ್ಟು ಸರಕಾರದ ಕೆದ್ದತ್ತು ಮಾಡಿ ಇದ್ದೇನೆ. ಆ ಇಬ್ಬರು ಸಾಹೇಬರು ಪಟ್ಟಣಕ್ಕೆ ಹೋಗುವಾಗ್ಯೆ, ಬಹಳ ಪ್ರೀತಿಯಿಂದಾ ಮೆಹರ್ಬಾನಗಿ ಮಾಡಿ, ತಮ್ಮನಸ್ಸಿನಲ್ಲಿ ಏನು ಅಪೇಕ್ಷೆ ಇದೆಯೋ, ಅದನ್ನು ಹೇಳಿದರೆ, ನಾವು ನಮ್ಮ ಸರಕಾರಕ್ಕೆ ಅರಿಕೆ ಮಾಡಿ, ತಮ್ಮ ಅಪೇಕ್ಷೆ ಮೇರೆ ಇರುವ ಕೆಲಸ ಆಗುಮಾಡಿಸಿಕೊಟ್ಟೇವು, ಎಂಬದಾಗಿ ಹೇಳಿದರು. ಅಮೇಲೆ ಜಯಪ್ರದ ಮಾಡಿಕೊಂಡು ಬಂದ ಮೇಲೂ ಅದೇ ಮೇರೆ ಕೇಳಿದರು. ನಮಗೆ ಏನಾದರೂ ಹಣಕಾಸಿನ ಮೇಲೆ ಅಪೇಕ್ಷೆ ಇಲ್ಲ. ನಮ್ಮ ದೊಡ್ಡ ದುಷ್ಮಾನರು ನಾಶವಾಗಿ ಹೋದರು. ಈಗ ತಮ್ಮ ದೊಡ್ಡ ಸರಕಾರದಿಂದಾ ಒಂದು ನಿಶಾನಿ ಇನಾಯತ ಆದರೆ, ನಮಗೆ ಬಹುಮಾನ ಉಂಟಾದೀತು, ನಮ್ಮಿಂದಾ ಆಗತಕ್ಕ ಸರಕಾರದ ಕೆದ್ದತ್ತು ತೆಗೆದುಕೊಳ್ಳಬೇಕು ಎಂತಾ ಹೇಳಿದೆವು. ತಮ್ಮ ಇನಾಯತನಾಮಾ ಬಹಳ ಆಯ್ಕೆಯಿಂದಾ ಸರಫರಾಜು ಆಗಿ ಇತ್ತು. ಅವರ ಜವಾಬು ಇಂಗ್ಲೀಷ ಸರಕಾರದ ಕೆದ್ದತ್ತು ಮಾಡಬೇಕೆಂಬುದೇ ಹೊರ್ತು, ಮತ್ತೊಂದು ನಾವು ಬರೆಯಲಿಲ್ಲ. ಹಣಕಾಸು, ಸೀಮೆ ಬೇಕೆಂಬ ಮನಸು ಇಡಲಿಲ್ಲ. ಅಥಾಪಿ ಹಣಕಾಸು, ಸೀಮೆ ಭೂಮಿ, ಆಗಬೇಕೆಂಬ ಅಪೇಕ್ಷೆ ಇದ್ದರೆ, ಮೊದಲು ಸರ್ ಜನರಲ್ ರಾಬರ್ಟ್ ಆಬರ್ಕ್ರಂಬಿ ಸಾಹೇಬ ಬಹಾದ್ದರವರ ಸಂಗಡ ಹೇಳುತ್ತಿದ್ದೆವು. ಈಗ ತಮ್ಮ ಹುಕುಂ ಪ್ರಕಾರ ಜನರಲ್ ಸ್ಟೋಯೆರ್ಟ್ ಸಾಹೇಬರವರು ಬಂದು ಇದ್ದರು. ಅವರಿಗೆ ಜಾಹೇರು ಮಾಡುತ್ತಾ ಇದ್ದೆವು. ತಾವು ಯಾವತ್ತೂ ಹಿಂದೂಸ್ಥಾನದ ಸೀಮೆಗೆ ಕಾಪಾಡು ವಂಥಾ ದೊಡ್ಡ ಸಾಹೇಬರು ಇದ್ದೀರಿ. ಅಥಾಪಿ ಅಂಥಾದ್ದೇನಾದರೂ ಅಪೇಕ್ಷೆ ಇದ್ದರೆ, ತಮಗೆ ಶ್ರುತಪಡಿಸುತ್ತಾ ಇದ್ದೆವು. ನಾವು ನಮ್ಮ ಪುತ್ರಪೌತ್ರ ಪಾರಂಪರ್ಯವಾಗಿ ದೊಡ್ಡ ಸರಕಾರದ ದಯ ಸಂಪಾದಿಸಿಕೊಳ್ಳಬೇಕು ಎಂತಾ, ಇದೀಗ ನಮ್ಮ ಅಪೇಕ್ಷೆ ಹೊರ್ತು, ಅಂಥಾದ್ದೇನಾದರೂ ಹಣಕಾಸು, ಸೀಮೆ

ಭೂಮಿ ಮೇಲೆ ಅಪೇಕ್ಷೆ ಮನಸಿನಲ್ಲಿ ಮಡಗಲಿಲ್ಲಾ. ಈ ಜಾಹೇರು ಮಾಡಿರು ವಂಥಾದ್ದು ಅಲ್ಪತಃ ತಮಗೆ ನಿಶ್ಚಯ ಆದೀತು. ಮೇಲಾಗಿ, ಪೂರ್ಣೈಯ್ಯ ಎಂಬವನು ಬ್ರಾಹ್ಮಣನಿದ್ದಾನೆ. ನಮ್ಮ ಜಾತಿಗೂ ಅವನ ಜಾತಿಗೂ ಕೂಡಿ ಬರುವದಿಲ್ಲಾ. ನವಾಬ ಹೈದರಲ್ಲಿಖಾನ್ ಬಹಾದ್ದರವರು ಅವರ ಮಗ ಟೀಪುಸುಲ್ತಾನರ ದಿವಸದಲ್ಲಿ ಸಹಾ, ನಮ್ಮ ಮೇಲೆ ಹ್ವದ್ರೋಪದ್ರ ಹೇಳಿ, ನಮಗೂ ನಮ್ಮ ರಾಜ್ಯಕ್ಕೂ ಬಹಳ ಖರಾಬು ಮಾಡಿಸಿದ್ದಾನೆ. ಈಗಲೂ ಅವನೇ ಮೈಸೂರ ಸೀಮೆ ಹುಕಮತ್ತಿನ ಒಳಗೆ ಮೊಕರರು ಆಗಿ ಇದ್ದಾನೆ. ಇದು ಕಾರಣ ಮತ್ತೂ ಹ್ವದ್ರಗಳ ಹೇಳಿ, ನಮಗೆ ಸರಕಾರದಿಂದಾ ಏನು ಮಾತಿನ ವಾಸಿ ಉಂಟುಮಾಡುತ್ತಾನೋ, ಎಂಬ ಅಂದೇಶ ನಮ್ಮನಸ್ಸಿನಲ್ಲಿ ಇದೆ. ಮಹಾದೇವ ಬಲ್ಲಾ. ಆದಾಗ್ಯೂ ಯಾವಾಗ ಈ ಎರಡು ಕಡೆ ಮಾತು ವಾಜಿಬಿಯಿಂದಾ ತಾವು ವಿಚಾರಿಸಿದರೆ, ನಮ್ಮ ಮೇಲೆ ಚಾಡಿ ಹೇಳಿದವನ ಮೇಲೆ ಯತಾರಾಜಿ ಹಾಸಲಾದೀತು, ನಮ್ಮೇಲೆ ಮತ್ತೂ ಮೊಹರ್ಬಾನಗಿ ಉಂಟಾದೀತು ಎಂಬದು ನಿಶ್ಚಯವದೆ ಎಂಬ ವಿವರವಾಗಿ ಬರೆಸಿ ಕಳುಹಿದರು.

ಆ ಬಳಿಕ ಭಾದ್ರಪದ ಮಾಸದಲ್ಲಿ ವಕೀಲ ಕೆಪ್ಟನ್ ಮಾವಿನಿ ಸಾಹೇಬ ರವರು ಬರಸಿ ಕಳುಹಿಸಿದ ಕಾಗದದಲ್ಲಿ: “ತಮ್ಮ ಸೀಮೆಯಲ್ಲಿ ಲಕ್ಷ್ಮರಿನ ಸಮಯದಲ್ಲಿ ಚರಾಯಿ ಬಗೈ ಕೂಡಿಸಿ ಇರುವ ಕುಂಪನಿ ಗಲಕಾರದ ಎತ್ತು ಗಳಲ್ಲಿ ಮೃತವಾದ್ದು ಕೋಗಿಲಾಗಿ, ಬಾಕಿ ಎತ್ತುಗಳನ್ನು ಬಂಟಿವಾಳಕ್ಕೆ ಸಾಗಿ ಸುವ ಬಗೈ, ಒಬ್ಬ ಟೋಪಿವಾಲಾ, ಬೇಗಾರಿ ಜನರ ಸಹಾ, ಕಳುಹಿಸಿ ಇದ್ದೇವೆ. ಇವರ ತಾಬೆ ಮಾಡಿ ಕಳುಹಬೇಕು, ಎಂತಾ ಜನರಲ್ ಸಾಹೇ ಬರು ಹೇಳಿದ್ದಾರೆ” ಎಂತಾ ಬರೆದು ಕಳುಹಿದರಂದಾ, ಆ ಜನರು ಬಂದದರಿಂದ ಆ ಬಗೆ ಎತ್ತುಗಳ ಯಾವತ್ತನ್ನು ಅವರ ತಾಬೆ ಮಾಡಿ ಬಂಟಿವಾಳಕ್ಕೆ ಕಳುಹಿಸಿಕೊಟ್ಟರು.

ಆ ಬಳಿಕ ಬಂಗಾಳದ ಗವರ್ನರ್ ಜನರಲ್ ಲಾರ್ಡ್ ಮಾರನಿಂಗ್ ಟನ್ ಸಾಹೇಬ್ ಬಹಾದ್ದರವರು ರಬ್ಬಲ್ ಅವಲ್ ೨೭ನೇ ತಾರೀಕಿನಲ್ಲಿ ಬರಸಿ ಕಳುಹಿದ ಕಾಗದದಲ್ಲಿ: “ಈಗ ತಮ್ಮ ದರಬಾರದಲ್ಲಿ ಇರುವ ಸಾಹೇ ಬರು ಅಲ್ಲಿ ಇರುವದಕ್ಕೆ ಜರೂರು ಇಲ್ಲಾ. ಇದಕಾರಣ ತಮ್ಮ ಅಪ್ಪಣೆ ತೆಗೆದು

ಕೊಂಡು, ಕುಂಪನಿ ಸರಕಾರದ ಸರಹದ್ದಿಗೆ ಬರುವ ಹಾಗೆ, ಕೆಪ್ಪನ್ ಮಾವಿನಿ ಸಾಹೇಬರಿಗೆ ಹಿಷಾರೆ ಮಾಡಿ ಇದ್ದೇನೆ. ಕರ್ನಲ್ ಕ್ಲೂಸ್ ಸಾಹೇಬ್ ಬಹಾದ್ದರವರು, ಮೈಸೂರ ದರ್ಬಾರಿನ ಜಾನ್ಸಿನ್ ಈಗ ಮದರಾಸಿನ ಒಳಗೆ ಇದ್ದಾರೆ. ನಮ್ಮ ಹುಕುಂ ಮೇರೆ ಸದ್ಯ ಶ್ರೀರಂಗಪಟ್ಟಣಕ್ಕೆ ಬರುತ್ತಾರೆ. ತಮಗೆ ಮೊದಲಾರಭ್ಯ ಶ್ರೀರಂಗಪಟ್ಟಣದ ಷಹರು ನೋಡಬೇಕೆಂಬ ಅನೇಕ್ಷೆ ಇದೆ ಎಂತಾ, ಕೇಳಿದೆವು. ಇದರಿಂದಾ ದೋಸ್ತಿಯಿಂದಾ ಬರೆಯುತ್ತೇನೆ. ಕೆಪ್ಪನ್ ಮಾವಿನಿ ಸಾಹೇಬರು ತಿರುಗಿದ ಮೇಲೆ, ಶ್ರೀರಂಗಪಟ್ಟಣದ ಷಹರು ನೋಡುವ ಬಗ್ಗೆ ತಮಗೆ ಖುಷಿ ಇದ್ದರೆ, ಜವಾಬು ಸವಾಲು ತಮ್ಮ ಸರಕಾರದ್ದು ತೀರಿಸುವ ಬಗ್ಗೆ, ತಾವು ಶ್ರೀರಂಗಪಟ್ಟಣಕ್ಕೆ ರವಾನೆ ಆಗಬೇಕು. ಈ ಮಾತು ತೀರಿಸುವ ಹಾಗೆ, ನಾವು ಆ ಕರ್ನಲ್ ಸಾಹೇಬರಿಗೆ ಹುಕುಂ ಕೊಟ್ಟು ಇದ್ದೇನೆ. ಹೆಚ್ಚಾಗಿ ಕೇಳಿ ಏನಾದರೂ ಮನಸ್ಸಿಗೆ ಅಂದೇಶವಿದ್ದರೆ, ಅದನ್ನು ತೆಗೆದುಬಿಡಬೇಕು. ಯಾವದೊಂದೂ ಕೆಲಸ ತೀರಿಸಬೇಕಾದರೂ, ಆ ಕರ್ನಲ್ ಸಾಹೇಬರ ಕಂಡು, ಮೊಕ್ತಾ ತೀರಿಸಬೇಕು ” ಎಂಬುದಾಗಿ, ಬರೆಸಿ ಕಳುಹಿಸಿ ಇದ್ದರು.

ಇದಕ್ಕೆ ಜವಾಬು ಜಮಾದಿಸಾನಿ ೨ನೇ ತಾರೀಕಿನಲ್ಲು ಬರೆಸಿ ಕಳುಹಿದ ಕಾಗದದಲ್ಲಿ : “ ತಮ್ಮ ಇನಾಯತನಾಮಾ ಬಂದದರಿಂದಾ ಬಹಳ ಸಂತೋಷ ವಾಯಿತು. ಅದರಲ್ಲಿ ಈಗ ಸರಕಾರದ ವಕೀಲರು ತಮ್ಮ ಹತ್ತಿರ ಇರುವದಕ್ಕೆ ಜರೂರು ಇಲ್ಲಾ. ಇದಕಾರಣ ತಮ್ಮ ಹುಕುಂ ತೆಗೆದುಕೊಂಡು, ಕುಂಪನಿ ಸರಕಾರದ ಸೀಮೆಗೆ ಬರುವ ಹಾಗೆ ಕೆಪ್ಪನ್ ಮಾವಿನಿ ಸಾಹೇಬರಿಗೆ ಬರೆಸಿ ಕಳುಹಿಸಿ ಇದ್ದೇನೆ, ಎಂಬುದಾಗಿ ಬರೆಸಿ ಇದ್ದೀರಿ. ನಮಗೂ ಟೀಪುಸುಲ್ತಾನ ರಿಗೂ ಸರಹದ್ದಿನ ತಕರಾರು ಬಂದು ಇದ್ದದ್ದರಿಂದಾ, ಮಲೆವಾರಿ ಕಮಾಶನ್ ಸಾಹೇಬರು ಆ ತಕರಾರು ತೀರಿಸುವದಕ್ಕೆ ಕೆಪ್ಪನ್ ಮಾವಿನಿ ಸಾಹೇಬರನ್ನು ಕಳುಹಿಸಿ ಇದ್ದರು. ಈಗ ಒಂದು ಅರೆ ವರ್ಷವಾಯಿತು. ಆ ಸಾಹೇಬರು ನಮ್ಮ ಸೀಮೆ ಕೈಫಿಯತ್ತು ಯಾವತ್ತು ದರಿಯಾಪುತ್ ಮಾಡಿ, ಸರಹದ್ದಿನ ಹಕೀಕತ್ತು ನಮ್ಮ ಸಂಗಡ ಕೇಳಿದರು. ನಮ್ಮ ದಿವಸದಲ್ಲಿ ಆದ ಕೈಫಿಯತ್ತು ವಿದ್ಯಮಾನ ಯಾವತ್ತು ಅವರಿಗೆ ತಿಳಿಸಿದೆವು. ಪ್ರಾಕು ವಿದ್ಯಮಾನ ಬರದ್ದು ನಮ್ಮ ಬಳಿಯ ಇದ್ದದ್ದನ್ನು ಅವರ ಮುಂದೆ ಓದಿ ಹೇಳಿ ತಿಳಿಸಿದ್ದೇನೆ. ನೂರ

ಅರವತ್ತು ವರ್ಷದ ಒಳಗಣ ಕೈಫಿಯತ್ತು ಇದರಲ್ಲಿ ಸರಕಾರದ ಕೆಲಸಕ್ಕೆ ಬರುವಂಥಾದ್ದು ನೋಡಿ, ಬರಕೊಂಡು, ರವಾನೆ ಆದರು. ಮತ್ತೆ ಆರು ತಿಂಗಳ ಮೇಲೆ ಯುಟಾಪು ಸಾಹೇಬರು ಈ ಕೆಪ್ಟನ್ ಮಾವಿನಿ ಸಾಹೇಬರಿಗೂ ಮಲೆ ವಾರಿ ಕಮಿಷನ್ ಸಾಹೇಬರು ಕಳುಹಿದರು. ಆ ಇಬ್ಬರು ಸಾಹೇಬರು ಬಂದು, ನಮಗೂ ಟೀಪುಸುಲ್ತಾನರಿಗೂ ತಕರಾರು ಬಿದ್ದು ಇದ್ದದ್ದನ್ನು ದರಿಯಾಪು ಮಾಡಿ, ಕೆಲವು ನಮ್ಮ ಸೀಮೆಯನ್ನು ತಿರುಗಿ ನೋಡಿ, ಮೂರು ತಿಂಗಳು ಇಲ್ಲಿ ಇದ್ದು, ಇಲ್ಲಿ ಹಾಲುಹಕ್ಕಿಕತ್ತು ನೋಡಿಯೂ ಕೇಳಿಯೂ ಇದ್ದಾರೆ. ಅಷ್ಟರಲ್ಲಿ ಇಂಗ್ಲೀಷ ಕುಂಪನಿ ಸರಕಾರಕ್ಕೂ ಟೀಪುಸುಲ್ತಾನರ ಸರಕಾರಕ್ಕೂ ಸಲ್ಲಾ ಮುರುದ ವಿನರದ ಇನಾಯತನಾಮಾ ನಮ್ಮ ಹೆಸರಿಗೆ ಬಂದು ತಲಪಿತು. ಆ ಬಳಿಕ ಕರಾರುನಾಮಾ ಬರದುಕೊಟ್ಟಿವು. ಆ ಕರಾರುನಾಮೆ ಆ ಇಬ್ಬರು ಸಾಹೇಬರು ತೆಗೆದುಕೊಂಡು ಹೋದರು. ಆಮೇಲೆ ಒಂದು ತಿಂಗಳು ದಿವಸದಲ್ಲಿ ತಮ್ಮ ಎರಡನೆ ಇನಾಯತನಾಮಾ ತಂದುಕೊಟ್ಟರು. ಅದರಲ್ಲಿ 'ಕೆಪ್ಟನ್ ಮಾವಿನಿ ಸಾಹೇಬರಿಗೆ ಸರಕಾರದ ವಕೀಲತನ ಮೊಕರರಾಗಿ ರವಾನೆ ಮಾಡಿ ಇದ್ದೇನೆ. ತಮ್ಮ ಬಳಿಯಲ್ಲಿ ಇದ್ದಾರೆ. ಸರಕಾರದ ಕೆಲಸಕ್ಕೆ ಆ ವಕೀಲರು ಯಾವ ಮೇರೆ ಹೇಳುತ್ತಾರೋ, ಅದನ್ನು ತಾವು ಒಡಂಬಡಬೇಕು' ಎಂಬ ದಾಗಿ ಬರೆಸಿ ಇದ್ದಿರಿ. ತಮ್ಮ ಹುಕುಂ ಪ್ರಕಾರ ಕೆಪ್ಟನ್ ಮಾವಿನಿ ಸಾಹೇಬರು ಇಲ್ಲಿ ಇದ್ದು, ನಮ್ಮ ಸಂಗಡ ಸರಕಾರದ ಕೆಲಸ ತೆಗೆದುಕೊಂಡರು. ನಾವು ಮಾಡಿದಂಥಾ ಸರಕಾರದ ಕೆಲಸ ನಮ್ಮಿಂದಾ ತೀರುವಂಥಾದ್ದಲ್ಲ. ಅದೆಲ್ಲಾ ಆ ಕೆಪ್ಟನ್ ಸಾಹೇಬರ ಜಾಣತನದಿಂದಲೂ ಹುನ್ನರಿನಿಂದಲೂ ಆಗಿ ಇದೆ. ಬಹಳ ಬಗೆಯಿಂದಾ ನಮಗೆ ತರ್ಬಿಯತ್ತು ಮಾಡಿದರು. ನಮ್ಮಿಂದಾ ಒಂದು ಪಾಲು ಕೆಲಸ ಆಗುವದಿದ್ದರೆ ಅವರ ಬುದ್ಧಿ ಹುನ್ನರಿನಿಂದಾ ಹತ್ತು ಪಾಲು ಕೆಲಸ ಮಾಡಿದೆವು. ಅದರಿಂದಾ ಸರಕಾರದ ಮೆಹರ್ಬಾನಗಿ ಇನಾಯತ ಉಂಟಾಯಿತು. ಇದುಕಾರಣ ಆ ಕೆಪ್ಟನ್ ಸಾಹೇಬರಿಗೂ ನಮಗೂ ಮನಸು ಒಂದಾಗಿ, ದೋಸ್ತಿ ಆಯಿತು. ಈಗ ಅವರು ತಮ್ಮ ಹುಕುಂ ಪ್ರಕಾರ ಹೊರಟು ರವಾನೆ ಆಗುತ್ತಾ ಇದ್ದಾರೆ. ಆದ್ದರಿಂದ ನಮ್ಮ ಮನಸ್ಸಿಗೆ ಬಹಳ ದಿಲ್ಲಿರಲು ಆಗುತ್ತಾ ಇದೆ. ಇದಲ್ಲದೆ ಕರ್ನಲ್ ಕ್ಲೂಸ್ ಸಾಹೇಬ ರವರು ಮೈಸೂರ ಸೀಮೆ ವಕೀಲತನ ಮೊಕರರು ಆಗಿ ಬರುತ್ತಾ ಇದ್ದಾರೆ



ಎಂಬದಾಗಿಯೂ, ಅವರು ತಲಸಿದಮೇಲೆ ಅವರ ಮಿಲಾಕತ್ತು ಮಾಡಿಕೊಂಡು ಶ್ರೀರಂಗಪಟ್ಟಣದ ಷಹರು ನೋಡಬೇಕೆಂಬದಾಗಿ, ತಮಗೆ ಅಪೇಕ್ಷೆ ಇದೆ ಎಂತಾ ಕೇಳಿದೆವು ಎಂಬದಾಗಿಯೂ, ತಮ್ಮ ಕೆಲಸದ ಬಂದುಬಸ್ತು ಏನು ಇದ್ದಾಗ್ಯೂ, ಅದೀತು ಎಂಬದಾಗಿಯೂ ಸಹಾ, ಸರಫರಾಜಿ ಕಲಮಿನಿಂದಾ ಬರದು ಇದ್ದೀರಿ. ಈ ಬಗ್ಗೆ ನಮ್ಮ ಕೆಲಸ ಬಂದುಬಸ್ತು ಮಾಡಿಕೊಳ್ಳುವದಕ್ಕೆ ಪಟ್ಟಣಕ್ಕೆ ಹೋಗಬೇಕೆಂತಾ, ನಮ್ಮ ಮನಸ್ಸಿನಲ್ಲಿ ಇರಲಿಲ್ಲಾ. ಮದರಾಸಿನ ಲಷ್ಕರು ಶ್ರೀರಂಗಪಟ್ಟಣಕ್ಕೆ ಮುತ್ತಿಗೆ ಹಾಕಿ ಇರುವಾಗ್ಯೆ, ಕೆಪ್ಪನ್ ಮಾವಿನಿ ಸಾಹೇಬರ ಸಂಗಡ ಆ ದಂಡಿಗೆ ಹೋಗಿ, ಯಾವತ್ತೂ ಲಷ್ಕರಿನ ಸರದಾರರ ಮಿಲಾಕತ್ತು ಮಾಡಬೇಕೆಂತಲೂ, ಆ ಕೆಪ್ಪನ್ ಸಾಹೇಬರು ಎಲ್ಲಾ ಸರದಾರರಿಗೂ ತಿಳಿಸ್ತಾರು, ಆ ಎಲ್ಲಾ ಸರದಾರರ ಸಂಗಡಲೂ ದೋಸ್ತಿ ಉಂಟಾದೀತು ಎಂಬದಾಗಿ, ನಮ್ಮನಸ್ಸಿನಲ್ಲಿ ಅಪೇಕ್ಷಿಸಿ ಇದ್ದೆವು. ಈಗ ತಮ್ಮ ಹುಕುಂ ಪ್ರಕಾರ ಕೆಪ್ಪನ್ ಮಾವಿನಿ ಸಾಹೇಬರು ಹೊರಟುಹೋಗುತ್ತಾ ಇದ್ದಾರೆ. ಮದರಾಸಿನ ಲಷ್ಕರು ಪಟ್ಟಣದಲ್ಲು ಇಲ್ಲಾ. ಪಟ್ಟಣಕ್ಕೆ ಹೋಗಿ ಬಂದುಬಸ್ತು ಮಾಡಿಕೊಳ್ಳುವ ಬಗ್ಗೆ, ನಮಗೆ ಅಂಥಾ ಜರೂರು ಕೆಲಸವು ಕಾಣುವದಿಲ್ಲಾ. ಇದಲ್ಲದೆ ತಮ್ಮ ಸೀಮೆಗೆ ಹೊಸ ಸರಹದ್ದು ಮಾಡಿದ್ದೀರಿ ಎಂಬದಾಗಿ ಕೇಳಿದ್ದರಿಂದಾ, ಈ ಮಾತಿಗೆ ನಮ್ಮನಸ್ಸಿನಲ್ಲಿ ಸ್ವಲ್ಪ ಅಂದೇಶವಾಯಿತು ಎಂತಲೂ, ಮುಂದೆ ಏನೊಂದು ಕೆಲಸವಿದ್ದಾಗ್ಯೂ, ಆ ಕರ್ನಲ್ ಸಾಹೇಬರ ಮುಖಾಂತರ ತೀರಿಸಿಕೊಳ್ಳುವದೆಂಬದಾಗಿಯೂ, ಬರಸಿರುವದು ಸರಿಯಷ್ಟೆ. ಈ ವಿವರ ಕೇಳಿದಾಕ್ಷಣ ಬಹಳ ಫಿಕ್ಕೀರು ಹಾಸಲಾಯಿತು. ನಮ್ಮನಸ್ಸಿನಲ್ಲಿ ಹಮೇಷ ಇಂಗ್ಲೀಷ ಬಹಾದ್ದರ ಕುಂಪನಿ ಸರಕಾರದ ಕೆಲಸದ ಒಳಗೆ ಹಾಜರು ಇದ್ದು ಮೆಹರ್ಬಾನಗಿ ಉಂಟುಮಾಡಿಕೊಳ್ಳಬೇಕು ಎಂತಾ ಅಪೇಕ್ಷೆ ಇತ್ತು. ಸರಕಾರದ ಸರದಾರರು ದೋಸ್ತಿಯಿಂದಾ ನಮಗೆ ಅಣ್ಣತಮ್ಮಂದಿರ ಹಾಗೆ ಇರಬೇಕು. ನಾವು ನಮ್ಮ ಪುತ್ರಪೌತ್ರ ಪಾರಂಪರ್ಯವಾಗಿ ಕುಂಪನಿ ಸರಕಾರದ ಆಶ್ರಯದಲ್ಲಿ ಇದ್ದು, ಆಬ್ರು ಬಹುಮಾನ ಉಂಟುಮಾಡಿಕೊಳ್ಳಬೇಕೆಂಬ ಯೋಚನೆ ಹೊರ್ತು, ಸೀಮೆ ಭೂಮಿ, ಹಣಕಾಸು ಸಂಪಾದಿಸಬೇಕೆಂಬದು ಇತ್ತಿಲ್ಲಾ. ಈ ಭೂಮಿ ಮೇಲೆ ಇರುವ ಪರಿಯಂತರ ಸರಕಾರದ ದೋಸ್ತಿ ಒಳಗೆ ಇರಬೇಕು ಎಂಬದಾಗಿ ಮಹಾದೇವನಿಗೆ ಹಮೇಷ ಬೇಡಿಕೊಳ್ಳುತ್ತಾ

ಇದ್ದೇನೆ. ಈ ಮೇರೆ ಇಷ್ಟು ಸತ್ಯದಿಂದಾ ಸರಕಾರಕ್ಕೆ ಶ್ರೇಯಸ್ಸು ಹಾರೈಸಿ ನಡೆಯುತ್ತೇನೆ. ಇದರ ಮೇಲು ಏನಾದರೂ ಬಂದರೆ, ಅದೃಷ್ಟವೇ ಸರಿ, ಮಾಡತಕ್ಕದ್ದೇನದೆ? ಅಂಥಾ ಕೆಲಸ ನಮ್ಮಿಂದಾ ಬರಲಿಕ್ಕಿಲ್ಲ. ನಮ್ಮ ಸೀಮೆ ಸರಹದ್ದನ್ನು ಇಂಜನೇರು ಇಮಿಾಟ್ ಸಾಹೇಬರು, ಕುಂಪನಿ ಹುಕುಂ ಮೇರೆ ಬಂದು, ಸರಹದ್ದು ಯಾವತ್ತು ನೋಡಿ, ಸರಹದ್ದಿನಲ್ಲು ಗುರ್ತುಕಲ್ಲು ನೆಟ್ಟು, ಅದನ್ನು ತಮಶೀಲಲ್ಲು ಬರಕೊಂಡು, ಹೋಗಿ ಇದ್ದಾರೆ. ಆ ಸರಹದ್ದಿನ ಹೊರಗೆ ನಮ್ಮ ಜನರಿಗೆ ಒಂದೇ ಹೆಜ್ಜೆ ಮಡಗುವದಕ್ಕೆ ಬಿಡುವದಿಲ್ಲ. ಇನ್ನು ಮುಂದೂ ಅಂಥಾ ಕೆಲಸ ನಮ್ಮಿಂದಾ ಬರಲಿಕ್ಕಿಲ್ಲ. ನಮ್ಮ ಸರಹದ್ದಿನ ಸಮೀಪದ ತಾಲ್ಲೂಕಿನಲ್ಲಿ ಅಮಲು ಮಾಡುವಂಥಾ ಕೆಲವರು ನವಾಬ ಹೈದರಲೀಖಾನರ ದಿವಸದಲ್ಲಿಯೂ, ಟೀಪುಸುಲ್ತಾನರ ದಿವಸದಲ್ಲಿಯೂ, ನಾನಾ ಪ್ರಕಾರ ಕ್ಷುದ್ರೋಪದ್ರಗಳ ಹೇಳಿ, ತಂಟೆ ತಕರಾರು ಮಾಡುತ್ತಾ ಇದ್ದರು. ಈಗಲೂ ಆ ಜನರು ಒಟ್ಟಿಗದ ಕಮೀಷನ್ ಸಾಹೇಬರ ಮುಂದೆ ಇಲ್ಲಸಲ್ಲದ ನಡೆಸುತ್ತಿದ್ದಾರೆ. ಯಾವ ತರದಲ್ಲಿ ಆದರೂ ಈ ನೋಸ್ತಾರರ ಮೇಲೆ ಸರಕಾರದ ಮೆಹರ್ಬಾನಿ ಕಡಮೆ ಮಾಡಬೇಕು ಎಂತಾ, ಅವರ ಮನಸ್ಸಿನಲ್ಲಿ ಯೋಚನೆ ಮಾಡಿಕೊಂಡು ಇದ್ದಾರೆ. ನಾವು ನಮ್ಮ ಸತ್ಯದಿಂದಾ ಸರಕಾರ ನಂಬಿ ದೋಸ್ತಿ ಇಟ್ಟು ಇರುವಂಥಾದ್ದು ಆ ಕಮೀಷನ್ ಸಾಹೇಬರು ತಿಳುವಂಥಾವ ರಲ್ಲಾ. ಆ ತಂಟೆ ಮಾಡುವ ಜನರು ಹೇಳಿದ್ದರಿಂದಾ, ತಮಗೆ ಜಾಹೇರು ಮಾಡಿ ಇದ್ದಾರೆ. ಈ ದೋಸ್ತುದಾರರ ಮೇಲೆ ಮೆಹರ್ಬಾನಿ ಕಡಮೆ ಆಗುವದಕ್ಕೆ ಕಾರಣ ಇದೇ ಸರಿ. ಇದು ಹೊರ್ತು ನಮ್ಮಿಂದಾ ಏನಾದರೂ ತಕ್ಷೀರು ಆಗಲಿಲ್ಲ. ಲಡಾಯ ಸುರು ಆದಾರಭ್ಯದಿಂದಾ ತೀರುವ ಪರಿಯಂತರ ನಾವು ಪ್ರಾಣಪ್ರಯತ್ನದಿಂದಾ ಸರಕಾರಕ್ಕೆ ಸಹಾಯ ಮಾಡಿ ಇರುವಂಥಾದ್ದು ಸರ್ ಜನರಲ್ ರಾಬರ್ಟ್ ಆಬರ್ಕ್ರಂಬಿ ಸಾಹೇಬರವರೂ, ಅವರ ಸಂಗಡ ಇದ್ದ ಸರದಾರರೂ ಮುಂತಾಗಿ ತಿಳಿದು ಇದ್ದಾರೆ. ಈಗಿನ ದಿವಸದಲ್ಲಿ ಲಡಾಯ ಪ್ರಾರಂಭ ಆಗುವಾಗ್ಯೆ, ಜನರಲ್ ಸ್ಟೋಯರ್ಟ್ ಸಾಹೇಬರವರು, ಜನರಲ್ ಹಾಟ್ಟೆ ಸಾಹೇಬರವರು ಸಹಾ, ಮುಂಬಾಯಿ ಲಷ್ಕರಿನ ಸಂಗಡ ಬಂದು, ನಮ್ಮಿಂದಾ ಅಲ್ಪಸ್ವಲ್ಪ ಕುಂಪನಿ ಸರಕಾರದ ಕೆಲಸ ತೆಗೆದುಕೊಂಡು ಇದ್ದಾರೆ. ನಮ್ಮ ಹುಕುಂ ಆ ಸಾಹೇಬರಿಗೂ ಜಾಹೇರು ಇದೆ. ಇದಲ್ಲದೆ

ಮಿಸ್ಟರ್ ಯುಟಾವು ಸಾಹೇಬರು, ಸರಕಾರದ ವಕೀಲ್ ಕೆಪ್ಟನ್ ಮಾವಿನಿ ಸಾಹೇಬರು ಸಹಾ, ಇಲ್ಲಿಗೆ ಬಂದು ಇದ್ದರು. ಅವರು ಅಲ್ಪಸ್ವಲ್ಪ ಸರಕಾರದ ಕೆಲಸ ನಮ್ಮಿಂದಾ ತೆಗೆದುಕೊಂಡು ಇದ್ದಾರೆ. ಅವರಿಗೂ ನಮ್ಮ ಹಾಲು ಹಕೀಕತ್ತು ತಿಳಿದು ಇದೆ. ಈ ಸಾಹೇಬರಲ್ಲಿ ಯಾರಾದರೂ ಒಬ್ಬರ ಸಂಗಡ ದರಿಯಾಪು, ಮಾಡಿಸಿದರೆ, ನಾವು ಪ್ರಾಣಪ್ರಯತ್ನ ಬಟ್ಟು, ಸರಕಾರಕ್ಕೆ ಸಕಾಯ ಮಾಡಿದಂಥಾದ್ದು ತಮಗೆ ಜಾಹೇರಾದೀತು. ಯಾವ ಮೇರೆ ಅರೈಕೆ ಮಾಡಿಸುತ್ತೀರೋ, ಆ ಮೇರೆ ಈ ದೋಸ್ತದಾರರು ಸರಫರಾಜಿ ಆದೇವು. ಆ ಕೀರ್ತಿಯು ತಮ್ಮದು ಇದೆ” ಎಂಬದಾಗಿ ಬರೆಸಿ ಕಳುಹಿಸಿಕೊಟ್ಟರು.

ಆ ಬಳಿಕ ಆಶ್ಚೀಜ ಶು. ಗುರಲ್ಲು ಮಲೆವಾರಿ ಕಮೀಷನ್ ಸೈನ್ಸರ್ ಸಾಹೇಬರವರು ಬರೆಸಿ ಕಳುಹಿದ ಕಾಗದದಲ್ಲಿ: “ ಹಿಂದುಸ್ಥಾನದಲ್ಲಿ ಇರುವ ಇಂಗ್ಲೀಷ ವಂಶದವರಿಗೆ ಸಕಾಯವಾಗಿ ತಾವು ನಡೆದಕ್ಕೆ, ತಮಗೆ ಸಂತೋಷ ಆಗುವ ಮೇರೆಗೆ, ಪ್ರತ್ಯುಪಕಾರವಾಗಿ ಸಂವತ್ಸರಕ್ಕೆ ತಾವು ಬಹುಮಾನವಾದ ಕುಂಪನಿಗೆ ಕೊಡುವಂಥಾ ಹಣಾ ಬಿಡಿಸಿಕೊಟ್ಟು, ತಮ್ಮ ಸ್ನೇಹ ಇರುವದಕ್ಕೆ ಅಡಿಯಾಳವಾಗಿ ಸಂವತ್ಸರದಲ್ಲಿ ಕೆಲವು ತೆಗೆದುಕೊಳ್ಳುವದು ಎಂಬದಾಗಿ ಬಹುಮಾನಪಟ್ಟ ಗವರ್ನರ್ ಕೌನ್ಸಿಲ್ ಸಾಹೇಬರವರು ಬರೆಸಿ ಕಳುಹಿಸಿ ಇರುವದು ಸರಿಯಷ್ಟೆ. ತಮ್ಮ ಬಳಿಯ ಇದ್ದ ಕೆಪ್ಟನ್ ಮಾವಿನಿ ಸಾಹೇಬರು ಆ ಸ್ಥಾನ ಬಿಟ್ಟು ಬರುವದಕ್ಕೆ ಮುಂಚೆ ತಮಗೆ ಸನ್ಮತವಾದ ಮೇರೆಗೆ ಸಂವತ್ಸರ ದಲ್ಲಿ ಕೊಡುವದು ನಿಶ್ಚಯ ಮಾಡುವದಕ್ಕೆ ಮಾವಿನಿ ಸಾಹೇಬರು ತಮ್ಮನ್ನ ಕಂಡು, ಮಾತನಾಡಿ, ನಿಶ್ಚಯ ಮಾಡಿಕೊಂಡಾರು” ಎಂಬದಾಗಿ, ಬರೆಸಿ ಕಳುಹಿಸಿ ಇದ್ದದ್ದರಿಂದಾ, ಈ ಬಗ್ಗೆ ಕೆಪ್ಟನ್ ಮಾವಿನಿ ಸಾಹೇಬರು ಬರೆದು ಕೊಟ್ಟ ಕರಾರುನಾಮೆ ವಿವರ: “ ರೈಟ್ ಆನರಬಲ್ ಗವರ್ನರ್ ಜನರಲ್ ಸಾಹೇಬರು ಕೊಡಗಿನ ಸಂಸ್ಥಾನದ ವೀರರಾಜೇಂದ್ರ ಒಡೆಯರವರಿಗೆ ಎಪ್ರಿಲ್ ತಿಂಗಳು ತಾರೀಕು ೩೦, ವರ್ಷ ೧೭೯೯ರಲ್ಲು ಒಂದು ಕಾಗದ ಬರೆದು ಇದ್ದರು. ಅದರಲ್ಲಿ ವರ್ಷವರ್ಷಕ್ಕೂ ದೊರೆಗಳವರು ಆನರಬಲ್ ಕುಂಪನಿಗೆ ಕೊಡುತ್ತಿದ್ದ ಖಂಡಣಿ ಹಣ ಮಾಪು ಕೊಡಬೇಕು. ಈ ಉದ್ದಿಶ್ಯ ದೊರೆಗಳವರು ಸುಮ್ಮನೆ ಸರಕಾರಕ್ಕೆ ವರ್ಷವರ್ಷಕ್ಕೆ ಒಂದು ನಿಶಾನಿ ಕೊಡಬೇಕು ಎಂತಾ ಬರೆದು ಇದ್ದರು. ಇದರಿಂದಾ ನಾವು ಮಲೆಯಾಳ ರಾಜ್ಯದಲ್ಲಿ ಇರುವ

ಸ್ವೆನ್ಸರ್ ಸಾಹೇಬರವರು, ಮುಂಬಾಯಿ ಸರಕಾರದ ಅಪ್ಪಣೆಯಿಂದಲೂ ರೈಟ್ ಆನರಬಲ್ ಲಾರ್ಡ್ ಮಾರ್ನಿಂಗ್‌ಟನ್ ಸಾಹೇಬರವರ ಅಪ್ಪಣೆಯಿಂದಲೂ ನಾವು ಬರದುಕೊಟ್ಟಿದ್ದು ಒಂದು ನಿಶಾನಿ ಕೊಡಬೇಕು ಎಂತಾ ಮೇಲೆ ಬರದು ಇದೆಯಷ್ಟೆ. ಅದಕ್ಕೆ ಒಂದು ಆನೆ ಹಾಲೇರಿ ವೀರರಾಜೇಂದ್ರ ವಡೆಯರವರು ಮೆಹರ್ಬಾನಗಿ ಮಾಡಿ, ದೋಸ್ತಿಯಿಂದಾ ಕುಂಪನಿ ಸರಕಾರಕ್ಕೆ ಕೊಡ ಬೇಕೆಂಬದಾಗಿ, ನಮ್ಮ ಕೈಯಿಂದಾ ಬರದ ಕಾಗದ ಸರಕಾರದ ಮೊಹರ ಮಾಡಿ, ವೀರರಾಜೇಂದ್ರಪೇಟೆಯಲ್ಲಿ ಅಕ್ಕೋಬರ ತಿಂಗಳು ತಾರೀಕು ಗು, ವರ್ಷ ೧೭೯೯ರಲ್ಲಿ ಬರದುಕೊಟ್ಟಿದ್ದು. ಇದೇ ಕರಾರು ಪ್ರಕಾರ ವರ್ಷಂಪ್ರತಿ ಯಲ್ಲಿ ಒಂದೊಂದು ಆನೆಯನ್ನು ಇಂಗ್ರೀಜ ಕುಂಪನಿ ಸರಕಾರಕ್ಕೆ ನಮ್ಮ ಅರಮನೆಯಿಂದಾ ಕೊಟ್ಟು, ಬರುತ್ತೇನೆ ಎಂಬದಾಗಿ, ವೀರರಾಜೇಂದ್ರ ಒಡೆಯ ರವರು ಇಂಗ್ರೀಜ ಸರಕಾರಕ್ಕೆ ಕರಾರುನಾಮೆ ಬರೆಸಿ, ತಮ್ಮ ದಸ್ತುತು ಮೊಹರ ಮಾಡಿ, ಸದರಿ ಮಾವಿನಿ ಸಾಹೇಬರವರ ಕೈಯ ಕೊಟ್ಟರು.

ಆ ಬಳಿಕ ಮಾವಿನಿ ಸಾಹೇಬರು ಬರದುಕೊಟ್ಟ ಭಾಷಾಪತ್ರಿಕೆ ವಿವರ : “ ಕೊಡಗಿನ ಸಂಸ್ಥಾನದ ಹಾಲೇರಿ ವೀರರಾಜೇಂದ್ರ ಒಡೆಯರವರಿಗೆ ವಕೀಲ್ ಕೆಪ್ಟನ್ ಮಾವಿನಿ ಸಾಹೇಬರು ಬರಕೊಟ್ಟ ಭಾಷಾಪತ್ರಿಕೆ : ಲಡಾಯ ಶುರು ಆಗುವಾಗ್ಯೆ ಲಡಾಯದ ಕೈಫಿಯತ್ತು ತಮಾಂನು ಬರೆಯುವ ಬಗ್ಯೆ ನಾವು ವಕೀಲರಾಗಿ ದೊರೆಗಳ ಬಳಿಯ ಇದ್ದೆವು. ಈಗ ಗವರ್ನರ್ ಜನರಲ್ ಸಾಹೇಬರ ಅಪ್ಪಣೆ ಪ್ರಕಾರ, ನಾವು ದೊರೆಗಳ ಅಪ್ಪಣೆ ತೆಗೆದುಕೊಂಡು, ಕೊಡಗಿನ ರಾಜ್ಯದಿಂದಾ ಹೋಗುವಾಗ್ಯೆ, ಗವರ್ನರ್ ಸಾಹೇಬರ ಹುಕುಂ ಮೇರೆ ಬರಕೊಟ್ಟಿದ್ದು :

ಒಂದನೇ ಕಲಂ : ನಾವು ಈ ಲಡಾಯದ ಸಮಯದಲ್ಲಿ ದೊರೆಗಳ ಬಳಿಗೆ ಬಂದೆವಲ್ಲಾ. ಅಂದಿನಾರಭ್ಯ ನಾವು ದೊರೆಗಳ ಮನಸು ನೋಡಿದೆವು. ಕುಂಪನಿ ಲಪ್ಕರಿನ ಕೆಲಸ ಎಷ್ಟು ಮೆಹನತ್ತಿನದು ಬಂದಾಗ್ಯೂ, ತಾವು ತಮ್ಮ ಸೀಮೆ ಜನರ ಕೈಯಿಂದಾ ಸಹಾ, ದೊರೆಗಳು ಬಹಳ ಮೋಹ ಇಟ್ಟು ಕುಂಪನಿ ಕೆಲಸ ಬಹಳ ಮಾಡಿದರು.

ಎರಡನೇ ಕಲಂ : ದೊರೆಗಳು ಮೋದಿಖಾನೆಯಲ್ಲಿ ಅಕ್ಕಿ ಮುಂತಾಗಿ ಜನಾಯಿಸಿ, ಮುಂಬಾಯಿ ಲಪ್ಕರಿನ ಕೆಲಸ ಯಾವತ್ತು ಬಂದುಬಸ್ತು ಮಾಡಿ

ಕೊಟ್ಟು, ಇನ್ನು ನೀವು ಶ್ರೀರಂಗಪಟ್ಟಣಕ್ಕೆ ಲಡಾಯಕ್ಕೆ ಹೋಗಿ ಎಂತಾ ಹೇಳಿಕಳುಹಿಸಿದರು. ದೊರೆಗಳವರು ಈ ಪ್ರಕಾರ ಅಕ್ಕೆ ಮುಂತಾಗಿ ಬೇಕಾದ ಸಾಮಾನು ಜಮಾಯಿಸಿಕೊಟ್ಟು, ಬಂದುಬಸ್ತು ಮಾಡದಿದ್ದರೆ, ಇಷ್ಟು ಸಾಮಾನು ನಮ್ಮ ಲಷ್ಕರಿಗೆ ಸಿಕ್ಕುತ್ತಾ ಇತ್ತಿಲ್ಲಾ. ದೊರೆಗಳವರು ಇಷ್ಟು ಮೆಹರ್ಬಾನಗಿ ಮಾಡಿ ನಡಸದಿದ್ದರೆ, ಈ ಲಷ್ಕರು ಏನು ಆಗುತ್ತಿತ್ತೋ ತಿಳಿಯಲಿಲ್ಲಾ.

ಮೂರನೇ ಕಲಂ : ದೊರೆಗಳವರು ತಮ್ಮ ಕಡಿ ಬಹಳ ಸಾವಿರ ಜನರನ್ನು ಲಷ್ಕರಿನ ಕೆಲಸಕ್ಕೆ ಕೊಟ್ಟರು. ಆ ಜನರು, ಬೇಗಾರಿ ಜನದ ಪ್ರಕಾರ, ದಂಡಿನ ಚಾಕ್ರಿ ಮಾಡಿದರು. ಆದಾಗ್ಯೂ ಅವಂದಿರ ಮಜೂರಿ ಒಂದು ಕಾಸಾದರೂ ತೆಗೆದುಕೊಳ್ಳಲಿಲ್ಲಾ. ಮೋರ್ಚೆ ಸಾಮಾನು ಪಟ್ಟಣಕ್ಕೆ ಸಾಗಬೇಕಲ್ಲಾ ಎಂದು ಸ್ವಲ್ಪ ಮಾತ್ರ ದೊರೆಗಳಿಗೆ ಹೇಳಿದರಿಂದಾ, ಆ ಕ್ಷಣ ಎರಡು ಸಾವಿರ ಜನವನ್ನು ಮೋರ್ಚೆ ಸಾಮಾನು ಹೊರುವ ಬಗ್ಗೆ ತಯಾರು ಮಾಡಿದರು. ಆ ಬಳಿಕ ಮೋರ್ಚೆ ಸಾಮಾನದಿಂದಾ ಈಗ ಜರೂರು ಇಲ್ಲಾ ಎಂತ ಹೇಳಿದೆವು.

ನಾಲ್ಕನೇ ಕಲಂ : ಮೇಲೆ ಬರದ ದಂಡಿನ ಕೆಲಸಕ್ಕೆ ಕುಂಪನಿ ಸರಕಾರಕ್ಕೆ ದೊರೆಗಳವರು ಮೂರುಸಾವಿರ ಎತ್ತನ್ನು, ಕೆಲಸಕ್ಕೆ ಆಗುವಂಥಾದ್ದನ್ನು ತಯಾರು ಮಾಡಿಕೊಟ್ಟರು. ಶ್ರೀರಂಗಪಟ್ಟಣಕ್ಕೆ ಬಂದ ದೊಡ್ಡ ಲಷ್ಕರಿಗೆ ಕೆಲಸ ಬಿದ್ದರೆ ಆದೀತೆಂಬದಾಗಿ, ನಾಲ್ವತ್ತುಸಾವಿರ ಭಟ್ಟಿ ಅಕ್ಕೆಯನ್ನು ಹೇರಿಸಿ ವೀರ ರಾಜೇಂದ್ರಪೇಟೆಯಲ್ಲಿ ದೊರೆಗಳ ಅಪ್ಪಣೆ ಪ್ರಕಾರ ನಮ್ಮ ವಶಕ್ಕೆ ಸಂತು. ಮತ್ತು ಅನೆ ಐದು, ಕುರಿ ಮೂರು ಸಾವಿರ, ಸರಕಾರಕ್ಕೆ ಸಂತು.

ಐದನೇ ಕಲಂ : ಮೇಲೆ ಬರದ ಪ್ರಕಾರ ದೊರೆಗಳವರು ಕುಂಪನಿ ಸರಕಾರಕ್ಕೆ ದಂಡಿನ ಕೆಲಸ ಉದ್ದಿಶ್ಯ ಕೊಟ್ಟಂಥಾದ್ದು, ಮಾಡಿದ ಮೆಹನತ್ತಿಗೆ ಸಹಾ, ಒಂದು ಕಾಸು ತೆಗೆದುಕೊಳ್ಳಲಿಲ್ಲಾ.

ಆರನೇ ಕಲಂ : ದೊರೆಗಳವರು ಮುಂಬಾಯಿ ಲಷ್ಕರಿಗೆ ಬೇಕಾದ ಮದತ್ತು ಮಾಡಿ, ಬಹಳ ಕೆಲಸ ಬಂದುಬಸ್ತು ಮಾಡಿಕೊಟ್ಟಿದ್ದರಿಂದಾ, ದಂಡಿ ನಲ್ಲಿ ಇದ್ದ ಯಾವತ್ತೂ ಸರದಾರರು ಮುಂತಾಗಿ ದೊರೆಗಳವರ ಮೇಲೆ ಬಹಳ ಋಷಿ ಆದರು. ಈ ಮೇರೆ ನಾವು ವೀರರಾಜೇಂದ್ರಪೇಟೆಯಲ್ಲು ಬರಕೊಟ್ಟ ಕಾಗದಕ್ಕೆ ಅನರಬಲ್ ಕುಂಪನಿ ಸರಕಾರದ ಮೊಹರ ಹಾಕಿ, ನಮ್ಮಕ್ಕೆ ಸೈ

ಬರದುಕೊಟ್ಟು ಇದ್ದೇವೆ. ಅಕ್ಟೋಬರ ತಿಂಗಳು ತಾರೀಖು ೧೨, ವರ್ಷ ೧೯೯೨ರಲ್ಲಿ ಈ ಮೇರೆ ಕೊಡಗಿನ ದೊರೆಗಳವರ ಬಳಿಯ ಇದ್ದ ವಕೀಲ್ ದಿನಸ್ ಮಾವಿನಿ ಸಾಹೇಬರು ಬರದುಕೊಟ್ಟು, ಬಂಗಾಳದ ಗವರ್ನರ್ ಜನರಲ್ ಲಾರ್ಡ್ ಮಾರ್ಲಿಂಗ್‌ಟನ್ ಸಾಹೇಬ್ ಬಹಾದ್ದರವರ ಹುಕುಂ ಪ್ರಕಾರ ಮಾವಿನಿ ಸಾಹೇಬರು ಕಲಿ ಸಂದ ೪೯೦೧ನೇ ಸಿದ್ಧಾರ್ಥಿ ಸಂವತ್ಸರದ ಕಾರ್ತಿಕ ಮಾಸದಲ್ಲು, ಕೊಡಗಿನ ಮಹಾರಾಜರವರ ಸಂಗಡ ರುಕ್ಮತು ತೆಗೆದು ಕೊಂಡು ತಲಚೇರಿಗೆ ಹೋದರು.

ಆ ಬಳಿಕ ಕೆಲವು ದಿವಸದಮೇಲೆ, ಇದೇ ಸಿದ್ಧಾರ್ಥಿ ಸಂವತ್ಸರದಲ್ಲಿ, ಕೋಟಿ ಪೈಚಿ ಅರಸುಗಳ ಕಡೆ ಕಾರೆಕಾರ ಕೈದರಿಕೊಂಗು ಎಂಬವನು ತುಂಟ ನಾಗಿ ಕಾಡು ಸೇರಿಕೊಂಡು, ಬಹಳ ಜನರ ಪ್ರಾಣಹಿಂಸೆ ಮಾಡುತ್ತಾ ಇದ್ದದ್ದ ರಿಂದಾ, ಇಂಗ್ಲೀಜ ಬಹಾದ್ದರ ಸರಕಾರದ ಶಿಪಾಯಿಗಳು ಹುಡುಕಿದಾಗ್ಯೂ, ಕೈಗೆ ಸಿಕ್ಕದೆ, ಅದೇ ಮೇರೆ ಕಾಡಲ್ಲಿ ತಿರುಗಿಕೊಂಡು ಇದ್ದಲ್ಲಿ, ಈ ವರ್ತಮಾನ ವೀರರಾಜೇಂದ್ರ ಒಡೆಯರವರು ಕೇಳಿ, ಕೈದರಿಕೊಂಗು ಈ ಮೇರೆ ತುಂಟನಾಗಿ ತಿರುಗುತ್ತಾನೆ. ಅವನು ನಮ್ಮ ಸೀಮೆ ಸರಹದ್ದಿನ ಒಳಗೆ ಬಂದದ್ದುಂಟಾದರೆ ಹಿಡಿದು ಕಳುಹಿಸಿ ಕೊಡುವುದು ಎಂಬದಾಗಿ, ಗಡಿ ಸರಹದ್ದಿನ ಪಹರೆಯವರಿಗೆ ಹುಕುಂ ಕೊಟ್ಟಿದ್ದರಿಂದಾ, ಅದೇ ಮೇರೆ ಆ ಪಹರೆಯವರು ಹುಡುಕುತ್ತಾ ಇದ್ದಲ್ಲಿ, ಒಂದು ದಿವಸ ಆ ತುಂಟನು ಸರಹದ್ದಿನ ಒಳಗೆ ಬಂದಲ್ಲಿ, ಅವನನ್ನು ಹಿಡಿದು, ರಾಜರ ಬಳಿಗೆ ಕಳುಹಿದ್ದರಿಂದಾ, ಅವನ ಕಾಲಿಗೆ ಬೇಡಿ ಹಾಕಿಸಿ, ಪಹರಾದಲ್ಲು ಮಡಗಿಸಿ, ಈ ವಿವರವನ್ನು ಕೆಪ್ಟನ್ ಮಾವಿನಿ ಸಾಹೇಬರಿಗೆ ರಾಜರು ಕಾಗದ ಬರೆಸಿ ಕಳುಹಿದಲ್ಲಿ, ಅವರು ಮಲೆವಾರಿ ಕಮಿಷನ್ ಸ್ಪೆನ್ಸರ್ ಸಾಹೇಬರವರಿಗೆ ಈ ವಿವರ ಯಾವತ್ತು ಜಾಹೇರ ಮಾಡಿದ್ದಲ್ಲಿ: “ಆ ತುಂಟ ನನ್ನು ಸಾಗಿಸಿಕೊಂಡು ಬರುವ ಬಗ್ಗೆ, ವಿಲ್ಮೀಸನ್ ಸಾಹೇಬರ ಕಡೆ ಶಿಪಾಯಿ ಗಳು ಬಂದಾರು. ಅವರ ತಾಬೆಗೆ ಆ ತುಂಟನ ಕೊಡಬೇಕು” ಎಂತಾ ಆ ಕಮಿಷನ್ ಸಾಹೇಬರು ಮಹಾರಾಜರಿಗೆ ಬರೆಸಿ ಕಳುಹಿಸಿ ಇದ್ದರು. ಅದೇ ಮೇರೆ ಅವನನ್ನು ಸಾಗಿಸಿಕೊಂಡು ಹೋಗುವ ಬಗ್ಗೆ ಆ ಶಿಪಾಯಿಗಳು ಬಂದದ ರಿಂದಾ, ಕೈದರಿಕೊಂಗನನ್ನು ಆ ಶಿಪಾಯಿಗಳ ವಶಕ್ಕೆ ಕೊಟ್ಟು ಕಳುಹಿದಲ್ಲಿ, “ಈ ಕುಳ ತಲಪಿತು” ಎಂಬದಾಗಿ ಪುಷ್ಕರು. ೧೦ರಲ್ಲು ಆ ವಿಲ್ಮೀಸನ್

ಸಾಹೇಬರು ಬರದು ಕಳುಹಿಸಿಕೊಟ್ಟರು.

ಮಲೆವಾರಿ ಕಮಿಷನರಲ್ಲಿ ಪ್ರಧಾನರಾದ ಸೈನ್ಸರ್ ಸಾಹೇಬರವರು ಬರದುಕೊಟ್ಟ ರಶೀತಿ ವಿವರ : “ ಕೊಡಗಿನ ಸಂಸ್ಥಾನದ ಹಾಲೇರಿ ವೀರ ರಾಜೇಂದ್ರ ಒಡೆಯರವರಿಗೆ ಮಲೆಯಾಳದ ರಾಜ್ಯದ ಹಲವು ಕೆಲಸ ನಡೆಸುವ ದಕ್ಕಾಗಿಯೂ, ಸುಪರ್‌ವೈಜರ್ ಸ್ಥಾನ ಪರಿಪಾಲನೆ ಮಾಡುವದಕ್ಕಾಗಿಯೂ, ಬಂದಿರುವಂಥಾ ಕಮಿಷನರ ಒಳಗೆ ಪ್ರಧಾನರಾದ ಸೈನ್ಸರ್ ಸಾಹೇಬರವರು ಬರದುಕೊಟ್ಟ ರಶೀತಿ. ಆದಾಗಿ, ಇಂಗ್ಲೀಷ ಸರಕಾರದ ಲಪ್ಸರು ತೆಗೆದುಕೊಂಡು ಜನರಲ್‌ಸ್ಟೋಯರ್‌ಟ್ ಸಾಹೇಬರವರು ಟೀಪುಸುಲ್ತಾನರ ಸಂಗಡ ಲಡಾಯಕ್ಕೆ ಹೋಗುವಾಗ್ಯೆ, ತಾವು ಜಮಾಯಿಸಿಕೊಟ್ಟ ಅಕ್ಕಿಯಲ್ಲಿ ಕೆಪ್ಪನ್ ಮಾವಿನಿ ಸಾಹೇಬರ ಮುಖಾಂತರ ಕುಂಪನಿ ಸರಕಾರಕ್ಕೆ ಸಂದ ಅಕ್ಕಿ ಪಕ್ಕಾ ಸೇರು ಅರುವತ್ತಕ್ಕೆ ಭಟ್ಟಿ ಒಂದರಲ್ಲು, ಭಟ್ಟಿ ೪೦೭ ಸೇರು ೨೦ಕ್ಕೆ, ಮಾವಿನಿ ಸಾಹೇಬರು ಬರಕೊಟ್ಟ ರಶೀತಿ ನಾಲ್ಕು ; ಇದಲ್ಲದೆ ಮಾವಿನಿ ಸಾಹೇಬರ ಕಡೆ ಹೆನ್ರಿ ಮುಖಾಂತರ ಕುಂಪನಿ ಸರಕಾರಕ್ಕೆ ಸಂದ ಅಕ್ಕಿ ಮೇಲೆ ಬರದ ಭಟ್ಟಿಯಲ್ಲು, ಭಟ್ಟಿ ನಾಲ್ವತ್ತ ಎರಡು ಸಾವಿರದ ಎಂಟುನೂರ ತೊಂಭತ್ತು ಭಟ್ಟಿಯೂ ಸೇರು ಐದಕ್ಕೆ ಹೆನ್ರಿ ಬರಕೊಟ್ಟ ರಶೀತಿ ಒಂದು ; ಉಭಯ ರಶೀತಿ ಐದನ್ನು ಕಳುಹಿಸಿ ಕೊಟ್ಟದ್ದರಿಂದಾ, ಆ ರಶೀತಿಯನ್ನು ಕುಂಪನಿ ಸರಕಾರದಲ್ಲು ನಾವು ಮಡಗಿಕೊಂಡು, ಅದರ ಬದಲಿಗೆ ಕುಂಪನಿ ಸರಕಾರದ ಮೊಹರುಮಾಡಿ ಬರ ಕೊಟ್ಟ ರಶೀತಿ ಒಂದಕ್ಕೆ ಮೇಲೆ ಬರದ ನಾಲ್ವತ್ತಮೂರು ಸಾವಿರದ ಇನ್ನೂರ ತೊಂಭತ್ತುವಳು ಭಟ್ಟಿಯೂ ಸೇರು ಇಪ್ಪತ್ತೈದು ಸಂತು ಎಂಬದಾಗಿ, ರೌದ್ರಿ ಸಂವತ್ಸರದ ಜ್ಯೇಷ್ಠ ಶುದ್ಧ ೪ರಲ್ಲಿ, ಚಂದ್ರವಾರ ಬರೆಸಿ ಕಳುಹಿಸಿಕೊಟ್ಟರು.

ಇದಲ್ಲದೆ ಪಿಂಗಳ ಸಂವತ್ಸರದಲ್ಲಿ ಕೊಡಗಿನ ಸಂಸ್ಥಾನದಿಂದಾ ಸಿದ್ಧಲಿಂಗ ದೇವರು ಎಂಬವರು ಬಾಂದವಾಡಿಗೆ ಹೋಗಿ ಇದ್ದಲ್ಲಿ, ಸ್ವಾದೆ ಸಂಸ್ಥಾನದ ಸವಾಯಿ ಬಸವಲಿಂಗ ರಾಜರು ಕೊಡಗಿನ ಸಂಸ್ಥಾನದ ವೀರರಾಜೇಂದ್ರ ಒಡೆಯರವರ ಕ್ಷೇಮ ಕುಶಲವನ್ನು ಕೇಳಿದರಿಂದಾ, ಯಾವತ್ತು ಸುಖಸಂತೋಷಾದಿಕ್ಷೇಮಸಮಾಚಾರವನ್ನು ಸವಿಸ್ತಾರವಾಗಿ ಹೇಳಿದಲ್ಲಿ, ಒಹಳ ಸಂತೋಷ ಪಟ್ಟುಕೊಂಡು, ಕೊಡಗಿನ ರಾಜರವರಿಗೂ ನಮಗೂ ಬಂಧುತ್ವ ಉಂಟು ಮಾಡಿಕೊಡಬೇಕು, ಎಂಬದಾಗಿ ಹೇಳಿಕೊಂಡಲ್ಲಿ, ಆ ವಿವರಕ್ಕೆ ಆ ಸಿದ್ಧಲಿಂಗ

ದೇವರು ಕೊಡಗಿನ ಮಹಾರಾಜರ ಹೆಸರಿಗೆ ಒಂದು ಕಾಗದವನ್ನು ಬರೆಸಿ ಕಳುಹಿಸಿ ಇದ್ದರು. ಅದರಲ್ಲಿ ಸ್ವಾದಿ ದೊರೆಗಳವರು ಹೇಳಿದಂಥಾ ವಿದ್ಯಮಾನ ಯಾವತ್ತು ಬರದರೆ, ಮಧ್ಯೆ ಟೀವುಸುಲ್ತಾನರ ಸೀಮೆ ಆದ್ದರಿಂದಾ, ಕಾಗದ ದುಷ್ಕಾನರ ಕೈಗೆ ಸಿಕ್ಕೀತು ಎಂಬದರಿಂದಾ, ಸಂಸ್ಕೃತವಾಗಿ ಸಂಕ್ಷೇಪದಲ್ಲಿ ಅವರು ಬರೆದು ಇದ್ದಂಥಾ ವಿವರ: “ ನಾವು ಅಲ್ಲಿಗೆ ಹೋದಲ್ಲಿ ಅವರು ನಮಗೆ ಹೇಳಿಕೊಂಡ ಪ್ರಸಂಗ: ನಮ್ಮನ್ನು ಅಲ್ಲಿಗೆ ಬರುವ ಹಾಗೆ ಯತ್ನ ಮಾಡುವದು. ಮಾನಪಾನ ನಡೆಸುವದು. ಬಂಧುತ್ವ ಅಗತ್ಯ ಸಂಪಾದಿಸುವದು. ತಮ್ಮ ಮಿತ್ರರೊಡನೆ ನಮಗೆ ಮಿತ್ರತ್ವ ಸಂಪಾದಿಸಿಕೊಡುವದು. ಈ ಸಾಲ್ಕು ಮಾತು ಹೇಳಿ ಇದ್ದಾರೆ ” ಎಂಬದಾಗಿ ಬರೆದು, ಉಳಿಕೆ ಮಾತು ಯಾವತ್ತು ಬಾಯಿಮಾತಿನಲ್ಲು ಹೇಳಿ, ತಮ್ಮ ಕಡೆ ಕಂಟ್ರಿ ಬಸವಲಿಂಗೈಯ ಸಹಾ ಎರಡು ಜನ ಮರಿಗಳ ಕಳುಹಿಸಿ ಇದ್ದರು. ಸ್ವಾದಿ ಅರಸುಗಳವರು ಬರೆದ ಕಾಗದದಲ್ಲಿ: “ ಸಿದ್ಧಲಿಂಗದೇವರು ಬಂದು ಇದ್ದರು. ಅವರು ಹೇಳಿದ ಅಭಿಪ್ರಾಯ ಯಾವತ್ತು ಕೇಳಿ ನಮ್ಮನಸ್ಸಿಗೆ ಬಹಳ ಸಂತೋಷವಾಯಿತು. ನಮ್ಮನಸ್ಸಿನಲ್ಲಿ ಇರುವ ವಿವರ ಯಾವತ್ತು ಅವರಿಗೆ ಹೇಳಿಕೊಂಡು ಇದ್ದೇವೆ. ಅವರ ಕಡೆ ಯಿಂದಾ ಸವಿಸ್ತಾರವಾಗಿ ತಮಗೆ ತಿಳಿಯಬಂದೀತು. ನಾವು ತಮ್ಮ ಬಂಧು ಗಳಾಗುವಂಥಾ ದೃಷ್ಟಿ ಮಡಗಿ, ಆರೈಕೆಮಾಡುವ ಭಾರ ತಮಗೆ ಕೂಡಿ ಇದೆ ” ಎಂತಾ ಬರೆದು ಕಳುಹಿಸಿ ಇದ್ದರು.

ಇವರ ತಂಗಿಯವರಾದ ಜೆನ್ನಮ್ಮಾಜಿಯವರು ಕೊಡಗಿನ ಮಹಾರಾಜರಿಗೆ ಬರೆದ ಕಾಗದದಲ್ಲಿ: “ ತಮಗೆ ಕುಮಾರ್ತಿ ಉಂಟು ಎಂತಾ ಕೇಳಿ ಇದ್ದೇನೆ. ಆ ಕುಮಾರತಿಯರನ್ನು ನಮ್ಮ ಅಣ್ಣಾಜಿಯವರಾದ ಬಸವಲಿಂಗ ರಾಜರವರಿಗೆ ವಿವಾಹ ಮಾಡಿಕೊಟ್ಟು, ಬಂಧುತ್ವ ಬಳಸುವಂಥಾ ಪ್ರೀತಿ ಮಡಗಿ, ನಾವು ಅಲ್ಲಿಗೆ ಬರುವಂತೆ ಅನುಕೂಲಾ ಮಾಡಿ, ತಮ್ಮ ಮಿತ್ರರ ಸಂಗಡ ಮಿತ್ರತ್ವವನ್ನು ಸಂಪಾದಿಸಿಕೊಟ್ಟು, ಇವರನ್ನ ಆರೈಕೆ ಮಾಡಬೇಕು ” ಎಂಬದಾಗಿ ಬರೆದು ಕಳುಹಿಸಿ ಇದ್ದರು.

ಈ ಕಾಗದದ ಅಭಿಪ್ರಾಯಗಳು, ಆ ಸಿದ್ಧಲಿಂಗದೇವರ ಕಡೆ ಮರಿಗಳು ಹೇಳಿದ ಬಾಯಿಮಾತು ಸಹಾ ರಾಜರವರು ಕೇಳಿ, ಇದಕ್ಕೆ ಬದಲಾಗಿ ಸ್ವಾದಿ ದೊರೆಗಳವರಿಗೆ ಬರೆಸಿ ಕಳುಹಿದ ಕಾಗದದಲ್ಲಿ: “ ನೀವು ಬರೆಸಿ ಕಳುಹಿದ



ಕಾಗದದ ವಿವರ : ಸಿದ್ಧಲಿಂಗದೇವರು ಬರದಂಥಾ ಅಭಿಪ್ರಾಯ ಮುಂತಾಗಿ ತಿಳಿಯಬಂತು. ಈ ಬಗ್ಗೆ ಈಗ ಹೋಗಿಬರುವಂಥಾ ಮಾರ್ಗದಲ್ಲು ದುಷ್ಕಾನ ನಾದ ಟೀಪುಸುಲ್ತಾನರ ಸೀಮೆ ಆಗಿ ಇದೆ. ಇದಲ್ಲದೆ ತಾವು ಪರಾಯ ತಾಲೂಕು ಪೋರ್ಚುಗೀಸ್ ಆಶ್ರಯದಲ್ಲಿ ಇದ್ದೀರಿ. ನಾವು ಇಂಗ್ಲೀಷ ಬಹಾದ್ದರ ಕುಂಪನಿ ಸರಕಾರದ ದೋಸ್ತಾರರಾಗಿ, ನಮ್ಮ ಸುಖದುಃಖ ಆ ಸರಕಾರಕ್ಕೆ ಕೂಡಿ ಇರುವ ಕಾರಣ, ನೀವು ಬರದ ನಿಮ್ಮ ಮನಸ್ಸಿನ ಅಭಿಪ್ರಾಯವನ್ನು ಆ ದೊಡ್ಡ ಸರಕಾರಕ್ಕೆ ನಾವು ತಿಳಿಸಿಯೇವು. ತಾವು ಜಾಹೇರು ಮಾಡುವದು. ಕಂಕಣ ಪ್ರಾಪ್ತಿ ಇದ್ದರೆ ಮಹಾದೇವನ ಅಪ್ಪಣೆಯಿಂದಾ ಆದೀತು ” ಎಂಬದಾಗಿ, ಅವಾಗ್ಯೆ ಜವಾಬು ಬರೆಸಿ ಕಳುಹಿಸಿಕೊಟ್ಟರು.

ಆ ಬಳಿಕ ಕಾಳಯುಕ್ತಿ ಸಂವತ್ಸರದಲ್ಲಿ, ಟೀಪುಸುಲ್ತಾನರ ಮೇಲೆ ಲಡಾಯಕ್ಕೆ ಹೋಗುವ ಬಗ್ಗೆ, ಇಂಗ್ಲೀಷ ಬಹಾದ್ದರ ಕುಂಪನಿ ಸರಕಾರದ ಲಷ್ಕರು ಈ ಕೊಡಗಿನ ಸೀಮೆಗೆ ಬಂದು ಇದ್ದಲ್ಲಿ, ಸ್ವಾದೆ ರಾಜರು ಬರೆಸಿ ಕಳುಹಿದ ಕಾಗದದ ವಿವರ : “ ನಮ್ಮ ಮನೋಗತ ಅಭಿಪ್ರಾಯ ಮೊದಲೇ ಬರೆಸಿ ತಿಳಿಸಿಡಿಸಿದ್ದೇವೆ. ತಾವು ನಾವು ಪ್ರಾಕಾರಭೃದಿಂದಾ ಸ್ವಕೀಯರಾಗಿ ಇರುವಂಥಾ ವಿಷಯದಲ್ಲಿ, ವಿಶೇಷವಾಗಿ ಬರೆಸಿ ತಿಳಿಸಿಡಿಸತಕ್ಕದ್ದು ಏನು ಇದೆ ? ನಮ್ಮ ಸಂಸ್ಥಾನದ ಹಿರಿಯವರ ಮೇಲೆ ದೃಷ್ಟಿ ಮಡಗಿ, ನಮ್ಮ ಕೈವಿಡಿದು, ಕೀರ್ತಿ ತಂದುಕೊಳ್ಳಬೇಕು. ನಮ್ಮ ಹಾಲುಹಕೀಕತ್ತನ್ನು ಜನರಲ್ ಸಾಹೇಬರವರಿಗೂ ಮುಂಬಾಯಿ ಗೌರ್ದರ್ ಸಾಹೇಬರಿಗೂ ಕಾಗದ ಬರೆಸಿ ಕಳುಹಿಸಿ ಇದ್ದೇವೆ. ಇದನ್ನು ಅವರಿಗೆ ತಲುಪಿಸಬೇಕು ” ಎಂಬ ವಿವರವಾಗಿ ಸಹಾ ಬರೆಸಿ ಕಳುಹಿಸಿ ಇದ್ದರು. ಈ ಕಾಗದವು ಲಷ್ಕರಿನ ಸಂಗಡ ಮಹಾರಾಜರು ಕರಡಿಗೋಡ ಮಾರ್ಗದಲ್ಲು ಇದ್ದಾಗ್ಯೆ, ಬಂದು ತಲಸಿತ್ತು.

ಅವಾಗ್ಯೆ ಆ ದಂಡಿಗೆ ಖಾವಂದರಾಗಿ ಇದ್ದ ಜನರಲ್ ಸ್ಪೋಯರ್ಟ್ ಸಾಹೇಬರಿಗೆ ಜನರಲ್ ಹಾಟ್ಲಿ ಸಾಹೇಬರಿಗೆ ಸಹಾ, ಸ್ವಾದೆ ರಾಜರು ಬರದ ಕಾಗದ ಮುಂಬಾಯಿ ಗವರ್ನರ್ ಸಾಹೇಬರಿಗೆ ಬರದ ಕಾಗದ ಸಹಾ ಕೊಟ್ಟು, ತಮಗೆ ಬರದ ಅಭಿಪ್ರಾಯವನ್ನು ಜನರಲ್ ಸಾಹೇಬರಿಗೆ ತಿಳಿಸಿದಲ್ಲಿ, ಅವರು ಹೇಳಿದ್ದು :

“ ಈ ವಿವಾಹದ ಶುಭಕಾರ್ಯ ಆಗುವಂಥಾದ್ದು ಇದೆ. ಇದರ ಮೇಲೆ

ಅವರಿಗೂ ತಮಗೂ ಪ್ರಾಕಾರಭ್ಯ ದೋಷಿ ಸಗ್ಗಾವತು ಉಂಟು. ಆದ್ದರಿಂದ ಶ್ರೀರಂಗಪಟ್ಟಣದ ಕಿಲ್ಲಿ ತೆಗೆದುಕೊಂಡಮೇಲೆ, ಈ ಶುಭಕಾರ್ಯ ಆಗಬೇಕು. ಇದು ಬಹಳ ಸಂತೋಷವಿದೆ ” ಎಂಬದಾಗಿ ಹೇಳಿದರು.

ಆಗ ಕೊಡಗಿನ ರಾಜರು ಸ್ವಾದೆ ದೊರೆಗಳಿಗೆ ಬರದ ಕಾಗದದ ವಿವರ : “ ನೀವು ಬರದ ಕಾಗದದ ವಿವರ ತಿಳಿಯಬಂತು. ಇಂಗ್ಲೀಜ ಸರಕಾರಕ್ಕೆ ನೀವು ಬರದ ಕಾಗದವನ್ನು ಜನರಲ್ ಸಾಹೇಬರಿಗೆ ಕೊಟ್ಟು, ನಿಮ್ಮ ಮನೋ ಅಭಿಪ್ರಾಯ ಯಾವತ್ತೂ ತಿಳಿಯಪಡಿಸಿದಲ್ಲಿ, ಅವರು ಬಹಳ ಸಂತೋಷವಾಗಿ ಇದ್ದಾರೆ. ದುಷ್ಮಾನನು ದೂರವಾಗಿ ಹೋದ ಬಳಿಕ, ನಿಮ್ಮ ಮನಸ್ಸಿನ ಅಪೇಕ್ಷೆ ಇದ್ದ ಮೇರೆ, ನಾವು ಸಂತೋಷವಾಗಿ ಇದ್ದೇವೆ. ಶಿವನ ದಯದಿಂದಾ ಆದೀತು ” ಎಂಬದಾಗಿ ಬರೆಸಿ ಉಡುಗರೆ ಮುಂತಾಗಿ ಕೊಟ್ಟು ಕಳುಹಿಸಿ ಕೊಟ್ಟರು.

ಆ ಬಳಿಕ : “ ಟೀಪುಸುಲ್ತಾನರನ್ನು ಇಂಗ್ಲೀಜ ಬಹಾದ್ದರ ಕುಂಪನಿ ಸರಕಾರದಿಂದಾ ನಿಗ್ರಹಿಸಿ, ಯಾವತ್ತೂ ಸೀಮೆಯು ಕುಂಪನಿ ಬಹಾದ್ದರ ಸರಕಾರದ ತಾಬೆ ಆಗಿ, ಏಕರಾಜ್ಯವಾದ್ದರಿಂದಾ, ನಮ್ಮನ್ನು ಅಲ್ಲಿಗೆ ಬರಮಾಡಿ ಕೊಂಡು, ವಿವಾಹಪ್ರಸ್ತ ಮಾಡಿಕೊಡಬೇಕು ” ಎಂಬದಾಗಿ, ಸ್ವಾದೆ ಅರಸುಗಳ ಹೆಸರ ಕಾಗದ ಒಂದು, ಇವರ ತಂಗಿಯರಾದ ಚೆನ್ನಮ್ಮಾಜಿಯವರ ಹೆಸರ ಕಾಗದ ಒಂದು, ವಿವಾಹಪ್ರಸ್ತ ಆಗುವಂಥಾದ್ದಕ್ಕೆ ದಕ್ಕೂರಿ ಮೇರೆ ವೀಳ್ಯ ಪ್ರಸ್ತಕ್ಕೆ ಬೇಕಾದ ಸಾಮಾನು, ಕಿಲ್ಲತ್ತು ಮುಂತಾಗಿ ಕಳುಹಿಸಿಕೊಟ್ಟು, ರಾಜ ನೀತಿ ಪ್ರಕಾರ ವೀಳ್ಯಪ್ರಸ್ತವನ್ನು ಮಾಡಿದರಿಂದಾ, ಕಲಿ ಸಂದ ೪೯೦೩ನೇ ದುರ್ಮತಿ ಸಂವತ್ಸರದ ಚೈತ್ರ ಶು. ೨ರಲ್ಲು ಬಂಗಾಳದ ಲಾರ್ಡ್ ಮಾರನಿಂಗ್ ಟನ್ ಸಾಹೇಬರವರಿಗೆ ವೀರರಾಜೇಂದ್ರ ಒಡೆಯರವರು ಬರೆಸಿ ಕಳುಹಿದ ಕಾಗದದಲ್ಲಿ : “ ತಾವು ಸರದಾರರಿಗೆ ಸರದಾರರಾಗಿ ಇದ್ದೀರಿ. ಸಣ್ಣವರಿಗೆ ದೊಡ್ಡವರಿಗೆ ಯಾವತ್ತರಿಗೂ ಪರವರಿಸಿ ಮಾಡುವ ಬಗ್ಗೆ, ತಮ್ಮನ್ನು ಮಹಾ ದೇವನು ಹೈದಾ ಮಾಡಿ ಇದ್ದಾನೆ. ಆದ್ದರಿಂದಾ ಹಾಲುಹಕ್ಕೀಕತ್ತು ಶ್ರುತ ಗೊಳಿಸುತ್ತಾ ಇದ್ದೇವೆ. ಮೊದಲು ಇಂಗ್ಲೀಜ ಲಷ್ಕರಿನ ಸರದಾರರು ಶ್ರೀರಂಗ ಪಟ್ಟಣದ ಕಿಲ್ಲಿ ತೆಗೆದುಕೊಳ್ಳುವ ಬಗ್ಗೆ ಒಂದು ಸಿದ್ಧಾಪುರದ ಮೊಕ್ಕಾಮಿನಲ್ಲಿ ಕೂಡಿ ಇದ್ದರು. ಆ ಸಮಯದಲ್ಲಿ ಸ್ವಾದೆ ಸೀಮೆ ಅರಸುಗಳು ನಮ್ಮ ಮಗಳನ್ನು

ಅವರಿಗೆ ವಿವಾಹ ಮಾಡಿಕೊಡಬೇಕೆಂಬ ಅಭಿಪ್ರಾಯವಾಗಿ, ಕಾಗದಗಳ ಲಾರ್ಡ್ ಸಾಹೇಬರವರ ಕಿಡ್ನಿಗೂ ಮುಂಬಾಯಿ ಗವರ್ನರ್ ಸಾಹೇಬರವರಿಗೂ, ಜನರಲ್ ಸ್ಟೋಯೆರ್ಟ್ ಸಾಹೇಬರವರಿಗೂ, ಮಲೆವಾರಿ ಕಮಿಷನ್ ಸಾಹೇಬರವರಿಗೂ, ಈ ದೋಸ್ತದಾರರ ಹೆಸರಿಗೆ ಸಹಾ ಬರೆಸಿ ಕಳುಹಿಸಿದ್ದರು. ಸ್ನೇಹಮಾರ್ಗದಿಂದಾ ಜನರಲ್ ಸ್ಟೋಯೆರ್ಟ್ ಸಾಹೇಬ ಬಹದ್ದೂರವರು ಈ ಮಾತಾಗಿ, ಈ ವಿವಾಹದ ಶುಭಕಾರ್ಯ ಆಗುವಂಥಾದ್ದು ಇದೆ. ಇದರ ಮೇಲೆ ತಮಗೂ ಅವರಿಗೂ ಪ್ರಾಕಾರಭ್ಯದಿಂದಾ ದೋಸ್ತಿ ಸಗ್ಗುವತು ಉಂಟು. ಆದ್ದರಿಂದಾ ಶ್ರೀರಂಗಪಟ್ಟಣದ ಕಿಲ್ಲೆ ತೆಗೆದುಕೊಂಡಮೇಲೆ, ಕುಂಪನಿ ಸರಕಾರದ ಎಲ್ಲಾ ದೋಸ್ತಾರರಿಗೂ ಸುಖ ಉಂಟಾಗುತ್ತದೆ. ಆಮೇಲೆ ಈ ವಿವಾಹದ ಶುಭಕಾರ್ಯ ನಿಶ್ಚಯಮಾಡಬೇಕೆಂಬದಾಗಿ ಫ್ರೆಮಾಯಿಸ್ತರು. ನಾವು ಕಬೂಲಾಗಿ ಕಿಲ್ಲತ್ತು ಉಡುಗರೆ ವಸ್ತು ಸುದಾ, ವೀಳ್ಯಪ್ರಸ್ತವು ಚನ್ನಾಗಿ, ದಸ್ತೂರಿ ಪ್ರಕಾರ, ಮಾಡಿ ಇದ್ದೇವೆ. ಈ ಕೈಫಿಯತ್ತು ಸಾಹೇಬರ ಸನ್ನಿಧಾನಕ್ಕೂ ಜಾಹೇರು ಮಾಡಬೇಕು ಎಂಬದಾಗಿ, ವಕೀಲ್ ಕೆಪ್ಟನ್ ಮಾವಿನಿ ಸಾಹೇಬರ ಸಂಗಡ ಹೇಳಿ ಇದ್ದೆವು. ಆ ಸಾಹೇಬರ ಮುಖವಚನದಿಂದಾ ಅಲ್ಪತ್ ತಮ್ಮ ಸನ್ನಿಧಾನಕ್ಕೆ ಜಾಹೇರು ಆಗಿ ಇದ್ದಿತು. ಈ ಒಳ್ಳೆ ಕಾಲದಲ್ಲಿ ತಾವು ಸರಫರಾಜಿ ಮಾಡಿ, ಶ್ರೀರಂಗಪಟ್ಟಣದ ಅರಸಿಗೆ ವಿವಾಹ ಮಾಡಿಸಿದ್ದು, ಆ ಖುಷಿ ವರ್ತಮಾನ ಈ ಯಾವತ್ತು ದುನಿಯಾದ ಜನರು ಕೇಳಿ ಇದ್ದಾರೆ. ಆ ಶುಭವರ್ತಮಾನ ಈ ದೋಸ್ತಾರರ ಕಿವಿಗೂ ಕೇಳಬಂತು. ಇದರಿಂದಾ ನಮ್ಮನಸ್ಸಿನ ಅಂತರಂಗದಲ್ಲಿ ಇದ್ದ ಮಾತು ಹೊರಗೆ ಬಂತು. ಈ ದೋಸ್ತಾರರು ಮೊದಲಿಂದಾ ಬಹುಮಾನವಾದ ಇಂಗ್ಲೀಜ ಕುಂಪನಿ ಸರಕಾರದ ದೋಸ್ತಿ ಮಡಗಿ ಇದ್ದೇವೆ. ನಮ್ಮ ಸುಖದುಃಖ ಏನು ಇದ್ದಾಗ್ಯೂ, ತಮ್ಮ ಹೊರ್ತು ತೀರದು. ಸ್ವಾದೆ ಅರಸುಗಳಿಗೆ ನಿಶ್ಚಯ ಮಾಡಿ ಇರುವ ಈ ದೋಸ್ತಾರರ ಮಗುವಿಗೆ ಮಹಾದೇವನ ಕಟಾಕ್ಷದಿಂದಾ ದಿನದಿನಕ್ಕೆ ಪ್ರಾಯ ಹೆಚ್ಚಿ ಬರುತ್ತಾ ಇದೆ. ಇದಲ್ಲದೆ ವೀಳ್ಯಪ್ರಸ್ತ ಆದಮೇಲೆ, ಆ ಮದುವೆ ಮಾಡುವಂಥಾದ್ದು ಜರೂರು ಇದೆ. ಅದರ ಒಳಗೆ ಆಪ್ತರಾದವರ ಕಡೆಯಿಂದಾ ಏನಾದರೂ ತಾನುಸ ವಿಘ್ನ ಬಂದರೆ, ಆಮೇಲೆ ಈ ಭೂಮಿ ಮೇಲೆ ಇರುವ ಪರಿಯಂತರ ಮತ್ತೊಬ್ಬರಿಗೂ ಕಾಡುವದಕ್ಕೆ ಆಗದು. ಅದು ನಮ್ಮ ಜಾತಿ

ಒಳಗೆ ಬಹಳ ಹೀನಾಯವದೆ. ಇದಲ್ಲದೆ ಸ್ವಾದೆ ಅರಸುಗಳು ಪರಾಯಿ ಪ್ರೋಚುರ್ಗೀಸ್ ತಾಲೂಕು ಗೋವೆ ಒಳಗೆ ಇರುತ್ತಾರೆ. ಪರಾಯಿ ತಾಲೂಕಿಗೆ ಕಾಗದಪತ್ರ ಬರೆಸಿ ಕಳುಹಿಸುವಂಥಾದ್ದು ದೋಸ್ತಾರರ ದಸ್ತೂರಿ ಇಲ್ಲ. ಅದುಕಾರಣ ತಮ್ಮ ಬಹುಮಾನವಾದ ಸನ್ನಿಧಿಗೆ ಜಾಹೇರು ಮಾಡುತ್ತಾ ಇದ್ದೇವೆ. ಆ ಸ್ವಾದೆ ಅರಸುಗಳಿಗೆ ಮೂರು ತಿಂಗಳಿಗೆ ವಾಯಿದೆ ಮಾಡಿ, ಈ ಕಡೆಗೆ ಕಳುಹಿಸಿಕೊಡುವ ಹಾಗೆ, ಗೋವೆ ಪ್ರೋಚುರ್ಗೀಸ್ ಖಾವಂದ ಗವರ್ನರ್‌ರವರ ಹೆಸರಿಗೆ ಒಂದು ತಾಕೀತಿ ಆದರೆ ಆ ಅರಸುಗಳು ಇಲ್ಲಿಗೆ ಬಂದು ತಲವ್ಯಾರು. ದೋಸ್ತುದಾರರು ತಮ್ಮ ದವಲತ್ತಿನ ಬರ್ಕತ್ತಿ ನಿಂದಾ ಅವರ ಮದುವೆಪ್ರಸ್ತ ಆಗುವಾಡಿ, ನಮ್ಮ ಮಗಳನ್ನು ಸ್ವಾದೆ ಅರಸುಗಳ ಸಂಗಡ ಕೂಡಿ, ಮೂರು ತಿಂಗಳಿನ ಗಡುಬಿದ ಒಳಗೆ ಪುನಹಾ ಗೋವೆಗೆ ರವಾನೆ ಮಾಡಬಹುದು. ತಮ್ಮ ಕಿದ್ವತ್ತಿಗೆ ಈ ಧರ್ಮಕೀರ್ತಿ ಉಂಟಾದೀತು. ಇದಲ್ಲದೆ ವಿವಾಹ ಆದಮೇಲೆ, ಆ ಮಕ್ಕಳ ಕರ್ಚಿನ ಬಗ್ಗೆ ವಿಚಾರಿಸಿಕೊಳ್ಳುವಂಥಾದ್ದು ಜರೂರು ಇದೆ. ಈ ಬಗ್ಗೆ ಈ ದೋಸ್ತಾರರದು ನಗದು ಒಂದು ಲಕ್ಷ ರೂಪಾಯಿ ಮುಂಬಾಯಿ ಸರಕಾರದಲ್ಲು ಉಂಟು. ಅದರ ಬಡ್ಡಿ ವರ್ಷ ವರ್ಷಕ್ಕೂ ಅರು ಸಾವಿರ ರೂಪಾಯಿ ನಮಗೆ ಸಲುವಂಥಾದ್ದು ಉಂಟು. ಮೆಹರ್ಬಾನಿಗೆ ದೃಷ್ಟಿಯಿಂದಾ, ಆರೈಕೆ ಮಾಡಿ ನಡೆಸುವ ಬಗ್ಗೆ, ಆ ಬಡ್ಡಿ ಬಗೆ ಅರು ಸಾವಿರ ರೂಪಾಯಿ ಆ ಮಕ್ಕಳಿಗೆ ತಲಪಿಸುವಂತೆ ಮಾಡಿಸಬೇಕು. ಯಾವ ಬಗ್ಗೆ ಎಂದರೆ: ಮುಂಬಾಯಿಗೂ ಗೋವೆಗೂ ಸಮಾಪವಿದೆ; ಇದರಿಂದಾ ತಮ್ಮ ಬಹುಮಾನವಾದ ಸರಕಾರಕ್ಕೆ ಕೀರ್ತಿ, ನಮಗೆ ಖುಷಿ ಹಾಸಲಾದೀತು. ಈ ವಿವಾಹ ಆದ್ದರಿಂದಾ ಸದಾಕಾಲ ಸೂರ್ಯನ ಪ್ರಕಾಶದೋಪಾದಿ ತಮ್ಮ ದವಲತ್ತು ಅಭಿವೃದ್ಧಿ ಆಗಬೇಕೆಂಬದಾಗಿ, ಉಭಯ ಕಡೆಯವರು ಮಹಾದೇವನಿಗೆ ಬೇಡಿಕೊಂಡೇವು. ಇದರ ಮುಂದೆ ತಮ್ಮ ಹುಕುಂ ಆದ ಹಾಗೆ” ಎಂಬದಾಗಿ ಬರೆಸಿ ಕಳುಹಿದಲ್ಲಿ, ಅದಕ್ಕೆ ಜವಾಬಾಗಿ ಬಂಗಾಳದ ಲಾರ್ಡ್ ಸಾಹೇಬರವರು ಬರೆಸಿ ಕಳುಹಿದ ಕಾಗದದ ವಿವರ: “ ಸಂತೋಷದ ಕಾಗದದಲ್ಲಿ ತಮ್ಮ ಕುಮಾರತಿಯನ್ನು ಸ್ವಾದೆ ಅರಸುಗಳಿಗೆ ವಿವಾಹ ಮಾಡಿಕೊಡುವ ಬಗ್ಗೆ ನಿಶ್ಚೈಸಿ, ವೀಳ್ಯಪ್ರಸ್ತ ಮಾಡಿ, ಜಲ್ದಿ ವಿವಾಹ ಮಾಡಬೇಕೆಂಬ ಅನೇಕ್ಷೆ ಇಟ್ಟು, ಸ್ವಾದೆ ಅರಸುಗಳನ್ನು ಮದುವೆ ಆಗುವ ಬಗ್ಗೆ ತಮ್ಮ ಬಳಗೆ

ರವಾನೆ ಮಾಡುವ ಹಾಗೆ, ಗೋವೆ ಪೋರ್ಚುಗೀಸ್ ಗವರ್ನರ್ ಸಾಹೇಬರ ಹೆಸರಿಗೆ ನಮ್ಮ ಸರಕಾರದ ಕಾಗದ ಆಗಬೇಕೆಂತಲೂ, ಇದಲ್ಲದೆ ಮುಂಬಾಯಿ ಯಲ್ಲು ಇರುವ ತಮ್ಮ ಲಕ್ಷ ರೂಪಾಯಿಗೆ ಬಡ್ಡಿ ಆರು ಸಾವಿರ ರೂಪಾಯಿ ವರುಷಂಪ್ರತಿಯಲ್ಲು ತಮ್ಮ ಅಳಿಯನಿಗೂ ಮಗುವಿಗೂ ಕರ್ಚಿನ ಬಗ್ಗೆ ತಲಪುತ್ತಾ ಇರಬೇಕು ಎಂಬದಾಗಿ, ಮತ್ತು ಕೆಲವು ಅಪೇಕ್ಷೆಯಿಂದಾ ದೋಸ್ತಿ ಮೊಹಬತ್ತಿನಿಂದಾ ಬರದು ಇದ್ದ ಕಾಗದ ಬಂದು ತಲಪಿ, ಬರದ ವಿವರ ಖುಷಿಯಿಂದಾ ತಿಳಿಯಬಂತು. ಸ್ನೇಹಮಾರ್ಗದಿಂದಾ ತಮ್ಮ ದೋಸ್ತಿ ನಾವು ಮಡಗುತ್ತೇನೆ. ತಮ್ಮ ಕಾರ್ಯ ನಡೆಸುವ ಬಗ್ಗೆ ಯಾವಾಗಲೂ ನಮ್ಮನಸ್ಸಿನಲ್ಲಿ ಖುಷಿ ಇದೆ. ಈಗ ಮನಸ್ಸಿಗೆ ಬಹಳ ಸಂತೋಷದಿಂದಾ ತಮ್ಮ ಇರಾದೆ ಪ್ರಕಾರ ಆ ಮಗುವನ್ನು ವಿವಾಹಮಾಡಿಕೊಡುವ ಬಗ್ಗೆ ಸ್ವಾದೆ ಅರಸುಗಳವರ ಆ ಕಡೆ ರವಾನೆಮಾಡುವ ಹಾಗೆ, ಗೋವೆ ಪೋರ್ಚುಗೀಸ್‌ವಾಲಾ ಖದರ್ ಸಮವಲ್ ಮರ್ತಬತ್ ಗವರ್ನರ್ ಸಾಹೇಬರಿಗೆ ಬರೆಸಿ ಇದ್ದೇನೆ. ಮತ್ತು ಬಡ್ಡಿ ಹಣವಿನ ಬಗ್ಗೆ ಮುಂಬಾಯಿ ಗವರ್ನರ್ ಅಮೀನುಲ್‌ಮುಲ್ಕ್ ಮುಮ್ಮಾ ಜುದ್ದಲಾ ಜನಾಟನ್ ಡಾಂಕಿನ್ ಸಾಹೇಬ ಗಜನ್ ಪರಜನ್ ಬಹದ್ದೂರವರಿಗೆ ಬರದು ಇದ್ದೇನೆ. ತಮ್ಮ ಕಡೆ ಯಾರಾದರೂ ಒಬ್ಬನಿಗೆ ತಮ್ಮ ಹೆಸರಿನ ವಕಾಲತ್ತಿನ ಕಾಗದ ಸಹಾ ಮುಂಬಾಯಿಗೆ ಕಳುಹಿಸಿ, ಮೊಕರರು ಮಾಡಿ, ಆ ಬಡ್ಡಿ ಬಗ್ಗೆ ಹಣ ವರ್ಷಂಪ್ರತಿಯಲ್ಲು ಅವರಿಗೆ ಕೊಡಿಸಬೇಕು. ವಿವಾಹ ಪ್ರಸ್ತು ಆದಮೇಲೆ, ಆ ವರ್ತಮಾನ ತಿಳಿಸಿದರೆ, ನಮ್ಮನಸ್ಸಿಗೆ ಬಹಳ ಖುಷಿ ಆದೀತು” ಎಂಬದಾಗಿ ಬರೆಸಿ ಇದ್ದರು.

ಆ ಬಳಿಕ : “ಸ್ವಾದೆ ರಾಜರನ್ನು ವಿವಾಹಪ್ರಸ್ತಕ್ಕೆ ಕಳುಹಿಸಿಕೊಡಬೇಕು. ಅವರು ಬಹಳ ತಮ್ಮ ಸರಕಾರದ ಆಶ್ರಯದಲ್ಲು ರಕ್ಷಣ್ಯ ಆಗುತ್ತಾರೆ. ಆದ್ದರಿಂದಾ ಸಂತೋಷದ ವರ್ತಮಾನ ತನುಗೆ ತಿಳಿಸಿ ಇದ್ದೇನೆ” ಎಂಬ ವಿವರವಾಗಿ, ಗೋವೆ ಗವರ್ನರ್ ಸಾಹೇಬರಿಗೆ ಕಾಗದ ಒಂದು, ಇಂಗ್ಲೀಷ ಸರದಾರರು ಕರ್ನಲ್ ಸರ್ ವಿಲಿಯಂ ಕ್ಲಾರ್ಕ್ ಸಾಹೇಬರಿಗೆ ಕಾಗದ ಒಂದು ಸಹಾ, ವೀರರಾಜೇಂದ ಒಡೆಯರವರು ಬರದು, ಸ್ವಾದೆ ದೊರೆಗಳನ್ನು ಕರೆತರುವ ಬಗ್ಗೆ, ರಾಜನೀತಿ ಪ್ರಕಾರ, ಬಹುಮಾನವಾಗಿ ತಮ್ಮ ಕಡೆ ಮನುಷ್ಯರ ಗೋವೆಗೆ ಕಳುಹಿಸಿಕೊಟ್ಟಲ್ಲಿ, ಸದರಿ ಸಾಹೇಬರು ಬಹಳ ಸಂತೋಷವಾಗಿ

ಮಹಾರಾಜರವರ ಕಡೆ ಜನಕ್ಕೆ ಮರಿಯಾದೆ ಆಗಿ ಖುಷಿ ಮಾಡಿ, ಸ್ವಾದೆ ರಾಜ ರವರನ್ನು ಬಹಳ ಖುಷಿಯಿಂದಾ, ಬಹುಮಾನ ಮಾರ್ಗದಿಂದಾ, ಕೊಡಗಿನ ಸಂಸ್ಥಾನಕ್ಕೆ ರವಾನೆ ಮಾಡಿ, ಕೊಡಗಿನ ರಾಜರಿಗೆ ಬದಲು ಜವಾಬನ್ನು ಬರೆಸಿ ಕಳುಹಿಸಿಕೊಟ್ಟರು.

ಸ್ವಾದೆ ಬಸವಲಿಂಗ ರಾಜರು ಬರುವಾಗ್ಯೆ, ಕೊಡಗಿನ ದೊರೆಗಳು ಇಂಗ್ಲೀಜ ಸರಕಾರಕ್ಕೆ ಬರದು ಇದ್ದ ಮೇರೆ, ಕುಂಪನಿ ಸರಕಾರದ ಹುಕುಂ ಪ್ರಕಾರ, ಆಯಾ ತಾಲೂಕಿನ ಸೀಮೆ ಮಾರ್ಗದಲ್ಲಿ ಅವಿವಾಹಿ ಪಡಿ ಬಿಡಾರ ಮುಂತಾಗಿ ಮಾಡಿಸಿ, ಬೇಕಾದ ಸಾಮಾನು ಕೊಟ್ಟು ಕಳುಹಿಸಿದರು. ಈ ಸೋದೆ ಅರಸುಗಳು ಕಲಿ ಸಂದ ೪೯೦೩ನೇ ದುರ್ಮತಿ ಸಂವತ್ಸರದ ಪುಷ್ಯ ಶು. ೫ರಲ್ಲು ನಾಲ್ಕುನಾಡ ಅರಮನೆಗೆ ಬಂದಲ್ಲಿ, ವೀರರಾಜೇಂದ್ರ ಒಡೆಯರವರು ಬಹಳ ಖುಷಿಯಿಂದಾ ಅವರ ಮಿಲಾಕತ್ತು ಆಗಿ, ಬೇರೆ ಬಿಡಾರಗಳ ಶೃಂಗಾರ ಮಾಡಿಸಿ, ಅಲ್ಲಿ ಇಳಿಸಿ, ಇದೇ ಪುಷ್ಯ ಶು. ೧೫ ದಿವಸಕ್ಕೆ ವಿವಾಹ ಲಗ್ನವನ್ನು ನಿಶ್ಚೈಸಿ, ಸಕಲ ಸೋಪಸ್ಕರವನ್ನು ಕೂಡಿಸಿ, ಬರುವಂಥಾ ಸರದಾರರಿಗೆ, ಮೇಲಾದ ಜನಕ್ಕೆ ಸಹಾ, ಪ್ರತ್ಯೇಕ ಬಿಡಾರಗಳನ್ನು ಮಾಡಿಸಿ, ಈ ವಿವಾಹ ಪ್ರಸ್ತದ ಬಗ್ಯೆ ಸರದಾರರ ಕಳುಹಬೇಕೆಂಬದಾಗಿ, ಜನರಲ್ ವೆಲ್ಲಿಸ್ ಸಾಹೇಬ ರಿಗೂ, ಮಲೆವಾರಿ ಕಮಿಷನ್ ಸಾಹೇಬರಿಗೂ ಬರದು ಕಳುಹಿದಲ್ಲಿ, ಅದೇ ಮೇರೆ ಶ್ರೀರಂಗಪಟ್ಟಣದಿಂದಾ ಕೆಪ್ಟನ್ ತಾಮಸ್ ಮಾರಿಟ್ ಸಾಹೇಬರ, ಮಲೆವಾರಿಯಿಂದಾ ಕೆಪ್ಟನ್ ಡೇವಿಡ್ ಪಾಲಸ್ ಸಾಹೇಬರ, ಕೆಪ್ಟನ್ ಆಸ್ಬೊರನ್ ಸಾಹೇಬರ ಸಹಾ, ಈ ಮೂರು ಜನ ಸರದಾರರನ್ನು ಕಳುಹಿದರು.

ಅವರು ಬಂದಲ್ಲಿ ಮಾನ ಮರಿಯಾದೆಯಿಂದಾ ಮಿಲಾಕತ್ತು ಆಗಿ, ಸಲಾಂ ಫಿರಂಗಿಗಳ ಹಾರಿಸಿ, ಅವರನ್ನು ಬಿಡಾರದಲ್ಲು ಇಳಿಸಿ, ಉಪಚಾರಗಳ ಮಾಡುತ್ತಾ, ಬಂದಂಥಾ ಸರ್ವೇ ಜನಕ್ಕೂ ಸಂತೈಸಿ, ವಿವಾಹಕ್ಕೆ ಇಂಗ್ಲೀಜ ಸರದಾರರನ್ನು ಬರಮಾಡಿ, ಸಮಸ್ತರನ್ನು ಕರಸಿ, ಸಭೆ ನೆರಸಿ, ರಾಜನೀತಿ ಪ್ರಕಾರ ಕಲ್ಯಾಣ ಆಗುವಾಗ್ಯೆ, ವೀರರಾಜೇಂದ್ರ ಒಡೆಯರವರು : “ ತಮ್ಮ ಕುಮಾರತಿ ಆದ ರಾಜಮ್ಮಾಜಿಯವರನ್ನು ನಿಮಗೆ ವಿವಾಹ ಮಾಡಿಕೊಡು ತ್ತೇನೆ. ಇವರ ಗರ್ಭದಲ್ಲಿ ಜನಿಸಿದಂಥಾ ಕುಮಾರರಿಗೆ ನಿಮ್ಮ ದವಲ ತ್ತಿಗೆ ಬಾಧ್ಯರ ಮಾಡಿ ಮಡಗಬೇಕು ” ಎಂತಾ, ಸ್ವಾದೆ ಸಂಸ್ಥಾನದ ಬಸವ

ಲಿಂಗರಾಜರಿಗೆ ಹೇಳಿದಲ್ಲಿ, ಅವರು ವಡಂಬಟ್ಟು, “ ಈ ನಮ್ಮ ರಾಣಿ ಆಗು ವಂಥಾ ತಮ್ಮ ಕುಮಾರತೀರ ಗರ್ಭದಲ್ಲಿ ಮಹಾದೇವನ ಕಟಾಕ್ಷದಿಂದಾ ಕುಮಾರರು ಜನಿಸಿದರೆ, ನಮ್ಮ ದವಲತ್ತಿಗೆ ಬಾಧ್ಯರಾದಾರು ” ಎಂಬದಾಗಿ ಹೇಳಿದ್ದರಿಂದಾ, ಕೊಡಗಿನ ಮಹಾರಾಜರು ಮಹಾಸಂತೋಷ, ವಿಭವ, ಉತ್ಸಾಹದಿಂದಾ ಸಮಸ್ತ ಜನರ ಮುಂತಿಟ್ಟು, ಇಂಗ್ಲೀಷ ಸರಕಾರದ ಸರದಾರ ಸಾಹೇಬರ ಶಾಯಿದಿಯಿಂದಾ ವೀರರಾಜೇಂದ್ರ ಒಡೆಯರವರು ತಮ್ಮ ಕುಮಾರತಿ ರಾಜಮ್ಮಾಜಿಯವರನ್ನು ಕಲಿ ಸಂದ ೪೯೦೩ನೇ ದುರ್ಮತಿ ಸಂವತ್ಸರದ ಪುಷ್ಯ, ಶು. ೧೫ರಲ್ಲಿ ಚಂದ್ರವಾರ, ಶುಭಮುಹೂರ್ತದಲ್ಲಿ ರಾತ್ರಿ ಘಳಿಗೆ ಹತ್ತೊಂಬತ್ತಕ್ಕೆ ವೃತ್ತಿಕ ಲಗ್ನದಲ್ಲಿ ಬಹಳ ವೇದೋಕ್ತಿಯಿಂದಾ ಬಸವಲಿಂಗ ರಾಜರಿಗೆ ಧಾರೆಯನೆರೆದು ವಿನಾಹ ಮಾಡಿಕೊಟ್ಟರು.

ಈ ಕಲ್ಯಾಣ ಮಹೋತ್ಸವ ಒಂಬತ್ತು ದಿವಸ ಪರಿಯಂತರ ಬಹಳ ಸಂಭ್ರಮದಿಂದಾ ಶಾಸ್ತ್ರ ಪ್ರಕಾರ ಮಾಡಿ, ಮಹಾಸಂತೋಷದಲ್ಲಿ ಇರುತ್ತಾ ಇರಲಾಗಿ, ಈ ಮಹೋತ್ಸವವಾದ ಸಮ್ಮಂಥ ಬಂಗಾಳದ ಗವರ್ನರ್ ಜನರಲ್ ಲಾರ್ಡ್ ಮಾರನಿಂಗ್ಟನ್ ಸಾಹೇಬ್ ಬಹದ್ದೂರವರಿಗೆ ದುರ್ಮತಿ ಸಂವತ್ಸರ ಮಾಘ ಶು. ೧೩ರಲ್ಲಿ ಕೊಡಗಿನ ಮಹಾರಾಜರು ಬರೆಸಿ ಕಳುಹಿದ ಕಾಗದದಲ್ಲಿ, ತಮ್ಮ ಹುಕುಂ ಪ್ರಕಾರ ಸ್ವಾದೇ ಅರಸುಗಳು ಇಲ್ಲಿಗೆ ಬಂದಮೇಲೆ, ಪುಷ್ಯ ಶು. ೧೫ ದಿವಸ ಅವರಿಗೆ, ನಮ್ಮ ಮಗಳನ್ನು ಮದುವೆಪ್ರಸ್ತ ಶುರುಮಾಡಿ, ತಮ್ಮ ಆರೈಕೆಯಿಂದಾ ನಾವು ಸೀಮೆ ಭೂಮಿ, ಬೊಕ್ಕಸ ಭಂಡಾರದಿಂದಾ ಸುಖದಲ್ಲಿ ಇರುವ ಕಾರಣ, ಈ ಮದುವೆಪ್ರಸ್ತವನ್ನು ಮೊದಲಿನ ಅರಸುಗಳು ಮಾಡುವ ದಕ್ಕಿಂತಲೂ ಅತಿಶಯವಾಗಿ ಶ್ರೀರಂಗಪಟ್ಟಣದಲ್ಲು ಇರುವ ಕೆಪ್ಪನ್ ಮಾರಿಟ್ ಸಾಹೇಬರು, ಕಣ್ಣೂರಲ್ಲು ಇರುವ ಕೆಪ್ಪನ್ ದೇವಿಡ್ ಪೌಲಸ್ ಸಾಹೇಬರು, ಕೆಪ್ಪನ್ ಆಸ್ಟೊರಾನ್ ಸಾಹೇಬರು, ನಾವು ಸಹಾ ಕೂಡಿ ಬಹಳ ಖುಷಿಯಿಂದಾ ಈ ಪುಷ್ಯ ಬ. ೯ ದಿವಸ ಈ ಮದುವೆಪ್ರಸ್ತ ಆಖ್ಯೆರು ಮಾಡಿಕೊಟ್ಟು ಇದ್ದೇವೆ. ಈ ಮಗುವಿಗೂ, ಅವರ ಪತಿಗಳಿಗೂ ಮಾನಬಹುಮಾನದಿಂದಾ ಕಾಪಾಡುವಂಥಾದ್ದು ತಮ್ಮ ದವಲತ್ತಿನ ಪದರಿಗೆ ಕೂಡಿ ಇದೆ. ಕೊಡಗಿನ ಸೀಮೆಯಿಂದಾ ಗೋವೆ ಸೀಮೆಗೆ ಎಷ್ಟು ದೂರ ಇದ್ದೀತು ಎಂಬದು ತಮ್ಮ ಮನಸ್ಸಿಗೆ ತಿಳಿದು ಇದ್ದೀತು. ಇದಲ್ಲದೆ ಸ್ವಾದೇ ಅರಸುಗಳು ಇರುವಂಥಾದ್ದು

ಪರಾಯಿ ಪೋಚುಗೀಸರ ಸೀಮೆ; ಎರಡನೇದು : ಗೋವೆಗೂ ಇಲ್ಲಿಗೂ ಬಹಳ ದೂರ. ಮೂರನೇದು : ಸ್ವಾದೆ ಅರಸುಗಳು ಸಕಲ ವಿಷಯದಲ್ಲು ಲಾಚಾರಾಗಿ ಇದ್ದಾರೆ. ಈ ಮೂರು ವಿವರವನ್ನು ನಾವು ನೋಡಲೇ ತಿಳಿದು ಇದ್ದೆವು. ಆದಾಗ್ಯೂ ಇದನ್ನು ನಾವು ಮನಸ್ಸಿನಲ್ಲಿ ತರಲಿಲ್ಲಾ. ಯಾತರಿಂದಾ ಎಂದರೆ : ಗೋವೆ ಸೀಮೆ ಸರದಾರರು ಯಾವತ್ತೂ ಮನೋಭಾವದಿಂದಾ, ಇಂಗ್ರೀಜ ಬಹಾದ್ದರ ಕುಂಪನಿ ಸರಕಾರದ ಹುಕುಂ ಪ್ರಕಾರ ನಡದುಕೊಳ್ಳುತ್ತಾರೆ. ಆದ್ದರಿಂದ ಗೋವೆ ರಾಜ್ಯಕ್ಕೂ ಇಂಗ್ರೀಜ ಕುಂಪನಿ ಸರಕಾರದ ರಾಜ್ಯಕ್ಕೂ ಭೇದವಿಲ್ಲದೆ, ಏಕೀಕರವಾಗಿ ಇದೆ. ಇದರಿಂದಾ ತಮ್ಮ ಹುಕುಂ ಪ್ರಕಾರ ಈ ವಿವಾಹವನ್ನು ಮಾಡಿಕೊಟ್ಟು ಇದ್ದೇವೆ. ಈ ಸ್ವಾದೆ ಅರಸುಗಳ ಗುಜರಾನದ ಕಷ್ಟ ತಮಗೆ ತಿಳಿದು ಇರುವಲ್ಲಿ, ನಾವು ತಿಳಿಸದಿರಬೇಕೆಂಬುದು ಏನು ಇದೆ. ಈವರಿಗೆ ನಮ್ಮ ಮೇಲೆ ಕೃಪಾದೃಷ್ಟಿ ಇಟ್ಟು ನಡೆಸಿದಂಥಾದ್ದು ಯಾವತ್ತು ಅವರ ಮೇಲೆ ಮಡಗಿ, ಅವರಿಗೂ ತಮ್ಮ ಸರಕಾರದ ಕಿರಿ ಮಕ್ಕಳ ಒಳಗೆ ಕಂಡು, ಜಗತ್ಯದಲ್ಲಿ ಮಾನಾಭಿವೃದ್ಧಿ ಪಡಿಸುವಂಥಾ ಕವಾಟವನ್ನು ಈ ಲಾಚಾರಿ ಆಗಿ ಇರುವಂಥಾ ಇವರ ಮುಖದ ಮೇಲೆ ಪ್ರಕಟಿಸಿ, ಪರಿಪಾಲನೆ ಮಾಡಬೇಕು. ಈ ಮದುವೆ ಸಮ್ಮಂಥ ಕಿಲ್ಲತ್ತನ್ನು ಕಳುಹಿಸಿ ಇದ್ದೇವೆ. ಇದನ್ನು ಮೆಹರ್ಬಾನಿಯಿಂದಾ ಕಬೂಲ ಮಾಡಬೇಕು ” ಎಂಬದಾಗಿ ಬರಸಿ ಕಳುಹಿಸಿದರು.

ಆ ಬಳಿಕ ಸ್ವಾದೆ ದೊರೆಗಳವರು ಮೂರು ತಿಂಗಳು ಇದ್ದು ಈಗ ಗೋವೆಗೆ ಹೋಗಿ, ಮಳೆಗಾಲ ದಾಟಿದ ಮೇಲೆ ಬರುತ್ತೇವೆ, ಎಂಬದಾಗಿ ಮಹಾರಾಜರವರ ಸಂಗಡ ಹೇಳಿಕೊಂಡು, ಕಲಿ ಸಂದ ಛಂಛನೇ ದುಂದುಭಿ ಸಂವತ್ಸರದ ವೈಶಾಖ ಶು. ೭ರಲ್ಲು, ಗುರುವಾರ ದಿವಸ, ಪಯಣವಾಗಿ ಗೋವೆ ತಾಲೂಕಿನ ಬಾಂದವಾಡಿಗೆ ಹೋದರು.

ಆ ಬಳಿಕ ವೈಶಾಖದಲ್ಲು ಬಂಗಾದ ಲಾರ್ಡ್‌ಮಾರ್ಕ್ವಿಸ್ ವೆಲ್ಲಿಸ್ಲಿ ಸಾಹೇಬ ಬಹದ್ದೂರವರಿಗೆ ಮಹಾರಾಜರು ಬರಿಸಿ ಕಳುಹಿದ ಕಾಗದದಲ್ಲಿ : “ ಸ್ವಾದೆ ದೊರೆಗಳು ಮಳೆಗಾಲ ಕಳುದುಕೊಂಡು ಬರುತ್ತೇನೆಂಬದಾಗಿ ಹೇಳಿಕೊಂಡು ಹೋಗಿ ಇದ್ದಾರೆ. ನಮ್ಮ ಅಪೇಕ್ಷೆ ಏನು ಎಂದರೆ : ಈ ಮಕ್ಕಳು ಇಲ್ಲಿಗೆ ಬರುತ್ತಾ ಹೋಗುತ್ತಾ ಇದ್ದರೆ, ಅವರ ಮನಸ್ಸಿಗೂ ಖುಷಿ ಆಗಿ ಇರುತ್ತಾ



ಅವರನ್ನು ನಮ್ಮ ಕಣ್ಣಿಂದಾ ನೋಡಿದರೆ, ನಮಗೂ ಖುಷಿ ಆಗುತ್ತಾ ಇದೆ. ಈ ದುನಿಯಾ ಮೇಲೆ ಇದು ಬಹಳ ದೊಡ್ಡದು ಇದೆ. ಅದ್ದರಿಂದಾ ವರುಷಕ್ಕೆ ಎಂಟು ತಿಂಗಳು ಮಳೆಗಾಲ ಮೊಕರರು ಇದೆ. ಆ ಬಳಿಕ ನಾಲ್ಕು ತಿಂಗಳು ಬೇಸಿಗೆ ದಿವಸದಲ್ಲಿ ಸ್ವಾದಿ ಅರಸುಗಳಿಗೂ, ನಮ್ಮ ಕುಮಾರತಿಗೂ ಸಹಾ ಅಬ್ರುಯಿಂದಾ, ಎನಾದರೂ ಸಂಶಯದಿಂದಾ ತಾಮಸ ಮಾಡದೆ, ಇಲ್ಲಿಗೆ ಕಳುಹಿಸುತ್ತಾ ಇರುವ ಹಾಗೆ, ತಮ್ಮ ಹಜೂರಿಂದಾ ಗೋವೆ ಪೋರ್ಚುಗೀಸ್ ಗವರ್ನರ್ ಸಾಹೇಬರ ಹೆಸರಿಗೆ ಒಂದು ತಾಕೀತಿ ಇನಾಯತ ಮಾಡಿಸಬೇಕು. ಆ ಮಕ್ಕಳು ಇಲ್ಲಿಗೆ ಬಂದಮೇಲೆ ನಾವು ನೋಡಿ, ಸಂತೋಷ ಮಾಡಿಕೊಂಡು ಬೇಸಿಗೆ ನಾಲ್ಕು ತಿಂಗಳು ಇರಿಸಿಕೊಂಡು, ಮಳೆಗಾಲ ಶುರು ಆಗುವ ಸಮಯ ದಲ್ಲಿ ಪುನಹಾ ಗೋವೆಗೆ ಕಳುಹಿಸಿಕೊಟ್ಟೇವು. ಈ ಬಗ್ಗೆ ಗೋವೆಯಿಂದಾ ಇಲ್ಲಿಗೆ ಬರುವ ದರಿಯಾ ಮಾರ್ಗದಲ್ಲಿ ಆಗಲಿ, ಕರೆ ಮಾರ್ಗದಲ್ಲಿ ಆಗಲಿ, ವರ್ಷವರ್ಷಕ್ಕೂ ಒಂದಂತ್ರ ಸ್ವಾದಿ ಅರಸುಗಳು ಗೋವೆ ಸೀಮೆಯಿಂದಾ ಕೊಡಗಿನ ಸೀಮೆಗೆ ಬರುವಾಗ್ಯೆ, ಹೋಗುವಾಗ್ಯೆ, ಇಳುದು ಇಳುದಲ್ಲಿ, ಮಜೂರಿ ಆಳುಗಳು ಅವರಿಗೆ ಬೇಕಾದ ಜೀನಸು ಸಹಾ, ವಾಜಬಿ ಮೇರೆ ಉಂಟಾದ ಮಜೂರಿ ಜೀನಸಿನ ಕ್ರಯ ಸಹಾ ತೆಗೆದುಕೊಂಡು, ಅವರಿಗೆ ಕೊಡಿಸ ಬೇಕೆಂಬದಾಗಿಯೂ, ಈ ಮಕ್ಕಳ ನಿಗಾವಾನಿ ಕುಮಕಿನ ಬಗ್ಯೆ, ಅವರ ಮನೆಗೆ ತಲಪುವ ಸರಿಯಂತರ ಅವರ ಸಂಗಡ ಇರುವ ಬಗ್ಯೆ, ಇಂಗ್ರೀಜ ಬಹಾದ್ದರ ಕುಂಪನಿ ಸರಕಾರದ ಆರು ಜನ ಶಿಪಾಯಿಗಳು, ಒಬ್ಬ ನಾಯಕನ ಸಹಾ, ತಾಲೂಕು ತಾಲೂಕಿನಲ್ಲಿ ಬದಲಿ ಆಗಿ, ಮಕ್ಕಳ ಸಂಗಡ ಕೂಡಿಸಿ ಕೊಡುವ ಹಾಗೆ ಸಹಾ, ಗೋವೆಯಿಂದಾ ಇಲ್ಲಿಗೆ ಬರುವ ದರಿಯಾ ಮಾರ್ಗ ಕರೆ ಮಾರ್ಗ ದಲ್ಲಿ ಸಹಾ, ಇಂಗ್ರೀಜ ಸರಕಾರದ ಇಲಾಖೆ ಸೀಮೆ ಅಮಲುದಾರ ಕಾರ್ಖಾನ ರಿಗೆ ಸಹಾ ಒಂದು ತಾಕೀತಿ ಇನಾಯತ ಮಾಡಿಸಬೇಕು. ಈ ಎರಡು ತಾಕೀತಿ ಸದರಿ ಬರದ ಮೇರೆ ಮೆಹರ್ಬಾನಗಿ ಮಾಡಿಸಬೇಕು. ನಾವು ಆ ಮಕ್ಕಳು ಸಹಾ, ಈ ದುನಿಯಾಮೇಲೆ ಇರುವ ಸರಿಯಂತರ ಈ ಬಂದುಬಸ್ತುನಡದು, ಆ ಮಕ್ಕಳು ವರ್ಷಂಪ್ರತಿ ವಂದಂತ್ರ ಗೋವೆಯಿಂದಾ ಇಲ್ಲಿಗೆ ಬರುವದು ಕಾಯಂ ಇರ ಬೇಕು. ಈ ಉಪಕಾರ ಎಂಬೆಂದಿಗೂ ಮರೆಯಲಿಕ್ಕೆ ಇಲ್ಲಾ ” ಎಂಬದಾಗಿ ಬರೆಸಿ ಕಳುಹಿದರು.

ಆ ಬಳಿಕ ದುಂದುಭಿ ಸಂವತ್ಸರದ ಶ್ರಾವಣ ಶು. ೬ರಲ್ಲಿ ಬಂಗಾಳದ ಗರ್ನರ್ ಜನರಲ್ ಲಾರ್ಡ್ ಮಾರ್ಕ್ವಿಸ್ ವೆಲ್ಲಿಸ್ ಸಾಹೇಬರವರು ಬರೆಸಿ ಕಳುಹಿದ ಕಾಗದದಲ್ಲಿ : “ ದೋಸ್ತಿಯಿಂದಾ ಕಳುಹಿದ ಕಾಗದ ಎರಡು, ಅದರಲ್ಲಿ ಒಂದು ಕಾಗದದಲ್ಲಿ ತಮ್ಮ ಕುಮಾರತಿಯರನ್ನು ಪುಷ್ಯ ಶು. ೧೫ ದಿವಸ ಮದುವೆ ಪ್ರಾರಂಭವಾಗಿ, ಈ ಬ. ೯ ವರೆಗೆ ಪ್ರಸ್ತವು ಬಹಳ ಚನ್ನಾಗಿ ಆಯಿತು. ಈ ಮಧ್ಯೆ ನಮ್ಮ ಸರಕಾರದ ಕಡೆಯಿಂದಾ ಮದುವೆಪ್ರಸ್ತದಲ್ಲು ಮೆಹಬಾನಗಿ ಮಾಡಿಸಿದ್ದು ತಮ್ಮನಸ್ಸಿನಲ್ಲು ಇಟ್ಟು ಶ್ರೇಯಸ್ಸು ಹಾರೈಸು ತ್ತೇನೆ” ಎಂಬದಾಗಿಯೂ, ಎರಡನೇ ಕಾಗದದಲ್ಲಿ : ಸ್ವಾದೇ ರಾಜರನ್ನು ಅವರ ಮನೆಗೆ ಕಳುಹಿಸುವ ಬಗ್ಗೂ, ಪುನಶ್ಚ ಅವರು ಕೊಡಗಿನ ಸೀಮೆಗೆ ಬರುವ ಬಗ್ಗೂ, ನಮ್ಮ ಅಪ್ಪಣಿಕಾಗದಕ್ಕೆ ಅಪೇಕ್ಷಿಸಿ ಇದ್ದೀರಿ. ಇದೇ ಕಾಗದದಲ್ಲಿ ಉಳಿಕೆ ವಿವರ ದೋಸ್ತಿಯಿಂದಾ ಬರದು ಇದ್ದೀರಿ. ಅದು ತಲಪಿತು. ಅದರ ವಿವರ ಯಾವತ್ತು ಸಂತೋಷದಿಂದಾ ತಿಳಿಯಬಂತು. ಆ ಮದುವೆ ಆದ ಒಳ್ಳೇ ಶುಭ ಸುದ್ದಿ ಕೇಳಿದಲ್ಲಿ, ಬಹಳ ಸಂತೋಷವಾಯಿತು. ಮಹಾದೇವನು ಈ ಸಂತೋಷವನ್ನು ತಮಗೆ ಶಾಶ್ವತವಾಗಿ ದಯವಿಡಲಿ. ತಾವು ನಿಶ್ಚಯ ವಾಗಿ ತಿಳಿಯಬೇಕು, ಏನು ಎಂದರೆ, ನಾವು ಸದಾ ತಮಗೆ ಸುಖ, ಕ್ಷೇಮ, ಆರೋಗ್ಯವು ಆಗಬೇಕೆಂಬುದು ಹಾರೈಸುತ್ತಾ ಇದ್ದೇನೆ. ಮೊದಲಿಗಿಂತಲೂ ಇಂಗ್ಲೀಷ ಬಹಾದ್ದರ ಸರಕಾರಕ್ಕೆ ಒಳ್ಳೇದು ಮಾಡಿಸಿದಂಥಾದ್ದು ಈ ಕಾಗದ ದಲ್ಲು ಬರದು ಇತ್ತು. ಈ ಮಾತು ಯಾವತ್ತು ತಾವು ಮಾಡಿದ್ದು ನಿಜವೇ ಸರಿ; ನಾವು ನಿಶ್ಚಯವಾಗಿ ತಿಳಿದು ಇದ್ದೇನೆ. ಈ ಮಾತಿಗೆ ನಾವು ಬಹಳ ರಜಾವಂದಿಯಿಂದಾ ಖುಷಿ ಇದ್ದೇನೆ. ನಾವು ಬಹಳ ಸಂತೋಷದಿಂದಾ ಈ ಮಾತು ತಿಳಿದು ಇದ್ದೇನೆ; ಅದು ಏನಂದರೆ : ಟೀವುಸುಲ್ತಾನರ ಸಂಗಡ ಲಡಾಯಿ ಶುರು ಆಗುವ ಮೊದಲಾರಭ್ಯದಿಂದಾ, ತಾವು ನಮ್ಮ ಸರಕಾರಕ್ಕೆ ದವಲತ್ತು ಆಗಬೇಕೆಂತಲೂ, ಒಳ್ಳೇದು ಆಗಬೇಕೆಂತಲೂ, ನಮ್ಮ ಸರಕಾರಕ್ಕೆ ದೋಸ್ತಿಯಿಂದಾ ಏನೊಂದು ಮಾಡಿದ್ದೀರೋ ಅದರಿಂದ ನಮ್ಮ ಸರಕಾರಕ್ಕೆ ಲಾಭ ಬಂತು; ತಮಗೆ ಕೀರ್ತಿ ಆಯಿತು. ತಮ್ಮ ಕುಮಾರತಿಯವರ ಮದುವೆ ಯನ್ನು ಬಹಳ ಸಂತೋಷದಿಂದಾ ಮಾಡಿದ್ದು, ಅದರ ವಿವರ ಯಾವತ್ತು ನಾವು ಕೇಳಿ, ಬಹಳ ಸಂತೋಷವಾಯಿತು. ಮೈಸೂರ ಅರಸುಗಳ ದರ್ಬಾರದಲ್ಲಿ

ಹುಕುಮತ್ತು ನಡಸುವಂಥಾ ಸರದಾರರಿಗೆ ಈ ಶುಭಮದುವೆ ಆದ ಉಡುಗರೆ ಯನ್ನು ನಮ್ಮ ಕಡೆಯಿಂದಾ ಕಳುಹಿಸಿಕೊಡಿ ಎಂತಾ, ಅಪ್ಪಣೆ ಕೊಟ್ಟು ಇದ್ದೇನೆ. ಸ್ವಾದೆ ರಾಜರಿಗೆ ಒಳ್ಳೇದು ಆಗುವದು, ಅವರ ತಾರೀಫು ನಮ್ಮ ಹೃದಯದಲ್ಲು ಚಿತ್ರ ಬರದ ಹಾಗೆ ಇದೆ. ಯಾವ ತರದಲ್ಲು ದಯ ಮತ್ತು ದಯಗಳು ಆಗುವಂಥಾದ್ದು ಇದೆಯೋ, ಅದನ್ನು ತಮ್ಮ ಸ್ನೇಹನಂಟೆ ತನದ ಮೇಲಣ ದೃಷ್ಟಿ ಇಟ್ಟು, ಅವರ ಮೇಲೆ ಮಾಡುವದಕ್ಕೆ, ನಮಗೆ ಬಹಳ ಖುಷಿ ಇದೆ. ಅದು ಆದೀತು. ಎರಡನೇ ಕಾಗದದಲ್ಲು ಸ್ವಾದೆ ರಾಜರೂ ತಮ್ಮ ಕುಮಾರತಿಯರೂ ಸಹಾ ವರ್ಷಂಪ್ರತಿಯಲ್ಲು ಗೋವೆ ಸೀಮೆಯಿಂದಾ ಕೊಡಗಿನ ಸೀಮೆಗೆ ಬರುವದಕ್ಕೆ ಗೋವೆ ಸರದಾರರಿಗೆ ಮತ್ತು ಇಂಗ್ರೀಜ ಸರದಾರರಿಗೆ ಅಪ್ಪಣೆ ಆದರೆ, ನಮಗೆ ಬಹಳ ಖುಷಿ ಇತ್ತು ಎಂತಾ, ಬರಸಿ ಇದ್ದೀರಿ. ಈ ಮಾತಿಗೆ ನಮಗೂ ಬಹಳ ಖುಷಿ ಇದೆ. ಈ ಮಾತಿನ ಉದ್ದಿಶ್ಯ ಜಲ್ದಿಯಿಂದಾ ಗೋವೆ ಸರದಾರರಿಗೆ ಬರೆದೇವು. ಇದಲ್ಲದೆ ರಾಜರು ಆತಂಕ ವಿಲ್ಲದೆ ಸುಖದಿಂದಾ ಬಂದು ತಲಪುವ ಬಗ್ಗೆ, ಮಾರ್ಗದಲ್ಲು ಸರಂಜಾಮು ಯಾವತ್ತು ತಯಾರಾಗಿ ಇರುವ ಪ್ರಕಾರ, ಕನ್ನಡ ಸೀಮೆಯಲ್ಲಿ ಇರುವ ಇಂಗ್ರೀಜ ಸರದಾರರಿಗೆ ಅಪ್ಪಣೆ ಕೊಟ್ಟೇವು. ವರ್ಷಂಪ್ರತಿಯಲ್ಲು ಸ್ವಾದೆ ರಾಜರು ಕೊಡಗಿನ ಸೀಮೆಗೆ ರವಾನೆ ಆಗುವ ಹೊತ್ತಿನಲ್ಲಿ, ಒಂದು ಪಹರೆ ತೈನಾತಿ ಆಗಿ ಕಳುಹಿಸುವ ಬಗ್ಗೆ, ಮೈಸೂರ ಸೀಮೆ ತೈನಾತಿ ಇರುವ ಸರದಾರ ರಿಗೆ ಹಿಶಾರೆ ಮಾಡಿಯೇವು. ಇಂಗ್ರೀಜ ಸರಕಾರದ ದುಷ್ಠಾನರು ದೂರವಾಗಿ ಹೋದರು. ಯಾವತ್ತು ಸೀಮೆಯಲ್ಲಿ ಇಂಗ್ರೀಜ ಸರಕಾರದ ಹುಕುಮತ್ತು ದವಲತ್ತು ಬಹಳ ಬಹುಮಾನದಿಂದಾ ಕಾಯಂ ಆಯಿತು. ಸರಕಾರಕ್ಕೆ ದವಲತ್ತು ಹಾರೈಸುವಂಥಾ ಎಲ್ಲಾ ದೋಸ್ತುದಾರರು ನಮ್ಮ ಕರಕರೆ ಹೊತ್ತಿ ನಲ್ಲು ನಮ್ಮ ಸಂಗಡ ಬಹಳ ಜಮಾಮರ್ದಿ, ಬಹಳ ಸ್ನೇಹದಿಂದಾ ಕೂಡಿದಂಥಾ ವರ ಮೇಲೆ ನಾವು ಬಹಳ ದೋಸ್ತಿ ಮೆಹಬಾರನಗಿ ಮಡಗುತ್ತೇವೆ. ತಾವು ನಮಗೆ ಬಹಳ ಅತ್ಯಂತ ದೊಡ್ಡ ದೋಸ್ತರು. ಇದರಿಂದಾ ಒಂದು ಕತ್ತಿಯನ್ನು ಮೈಸೂರ ತಾಲೂಕಿನ ಸೀಮೆಯಲ್ಲು ಇರುವ ಜಾನಸನ್ ಸಾಹೇಬರ ಮಾರಿಪತ್ತಿ ನಿಂದ ರವಾನೆ ಮಾಡಿಯೇವು. ಅದನ್ನು ಬಹಳ ದೋಸ್ತಿಯಿಂದ ಸನ್ಮತವಿಟ್ಟು, ತಮ್ಮ ನಡುವಿನಲ್ಲಿ ಕಟ್ಟಬೇಕು ” ಎಂಬದಾಗಿ ಬರೆಸಿ ಕಳುಹಿಸಿ ಇದ್ದರು.

ಅದಕ್ಕೆ ಜವಾಬಾಗಿ ವೀರರಾಜೇಂದ್ರ ವಡಿಯರವರು ಬರೆಸಿ ಕಳುಹಿದ ಕಾಗದದಲ್ಲಿ : “ ನಾವು ಬರೆಸಿ ಕಳುಹಿದ ದೋಷಿ ಕಾಗದ ಎಂಡರ ವರ ಜವಾಬು ಸೋದೆ ದೊರೆಗಳವರ ಕಾರ್ಯದ ದುರಸ್ತಿನ ಬಗ್ಗೆಯೂ, ವರ್ಷಂಪ್ರತಿಯಲ್ಲು ಒಂದು ಸಲ ಸೋದೆ ಸೀಮೆಯಿಂದ ಕೊಡಗಿನ ಸೀಮೆಗೆ ಬರತಕ್ಕ ಬಂದೂ ಬಸ್ತಿನ ಬಗ್ಗೆಯೂ, ಬಹುಮಾನದಿಂದಾ ಒಂದು ಇತ್ತು ; ಒಳ್ಳೆ ಹೊತ್ತಿನಲ್ಲಿ ಬಂದು ಮುಟ್ಟಿತು. ಅದರ ವಿವರಾ ನೋಡಿ ಯಾವದೊಂದು ಅಭಿಪ್ರಾಯವು ನಮ್ಮನಸ್ಸಿನಲ್ಲಿ ಇತ್ತೋ, ಅದೇ ಲಭಿಸಿತು. ಸೋದೆ ದೊರೆಗಳ ಸಸಂದು ಮಾಡುವಂಥಾ ಅವರ ನಡತೆ, ಅವರ ಒಳ್ಳೆತನ ಯಾವತ್ತು ನಮ್ಮ ಹೃದಯದಲ್ಲಿ ಚಿತ್ರ ಬರೆದ ಹಾಗೆ ಇದೆ. ಯಾವದೊಂದು ತರದಲ್ಲು ಅವರ ಆರೈಕೆ ಮಾಡುವಂಥಾ ದಯಗಳು ಯಾವ ಪ್ರಕಾರ ಬೇಕೋ ಆ ಪ್ರಕಾರ ಮಾಡಿಸಲಾದೀತು ಎಂತ ಬಹಳ ಮೆಹರ್ಬಾನಿಯಿಂದ ಬರೆಸಿದ್ದೀರಿ. ಈ ಲಪೇಕ್ಷೆನಂತರಿಗೆ ಸರ್ವಪ್ರಕಾರ ದಲ್ಲಿ ಆರೈಕೆ ಮಾಡುವಂಥಾ ಭಾರ ತಮ್ಮ ದಾಲತ್ತಿನ ಪದರಿಗೆ ಕೂಡಿ ಇದೆ. ಈ ಜಗತ್ತಿನ ಒಳಗೆ ನಮ್ಮ ಹಾಗೆ ಪೂರೈಸುವಂಥವರ ಫಿರಿಯಾದಿ ಎರಿಸುವಂಥವರು ತಮ್ಮ ಹೊರತು ಮತ್ತೆ ಯಾರು ಇದ್ದಾರೆ ? ತಮ್ಮ ಉಮೇದು ತಮ್ಮ ಲೇ ಆದೀತು, ಇದರ ವಿವರ ಹೀಗೆ ಇದೆ. ಈ ನಂಟಿತನ ಆಗುವದಕ್ಕೆ ನೊದಲು ಸೋದೆ ರಾಜರು ನಮ್ಮ ಕುಮಾರಿಯನ್ನು ಕೇಳಿದರು. ಅದಕ್ಕೆ ನಮ್ಮನ್ನು ಆರೈಕೆ ಮಾಡುವ ಭಾರ ಇಂಗ್ಲೀಷ್ ಕುಂಪನಿ ಸರ್ಕಾರದ ಪದರಿಗೆ ಕೂಡಿ ಇದೆ. ಹೀಗೆ ಇರುವಲ್ಲಿ ಬಂಗಾಳದ ದೊಡ್ಡ ಲಾರ್ಡ್ ಸಾಹೇಬರವರ ಹುಕುಂ ಆದ ಹೊರತು ಈ ಕೆಲಸ ಆಗಲಿಕ್ಕಿಲ್ಲ, ಎಂಬದಾಗಿ ಜವಾಬು ಹೇಳಿದೆವು. ಇದರ ಮೇಲೆ ಈ ವಿವರ ನಮ್ಮ ಕಾಗದದಿಂದಲೂ ಸೋದೆ ದೊರೆಗಳವರ ಕಾಗದ ದಿಂದಲೂ ಕೆದಮತ್ತಿಗೆ ಜಾಹೋರಾಗಿ ಇದ್ದಿತು. ದೊಡ್ಡದುಷ್ಕಾನ ಟೀವುಸುಲ್ತಾನರು ತೀರಿಹೋದ ಮೇಲೆ ಅವರ ಸೀಮೆ ಯಾವತ್ತು ಇಂಗ್ಲೀಷ್ ಕುಂಪನಿ ಸರ್ಕಾರದ ಹುಕುಮಿನ ಒಳಗೆ ಬಂದು ಖಾಯಂ ಆಯಿತು. ಮಹಾದೇವನು ವೈದಾ ಮಾಡುವಂಥಾ ಯಾವತ್ತೂ ಜನರಿಗೂ ಕ್ಷೇಮಲಾಭ ಹಾಸಲಾಯಿತು. ಈ ಶ್ರೇಯಸ್ಸು ಜಯ ಹಾರೈಸುವಂಥಾ ದೋಷ್ತುದಾರರಿಗೆ ಮನಸ್ಸಿನಲ್ಲಿ ಇರಾದೆ ಇದ್ದ ಮೇರೆಗೆ ಖಾತರಿ ಜಮಾ ಆಯಿತು. ಈ ಮಗುವಿನ ಮದುವೆಪ್ರಸ್ತು ಶುರು ಆಗುವದಕ್ಕೆ ನೊದಲೇ ಈ ವಿವರ ಕೆದಮತ್ತಿಗೆ ಜಾಹೋರವಾದಿ

ಇದ್ದೆವು. ಈ ದೋಸ್ತಾರರ ಮನಸ್ಸಿನಲ್ಲಿ ಇದ್ದ ಮೇರೆ, ಸರ್ವಪ್ರಕಾರದಲ್ಲೂ ಅರೈಕೆ ಮಾಡಿ, ಸೋದೆ ದೊರೆಗಳನ್ನು ಅಬ್ಬ ಹುಮ್ಮತ್ತಿನಿಂದಾ ಕೊಡಗಿಗೆ ರವಾನೆ ಮಾಡಿಸಿ, ವಿವಾಹಪ್ರಸ್ತ ಶುರು ಮಾಡುವಹಾಗೆ ಹುಕುಂ ಬಂದು ಇತ್ತು. ತಮ್ಮ ಹುಕುಂ ಪ್ರಕಾರ ಗೋವೆ ಸೀಮೆ ದೂರ ಎಂಬ ದೃಷ್ಟಿ ಇಡದೆ ಇಂಗ್ರೇಜ ಬಹದ್ದೂರರ ಕುಂಪನಿ ಆಶ್ರಯ ಪರವರಶಿಯಿಂದ ದೂರವಾಗಲಿ, ಸಮಾಪ ವಾಗಲಿ, ಯಾವತ್ತು ಸೀಮೆಯ ಕುಂಪನಿ ಇಂಗ್ರೇಜ ಬಹದ್ದೂರರ ಹುಕುಮಿನ ಒಳಗೆ ಇದೆ. ಆ ಕುಂಪನಿ ನಮಗೆ ಆಶ್ರಯಸುಖ ಕೊಡುವಂತ ಜಾಗ ಎಂತ ತಿಳಿದು, ಭಗವತದಿಂದ ಆ ವಿವಾಹಪ್ರಸ್ತನ ಬಹಳ ಚೆನ್ನಾಗಿ ಮಾಡಿ ಸೋದೆ ರಾಜರನ್ನು ಅವರ ಸೀಮೆಗೆ ರವಾನೆಮಾಡಿ ಇದ್ದೇವೆ. ಈಗ ತಮ್ಮ ಮಹರ್ಬಾ ನಗಿಯಿಂದ ಸೋದೆ ದೊರೆಗಳವರು ವರ್ಷವರ್ಷಕ್ಕೂ ಒಂದಾವರ್ತಿ ಕೊಡಗಿಗೆ ಬಂದು ಹೋಗುವಲ್ಲಿ ಮಾರ್ಗದಲ್ಲಿ ನಿಗಾವಾನಿ ಬೇಕಾದ ಸಹಾಯ ಮುಂತಾಗಿ ಮೊಕರರು ಮಾಡಿ ಈ ದೋಸ್ತಾರರಿಗೆ ಕರಕರೆ ಯೋಚನೆ ಸಹ ಹೊರೇಚ್ಚು ಮಾಡಿ ಇದ್ದೀರಿ. ಆ ಪರವರಶಿಯ ತಾರೀಫು ಯಾವ ಜಿಶ್ವೆಯಿಂದ ಮಾಡಬೇಕು, ನೂರು ಪಾಲಲ್ಲಿ ಒಂದು ಪಾಲಾದರೂ ಆಗಲಿಕ್ಕಿಲ್ಲ. ಹೀಗೆ ಇರುವಲ್ಲಿ ನಮಗೂ ನಮ್ಮ ದೊಂದಿದವರಿಗೂ ಸರ್ವ ಬಗೆಯಲ್ಲೂ ಕಾಪಾಡುವಂಥಾ ಭಾರ ತಮ್ಮ ದೊಲತ್ತಿನ ಪವರಿಗೆ ಕೂಡಿ ಇದೆ. ಹೀಗೆ ಇರುವದರಿಂದಾ ನಮ್ಮ ಮಕ್ಕಳಿ ಗಾಗಲೀ ಸೋದೆ ರಾಜರಿಗಾಗಲೀ ಅವರ ವಬ್ಬರನ್ನು ಅರೈಕೆ ಮಾಡುವ ಭಾರ ನಮ್ಮೇಲೆ ಇಲ್ಲಾ. ಆ ಭಾರ ತಮ್ಮ ಸರಕಾರದ ಪದರಿಗೆ ಕೂಡಿ ಇದೆ. ಇದಲ್ಲದೆ ತುರುಸಿನ ಸರದಾರರು ಜನರಲ್ ಫ್ಲಾಯಿಡ್ ಸಾಹೇಬ್ ಬಹದ್ದೂರವರು ತುರುಸಿನ ಘೌಜಿನ ಸಂಗಡ ಪಿರಿಯಾಪಟ್ಟಣಕ್ಕೆ ಬಂದು ಇದ್ದರು. ಅವರನ್ನು ಕಂಡು, ಅವರ ಸಂಗಡ ಒಂದು ಕತ್ತಿ ಕೇಳಿದೆವು. ಅವರು ಸಂತೋಷವಾಗಿ ತಮ್ಮ ನಡುವಿನಿಂದ ಕತ್ತಿ ಬಿಚ್ಚಿ ಈ ದೋಸ್ತಾರರ ನಡುವಿಗೆ ಅವರ ಕೈಯಿಂದ ಕಟ್ಟಿದರು. ಇದಲ್ಲದೆ ಶ್ರೀರಂಗಪಟ್ಟಣದ ದೊಡ್ಡ ಜಯವಾದ ಬಳಿಕ, ಜನರಲ್ ಹಾರಿಸ್ ಸಾಹೇಬ್ ಬಹದ್ದೂರವರು ಜನರಲ್ ಸ್ಟೋಯರ್ಟ್ ಸಾಹೇಬರ ಮಾರೀಪತ್ತಿನಿಂದ ಇನಾಮುಗಳ ಕಳುಹಿದರು. ಆ ಜನರಲ್ ಸಾಹೇಬರು ಆ ಇನಾಮನ್ನು ಮತ್ತೂ ಅವರ ಕಡೆಯಿಂದ ಸಹ ಕೊಟ್ಟರು. ಆ ಬಳಿಕ ನಿಮ್ಮ ನಸ್ಸಿನಲ್ಲಿ ಏನು ಅಂತರಂಗ ಇದೆಯಂತಾ ಕೇಳಿದರು. ಅದಕ್ಕೆ ಜವಾಬು : “ನಮ್ಮ ನಸ್ಸಿನಲ್ಲಿ ಇದ್ದಂಥ ಅಪೇಕ್ಷೆಯೆಲ್ಲಾ ಟೀವುಸುಲ್ತಾನರು ಸತ್ತ ಬಳಿಕ ಹಾಸಲಾಯಿತು. ಮತ್ತೆ ಒಂದು ಅಭಿಲಾಷೆ ಬಾಕಿ ಇದೆ. ಅದು ಏನೆಂದರೆ :

ಬಂಗಾಳದ ಲಾರ್ಡ್ ಸಾಹೇಬ್ ಬಹದ್ದೂರವರು ಬಹಳ ಜಯವಂತರು, ಅದೃಷ್ಟವಂತರು, ಜಗತ್ತಿನ ವಳಗೆ ಅವರು ಬಹಳ ಬಹದ್ದೂರರು ಇದ್ದಾರೆ. ನಂಬಿದಂಥವರ ಆರೈಕೆ ಮಾಡುವಂಥವರಿದ್ದಾರೆ. ಅದುಕಾರಣ ಅವರ ಬಳಿಯಿಂದಾ ಖಾಸಾಕತ್ತಿ ಒಂದು ತೆಗೆದುಕೊಂಡು ನಮಗೆ ತಮ್ಮ ಕೈಯಿಂದ ಇನಾಯತ ಮಾಡಬೇಕು. ಆ ವಡವೆಯನ್ನು ನಮ್ಮ ಪ್ರಾಣಸಂರಕ್ಷಣೆಯ ಮಾಡುವಂಥಾ ತಾವಜಿನ ಹಾಗೆ ತಿಳಿದು ನಮ್ಮ ನಡುವಿನಲ್ಲಿ ಕಟ್ಟಿಯೇವು” ಎಂತ ಹೇಳಿದೆವು. ಆ ಕತ್ತಿಯನ್ನು ಮೈಸೂರು ಸೀಮೆ ಸರದಾರರು ಮೈಬ್ ಸಾಹೇಬರ ಮಾರೀಪತ್ತಿನಿಂದ ಕಳುಹುತ್ತೀರಿ. ಅದು ಬಹಳ ಬಹುಮಾನದ್ದು ಎಂತ ನಮ್ಮ ಅಂತರಂಗಶುದ್ಧವಾಗಿ ತಿಳಿದೆವು. ಆ ಕತ್ತಿಯು ಪುತ್ರಪೌತ್ರ ಪಾರಂಪರ್ಯವಾಗಿ ಬಹಳ ಒಡುಮಾನದಿಂದ ನಡುವಿನಲ್ಲಿ ಇದ್ದೀತು. ಇದಲ್ಲದೆ ನಮ್ಮ ಕುಮಾರತಿಯವರ ವಿನಾಹವ್ರಸ್ತ. ಆದ್ದಕ್ಕೇ ಬಹಳ ಬಹುಮಾನದಿಂದ ಕಿಲ್ಲತ್ತು ಜೋಡಿ ಒಂದನ್ನು ಮೈಸೂರು ದರಬಾರದ ಜಾನ್‌ಸನ್ ಸಾಹೇಬರ ಮಾರೀಪತ್ತಿನಿಂದ ಕಳುಹಿದಂಥಾದ್ದು ಒಂದು ತಲಸಿತು. ಅದು ನಮ್ಮ ಸರ್ವಾಂಗಕ್ಕೂ ಅಳವಡವಿದರಿಂದ ಬಹಳ ಆಬರು ಆಯಿತು. ಜಾಹೇರಾಗ ಬೇಕೆಂಬದಾಗಿ ಸನ್ ೧೨೧೭ನೇ ಹಿಜರಿ ಜಮಾದಿಸಾನಿ ೧೨ನೇ ತಾರೀಕಿನಲ್ಲಿ ಬರಸಿ ಕಳುಹಿದರು.

ಆ ಬಳಿಕ ಕೆಲವು ದಿನಗಳ ಕಳೆದಮೇಲೆ ಬಂಗಾಳದ ಮಹಾರಾಜಶ್ರೀ ಲಾರ್ಡ್ ಮಾರ್ಕ್ವಿಸ್ ವೆಲ್ಲಿಸ್ಲಿ ಸಾಹೇಬ್ ಬಹದ್ದೂರವರು, ಜಮಾದಿಲ್ ಅವಲ್, ತಾರೀಕು ೨೨ನೇ, ೧೨೧೭ನೇ ಹಿಜರಿಯಲ್ಲಿ ಬರೆಸಿಕಳುಹಿದ ಕಾಗದದಲ್ಲಿ: “ಇಂಗ್ಲೀಷ್ ಬಹದ್ದೂರ ಸರಕಾರಕ್ಕೂ ಫರಾಶೀಸರ ಸರಕಾರಕ್ಕೂ ಉಳಿಕೆ ಸರಕಾರಕ್ಕೂ ತಮ್ಮೊಳಗೆ ಲಡಾಯಿ ಇದ್ದಂಥದ್ದು ಸಲ್ಲಾ ಅಗುವದಕ್ಕೆ ಕರಾರುನಾನು ದೋಸ್ತಿಯಿಂದಾ ಸಂಬಾತು ಅಗುವ ಬಗ್ಗೆ ಜವಾಬು ಸವಾಲಿನ ಮಾರ್ಗ ಹುಟ್ಟಿದಂಥಾ ಇದರ ವಿವರ ತಮಗೆ ಮೊದಲೇ ತಿಳಿಯ ಪಟ್ಟು ಇದ್ದೀತು. ಈಗ ಬಹಳ ದೋಸ್ತಿಮುಷಿಯಿಂದ ತಮಗೆ ತಿಳಿಯ ಬೇಕೆಂಬದಾಗಿ, ಬರೆಯುತ್ತಾ ಇದ್ದೇವೆ. ಈ ಸಂತೋಷಗಳ ದಿವಸದ ಮಧ್ಯೆ ಉಭಯ ಸರಕಾರಕ್ಕೂ ಇದ್ದಂಥಾ ವಿರುದ್ಧಕ್ಕೆ ವಿಲಾಯತಿಯಲ್ಲಿ ಸಲ್ಲಾ ನಾನು ಮೊಕರರು ಆದಂಥಾದ್ದು ಸಂತೋಷದ ವರ್ತಮಾನ ಕೇಳಿ, ಚಿಕ್ಕವರು

ದೊಡ್ಡವರು ಯಾವತ್ತು ಜನರ ಮಡಲು ಸಂತೋಷದ ಮುತ್ತಿನಿಂದ ತುಂಬಿ ಹೋಯಿತು. ಉಭಯ ಸರಕಾರಕ್ಕೂ ಬಹಳ ದಿನಸದಿಂದ ಲಡಾಯ ಕಜ್ಜಿಯ ಎಂಬ ಕಿಡಿ ಬಿದ್ದು, ಉರಿಯುತ್ತಿದ್ದಂಥಾದ್ದು ಶಿವನ ಕಟಾಕ್ಷದಿಂದ ನಂದಿ ಹೋಯಿತು. ಈ ಭಾರಿ ಲಡಾಯ ಆಖ್ಯರು ಆಗುವ ಹೊತ್ತಿಗೆ ಲಡಾಯದ ಮೈದಾನದಲ್ಲಿ ಧೈರ್ಯದಿಂದಾ, ಭುಜಬಲಪರಾಕ್ರಮದಿಂದ, ಪ್ರಾಣ ವೆಚ್ಚ ಮಾಡುವಂತಹ ಇಂಗ್ಲೀಜ ಬಹದ್ದೂರ ಸರಕಾರದ ಕೀರ್ತಿ ಆಕಾಶ ಪರಿಯಂತರ ತಲಸಿತು. ಆ ಸಲ್ಲಾ ಆದ ಲಾಭ ಮಹಾದೇವ ಹುಟ್ಟಿಸಿ ಇರುವ ಸರ್ವ ಜನರಿಗೂ ಅದೃಷ್ಟ ಕೂಡಿಬಂತು. ಈ ಮಾತಿನ ಸಂತೋಷ ತಮಗೂ ನಮ್ಮ ಸರಕಾರಕ್ಕೆ ಕೂಡಿ ಕ್ಷೇಮಲಾಭ ಪೂರೈಸುವಂಥಾ ಯಾವತ್ತರಿಗೂ ಅದೀತು. ದೋಸ್ತಿಯಿಂದ ಇದೇ ಮೇರೆ ಇನ್ನೊಂದು ವಿವರ ಬರೆಯುತ್ತೇವೆ. ಈ ಸೀಮೆಯಿಂದ ಇಂಗ್ಲೀಜ ಘೌಜು ಮಿಸರಿನ ಸೀಮೆಗೆ ಹೋಗಿ ಮುಸಲ್ಮಾನರ ಘೌಜಿಗೆ ಕುಮಕು ಮಾಡಿ, ಮಿಸರಿನ ಸೀಮೆಯನ್ನು ಫರಾಶೀಸರ ಕೈಯಿಂದ ಬಿಡಿಸಿದ ಕಾರಣ, ಅಲ್ಲಾ ಹಜರತ್ ಕದರೆ ಕುದರತ್ತು ಕುರಬಿದರಾಯತ್ ದಾರಾದಿ ರಾಯತ್ ಸುಲ್ತಾನೆ ರಾಂಕಲದಲ್ಲಾ ಹೊಮುಲ್ ಕುಹೂ ಇವರು ಅರ್ಥಚಂದ್ರ ನೋಪಾದಿ ಚಿನ್ನದ ಹೂವು ಹೊಳೆಯುವಂತಹ ವಜ್ರ ಕೆತ್ತಿದಂಥಾದ್ದು ಹೊಸ ನೂತನವಾಗಿ ಮಾಡಿಸಿ, ಅವರು ಮಡಗುತ್ತಾರೆ. ಅಂಥಾದ್ದು ನಮ್ಮ ಉದ್ದಿಶ್ಯ ಮೆಹರ್ಬಾನಗಿಯಿಂದಾ ದಯಪಿಟ್ಟು ಕಳುಹಿಸಿ ಇದ್ದಾರೆ. ಆ ಬಾದಶಾಹರವರ ಸರಕಾರ ಯಾವತ್ತೂ ಮುಸಲ್ಮಾನರದು ಇದೆ. ನಮ್ಮ ಇಂಗ್ಲೀಜ ಸರಕಾರಕ್ಕೂ ಅವರಿಗೂ ಭೇದವಿಲ್ಲದೆ ಏಕೀಕರವಾಗಿ ದೋಸ್ತಿ ಆದ್ದರಿಂದ ಬಹಳ ಸಂತೋಷ ಬಹುಮಾನ ನಮಗೆ ಉಂಟಾಯಿತು. ಈ ಬಹಳ ಖುಷಿ ತಮ್ಮನಸ್ಸಿಗೂ ಹಾಸಲಾದೀತು” ಎಂಬವಾಗಿ ಬರೆಸಿ ಕಳುಹಿಸಿದ್ದರು.

ಅದಕ್ಕೆ ದರ ಜವಾಬಾಗಿ, ರಜಬ್ ೧೨ನೇ ಸನ್ ೧೨೧೭ನೇ ಹಿಜರಿಯಲ್ಲಾ ಮಹಾರಾಜರವರು ಬರೆಸಿ ಕಳುಹಿದ ಕಾಗದದಲ್ಲಿ : “ ಬಹುಮಾನವಾದ ಹೆಣ್ಣು ಕತ್ತಿನ ಕಾಗದ ಪೂರ್ಣ ಪ್ರೀತಿ ತುಂಬಿದಂಥಾದ್ದು, ಈ ಜಗತ್ತಿನ ಜನರು ಆರೈಕೆ ಆಗುವಂಥಾದ್ದಕ್ಕೆ ಆಧಾರವಾಗಿ ಇರುವಂಥಾದ್ದು, ಸ್ನೇಹಿತರಾದಂಥವರ ಅದೃಷ್ಟ ಹೆಚ್ಚುಮಾಡುವಂಥಾದ್ದು, ವೀರರಾದಂಥವರಿಗೆ ಭುಜಬಲಪರಾಕ್ರಮ ಕೊಡುವಂಥಾದ್ದು, ಪ್ರಾಣವೆಚ್ಚಮಾಡುವಂಥವರ ಜೀವರಕ್ಷಣೆಯ ಮಾಡುವಂಥಾದ್ದು,

ಸತ್ಯವಂತರಿಗೆ ಮಾನ ಹೆಚ್ಚುಮಾಡುವಂಥಾದ್ದು. ಇಂತಪ್ಪ ಕಾಗದದ ಮೊದಲ ಕಲಮಿನಲ್ಲಿ ಇಂಗ್ಲೀಷ ಸರಕಾರಕ್ಕೂ ಫರಾಶೀಸರ ಸರಕಾರಕ್ಕೂ ದೋಷ್ಠಿಯಿಂದಾ ಖುಷಿಯಿಂದಾ ಸಲ್ಲಾ ಕರಾರುನಾಮೆ ಮೊಕರರು ಆದಂಥಾ ವಿವರ ಬರೆದಿತ್ತು. ಕಡೇ ಕಲಮಿನಲ್ಲಿ ಮಿಸರಿನ ಸೀಮೆಯನ್ನು ಫರಾಶೀಸರ ಕೈಯಿಂದಾ ಬಿಡಿಸಿದಂಥಾದ್ದಕ್ಕೆ ಅಲ್ಲಾ ಹಜರತ್ ಸುಲ್ತಾನೆ ರೂಂಕಲದಲ್ಲಾ ಹೋಮಲು ಕುಹೂ ಇವರು ಒಂದು ಹೂವನ್ನು ಅರ್ಧಚಂದ್ರನೋಪಾದಿ ಚಿನ್ನದಲ್ಲು ಮಾಡಿಸಿ, ಅದಕ್ಕೆ ವಜ್ರ ಕೆತ್ತಿಸಿ, ಹೊಳೆಯುವಂಥಾದ್ದು ಒಂದು ನವ ತಯಾರು ಮಾಡಿಸಿ, ತಮ್ಮ ಬಳಿಯ ಮಡಗಿದ್ದರು. ಅದೇ ಮೇರೆ ಮತ್ತೊಂದು ತಯಾರು ಮಾಡಿಸಿ, ತಾವು ಸಮಸ್ತ ಜನರಿಗೆ ದೊಡ್ಡ ಸರದಾರರಾದ್ದರಿಂದಾ, ತಮಗೆ ಮೆಹರ್ಬಾನಗಿಯಿಂದಾ ಇನಾಯತ ಆಗಿ ಇದೆ. ಈ ಮಾತಿನಿಂದ ನಮ್ಮಂಥಾ ಅಪೇಕ್ಷೆವಂತರಿಗೆ ಬಹಳ ಖುಷಿ ಆಗಬೇಕೆಂತ, ಬರೆಸಿದಂಥಾ ತಮ್ಮ ಕಾಗದವು, ಸೂರ್ಯ ಉದಿಸಿಬರುವವೋಪಾದಿ ತಲೆ ಎತ್ತಿ ಬಂದು ನಮ್ಮಂಥವರಿಗೆ ಇದ್ದ ಕರಕರೆ ಚಿಂತೆ ಎಂಬ, ಮಹಾ ಅಂಧಕಾರವಾಗಿ ಇದ್ದಂಥಾ ಕತ್ತಲೆಯನ್ನು ತೆಗೆದು, ಬೆಳಕು ಮಾಡಿತು. ಹ್ಯಾಗೆ ಅಂದರೆ : ಆ ಇನಾಯತ ನಾಮಾ ಬಹಳ ಶುಭಸಂತೋಷದ ಹೊತ್ತಿನಲ್ಲಿ ಬಂದಕಾರಣ, ಹೂವಿನ ಮೊಗ್ಗು ಅರಳಿದೋಪಾದಿ ನಮ್ಮನಸ್ಸು ಉಬ್ಬಿ, ಬಹುಮಾನದ ಮುತ್ತಿನಿಂದ ನಮ್ಮ ಮಡಲು ತುಂಬಿಹೋಯಿತು. ದೋಸ್ತಾರರ ಮಾನ ಕೀರ್ತಿಯುಂಬಂಥಾದ್ದು ಆಕಾಶದಷ್ಟು ದೂರ ತಲಸಿತು. ಬಹಳ ದಿವಸದಿಂದಾ ಉಭಯಸ್ತರಿಗೂ ಲಡಾಯ ಎಂಬ ಉರಿ ಉರಿಯುತ್ತಿದ್ದಂಥಾದ್ದು ಶಿವನ ಅಪ್ಪಣೆಯಿಂದಾ ನಂದಿ ಹೋಯಿತು. ಸರ್ವೇ ಜನರಿಗೂ ಸುಖ ಉಂಟಾಯಿತು. ಈ ಖುಷಿ ಸಂತೋಷದ ವಿವರ ನಮ್ಮನಸ್ಸು ಬಲ್ಲದು. ಅದನ್ನು ಬರೆಯುವದಕ್ಕೂ ಹೇಳುವದಕ್ಕೂ ತೀರತಕ್ಕದ್ದಲ್ಲ. ಆದ್ದರಿಂದಾ ಬರೆಯುವಂಥಾದ್ದು ಕಡಮೆ ಮಾಡಿದೆವು. ಶಿವ ಮಹಾದೇವನು ಈ ಭೂಮಿ ಮೇಲೆ ಯಾವತ್ತೂ ಜನರ ಹುಟ್ಟಿಸಿ, ಸುಖ ಕೊಡುತ್ತಿದ್ದಾನೆ. ತಾವು ಯಾವದಕ್ಕೂ ದೊಡ್ಡ ಸರದಾರರು ಇದ್ದೀರಿ. ತಮ್ಮ ಹುಕುಂ ಈ ಯಾವತ್ತೂ ಭೂಮಿ ಮೇಲೆ ನಡಿಯಬೇಕು ; ಸ್ವಲ್ಪ ಬಾಕಿ ನಿಲ್ಲಿಸ ಬಾರದು. ಇನ್ನೂ ದಿನೇ ದಿನೇ ಹೊಸತಾಗಿ ಸೀಮೆ ಜೈಸಿ ಕಟ್ಟಬೇಕು. ಅದರ ಸಂತೋಷದ ಮುತ್ತಿನಿಂದಾ ತಮ್ಮ ದೌಲತ್ತಿನ ಪದರನ್ನು ಮಹಾದೇವನು



ತುಂಬಿಸಬೇಕು. ಇನ್ನು ಇಂಗ್ಲೀಷ ಬಹದ್ದೂರ ಸರದಾರರ ಧೀರತ್ವ ಎಂಬ ಕತ್ತಿಗೆ, ಕೀರ್ತಿಯೆಂಬ ಜಾಂಡಿಗೆ ಈ ಭೂಮಿ ಚತುಸ್ಸಾಗರ ಮಧ್ಯದಲ್ಲಿ ಸೂರ್ಯನೋಪಾದಿ ಏಳಿಸಿ, ತಮ್ಮ ಸರಕಾರಕ್ಕೆ ದುಷ್ಪ್ರಾಂತರಾದಂಥವರ ನಿಗ್ರಹಿಸಿ ಅವರ ಶಿರವನ್ನು ಸರಕಾರದ ಜಾಂಡಿಗೆ ನಿವಾಳಿಸಿ ಹಾಕಬೇಕು. ಈ ಮೇರೆ ದಯೆವಿಡಬೇಕೆಂತ ನಾವು ನಮ್ಮ ಎರಡು ಕೈಯೆತ್ತಿ ಬೇಡಿಕೊಳ್ಳುತ್ತೇವೆ. ನಾವು ಯಾವ ಮೇರೆ ಬೇಡಿಕೊಳ್ಳುತ್ತೇವೋ, ನಮ್ಮ ನಸ್ಸಿನಲ್ಲಿ ಯಾವ ಮೇರೆ ಅಪೇಕ್ಷೆ ಇದೆಯೋ, ಆ ಪ್ರಕಾರ ಮಹದೇವ ಈ ವರೆಗೆ ಇಂಗ್ಲೀಷ ಸರಕಾರಕ್ಕೆ ಜಯಕೊಟ್ಟಿದ್ದಾನೆ. ಇನ್ನು ಮುಂದು ಇಂಗ್ಲೀಷ ಸರಕಾರದಲ್ಲಿ ಸರದಾರರು ಎಷ್ಟು ಇದ್ದಾರೋ, ಅವರಿಗೆಲ್ಲಾ ಮಹಾದೇವನು ಕಟಾಕ್ಷವಿಟ್ಟು ದುಷ್ಪ್ರಾಂತರ ಜಯಿಸಿ, ಜಯವಂತರಾಗುವಂತೆ ಮಾಡಬೇಕು ” ಎಂಬದಾಗಿ ಬರೆಸಿ ಕಳುಹಿ ಸಂತೋಷ ದಿಂದಾ ಇರುತ್ತಿದ್ದಲ್ಲಿ, ಕೆಲವು ದಿವಸದ ಮೇಲೆ ಕೋಟಿ ಅರಸುಗಳ ಕಡೆ ಕಾರ ಕಾರ ಕುನ್ನಯ ನಂಬಿಯಾರು ಎಂಬವನು ತುಂಟನಾಗಿ, ಕೆಲವು ಜನರ ಪ್ರಾಣ ಹಿಂಸೆ ಮಾಡಿ, ಕಾಡು ಸೇರಿಕೊಂಡು ಇದ್ದುದರಿಂದಾ, ಕುಂಪನಿ ಸರಕಾರದ ಕಡೆ ಶಿಪಾಯಿಗಳು ಹುಡುಕಿದಾಗ್ಯೂ ಸಿಕ್ಕದೆ, ಅದೇ ಮೇರೆ ಕಾಡಲ್ಲಿ ತಿರುಗಿ ಕೊಂಡು ಇರುತ್ತಿದ್ದುದರಿಂದಾ, ಈ ಸಮಾಚಾರ ವೀರರಾಜೇಂದ್ರ ವಡೆಯರು ಕೇಳಿ, ತಮ್ಮ ಸೀಮೆ ಸರಹದ್ದಿನ ಪಹರೆಯವರಿಗೆ : “ ಕುನ್ನಯ ನಂಬಿಯಾರು ಎಂಬವನು ಕುಂಪನಿ ಸರಕಾರಕ್ಕೆ ತುಂಟನಾಗಿ, ಕಾಡು ಸೇರಿಕೊಂಡು ಇದ್ದಾನೆ. ಅವನು ನಮ್ಮ ಅರಮನೆ ಸೀಮೆ ಸರಹದ್ದಿನ ಒಳಗೆ ಬಂದುದಾದರೆ, ಹಿಡಿದು ಕಳುಹಿಸುವುದು ” ಎಂಬದಾಗಿ ಅಪ್ಪಣೆ ಕೊಟ್ಟು ಇದ್ದಲ್ಲಿ, ಆ ಪಹರೆಯವರು ಅದೇ ಮೇರೆ ತಲಾಸುಮಾಡುತ್ತಾ ಇದ್ದಲ್ಲಿ, ಒಂದು ದಿವಸ ಆ ಕುನ್ನಯ ನಂಬಿ ಯಾರನು ಕೊಡಗಿನ ಸೀಮೆ ಸರಹದ್ದಿನ ಕಾಡ ವಳಗೆ ಬಂದದ್ದರಿಂದಾ, ಆ ಪಹರೆಯವರು ಅವನನ್ನು ಹಿಡಿದು ದೊರೆಗಳ ಬಳಿಗೆ ಕಳುಹಿದರಿಂದಾ, ರಾಜರವರು ಅವನ ಕಾಲಿಗೆ ಬೇಡಿ ಹಾಕಿಸಿ, ಬಂದೀಖಾನೆಯೆಲ್ಲಾ ಮಡಗಿಸಿ, “ ಕುನ್ನಯ ನಂಬಿಯಾರು ಎಂಬವನು ಸಿಕ್ಕಿದರಿಂದಾ ಬಂದೀಖಾನೆಯೆಲ್ಲಾ ಮಡಗಿಸಿದ್ದೇವೆ. ಅವನನ್ನು ಸಾಗಿಸಿಕೊಂಡು ಹೋಗುವ ಬಗ್ಗೆ, ಶಿಪಾಯಿಗಳ ಕಳುಹಬೇಕೆಂಬದಾಗಿ ” ಕರ್ನಲ್ ಬೋಲ್ ಸಾಹೇಬರಿಗೆ ಬರೆಸಿ ಕಳುಹಿದ್ದಲ್ಲಿ ಆ ಕರ್ನಲ್ ಸಾಹೇಬರು ಬರೆಸಿ ಕಳುಹಿದ ಕಾಗದದಲ್ಲಿ : “ ಕುನ್ನಯ ನಂಬಿ

ಯಾರ್‌ನ ಸಾಗಿಸಿಕೊಂಡು ಬರುವ ಬಗ್ಗೆ, ನಮ್ಮ ಕಡೆ ಶಿಪಾಯಿಗಳ ಕಳುಹಿಸಿದ್ದೇವೆ. ಇವರ ತಾಬೆ ಮಾಡಿ ಕಳುಹಬೇಕು ” ಎಂತಾ ಬರೆದು ಇದ್ದುದರಿಂದಾ, ಅದೇ ಮೇರೆ ಆ ಕುನ್ನಯ ನಂಬಿಯಾರನನ್ನು ಅವರ ಕಡೆ ಶಿಪಾಯಿಗಳ ವಶಕ್ಕೆ ಕೊಟ್ಟು ಕಳುಹಿಸಿದರು.

ಆ ಕೆಲವು ದಿವಸದ ಮೇಲೆ, ಆ ಕುನ್ನಯ ನಂಬಿಯಾರನ ಸಂಗಡ ಇರುತ್ತಿದ್ದ ಕಾರಿಕಾರ ಕೇಳು ನಂಬಿಯಾರು ಎಂಬವನು ಕೊಡಗಿನ ಸರಹದ್ದಿನ ಒಳಗೆ ಬಂದಲ್ಲಿ, ಸರಹದ್ದಿನ ಉಕ್ಕಡದ ಪಹರೆದವರು ಅವನನ್ನು ಹಿಡಿದು ಮಹಾರಾಜರ ಬಳಿಗೆ ಕಳುಹಿದರಿಂದಾ, ಅವನ ಕಾಲಿಗೆ ಬೇಡಿ ಹಾಕಿಸಿ, ಪಾರಾದಲ್ಲು ಮಾಡಗಿಸಿ ಈ ವಿವರ ಕರ್ನಲ್ ಬೋಲ್ ಸಾಹೇಬರಿಗೆ ಬರಿಸಿ ಕಳುಹಿದಲ್ಲಿ, “ ಆ ಕೇಳು ನಂಬಿಯಾರನನ್ನು ಸಾಗಿಸಿಕೊಂಡು ಬರುವ ಬಗ್ಗೆ ಶಿಪಾಯಿಗಳ ಕಳುಹಿಸಿದ್ದೇವೆ. ಅವನನ್ನು ಈ ಶಿಪಾಯಿಗಳ ತಾಬೆಗೆ ಕೊಟ್ಟು ಕಳುಹಿಸಬೇಕು ” ಎಂತಾ ಆ ಕರ್ನಲ್ ಸಾಹೇಬರು ಬರಿಸಿ ಕಳುಹಿದರಿಂದಾ, ರಾಜರು ಆ ಕೇಳು ನಂಬಿಯಾರನನ್ನು ಆ ಶಿಪಾಯಿಗಳ ಸಂಗಡ ಕೂಡಿಸಿಕೊಟ್ಟು, ಆ ಕರ್ನಲ್ ಬೋಲ್ ಸಾಹೇಬರ ಬಳಿಗೆ ಕಳುಹಿಸಿಕೊಟ್ಟರು.

ಆ ಬಳಿಕ ಕಲಿ ಸಂದ ೪೯೦೫ನೇ ರುಧಿರೋದ್ಧಾರಿ ಸಂವತ್ಸರದಲ್ಲಿ, ಕೋಟಿ ಅರಸರುಗಳ ತಮ್ಮ ಕೋಮನ ಮಗ ರಾಮನರ್ಮ ಎಂಬವನು ಕೊಡಗಿನ ಸೀಮೆಗೆ ಬಂದು ತನ್ನ ವೇಷ ಬದಲುಮಾಡಿಕೊಂಡು ತಿರುಗುತ್ತಾ ಇದ್ದುದರಿಂದ ಇವನನ್ನು ಪತ್ತೆಹತ್ತಿಸಿ, ಹಿಡತರಿಸಿ, ಪಹರೆಯಲ್ಲು ಮಾಡಗಿಸಿ ಈ ವಿವರ ರಿಕಾಟುಸಾಹೇಬರವರಿಗೆ ಬರೆದುಕಳುಹಿದಲ್ಲಿ, “ ಅವನನ್ನು ಇಲ್ಲಿಗೆ ಕರೆಸಿಕೊಳ್ಳುವ ಬಗ್ಗೆ ಈಗ ಮಲೆಯಾಳದಲ್ಲಿ ಶರಾರತ್ತಿನಿಂದಾ ಮಾರ್ಗ ಇಕ್ಕಟ್ಟಾಗಿ ಇದೆ. ಆದದ್ದರಿಂದ ಶ್ರೀರಂಗಪಟ್ಟಣದಿಂದಾ ಕರ್ನಲ್ ಕ್ಲೋಸ್ ಸಾಹೇಬರು ಜನರ ಕಳುಹಿಸಿಯಾರು. ಅವರ ಸಂಗಡ ಕೂಡಿ, ಅಲ್ಲಿಗೆ ಕಳುಹಿಸಿಕೊಡಬೇಕು ” ಎಂಬದಾಗಿ, ಜವಾಬು ಬರೆದು ಕಳುಹಿದರಿಂದಾ, ಅದೇ ಮೇರೆ ಆ ಕ್ಲೋಸ್ ಸಾಹೇಬರ ಕಡೆಯಿಂದಾ ಒಬ್ಬ ಸರದಾರ, ಒಂದು ಕುಂಪನಿ ಶಿಪಾಯಿಗಳು ಸಹ ಪೆರಿಯಾಪಟ್ಟಣಕ್ಕೆ ಬಂದದ್ದರಿಂದಾ, ಸದರಿ ರಾಮನರ್ಮನನ್ನು ವಾಲಿಕಾರರ ಪಹರೆ ಕೂಡಿಸಿ, ಪೆರಿಯಾಪಟ್ಟಣಕ್ಕೆ ಸಾಗಿಸಿ, ಆ ಜನರ ತಾಬೆ ಮಾಡಿ ಕಳುಹಿಸಿಕೊಟ್ಟರು.

ಆ ಬಳಿಕ ಕಲಿ ಸಂದ ಛಂಟನೇ ರಕ್ತಾಕ್ಷಿ ಸಂವತ್ಸರದ ಜ್ಯೇಷ್ಠ ಶುದ್ಧ  
ಗಂರಲ್ಲು, ವಕೀಲ್ ಕೆಪ್ಪನ್ ಮಾವಿನಿ ಸಾಹೇಬರು, ಬಂಗಾಳ ಲಾರ್ಡ್  
ಮಾರ್ಕ್ವಿಸ್ ವೆಲ್ಲೆಸ್ಲಿ ಸಾಹೇಬ್ ಬಹಾದ್ದರರ ಹುಕುಂ ಪ್ರಕಾರ ಮಡಿಕೇರಿಗೆ  
ಬಂದಲ್ಲಿ, ವೀರರಾಜೇಂದ್ರ ವಡೆಯರವರು ಇದಿರುಗೊಂಡು, ಬಹಳ ಮಾನ  
ಮರ್ಯಾದೆ ಮಾಡಿ, ಕರೆದುಕೊಂಡು ಬಂದರು. ಆ ಮಾವಿನಿ ಸಾಹೇಬರು  
ಮಹಾರಾಜರ ಮಿಲಾಕತ್ತು ಆದ ಬಳಿಕ, ಬಂಗಾಳದ ಲಾರ್ಡ್ ಮಾರ್ಕ್ವಿಸ್  
ವೆಲ್ಲೆಸ್ಲಿ ಸಾಹೇಬ್ ಬಹದ್ದೂರವರು ಸನ್ ೧೮೦೪ನೇ ಇಸ್ವಿ ಮೇ ಮಾಸ  
೨೩ನೇ ತಾರೀಕಿನಲ್ಲು, ವೀರರಾಜೇಂದ್ರ ವಡೆಯರವರಿಗೆ ಬರೆದು ಇದ್ದ ಕಾಗದ  
ವನ್ನು ಕೊಟ್ಟರು.

ಆ ಕಾಗದದಲ್ಲಿ ತಾವು ನೇಕನಿಯತ್ತಿನಿಂದ ಬಹಳ ದಿವಸದಾರಭ್ಯ  
ಹವೇಷ ದೋಸ್ತಿಯಿಂದಾ ನಮ್ಮ ಸರಕಾರಕ್ಕೆ ಖೈರುಕಾಯಿ ಮಾಡಿರು  
ವಂಥಾದ್ದು ನಾವು ದರಿಯಾವುಮಾಡಿ ಅದರ ವಡಂಬಡಿಕೆ ಸಂತೋಷದ  
ಮರ್ತಬೇ ದೋಸ್ತಿ ಕಲಮಿನಿಂದಾ ಬಹಳ ಸಲಾ ಬರದು ಇದ್ದೇನೆ. ಇದಲ್ಲದೆ,  
ತಾವು ತಮ್ಮ ಸೀಮೆ ಹೆಚ್ಚುಮಾಡಬೇಕು ಎಂಬ ಅಪೇಕ್ಷೆ ಮಡಗಿ ಇರು  
ವಂಥಾದ್ದು ನಮಗೆ ತಿಳುವಳಿಕೆ ಇಲ್ಲದೆ ಇರಲಿಲ್ಲಾ. ಆದಾಗ್ಯೂ ತಾವು  
ಅಪೇಕ್ಷೆ ಮಾಡುವುದಕ್ಕೆ ಮೊದಲು ಕೆಲವು ಕೆಲಸಗಳ ದರಿಯಾವು ಮಾಡಿ,  
ಬಂದುಬಸ್ತು ಮಾಡಿದಲ್ಲಿ ಆ ಕೆಲಸದಿಂದಾ ವಳ್ಳಿತಾಗಿ ಬಂದುಬಸ್ತು ಆಗುತ್ತದೆ  
ಎಂತಾ, ವಿಹಿತವಾಗಿ ನಾವು ತಿಳಿದು ಇದ್ದೆವು. ಇದು ಮೊಕರರು ಮಾಡುವ  
ಬಗ್ಗೆ ತಾಮಸವಾಯಿತು. ಈಗ ತಮ್ಮ ಖಾಸಾ ದೋಸ್ತಿ ಖೈರುಕಾಯಿ  
ನಮ್ಮನಸ್ಸಿನಲ್ಲಿ ಚಿತ್ರ ಬರೆದ ಹಾಗೆ ಇರುವದರ ಮೇಲೆ ದೃಷ್ಟಿಮಾಡಿ, ತಮ್ಮ  
ದೋಸ್ತಿಯಿಂದಾ ನಮ್ಮನಸ್ಸಿನ ಸಂತೋಷ ವಡಂಬಡಿಕೆ ಮರ್ತಬೆ ಎಲ್ಲಾ  
ಜನರಿಗೂ ತಿಳಿಯುವ ಹಾಗೆ ಮಾಡುತ್ತಾ ಇದ್ದೇನೆ. ಈ ಬಗ್ಗೆ ತಹಾನ್ಮತ್ತು  
ನಾ ಅವಾಲಿ ಮರ್ತಬತ್ ಉಬೈಹತ್ ಮಾಲಿ ಮಂಜಿಲತ್ತ ಕೆಪ್ಪನ್ ಮಾವಿನಿ  
ಸಾಹೇಬರು ಮೊದಲು ವಕಾಲತ್ತಿನ ಹುದ್ದೆ ಮೇಲೆ ತಮ್ಮ ಬಳಿ ಇದ್ದರು.  
ಅವರಿಗೆ ಹಿಷಾರೆ ಮಾಡಿ ಇದ್ದೇನೆ. ಹೆಚ್ಚಿಸುವ ಸೀಮೆ ಭಾವ ಆ ಕಡೇದು  
ಆಗುಮಾಡುವ ಬಗ್ಗೆ ನೇಮಕವಾಗಿ, ತಮ್ಮ ಮುಂದೆ ಬಂದು, ಹಾಜರು  
ಆಗುತ್ತಾ ಇದ್ದಾರೆ. ಆ ನಕ್ಷೆಯ ವಿವರ ಈ ಕಸಿತಾನ್ ಸಾಹೇಬರವರ  
ಮುಖವಚನದಿಂದಲೂ ಈ ದೋಸ್ತಿ ಕಾಗದದಿಂದಲೂ, ವಿವರವಾಗಿ ತಮಗೆ

ತಿಳಿಬಂದಿತ್ತು. ಮೇಲಾಗಿ, ವಂದು ಶಮ್‌ಶೇರು ಮೊಹರ್ಬಾನಗಿ ಮಾರ್ಗ ದಿಂದಾ ತಮ್ಮ ಉದ್ದಿಶ್ಯ ಕೆಲವು ದಿವಸದಲ್ಲಿ ಕಳುಹಬೇಕು ಎಂತಾ, ನಮ್ಮ ಅಪೇಕ್ಷೆ ಇದೆ. ಕಪಿತಾನ್ ಸಾಹೇಬರು ತಮಗೆ ತಲುಪಿಸಿಯಾರು. ಅದನ್ನು ನಮ್ಮ ಮೊಹರ್ಬಾನಗಿ ದೋಸ್ತಿನಿಶಾನಿ ಎಂತಾ ತಿಳಿದು, ಕಬೂಲುಮಾಡಿ, ನಮ್ಮನಸ್ಸಿಗೆ ಸಂತೋಷ ಹೆಚ್ಚುಮಾಡುವಂತಾದ್ದು ತಮಗೆ ಯುಕ್ತವದೆ” ಎಂಬದಾಗಿ ಬರೆಸಿ ಇದ್ದರು.

ಆ ಬಳಿಕ ಮಾವಿನಿ ಸಾಹೇಬರು ಹೇಳಿದ ವಿನರ : “ ತಾವು ಇಂಗ್ಲೀಜ ಬಹದ್ದೂರ ಕುಂಪನಿ ಸರಕಾರದ ಕೆಲಸಕ್ಕೆ ಸಹಾಯವಾಗಿ ದೋಸ್ತಿಯಿಂದಾ ನಡೆದು ಬಂದಂಥಾದ್ದಕ್ಕೆ, ಸರ್ವರು ತಿಳಿಯುವ ಬಗ್ಗೆ ದೋಸ್ತಿನಿಶಾನಿ ಉದ್ದಿಶ್ಯ ತಮಗೆ ಕೆಲು ಸೀಮೆ ಹೆಚ್ಚುಮಾಡುವಂತೆ, ನಮ್ಮ ಸರಕಾರದ ಹುಕುಂ ಪ್ರಕಾರ ಎಂದು ಇದ್ದೇನೆ. ಈ ಬಗ್ಗೆ ಮಂಗಳೂರು ತಾಲೋಕಿನ ಕಲೆಕ್ಟರ್ ಜಾನ್ ರೆವಿನ್‌ಶಾ ಸಾಹೇಬರ ಬಳಿಗೆ ತಮ್ಮ ಕಡೆಯಿಂದಾ ಒಬ್ಬ ವಕೀಲಿಗೆ ಕಳುಹಿಸಿ, ತಮಗೆ ಇಂಗ್ಲೀಜ ಸರಕಾರದಿಂದಾ ಬಿಟ್ಟುಕೊಡುವಂತಹ ಸೀಮೆ ಲೆಕ್ಕಹೊಕ್ಕವನ್ನು ಬರೆಸಿ, ಆ ಸೀಮೆಯನ್ನು ನಮ್ಮ ಸಂಸ್ಥಾನಕ್ಕೆ ಸೇರಿಸಿ ಕೊಳ್ಳಬೇಕು” ಎಂಬದಾಗಿ ಹೇಳಿದರಿಂದಾ, ಮಹಾರಾಜರು ವಕಾಲತ್ತುನಾಮೆ ಬರೆದ ವಿನರ : “ ಬಂಗಾಳದ ಅಪರಫುಲ್ ಅಷರಾಫ್ ಮಾರ್ಕ್ಸಿಸ್ ವೆಲ್ಲೆಸ್ಲಿ ಸಾಹೇಬ್ ಬಹಾದ್ದರವರು ಕೊಡೆಯಾಲ ತಾಲೋಕಿನ ಕೆಲವು ಸೀಮೆಯನ್ನು ತಮ್ಮ ಮೊಹರ್ಬಾನಗಿಯಿಂದಾ ನಮ್ಮ ಸರಕಾರಕ್ಕೆ ಕೊಟ್ಟು ಇದ್ದಾರೆ. ಅದರ ಬಂದುಬಸ್ತಿನ ಬಗ್ಗೆ ಕಪಿತಾನ್ ಮಾವಿನಿ ಸಾಹೇಬರು ಆ ಲಾರ್ಡ್ ಸಾಹೇಬರ ಕಡೆಯಿಂದಾ ವಕೀಲರಾಗಿ ಬಂದು ಇದ್ದಾರೆ. ಆ ಕಪಿತಾನ್ ಸಾಹೇಬರ ಹಿಷಾರೆ ಪ್ರಕಾರ, ನಮ್ಮ ಕದೀಂ ಇತಬಾರಿ ಕರಣೀಕ ಸುಬ್ಬಿಯ್ಯನನ್ನು ಈ ಕೆಲಸದ ಬಗ್ಗೆ ಮೊಕರರು ಮಾಡಿ, ಕಪಿತಾನ್ ಸಾಹೇಬರ ಮುಖಾಂತರ ಕೊಡೆಯಾಲ ಸೀಮೆ ತಾಲೂಕುದಾರ ಸಾಹೇಬರ ಬಳಿಗೆ ಕಳುಹಿಸಿದ್ದೇನೆ. ಆ ಮಹಾರಾಜಶ್ರೀ ಬಂಗಾಳದ ಲಾರ್ಡ್ ಸಾಹೇಬರವರ ಹುಕುಂ ಪ್ರಕಾರ ಎಷ್ಟು ಸೀಮೆ ನಮಗೆ ಕೊಡುವುದು ಇದೆಯೋ, ಈ ಸೀಮೆಯನ್ನು ಈ ಕರಣೀಕ ಸುಬ್ಬಿಯ್ಯನ ಹವಾಲೆಮಾಡಬೇಕು” ಎಂಬದಾಗಿ, ವಕಾಲತ್ತುನಾಮಾ ಬರೆದು, ಕರಣೀಕ ಸುಬ್ಬಿಯ್ಯನ ಕೈಲೆಕೊಟ್ಟು, ಮಂಗಳೂರು ಕಲೆಕ್ಟರ್ ಜಾನ್ ರೆವಿನ್‌ಶಾ

ಸಾಹೇಬರವರ ಬಳಿಗೆ ಕಳುಹಿದಲ್ಲಿ, ಅವರು ಬಂಗಾಳದ ಲಾರ್ಡ್ ಸಾಹೇಬರವರ ಹುಕುಂ ಪ್ರಕಾರ, ದೊರೆಗಳಿಗೆ ಕೊಡುವ ಸೀಮೆ ಲೆಖ್ವ ಹೊಕ್ಕವನ್ನು ಕರಣೀಕ ಸುಬ್ಬಿಯನವರಿಗೆ ಬರಿಸಿಕೊಟ್ಟು, ಆ ಸೀಮೆ ಮುಖ್ಯಸ್ಥರು, ಗೌಡಗಳು, ರೈತರು ಮುಂತಾದ ಸಮಸ್ತ ಜನರಿಗೆ ರೆವಿನ್ ಶಾ ಸಾಹೇಬರು ಬರಿಸಿ ಕಳುಹಿದ ಇಸ್ತಿಹಾರುನಾಮೆಯಲ್ಲಿ : “ ಕುಂಪನಿ ಸರಕಾರದ ಘೌಜು ಶ್ರೀರಂಗಪಟ್ಟಣ ತೆಗೆದುಕೊಳ್ಳುವ ಬಗ್ಗೆ ಬಂದ ವೇಳೆಯದಲ್ಲು, ಮಹಾರಾಜಶ್ರೀ ಕೊಡಗಿನ ದೊರೆಗಳು, ವೀರರಾಜೇಂದ್ರ ವಡೆಯರವರು, ಸರಕಾರದ ಘೌಜಿಗೆ ರಸದು ವಗೈರೆ ಸಾಮಾನ್ಯ ಪೌಂಚಾಯಿಸಿ ಕುಂಪನಿ ಕೆಲಸಕ್ಕಾಗಿ ಮೆಹನತ್ತು ಮಾಡಿದರಿಂದಾ ಈ ಬಗ್ಗೆ ಬಂಗಾಳದ ಹಜರತ್ ಗೌವರ್ನರ್ ಜನರಲ್ ಮಾರ್ಕ್ವೆಸ್ ವೆಲ್ಲಿಸ್ ಸಾಹೇಬ್ ಬಹದ್ದೂರವರು ಮೆಹರ್ಬಾನಗಿ ಆಗಿ ಇರುವಂಥದನ್ನು ಸರ್ವರು ತಿಳಿಯುವ ಬಗ್ಗೆ ಕುಂಪನಿ ಸರಕಾರದ ಇಲಾಖೆ ಸೀಮೆಯಿಂದಾ ಕೆಲವು ಸೀಮೆ ಯನ್ನು, ಸದರಿ ದೊರೆಗಳ ಪುತ್ರಪೌತ್ರಪಾರಂಪರವಾಗಿ ನಡೆದುಬರುವಂತೆ, ವಿಂಗಡಿಸಿ ಕೊಡಿಸುವದನ್ನು ನಿಶ್ಚೈಸಿದ ಮೇರೆಗೆ, ಮದರಾಸಿನ ಗವರ್ನರ್ ಸಾಹೇಬ್ ಬಹದ್ದೂರವರು ಕುಮಾರಧಾರೆನದಿಗೆ ದಕ್ಷಿಣ ದಿಕ್ಕಿನಲ್ಲಿ ಇರುವಂಥಾ ಕೆಲವು ಮಾಗಣೆಗಳ ಬೇರೀಜು ವಿಂಗಡಿಸಿ, ಕೊಡಗಿನ ತಾಲೂಕಿಗೆ ಸೇರಿಸಿ ಕೊಡುವಂತೆ ಹುಕುಂ ಬರದು ಕಳುಹಿಸಿದ ಮೇರೆಗೆ, ಕಚೇರಿ ತಾಲೂಕಿನಿಂದಾ ವಿಂಗಡಿಸಿರುವ ಮಾಗಣೆಗಳ ವಿವರ : ಬೆಳ್ಳಾರೆ ಮಾಗಣೆ ಒಂದಕ್ಕೆ ದರೋಬಸ್ತು ಗ್ರಾಮ ಮೂವತ್ತೇಳು ; ನರಿಮೊಗರು ಮಾಗಣೆ ಒಂದಕ್ಕೆ ಗ್ರಾಮ ಒಂದು ; ಅಡೂರು ಮಾಗಣೆ ಒಂದಕ್ಕೆ ದರೋಬಸ್ತು ಗ್ರಾಮ ಐದು ; ಪುತ್ತೂರು ಮಾಗಣೆ ಪೈಕಿ ಪಡುವನೂರ ಗ್ರಾಮದಲ್ಲು ಸೇರಿದ ಕಕ್ಕೇಮಜಲು ದೊರಕೊಂಡೆ ವರ್ಗ ಶಿವಾಯಿ, ಮೇಲಾದ ದರೋಬಸ್ತು ಮಾಗಣೆ ಒಂದಕ್ಕೆ ಗ್ರಾಮ ಮೂವತ್ತೈದು ; ಕಡ್ಕದ ಮಾಗಣೆ ಪೈಕಿ ಯಡಮಂಗಲ ಗ್ರಾಮ ಒಂದು, ಬಳಸದಗ್ರಾಮ ಒಂದು, ಉಭಯಂ ಗ್ರಾಮ ಎರಡು ; ಅನುರಕಾಸಪಾಡಿ ಪೈಕಿ ಕೆನೆ ಗ್ರಾಮ ಒಂದು, ದೊಳುಪಾಡಿ ಗ್ರಾಮ ಒಂದು, ಕಲ್ಲುಪಟಿ ಗ್ರಾಮ ಒಂದು, ಕಾಸಬಾಡಿ ಗ್ರಾಮ ಒಂದು, ಆಲಿಜ್ಜಿ ಗ್ರಾಮದಲ್ಲು ಕೆವಳ ತಿಮ್ಮಯ್ಯನ ವರ್ಗ ಹೊರ್ತು, ಮೇಲಾದ ಗ್ರಾಮ ದರೋಬಸ್ತು ಒಂದು, ಅಂತು ಗ್ರಾಮ ಐದು ; ಬಂಡಾಡಿ ಮಾಗಣೆ ಪೈಕಿ ಪುಳುಕುಕ್ಕು ಗ್ರಾಮ ಒಂದು, ಶಿಶಿಲದ ಮಾಗಣೆ ಅರಿಗುಡಿ ಗ್ರಾಮ ಒಂದು ;

ಪಂಜ್ಯದ ಮಾಗಣೆ ಪೈಕಿ ಗ್ರಾಮ ಹತ್ತಕ್ಕೆ, ಹೊಂಬೆತಾಡಿ ಗ್ರಾಮ ಒಂದು, ಕತ್ತನಿಬೆಗದಲ್ಲು ಗ್ರಾಮ ಒಂದು, ಮೂಡನೂರು ಗ್ರಾಮ ಒಂದು, ಯನ ಕ್ಕಲ್ಲು ಗ್ರಾಮ ಒಂದು, ಕಲ್ಲುಮಡಕ ಗ್ರಾಮ ಒಂದು, ಪಡುವನೂರು ಗ್ರಾಮ ಒಂದು, ಯಣಮೂರು ಗ್ರಾಮ ಒಂದು, ಕೂತಕುಂಜಿ ಗ್ರಾಮ ಒಂದು, ಐವತ್ತೊಕ್ಕಲು ಗ್ರಾಮ ಒಂದು, ಕಾಂತೋಡಿ ಗ್ರಾಮ ಒಂದು, ಅಂತು ಗ್ರಾಮ ಹತ್ತು ; ಸಾವಿರಾಳವಟ್ಟಿದ ಮಾಗಣೆ ಗ್ರಾಮ ಆರಕ್ಕೆ ವಿವರ : ಕುಂಬಡಜೆ ಗ್ರಾಮ ಒಂದು, ಪೆರಡಾಲ ಗ್ರಾಮ ಒಂದು, ಬೇಳೂರು ಗ್ರಾಮ ಒಂದು, ಪಡರೆ ಗ್ರಾಮ ಒಂದು, ಉಪರಂಗಗಳ ಗ್ರಾಮ ಒಂದು, ಬೇಳದ ಗ್ರಾಮ ಒಂದು ಅಂತು ಗ್ರಾಮ ಆರು ; ಬಾರೆಬೆಲಿಯೂರ ಪೈಕಿ ಗ್ರಾಮ ಆರಕ್ಕೆ ವಿವರ : ಬೆಲಿಯೂರು ಗ್ರಾಮ ಒಂದು, ಊರಮಲೆ ಗ್ರಾಮ ಒಂದು, ಕಾಡಪಾಡಿ ಗ್ರಾಮ ಒಂದು, ವರ್ನೆ ಗ್ರಾಮ ಒಂದು, ಬೆಳ್ಳಪಾಡಿ ಗ್ರಾಮ ಒಂದು, ನೆಕ್ಕಲಾಡಿ ಗ್ರಾಮ ಒಂದು, ಅಂತು ಗ್ರಾಮ ಆರು. ಸುಬ್ರಹ್ಮಣ್ಯದ ಪೈಕಿ ಗ್ರಾಮಗಳು, ಕೊಳತ್ತಿಕೆ ಗ್ರಾಮ ಒಂದು, ಮಜರೆಗಳು ಒಂಬತ್ತಕ್ಕೆ : ಅಡಿಕಾರ ಒಂದು, ಪಂಜ್ಯದೇವರ ಹಳ್ಳಿ ಒಂದು, ಆಲಡಕಮರತೂರು ಒಂದು, ಮೂಡನೂರು ಒಂದು, ಸುಬ್ರಹ್ಮಣ್ಯದೇವರಹಳ್ಳಿ ಒಂದು, ಕಾಯಂಬಾಡಿ ಒಂದು, ಬಳಲ ಒಂದು, ಕೊಳತ್ತಿಕೆ ಒಂದು, ಪುಚ್ಚಪಾಡಿ ಒಂದು, ಅಂತು ಗ್ರಾಮಗಳು ನೂರ ಹತ್ತು, ಮಜರೆ ಒಂಬತ್ತಕ್ಕೆ ಸಹ ಬೇರೀಜ ಕಂಠೀರಾಯಿ ಗ. ೨೨,೪೨೧—೪—೧—೩, ಸುಂಕ ಕಾರಕ ಸಹ ಕಂಠೀರಾಯಿ ಗ. ೧೭೪೦—೭—೩—೦—೩ ಬ್ರಹ್ಮದಾಯ ಉತ್ತರ ಕಂಠೀರಾಯಿ ಗ. ೭೧೭—೭—೧—೧. ಅಂತೂ ಕಂಠೀರಾಯಿ ಗ. ೨೪೮೭೯—೯—೨—೦—೩. ವಸೂಲು ಆಗುವಂಥ ಬೇರೀಜನ ಸೀಮೆಯನ್ನು ಕೊಡಗಿನ ತಾಲೂಕಿಗೆ ದಾಕಲು ಮಾಡಿಸಿ, ನೀವು ಸಮಸ್ತ ಜನರು ಕೊಡಗಿನ ಸಂಸ್ಥಾನದ ಸ್ವಾಧೀನವಾಗಿ ನಡೆದುಕೊಂಡು ಇರುವಂತೆ, ಹುಕುಂ ಕೊಟ್ಟು ಇದ್ದೀತಾದ್ದರಿಂದಾ ಆ ಮೇರೆಗೆ ಸನ್ ೧೭೧೪ ಫಸಲಿಗೆ, ರಕ್ತಾಕ್ಷಿ ಸಂವತ್ಸರದ ಜುಲೈ ತಾರೀಖು ೧೩ರ ಅರಭ್ಯ ನಿಮ್ಮ ನಿಮ್ಮ ಕಡೆಯಿಂದಾ ಸರಕಾರಕ್ಕೆ ಸಲ್ಲತಕ್ಕಂಥಾ ಹಣಮಣಿಹ್ಯಯವನ್ನು ಕೊಡಗಿನ ತಾಲೂಕಿಗೆ ಕೊಟ್ಟುಕೊಂಡು, ಈ ವರೆಗೆ ಕುಂಪನಿ ಸರಕಾರದಲ್ಲು ಯಾವ ಪ್ರಕಾರ ನಡೆದುಕೊಂಡು ಇದ್ದೀರೋ, ಆ ಮೇರೆ ಯಾವದೊಂದು ಕೆಲಸದ

ಬಗ್ಗೆ ಆದಾಗ್ಯೂ, ಅವರ ಸ್ವಾಧೀನವಾಗಿ ನಡೆದುಕೊಂಡು ಬಾಹುದು. ಸಾಲುಗು ದಾಸ್ತ ಸನ್ ೧೨೧೩ನೇ ಫಸಲಿ, ರುಧಿರೋದ್ಗಾರಿ ಸಂವತ್ಸರಕ್ಕೆ ನಿಮ್ಮ ನಿಮ್ಮ ಕಡೆಯಿಂದಾ ಸರಕಾರಕ್ಕೆ ಸಲ್ಲತಕ್ಕ ಹಣಕಾಸು ಏನೊಂದು ಇದ್ದಾಗ್ಯೂ, ಕುಂಪನಿ ಸರಕಾರದಲ್ಲು ವಸೂಲಾಗಿ ಇದೆಯೆಂದು, ರಾಜಶ್ರೀ ಕೊಡಗಿನ ದೊರೆ ಗಳಿಗೆ ತಿಳಿಸಿ ಇದ್ದೀತಾದ್ದರಿಂದಾ, ಆ ಮೇರೆಗೆ ಸಾಲುಗುದಾಸ್ತ ಬಾಕಿ ಹಣ ಏನು ಇದ್ದಾಗ್ಯೂ, ನಿಮ್ಮ ಕಡೆಯಿಂದಾ ವಸೂಲು ಮಾಡತಕ್ಕ ನಿಲಾ, ಮಾಗಣೆ ಶ್ಯಾನುಭಾಗ ವ ಚರಾದಾಯ ಸಾಯರ ಶ್ಯಾನುಭಾಗ ವಗೈರೆ ನಿಮ್ಮ ನಿಮ್ಮ ಮಾಗಣೆ ಸುಂಕದ ಲೆಖ್ವ ಸಹ ಏನೊಂದು ಇದ್ದಾಗ್ಯೂ, ಕೊಡಗಿನ ಸಂಸ್ಥಾನದಿಂದಾ ಬಂದಿರುವ ಕರಣೀಕರ ಬಳಿಯ ಬರಸಿಕೊಟ್ಟು, ಅವರು ಹೇಳಿದ ರೀತಿ ನಡೆದುಕೊಂಡು ಇರುವುದು” ಎಂಬದಾಗಿ ರಕ್ತಾಕ್ಷಿ ಸಂವತ್ಸರದ ಶ್ರಾವಣ ಶು. ೮ ಸೋಮವಾರ ಬರದದ್ದು.

ಈ ಮೇರೆಗೆ ಇಸ್ತಿಹಾರುನಾಮೆಯನ್ನು ಆ ಕಲೆಕ್ಟರ್ ಸಾಹೇಬರು ಬರಸಿ, ಕರಣೀಕ ಸುಬೈಯ್ಯನಿಗೆ ಕೊಟ್ಟು, ಆ ತಾಲೂಕಿನಲ್ಲು ಇರುತ್ತಿದ್ದ ತಹಶೀಲು ದಾರ ಮುಂತಾದವರಿಗೆ ತಾಕೀತಿ ಸಹ ಬರೆಸಿ, ಆ ಸೀಮೆಯನ್ನು ಕೊಡಗಿನ ಸಂಸ್ಥಾನಕ್ಕೆ ಸೇರಿಸಿ, ಕುಂಪನಿ ಸರಕಾರದಿಂದಾ ಬಿಟ್ಟುಕೊಟ್ಟು, ರಕ್ತಾಕ್ಷಿ ಸಂವತ್ಸರದ ಶ್ರಾವಣ ಶು. ೯ರಲ್ಲು ಕಲೆಕ್ಟರ್ ರೇವಿನ್‌ಶಾ ಸಾಹೇಬರವರು ರಾಜರವರಿಗೆ ಬರಸಿ ಕಳುಹಿದ ಕಾಗದದಲ್ಲಿ: “ ಮಂಗಳೂರು ತಾಲೂಕಿನಿಂದಾ, ಇಂಗ್ಲೀಷ ಸರಕಾರದ ಹುಕುಂ ಪ್ರಕಾರ ತಮ್ಮ ಸಂಸ್ಥಾನಕ್ಕೆ ಸೇರಿಸಿಕೊಡುವ ಸೀಮೆ ಲೆಕ್ಕಹೊಕ್ಕ ಯಾವತ್ತೂ ಕರಣೀಕ ಸುಬೈಯ್ಯನಿಗೆ ಬರಸಿಕೊಟ್ಟು, ಆ ಪ್ರಕಾರ ಮಾಗಣೆಗಳು ತಮ್ಮ ಸ್ವಾಧೀನವಾಗಿ ನಡೆಯತಕ್ಕ ಬಗ್ಗೆ ಕಚೇರಿ ಇಲಾಖೆಯಿಂದಾ ವಿಂಗಡಿಸಿ ಇರುವ ಮಾಗಣೆ ಗ್ರಾಮಗಳ ರೈತ ವಗೈರೆ ಸಮಸ್ತ ಜನರಿಗೂ, ತಮ್ಮ ಸಂಸ್ಥಾನ ಸ್ವಾಧೀನವಾಗಿ ನಡೆದುಕೊಂಡು ಇರುವಂತೆ, ಇಸ್ತಿ ಹಾರುನಾಮೆ; ಈ ಬಗ್ಗೆ ರೈತಜನರನ್ನು ತಮ್ಮ ಕಡೆ ಕರಣೀಕ ಸುಬೈಯ್ಯನ ತಾಬೆ ಮಾಡಿಕೊಡುವಂತೆ, ತಹಶೀಲುದಾರರಿಗೆ ತಾಕೀತಿ ಒಂದು; ಜೇರೀಜ ವಿಂಗಡಿಸಿ ಇರುವ ಬಗೆ ಗ್ರಾಮವಾರು ವಿವರ ಪ್ರಕಾರ ಪಟ್ಟಿ ಒಂದು ಸಹ, ಬರಸಿ ಕಳುಹಿಸಿ ಇದ್ದೇವೆ” ಎಂಬದಾಗಿ, ಬರಸಿ ಕಳುಹಿಸಿ ಇದ್ದರು.

ಆ ಬಳಿಕ ಮಹಾರಾಜರವರು ಬರಸಿದ ಇಸ್ತಿಹಾರುನಾಮೆ ವಿವರಾ :

“ನಮ್ಮ ಅರಮನೆ ಸೀಮೆಗೆ ಕೊಡೆಯಾಲದ ತಾಲೂಕಿನ ಸೀಮೆಯಿಂದಾ ಸೇರಿದ ಸುಬ್ರಹ್ಮಣ್ಯದ ವಳತವಾದ, ಕಡಬದ ವಳತವಾದ, ಬೆಳ್ಳಾರೆ, ಅಮರ, ಕಾಸಪಾಡಿ ವಳತವಾದ ಬಂಡಾಡಿ ಮಾಗಣೆ ಪಂಚ್ಯ, ನರಿನೊಗರು, ಬಾರಿ, ಬೇಲೂರು, ಪುತ್ತೂರು, ಅಡೂರು, ಸಾವಿರಾಳವಟ್ಟಿ ಮುಂತಾದ ಸೀಮೆ ಮೊಖ್ತೇ ಸರು, ಗೌಡಗಳು, ಪ್ರಜೆಗಳು ಮುಂತಾದವರಿಗೆ ಅಪ್ಪಣೆ ಕೊಡಿಸಿದ ನಿರೂಪದ ಕ್ರಮವೆಂತೆಂದರೆ: ಇಂಗ್ಲೀಷ ಕುಂಪನಿ ಸರಕಾರದ ದೋಸ್ತಿ ಮೆಹರ್ಬಾನಿಗೆ ನಿಶಾನಿ ಆಗಿ, ಬಂಗಾಳದ ನವಾಬ ಮಾಲಿಖುಲ್ ಅಲ್ ಕಾಬ್ ಅಷರ್‌ಪುಲ್ ಅಷರಾಫ್ ಮಾರ್ಕ್ಯೆಸ್ ವೆಲ್ಲಿಸ್ ಸಾಹೇಬ್ ಒಹಾದ್ದೂರವರ ಹುಕುಂ ಪ್ರಕಾರ ಮೇಲೆ ಸದರಿ ಬರದು ಇರುವ ಸೀಮೆಯನ್ನು ಕೊಡೆಯಾಲದ ಇಲಾಖೆ ಸೀಮೆ ಯಿಂದಾ ವಿಂಗಡಿಸಿ ಬಂಗಾಳದ ದೊಡ್ಡ ಸಾಹೇಬ್ ಒಹಾದ್ದೂರವರ ಕಡೆ ವಕೀಲರಾಗಿ ಬಂದು ಇರುವ ರಾಜಶ್ರೀ ಕಸಿತಾನ್ ದಿನಿಸ್ ಮಾವಿನಿ ಸಾಹೇ ಬರ ಮಾರಿಫತ್ತಿನಿಂದಾ ನಮ್ಮ ಸೀಮೆಗೆ ಸೇರಿಸಿ, ಸರಹದ್ದು ಬಂದುಬಸ್ತು ಮಾಡಿಸಿ ಕೊಡಿಸಿ ಇರುವದರಿಂದಾ, ಈ ವಿವರ ತಿಳಿದು, ಇಂಗ್ಲೀಷ ಕುಂಪನಿ ಸರಕಾರದಿಂದಾ ನಿಮ್ಮ ಸುಖದುಃಖವನ್ನು ವಿಚಾರಿಸಿ, ನಿಮ್ಮಿಂದಾ ಆ ಸರಕಾ ರಕ್ಕೆ ಕಾಲಂಪ್ರತಿಯಲ್ಲು ವಾಜಬಿ ಸಲ್ಲತಕ್ಕ ಕಂದಾಯ ಕಾಣಿಕೆ ವಸೂಲು ಮಾಡಿಕೊಂಡು, ನಿಮ್ಮನ್ನು ಯಾವ ಮೇರೆ ಕಾಪಾಡುತ್ತಾ ಇದ್ದರೊ, ಅದೇ ಮೇರೆ ನಿಮ್ಮಿಂದಾ ನಮ್ಮ ಅರಮನೆಗೆ ಕಾಲಂಪ್ರತಿಯಲ್ಲು ಬರುವಂಥಾ ಕಂದಾಯ ಕಾಣಿಕೆಯನ್ನು ಲೆಖಾಚಾರ ಪ್ರಕಾರಕ್ಕೆ ವಸೂಲು ಮಾಡಿಸಿ ಕೊಂಡು, ನಿಮ್ಮ ಸುಖದುಃಖವನ್ನು ಸತ್ಯಸ್ಥಿತಿ ಆಗಿ ವಿಚಾರಿಸಿ ಪರಿಪಾಲನೆ ಮಾಡುವ ಬಗ್ಗೆ, ನಮಗೆ ಬಹಳ ಸಂತೋಷವಿರುವದರಿಂದಾ, ನೀವು ಸಮಸ್ತರು ನಮ್ಮ ಅರಮನೆ ಉಪ್ಪಿಗೆ ಸರಿಯಾಗಿ ಭಕ್ತಿಯಿಂದಾ ನಡದುಕೊಂಡು, ನಮ್ಮ ಅರಮನೆಗೆ ಕಾಲಂಪ್ರತಿಯಲ್ಲು ನಿಮ್ಮಿಂದಾ ಬರುವಂಥಾದನ್ನು ಇಂಗ್ಲೀಷ್ ಸರಕಾರದಿಂದಾ ನಗದಿ ನಿಗದಿ ಆದ ಲೆಖಾಚಾರ ಪ್ರಕಾರಕ್ಕೆ ವಾಜಬಿ ಆಗಿ ಕೊಟ್ಟುಕೊಂಡು, ಪ್ರಜೆಗಳಿಗೆ ಸಲುವಂಥಾದ್ದನ್ನು ಪ್ರಜೆಗಳು ಅನುಭವಿಸಿ ಕೊಂಡು, ಸುಖರೂಪಿನಲ್ಲಿ ಅವರ ಪುತ್ರಪೌತ್ರಪಾರಂಪರ್ಯವಾಗಿ ಸಂತೋಷ ದಿಂದಾ ಬದುಕಬೇಕೆಂಬದಾಗಿ, ನಮಗೆ ಒಹಳ ಖುಷಿ ಇದೆ. ಅದ್ದರಿಂದ ಈ ವಿವರವನ್ನು ನಿಮಗೆ ನಿರೂಪದಲ್ಲು ಬರೆಸಿ, ಕರಣೀಕ ಸುಬ್ಬೈಯ್ಯನಿಗೂ ಮೊಕ್ತಾ



ಅಪ್ಪಣೆ ಕೊಟ್ಟು ಕಳುಹಿಸಿ ಇದೆ. ಎಲ್ಲಾ ವಿವರವು ಅವನ ಮುಖವಚನ ದಿಂದಾ ತಿಳಿದು, ನಿಮಗೆ ಸಂತೋಷವಾದೀತು. ಚಿಕ್ಕವರು, ದೊಡ್ಡವರು ಆಲಾ ಅದನಾ ಮುಂತಾದ ಸಮಸ್ತ ರೈತರು ನಿಮಗೆ ಹಲ್ಲಾಗಿ ಸ್ವಾಮಿಕಾರ್ಯ ಧರಂಧರರಾಗಿ ನಡಕೊಳ್ಳಬೇಕು. ಮೇಲಾದ ನಮ್ಮ ಅರಮನೆ ಸೀಮೆ ರೈತರು ಯಾವತ್ತು ಒಂದು ತಾಯಿನುಕ್ಕೋಪಾದಿ ಅನ್ಯೋನ್ಯದಲ್ಲಿ ಬಾಯಾ ಚಾರ ದೋಸ್ತಿಯಿಂದಾ ಹಕ್ಕು ವಾಜಬಿ ಲೇವಾದೇವಿ ಸತ್ಯಸ್ಥಿತಿ ಇದ್ದ ಮೇರೆ, ಕೊಡುಕೊಳ್ಳುವಲ್ಲಿ ವಿಹಿತವಿದ್ದ ಪ್ರಕಾರಕ್ಕೆ, ಕೂಡಿ ನಡಕೊಳ್ಳಬೇಕು. ಇದೇ ಮೇರೆ ಲೇವಾದೇವಿಯಲ್ಲಿ ಇಂಗ್ರೇಜ ಸರಕಾರದ ಸೀಮೆ ರೈತರೂ ನೀವೂ ಭೇದವಿಲ್ಲದೆ ಏಕರಾಜ್ಯವಾಗಿ ಅನ್ಯೋನ್ಯದಿಂದಾ ಹೆಣ್ಣು ಮದುವೆ ಮಾಡಿ ಕೊಡುವಲ್ಲಿ, ಮದುವೆ ಮಾಡಿಕೊಂಡು ತರುವಲ್ಲಿ, ವ್ಯಾಪಾರ ಕೊಡುವಲ್ಲಿ ತರುವಲ್ಲಿ, ಲೇವಾದೇವಿ ಯಥಾಸ್ಥಿತಿ ಆಗಿ, ನಡಕೊಳ್ಳಬೇಕು. ಈ ಮಾರ್ಗ ದಲ್ಲಿ ಅಪ್ಪಣೆ ಪ್ರಕಾರ ನಡದವರಿಗೆ ಆರೈಕೆನಾಡಿ, ರಕ್ಷಣೆಯ ಮಾಡುವಂಥಾ ದ್ದಕ್ಕೆ ನಾವು ಬಹಳ ರಜಾನಂದಿಯಿಂದಾ ಖುಷಿ ಆಗಿ ಇದ್ದೇವೆ. ಮೇಲೆ ಬರದು ಇರುವ ಮಾರ್ಗ ಬಿಟ್ಟು, ತಮ್ಮ ತಮ್ಮ ಯುಕ್ತಯಾರಿಕೆಯಿಂದಾ, ಮನಸುಬಂದಂತೆ, ನಿಮಗೆ ಹರಾಮತನ ಕೈಯಿಂದಾ ಮಾಡುವದು, ಬಾಯಿಂದ ಹೇಳುವದು, ನಿಮಗೆ ಹರಾಮರ ದೋಸ್ತಿ ಮುಲಾಜ ಮಾಡುವದು, ಅರಮನೆಗೆ ಸಲುವಂಥಾ ವಡನೆ ಕೊಡದೆ, ತಕರಾರು ಮಾಡುವದು, ಕೊಡುವಂಥವರಿಗೆ ಕೊಡದ ಹಾಗೆ ಅಡ್ಡಿ ಮಾಡುವದು, ಅರಮನೆ ಸೀಮೆ ರೈತರಿಗಾಗಲಿ, ಇಂಗ್ರೇಜ ಕುಂಪನಿ ಸರಕಾರದ ಸೀಮೆ ರೈತರಲ್ಲಿ ಆಗಲಿ, ಕೊಡುವಂಥಾ ವಡನೆ ಕೊಡದೆ, ಕೊಡದಂಥಾ ವಡನೆ ಕೊಡಬೇಕು ಎಂತಾ ತಕರಾರು ಮಾಡುವದು, ಲೇವಾ ದೇವಿಯಲ್ಲಿ ಸುಳ್ಳು ಸಟಿ, ದಗಲ್ ಬಾಜ, ವಿಶ್ವಾಸಘಾತಕ, ಕಳ್ಳತನ ಮಾಡಿ, ಸರಹದ್ದಿನಲ್ಲಿ ಈ ಕಡೆ ಆಗಲಿ, ಆ ಕಡೆ ಆಗಲಿ, ಜಲಮೆ ಜಾಸ್ತಿ ತಂಟೆ ತಕ ರಾರು, ಚಾಡಿ ಹ್ವದ್ರ ಹೇಳಿ, ನ್ಯಾಯ ಮಾಡುವದು, ಇಂಥಾ ಅನ್ಯಾಯದ ಮಾರ್ಗವಿಡಿದು ಹೋಗುವಂಥಾ ದುಷ್ಟ ಜನರ ಮೇಲೆ ನಮ್ಮ ದಯ ವಳ್ಳಿತಾಗಿ ಬರಲಿಕ್ಕಿಲ್ಲ. ಇದರಿಂದಾ ಅವರಿಗೆ ಸುಖ ಬಾರದು ಎಂಬದನ್ನು ದುಷ್ಟ ಜನರು ತಿಳಿದು, ಈ ಅಲ್ಲದ ನಡತೆ ಬಿಟ್ಟು, ವಳ್ಳೇ ಮಾರ್ಗದಲ್ಲಿ ನಡದು, ನಮ್ಮ ದಯಕ್ಕೆ ಪಾತ್ರರಾಗಿ, ನಮ್ಮ ಉಪ್ಪಿಗೆ ಹಲಾಲಾಗಿ, ನಮ್ಮ ಸರಕಾರದ ಬೈರಾ ಕಾ ಆಗಿ ಇರಬೇಕು. ಅವರನ್ನು ಆರೈಕೆ ಮಾಡಬೇಕೆಂಬದಾಗಿ, ಅವರ ಸುಖದುಃಖ

ವಿಚಾರಿಸಿ, ಅವರ ನಡತೆ ಇದ್ದಂತೆ ಆರೈಕೆ ಮಾಡಬೇಕೆಂಬದಾಗಿ ದರಿಯಾಪ್ತು ಮಾಡಲಾದೀತು. ಅಲ್ಲಿ ಅನುಲುಮಾಡುವಂಥಾ ವ ಪಾರುಷತ್ಯ ಮಾಡುವಂಥಾ ವ ಮೊಖ್ಯೇಸರು ಸಹ ನಿಮ್ಮ ಸುಖದುಃಖ ದಾದ್‌ಫಿಯಾದಿ ವಿಚಾರಿಸದೆ, ನಿಮಗೆ ದುಃಖಕೊಟ್ಟಿದ್ದುಂಟಾದರೆ, ಆಲಾ ಆಗಲಿ, ಅದನಾ ಆಗಲಿ, ಆ ಫಿರಿಯಾದಿ ತೆಗೆದುಕೊಂಡು ಬಂದು, ಸನ್ನಿಧಾನದಲ್ಲಿ ಅರಿಕೆ ಮಾಡಿದರೆ, ಅವನ ಸತ್ಯಸ್ಥಿತಿ ಇದ್ದ ಮೇರೆ, ಮಹಾದೇವ ಮೆಚ್ಚುವಂತೆ, ದರಿಯಾಪ್ತು ಮಾಡಲಾದೀತು ಎಂಬದ ನಿಶ್ಚಯ ತಿಳಿದು, ನಮ್ಮ ಅಪ್ಪಣೆ ಪ್ರಕಾರ ಕರಣೀಕ ಸುಬೈಯ್ಯನು ಮೇಲಾದ ವಿವರ ಯಾವತ್ತೂ ಹೇಳಿ ತಿಳಿಸಲಾಗಿ, ನಿಮ್ಮನಸ್ಸಿಗೆ ಸಂತೋಷವಾದೀತು ” ಎಂಬದಾಗಿ ಬರಸಿ ಕಳುಹಿಸಿಕೊಟ್ಟರು.

ಆ ಬಳಿಕ ಅದೇ ಸಂವತ್ಸರದ ಭಾದ್ರಪದ ೧೨ನೇ ತಾರೀಕಿನಲ್ಲಿ ಬಂಗಾಳದ ಲಾರ್ಡ್ ಮಾರ್ಕ್ವೆಸ್‌ವೆಲ್ಲಿಸ್ ಸಾಹೇಬ್ ಬಹದ್ದೂರವರಿಗೆ ಮಹಾರಾಜರು ಬರಸಿ ಕಳುಹಿದ ಕಾಗದದಲ್ಲಿ : “ ದೊಡ್ಡ ಸರಕಾರದಿಂದಾ ನಮಗೆ ಇನಾಯತ ಮಾಡಿ ಇರುವ ಹೊಸ ಸೀಮೆ ಲೆಖ್ವದ ಬಗ್ಗೆ, ವಕೀಲ ಕಸಿತಾನ್ ಮಾವಿನಿ ಸಾಹೇಬರ ಹಿಷಾರೆ ಮೇರೆ, ನಮ್ಮ ಕಡೆ ಕರಣೀಕ ಸುಬೈಯ್ಯನ ಕೊಡೆಯಾಲದ ಕಡೆಗೆ ರವಾನೆ ಮಾಡಿ ಇದ್ದೆವು. ಅಲ್ಲಿ ಕಲೆಕ್ಟರ್ ಜಾನ್ ರೇವಿನ್‌ಶಾ ಸಾಹೇಬರವರು ಆ ಸೀಮೆ ಲೆಖ್ವವನ್ನು ನಮ್ಮ ಕರಣೀಕ ಸುಬೈಯ್ಯನಿಗೆ ದಾಖಲೆ ಬರೆಸಿಕೊಟ್ಟು ಆ ಸೀಮೆ ರೈತ ಮುಂತಾದ ಯಾವತ್ತು ಜನರು ನಮ್ಮ ಹುಕುಮಿನ ಒಳಗೆ ನಡೆಕೊಳ್ಳತಕ್ಕ ಬಗ್ಗೆ ಒಂದು ಇಸ್ತಿಹಾರುನಾಮಾ, ಬರಕೊಟ್ಟು, ಸನ್ ೧೨೧೯ನೇ ಹಿಜರಿ, ಜಮಾದಿಲ್ ಅವಲ್ ೯ನೇ ತಾರೀಕಿನಲ್ಲಿ, ಇಲ್ಲಿಗೆ ಅದರ ನಕಲನ್ನು ರವಾನೆ ಮಾಡಿ ಇದ್ದರು. ಇದಲ್ಲದೆ ಆ ಸೀಮೆಯಿಂದಾ ಪರಾಕು ಸಂವತ್ಸರದ ವಸೂಲು ಅದ ಹಣವನ್ನು ನಮಗೆ ಕೊಡುವ ಹಾಗೆ, ಮದರಾಸಿನ ಗೌವರ್ನರ್ ಸಾಹೇಬರವರು ತಾಕೀತಿ ಬರಸಿ ಇರುವುದನ್ನು ಆ ವಕೀಲ ಸಾಹೇಬರ ಮುಖವಚನದಿಂದಾ ತಿಳಿಯಬಂತು. ಈ ದೌಲತ್ತು ಕೊಡುವಂಥಾದ್ದು ಸರಫರಾಜು ಮಾಡುವಂಥಾದ್ದು ಯಾವತ್ತು ತಮ್ಮ ಪರವರ್ಷ ಮೆಹರ್ಬಾನಗಿಯಿಂದಾ ಎಂಬದು ನಮಗೆ ನಿಶ್ಚಯವಿದೆ. ನಾವು ಎಲ್ಲಿತನಕ ತಾರೀಫು ಮಾಡಿಯೇವು. ಅದರ ತಾರೀಫು ನಮ್ಮಿಂದಾ ಪೂರ್ತಿ ಆಗುವುದಿಲ್ಲ ” ಎಂಬದಾಗಿ ಬರಸಿ ಕಳುಹಿಸಿಕೊಟ್ಟರು.

ಇದೇ ತಾರೀಕಿನಲ್ಲು ಮದರಾಸಿನ ಗವರ್ನರ್ ಲಾರ್ಡ್ ವಿಲಿಯಂ ಬೆಂಟಿಕ್ ಸಾಹೇಬ್ ಬಹದ್ದೂರವರಿಗೆ ಬರೆಸಿ ಕಳುಹಿದ ಕಾಗದದಲ್ಲಿ : “ ನವಾಬ ಮಾಲಿವುಲ್ ಅಲ್ಯಾಬ್ ಅಷರ್‌ಫುಲ್ ಅಷರಾಫ್ ಮಾರ್ಕ್ಯುಸ್ ವೆಲ್ಲೆಸ್ಲಿ ಸಾಹೇಬ್ ಬಹದ್ದೂರವರ ಹುಕುಂ ಪ್ರಕಾರ, ವಕೀಲ್ ಕೆಪ್ಟನ್ ದಿನ್ಸ್ ಮಾವಿನಿ ಸಾಹೇಬ್ ಮೆಹರ್ಬಾನರವರು ವಕಾಲತ್ತಿನ ಹುದ್ದೆ ಮೇಲೆ ಮೊಕರರು ಆಗಿ, ಇಲ್ಲಿಗೆ ಬಂದು, ಆ ಲಾರ್ಡ್ ಸಾಹೇಬರವರ ಇನಾಯತನಾಮೆಯನ್ನು ಈ ದೋಸ್ತಾರರಿಗೆ ಕೊಟ್ಟರು. ಅವರ ಕೈಫಿಯತ್ತಿನಿಂದ ಬಹಳ ಸಂತೋಷ ಸರಫರಾಜ ಹಾಸಲಾಯಿತು. ಬಂಗಾಳದ ಲಾರ್ಡ್ ಸಾಹೇಬರವರ ಹುಕುಂ ಪ್ರಕಾರ, ತಾವು ನಮಗೆ ಸೀಮೆ ಹೆಚ್ಚು ಮಾಡಿದ ವಿವರ ಆ ವಕೀಲ ಸಾಹೇಬ ರವರ ಮುಖವಚನದಿಂದ ತಿಳಿಯಬಂತು. ಅವರ ಹಿಷಾರೆ ಮೇಲೆ ವಕಾಲತ್ ನಾಮೆಯನ್ನು ನಮ್ಮ ಕರಣೀಕ ಸುಬೈಯ್ಯನ ಕೈಲಿ ಕೊಟ್ಟು, ಕೊಡೆಯಾಲದ ಕಡೆಗೆ ರವಾನೆ ಮಾಡಿದಲ್ಲಿ, ಅಲ್ಲಿ ಕಲೆಕ್ಟರ್ ಜಾನ್ ರೆವಿನ್‌ಶಾ ಸಾಹೇಬರವ ರನ್ನು ಕಂಡು, ನಮ್ಮ ಕಡೆ ಸೇರಿದ ಹೊಸ ಸೀಮೆ ಲೆಕ್ಕಪಕ್ಕ ಯಾವತ್ತು ಬರಕೊಂಡು, ಇಸ್ತಿಹಾರುನಾಮೆ ತೆಗೆದುಕೊಂಡು, ಪುತ್ತೂರಿಗೆ ಬಂದು ಇದ್ದಾನೆ. ಆ ಇಸ್ತಿಹಾರುನಾಮೆಯಿಂದಾ ಇಷ್ಟು ಸೀಮೆ ಕುಂಪನಿ ಸರಕಾರದ ಕಡೆ ಯಿಂದಾ ಕೊಡಗಿನ ಸಂಸ್ಥಾನಕ್ಕೆ ಸೇರಿತು, ಎಂಬದಾಗಿ ಯಾವತ್ತು ಜನರಿಗೂ ತಿಳಿಯಬಂತು. ಇದಲ್ಲದೆ ಈ ಹೊಸ ಸೀಮೆಯಿಂದಾ ಪ್ರಾಕು ಸಂವತ್ಸರದ ವಸೂಲು ಅದ ಹಣವನ್ನು ನಮ್ಮ ಸರಕಾರಕ್ಕೆ ಕೊಡುವಂತೆ, ತಾವು ಹುಕುಂ ಕೊಟ್ಟು ಇರುವಂಥಾದ್ದು ವಕೀಲ ಸಾಹೇಬರ ಮುಖವಚನದಿಂದ ತಿಳಿಯ ಬಂದು, ಬಹಳ ಸಂತೋಷವಾಯಿತು. ಈ ಹಣ ಪ್ರಾಕು ಸಂವತ್ಸರದಲ್ಲಿ ದೊಡ್ಡ ಸರಕಾರದ ಖಜಾನೆಗೆ ದಾಖಲಾದಂಥಾದ್ದು. ಆ ದೊಡ್ಡ ಸರಕಾರದ ಖಜಾನೆಯಿಂದಾ ತೆಗೆದು ನಮಗೆ ಕೊಟ್ಟು ಇದ್ದೀರಿ. ಇದು ಬಹಳ ದೊಡ್ಡ ಮಾತು. ಈ ಮೆಹರ್ಬಾನಗಿ ತಾರೀಫು ಎಷ್ಟು ಮಾಡಿದಾಗ್ಯೂ ತೀರಲಿಕ್ಕಿಲ್ಲಾ. ಅದುಕಾರಣ ಬರದು ಇದ್ದೇವೆ ” ಎಂಬದಾಗಿ ದೊರೆಗಳು ಬರೆಸಿ ಕಳುಹಿದಲ್ಲಿ, ಅದಕ್ಕೆ ಜವಾಬಾಗಿ ಅವರು ಬರೆಸಿ ಕಳುಹಿದ ಕಾಗದದಲ್ಲಿ : “ ತಾವು ಕುಂಪನಿ ಸರಕಾರಕ್ಕೆ ಒಕ್ಕೇ ಪ್ರಯತ್ನಮಾಡಿ ಇರುವದರಿಂದಾ, ನವಾಬ ಮುಸ್ತತಾಬ್ ಮಾಲಿವುಲ್ ಅಲ್ಯಾಬ್ ಅಷರ್‌ಫುಲ್ ಅಷರಾಫ್ ಗವರ್ನರ್ ಜನರಲ್

ಸಾಹೇಬರವರ ಹುಕುಂ ಪ್ರಕಾರ ಕೊಡೆಯಾಲದ ತಾಲೋಕಿನಲ್ಲಿ ಕೆಲವು ಸೀನೆಯನ್ನು ತಮಗೆ ಕೊಡುವಹಾಗೆ ನಾವು ಬಂದು ತಾಕೀತಿ ಬರೆಸಿ ಕಳುಹಿಸಿ ಇದ್ದದ್ದು, ಆದು ಯಾವತ್ತು ತಮಗೆ ಪಸಂದು ಆದ್ದರಿಂದಾ, ನಮ್ಮ ಮನಸ್ಸಿಗೆ ಖುಷಿ ಆಯಿತು. ತಾವು ಬಹಳ ದೋಸ್ತಿಯಿಂದ ಹಮೇಶ ಇಂಗ್ರೀಜ ಸರಕಾರದ ಆಶ್ರಯ ಕಬೂಲು ಮಾಡಿ, ಕುಂಪನಿ ಸರಕಾರದ ಸಂಗಡ ಸಹಾಯವಾಗಿ ಇದ್ದದ್ದು, ಸರಕಾರದ ಸಹಾಯ ಬಹಳ ಸರಗರಮಿನಿಂದಾ ಮಾಡಿದ್ದು ಯಾವತ್ತು ನಾವು ಕೇಳಿ, ನಮ್ಮನಸ್ಸಿನಲ್ಲಿ ತಾವು ತಮ್ಮ ಪುತ್ರಪೌತ್ರರು ಸುಖದಿಂದಾ ಇರಬೇಕು ಎಂತಾ ಬೇಡಿಕೊಳ್ಳುತ್ತಾ ಇದ್ದೇವೆ. ತಾವು ಸಂತೋಷದಲ್ಲಿ ಇರುವಂಥಾದ್ದು ನಮ್ಮನಸ್ಸಿಗೆ ಬಹಳ ಖುಷಿ ಇದೆ” ಎಂಬದಾಗಿ ಮದರಾಸಿನ ಗವರ್ನರ್ ಸಾಹೇಬರವರು ಬರೆಸಿ ಕಳುಹಿಸಿ ಇದ್ದರು.

ಆಮೇಲೆ ಕೆಲವು ದಿವಸ ಕಳೆದ ಬಳಿಕ, ಸನ್ ೧೨೧೯ನೇ ಹಿಜರಿ, ರಮ್ಜಾನ್ ತಿಂಗಳಲ್ಲಿ, ಮೈಸೂರ ದರ್ಬಾರದಲ್ಲು ವಕೀಲರಾಗಿ ಇರುವ ಮಾರ್ಕ್ ಉಲ್ಕೀಸ್ ಸಾಹೇಬರವರು ಬರದ ಕಾಗದದಲ್ಲಿ: “ ಸರಹದ್ದಿನ ವಿಷಯದಲ್ಲಿ ತಮಗೆ ಸ್ವಲ್ಪ ಅಂದೇಶವಿದೆ ಎಂಬದಾಗಿ ನಾವು ಕೇಳಿ ಇದ್ದೇವೆ. ಇದರ ಕಾರಣ ಸಾಹೇಬ ಮೆಹರ್ಬಾನ್ ದೋಸ್ತಾನ್ ಪೀಲ್ ಸಾಹೇಬ್ ಬಹದ್ದೂರವರಿಗೆ ತಮ್ಮ ಬಳಿಗೆ ರವಾನೆ ಮಾಡಬೇಕೆಂಬದಾಗಿ, ಯೋಚನೆ ಮಾಡಿ ಇದ್ದೇವೆ. ಆ ಸಾಹೇಬರ ಕಂಡು ದೋಸ್ತಿಯಿಂದಾ ಸರಹದ್ದಿನ ನ್ಯಾಯ ತೀರಿಸಬೇಕು. ತಾವು ಇರುವ ಜಾಗ ತಿಳಿಸಬೇಕು. ಈ ಕಾಗದದ ಜವಾಬು ಬರುತ್ತಲೆ, ಪೀಲ್ ಸಾಹೇಬರನ್ನು ರವಾನೆ ಮಾಡುತ್ತೇನೆ” ಎಂಬದಾಗಿ ಬರೆಸಿ ಕಳುಹಿಸಿದಲ್ಲಿ, ಅದಕ್ಕೆ ಜವಾಬಾಗಿ, ೧೨೧೯ನೇ ಹಿಜರಿ, ರಮ್ಜಾನ್ ತಿಂಗಳು, ೧೭ನೇ ತಾರೀಕಿನಲ್ಲು ಮಹಾರಾಜರು ಬರೆಸಿ ಕಳುಹಿದ ಕಾಗದದಲ್ಲಿ: “ ಸರಹದ್ದಿನ ವಿಷಯದಲ್ಲಿ ನಮಗೆ ಅಂದೇಶ ಇರುವದರಿಂದಾ, ಆ ನ್ಯಾಯ ತೀರಿಸುವದಕ್ಕೆ ಪೀಲ್ ಸಾಹೇಬ್ ಬಹದ್ದೂರವರ ಕಳುಹುತ್ತೇನೆ ಎಂಬದಾಗಿ ತಾವು ಬರೆಸಿ ಇರುವದ ನೋಡಿದಲ್ಲಿ, ನಮ್ಮನಸ್ಸಿಗೆ ಬಹಳ ಸಂತೋಷವಾಯಿತು. ಕೆಲವು ಸಬಬಿನಿಂದಾ ಸರಹದ್ದಿನಲ್ಲಿ ನಮಗೆ ಅಂದೇಶವಿತ್ತು ಇದಕಾರಣ ಜನರಲ್ ವೆಲ್ಲಿಸ್ಲಿ ಸಾಹೇಬರಿಗೆ ಜಾಹೇರು ಮಾಡಿ ಇದ್ದೆವು. ತಮಗೆ ಮಾಲುಂ ಆಗಿ ಇದ್ದೀತು. ಈಗ ಪೀಲ್ ಸಾಹೇಬ ಮೆಹರ್ಬಾನರವರು ಬರುತ್ತಾರೆ ಎಂಬದಾಗಿ ಹಿಷಾರೆ ಮಾಡಿದರಿಂದಾ ಬಹಳ ಖುಷಿ ಆಯಿತು. ಈ ದೋಸ್ತಾರರು ಮಡಿಕೇರಿ ಕೋಟೆಯಲ್ಲಿ ಇರುತ್ತೇನೆ” ಎಂಬ

ದಾಗಿ ಬರೆಸಿ ಕಳುಹಿಸಿದರಿಂದಾ, ಅದಕ್ಕೆ ದರ ಜವಾಬಾಗಿ, ಶವಾಲು ತಿಂಗಳು  
 ಜನೇ ತಾರೀಕಿನಲ್ಲು, ಮಾರ್ಕ್ ಉಲ್ವೀಸ್ ಸಾಹೇಬರವರು ಬರೆಸಿ ಕಳುಹಿದ  
 ಕಾಗದದಲ್ಲಿ “ ಸಾಹೇಬ ಮೆಹರ್ಬಾನ್ ಪೀಲ್ ಸಾಹೇಬರವರು ಬರುತ್ತಾರೆಂಬ  
 ದಾಗಿ, ತಮ್ಮನಸ್ಸಿಗೆ ಸಂತೋಷವಾದ ವರ್ತಮಾನವು, ಖೈರಿಯತ್ತಿನಿಂದಾ  
 ಮಡಿಕೇರಿ ಕೋಟೆಯಲ್ಲಿ ಇರುವ ವರ್ತಮಾನವು, ಬರೆಸಿ ಇದ್ದದ್ದು ತಿಳಿಯಬಂತು.  
 ಮಹಾದೇವನ ಅಪ್ಪಣೆಯಿಂದಾ ಆ ಸಾಹೇಬರು ಮೂರು ದಿವಸದಲ್ಲಿ ಇಲ್ಲಿಂದಾ  
 ರವಾನೆ ಆಗುತ್ತಾರೆ; ತಮ್ಮ ಮಿಲಾಕತ್ತು ಆಗಿ, ಖುಷಿ ಆದಾರು ” ಎಂಬದಾಗಿ  
 ಬರೆಸಿ ಕಳುಹಿಸಿ ಇದ್ದರು.

ಇದಕ್ಕೆ ಜವಾಬಾಗಿ ಮಹಾರಾಜರು ಬರೆಸಿ ಕಳುಹಿದ ಕಾಗದದಲ್ಲಿ :  
 “ ಪೀಲ್ ಸಾಹೇಬರು ಬರುವ ವರ್ತಮಾನ ಬರೆಸಿದ್ದು ತಿಳಿಯಬಂತು. ಅದ  
 ರಿಂದ ನಮ್ಮನಸ್ಸಿಗೆ ಬಹಳ ಖುಷಿ ಆಯಿತು. ನಮ್ಮ ಕಡೆ ಕರಣೀಕ ಸುಬ್ಬಿಯ್ಯ  
 ನನ್ನು ಇದುರುಗೊಂಡು ಕರತರುವ ಬಗ್ಗೆ, ಕಳುಹಿ ಇದ್ದೇನೆ. ಅವನು ಅದರ  
 ಕೆದ್ದತ್ತಿನಲ್ಲಿ ಹಾಜರಾಗಿ, ಅವರಿಗೆ ಬೇಕಾದ ಹಾಗೆ ಕೆದ್ದತ್ತು ನೇಕಿ ಘಾಯಿದಾ  
 ಹಾಸಲ್ ಮಾಡ್ಯಾನು. ಆ ಸಾಹೇಬರು ಇಲ್ಲಿಗೆ ಬಂದಲ್ಲಿ, ಅವರ ಮಿಲಾಕತ್ತಿನ  
 ಘಾಯಿದೆಯಿಂದಾ ಖುಷಿ ಆದೇವು ” ಎಂಬದಾಗಿ ಬರೆಸಿ ಕಳುಹಿದರು.

ಆ ಬಳಿಕ ಮೈಸೂರ ದರ್ಬಾರದಲ್ಲಿ ಇರುವ ಪೀಲ್ ಸಾಹೇಬರವರು,  
 ಕಲಿಸಂದ ೪೯೦೬ನೇ ರಕ್ತಾಕ್ಷಿ ಸಂವತ್ಸರದ ಪುಷ್ಯ ಬ. ೪ರಲ್ಲು ಮಡಿಕೇರಿಗೆ  
 ಬಂದು, ಮಹಾರಾಜರವರ ಮಿಲಾಕತ್ತು ಆಗಿ, ಜನರಲ್ ವೆಲ್ಲಿಸ್ ಸಾಹೇಬ  
 ರವರು ರಾಜರವರಿಗೆ ಬರದು ಇದ್ದ ಕಾಗದವನ್ನು ಕೊಟ್ಟರು. ಆ ಕಾಗದದಲ್ಲಿ :  
 “ ಮೊದಲು ಸರಹದ್ದಿನ ಅಭಿಪ್ರಾಯವಾಗಿ ತಾವು ಬರೆಸಿ ಕಳುಹಿಸಿ ಇದ್ದದ್ದು  
 ಜ್ಞಾಪಕ ಇದ್ದೀತು. ಸರಹದ್ದಿನ ವ್ಯಾಜ್ಯ ತೀರಿಸುವ ಬಗ್ಗೆ, ಈವರೆಗೆ ತಾಮಸ  
 ವಾದ ಕಾರಣವೇನು ಎಂದರೆ: ಇಂಗ್ಲೀಷ ಬಹಾದ್ದರ ಕುಂಪನಿ ಸರಕಾರದ  
 ಕಡೆಯಿಂದಾ ಯಾರಿಗಾದರೂ ಸರದಾರರಿಗೆ ಕಳುಹಿಸುವ ಬಗ್ಗೆ ಸಂದರ್ಭ  
 ಆಗಲಿಲ್ಲ. ಈಗ ಸಾಹೇಬ ಮೆಹರ್ಬಾನ್ ದೋಸ್ತಾನ್ ಪೀಲ್ ಸಾಹೇಬ್  
 ಬಹದ್ದೂರವರ, ಸರಹದ್ದಿನ ನ್ಯಾಯ ತೀರಿಸುವ ಬಗ್ಗೆ, ಕಳುಹಿಸಿ ಇದ್ದೇನೆ.  
 ಆ ಸಾಹೇಬರು ಈ ಕಾಗದವನ್ನು ತಮಗೆ ತಲಪಿಸ್ಸಾರು. ಅವರು ಬಹಳ  
 ಉಮ್ಮದಾ ಸಾಹೇಬರು, ಸತ್ಯದಿಂದಾ ನಡವಂಥಾ ದೋಸ್ತಾರರಿದ್ದಾರೆ. ಎಲ್ಲಾ

ಬಗೆಯೆಲ್ಲ ತಾರೀಫು ಉಳ್ಳಂಥವರು. ತಾವು ಇತಬಾರಿ ಮಡಗುವಂಥಾ ಲಾಯವಿನವರಿದ್ದಾರೆ. ಈಗ ಸರಹದ್ದಿನ ತಕ್ರಾರು ಪೀಲ್ ಸಾಹೇಬರು ತೀರಿಸುವಲ್ಲಿ, ಉಭಯ ಕಡೆಯಿಂದಲೂ ಉಮ್ಮದಾ ಜನರು ಬೇಕಿಲ್ಲ. ಇಲ್ಲಿ ಜನರು ಮನಸ್ಸಿನ ದೋಸ್ತಿಯಿಂದಾ ಹೇಳುತ್ತಾರೆ. ಮನಸ್ಸಿನಲ್ಲಿ ಇರುವ ಮೊದಲಿನ ಕಸಬೆ ದೂರಮಾಡಬೇಕು. ದೋಸ್ತಿ ಹಾಸಲ್ ಮಾಡಬೇಕು. ಇದರಿಂದ ಉಭಯ ಕಡೆಗೂ ಶುಭವಿದೆ. ಉಭಯ ಕಡೆ ರೈತರಿಗೂ ಫಾಯದೆ ಉಂಟು. ಇಲ್ಲಿ ಜನರು ಹೇಳುತ್ತಾರೆ. ಇದು ಹೊರ್ತು ಇನ್ನೊಂದು ಯೋಚನೆ ಮನಸ್ಸಿನಲ್ಲು ಇಲ್ಲ. ತಾವು ಸತ್ಯದಿಂದಾ ನಡೆಯುವಂಥವರು, ಬುದ್ಧಿ ದೊಡ್ಡದಾಗಿ ಇರುವಂಥವರು ಮೇಲೆ ಬರದ ಮೇರೆ ಅಮಲು ಮಾಡಿಸೀರಿ. ಈ ದೋಸ್ತುದಾರರು ಈ ಬರದು ಇರುವ ವಿವರ ದೊಡ್ಡದು ಮಾಡಬಾರದು. ತಾವು ನಿಶ್ಚಯವಾಗಿ ತಿಳಿಯಬೇಕು. ಮೈಸೂರ ಅರಸುಗಳ ಸರಕಾರವೂ ತಮ್ಮ ಸರಕಾರವೂ ತಮ್ಮೊಳಗೆ ವಿಕೀಕರವಾಗಿ ದೋಸ್ತಿಯಿಂದಾ ಕೂಡಿ ಇರಬೇಕು ಎಂಬದಾಗಿ, ನವಾಬ ಮಾಲಿವುಲ್ ಆಲ್ಪಾಬ್, ಆಷರಫುಲ್ ಆಷರಾಫ್ ಗವರ್ನರ್ ಜನರಲ್ ಸಾಹೇಬ್ ಬಹದ್ದೂರವರ ಮನಸ್ಸಿನಲ್ಲಿ ಈ ಮೇರೆ ಇದೆ ” ಎಂಬದಾಗಿ ಬರಸಿ ಇದ್ದರು.

ಇದಕ್ಕೆ ದರ ಜವಾಬಾಗಿ ವೀರರಾಜೇಂದ್ರ ವಡೆಯರವರು ಪುಷ್ಪ ಬ. ಗಂರಲ್ಲು ಒರಸಿ ಕಳುಹಿದ ಕಾಗದದಲ್ಲಿ : “ ಸಾಹೇಬ ಮೆಹರ್ಬಾನ್ ಜಾನ್ ಹೆನ್ರಿ ಪೀಲ್ ಸಾಹೇಬರವರು ಬಂದು, ತಮ್ಮ ಮೆಹರ್ಬಾನಿಗೆ ಕಾಗದ ನಮಗೆ ಕೊಟ್ಟರು. ಅದನ್ನು ನೋಡಿದಲ್ಲಿ ಪೀಲ್ ಸಾಹೇಬರವರು ಸರಹದ್ದಿನ ನ್ಯಾಯ ತೀರಿಸಿ, ಮೈಸೂರ ಅರಸುಗಳ ಸರಕಾರಕ್ಕೂ ತಮ್ಮ ಸರಕಾರಕ್ಕೂ ದೋಸ್ತಿ ಪಾಯಾ ಸಾಬೂತು ಮಾಡುವದರಿಂದಾ, ಉಭಯ ಕಡೆ ರೈತರಿಗೂ ಸುಖವೂ, ಫಾಯದೆಯೂ ಸಹಾ ಇದೆ ಎಂಬದಾಗಿ, ಬರೆಸಿದ್ದು ತಿಳಿಯಬಂತು. ನಮ್ಮ ನಸ್ಸಿಗೆ ಸಂತೋಷವಾಯಿತು. ಮೊದಲು ಟೀವುಸುಲ್ತಾನರಿಗೂ ಇಂಗ್ಲೀಜ ಬಹಾದ್ದರ ಕುಂಪನಿ ಸರಕಾರಕ್ಕೂ ಸಲ್ಲಾ ಆದ ಸಮಯದಲ್ಲಿ ಇಂಗ್ಲೀಜ ದೊಡ್ಡ ದೊಡ್ಡ ಸರದಾರರು ಕೊಡಗಿನ ಸೀಮೆ ಸರಹದ್ದು ಮೊಕರರು ಮಾಡಿ, ಅದರ ವಿವರ ಯಾವತ್ತು ತಪಶೀಲಲ್ಲು ಬರದು, ಮಲೆವಾರಿ ಕಮೀಷನರ ಬಳಿಗೆ ತಲಪಿಸಿ, ಬಹಳ ಕಾಗದಗಳು ಈ ಸರಹದ್ದಿನ ವಿಷಯವಾಗಿ ಬರದ್ದು, ಸನ್ನದಿನ ಮೇರೆ ನಮ್ಮ ಬಳಿಯ ಹಾಜರು ಇತ್ತು. ಅದನ್ನು ಈಗ ಪೀಲ್ ಸಾಹೇಬರಿಗೆ

ತೋರಿಸಿ ಇದ್ದೇನೆ. ಇದಲ್ಲದೆ ಮಲೆವಾರಿಯಿಂದಾ ಬಂದಿರುವ ತಪಶೀಲು ಹಾಜರು ಇದೆ. ಈ ವಿವರ ಯಾವತ್ತು ಪೀಲ್ ಸಾಹೇಬರವರ ಮುಖವಚನ ದಿಂದಾ ತಮ್ಮ ಕಿಡ್ನುತ್ರಿಗೆ ಜಾಹೇರು ಆದೀತು. ಇದಲ್ಲದೆ ನವಾಬ ಮುಸ್ತತಾಬ್ ಮಾಲಿವುಲ್ ಅಲ್ಪಾಬ್ ಅಷರ್‌ಫುಲ್ ಅಷರಾಫ್ ಗವರ್ನರ್ ಜನರಲ್ ಸಾಹೇಬ್ ಬಹದ್ದೂರವರ ಮನಸ್ಸಿನಲ್ಲಿ ಮೈಸೂರ ಸರಕಾರವೂ ನಮ್ಮ ಸರ ಕಾರವೂ ದೋಸ್ತಿಯಿಂದಾ ಏಕೀಕರವಾಗಿ ಇರಬೇಕು ಎಂತಾ ಇದೆ ಎಂಬದಾಗಿ ತಾವು ಬರಸಿ ಇರುವುದು ಸರಿಯಷ್ಟೆ. ಈ ಬಗ್ಗೆ ಈ ದೋಸ್ತುದಾರರು ಇಂಗ್ಲೀಷ ಬಹಾದ್ದೂರ ಕುಂಪನಿ ದೊಡ್ಡ ಸರಕಾರದ ಆಶ್ರಯ ಪರ್‌ವರ್ಷಿಯಾ ಒಳ್ಳೇ ದೋಸ್ತುದಾರರ ದೋಸ್ತಿಯೂ ಹೊರ್ತು, ಎರಡನೇ ಅಪೇಕ್ಷೆ ನಮ್ಮನಸ್ಸಿನಲ್ಲಿ ಇಲ್ಲಾ. ಈ ಮಾತು ತಮ್ಮನಸ್ಸಿನಲ್ಲು ಚಿತ್ರ ಬರದ ಹಾಗೆ ಇದ್ದೀತು. ಈ ದೋಸ್ತುದಾರರು ಎಲ್ಲಾ ಬಗೆಯಿಂದಲೂ ಕುಂಪನಿ ಸರಕಾರದ ತಾಬೆ ಆಗಿ, ನವಾಬ ಮುಸ್ತತಾಬ್ ಮಾಲಿವುಲ್ ಅಲ್ಪಾಬ್ ಅಷರ್‌ಫುಲ್ ಅಷರಾಫ್ ಗವರ್ನರ್ ಜನರಲ್ ಬಹಾದ್ದೂರವರ ಹುಕುಮಿನ ಒಳಗೆ ಇದ್ದೇನೆ. ಈ ಯಾವ ಕಾರ್ಯಕ್ಕೂ ದೊಡ್ಡ ಸರಕಾರದ ಮರ್ಜಿಯೂ ತಮ್ಮ ಮರ್ಜಿಯೂ ಯಾವ ಮೇರೆ ಇದೆಯೋ, ಆ ಮೇರೆ ಹಾಜರು ಇದ್ದೇನೆ” ಎಂಬದಾಗಿ ಬರಸಿ, ಪೀಲ್ ಸಾಹೇಬರವರ ಕೈಯ ಕೊಟ್ಟರು.

ಆ ಬಳಿಕ ಜಾನ್ ಹೆನ್ರಿ ಪೀಲ್ ಸಾಹೇಬರವರ ಸಂಗಡ: “ನೀವು ಇಲ್ಲಿಗೆ ಬಂದ ಪೂರ್ವೋತ್ತರ ಏನು ಎಂತಾ ಬರದುಕೊಡಬೇಕು” ಎಂಬದಾಗಿ, ವೀರರಾಜೇಂದ್ರ ವಡೆಯರವರು ಕೇಳಿದಲ್ಲಿ, ಅವರು ಬರಕೊಟ್ಟ ಕಾಗದದ ವಿವರ: “ಮೈಸೂರ ಅರಸುಗಳ ಸರಕಾರಕ್ಕೂ ತಮಗೂ ಬಹಳ ದಿವಸದಿಂದಾ ಸರಹದ್ದಿನ ವ್ಯಾಜ್ಯ ಇದೆ. ಇದರಿಂದ ವ್ಯವಸಾಯಕ್ಕೆ ಅಡ್ಡಿ ಆಗಿ ಫಾಯಿದೆ ಇಲ್ಲದೆ ಹೋಗಿ, ಉಭಯ ಸರಕಾರಕ್ಕೂ ಖುಷಿ ಇಲ್ಲದೆ, ವಿರುದ್ಧ ವಾಗುತ್ತಾ ಇದೆ. ಎರಡು ಸರಕಾರವೂ ಕುಂಪನಿ ದೊಡ್ಡ ಸರಕಾರದ ಇಲಾಖೆ ಒಳಗೆ ಇದ್ದು, ಒಂದಕ್ಕೊಂದು ಜಿದ್ದು ಮಾಡುವಂಥಾದ್ದು ವಿಹಿತವಲ್ಲಾ. ಈ ನ್ಯಾಯ ತೀರಿಸಿ ಕಲ್ಪುಗಳ ನಿಲ್ಲಿಸಿದರೆ, ಉಭಯ ಸರಕಾರಕ್ಕೂ ದೋಸ್ತಿ ಜಾಹೇರು ಆದೀತು. ಇದೇ ಮಾತಿನ ಬಗ್ಗೆ ನಾವು ಬಂದು ಇದ್ದೇನೆ. ಈ ನ್ಯಾಯ ತೀರಿಸಿ, ಕಲ್ಪುಗಳ ನಿಲ್ಲಿಸಬೇಕು ಎಂಬದಾಗಿ ತಮಗೆ ತಿಳಿಸಬಹುದು ತ್ತೇನೆ. ಕೆಲು ಕಾರಣದಿಂದಾ, ಮೈಸೂರ ಅರಸುಗಳ ಸರಕಾರ ಸಿದ್ಧೇಶ್ವರನ

ಬೆಟ್ಟದಿಂದ ಸಿದ್ಧಾಪುರದ ಕಡಂಗ ಸರಿಯಂತರ ಭೂಮಿ ನಮ್ಮದು ಎಂತಾ ಹೇಳುತ್ತಾರೆ. ಈ ಮಾತಿನ ಬಗ್ಗೆ ಹಳೇ ಸಾಕ್ಷಿಮಾತುಗಳ ತೆಗೆಯುತ್ತಾರೆ. ಬೇರೆ ಒಂದು ಕಾಗದದಲ್ಲಿ ಪಟ್ಟಿ ಬರದು ಇದೆ. ಅದ ನೋಡಿದಲ್ಲಿ ತಿಳಿಯ ಬಂತು. ಇಂಥಾ ಸಾಕ್ಷಿಮಾತುಗಳ ಮೇಲೆ ದೃಷ್ಟಿ ಮಡಗಬೇಕೆಂಬದು ನಮಗೆ ಜರೂರು ಇಲ್ಲಾ. ಯಾತರಿಂದಾ ಎಂದರೆ : ಬಹಳ ಕಾಲ ದಾಟಿ ಹೋದಮೇಲೆ ಇದು ಸಹಜ, ಇದು ಅಸಹಜ, ಎಂಬದು ತಿಳಿಬರುವದಿಲ್ಲಾ. ಆದಾಗ್ಯೂ ಈ ಕಳುದ ಹೋದ ವರ್ಷಗಳಲ್ಲಿ ಒಂದು ವರ್ಷ ಮೊಕರರು ಮಾಡ ಬೇಕು ; ಆ ವರ್ಷದಲ್ಲಿ ಈ ಭೂಮಿ ಯಾವ ಕಡೆ ಸೇರಿ ಇತ್ತು ಎಂತಾ ದಸ್ತೆ ವಜು ತೆಗೆದುಕೊಂಡು, ಸರಹದ್ದು ಮೊಕರರು ಮಾಡಬೇಕು. ಈ ಮಾತು ತೀರಿಸುವ ಬಗ್ಗೆ ನೋಡಲು ಲಾರ್ಡ್ ಕಾರ್ನವಾಲೀಸ್ ಸಾಹೇಬ್ ಬಹದ್ದೂರ ವರು ಟೀವುಸುಲ್ತಾನ ಬಹದ್ದೂರವರ ಕೈಯಿಂದ ಕೊಡಗಿನ ಸೀಮೆ ತೆಗೆದು ಕೊಂಡು, ಕೌಲು ಕರಾರುನಾಮಾ ಬರದು ಇದ್ದರು. ಸನ್ ೧೭೯೨ನೇ ಇಸವಿ ವರ್ಷ ಮೊಕರರು ಮಾಡಬೇಕು, ಇದಲ್ಲದೆ ಮೈಸೂರ ಅರಸುಗಳ ಇರಾದಾ ಭೂಮಿ ಹೆಚ್ಚುಮಾಡಬೇಕೆಂಬದು ಇಲ್ಲಾ. ಸರಹದ್ದುಗಳ ಕಲ್ಲುಗಳ ನಿಲ್ಲಿಸಿದರೆ, ಈ ಭೂಮಿ ಎಲ್ಲರಿಗೂ ತಿಳಿಯುತ್ತಾ ಇದೆ. ಮುಂದೆ ವ್ಯಾಜ್ಯ ತಕ್ರಾರು ಬರಲಿಕ್ಕೆ ಇಲ್ಲಾ, ಎಂಬ ಇರಾದೆ ಇದೆ. ತಾವು ನಿಶ್ಚಯವಾಗಿ ತಿಳಿಯಬೇಕು. ಆ ಅರಸುಗಳು ತಮ್ಮ ದೋಸ್ತಿ ಮೇಲೆ ದೃಷ್ಟಿ ಮಡಗಿ ಈ ತಕ್ರಾರಿನ ಭೂಮಿ ಅವರ ರಜಾವಂದಿಯಿಂದಾ ಬಿಟ್ಟರು. ಉಭಯ ಸರಕಾರಕ್ಕೂ ದೋಸ್ತಿಮಾಡ ಬೇಕೆಂಬದಾಗಿ ನಾವು ಬಂದು ಇದ್ದೇವೆ. ಆ ಅರಸುಗಳ ಇರಾದಾ, ನಮ್ಮ ಇರಾದಾ ಸಹಾ, ಈ ದೋಸ್ತಿ ಹೊರ್ತು ಮತ್ತೊಂದಿಲ್ಲಾ, ತಮ್ಮನಸ್ಸಿನಲ್ಲು ಈ ನ್ಯಾಯ ತೀರಿಸಬೇಕೆಂತಾ, ಕಾಣಬಂದೀತು. ಇದಲ್ಲದೆ ನವಾಬ ಮುಸ್ತ ತಾಬ್ ನಾಲಿವುಲ್ ಆಲ್ಪಾಬ್ ಆಸರ್‌ಪುಲ್ ಆಸರಾಫ್ ಮಾರ್ಕ್ಸಿಸ್ ನೆಲ್ಲಿಸ್ಲಿ ಗವರ್ನರ್ ಜನರಲ್ ಬಹದ್ದೂರವರ ಇರಾದೆಯು ಎರಡು ಸರಕಾರವು ದೋಸ್ತಿಯಿಂದಾ ನಡೆಯಬೇಕೆಂಬದಾಗಿ ಇದೆ ” ಎಂತಾ ಬರದು, ಇದರ ಸಂಗಡ ಆ ಬಗೆ ಮೈಸೂರು ಅರಸುಗಳು ಬರದ ಪಟ್ಟಿ ಸಹಾ ಮಹಾರಾಜರವರಿಗೆ ಕೊಟ್ಟರು.

ಆ ಪಟ್ಟಿಯಲ್ಲಿ ಬರದು ಇದ್ದ ವಿನರ : “ ಪ್ರಾಕು ಕೊಡಗಿನ ಸೀಮೆ



ಸರಹದ್ದು ಸಿದ್ಧಾಪುರದ ಕಂದಕ ಪರಿಯಂತರ ಇದೆ. ಆ ಕಂದಕದ ಹೊರಗೆ ಕೊಡಗಿನ ರಾಜರ ಇಲಾಖೆ ಇತ್ತಿಲ್ಲ. ಕೊಡಗು ತೆಗೆದುಕೊಳ್ಳುವದಕ್ಕೆ ಮೊದಲು, ಆ ಕಂದಕದ ಸಮೀಪದಲ್ಲಿ ಪಿರಿಯಾಪಟ್ಟಣದ ತಾಲೂಕಿನ ಚನ್ನಿನ ಕೋಟೆ ಹೋಬಳೀದು ಇಪ್ಪತ್ತೇಳು ಗ್ರಾಮ ಉತ್ತಲ್‌ಷಾರವರಿಗೆ ಜಹಗೀರು ಇತ್ತು. ತೀರಿಹೋದ ಹೈದರಲ್ಲೀಖಾನರು ವಿಜಯ ಸಂವತ್ಸರದಲ್ಲಿ ಕೊಡಗು ತೆಗೆದುಕೊಂಡರು. ಅಪ್ಪಾಜಿರಾಜರಿಗೆ ಅಲ್ಲಿ ಅಮಲು ಕೊಟ್ಟರು. ಅವಾಗ್ಯೆ ಕೊಡಗಿನ ಸರಹದ್ದು ಅದೇ ಸಿದ್ಧಾಪುರದ ಕಂದಕ ಪರಿಯಂತರ ಇತ್ತು. ಆ ಗ್ರಾಮಗಳು ಪಿರಿಯಾಪಟ್ಟಣದ ಇಲಾಖೆ ಒಳಗೆ ಇತ್ತು. ಶೋಭಕೃತ ಸಂವತ್ಸರದಲ್ಲಿ ಹೈದರಲ್ಲೀಖಾನರು ತೀರಿಹೋದರು. ಉತ್ತೇನಾಯಕನು ಜಗಳ ಮಾಡಿಕೊಂಡು, ಕೊಡಗು ಸೀಮೆಯನ್ನು ತನ್ನ ಸ್ವಾಧೀನ ಮಾಡಿಕೊಂಡು, ಆ ಗ್ರಾಮಗಳನ್ನು ಸುಟ್ಟು, ಹಾಳುಮಾಡಿದ. ಅಲ್ಲಿ ರೈತರು ಹಲಾಕಾಗಿ ತೀನುತೇರಾ ಆಗಿಹೋದರು. ಗ್ರಾಮಗಳಲ್ಲಿ ದೀಪ ಉರಿಯಲಿಲ್ಲ. ಹಾಳು ಬಿದ್ದುಹೋಯಿತು. ಕ್ರೋಧಿ ಸಂವತ್ಸರದಲ್ಲಿ ಟೀಪುಸುಲ್ತಾನರು ಕೊಡಗಿಗೆ ಹೋಗಿ, ಉತ್ತೇನಾಯಕನನ್ನು ಕೊಂದುಹಾಕಿ, ಸರಕಾರದ ತಾಣೈ ಕಾಯಂ ಮಡಗಿ, ಅಮಲುದಾರ ಕಿಲ್ಲಿದಾರರ ಸಹಾ ಕೊಡಗಿನಲ್ಲಿ ಮೊಕರರು ಮಾಡಿದರು. ಅವಾಗ್ಯಾ ಕೊಡಗಿನ ಸರಹದ್ದು ಆ ಸಿದ್ಧಾಪುರದ ಕಂದಕವಾಗಿ ಇತ್ತು. ಉತ್ತಲ್‌ಷಾರವರ ಜಹಗೀರು ಮೊಖೂಪು ಮಾಡಿದರು. ಆ ಗ್ರಾಮಗಳನ್ನು ಸಾಗುಮಾಡಿಸುವ ಹಾಗೆ, ಪಿರಿಯಾಪಟ್ಟಣದ ಅಮಲುದಾರರಿಗೆ ತಾಕೀತು ಮಾಡಿದರು. ಅದಾಗ್ಯಾ ರೈತರು ಜಮಾ ಆಗದ್ದರಿಂದಾ, ಆ ಗ್ರಾಮಗಳು ಸಾಗು ಆಗಲಿಲ್ಲ. ಕೀಲಕ ಸಂವತ್ಸರದಲ್ಲಿ ವೀರರಾಜೇಂದ್ರ ಸಾಹೇಬರವರು ಪಿರಿಯಾಪಟ್ಟಣದ ಕೋಟೆ ಒಳಗೆ ಇದ್ದರು. ಅಲ್ಲಿಂದಾ ಕೊಡಗಿಗೆ ಹೋಗಿ, ಮಡಿಕೇರಿ ಕೋಟೆ ಒಳಗೆ ತಾಣೈ ಇದ್ದಂತೆ, ಕೊಡಗಿನ ಜನರ ಜಮಾಯಿಸಿ ಕೊಂಡು, ಕೊಡಗಿನ ಸೀಮೆಯನ್ನು ಅವರ ಸ್ವಾಧೀನಮಾಡಿಕೊಂಡರು. ಮಡಿಕೇರಿ ಕೋಟೆ ಒಳಗೆ ಇದ್ದ ತಾಣೈ ಅದೇ ಮೇರೆ ಕಾಯಂ ಆಗಿ ಇತ್ತು. ಲಾರ್ಡ್ ಕಾರ್ನ್‌ವಾಲೀಸ್ ಸಾಹೇಬ ಬಹದ್ದೂರವರು ಬೆಂಗಳೂರಿಗೆ ಬಂದಾಗ್ಯೆ, ಟೀಪುಸುಲ್ತಾನರು ತಾಣೈ ಇದ್ದ ಜನರ ಕರೆಸಿಕೊಂಡರು. ಆ ಲಾರ್ಡ್ ಸಾಹೇಬರವರು ವಿರೋಧಿಕ್ಯತು ಸಂವತ್ಸರದ ಕಡೆಗಾಲದಲ್ಲಿ ಶ್ರೀರಂಗ

ಪಟ್ಟಣಕ್ಕೆ ಬಂದು, ಕೊಡಗಿನ ಸೀಮೆಯನ್ನು ವೀರರಾಜೇಂದ್ರ ಸಾಹೇಬರವರಿಗೆ ಮೆಹರ್ಬಾನಾಗಿ ಮಾಡಿಕೊಟ್ಟರು. ಕಾಳಯುಕ್ತಿ ಸಂವತ್ಸರದವರೆಗೆ ವೀರರಾಜೇಂದ್ರ ಸಾಹೇಬರವರ ಅಮಲು ಸಿದ್ಧಾಪುರದ ಕಂದಕ ಪರಿಯಂತರ ಇತ್ತು. ಈಗ ಶ್ರೀರಂಗಪಟ್ಟಣವನ್ನು ಇಂಗ್ಲೀಷ ಬಹಾದ್ದರ ಕುಂಪನಿ ಸರಕಾರದವರು ತೆಗೆದುಕೊಂಡಮೇಲೆ ಸಿದ್ಧಾರ್ಥ ಸಂವತ್ಸರದಿಂದಾ ವೀರರಾಜೇಂದ್ರ ಸಾಹೇಬರವರು ಪಿರಿಯಾಪಟ್ಟಣದ ಇಲಾಖೆ ಚನ್ನೈನ ಕೋಟೆ ಹೋಬಳಿ ಇಪ್ಪತ್ತೇಳು ಗ್ರಾಮವು ಅವರ ತಾಜೆ ಮಾಡಿಕೊಂಡು, ಅದರ ಸಂಗಡ ಈ ಕಡೆ ಸಿದ್ಧಾಪುರದ ಕಂದಕ ಪರಿಯಂತರ ಅಗಲದಲ್ಲಿ ಪೂರ್ವ-ಪಶ್ಚಿಮಕ್ಕೆ ಮೂರು ಅರೆ ಹರದಾರಿ ಉದ್ದದಲ್ಲಿ, ಉತ್ತರ-ದಕ್ಷಿಣಕ್ಕೆ ನಾಲ್ಕು ಹರದಾರಿ ಭೂಮಿ ಸಹಾ, ಆ ಇಪ್ಪತ್ತೇಳು ಗ್ರಾಮ ಯಾವತ್ತೂ ಆಬಾದು ಮಾಡಿ ಇದ್ದಾರೆ. ಈ ವಿಷಯದಲ್ಲಿ ಬೇರೆ ಒಂದು ಪಟ್ಟಿ ಬರಸಿ ಇದ್ದೇವೆ. ಅದರಿಂದಲೂ ತಿಳಿಯಬಂದೀತು” ಎಂಬದಾಗಿ ಬರದ ಪಟ್ಟಿ.

ಇದಕ್ಕೆ ಜನಾಬಾಗಿ ಪೀಲ್ ಸಾಹೇಬರವರಿಗೆ ಬರದುಕೊಟ್ಟ ವಿವರ : “ ಮೈಸೂರ ಅರಸುಗಳು ಸಿದ್ಧೇಶ್ವರನ ಬೆಟ್ಟದಿಂದ ಸಿದ್ಧಾಪುರದ ಪೇಟೆ ಕಂದಕ ಪರಿಯಂತರ ಭೂಮಿ ತಮ್ಮ ಇಲಾಖೆ ಎಂಬದಾಗಿ ತಿಳಿದು, ಹಳೆ ಸಾಕ್ಷಿ ಮಾತಿನಿಂದಾ ವಿಂಗಡವಾಗಿ ಒಂದು ಪಟ್ಟಿಯನ್ನು ಬರೆಸಿ ಇದ್ದದ್ದು ಸರಿಯಷ್ಟೆ. ಅದು ತಮ್ಮ ಕಾಗದದ ಸಂಗಡ ಬಂದು ಮುಟ್ಟಿತು. ಆದರೆ ವಿವರ ತಿಳಿಯ ಬಂತು. ಸರಹದ್ದಿನ ಮಾತು ತೀರಿಸುವ ಬಗ್ಗೆ, ಹಳೆ ಮಾತಿನ ಮೇಲೆ ದೃಷ್ಟಿ ಮಡಗುವದಿಲ್ಲ. ಯಾತರಿಂದಾ ಎಂದರೆ : ಬಹಳ ವರ್ಷ ಕಳೆದುಹೋದ ಕಾರಣ ಸಹಜ ಅಸಹಜ ಎಂತಾ, ತಿಳಿಯುವದಿಲ್ಲ. ಅದರಿಂದ ಕೊಡಗಿನ ಸೀಮೆ ಟೀವುಸುಲ್ತಾನರ ಹುಕುಮತ್ತಿನಿಂದಾ ತೆಗೆದುಹೋಗಿ, ನವಾಬ ಲಾರ್ಡ್ ಕಾರ್ನ್‌ವಾಲೀಸ್ ಸಾಹೇಬರವರ ಹುಕುಮತ್ತಿನ ಒಳಗೆ ಬಂದು ಇರುವ ವರ್ಷ ಸರಹದ್ದು ನೋಕರರು ಮಾಡಬೇಕೆಂಬದಾಗಿ ಹಿಷಾರೆ ಮಾಡಿ ಇರುವದು ಸರಿಯಷ್ಟೆ. ಅಂಥಾ ಹಳೆ ಸಾಕ್ಷಿಮಾತುಗಳು ಬಹಳ ಇತ್ತು. ಅದೆಲ್ಲಾ ಬಿಟ್ಟು, ನಾವು ಯಾವಾಗ್ಗೆ ಪಿರಿಯಾಪಟ್ಟಣ ಬಿಟ್ಟು, ನಮ್ಮ ಕದೀಂ ಕೊಡಗಿನ ಸೀಮೆಗೆ ಬಂದಂಥಾ ಕೀಲಕ ಸಂವತ್ಸರದಿಂದ ರುಧಿರೋದ್ಗಾರಿ ಸಂವತ್ಸರದವರೆಗೆ ಹದಿನಾರು ವರ್ಷವಾಯಿತು. ಇದರ ಒಳಗೆ ಕೊಡಗಿನ

ಸೀಮೆ ಸರಹದ್ದಿನ ಬಂದುಬಸ್ತು ಇದ್ದದ್ದನ್ನು ಮಾಡಿದೆವು. ಆ ಪೂರ್ವೋತ್ತರ ಯಾವತ್ತು ವಿನರವಾಗಿ ಬರದು ಇಜಾರನಾಮೆ ಎಂತಾ ಅದರ ಹೆಸರು ಮಡಗಿ, ಆ ಇಜಾರನಾಮೆಯನ್ನು ತಮ್ಮ ಬಳಿಗೆ ರವಾನೆ ಮಾಡಿ ಇದ್ದೇವೆ. ಅದ ನೋಡಿದಲ್ಲಿ, ತಮ್ಮನಸ್ಸಿಗೆ ಜಾಹೇರಾದೀತು. ಅದು ಮಾಲುಂ ಆದಮೇಲೆ, ಯಾವ ಕಡೆ ಮಾತು ನಿಜವಾಗುತ್ತದೋ, ಆಗ್ಯೆ ಹಳೆ ಸಾಕ್ಷಿಮಾತು, ಹೊಸ ಮಾತು ಎಲ್ಲಾ ನಿಜ ಎಂತಾ ತಿಳಿಯಬೇಕು. ಯಾವ ಕಡೆ ಮಾತು ನಿಜ ವಾಗುತ್ತದೋ, ಅವರಿಗೆ ಈ ಸರಹದ್ದಿನ ನ್ಯಾಯ ತೀರಿಸಿ, ಆ ಸರಹದ್ದನ್ನು ಅವರಿಗೆ ಕೊಡಬೇಕು. ಇದಲ್ಲದೆ ಮೈಸೂರ ಅರಸುಗಳು ದೋಸ್ತಿ ಮೇಲೆ ನಜರು ಮಡಗಿ, ತಕ್ರಾರು ಇರುವ ಭೂಮಿಯನ್ನು ಬಿಟ್ಟಾರು ಎಂತಲೂ, ನಾವು ಬಂದದ್ದು ಉಭಯ ಸರಕಾರಕ್ಕೂ ದೋಸ್ತಿ ಮಾಡಿಸುವ ಬಗ್ಯೆ ಎಂಬದಾಗಿಯೂ ನವಾಬ ಮುಸ್ತತಾಬ್ ಮಾಲಿವುಲ್ ಅಲ್ಪಾಬ್ ಅಷರ್‌ಫುಲ್ ಅಷರಾಫ್ ಮಾಕ್ವಿಸ್ ವೆಲ್ಲಿಸ್ಲಿ ಗವರ್ನರ್ ಬಹದ್ದೂರವರ ಇರಾದೆಯೂ, ಎರಡು ಸರಕಾರಕ್ಕೂ ದೋಸ್ತಿ ಮಾಡಿಸುವದರ ಮೇಲೆ ಇದೆ ಎಂಬದಾಗಿ ಸಹಾ, ತಾವು ಬರೆಸಿ ಇರುವದು ಸರಿಯಷ್ಟೆ. ತಾವು ನಿಶ್ಚಯವಾಗಿ ತಿಳಿಯಬೇಕು : ಈ ದೋಸ್ತುದಾರರು ಎಲ್ಲಾ ಬಗೆಯಿಂದಲೂ ಇಂಗ್ರೀಜ ಬಹಾದ್ದರ ಕುಂಪನಿ ದೊಡ್ಡ ಸರಕಾರ ನಂಬಿ ಇದ್ದೇವೆ. ಆ ದೊಡ್ಡ ಸರಕಾರದ ಫರ್ವಸಿಯೂ ಸತ್ಯವುಳ್ಳಂಥಾ ದೋಸ್ತರ ದೋಸ್ತಿಯೂ ಹೊರ್ತು, ಮತ್ಯಾರದಾದರೂ ಒಡನೆ ತೆಗೆದುಕೊಳ್ಳಬೇಕೆಂಬ ಅಪೇಕ್ಷೆ ನಾವು ಮಡಗುವದಿಲ್ಲಾ. ಯಾವದೊಂದು ಕಾರ್ಯಕ್ಕೂ ಆ ಇಂಗ್ರೀಜ ಬಹಾದ್ದರ ಕುಂಪನಿ ಮುಬಾರಕ್ ಮರ್ಜಿ ಯಾವ ಮೇರೆ ಇದೆಯೋ, ಅದರಲ್ಲಿ ಈ ದೋಸ್ತುದಾರರಿಗೆ ಆಬ್ರು ಕೀರ್ತಿ ದೊಡ್ಡ ದಾದೀತು ಎಂತಾ ತಿಳಿದು ಇದ್ದೇವೆ” ಎಂತಾ ಬರದುಕೊಟ್ಟರು.

ಇದರ ಸಂಗಡ ಸೀಲ್ ಸಾಹೇಬರವರಿಗೆ ಬರದುಕೊಟ್ಟ ಇಜಹರನಾಮೆ ವಿನರ: “ವಿಕ್ಯತು ಸಂವತ್ಸರದ ಆರಭ್ಯ ನವಾಬ ಹೈದರಲ್ಲೀಖಾನ್ ಬಹಾದ್ದ ರವರಿಗೂ ನಮ್ಮ ತಂದೆಯವರಾದ ಲಿಂಗರಾಜೇಂದ್ರ ಒಡೆಯರವರಿಗೂ ತಮ್ಮ ಒಳಗೆ ದೋಸ್ತಿ ಪ್ರಾರಂಭವಾಗಿ, ಕೀಲಕ ಸಂವತ್ಸರದವರೆಗೆ ಹತ್ತೊಂಭತ್ತು ವರ್ಷ ದೋಸ್ತಿ ಕಾಯಂ ಆಗಿ ಇತ್ತು. ಅದರ ಒಳಗೆ ಆ ನವಾಬ ಸಾಹೇಬ ರವರ ದೌಲತ್ತಿನಲ್ಲಿ, ಅವರ ಮಗ ಟೀಪುಸುಲ್ತಾನರ ದೌಲತ್ತಿನಲ್ಲಿ ಸಹಾ,

ನಾವು ವೀರರಾಜೇಂದ್ರ ವಡೆಯರವರು, ನಮ್ಮ ಹಿರಿಯರು ಸಹಾ, ಗುಜರಾನು ಮಾಡಿದೆವು.

ಕೀಲಕ ಸಂವತ್ಸರದಲ್ಲಿ ಕೆಲವು ಕಾರ್ಯಕಾರಣದಿಂದಾ ನಾವು ವೀರ ರಾಜೇಂದ್ರ ಒಡೆಯರವರು ಟೀವುಸುಲ್ತಾನರ ದೋಸ್ತಿಯಿಂದಾ ಕೈತೆಗೆದು, ಪಿರಿಯಾಪಟ್ಟಣದಿಂದಾ ಕೊಡಗಿನ ಸೀಮೆ ಸರಹದ್ದಿನ ಒಳಗೆ ಬಂದು ದಾಖಲಾಗಿ, ಸರಹದ್ದು ಸಿದ್ಧೇಶ್ವರನ ಜಿಟ್ಟಿದ ಬೆನ್ನಿನ ಆಶ್ರಯದಲ್ಲಿ ಮೂರು ವರ್ಷ ಪರಿಯಂತರ ಇದ್ದೆವು. ಅಲ್ಲಿ ಇರಬೇಕಾದ ಕಾರಣವೇನು ಎಂದರೆ: ಟೀವು ಸುಲ್ತಾನರು ಕೊಡಗಿನ ಸೀಮೆ ಜನರ ಬೇರು ಸಹಿತ ಕಿತ್ತು, ಮೈದಾನಸೀಮೆಗೆ ಬಿಸಾಡಿಬಿಟ್ಟು ಅದರ ಬದಲಿಗೆ ಮಹಾಮರಜಾಖಾನನ ದಸ್ತಿಯವರು ನೂರುಲ್ ಆಸರಖಾನನ ದಸ್ತಿಯವರು ಲಷ್ಕರ ಕಚೇರಿಯವರು ಸೇಖ, ಸೈಯದ, ಮೊಗಲ್, ಪಠಾಣ—ಈ ನಾಲ್ಕು ಜಾತಿ ಮುಸಲ್ಮಾನರ ಮರದೆ ಆದ್ಮಿ ಶಿಪಾಯಿಗಳ ಬೇರು ಕೊಡಗಿನ ಸೀಮೆ ಒಳಗೆ ನೆಟ್ಟು, ಕೊಡಗ ಸೀಮೆ ಒಳಗೆ ಆರಂಬ ವ್ಯವಸಾಯದ ಬಗ್ಗೆ, ಆಧ್ವಾನಿ ಸೀಮೆ ರೈತರನ್ನು ಮಡಗಿ, ಈ ಸೀಮೆ ಯನ್ನು ಜಹಗೀರು ಇನಾಮಾಗಿ ನಿಮಗೆ ಕೊಟ್ಟು ಇದ್ದೇವೆ; ನಿಮ್ಮ ಕರ್ಚಿನ ಒಳಗೆ ಮಾಡಿಕೊಳ್ಳುವದು, ಖುಷಿಯಿಂದಾ ಇರುವದು. ನಾವು ಕೊಡಗಿನ ಸೀಮೆ ಜನರ ಬೇರು ಕಿತ್ತು ಬಿಸಾಡಿ ಇದ್ದೇವೆ. ಅದರಲ್ಲಿ ಯಾರಾದರೂ ಬಂದು ಅರೆ ಔತುಕೊಂಡು ಇದ್ದರೆ, ಪತ್ತೆ ಹತ್ತಿಸಿ ಹಿಡಿದು, ಅವರನ್ನು ಕಡುದು ಹಾಕುವದು. ಅವರ ಹೆಂಗಸರನ್ನು ನೀವು ಮಡಗಿಕೊಳ್ಳುವದು. ಆ ಹೆಂಗಸರ ಹೊಟ್ಟೆಯಲ್ಲಿ ಮಕ್ಕಳು ಹುಟ್ಟಿದರೆ, ಆ ಮಕ್ಕಳು ಈ ಸೀಮೆಯಲ್ಲಿ ಕಾಯಂ ಇರಬೇಕು. ನಾವು ಈ ಹಿಂದು ದೊರೆಗಳ ದಾಲತ್ತು ತೆಗೆದುಕೊಂಡು, ಮಡಿ ಕೇರಿ ಎಂಬ ಹೆಸರಿಗೆ ಬದಲು ಜಹೀರಾಬಾದು; ತಲಕಾವೇರಿ ತೀರ್ಥದ ಜಾಗ ಹಿಂದು ಜನದ ಎರಡನೆ ಕಾಶಿ ಇದೆ. ಅದರ ಹೆಸರು ಅಬ್ಬಲಾಬಾದು; ಇದಲ್ಲದೆ ಮುಳ್ಳುಸೋಗೆ ಗ್ರಾಮದ ಬಳಿಯಲ್ಲಿ ಒಂದು ಕೋಟಿ ಕಟ್ಟಿಸಿ, ಅದರ ಹೆಸರು ಖುಷಾಬಿನಗರ ಎಂತಾ ಮಡಗಿ ಇದ್ದೇವೆ. ಈ ಜಾಗ ಮುಸಲ್ಮಾನರು ಇರುವ ಬಗ್ಗೆ, ಒಳ್ಳೆ ಲಾಯಖಿನ ಜಾಗ. ಈ ಸೀಮೆಯಲ್ಲಿ ಯಾವಾಗ್ಯೂ ಮುಸಲ್ಮಾನ ದೀನ್ ಇಸ್ಲಾಮರ ಜಾಂಡೆ ಹಾರಬೇಕು. ಈ ಹುಕುಂ ಮೇರೆ ನೀವು ನೌಕ್ರಿ ಮಾಡಬೇಕೆಂಬದಾಗಿ, ಟೀವುಸುಲ್ತಾನರು ಆ ಮುಸಲ್ಮಾನರಿಗೆ ಹುಕುಂ ಕೊಟ್ಟು ಇದ್ದರು.

ಇದಕಾರಣ ನಾವು ಲಾಚಾರಿಯಿಂದಾ, ವಶೀಲೆ ಇಲ್ಲದೆ, ನಮ್ಮ ಕುಟುಂಬಮಕ್ಕಳನ್ನು ಆ ಸಿದ್ಧೇಶ್ವರನ ಬೆಟ್ಟದ ಬೆನ್ನಿನ ಆಶ್ರಯದಲ್ಲಿ ಮೂರು ವರ್ಷ ಮಡಗಿ, ರಾತ್ರಿಕಾಲದಲ್ಲಿ ಟೀಪುಸುಲ್ತಾನರ ಸೀಮೆಗೆ ಹೋಗಿ, ಒಹಳ ಬಗೆ ಮೆಹನತ್ತು ಮಾಡಿ, ರಾಗಿ ಮುಂತಾದ ಅನಾಜು ತಂದು, ನಮಗೂ ನಮ್ಮ ಮಕ್ಕಳಿಗೂ ಅನ್ನಾ ಮಾಡಿಕೊಂಡು, ಹಗಲು ಕೊಡಗ ಸೀಮೆಗೆ ಬಂದು, ಆ ಮುಸಲ್ಮಾನರನ್ನು ಗ್ರಾಮಾನುಗ್ರಾಮದಿಂದಾ, ಬಹಳ ಜಗಲಾ ಮಾಡಿ, ಹೊರಗೆ ತೆಗೆದು, ಅವರ ಬದಲಿಗೆ ಕದೀಂ ರೈತರನ್ನು, ಸಿಕ್ಕಿದವರನ್ನು ಆ ಗ್ರಾಮಗಳಲ್ಲಿ ಮಡಗಿ, ನಮ್ಮ ಸಂಗಡ ಇದ್ದ ಕದೀಂ ಜನರ ತೆಗೆದುಕೊಂಡು, ಅದೇ ಸಿದ್ಧೇಶ್ವರನ ಸರಹದ್ದಿನ ಬೆಟ್ಟದ ಬೆನ್ನಿನ ಆಶ್ರಯದಲ್ಲಿ ಮೂರು ವರ್ಷ ಇದ್ದು, ನಮ್ಮ ಗುಜರಾನು ಮಾಡಿದೆವು.

ಆದರ ಒಳಗೆ ಆ ಮುಸಲ್ಮಾನರ ಹೊರಡಿಸುವ ಬಗ್ಗೆ, ಆರು ತಿಂಗಳು ದಿವಸವಾಯಿತು. ಬಾಕಿ ಎರಡು ಅರೆ ವರ್ಷದ ಒಳಗೆ ಸದೂರು ಗುಲಾಮಲ್ಲಿ ಟೀಪುಸುಲ್ತಾನರ ಭಾವಮೈದುವನ ನವಾಬ ಬರಹಾನುದ್ದೀನ್ ಶಿಪಾಸಾಲಾರ್ ಎರಡು ಸಲಾ ಬಂದು ಇದ್ದರು. ಇದಲ್ಲದೆ ಸೈದ್ ಹವೀದ್ ಶಿಪಾದಾರ, ಶೇಖ್ ಅನ್ಸರ ಶಿಪಾದಾರ, ಸೇಖ್ ಇಮಾಮು ಶಿಪಾದಾರ, ದೇಕಲದ ಘೌಜುದಾರ, ಚರಕಲ ರಾಜರು ಸಹಾ, ಅವರವರ ಘೌಜು ತೆಗೆದುಕೊಂಡು, ಆಗಾಗ್ಗೆ ಕೊಡಗಿನ ಸೀಮೆ ಒಳಗೆ ಬಂದು, ನಮಗೆ ಬಹಳ ಹಲಾಕುಮಾಡಿ, ಶ್ರಮಪಡಿಸಿದರು. ಅವರ ಮನಸ್ಸಿನಲ್ಲಿ ನಮಗೆ ಯಾವ ಮೇರೆ ಮಾಡಬೇಕೆಂಬ ಅಪೇಕ್ಷೆ ಇತ್ತೋ ಅದೆಲ್ಲಾ ಅವರ ಮೇಲೆ ಅನುಭವವಾಯಿತು. ಕಡೆಗೆ ಲಾಚಾರಾಗಿ ತಿರಿಗಿ ಹೋದರು. ಇದಲ್ಲದೆ ಪಾಜಲ್ ಖಾನ್ ಶಿಪಾದಾರ, ಫರಾಶೀಸರ ಜಾತಿ ಸರದಾರ ಸರ್ ಜಾನ್ ಕಸ್ತೂರಿ ಸಹಾ, ಘೌಜು ಸುದಾ ಬಂದು, ಹೆಗ್ಗಲದ ಗಟ್ಟಿದ ಮೇಲೆ ಕೆಲು ಜನ ಮುಳುಗಿಹೋದರು ; ಕೆಲವು ಓಡಿಹೋದರು ; ಆಮೇಲೆ ಖಾದರ್ ಖಾನ್ ಕೆಸಗಿ ಶಿಪಾದಾರ ಬಂದು, ಲಡಾಯಿಗೆ ನಿಲ್ಲಲಾರದೆ, ಲಾಚಾರಾಗಿ ಸಲ್ಲಾ ಮಾಡಬೇಕೆಂತಾ ಆಶ್ರಯ ಕೇಳಿದರಿಂದಾ, ಅವನಿಗೆ ಅಬ್ರುಯಿಂದಾ ರವಾನೆ ಮಾಡಿದೆವು. ಈಗ ಆ ಖಾದರ್ ಖಾನ್ ಕೆಸಗಿಯು ಇದೇ ಸೀಮೆಯಲ್ಲಿ ಇಂಗ್ರೀಜ ಬಹಾದ್ದರ ಕುಂಪನಿ ಸರಕಾರದ ಉಪ್ಪು ಉಂಡುಕೊಂಡು, ಇಲ್ಲೇ ಇದ್ದಾನೆ. ಇದಲ್ಲದೆ ನಾಯಕ ಗೋವಿಂದರಾವು, ಮಲ್ಲಪ್ಪು ನಾಯಕ ಸಹಾ, ಘೌಜು ಸಮೇತ ಮತ್ತೂ ಕೆಲವು ಸರದಾರರು (ಅವರ ಹೆಸರು ನಮಗೆ

ತಿಳಿಯಲಿಲ್ಲಾ) ಅವರು ಎಲ್ಲಾ ರು ಬಂದು, ನಮಗೆ ಬಹಳ ಮೆಹನತ್ತು ಮಾಡಿಸಿದರು. ಅವರ ಮನಸ್ಸಿನಲ್ಲಿ ನಮ್ಮೇಲೆ ಏನು ಅಪೇಕ್ಷೆ ಮಡಗಿ ಇದ್ದರೋ, ಅದೆಲ್ಲಾ ಅವರ ಮೇಲೆ ಸಾಬೂತಾಯಿತು. ಕಡೆಗೆ ಲಾಚಾರಾಗಿ ತಿರಿಗಿ ಹೋದರು. ಇದೇ ಜಗಳದ ತಂಟೆ ಒಳಗೆ ಎರಡು ಅರೆ ವರ್ಷ ಕಳೆದುಹೋಯಿತು. ಇದರ ಒಳಗೆ ಕೊಡಗಿನ ಸೀಮೆ ಕೋಟೆಗಳು ಯಾವತ್ತು ನಮ್ಮ ಹುಕುಮತ್ತಿನ ಒಳಗೆ ಬಂತು. ನಮ್ಮನಸ್ಸಿನಲ್ಲಿ ಇದ್ದ ಮೇರೆ ಅದರ ಬಂದುಬಸ್ತು ಮಾಡಿದೆವು.

ಆಮೇಲೆ ಆಲಿಷಾಂ ರಾಬರ್ಟ್ ಟೈಲರ್ ಸಾಹೇಬರವರು, ತಲಚೇರಿ ಬಂದರದಿಂದಾ ಕೆಪ್ಟನ್ ಬ್ರೌನ್ ಸಾಹೇಬರವರು, ಅವರ ಸಂಗಡ ಎರಡು ಗಾರ್ಡ್ ಸಿಪಾಯಿಗಳ ಕೂಡಿಸಿ, ತಮ್ಮ ಸರಕಾರದ ದೋಸ್ತಿ ಅಶ್ರಯದ ಒಳಗೆ ತೆಗದುಕೊಳ್ಳುವ ಬಗ್ಗೆ, ನಮ್ಮನ್ನು ತಲಚೇರಿಗೆ ಕರಕೊಂಡು ಬರುವ ಬಗ್ಗೆ, ರವಾನೆ ಮಾಡಿ ಇದ್ದರು. ಅದೇ ಕೆಪ್ಟನ್ ಬ್ರೌನ್ ಸಾಹೇಬರ ಸಂಗಡ ಇಬ್ಬರು ಇಂಜಿನೇರು ಸಾಹೇಬರನ್ನು ಮುಂಬಾಯಿ ಲಸ್ಕರು ಪಟ್ಟಣದ ಕಡೆಗೆ ಹೋಗುವ ಬಗ್ಗೆ, ಕೊಡಗಿನ ಸರಹದ್ದಿನ ಮಾರ್ಗ ನೋಡಿಕೊಂಡು ಬರುವ ಬಗ್ಗೆ, ಕಳುಹಿಸಿ ಇದ್ದರು. ಈ ಮೂರು ಜನ ಸರದಾರರು ಬಂದು, ತೋಮರದ ಗಟ್ಟಿದ ಮೇಲೆ ಇದ್ದರು. ಆ ವರ್ತಮಾನ ನಾವು ಕೇಳಿ, ಆ ಮೂರು ಜನ ಸರದಾರರ ಮಿಲಾಕತ್ತು ಮಾಡಿದೆವು. ಆವಾಗ್ಗೆ ಆ ಕೆಪ್ಟನ್ ಸಾಹೇಬರು ನಮ್ಮ ಕೈ ಹಿಡಿದುಕೊಂಡು, ತಲಚೇರಿ ಬಂದರ ಇಂಗ್ಲೀಜ ಬಹಾದ್ದರ ಕುಂಪನಿ ಸರಕಾರದ ಹುಕುಮತ್ತಿನ ಜಾಗಾ ಇದೆ. ಈಗ ನೀವು ಅಲ್ಲಿಗೆ ಬರಬೇಕು. ನಿಮ್ಮನ್ನು ಸರಕಾರದ ದೋಸ್ತಿ ಒಳಗೆ ಕಬೂಲು ಮಾಡಿ, ದೋಸ್ತಿ ಸಾಬೂತು ಆಗುವ ಬಗ್ಗೆ ಸೂರ್ಯಚಂದ್ರ ಇರುವ ಪರಿಯಂತರ ಕಾಯಂ ಆಗಿ ಇರಬೇಕು. ಈ ಮಾತಿನಲ್ಲಿ ಏನಾದರೂ ತಪ್ಪಾವತ್ತು ಆಗಬಾರದು ಎಂಬದಾಗಿ ನಿಮ್ಮ ಸರಕಾರವೂ ಇಂಗ್ಲೀಜ ಬಹಾದ್ದರ ಕುಂಪನಿ ಸರಕಾರವೂ ಒಡಂಬಟ್ಟು, ಖುಷಿಯಿಂದ ಮಹಾದೇವನ ಸಾಕ್ಷಿಯಿಂದ, ಮೊಹರದಸ್ತುತಿನಿಂದ, ಎರಡು ಕರಾರು ನಾಮಾ ಬರದು, ಅದರಲ್ಲಿ ಒಂದನ್ನು ಇಂಗ್ಲೀಜ ಕುಂಪನಿ ಸರಕಾರದ ಇಲಾಖೆ ತಲಚೇರಿಯಲ್ಲು ಮಡಗಿ, ಮತ್ತೊಂದು ತಮ್ಮ ಸಂಗಡ ಕೊಟ್ಟು ರವಾನೆಮಾಡಬಹುದು. ಈ ಕೆಲಸ ನಮ್ಮದು. ಈ ಇಬ್ಬರು ಇಂಜಿನೇರು ಸಾಹೇಬರ ಕೆಲಸವೇನು ಎಂದರೆ : ಮುಂಬಾಯಿ ಲಸ್ಕರು ಪಟ್ಟಣಕ್ಕೆ ಹೋಗುವ ಮಾರ್ಗ

ತಮ್ಮ ಕೊಡಗಿನ ಸರಹದ್ದು ಪರಿಯಂತರ ಎತ್ತರವಾದ ಜಾಗಕ್ಕೆ ಹೋಗಿ ನಿಂತು, ಹಿರಿಯಾಪಟ್ಟಣ, ಬೆಟ್ಟದಪುರದ ಸೀಮೆ ದುರ್ಬೀನಿನಿಂದಾ ನೋಡಿ ವಿಚಾರಿಸಿ, ಆ ವಿವರ ಯಾವತ್ತು ಬರದು, ಅಲ್ಲಿಂದಾ ತಿರುಗಿ, ತಮ್ಮ ಸೀಮೆ ಒಳಗೆ ಲಿಪ್ಪುರು ಹೋಗುವ ಮಾರ್ಗವನ್ನು ನೋಡಿ, ಅದರ ವಿವರವು ಬರದು ಕೊಂಡು, ಹೆಗ್ಗಲದ ಗಟ್ಟಾ ಇಳಿದು ತಲಚೇರಿಗೆ ಬಂದಾರು ಎಂಬದಾಗಿ ಆ ಕೆಪ್ಪನ್ ಸಾಹೇಬರು ಹೇಳಿದರು. ಅವರು ಹೇಳಿದ ಮೇರೆ, ನಾವು ಆ ಇಂಜನೇರು ಸಾಹೇಬರ ಸಂಗಡ ಕೆಲವು ಜನರನ್ನು ಕೂಡಿಸಿಕೊಟ್ಟು ಸಿದ್ಧೇಶ್ವರನ ಬೆಟ್ಟದ ಕಡೆಗೆ ರವಾನೆ ಮಾಡಿ, ನಾವು ಆ ಕೆಪ್ಪನ್ ಸಾಹೇಬರ ಸಂಗಡ ಕೊಡಗ ಸೀಮೆಯಿಂದಾ ಹೊರಟು, ಸಾಧಾರಣ ಸಂವತ್ಸರದ ಆಶ್ವೀಜ ತಿಂಗಳಲ್ಲಿ ತಲಚೇರಿಗೆ ದಾಖಲಾಗಿ ಇದ್ದೆವು. ಆ ಇಬ್ಬರು ಇಂಜನೇರು ಸಾಹೇಬರು ಸಿದ್ಧೇಶ್ವರನ ಬೆಟ್ಟದ ಮೇಲಕ್ಕೆ ಬಂದು ಮೂರು ತಂಬು ನಿಲ್ಲಿಸಿ, ಅವರ ಮರ್ಜಿ ಮೇರೆ ನೋಡಿ ಬರಕೊಳ್ಳುವ ವಿವರ ಯಾವತ್ತು ಬರಕೊಂಡು, ಆ ಸಿದ್ಧೇಶ್ವರನ ಬೆಟ್ಟದಿಂದಾ ತಿರುಗಿ, ನಾವು ತಲಚೇರಿಗೆ ತಲಪಿದ ಏಳೆಂಟು ದಿನದ ಒಳಗೆ ಅವರು ಅಲ್ಲಿಗೆ ಬಂದರು. ಅದೇ ಸಾಧಾರಣ ಸಂವತ್ಸರದ ಆಶ್ವೀಜ ೨೦ನೇ ತಾರೀಕಿನಲ್ಲಿ ಆಲಿಷಾಂ ರಾಬರ್ಟ್ ಟೈಲರ್ ಸಾಹೇಬರವರು ಮೇಜರ್ ಕಾಂಸಲದಾರ್‌ರು ಸಹಾ, ಇಂಗ್ಲೀಷ ಕುಂಪನಿ ಸರಕಾರದ ಕಡೆ ಯಿಂದ ಬಂಗಾಳದ ಗವರ್ನರ್ ಸಾಹೇಬರ ಹೆಸರು, ಮುಂಬಾಯಿ ಗವರ್ನರ್ ಸಾಹೇಬರ ಹೆಸರು, ತಲಚೇರಿ ಗವರ್ನರ್ ಸಾಹೇಬರ ಹೆಸರಿನಿಂದ ಸಹಾ, ದೋಸ್ತಿ ಕಾಯಂ ಆಗಿ, ಸೂರ್ಯಚಂದ್ರ ಇರುವ ಪರಿಯಂತರ ನಡೆದುಬರುವ ಬಗ್ಗೆ, ಉಭಯ ಕಡೆ ಮೊಹರ ದಸ್ತತ್ತು ಮಾಡಿ, ಎರಡು ಕರಾರುನಾಮೆ ಬರದು, ಅದರಲ್ಲಿ ಒಂದನ್ನು ತಲಚೇರಿ ಸರಕಾರದಲ್ಲಿ ಕುಂಪನಿ ಇಂಗ್ಲೀಜಿಯವರ ಇಲಾಖೆ ಒಳಗೆ ಮಡಗಿಕೊಂಡು, ಮತ್ತೊಂದು ವೀರರಾಜೇಂದ್ರ ಒಡೆಯರವರ ವಶಕ್ಕೆ ಕೊಟ್ಟು ಕಳುಹಿದರು.

ಆಮೇಲೆ ಮೇಜರ್ ಜನರಲ್ ರಾಬರ್ಟ್ ಆಬರ್ಕ್ರಾಂಬಿ ಸಾಹೇಬ ಬಹಾದ್ದೂರವರು ಎರಡಾವರ್ತಿ ಮುಂಬಾಯಿ ಲಿಪ್ಪುರು ತೆಗೆದುಕೊಂಡುಬಂದು, ಸಿದ್ಧಾಪುರದ ಬಾಗಿಲ ಹೊರಗಿನಿಂದ ಸರಹದ್ದು ಸಿದ್ಧೇಶ್ವರನ ಬೆಟ್ಟ ಪಕ್ಕಂತರ ಎರಡು ಕಾಂಪು ಘೌಜು ತಮ್ಮ ಸಂಗಡ ಇದ್ದದ್ದನ್ನು ಇಳಿಸಿ ಇದ್ದರು. ಅದೇ

ಸರಹದ್ದು ಸಿದ್ಧೇಶ್ವರನ ಬೆಟ್ಟದ ಮೇಲೆ ಇಂಜನೇರು ಕೆಪ್ಪನ್ ರನೆಲ್ ಸಾಹೇಬ್ ಬಹಾದ್ದೂರವರು ನಿಶಾನಿ ನಿಲ್ಲಿಸಿ, ದುರ್ಬಿನಿನಿಂದಾ ನೋಡಿ, ತಮ್ಮ ಸರಕಾರದ ಪಾಯದೆ ಕೆಲಸ ಮಾಡುತ್ತಿದ್ದರು. ಇದೇ ಮೇರೆ ಟೀಪುಸುಲ್ತಾನರ ಸಂಗಡ ಲಡಾಯ ಮಾಡುವ ಪಾಯದೆ ಕೆಲಸಗಳ ತೆಗೆಯುತ್ತಲೂ, ನಮ್ಮಿಂದಾ ಆಗುವ ನೌಕ್ರಿ ಕಿಡ್ಡತ್ತು ಮಂಜೂರು ಮಾಡುತ್ತಲೂ, ಎರಡು ವರ್ಷ ಸರಿಯಾಗಿ ಕಳೆದುಹೋಯಿತು.

ಅಮೇಲೆ ಜಯಪ್ರದವಾದ ಮದರಾಸಿನ ಭಾರಿ ಘೌಜು ತೆಗೆದುಕೊಂಡು, ಬಂಗಾಳದ ಲಾರ್ಡ್ ಕಾರ್ನ್‌ವಾಲಿಸ್ ಸಾಹೇಬ್ ಬಹಾದ್ದೂರವರು, ಜನರಲ್ ಮೆಂಡೋಸ್ ಸಾಹೇಬ್ ಬಹಾದ್ದೂರವರು ಸಹಾ, ಬಂದರು. ಮುಂಬಾಯಿ ತಾಲೂಕಿನ ಘೌಜು ತೆಗೆದುಕೊಂಡು, ಸರ್ ಜನರಲ್ ರಾಬರ್ಟ್ ಆಬರ್ಕ್ರಂಬಿ ಸಾಹೇಬ್ ಬಹಾದ್ದೂರವರು ಬಂದರು. ಅಲಿಷಾಂ ಈ ಮೂರು ಸರದಾರರು ಬಂದು, ದೊಡ್ಡ ದುಷ್ಮಾನ ಟೀಪುಸುಲ್ತಾನರ ಸಂಗಡ ಲಡಾಯ ಮಾಡಿದಲ್ಲಿ, ಆ ಟೀಪುಸುಲ್ತಾನರು ಲಡಾಯದಲ್ಲಿ ಮುರುದ್ದರಿಂದಾ, ಟೀಪುಸುಲ್ತಾನರಿಂದಾ ತಮ್ಮ ಲಷ್ಕರಿನ ಕರ್ಚಿನ ಬದಲಿಗೆ ಬಹಳ ಹಣವೂ ಸೀಮೆಯೂ ತೆಗೆದುಕೊಂಡು, ಅಬ್ದುಲ್‌ಕಾಲರ್, ಮೊಹಜುದ್ದೀನ್ ಎಂಬ ಇಬ್ಬರು ಟೀಪುಸುಲ್ತಾನರ ಮಕ್ಕಳನ್ನು ತೆಗೆದುಕೊಂಡು, ಲಾರ್ಡ್ ಕಾರ್ನ್‌ವಾಲಿಸ್ ಸಾಹೇಬ್ ಬಹಾದ್ದೂರವರು ಮದರಾಸಿನ ಕಡೆಗೆ ಹೋದರು.

ಸರ್ ಜನರಲ್ ರಾಬರ್ಟ್ ಆಬರ್ಕ್ರಂಬಿ ಸಾಹೇಬ್ ಬಹಾದ್ದೂರವರು ಮುಂಬಾಯಿ ಲಷ್ಕರು ತೆಗೆದುಕೊಂಡು, ಈ ಕಡೆ ಕೊಡಗಿಗೆ ಬಂದರು. ಆವಾಗ್ಯೆ ನಾವು ಸಿದ್ಧೇಶ್ವರನ ಸರಹದ್ದಿನ ಬೆಟ್ಟದ ಬಳಿಗೆ ಹೋಗಿ, ಹಾಜರು ಇದ್ದು, ಜಯಪ್ರದವಾದದರ ಶ್ರೀಯಸ್ಸು ಹಾರೈಸಿ, ಸಲಾಂ ಮಾಡಿದೆವು. ಆವಾಗ್ಯೆ ಆ ಜನರಲ್ ಸಾಹೇಬರವರು ಹೇಳಿದರು : ಟೀಪುಸುಲ್ತಾನರ ಸರಕಾರದ ಸಂಗಡ ಸಲ್ಲಾ ಆಯಿತು. ತಾಯ ತಮ್ಮ ಕೊಡಗಿನ ಕದೀಂ ಸರಹದ್ದು ಸಿದ್ಧೇಶ್ವರನ ಬೆಟ್ಟದ ಬಳಿಯ ಹಹರ ಮಡಗಿ, ತಮ್ಮ ಸರಹದ್ದಿನ ಬಂದುಬಸ್ತು ಮಾಡಿಕೊಳ್ಳಬೇಕು. ಸರಹದ್ದು ತಫಾವತು ಮಾಡಿ, ಮುಂದೆ ಹೋಗುವ ದಕ್ಕೆ ಕುಂಪನಿ ಹುಕುಂ ಇಲ್ಲಾ ಎಂತಾ, ಹೇಳಿದರು. ಆ ಜನರಲ್ ಸಾಹೇಬರವರ ಹಿಷಾರೆ ಪ್ರಕಾರ ತಲೆಕೂದಲನ್ನು ತಫಾವತು ಮಾಡದೆ, ಸಿದ್ಧೇಶ್ವರನ



ಬೆಟ್ಟದ ಬಳಿಯ ಸರಹದ್ದಿನಲ್ಲಿ ಪಹರೆ ಮಡಗಿ, ನಮ್ಮ ಸರಹದ್ದಿನ ಬಂದುಬಸ್ತು ಮಾಡಿದೆವು. ಪರಿಧಾವಿ ಸಂವತ್ಸರದ ಮಾರ್ಗಶಿರ ೨೭ ತಾರೀಖಿನಲ್ಲಿ ಅಲಿಷಾನ್ ಸತ್ಯವಾದ ನಡತೆಯಾದ ಇಂಜನೇರು ಇಮಿಟನ್ ಸಾಹೇಬರವರು ಬಂದು, ಕೊಡಗಿನ ಸೀಮೆ ಸರಹದ್ದು ತಿರಿಗಿ ನೋಡಿ, ಕೊಡಗಿನ ಸೀಮೆ ಸರಹದ್ದು ಮೊಕರರು ಮಾಡಿ, ಇರುವದನ್ನು ತಪಶೀಲಲು ಬರಕೊಂಡುಹೋಗಿ, ಮುಂಬಾಯಿ ಸರಕಾರದಲ್ಲಿ ಒಪ್ಪಿಸಿ ಇದ್ದಾರೆ. ಮುಂದೆ ಸರಹದ್ದಿನಲ್ಲಿ ಏನಾದರೂ ತಕರಾರು ಬಂದರೆ, ತೀರಿಸುವ ಬಗ್ಗೆ, ಅದರ ನಕಲನ್ನು ಮಲೆವಾರಿ ಕಮಿಷನ್ ಸಾಹೇಬರವರ ಬಳಿಯಲ್ಲಿ ಕೊಟ್ಟು ಇದ್ದಾರೆ. ಕಮಿಷನ್ ಸಾಹೇಬರವರು ಆ ಎಂಟು ವರ್ಷ ವಳಗೆ ನಾವು ದೋಷಿಯಿಂದಾ ಯಾವ ದೊಂದು ನೌಕ್ರಿಮಾಡಿ ಇದ್ದೇವೋ, ಅದೆಲ್ಲಾ ಕಬೂಲುಮಾಡಿ, ಸರಹದ್ದಿನ ವಿಷಯವಾಗಿಯೂ, ಮತ್ತು ಬರದು ಇರುವಂಥಾ ಮೆಹರ್ಬಾನಿಗೆ ಕಾಗದಗಳು ಸನ್ನದಿನ ಹಾಗೆ ಹಾಜರು ಇದೆ. ಆ ಎಂಟು ವರ್ಷ ಇಂಗ್ಲೀಜ ಬಹಾದ್ದರ ಕುಂಪನಿ ಸರಕಾರಕ್ಕೂ ಟೀಪುಸುಲ್ತಾನರಿಗೂ ಸಲ್ಲಾದ ಒಳಗೆ ಕಳುದು ಹೋಯಿತು. ಆ ಎಂಟು ವರ್ಷದ ಮೇಲೆ ನವಾಬ್ ಮುಸ್ತತಾಬ್ ಮಾಲಿ ವುಲ್ ಅಲ್ಪಾಬ್ ಅಪರ್‌ಪುಲ್ ಅಪರಾಘ್ ಗವರ್ನರ್ ಜನರಲ್ ಮಾರ್ಕ್ವಿಸ್ ವೆಲ್ಲೆಸ್ಲಿ ಸಾಹೇಬ್ ಬಹಾದ್ದರವರು ಹಿಂದುಸ್ಥಾನದ ಸೀಮೆ ಬಂದುಬಸ್ತಿನ ಬಗ್ಗೆ, ತೆರಳಿ ಬಂದಾಗ್ಯೂ, ಇನಾಯತನಾಮಾ ಕಳುಹಿಸಿ ಇದ್ದರು. ಅದರ ಅಭಿಪ್ರಾಯ : ಟೀಪುಸುಲ್ತಾನರಿಗೆ ಸಲ್ಲಾದ ಬೇರು ಕಾಯಂ ಮಡಗಬೇಕು, ಎಂಬದು ಖುಷಿ ಇಲ್ಲಾ. ಟೀಪುಸುಲ್ತಾನ ನಿಮಗೆ ದೊಡ್ಡ ದುಷ್ಠಾನ. ತಮ್ಮ ಸರಹದ್ದಿನ ರೂಬುರೂಬು ಇದ್ದಾನೆ. ಎಲ್ಲಾ ಬಗೆಯಿಂದಲೂ ತಮ್ಮ ಸೀಮೆಗೆ ನಿಗಾವಾನಿ ಮಾಡುವಂಥಾದ್ದು ಜರೂರು ಇದೆ. ಇದುಕಾರಣ ದೋಷಿ ಕಲಮಿನಿಂದಾ ಬರೆಯುತ್ತೇನೆ. ತಮ್ಮ ಜಮಿಯತ್ತಿನ ಜನರ ಲಡಾಯದ ಸಾಮಾನು ಹತ್ಯಾರು ತಯಾರುಮಾಡಬೇಕು. ಖಬರ್‌ದಾರಿಯಿಂದಾ ತಮ್ಮ ಸರಹದ್ದಿನ ಬಂದುಬಸ್ತು ಮಾಡಿಕೊಳ್ಳಬೇಕು. ಕೆಲವು ದಿವಸದಲ್ಲಿ ಷಹಮತ್ ಮಂಜಲತ್ ಮಾಲಿ ಮರ್ತಬತ್ ಕೆಪ್ಟನ್ ಮಾವಿನಿ ಸಾಹೇಬರವರನ್ನು ವಕಾಲತ್ತಿನ ಹುದ್ದೆ ಮೇಲೆ ಮೊಕರರು ಮಾಡಿ ತಮ್ಮ ಬಳಿಗೆ ರವಾನೆ ಮಾಡಿ ಯೇವು. ಅಲಿಯಕ್ಬಾರು ಜನರಲ್ ಸ್ಪೂಯರ್ಟ್ ಸಾಹೇಬ ಬಹಾದ್ದರವರು

ನೊಡಲಿನ ದಸ್ತೂರಿ ಮೇರೆ ಮುಂಬಾಯಿ ಘೌಜು ತೆಗೆದುಕೊಂಡು ಬರುತ್ತಾ ಇದ್ದಾರೆ. ಅವರು ಹೇಳಿದ ಮೇರೆ, ಆ ವಕೀಲ ಕೆಪ್ಟನ್ ದಿನಸ್ ಮಾವಿನಿ ಸಾಹೇಬ ಬಹಾದ್ದೂರವರು ತಮಗೆ ಜಾಹೇರು ಮಾಡ್ತಾರು. ಅದೇ ಮೇರೆ ಅಮಲು ಮಾಡಬೇಕು. ಏನೆಂದು ಸಕಾಯ ತಮ್ಮಿಂದಾ ಆಗತಕ್ಕಂಥಾ ಉಪಕಾರಮಾಡಬೇಕು ಎಂಬದಾಗಿ ಬರದು ಇದ್ದರು.

ಅದೇ ಮೇರೆ ಜನರಲ್ ಸ್ವಾಯರ್ಸ್ ಸಾಹೇಬ್ ಬಹಾದ್ದೂರವರು ದೊರೆಗಳ ಸರಹದ್ದಿನಲ್ಲಿ ಶ್ರೀರಂಗಪ್ಪಣದ ಕೋಟೆ ತೆಗೆದುಕೊಳ್ಳುವ ಬಗ್ಗೆ, ಮೋರ್ಚೆ ಸಾಮಾನು ತಯಾರುಮಾಡಿಸುವ ಬಗ್ಗೆ, ಕೆಪ್ಟನ್ ಜಾನ್‌ಸನ್ ಸಾಹೇಬರಿಗೆ ಮೊಕರರು ಮಾಡಿ ಇದ್ದೇನೆ. ಆ ಸಾಹೇಬರು ಬಂದಾರು. ಆ ಸರಂಜಾಮು ತಯಾರುಮಾಡುವ ಬಗ್ಗೆ, ಬೇಕಾದ ಅಳುಗಳನ್ನು ದೊರೆಗಳವರ ಸಂಗಡ ತೆಗೆದು ಕೊಳ್ಳುವದು ಎಂತಾ, ಆ ವಕೀಲ್ ಸಾಹೇಬರಿಗೆ ಹಿಷಾರೆ ಮಾಡಿದರು. ಆ ಮೇರೆ ಆ ವಕೀಲ್ ಸಾಹೇಬರು ಹೇಳಿದರಿಂದಾ, ನಾನೂರು ಜನವನ್ನು ಕೊಟ್ಟುಇದ್ದೆವು. ಆ ಜನರನ್ನು ಜಾನ್‌ಸನ್ ಸಾಹೇಬರವರು ಅವರ ಸಂಗಡ ತೆಗೆದುಕೊಂಡು, ಸಿದ್ಧೇಶ್ವರನ ಬೆಟ್ಟದ ಸರಹದ್ದಿನ ಕೆಳಗೆ ಮೂರು ತಿಂಗಳು ಪರೈತರ ಮೋರ್ಚೆಗೆ ಬೇಕಾದ ಸರಂಜಾಮು ತಯಾರುಮಾಡಿಸುತ್ತಾ ಇದ್ದರು. ದಿನಚರಿಯಲ್ಲು ಒಂದು ವೇಳೆ ಆ ಸಿದ್ಧೇಶ್ವರನ ಬೆಟ್ಟದಮೇಲೆ ಹತ್ತಿ, ದುರ್ಬೀನಿನಿಂದಾ ನೋಡಿ, ಸರಕಾರದ ಪಾಯದೆ ಕೆಲಸಗಳ ಬರೆಯುತ್ತಿದ್ದರು. ಆಮೇಲೆ ಸರದಾರ ಇಂಜ ನೇರು ಕೆಪ್ಟನ್ ದಿನಸ್ ಮಾಂಕ್ರಿಫ್ ಸಾಹೇಬ್ ಬಹಾದ್ದೂರವರು ಏನೂರು ಜನ ಪಯನಿಯರು ಎಂಬ ಕಾಮಾಟಿಯವರನ್ನು ತೆಗೆದುಕೊಂಡು ಬಂದು, ಹೆಗ್ಗಳದ ಗಟ್ಟದ ಕೆಳಗೆ ಇರುವ ಕಲ್ಲುಹೊಳೆಯಿಂದಾ ಸಿದ್ಧೇಶ್ವರನ ಬೆಟ್ಟದಿಂದಾ ಮುಂದೆ ಒಂದು ಗುಂಡಿನಯಸಿಗೆ ದಫರ ಪರಿಯಂತರ ನೋಡಲು ನಾವು ದುರಸ್ತು ಮಾಡಿಸಿ ಇದ್ದ ಮಾರ್ಗ ಪೆರಂಗಿಗಾಡಿ ಮುಂತಾಗಿ ಹೋಗುವ ಬಗ್ಗೆ, ಚನ್ನಾಗಿ ದುರಸ್ತುಮಾಡಿ ಇಲ್ಲಾ ಎಂತಾ, ಅದೇ ಕಲ್ಲುಹೊಳೆಯಿಂದಾ ಸಿದ್ಧೇಶ್ವರನ ಬೆಟ್ಟದ ಮುಂದೆ ಒಂದು ಗುಂಡಿನ ಯಸಿಗೆ ದೂರ ಪರಿಯಂತರ ತಯಾರು ಮಾಡಿ, ಅದೇ ಬೆಟ್ಟದ ಮೇಲೆ ಒಂದು ತಂಬು ನಿಲ್ಲಿಸಿ, ಎರಡು ಅರೆ ತಿಂಗಳು ಪರಿಯಂತರ ಆ ಜಾಗಾದಲ್ಲಿ ದುರ್ಬೀನಿನಿಂದಾ ನೋಡಿ, ಸರಕಾರದ ಪಾಯದೆ ಕೆಲಸಗಳ ಬರೆಯುತ್ತಾ ಇದ್ದರು. ಮತ್ತು ಮೋರ್ಚೆಗೆ ಇರುವ ಸರಂಜಾಮು

ಆ ಜಾನ್‌ಸನ್ ಸಾಹೇಬರವರ ತಾಬೆ ಒಳಗೆ ಇತ್ತು. ಆ ಇಬ್ಬರು ಸಾಹೇಬರು ದೊಡ್ಡ ಲಷ್ಕರಿನ ನಿಶಾನಿ ಫಿರಂಗಿ ಆವಾಜು ಕೇಳಿದರೆ, ಅದರ ಜವಾಬು ಕೊಡುವ ಬಗ್ಗೆ, ಆ ಸಿದ್ಧೇಶ್ವರನ ಸರಹದ್ದಿನ ಬೆಟ್ಟದ ಮೇಲೆ ಇರುತ್ತಿದ್ದರು. ಅವರ ಕಿಡ್ಡತ್ತು ನೌಕ್ರಿ ಮಾಡುವ ಬಗ್ಗೆ, ಅದೇ ಸಿದ್ಧೇಶ್ವರನ ಬೆಟ್ಟದ ಸಮೀಪದ ಚನೈನ ಕೋಟೆ ಜನರಿಗೆ ತಾಕೀತಿ ಮಾಡಿಸಿ ಇದ್ದೆವು. ಆ ಜನರು ಆ ಸಮಯದಲ್ಲಿ ಆ ಸಾಹೇಬರ ಚಾಕ್ರಿಯನ್ನು ಚನ್ನಾಗಿ ಮಾಡಿ ಇದ್ದಾರೆ.

ಆಮೇಲೆ ಬಂಗಾಳದ ನವಾಬ ಸಾಹೇಬರವರ ಹಿಷಾರೆ ಪ್ರಕಾರ, ಜನರಲ್ ಸ್ವಾಯರ್ಟ್ ಸಾಹೇಬ್ ಬಹದ್ದೂರವರು ಮುಂಬಾಯಿ ಘೌಜು ತೆಗೆದುಕೊಂಡು, ಹೆಗ್ಗಳದ ಗಟ್ಟಿ ಹತ್ತಿ ಬಂದರು. ಆ ಜನರಲ್ ಸ್ವಾಯರ್ಟ್ ಸಾಹೇಬರವರ ಬಳಿಗೆ ನಾವು ಹೋಗಿ, ಮಿಲಾಕತ್ತು ಮಾಡಿದೆವು. ಆವಾಗ್ಗೆ ಆ ಜನರಲ್ ಸಾಹೇಬರವರು ಹೇಳಿದರು : ಜನರಲ್ ರಾಬರ್ಟ್ ಆಬಕ್ರಾಂಬಿ ಸಾಹೇಬರವರ ದಿವಸದಲ್ಲಿ ಇಂಗ್ಲೀಜ ಕುಂಪನಿ ಸರಕಾರದ ಕೆಲಸದಮೇಲೆ ಬಹಳ ಖೈರುಕಾಯಿ ಪ್ರಯತ್ನ ಮಾಡಿ ಇದ್ದೀರಿ. ಆ ವಿವರ ಯಾವತ್ತು ದೊಡ್ಡ ದೊಡ್ಡ ಸರದಾರರ ಮುಖವಚನದಿಂದಾ ಕೇಳಿ, ನಮ್ಮನಸ್ಸಿನಲ್ಲಿ ಚಿತ್ರ ಬರದ ಹಾಗೆ ಇದೆ. ಈಗಲೂ ಅದೇ ಮೇರೆ ತಾವು ಸಕಾಯ ಮಾಡೀರಿ ಎಂಬದಾಗಿ ಉಮೇದು ಮಡಗುತ್ತೇನೆ. ಏನೊಂದು ಕುಮಕು ಮದತ್ತು ಮಾಡುವಂಥಾದ್ದು ಈಗ ಮಾಡಬೇಕು ಎಂತಾ ಹೇಳಿದರು. ಈ ಮಾತ ನಾವು ಕಬೂಲು ಮಾಡಿ, ಆ ವಕೀಲ ಸಾಹೇಬರವರು ಹಿಷಾರೆ ಮಾಡಿದ ಮೇರೆ, ಏನೊಂದು ನೌಕ್ರಿ ನಮ್ಮ ಕೈಯಿಂದಾ ಆಗುವಂಥಾದ್ದನ್ನು ಶಿರಸಾದಿಂದಾ ಮಾಡಿದೆವು. ಆ ಜನರಲ್ ಸ್ವಾಯರ್ಟ್ ಸಾಹೇಬರವರು ಬರುವದಕ್ಕೆ ಹದಿನೈದು ದಿವಸಕ್ಕೆ ನೊದಲು, ಕರ್ನಲ್ ಮಂತ್ರಿಜೊರು ಸಾಹೇಬ್ ಬಹದ್ದೂರವರು, ಮೇಜರ್ ಡಿಜನಿ ಸಾಹೇಬ್ ಬಹದ್ದೂರವರು ಸಹಾ ಒಂದು, ಎರಡು ಪಟಾಲಮಿನ ಬಾರು ಸಿದ್ಧೇಶ್ವರನ ಸರಹದ್ದಿನ ಬೆಟ್ಟದ ಕೆಳಗೆ ಇಳಿಸಿ ಇದ್ದರು. ಆ ಸಾಹೇಬರು ನಮ್ಮಿಂದಾ ಆಗತಕ್ಕ ನೌಕ್ರಿ ತೆಗೆದುಕೊಂಡು ಇದ್ದಾರೆ. ಆಮೇಲೆ ಆ ಜನರಲ್ ಸ್ವಾಯರ್ಟ್ ಸಾಹೇಬ್ ಬಹದ್ದೂರವರು ಹೆಗ್ಗಳದ ಗಟ್ಟಿ ಮೇಲೆ ನಾಲ್ಕು ಐದು ದಿವಸ ಮೊಕ್ಕಾಂ ಮಾಡಿ ಯಾವತ್ತೂ ಲಷ್ಕರು ಸಂಗಡ ತೆಗೆದುಕೊಂಡು ಬಂದು, ಸಿದ್ಧಾಪುರದ ಸುಂಕದ ಬಾಗಿಲ ಹೊರಗೆ, ಕರಡಿಗೋಡಿಂದಾ ಸಿದ್ಧೇ

ಶ್ವರನ ಸರಹದ್ದಿನ ಬೆಟ್ಟ ಪರಿಯಂತರ ಲಷ್ಕರಿನ ಬಜಾರು ಇಳಿಸಿ ಇದ್ದರು.

ಮತ್ತೆ ಕೆಲವು ದಿನಸದ ಮೇಲೆ ಖಾಸಾ ಟೀಪುಸುಲ್ತಾನರು, ಅವರ ಭಾರಿ ಘೌಜು ಸಮೇತ ಬಂದು, ಪಿರಿಯಾಪಟ್ಟಣದ ಮೈದಾನದಲ್ಲು ಇಳಿದರು. ಆವಾಗ್ಯೆ ನಾವು, ಆ ವಕೀಲ್ ಕೆಪ್ಪನ್ ದಿನಸ್ ಮಾವಿನಿ ಸಾಹೇಬರು ಮುಂತಾದ ಸರದಾರರು, ಲಷ್ಕರಿನಿಂದಾ ಹೊರಟು, ಸಿದ್ಧೇಶ್ವರನ ಬೆಟ್ಟದ ಮೇಲೆ ಹತ್ತಿ, ಮಾಂಕ್ರಿಫ್ ಸಾಹೇಬರವರ ತಂಬಿನ ಒಳಗೆ ಕುಂತುಕೊಂಡು, ಪಿರಿಯಾಪಟ್ಟಣದ ಮೈದಾನದ ಕಡೆ, ದುರ್ಬೀನಿನಿಂದಾ ನೋಡುತ್ತಿದ್ದೆವು. ಆವಾಗ್ಯೆ ಹಗಲು ಹನ್ನೆರಡು ಗಳಿಗೆ ಹೊತ್ತು ಆಗಿ ಇತ್ತು. ಅಷ್ಟರಲ್ಲಿ ಏಕಾ ಯೇಕಿ ಟೀಪುಸುಲ್ತಾನರ ದಂಡಿನ ಒಂದು ತಂಬು ನಿಲ್ಲಿಸಿದ್ದು ಕಾಣಬಂತು. ಅಮೇಲೆ ಮೂರು ಜಾವ ಪರಿಯಂತರ ಏಳುನೂರು ತಂಬು ನಿಲ್ಲಿಸಿದ್ದು ಕಾಣ ಬಂತು. ಅವರ ಘೌಜು ಹದಿನೆಂಟು ಸಾವಿರ ಜನದ ಸುಮಾರು ಬಂದು ಇಳಿತು. ಆ ವಕೀಲ ಸಾಹೇಬರು ಮುಂತಾದ ಸರದಾರರು, ಟೀಪುಸುಲ್ತಾನರ ಘೌಜಿನ ತಂಬು ಯಾವತ್ತು ನಿಲ್ಲಿಸಿದ್ದನ್ನು ಕಣ್ಣಿಂದಾ ನೋಡಿ, ದೊಡ್ಡ ಲಷ್ಕರಿಗೆ ತಿರಿಗಿ ಬಂದು, ಆ ಕಣ್ಣಾರೆ ಕಂಡು ಬಂದಂಥಾ ವಿವರ ಯಾವತ್ತು ಜನರಲ್ ಸ್ಪ್ಲಯಟ್ ಸಾಹೇಬರವರಿಗೆ ಜಾಹೇರು ಮಾಡಿದೆವು.

ಆ ಮಾರಣೆ ದಿನಸ ಟೀಪುಸುಲ್ತಾನರು ಅವರ ಘೌಜು ಯಾವತ್ತು ತೆಗೆದು ಕೊಂಡು ಬಂದು, ತಮ್ಮ ಸರಹದ್ದಿನಲ್ಲಿ ಕುಂತುಕೊಂಡು, ಏನೂ ಅಂದೇಶ ಮಾಡದೆ, ಕಾಳಯುಕ್ತಿ ಸಂವತ್ಸರದ ಫಾಲ್ಗುಣ ಶು. ೧ ದಿನಸ, ನಮ್ಮ ಕೊಡಗಿನ ಸೀಮೆ ಸರಹದ್ದಿನ ಒಳನುಗ್ಗಿ, ಕರ್ನಲ್ ಮಂತ್ರಿಜೋರು ಸಾಹೇಬ ರವರು, ಮೇಜರ್ ಡಿಜನಿ ಸಾಹೇಬರವರು, ಜನರಲ್ ಹಾಟ್ಟಿ ಸಾಹೇಬರವರು ಸಹಾ, ನಮ್ಮ ಕೊಡಗಿನ ಸೀಮೆ ಸರಹದ್ದಿನಲ್ಲಿ ಹಾಜರು ಇದ್ದರು. ಅವರ ಸಂಗಡ ಲಡಾಯ ಶುರು ಮಾಡಿ, ಮೂರು ನಾಲ್ಕು ಜಾವ ಪರಿಯಂತರ ಎರಡು ಕಡೆ ಘೌಜು ಲಡಾಯವಾಗುತ್ತಾ ಇತ್ತು. ಅಮೇಲೆ ಜನರಲ್ ಸ್ಪ್ಲಯಟ್ ಸಾಹೇಬ್ ಬಹದ್ದೂರವರು ಎರಡು ರಿಜಿಮಿಟು ಸೋಜರ ಜಮಾನುರ್ದ್ ಬಹದ್ದೂರವರ ತಮ್ಮ ಸಂಗಡ ತೆಗೆದುಕೊಂಡು, ದೊಡ್ಡ ದೊಡ್ಡ ಸರದಾರರು ಸಹಾ ಕುಮಕು ಮಾಡುವ ಬಗ್ಯೆ ಬಂದರು. ನಾವು ಆ ವಕೀಲ್ ಸಾಹೇಬರ ಹಿಸಾರಿ ಮೇರೆ ನೌಕ್ರಿ ಮಾಡುತ್ತಾ, ಆ ಲಡಾಯದ ಸಮಯದಲ್ಲಿ ಅದೇ

ಜಾಗದಲ್ಲಿ ಹಾಜರು ಇದ್ದೆವು. ಆ ರಾತ್ರಿ ಎಂಟು ಗಳಿಗೆ ಆದಮೇಲೆ, “ಮಂತ್ರಿಜೊರು ಸಾಹೇಬರವರ ಅಗಾಡಿ ತುಕ್ಕಡಿ ಘೌಜನ್ನು ಸಂಗಡ ತೆಗೆದು ಕೊಂಡು, ದೊಡ್ಡ ಲಷ್ಕರಿನ ಬಳಿಯ ಹೋಗಿ ಇಳಿಸಬೇಕು. ನೀವು ನಿಮ್ಮ ಜನರನ್ನು ಸರಹದ್ದಿನಲ್ಲಿ ಚೌಕಿ ಮಾಡಿ, ಖಬರ್ದಾರಿ ಮಾಡಬೇಕು” ಎಂತಾ, ಜನರಲ್ ಸಾಹೇಬರವರು ಹೇಳಿದರು. ಆ ಜನರಲ್ ಸಾಹೇಬರು ಹೇಳಿದ ಮೇರೆ, ಸರಹದ್ದಿನಲ್ಲಿ ಆಯಾಯ ಜಾಗದಲ್ಲಿ ಖಬರ್ದಾರಿ ಬಗ್ಗೆ ಪಹರೆ ಮಾಡಗಿದೆವು.

ಆಮೇಲೆ ಟೀಪುಸುಲ್ತಾನರು ಮುರುದು, ಹಿಂದಕ್ಕೆ ಹೋಗಿ, ಪಿರಿಯಾ ಪಟ್ಟಣದಲ್ಲಿ ಐದು ದಿವಸ ಮೊಕ್ಕಾಂ ಮಾಡಿ, ಅಲ್ಲಿಂದಾ ಕೂಚು ಮಾಡಿ, ಶ್ರೀರಂಗಪಟ್ಟಣದ ಕಡೆಗೆ ಹೋದರು.

ಎರಡನೆ ಸಲಾ ಮಂತ್ರಿಜೊರು ಸಾಹೇಬರವರ ಅಗಾಡಿ ತುಕ್ಕಡಿ ಒಂದು, ನೊದಲಿನ ಹಾಗೆ ಸಿದ್ಧೀಪ್ಪರನ ಬೆಟ್ಟದ ಕೆಳಗೆ ಲಡಾಯವಾದ ಜಾಗದಲ್ಲಿ ಇಳಿತು. ಇದಲ್ಲದೆ ಆ ಲಡಾಯದ ದಿವಸ ರಾತ್ರಿ, ಜನರಲ್ ಸಾಹೇಬರವರು ಹೇಳಿದರು : “ಟೀಪುಸುಲ್ತಾನರು ಗರೂರಿಯಿಂದಾ ಇಂಗ್ರೀಜ ಕುಂಪನಿ ಸರಕಾರ ಇಲಾಖೆ ಕೊಡಗಿನ ಸೀಮೆ ಸರಹದ್ದಿನ ಒಳಗೆ ಬಂದು, ಲಡಾಯ ಶುರು ಮಾಡಿ, ಸಲ್ಲಾದ ನಡತೆ ತಾವಾಗಿ ಮುರುದು ಇದ್ದಾರೆ. ಎಲ್ಲಾ ಬಗೆಯಿಂದಲೂ ಈ ಮಾತಿನ ತಕ್ಷೀರು ಅವರ ಮೇಲೆ ಸಾಬೂತಾಗಿ ಇದೆ. ಈಗ ನಿಮಗೆ ಇಂಗ್ರೀಜ ಬಹಾದ್ದರ ಕುಂಪನಿ ಸರಕಾರದ ಕಡೆಯಿಂದಾ ಹುಕುಮ್ ಆಗುತ್ತದೆ. ನೀವು ಮಾಡಬೇಕು : ನಿಮ್ಮ ಜನರಿಗೆ ತಾಕೀತಿ ಮಾಡಿ, ಟೀಪು ಸುಲ್ತಾನರ ಸೀಮೆಗೆ ನುಗ್ಗಿ, ಲೂಟಿ ಮಾಡಿ ತರಬೇಕು. ಆಥಾಪಿಸಿ, ಅವರ ಕಡೆ ಶಿಪಾಯಿ ಜನ ಲಡಾಯ ಮಾಡಿದರೆ, ನೀವು ಲಡಾಯ ಮಾಡಬೇಕು. ಈ ಹುಕುಮ್ ನಾವು ರಜಾವಂದಿಯಿಂದಾ ನಿಮ್ಮೇಲೆ ಹೇಳಿ ಇದ್ದೇವೆ. ಇದಕ್ಕೆ ನೀವು ಕಬೂಲು ಮಾಡಿ, ಸರಕಾರದ ನೌಕ್ರಿ ಖೈರುಕಾಯಿ ಪ್ರಯತ್ನದಿಂದಾ, ಯಾವತ್ತೂ ಜನರಿಗೂ ತಿಳಿಯುವ ಹಾಗೆ ಮಾಡಬೇಕು” ಎಂಬದಾಗಿ ನಮಗೆ ಹೇಳಿದರು. ಈ ಮಾತಿಗೆ ಜನರಲ್ ಸಾಹೇಬರವರು ಹುಕುಮ್ ಕೊಟ್ಟ ಮೇರೆಗೆ, ನಮ್ಮಿಂದಾ ದೊಡ್ಡ ಸರಕಾರದ ಖೈರುಕಾಯಿ ಪ್ರಯತ್ನ ನೌಕ್ರಿ ಆಗುವಂಥಾದ್ದು ಆಗುಮಾಡಿದೆವು.

ಈ ಮಾತಿಗೆ ಮುಂಬಾಯಿ ಲಷ್ಕರಿನ ಸರದಾರರು ಅದನಾ ಆಲಾ

ಸಮಸ್ತರು ಸಾಕ್ಷಿ ಇದ್ದಾರೆ. ಆ ಜಾಗ ಟೀಪುಸುಲ್ತಾನರ ಘೌಜಿಗೂ ಇಂಗ್ಲೀಜ ಬಹಾದ್ದರ ಕುಂಪನಿ ಸರಕಾರದ ಘೌಜಿಗೂ ಲಡಾಯವಾದ ಜಾಗ ಅದು ; ಖಾಸಾ ಸರಹದ್ದು ಸಿದ್ಧೇಶ್ವರನ ಬೆಟ್ಟ ಇದೆ. ಅದು ಕೊಡಗಿನ ಸೀಮೆ ಸರಹದ್ದಿನ ಒಳಗೆ ಇದೆ. ಅದಲ್ಲಾ, ಮೈಸೂರು ಸೀಮೆ ಸರಹದ್ದಿನ ಒಳಗೇ ಇದೆಯೋ ಎಂತಾ, ದರಿಯಾಪುತ್ರಿ ಮಾಡಬೇಕು. ಆಮೇಲೆ ಆ ಸರಹದ್ದು ಯಾರ ಸೀಮೆ ಇಲಾಖೆ ಇದೆಯೋ, ಅವರಿಗೆ ಕೊಡಿಸಬೇಕು. ಈ ಮಾತಿಗೆ ನಾವು ರಜಾ ನಂದಿಯಿಂದಲೂ, ಖುಷಿಯಿಂದಲೂ ಕಬೂಲು ಮಾಡಿಯೇವು. ಈ ಸದರಿ ಬರದು ಇರುವ ಕೆಲವು ವಿವರವನ್ನು ದರಿಯಾಪುತ್ರಿ ಮಾಡಬೇಕು. ಶ್ರಮವಾದೀತು ಎಂತಾ ಬಿಡಬಾರದು.

ನಾವು ಕೊಡಗಿನ ದೊರೆಗಳಾದ ವೀರರಾಜೇಂದ್ರ ವಡೆಯರವರು ಕೀಲಕ ಸಂವತ್ಸರದಲ್ಲಿ ಟೀಪುಸುಲ್ತಾನರ ದೋಸ್ತಿಯಿಂದಾ ಕೈತೆಗೆದು, ನಮ್ಮ ಕೊಡಗಿನ ಸೀಮೆ ಒಳಗೆ ಬಂದು, ನಮ್ಮ ಸೀಮೆ ಸರಹದ್ದು ಸಿದ್ಧೇಶ್ವರನ ಬೆಟ್ಟವಾದ್ದರಿಂದಾ, ಆ ಬೆಟ್ಟದ ಬೆನ್ನಿನ ಮರೆಯಲ್ಲಿ ಮೂರು ವರ್ಷ ಇದ್ದು, ನಮ್ಮ ಹಿರಿಯರು ದೊರೆತನ ಮಾಡಿದಂಥಾವರು ಬಂದುಬಸ್ತು ಮಾಡಿದ ಮೇರೆ ಆ ಸಿದ್ಧೇಶ್ವರನ ಬೆಟ್ಟದ ಮುಂದೆ, ಒಂದು ಕೋವಿ ಗುಂಡಿನ ಯಸಿಗೆ ದೂರದಲ್ಲಿ ನಾವು ಪಹರೆ ಚೌಕಿ ಮಡಗಿ, ಆ ಸರಹದ್ದಿನ ಬಂದುಬಸ್ತು ಮಾಡಿ ಇದ್ದೇವೆ. ಈ ಸರಹದ್ದು ಅಥಾಪಿಸಿ ಟೀಪುಸುಲ್ತಾನರ ಸೀಮೆಯದು ಆಗಿ ಇದ್ದರೆ, ಟೀಪುಸುಲ್ತಾನರ ಬಂದುಬಸ್ತಿನ ಒಳಗೆ ಇರುತ್ತಿತ್ತು. ಇದಲ್ಲದೆ ಮೂರು ವೇಳೆ ಇಂಗ್ಲೀಜ ಬಹಾದ್ದರರ ಲಷ್ಕರು ಕೊಡಗಿನ ಸೀಮೆ ಒಳಗೆ ಬಂದು ಇತ್ತು. ಆ ಲಷ್ಕರು ಬರುವದಕ್ಕೆ ಎರಡು ಮೂರು ತಿಂಗಳಿಗೆ ಮೊದಲು ಆ ಮಾರ್ಗ ದುರುಸ್ತುಮಾಡಿ ಸುತ್ತಾ ಇದ್ದೆವು. ಇದಲ್ಲದೆ ಇಂಗ್ಲೀಜ ಬಹಾದ್ದರ ಸರದಾರರು ಅದೇ ಮಾರ್ಗ ವನ್ನು ದುರುಸ್ತುಮಾಡಿಸುತ್ತಾ ಇದ್ದರು. ಇದಲ್ಲದೆ ಅದೇ ಸಿದ್ಧೇಶ್ವರನ ಬೆಟ್ಟದ ಕೆಳಗೆ ಮೋದಿಖಾನೆ ಕಟ್ಟಿಸಿ, ದರೋಬಸ್ತು ಲಷ್ಕರಿನ ಸಾಮಾನು ಆ ಮೋದಿ ಖಾನೆ ಒಳಗೆ ತುಂಬಿಸಿ ಇದ್ದೆವು. ಅಥಾಪಿಸಿ, ಆ ಸರಹದ್ದು ಅವರ ಇಲಾಖೆ ಆಗಿ ಇದ್ದರೆ, ಆ ಲಷ್ಕರು ಹೋಗುವ ಮಾರ್ಗ ಯಾವ ಮೇರೆ ದುರುಸ್ತು ಆಗುತ್ತಿತ್ತು ? ಅಲ್ಲಿ ಮೋದಿಖಾನೆ ಯಾವ ಮೇರೆ ಇರುತ್ತಿತ್ತು ? ಇದಲ್ಲದೆ ಆ ಸಿದ್ಧೇಶ್ವರನ ಬೆಟ್ಟದ ಕೆಳಗೆ ಕೆಪ್ಪನ್ ಜಾನ್‌ಸನ್ ಸಾಹೇಬರವರು ಇದ್ದು,

ಮೂರು ತಿಂಗಳು ಪರಿಯಂತರ ಮೋರ್ಚೆಗೆ ಇರುವ ಸಾಮಾನು ತಯಾರು ಮಾಡಿಸುತ್ತಿದ್ದರು. ಅಥಾಪಿಸಿ, ಆ ಸರಹದ್ದಿನ ಸಿದ್ಧೇಶ್ವರನ ಬೆಟ್ಟ ಟೀಪು ಸುಲ್ತಾನರ ಸೀಮೆಗೆ ಕೂಡಿದ್ದಾಗಿ ಇದ್ದರೆ, ಅವರ ಶ್ರೀರಂಗಪಟ್ಟಣ ತೆಗೆದು ಕೊಳ್ಳುವ ಬಗ್ಗೆ ಇರುವ ಸಾಮಾನು ಅಲ್ಲಿ ತಯಾರುಮಾಡುವ ಬಗ್ಗೆ, ಟೀಪು ಸುಲ್ತಾನರು ಯಾವ ಮೇರೆ ಬಿಡುತ್ತಿದ್ದರು? ಇದಲ್ಲದೆ, ಕರಡಿಗೋಡು ಮೈದಾನದಿಂದಾ ಆ ಸರಹದ್ದಿನ ಸಿದ್ಧೇಶ್ವರನ ಬೆಟ್ಟ ಪರಿಯಂತರ ಇಂಗ್ರೀಜ ಬಹಾದ್ದರ ಲಷ್ಕರು ಇಳಿದ ಜಾಗವಾಗಿ ಇತ್ತು. ಇಂಗ್ರೀಜ ಲಷ್ಕರು ಇಳಿದ ಬಗ್ಗೆ, ಆ ಜಾಗಾ ಟೀಪುಸುಲ್ತಾನರು ಯಾವ ಮೇರೆ ಕೊಡುತ್ತಿದ್ದರು? ಇದಲ್ಲದೆ ಪರಿಧಾವಿ ಸಂವತ್ಸರದಲ್ಲಿ ಟೀಪುಸುಲ್ತಾನರ ಸರಕಾರಕ್ಕೂ ಇಂಗ್ರೀಜ ಬಹಾದ್ದರ ಕುಂಪನಿ ಸರಕಾರಕ್ಕೂ ಸಲ್ಲಾ ಮೊಕರರು ಆಯಿತು. ಅವಾಗ್ಯೆ ಸರ್ ಜನರಲ್ ರಾಬರ್ಟ್ ಆಬರ್ಕ್ರಂಬಿ ಸಾಹೇಬ್ ಬಹದ್ದೂರವರು ಇಂಜ ನೇರು ಇಮಿಾಟ್ ಸಾಹೇಬ್ ಬಹದ್ದೂರವರನ್ನು ರವಾನೆ ಮಾಡಿ, ಕೊಡಗಿನ ಸೀಮೆ ಸರಹದ್ದು ಮೊಕರರು ಆಗಿ ಇರುವ ತಪಶೀಲು ಬರೆಸಿ ಇದ್ದಾರೆ. ಆ ತಪಶೀಲು ಮಲೆನಾರಿ ಕಮಿಾಶನ್ ಸಾಹೇಬರವರ ಬಳಿಯಲ್ಲು ಹಾಜರು ಇದೆ. ದರಿಯಾಪು ಮಾಡಿಸಬೇಕು. ಇದಲ್ಲದೆ ಲಾರ್ಡ್ ಕಾರ್ನ್‌ವಾಲೀಸ್ ಸಾಹೇಬ್ ಬಹದ್ದೂರವರ ಹೊತ್ತಿನಲ್ಲಿ ಉಭಯ ಸರಕಾರಕ್ಕೂ ಸಲ್ಲಾ ಮೊಕರರು ಆಗಿ, ಎಂಟು ವರ್ಷ ಪರಿಯಂತರ ಆ ಸಲ್ಲಾ ಕರಾರು ಕಾಯಂ ಆಗಿತ್ತು. ಅಥಾಪಿಸಿ, ಆ ಸಿದ್ಧೇಶ್ವರನ ಬೆಟ್ಟದ ಸರಹದ್ದು ನಾವು ಜಬರ್‌ದಸ್ತಿಯಿಂದಾ ಹೆಚ್ಚಿಸಿ, ದೊಡ್ಡದು ಮಾಡಿದ್ದಾಗಿ ಇದ್ದರೆ, ಟೀಪುಸುಲ್ತಾನರು ಇಂಗ್ರೀಜ ಬಹಾದ್ದರ ಕುಂಪನಿ ಸರಕಾರದಲ್ಲಿ ಫಿರಿಯಾದಿ ಮಾಡಿ ತೆಗೆದುಕೊಳ್ಳದೆ ಯಾವ ಮೇರೆ ಬಿಡುತ್ತಿದ್ದರು. ಟೀಪುಸುಲ್ತಾನರು ಹೆಗೆತನದಲ್ಲಿ, ಶಕ್ತಿಯಲ್ಲಿ, ಕುದ ರತ್ತಿನಲ್ಲಿ ಸಹಾ ಏನಾದರೂ ಕಡಿಮೆ ಆಗಿ ಇರಲ್ಲಾ. ಯಾವ ವಿಷಯದಲ್ಲಿ ಅದರೂ ಅವರ ಕಾರ್ಯವಾಗಿ ಇಂಗ್ರೀಜ ಬಹಾದ್ದರ ಕುಂಪನಿ ಸರಕಾರದ ಒಳಗೆ ಫಿರಿಯಾದಿ ಮಾಡಿ ಇದ್ದರೆ, ಕುಂಪನಿ ಸರಕಾರದ ಹುಕುಮತ್ತು ನಡಸು ವಂಥಾ ಸರದಾರರು ಅದನ್ನು ವಿಚಾರಿಸದೆ, ಬಂದೆ ಯಾವ ಮೇರೆ ಬಿಡುತ್ತಿದ್ದರು? ಟೀಪುಸುಲ್ತಾನರು ಮುಸಲ್ಮಾನರು. ಇಷ್ಟು ಹೆಗೆತನ ಮಾಡಿ, ಬದುಕಿ ಇರುವ ಪರಿಯಂತರ ಯಾವ ಸಮಯದಲ್ಲಿ ಅದರೂ ಆ ನಮ್ಮ ಸರಹದ್ದು ಆಗಬೇಕು

ಎಂತಾ, ಯೋಚನೆ ಮಾಡಲಿಲ್ಲಾ. ಈಗ ನಮ್ಮ ಹಿಂದೂ ಜಾತಿ ದೋಸ್ತು ದಾರರು ಮೈಸೂರ ಕೃಷ್ಣರಾಜ ಸಾಹೇಬರವರು ಕೊಡಗಿನ ಸೀಮೆ ಸರಹದ್ದನ್ನು ತಮ್ಮ ಸೀಮೆ ಸರಹದ್ದು ಎಂತಾ ತಿಳಿದು, ಎಲ್ಲರಿಗೂ ತಿಳಿದ ಹಾಗೆ, ಜಬರ್ ದಸ್ತಿಯಿಂದಾ ತಮ್ಮ ಸೀಮೆ ಸರಹದ್ದು ಹೆಚ್ಚಿಸುತ್ತಾ ಇದ್ದಾರೆ. ಅದರ ತಕ್ಷೀರು ನಮ್ಮೇಲೆ ಮಡಗುತ್ತಾರೆ. ಆದ್ದರಿಂದಾ ಎಲ್ಲಾ ತರದಿಂದಲೂ ಲಾಚಾರಾಗಿ ಇದ್ದೇನೆ. ದರಿಯಾವು ಮಾಡಬೇಕು.

ಕೀಲಕ ಸಂವತ್ಸರದ ಅರಭ್ಯ ರುಧಿರೋದ್ಗಾರಿ ಸಂವತ್ಸರದವರೆಗೆ ಹದಿನಾರು ವರ್ಷವಾಯಿತು. ಈ ರಕ್ತಾಕ್ಷಿ ಸಂವತ್ಸರದ ಒಂಬತ್ತನೆ ತಿಂಗಳು ೨೨ನೇ ತಾರೀಖು, ಚಂದ್ರವಾರ ದಿವಸ, ವಕೀಲ್ ಕೆಪ್ಟನ್ ದಿನಸ್ ಮಾವಿನಿ ಸಾಹೇಬ ಬಹಾದ್ದೂರವರು ಕರಂಫರ್ಮಾ ಜಾನ್ ಹನರಿ ಪೀಲ್ ಸಾಹೇಬ್ ತವಜ್ಜು ಗುತ್ತರ ಮೊಕಲೀಸಾನವರು ಸಹಾ, ನವಾಬ ಮುಸ್ತತಾಬ್ ಮಾಲಿವುಲ್ ಅಲ್ಪಾಬ್ ಅಷರ್‌ಫುಲ್ ಅಷರಾಫ್ ಮಾರ್ಕ್ಸಿಸ್ ವೆಲ್ಲಿಸ್ ಸಾಹೇಬ್ ಬಹಾದ್ದೂರವರ ಹಜೂರಿಂದಾ ಇನಾಯತ ಆಗಿರುವ ಶಮ್‌ಶೇರನ್ನು ಆ ಇಬ್ಬರು ಸಾಹೇಬರ ಮುಬಾರಕ್ ಹಸ್ತದಿಂದಾ ನಮ್ಮ ನಡುವಿಗೆ ಕಟ್ಟಿ, ಬಹಳ ಖುಷಿ ಮಾಡಿದರು. ಈವರೆಗೆ ನಮ್ಮ ಸೀಮೆ ಸರಹದ್ದು ಹೆಚ್ಚುಕಡಿಮೆ ಆಗದೆ, ನಮ್ಮ ಹಿರಿಯವರು ಬಂದುಬಸ್ತು ಮಾಡಿದ ಮೇರೆ, ನಾವು ಬಂದುಬಸ್ತು ಮಾಡಿಕೊಂಡು, ಇಂಗ್ಲೀಷ ಬಹಾದ್ದೂರ ಕುಂಪನಿ ದೊಡ್ಡ ಸರಕಾರದ ಆಶ್ರಯದ ಒಳಗೆ ಇದ್ದು, ಅಬ್ರು ಹುರಮತ್ತಿನಿಂದ ಪರ್ವರ್ಷ ಆಗುತ್ತಾ ಇದ್ದೇನೆ. ಆ ಪರ್ವರ್ಷ ಹೊರ್ತು, ನಾವು ಮತ್ತೊಬ್ಬರ ಒಡವೆ ಮೇಲೆ ಅಪೇಕ್ಷೆ ಮಾಡಗುವ ದಿಲ್ಲಾ. ಈ ಮಾತಿಗೆ ಇದೇ ಶಮ್‌ಶೇರು ಶಿವಮಹಾದೇವ, ನನಾಬ ಸಾಹೇಬ ರವರ ಜವಾಬು ದೋಸ್ತುದಾರರಾದ ಇಂಗ್ಲೀಷ ಕುಂಪನಿ ಸರಕಾರದ ದೊಡ್ಡ ದೊಡ್ಡ ಸರದಾರರು ಸಹಾ, ಸಾಕ್ಷಿ ಶಾಯಿದಿ ಇದ್ದಾರೆ.

ಈ ಕೆಲವು ಮಾತುಗಳನ್ನು ಸರಹದ್ದಿನ ತಕ್ರಾರು ಬಂದಕಾರಣ, ಬರದು ಕೊಟ್ಟು ಇದ್ದೇನೆ. ಉಳಿಕೆ ನಮ್ಮ ಹಿರಿಯರ ದಿವಸದ ಕೈಫಿಯತು ಟೀವು ಸುಲ್ತಾನರ ದಿವಸದಲ್ಲಿ ಹೋಗಿ ಹೋಯಿತು. ಆದಾಗ್ಯೂ ಅದರಲ್ಲಿ ನೂರ ಅರುವತ್ತು ವರ್ಷದ ಈಚೆಗೆ ಕೆಲವು ಕೈಫಿಯತನ್ನು ಕನ್ನಡ ಬರಹದಲ್ಲಿ ಬರದ್ದು ಹಾಜರು ಇದೆ. ಬೇಕಾದರೆ ಫಾರ್ಸಿ ಬರಹದಿಂದಾ ನಕಲು ಬರೆಸಿ, ರವಾನೆ ಮಾಡಿಯೇವು.



ಸನ್ ೧೨೧೯ನೇ ಹಿಜರಿ ಶವಾಲು ತಿಂಗಳು, ೨೩ನೇ ತಾರೀಖು, ರಕ್ತಾಕ್ಷಿ ಸಂವತ್ಸರದ ಪುಷ್ಯ ತಿಂಗಳು, ತಾರೀಖು ೨೩ರಲ್ಲಿ ಈ ಪ್ರಕಾರ ಬರದುಕೊಟ್ಟಲ್ಲಿ, ಜಾನ್ ಹನರಿ ಪೀಲ್ ಸಾಹೇಬರವರು ಇನ್ನು ನಾವು ಗಡಿಸರಹದ್ದನ್ನು ತಿರಿಗಿ ನೋಡಿ, ಕಲ್ಲುಗಳ ನಿಲ್ಲಿಸುವ ಬಗ್ಗೆ ಹೋಗಬೇಕು ಎಂಬದಾಗಿ ಹೇಳಿದಲ್ಲಿ, ಮಹಾರಾಜರವರು : “ ನಾವು ಮಡಿಕೇರಿಯಲ್ಲು ಹೊಸ್ತಾಗಿ ಅರಮನೆ ಕಟ್ಟಿಸಿ ಇದ್ದೇವೆ. ಈ ಮಾಘ ಶು. ೧ ದಿವಸ ಅರಮನೆ ಗೃಹಪ್ರವೇಶ ಆಗಬೇಕೆಂತಾ ಮಾಡಿ ಇದ್ದೇವೆ. ಈ ಗೃಹಪ್ರವೇಶ ಆಗುವ ಪ್ರಸ್ತು ತೀರಿಸಿಕೊಂಡು ಹೋಗ ಬೇಕು ” ಎಂತಾ, ಬಹಳ ಬಗೆ ಹೇಳಿ, ನಿಲ್ಲಿಸಿಕೊಂಡು, ಇಂಗ್ಲೀಷ ಸರದಾರರು ಇದ್ದು, ರಕ್ತಾಕ್ಷಿ ಸಂವತ್ಸರದ ಮಾಘ ಶು. ೧ರಲ್ಲಿ, ಗುರುವಾರ ದಿವಸ, ರಾತ್ರಿ ಗಳಿಗೆ ೧೯ಕ್ಕೆ ವೃತ್ತಿಕ ಲಗ್ನದಲ್ಲು, ಶುಭಮುಹೂರ್ತದಲ್ಲಿ, ಮಹಾಸಂತೋಷ ದಿಂದಾ ವೀರರಾಜೇಂದ್ರ ಒಡೆಯರವರು ಅರಮನೆ ಗೃಹಪ್ರವೇಶವಾದರು.

ಆ ಬಳಿಕ ಮಾಘ ಶು. ೭ ದಿವಸ, ಸರಹದ್ದಿನ ತಕ್ರಾರು ತೀರಿಸುವ ಬಗ್ಗೆ, ಜಾನ್ ಹನರಿ ಪೀಲ್ ಸಾಹೇಬರವರು, ಕರಣೀಕ ಸುಬ್ಬಿಯ್ಯ, ಮೈಸೂರ ಕಡೆ ತಮ್ಮಾಜಿಸಂಫ ಸಹಾ, ಮಡಿಕೇರಿಯಿಂದಾ ಹೊರಟು, ಏಳುಸಾವಿರ ಸೀಮೆಗೆ ಹೋದರು. ವಕೀಲ ಕೆಪ್ಟನ್ ದಿನಸ್ ಮಾವಿನಿ ಸಾಹೇಬರವರು ಇದೇ ದಿವಸ ತಲಚೀರಿಗೆ ಹೊರಟುಹೋದರು.

ಆ ಬಳಿಕ ಇದೇ ಮಾಘ ಶು. ೧೩ ಯು ಸೋಮವಾರ ದಿವಸ ಸ್ವಾದೆ ಸಂಸ್ಥಾನದ ಸವಾಯಿ ಬಸವಲಿಂಗರಾಜರು ಗೋವೆ ಇಲಾಖೆ ಬಾಂದವಾಡಿ ಯಿಂದ ಮಡಿಕೇರಿಗೆ ಬಂದು ತಲಪಿದರು.

ಆ ಬಳಿಕ ಇತ್ತಲಾಗಿ ಸರಹದ್ದಿನ ಕಡೆಗೆ ಹೋದಂಥಾ, ಸದರಿ ಸಾಹೇ ಬರು ಮುಂತಾಗಿ ಏಳುಸಾವಿರ ಸೀಮೆಯಿಂದಾ ಬಿಸಲೆಗಟ್ಟಕ್ಕಾಗಿ ಗಟ್ಟಾ ಇಳಿದು, ಸುಬ್ರಹ್ಮಣ್ಯಕ್ಕೆ ಹೋಗಿ, ಕೊಡಗಿನ ಸಂಸ್ಥಾನದ ಸೀಮೆ, ಮೈಸೂರ ಸೀಮೆ ಸಹ ಕೂಡಿದ ಗಡಿಸರಹದ್ದಿನ ರೈತಮುಖ್ಯಸ್ಥ ಮುಂತಾಗಿ, ಸುಬ್ರಹ್ಮಣ್ಯ ದಲ್ಲು ಕೂಡಿ, “ ಮಂಗಳೂರ ತಾಲೂಕು ಸೀಮೆ, ಮೈಸೂರ ತಾಲೂಕು ಸೀಮೆ, ಕೊಡಗಿನ ಸಂಸ್ಥಾನದ ಸೀಮೆ ಸಹಾ ಕೂಡಿದ ಸರಹದ್ದು ಯಾವದು ” ಎಂಬ ದಾಗಿ ವಿಚಾರಿಸಿ, ಮೂರು ಸರಕಾರದ ಸೀಮೆ ಸರಹದ್ದು ಕೂಡಿದ ಕುಮಾರ ಧಾರೆ ಹೊಳೆ ಹುಟ್ಟಿದ ಬುಡಾ, ಮುಗ್ಗುಡೆ ಎಂಬ ಸರಹದ್ದಿನಿಂದಾ ಹೆಗ್ಗಡ

ದೇವನಕೋಟಿ ಸೀಮೆ ಸರಹದ್ದು, ಬೈನಾಡು ಸೀಮೆ ಸರಹದ್ದು, ಕೊಡಗಿನ ಸರಹದ್ದು ಸಹಾ, ಕೂಡಿದ ಕೇದಗೆ ಮುಂಡಿಗೆಹಳ್ಳದ ಕರೆ ಮುಗ್ಗುಡೆ ಪರಿಯಂತರ ಜಾನ್ ಹನೆರಿ ಪೀಲ್ ಸಾಹೇಬರು, ಮೆಕ್ಕಂಜಿ ಸಾಹೇಬರು, ಕರಣೇಕ ಸುಬೈಯ್ಯ, ತಮ್ಮಾಜಿಪಂಥ, ಉಭಯ ಕಡೆಯಿಂದಲೂ ಗಡಿ ಸರಹದ್ದು ಬಲ್ಲಂಥಾ ರೈತಮುಖ್ಯಸ್ಥ ಮುಂತಾದ ಜನರು ತಿರಿಗಿ ಯಾವತ್ತು ತಕ್ರಾರನ್ನು ತೀರಿಸಿ, ಅತಃ ಪ್ರಾಕಾರಭ್ಯದಿಂದಾ ಕೊಡಗಿನ ಸಂಸ್ಥಾನಕ್ಕೆ ಯಾವ ಸರಹದ್ದು ಮೊಕರರು ಆಗಿ ಇತ್ತೋ, ಆ ಸರಹದ್ದನ್ನು ಪ್ರಾಕು ಸರ್ ಜನರಲ್ ರಾಬರ್ಟ್ ಆಬಕ್ರಂಬಿ ಸಾಹೇಬ್ ಬಹಾದ್ದೂರವರು, ಇಂಜನೇರು ಇಮಾಟ್ ಸಾಹೇಬರವರ ಕಳುಹಿ, ಅವರು ಬಂದು ಗಡಿಸರಹದ್ದನ್ನು ತಪಶೀಲಿಲ್ಲು ಬರಕೊಂಡು ಹೋಗಿದ್ದಾರಲ್ಲಾ ? ಅದೇ ಸರಹದ್ದನ್ನು, ಲೇಶಾಂಶ ಹೆಚ್ಚುಕಡಿಮೆ ಇಲ್ಲದೆ, ಉಭಯ ಕಡೆ ಜನರ ಸಮ್ಮತದಿಂದಾ, ಇಂಗ್ಲೀಜ ಸರಕಾರದ ಸರದಾರರು ವಾಜಿಬಿ ಆಗಿ ನಿರ್ಣಯ ಮಾಡಿ, ಮೇಲೆ ಬರದ ಸರಹದ್ದು ಕುಮಾರಧಾರೆ ಕೊಡಗಿನ ಸೀಮೆ, ಮೈಸೂರ ಸೀಮೆ ಸಹಾ, ಕೂಡಿದ ಮುಗ್ಗುಡೆಯಿಂದಾ ಹಿಡಿದು, ಹೆಗ್ಗಡದೇವನಕೋಟಿ, ಬೈನಾಡು ಕೊಡಗಿನ ಸೀಮೆ ಸಹಾ, ಕೂಡಿದ ಕೇದಗೆ ಮುಂಡಿಗೆಹಳ್ಳದ ಕರೆ ಸರಹದ್ದು ಪರಿಯಂತರ ಗಡಿಗಳಲ್ಲಿ ಮುದ್ರೆಕಲ್ಲುಗಳ ನೆಡುವ ಬಗ್ಗೆ, ಅಲ್ಲಲ್ಲಿ ಒಂದೊಂದು ಗೂಟಗಳ ನಿಶಾನಿ ಬಗ್ಗೆ ನಿಲ್ಲಿಸಿ, ಒಂದು ಕಡೆ ಕೊಡಗಿನ ಸಂಸ್ಥಾನದ ಮುದ್ರೆ, ಒಂದು ಕಡೆ ಮೈಸೂರ ಸಂಸ್ಥಾನದ ಮುದ್ರೆ, ಕಲ್ಲಿನ ತಲೇಮೇಲೆ ಇಂಗ್ಲೀಜ ಬಹಾದ್ದರ ಕುಂಪನಿ ಸರಕಾರದ ಮುದ್ರೆ ಸಹಾ, ಕೆತ್ತಿದಂಥಾ ಮುದ್ರೆಕಲ್ಲು ನೂರತೊಂಭತ್ತಾರನ್ನು ಅಲ್ಲಲ್ಲಿ ನೆಡಿಸತಕ್ಕ ಬಗ್ಗೆ, ಕಂದುಕದ ನಮೂನೆ ತೆಗೆಸುವಂತೆ ಸಹಾ ಹೇಳಿಬಿಟ್ಟು, ಈ ಬಗೆ ಲೆಖ್ಪವನ್ನು ಉಭಯ ಕಡೆ ಸರಕಾರದವರು, ಇಂಗ್ಲೀಜ ಸರದಾರರು ಸಹಾ, ಬರಕೊಂಡು, ಬಂದುಬಸ್ತು ಮಾಡಿ, ಈ ಸರಹದ್ದಿನ ತಪಶೀಲನ್ನು ಪೀಲ್ ಸಾಹೇಬರವರು ಬರೆಸಿ ದೊರೆಗಳ ಬಳಿಗೆ ಕಳುಹಿಸಿಕೊಟ್ಟು, ಆ ಪೀಲ್ ಸಾಹೇಬರವರು ಬರೆಸಿ ಕಳುಹಿದ ಕಾಗದದಲ್ಲಿ : “ ಉಭಯ ಕಡೆ ಸರಕಾರದ ಸರಹದ್ದಿನ ಹೆಚ್ಚುಕಡಿಮೆಯಿಂದಾ ವ್ಯಾಜ್ಯ ತಕ್ರಾರು ಇದ್ದದ್ದು, ಎರಡು ಕಡೆ ಚಾಕರ ಜನರ ಸಾಕ್ಷಿಯಿಂದಾ ತೀರಿ ಇದೆ. ಆ ಸರಹದ್ದಿನ ತಪಶೀಲನ್ನು, ಮುಂದೆ ವ್ಯಾಜ್ಯ ತಕ್ರಾರು ಬಂದರೆ, ತೀರಿಸುವ ಬಗ್ಗೆ, ದಸ್ತೆವಜನ

ಹಾಗೆ, ಮೆಕ್ಕಂಜಿ ಸಾಹೇಬರ ಕೈಯಿಂದಾ ಬರೆಸಿ, ಈ ಕಾಗದದ ಸಂಗಡ ಕಳುಹಿಸಿ ಇದ್ದೇನೆ. ಬಂದು ತಲಪಿದಲ್ಲಿ ಕಬೂಲಾದೀತು. ಯಾವದೊಂದು ಸರಹದ್ದಿನ ವ್ಯಾಜ್ಯ ಇದ್ದಂಥಾದ್ದು ಮೊತ್ತಾ ತೀರಿಸಿ ಇದ್ದೇನೆ. ಸರಹದ್ದು ಮೊಕರರು ಆಗಿರುವ ಜಾಗದಲ್ಲಿ ಕಲ್ಲುಗಳು ಇಲ್ಲದರಿಂದಾ, ಮರದ ಗೂಟಗಳ ನಿಲ್ಲಿಸಿ ಇದ್ದೇನೆ. ಕಲ್ಲುಗಳು ತಯಾರಾದಮೇಲೆ, ಆ ಗೂಟಗಳ ಹಾಕಿರುವ ಜಾಗದಲ್ಲಿ ಕಲ್ಲುಗಳ ನಿಲ್ಲಿಸಬೇಕು. ಆಮೇಲೆ ಒಂದು ಕಲ್ಲಿಂದಾ ಮತ್ತೊಂದು ಕಲ್ಲು ಪರಿಯಂತರ ಕಂದಕ ತೆಗೆಸುವದು ಒಳ್ಳೆ ಕೆಲಸ ಎಂತಾ, ನಮ್ಮನಸ್ಸಿಗೆ ಕಾಣುತ್ತಾ ಇದೆ. ಈ ಕೆಲಸ ಮೈಸೂರ ತಾಲೂಕಿನ ಜನರ ಮೊತ್ತಾ ಮಾಡಿಸ ಬೇಕು. ತಮ್ಮ ಕಡೆ ಅಮಲುದಾರ ಮುಂತಾದವರಿಗೆ ತಾಕೀತಿ ಮಾಡಿ, ವರ್ಷ ವರ್ಷಕ್ಕೂ ಕಂದಕಗಳು ಹೆಚ್ಚುಕಡಿಮೆ ಆಗುವದರ ಖಬರು ತೆಗೆದುಕೊಳ್ಳ ಬೇಕು. ಈ ನಿಶಾನಿಕಲ್ಲುಗಳ ನಿಲ್ಲಿಸಿ ಆದಮೇಲೆ, ಉಭಯ ಸರಕಾರಕ್ಕೂ ಸರಹದ್ದಿನ ತಕ್ರಾರು ಬರಲಿಕ್ಕಿಲ್ಲ ಎಂತಾ, ನಮ್ಮನಸ್ಸಿಗೆ ಕಾಣುತ್ತದೆ” ಎಂಬ ದಾಗಿ ಬರೆಸಿ ಕಳುಹಿದಲ್ಲಿ, ಅದಕ್ಕೆ ದರಜವಾಬಾಗಿ ಮಹಾರಾಜರವರು, ಜಿಲ್ಹಾ ಕಜ್ಜ ತಿಂಗಳು ೨೨ನೇ ಸನ್ ೧೨೧೯ನೇ ಹಿಜರಿಯಲ್ಲು, ಬರೆಸಿ ಕಳುಹಿದ ಕಾಗದದಲ್ಲಿ: “ಉಭಯ ಸರಕಾರದ ಕಡೆ ಚಾಕರ ಜನರ ಸಾಕ್ಷಿಯಿಂದಾ ಸರಹದ್ದಿನ ನ್ಯಾಯ ತೀರಿತು ಎಂಬದಾಗಿ, ಬರೆಸಿ ಇರುವದನ್ನು ನೋಡಿದಲ್ಲಿ ಬಹಳ ಸಂತೋಷವಾಯಿತು. ಇಂಜನೇರು ಮೇಜರ ಮೆಕ್ಕಂಜಿ ಸಾಹೇಬ ರಿಂದಾ ಆ ತಪಶೀಲನ್ನು ಬರೆಸಿ ಸರಹದ್ದು ಚನ್ನಾಗಿ ತಿಳಿಯುವ ಹಾಗೆ, ದುರುಸ್ತು ಮಾಡಿಸಿ ಕಳುಹಿಸಿದ್ದೇನೆ ಎಂತಾ ಬರೆದ ಮೇರೆ, ಅದು ಬಂದು ತಲಪಿತು. ಬಹಳ ದಿವಸ ಯಾದಗಾರಿ ನಿಶಾನಿ ಆಗಿ ಇದ್ದೀತು. ಇದಲ್ಲದೆ ಸರಹದ್ದಿನಲ್ಲಿ ಅಲ್ಲಲ್ಲಿ ನಿಶಾನಿ ಕಲ್ಲುಗಳು ಇಲ್ಲದರಿಂದಾ, ಮರದ ಗೂಟಗಳ ನಿಲ್ಲಿಸಿ ಇದ್ದೇನೆ. ಕಲ್ಲುಗಳು ತಯಾರಾದಮೇಲೆ ಮರದ ಗೂಟಗಳ ನೆಟ್ಟು ಇರುವ ಜಾಗಗಳಲ್ಲಿ ಕಲ್ಲುಗಳ ನಿಲ್ಲಿಸಬೇಕೆಂಬದಾಗಿ, ಹಿಷಾರಿ ಮಾಡಿ ಇರುವದು ಸರಿಯಷ್ಟೆ. ಈ ಬಗ್ಗೆ ಯಾರಾದರೂ ಗೂಟಗಳ ಕಿತ್ತುಬಿಟ್ಟು, ಸರಹದ್ದು ಹೆಚ್ಚುಕಡಿಮೆ ಮಾಡಿದರೆ, ಸರಹದ್ದಿನಲ್ಲಿ ತಫಾವತು ಬಂದೀತು. ಇದಲ್ಲದೆ, ಕಲ್ಲುಗಳು ತಯಾರಾಗುವ ಬಗ್ಗೆ, ನಾಲ್ಕು ಐದು ತಿಂಗಳು ತಾಮಸವಾದೀತು ಎಂತಾ ಕಾಣುತ್ತದೆ. ಆದ್ದರಿಂದಾ ಉಭಯ ಸರಕಾರದ ತಾಬಿಯವರಿಗೆ

ಹುಕುಂ ಕೊಟ್ಟು, ಗೂಟಗಳ ನೆಟ್ಟು ಇರುವ ಜಾಗಗಳಲ್ಲಿ ನಡುವಿನ ಉದ್ದ ಪ್ರಮಾಣ ಗುಂಡಿಗಳ ತೆಗಸಿದರೆ ಒಳ್ಳೇದು ಎಂತಾ, ನಮ್ಮನಸ್ಸಿಗೆ ಕಾಣುತ್ತಾ ಇದೆ. ಇದಲ್ಲದೆ ಕಲ್ಲುಗಳ ನೆಡುವ ಬಗ್ಗೂ, ಗುಂಡಿ ತೆಗೆಯಬೇಕಾಗುತ್ತದೆ. ಕಲ್ಲುಗಳು ತಯಾರಾದಮೇಲೆ, ಅದೇ ಗುಂಡಿಗಳಲ್ಲಿ ನಿಲ್ಲಿಸಬಹುದು. ಆ ಗುಂಡಿಗಳಲ್ಲಿ ನಿಶಾನಿಕಲ್ಲುಗಳ ನಿಲ್ಲಿಸುವ ಪರಿಯಂತರ ಕಾಯಂ ಆದೀತು. ಇದಲ್ಲದೆ ಒಂದು ಕಲ್ಲಿಂದಾ ಮತ್ತೊಂದು ಕಲ್ಲು ಪರಿಯಂತರ ಕಂದಕಗಳ ಉಭಯ ಕಡೆಯವರ ಮೊಕ್ತಾ ತಯಾರುಮಾಡಿಸಿದರೆ, ಒಳ್ಳೇದು ಎಂತಾ, ಹಿಷಾರೆ ಮಾಡಿ ಇರುವದು ಸರಿಯಷ್ಟೆ. ಈ ಮಾತು ನಮಗೆ ಪಸಂದು ಆಯಿತು. ತಾವು ಹಿಷಾರೆ ಮಾಡಿ ಇರುವ ಮೇರೆ ಕಂದಕಗಳು ತಯಾರಾದರೆ, ಸರಹದ್ದು ಬಹಳ ಬಂದುಬಸ್ತು ಆದೀತು. ಈ ಕಂದಕ ತೆಗೆವ ಕೆಲಸ ಸುಬ್ರಹ್ಮಣ್ಯದ ಸರಹದ್ದಿನಿಂದಾ ಬೈನಾಡು ಸರಹದ್ದು ಪರಿಯಂತರ ಆಗಬೇಕು. ಈ ಬಗ್ಗೆ ತಮ್ಮ ಹಿಷಾರೆ ಪ್ರಕಾರ ಸರಹದ್ದಿನಲ್ಲಿ ನಿಶಾನಿಕಲ್ಲುಗಳ ನಿಲ್ಲಿಸಿ ಆದಮೇಲೆ, ಕಂದಕ ತಯಾರುಮಾಡುವ ಬಗ್ಗೆ, ನಮ್ಮ ತಾಬಿಯವರಿಗೆ ತಾಕೀತಿ ಮಾಡಿಸಿ ಇದ್ದೇನೆ. ತಾವು ಮೈಸೂರ ಇಲಾಖೆಯವರಿಗೆ, ಕಂದಕದ ಕೆಲಸ ಜರೂರಾಗಿ ತಯಾರುಮಾಡುವ ಹಾಗೆ, ತಾಕೀತಿ ಮಾಡಿಸಬೇಕು. ಸರಹದ್ದಿನ ಕಲ್ಲುಗಳ ನಮ್ಮ ಕಡೆ ಜನರು ಹೊರುತ್ತಾರೆ. ಮೈಸೂರ ಇಲಾಖೆಯವರು ಹೊರುವ ಹಾಗೆ, ತಾಕೀತಿ ಮಾಡಿದರೆ, ಮೆಹರ್ಬಾನಗಿ ಆದೀತು. ನಮಗೆ ಈಗ ಹೊಸ್ತಾಗಿ ಸೇರಿ ಇರುವ ಪುತ್ತೂರು ಸೀಮೆಯಲ್ಲಿ ಕಲ್ಲುಕುಟೆಗರ ತಲಾಸು ಮಾಡುವ ಹಾಗೆ, ನಾವು ಹುಕುಂ ಕೊಟ್ಟು ಇದ್ದೇನೆ. ಅಲ್ಲಿಂದಾ ಸಿಕ್ಕಿದಷ್ಟು ಜನರನ್ನು, ಕಲ್ಲುಗಳ ತಯಾರುಮಾಡುವ ಬಗ್ಗೆ, ರವಾನೆ ಮಾಡಿಯೇವು. ತಾವು ಮೈಸೂರ ಸೀಮೆ ಒಳಗೆ ಕಲ್ಲುಕುಟೆಗರ ತಲಾಸು ಮಾಡಿಸಿ, ಕಲ್ಲುಗಳ ತಯಾರುಮಾಡುವ ಬಗ್ಗೆ, ಕಳುಹಿಸಿಕೊಟ್ಟರೆ, ಬಹಳ ಉಪಕಾರವಾದೀತು ” ಎಂಬದಾಗಿಯೂ, ಎರಡನೇ ಕಾಗದದಲ್ಲಿ : “ ತಾವು ಇಲ್ಲಿಗೆ ಬಂದು ಇದ್ದಾಗ್ಯೆ, ನಮ್ಮ ಕೊಡಗಿನ ಸೀಮೆ ಸರಹದ್ದು ಪ್ರಾಕು ದೊರೆತನ ಮಾಡಿದಂಥಾ ನಮ್ಮ ಹಿರಿಯವರ ದಿನಸದಲ್ಲಿ ಮೊಕರರು ಆಗಿ ಇರುವದರಲ್ಲಿ, ಪರಾಯಿ ಇಲಾಖೆ ಜನದ ಅಪೇಕ್ಷೆ ಮೇರೆ ಅದರಲ್ಲಿ ಏನಾದರೂ ಹೆಚ್ಚುಕಮ್ಮಿ ಆದರೆ, ನಮ್ಮ ಇತಬಾರಿ ಮರ್ತಬೆ ಪಾಯ ಕಡಿಮೆ ಆದೀತು ಎಂತಾ, ನಮ್ಮನಸ್ಸಿನಲ್ಲಿ ಈ

ಮಾತಿನ ಅಂದೇಶ ಉಂಟಾಯಿತು. ಅಥಾಸಿಸಿ, ಸರಹದ್ದು ಏನಾದರೂ ಹೆಚ್ಚು ಕಡೆಮೇ ಆದರೆ, ನಮ್ಮ ಜಿಹ್ವೆಯಿಂದಾ ನಾವು ಹೇಳದೆ ಇದ್ದಾಗ್ಯೂ, ಉಭಯ ಕಡೆ ಜನರು ಹೇಳುತ್ತಾಣ್ಣೆ. ತಾವು ಮಾಮಿಲತ್ತು ತಿಳಿಯುವಂಥಾದ್ದೂ ರಾಸ್ತಿ ತೂಕ ಮಾಡುವಂಥಾದ್ದೂ ತಮ್ಮ ಹಾಪ್ತದ ಅಟವಿದೆ. ಹೀಗೆ ಇರುವಲ್ಲಿ, ಪರಾಯಿ ಜನರ ಇರಾದೆ ಮೇರೆ ಈ ಸರಹದ್ದು ಯಾವ ಮೇರೆ ಹೆಚ್ಚುಕಮ್ಮಿ ಅದೀತು? ತಾವು ಇಂಜನೇರು ಮೆಕ್ಕಂಜಿ ಸಾಹೇಬರು ಸಹಾ ಬಹಳ ಪ್ರಯತ್ನ ಬಟ್ಟು, ಬೆಟ್ಟ ಗುಡ್ಡಗಳಲ್ಲಿ, ದೊಡ್ಡ ದೊಡ್ಡ ಕಾಡಲ್ಲಿ ಸಹಾ, ಒಂದು ತಿಂಗಳು ಪರಿಯಂತರ ತಿರುಗಿ, ನಮ್ಮ ಕೊಡಗಿನ ಸೀಮೆಗೂ ಮೈಸೂರ ಸೀಮೆಗೂ ಸರಹದ್ದು ಮೊಕರರು ಇರುವದನ್ನು ಯಾವ ಮೇರೆ ಅಳದು ಇದ್ದೀರಿ ಎಂದರೆ: ಒಂದು ಹಜ್ಜೆ ಭೂಮಿ ಆ ಕಡೆಯಿಂದಾ ಈ ಕಡೆ, ಈ ಕಡೆ ಯಿಂದಾ ಆ ಕಡೆ ತಫಾವತು ಇಲ್ಲದೆ, ಸುಬ್ರಹ್ಮಣ್ಯದ ಸರಹದ್ದಿನಿಂದಾ ಬಯ ನಾಡು ಸರಹದ್ದು ಪರಿಯಂತರ ತ್ರಾಸಿನಲ್ಲಿ ತೂಗಿದ ಮೇರೆ ಅಳದು, ಸರಹದ್ದಿನಲ್ಲಿ ನೆಡುವಂಥಾ ಕಲ್ಲಿನ ತಲೆಮೇಲೆ ಇಂಗ್ರೇಜ ಬಹಾದ್ದರ ಕುಂಪನಿ ನಿಶಾನಿ, ಆಚೆ ಕಡೆ ಮೈಸೂರ ಸರಕಾರದ ನಿಶಾನಿ, ಈಚೆ ಕಡೆ ನಮ್ಮ ಕೊಡಗಿನ ಸರಕಾರದ ನಿಶಾನಿ ತಯಾರುಮಾಡಿಸಿ, ಅಂಥಾ ಕಲ್ಲುಗಳ ನಿಲ್ಲಿಸುವಂಥಾದ್ದು ತಮ್ಮ ಮೆಹರ್ಬಾನಿಯಿಂದಾ ಬಹಳ ದುರುಸ್ತು ಆಗಿ ಇದೆ, ಎಂಬ ವಿವರ ನಮ್ಮ ಕರಣೀಕ ಸುಬೈಯ್ಯನ ಮುಖವಚನದಿಂದಾ ತಿಳಿದು, ನಮ್ಮನಸ್ಸಿಗೆ ಬಹಳ ಸಂತೋಷವಾಯಿತು. ಈ ಹಿಂದುಸ್ಥಾನದ ಒಳಗೆ ಇರುವಂಥಾ ಇಂಗ್ರೇಜ ಬಹಾದ್ದರ ಕುಂಪನಿ ಸರಕಾರದ ದೊಡ್ಡ ದೊಡ್ಡ ಸರದಾರರು ಈ ಸೀಮೆಗೆ ಬಂದು, ನಮ್ಮ ಸೀಮೆ ಸರಹದ್ದಿನ ಬಂದುಬಸ್ತನ್ನು ಚನ್ನಾಗಿ ಮಾಡಿ ಇದ್ದಾರೆ. ಈ ವಿವರ ತಮಗೂ ಚೆನ್ನಾಗಿ ಜಾಹೇರು ಇದೆ. ಆದಾಗ್ಯೂ ನಮ್ಮ ಸೀಮೆ ಸರಹದ್ದಿನ ಬಂದುಬಸ್ತು ತಮ್ಮ ಹಾಗೆ ಯಾರೂ ಮಾಡಲಿಲ್ಲ. ಈ ಬಂದುಬಸ್ತಿನ ಒಳಗೆ ದೋಸ್ತಿ ಪಾಯ ಶಾಶ್ವತವಾಗಿಯೂ, ಜನರಿಗೆ ಸುಖವು ಬಹಳ ದಿವಸ ಪರಿಯಂತರ ಇದ್ದೀತು ” ಎಂಬ ವಿವರಗಳಾಗಿ ಬರೆಸಿ ಕಳುಹಿದರಿಂದಾ, ಇದಕ್ಕೆ ಜನಾಬಾಗಿ, ಪೀಲ್ ಸಾಹೇಬರವರು ಬರೆಸಿ ಕಳುಹಿದ ಕಾಗದದಲ್ಲಿ: “ ಮೈಸೂರ ಸರಕಾರದ ಚಾಕರ ತಮ್ಮಾಜಿಪಂಥನು ನಮ್ಮ ಸಂಗಡ ಅಲ್ಲಿಗೆ ಬಂದದ್ದು ತಾವು ಬಲ್ಲಿರಣ್ಣೆ. ಅವನನ್ನು ಬಿಸಲೆಗಟ್ಟಿದ ಕಡೆಗೆ

ರವಾನೆ ಮಾಡಿ ಇದ್ದೇವೆ. ತಾವು ಹಿಷಾರೆ ಮಾಡಿ ಇರುವ ಮೇರೆ ಅವನು ಸರಹದ್ದಿನಲ್ಲಿ ಕಲ್ಲುಗಳ ನೆಡುವ ಚಾಕ್ರಿ ಮೇಲೆ ಸರಗರಂ ಆಗಿ ಇದ್ದಾನು. ಅದೇ ಮೇರೆ ತಮ್ಮ ಸರಕಾರದ ಕಡೆಯಿಂದಾ ಆಮಿಾಲ ಮುತ್ತಣ್ಣನಿಗೆ ಆ ಕಡೆ ರವಾನೆ ಮಾಡಿಸಬೇಕು. ಅವರು ಇಬ್ಬರು ಕೂಡಿ, ಉಭಯ ಸರಕಾರದ ಸರಹದ್ದಿನ ಚಾಕ್ರಿ ಮೇಲೆ ಸರಗರಂ ಆಗಿ ಇದ್ದಾರು. ಕಲ್ಲು ತಯಾರಾಗಿ ಇಲ್ಲದ ಜಾಗದಲ್ಲಿ ನಮ್ಮ ರೂಬ್ ರೂಬು ಮರದ ಗೂಟಗಳ ನೆಟ್ಟು ಇರುವದರ ಸುತ್ತಾ ಗುಂಡಿ ತೆಗೆವ ಹಾಗೂ, ಮರದ ಗೂಟ ನೆಡದೆ ಇರುವ ಜಾಗದಲ್ಲಿ ಮರದ ಗೂಟ ನೆಟ್ಟು, ಅದರ ಸುತ್ತ ಗುಂಡಿ ತೆಗೆವ ಹಾಗೂ, ಕಲ್ಲು ತಯಾರಾಗಿ ಇರುವ ಜಾಗದಲ್ಲಿ ಮರದ ಗೂಟ ತೆಗೆದುಬಿಟ್ಟು, ಕಲ್ಲು ನಿಲ್ಲಿಸುವ ಹಾಗೆ ಸಹಾ ತಮ್ಮಾಜಿಪಂಥನಿಗೆ ಹುಕುಂ ಕೊಟ್ಟು ಇದ್ದೇವೆ. ಮಳೆಗಾಲ ಸಮಾಪ ವಾಯಿತು. ಇನ್ನು ಸ್ವಲ್ಪ ದಿವಸ ಬಾಕಿ ಇದೆ. ಈಗ ಕಂದುಕ ತೆಗೆವದಕ್ಕೆ ಆಗಲಿಕ್ಕಿಲ್ಲ. ಇದಕಾರಣ ಒಂದು ಕಲ್ಲಿಂದಾ ಮತ್ತೊಂದು ಕಲ್ಲಿಗೆ ಮಧ್ಯೆ ಒಂದೆರಡು ಜಾಗದಲ್ಲಿ ನಾಲ್ವತ್ತು ಐವತ್ತು ಗಜದ ಮೇರೆ ಕಂದಕ ತೆಗೆಸುವದು ; ಮಳೆಗಾಲ ದಾಟಿದಮೇಲೆ ಆ ಕೆಲಸ ತೀರಿಸುವದು ಎಂಬದಾಗಿ, ಈ ಮೇರೆ ನಾವು ತಮ್ಮಾಜಿಪಂಥನಿಗೆ ಹೇಳಿ ಇದ್ದೇವೆ ತಾವು ಇದೇ ಮೇರೆ ಆಮಿಾಲ ಮುತ್ತಣ್ಣನಿಗೆ ಹುಕುಂ ಕೊಡಬೇಕು. ಇವರು ಇಬ್ಬರು ಸರಹದ್ದಿನ ಚಾಕ್ರಿ ಒಳಗೆ ಕೂಡಿ ಇದ್ದಾರು” ಎಂಬದಾಗಿ ಬರಸಿ ಕಳುಹಿದ್ದರಿಂದಾ, ಅದಕ್ಕೆ ಜವಾಬಾಗಿ ಸನ್ ೧೨೨೦ನೇ ಹಿಜರಿ, ಮೊಹರಮ್ ೨೦ನೇ ತಾರೀಖಿನಲ್ಲಿ, ಮಹಾರಾಜರು ಬರೆಸಿ ಕಳುಹಿದ ಕಾಗದದಲ್ಲಿ: “ಉಭಯ ಸರಕಾರದ ಸರಹದ್ದಿನ ಬಂದೂಬಸ್ತಿನ ಬಗ್ಗೆ, ಮೈಸೂರ ಸರಕಾರದ ಚಾಕರ ತಮ್ಮಾಜಿ ಪಂಥನನ್ನು ಬಿಸಲೆಗಟ್ಟಿದ ಕಡೆಗೆ ರವಾನೆ ಮಾಡಿ ಇದ್ದೇವೆ ಎಂಬದಾಗಿ, ಬರಸಿ ಇರುವದು ಸರಿಯಷ್ಟೆ. ತಾವು ಹಿಷಾರೆ ಮಾಡಿ ಇರುವ ಮೇರೆ ಆಮಿಾಲ ಮುತ್ತಣ್ಣನಿಗೆ ಹುಕುಂ ಕೊಟ್ಟು, ಮರ್ದೆ ಅದ್ವಿ ತಮ್ಮಾಜಿಪಂಥನ ಸಂಗಡ ಕೂಡಿ ಇದ್ದು, ಸರಹದ್ದಿನ ಕೆಲಸದ ಒಳಗೆ ತಕ್ರಾರು ಬಾರದ ಹಾಗೆ ನಡದುಕೊಂಡು, ಚಾಕ್ರಿ ಮಾಡುವ ಹಾಗೆ, ತಾಕೀತಿ ಮಾಡಿ, ತಮ್ಮ ಕಾಗದದ ನಕಲನ್ನು ಬರೆಸಿ, ಈ ಮುತ್ತಣ್ಣನ ಕೈಯ ಕೊಟ್ಟು, ರವಾನೆ ಮಾಡಿ ಇದ್ದೇವೆ. ತಾವು ಬರೆಸಿ ಇರುವ ಮೇರೆ ಕೂಡಲಷ್ಟು ತಫಾವತು ಮಾಡದೆ, ಸರಹದ್ದಿನ ಕೆಲಸದಲ್ಲಿ ಸರಗರಂ ಆಗಿ ಇದ್ದಾನು” ಎಂಬದಾಗಿ ಬರೆಸಿ ಕಳುಹಿದರು.

ನಾವು ಎಲ್ಲಾ ಕೂಡಿ ಹೋಗುವದರ ಒಳಗೆ ಉರಿ ಹೆಚ್ಚಾದ್ದರಿಂದಾ, ನೀರು ಹುಯಿದು, ಕೆಡಿಸಿಬಿಟ್ಟಿವು. ನಿನ್ನ ಮಂಗಳವಾರ ರಾತ್ರಿ, ಗಳಿಗೆ ಒಂದರಲ್ಲಿ ಕೊಂಡದ ಗುಂಡಿ ಕೆರೆ ಕೆಳಗಣ ಹಲಸಿನ ಮರದ ಬಳಿಯಲ್ಲಿ ಮೂರು ಜನ, ಕಂಬಳ ಗುಬ್ಬೆ ಕಂಬಳ ಟೊಪ್ಪಿ ಸಹಾ ಹಾಕಿಕೊಂಡು, ಕೈಲಿ ಕೋವಿ ಹಿಡು ಕೊಂಡು, ಪಿಸಿ ಮಾತು ಆಡುತ್ತಿದ್ದಲ್ಲಿ, ಶಿವಾಚಾರದ ನಂಜಪ್ಪು ಎಂಬ ಚಾವಡಿಕಾರ ಕಂಡು, ಬಂದು ಹೇಳಿದರಿಂದಾ, ಜನರ ಕಳುಹಿ ನೋಡಿಸುವದರ ಒಳಗೆ ಅವರು ಇತ್ತಿಲ್ಲಾ. ಈ ಬುಧವಾರ ಬೆಳಿಗ್ಗೆ ಆ ಜಾಗಾ ನೋಡಿಸಿದಲ್ಲಿ, ಜನರು ಕುಂತಿದ್ದ ಜಾಡು ಕಂಡಿತು. ಅಲ್ಲಿ ಎರಡು ಬಾಳೆಕಾಯಿ ಬಿದ್ದು ಇತ್ತು. ಈ ರಾತ್ರಿ ಗಳಿಗೆ ಎರಡರಲ್ಲಿ ಗರಡಿಮನೆ ಹತ್ರ ಶಬ್ದ ಕೇಳಿದ ರಿಂದಾ, ಎರಡು ಜನ ಸಹರೆದವರ ಜೋರು ಸಹರೆ ಇಟ್ಟಲ್ಲಿ, ಅಗಳದ ಬೇಲಿ ಕೊರಕೊಂಡು, ಎರಡು ಜನ ದುಷ್ಮಾನರು ಬಂದಲ್ಲಿ, ಸಹರೆದವರು ಅಟಕಾಯಿಸುವಾಗ್ಗೆ, ದುಷ್ಮಾನರು ಸಹರೆದವರ ಮೇಲೆ ಗುಂಡು ಹಾರಿಸಿದಲ್ಲಿ, ಒಂದು ಗುಂಡು ಹಾರಿ, ನಾನು ಮಲಗುವ ಕೊಮರೆ ಗೋಡೆಗೆ ಬಡೀತು. ಮತ್ತೊಂದು ಕೋವಿ ರಂಜಕ ಮಾತ್ರ ಹತ್ತಿ, ಈ ಸಹರೆದವರು ಎದೆಗೆ ಕಟ್ಟಿ ಕೊಂಡು ಇದ್ದ ಕರಿ ರುಮಾಲಿಗೆ ಆ ರಂಜಕದ ಕಿಡಿ ಹಾರಿ ಸುಟ್ಟಿತು. ಅಗಳದ ಕೆಳಗೆ ಎಷ್ಟು ಜನ ಇದ್ದರೋ ಗೊಂತು ಇಲ್ಲಾ. ಇಲ್ಲಿ ಮದ್ದು, ಗುಂಡು, ಬಾರು, ಕೋವಿ ಸಹಾ ಇಲ್ಲವಾಗಿದೆ. ಅಪ್ಪಣೆ ಆಗಬೇಕು” ಎಂತಾ ಬರ ಕೊಂಡು ಇದ್ದಲ್ಲಿ; ಜಮೇದಾರ ಎಡೂರ ಬೈರೆಗೌಡ ಸಹಾ, ಒಂದು ಸಹರೆದ ಚಾವಡಿಕಾರರನ್ನು ಮದ್ದು, ಗುಂಡು, ಬಾರು ಕೋವಿ ಸಹಾ ಕೊಟ್ಟು, ಆ ಕಳ್ಳನನ್ನು ಬೇವು ಸೋವಿನಿಂದಾ ಫತ್ತೆ ಹತ್ತಿಸಿ ಹಿಡಿಯುವಂತೆ, ಅಪ್ಪಣೆ ಕೊಟ್ಟು, ಗರವಲಿಗೆ ಕಳುಹಿಸಿಕೊಟ್ಟರು.

ಆ ಬಳಿಕ ಇದೇ ಪುಷ್ಯ ಬ. ೯ರಲ್ಲಿ ಅವನು ಬರದು ಕಳುಹಿದ ಬಿನ್ನ ವತ್ತಳೆಯಲ್ಲಿ: “ಗುರುವಾರ ದಿವಸ ರಾತ್ರಿ ಅಗಳದ ಹಿಂದಣ ಕಾಡ ಒಳಗೆ ಮೂರು ವೇಳೆ ಕೊಕ್ಕಲೆ ಕಡ್ಡಿಮೆಟ್ಟುವ ಶಬ್ದ ಕೇಳಿದ್ದೇ ಹೊರ್ತು, ಇಂಥಾದ್ದು ಎಂತಾ ತಿಳಿಯಲಿಲ್ಲಾ. ದುಷ್ಮಾನರು ಈ ಮೇರೆ ಮಾಡಬೇಕಾದರೆ, ನಾಡ ಜನರ ಸಹಾಯವಿಲ್ಲದೆ ಮಾಡಲಿಕ್ಕಿಲ್ಲಾ ಎಂಬದಾಗಿ, ನನ್ನ ಮನಸ್ಸಿಗೆ ಕಾಣುತ್ತಾ ಇದೆ” ಎಂತಾ ಬರದುಕೊಂಡು ಇದ್ದಾ.

ಇದೇ ಪುಷ್ಯ ಬ. ಗಂರಲ್ಲಿ ಬರದು ಕಳುಹಿದ ಬಿನ್ನವತ್ತಳೆಯಲ್ಲಿ :  
 “ ಮೊದಲು ಸೋಮವಾರ ದಿವಸ ಗರಡಿಮನೆಗೆ ಬೆಂಕಿ ಹಾಕಿದ್ದು ಯಾರೋ  
 ಹೆಣ್ಣು ಹುಡುಗೀರ ಕೆಲಸ ಎಂಬದಾಗಿಯೂ, ಮೂರನೆ ಮಂಗಳವಾರ ರಾತ್ರಿ  
 ಕೆರೆ ಕೆಳಗಣ ಹಲಸಿನ ಮರದ ಬುಡದಲ್ಲಿ ನಿಂತು ಇದ್ದು, ಬಾಳೆಕಾಯಿ ಬಿಸಾಟು  
 ಹೋದವರು ಯಾರೋ ಹೊಲೇರ ಕೆಲಸ ಎಂಬದಾಗಿಯೂ, ಆ ಮಾರನೇ  
 ಬುಧವಾರ ಅಸ್ತಮಾನದಲ್ಲಿ ಗರಡಿಮನೆ ಹಿಂದಣ ಕಾಡಲ್ಲಿ ಕೊಕ್ಕಲೆ ಕಡ್ಡಿ  
 ಮೆಟ್ಟಿದ ಶಬ್ದ ಕೇಳಿದ್ದು, ಮೃಗಜಾತಿಗಳ ಕೆಲಸ ಎಂಬದಾಗಿಯೂ, ಉದಾ  
 ಸೀನದಲ್ಲಿ ಇದ್ದೆ. ಯಾವಾಗ ಬುಧವಾರ ದಿವಸ ರಾತ್ರಿ ಎರಡು ಗಳಿಗೆ ಒಳಗೆ  
 ಬಂದು ಗುಂಡು ಹೊಡೆಯುವದು ಇದೇನೋ ತುಂಟರ ಕೆಲಸ ಎಂಬದಾಗಿ  
 ತಿಳಿದು, ಪಹರೆ ಬಂದುಬಸ್ತು ಮಾಡಿ ಇದ್ದೇನೆ. ಚತುರೋಪಾಯದಿಂದಾ  
 ಸೋವು ಬೇವು ಮಡಗಿ, ಫತ್ತಿ ಹತ್ತಿಸಿ, ಸಿಕ್ಕಿದರೆ, ಆ ತುಂಟರನ್ನು ಹಿಡಿದು  
 ಕಳುಹುತ್ತೇನೆ ” ಎಂಬದಾಗಿ ಬರಕೊಂಡು ಇದ್ದನು.

ಈ ಮೇರೆ ಈ ಅಪ್ಪಾಜೈಯ್ಯನು ದ್ರೋಹಗಳ ಯೋಚಿಸಿ, ಕಳ್ಳರು  
 ಬಂದು ಶರಾರತ್ತು ಮಾಡುತ್ತಾರೆ ಎಂತಾ ಇಲ್ಲದ ಸುಳ್ಳು ಸುದ್ದಿ ಹುಟ್ಟಿಸಿ,  
 ಇಂಥಾ ತುಂಟ ಕೆಲಸಗಳನ್ನು ತನ್ನ ಬಳಿಯ ಚಾಕ್ರಿ ಮಾಡಿಕೊಂಡು ಇರುವ  
 ಹುಡುಗರಿಂದಾ ಮಾಡಿಸುತ್ತಾ, ಬಿನ್ನವತ್ತಳೆ ಬರಕೊಳ್ಳುತ್ತಾ ಇದ್ದಂಥಾದ್ದು  
 ಸಹಾ ಆ ಗಡಿನಾಡ ತಾಲೂಕಿನಲ್ಲಿ ಪಾರುಪತ್ಯ ಮಾಡಿಕೊಂಡು ಇದ್ದಂಥಾ  
 ಶೀರುಗೌಡನ ಬೀರೆಗೌಡ ಎಂಬವನು ಅರಮನೆ ಉಪ್ಪಿಗೆ ಸರಿಯಾದವನಾದ್ದ  
 ರಿಂದಾ, ತಿಳಿದು, ದೊರೆಗಳ ಬಳಿಗೆ ಬಂದು, ರಕ್ತಾಕ್ಷಿ ಸಂವತ್ಸರದ ಚೈತ್ರ ಶು.  
 ಗಂರಲ್ಲಿ ಅರಿಕೆ ಮಾಡಿದ ವಿವರಾ :

“ ತಾವು ಮಹಾದೇವಪುರದಲ್ಲು ದೊಡ್ಡದೊರೆಗಳ ಗದ್ದಿಗೆಮಂಟಪವನ್ನು  
 ಹೊಸ್ತಾಗಿ ಕಟ್ಟುತ್ತಾ ಇದ್ದಂಥಾದ್ದ ನೋಡುವ ಬಗ್ಗೆ, ದಯಮಾಡಿ ಬಂದು  
 ಇದ್ದಾಗ್ಗೆ, ಚಾನದಿಕಾರರ ಮುಂತಾಗಿ ಎಲ್ಲರನ್ನು ಹಿಂದೆ ಬಿಟ್ಟು, ತಾವು,  
 ತಮ್ಮ ಸಂಗಡ ಮೂರು ನಾಲ್ಕು ಜನ ಊಳಿಗದವರು ಸಹಾ ಕುದುರೆಯನ್ನು  
 ಓಡಿಸಿಕೊಂಡು, ಮುಂದೆ ಮಹಾದೇವಪುರಕ್ಕೆ ಬಂದು, ಅಲ್ಲಿಂದಾ ಗರಗಂದೂ  
 ರಿಗೆ ಅದೇ ಮೇರೆ ಕುದುರೆ ಮೇಲೆ ಸವಾರಿ ಆಗಿ ಓಡಿಸಿಕೊಂಡು, ಹಕ್ಕಿಬೇಟೆಗೆ  
 ದಯಮಾಡಿದಲ್ಲಿ; ಅಲ್ಲಿಂದಾ ಅಪ್ಪಾಜೈಯ್ಯನಿಗೂ ಇಲ್ಲಿಗೆ ಬರುವದಿದ್ದರೆ,



ಕರದುಕೊಂಡು ಬನ್ನಿ ಎಂತಾ, ಚಾವಡಿಕಾರರನ್ನು ಕಳುಹಿಸಿ ಕರೆಸಿಕೊಂಡು, ಒಂದು ದಿವಸ ರಾತ್ರಿ ಮಹಾದೇವಪುರದಲ್ಲು ಇದ್ದು, ಮಾರನೆ ದಿವಸ ಮಧ್ಯಾಹ್ನದ ಮೇಲೆ ಅಲ್ಲಿಂದಾ ಸ್ವಾಮಿಯವರು ಮಡಿಕೇರಿ ಅರಮನೆಗೆ ದಯಮಾಡಿ ಬರುವಾಗ್ಯೆ, ಸಂಗಡ ಅಪ್ಪಾಜೈಯ್ಯನು ಕುರಂಬಳ್ಳಿ ಗದ್ದೆಗೆ ಬಂದು ಇಳಿಯು ವಲ್ಲಿ ತಮ್ಮ ಸಂಗಡ ಅಪ್ಪಣೆ ತೆಗೆದುಕೊಂಡು, ಅಲ್ಲಿಯೇ ಒಂದು ಗಳಿಗೆ ಪರಿಯಂತರ ನಿಂತುಕೊಂಡು, ತಮ್ಮ ಖಾಸಾ ಸ್ವಾರಿ ಆ ಹಡಲು ದಾಟಿ ಚಿತ್ತೈಸು ವಾಗ್ಯೆ, ಆ ಹಡಲು ದಾಟಿ ಕಾಡು ಮರೆ ಆಗುವ ಪರಿಯಂತರಕ್ಕೂ, ಅಪ್ಪಾ ಜೈಯ್ಯನು ಬಿಟ್ಟ ಕಣ್ಣು ಮುಚ್ಚದ ಹಾಗೆ ನೋಡುತ್ತಲೇ ನಿಂತು ಇದ್ದು, ಆ ಬಳಿಕ ತಾವು ಮುಂದೆ ದಯಮಾಡಿದಮೇಲೆ, ಅಲ್ಲಿಂದಾ ಬಂದು, ಗರವಲೆಗೆ ಹೋಗಿ, ದೊರೆಗಳು ಒಬ್ಬ ಒಬ್ಬರೆ ಕುದುರೆ ಮೇಲೆ ಸವಾರಿ ಆಗಿ ಓಡಿಸಿ ಕೊಂಡು ಬರುತ್ತಾರೆ, ಅವರಿಗೆ ದಗಾಮಾಡಬೇಕು ಎಂಬದಾಗಿ ಮನಸ್ಸಿನಲ್ಲಿ ನಿಶ್ಚೈಸಿ, ಇನ್ನು ಗರವಲೆಗೆ ಕಳ್ಳರು ಬಂದು ಮನೆಗೆ ಹಮ್ಮಿದರು, ಇಂಥಾ ತಾವಾ ಬೇಲಿ ಕೊರದು, ಕನ್ನಾ ಮಾಡಿ, ಬಂದು ಹೋಗಿದ್ದಾರೆ ಎಂತಾ, ಒಂದಲ್ಲಾ, ನಾಲ್ಕು ಸಲಾ ಕಳ್ಳರು ಬಂದು ಹೋಗಿದ್ದಾರೆ ಎಂತಾ, ಸುದ್ದಿ ಹುಟ್ಟಿಸಿ, ಈ ಮೇರೆ ಈ ಮೇರೆ ಎಂತಾ ತಮ್ಮ ಸನ್ನಿಧಾನಕ್ಕೆ ಬಿನ್ನವತ್ತಳೆ ಯನ್ನು ಇಲ್ಲದ ಸುಳ್ಳು ಮಾತು ಬರಕೊಂಡು ಇದ್ದಾನೆ. ಇಂಥಾ ಆಗದಂಥಾ ಅನ್ಯಾಯದ ಮಾತೇ ಹೊರ್ತು, ಒಂದಾದರೂ ತಮ್ಮ ಜೀವಕ್ಕಾಗಲೀ, ತಮ್ಮ ಮಕ್ಕಳಿಗಾಗಲೀ, ತಮ್ಮ ದವಲತ್ತಿಗಾಗಲೀ, ಆಗದ್ದ ಹಾರೈಸುವದಲ್ಲದೆ, ಒಳ್ಳೇದು ಹಾರೈಸಿ, ಒಳ್ಳೇ ಮಾತು ಈವರಿಗೂ ಅವನ ಬಾಯಿಂದಾ ಹೊರಡು ವಂಥಾದ್ದು ಕೇಳಲಿಲ್ಲಾ ; ಯಾವಾಗ ನೋಡಿದಾಗ್ಯೂ, ಇಂಥಾ ಸ್ವಾಮಿ ದ್ರೋಹದ ಮಾತು ಹೇಳುವದ ಕೇಳುವದೇ ಹೊರ್ತು, ತಮಗೆ ಶ್ರೇಯಸ್ಸು ಹಾರೈಸುವಂಥಾದ್ದು ಈವರಿಗೂ ನಾನು ಕೇಳಲಿಲ್ಲಾ. ಆದ್ದರಿಂದಾ ನನಗೆ ಬಹಳ ಸಂಶಯವಾಗಿ ಆ ಮೇರೆ ಯೋಚಿಸಿದ್ದನ್ನು ನನಗೆ ಸ್ವಲ್ಪ ಸುಳು ಸಿಕ್ಕಿದರಿಂದಾ, ಈ ಮಾತು ನಿಜವೋ ಸುಳ್ಳೋ, ಎಂಬದನ್ನು ಚನ್ನಾಗಿ ತಿಳಿಯಬೇಕೆಂತಾ ನಾನು ಯಾವಾಗ್ಯೂ ಹೋಗುವ ಮೇರೆ ಹೋದಲ್ಲಿ, ಇಲ್ಲಿಗೆ ಯಾರೋ ಕಳ್ಳರು ಬಂದು, ಗುಂಡು ಇಟ್ಟು, ಈ ಮೇರೆ ಮಾಡಿದರು ಎಂತಾ, ಅಪ್ಪಾಜೈಯ್ಯನು ಹೇಳದಲ್ಲಿ, ಅವಾಗ್ಯೆ ನಾನು ಹೇಳಿದ್ದು : ಮಹಾರಾಜರ ರಾಜ್ಯದ ಸುತ್ತಾ

ಬಹಳ ಬಂದುಬಸ್ತಾಗಿ ಪಹರೆ ಚೌಕಿ ಉಂಟು ; ಇದರ ಒಳಗೆ ಕಳ್ಳರು ಬಂದರು ಎಂದರೇನು ? ಗುಂಡು ಇಟ್ಟರು ಎಂದರೇನು ? ಇಲ್ಲಿಗೆ ಕಳ್ಳರು ಯಾರೂ ಬರಲಿಲ್ಲ. ಈ ಮೇರೆ ಗುಂಡು ಇಟ್ಟು ತುಂಟಾಟ ಮಾಡಿದ್ದು ನಿಮ್ಮ ಬಳಿಯ ಇರುವ ಹುಡುಗರ ಕೆಲಸವೇ ಸರಿಯಂತಾ ನಾನು ಹೇಳುವಾಗ್ಗೆ, ಅಪ್ಪಾಜ್ಜಿ ಯ್ಯನು : ಈ ಶೀರುಗೌಡನ ಬೀರೆಗೌಡನು ಈ ಸುಳ್ಳು ತಿಳುದಾ, ಇವನು ಹಿಂದಕ್ಕೆ ದೊಡ್ಡ ದೊರೆಗಳ ಉಪ್ಪು ಉಂಡವಾ, ಈಗಲೂ ದೊರೆಗಳ ಉಪ್ಪು ಉಣ್ಣುತ್ತಾನೆ. ಇಂಥಾ ಸ್ವಾಮಿದ್ರೋಹ ಇವನು ತಿಳಿದಮೇಲೆ, ಸ್ವಾಮಿ ಪಾದಕ್ಕೆ ಅರಿಕೆ ಮಾಡದೆ ಇರುವದಕ್ಕೆಲ್ಲಾ ಎಂಬದಾಗಿ ತಿಳಿದು, ಈ ಮಾತು ದೊರೆಗಳ ಸಂಗಡವಾಗಲೀ ಮತ್ತೊಬ್ಬರ ಸಂಗಡವಾಗಲೀ, ಹೇಳಬ್ಯಾಡ ಎಂಬ ದಾಗಿ, ನನ್ನ ಕೂಡೆ ವೀರಭದ್ರದೇವರ ಗುಡಿ ತಾವ ಗಂಧಪ್ರಸಾದ ಮುಟ್ಟಿಸಿ, ಭಾಷೆ ಮಾಡಿಸಿದರು. ಇನ್ನು ಖಾಸಾ ಸ್ವಾರಿ ಮಹಾದೇವಪುರಕ್ಕೆ ದಯಮಾಡ ಬೇಕಾದರೆ, ಒಂದು ಗುಂಡಿನ ಯಸಿಗೆ ಎಡಬಲಕ್ಕೆ ಶೋಧನೆ ಮಾಡಿಸಿ, ದಯ ಮಾಡಬೇಕು” ಎಂತಾ, ಶೀರುಗೌಡನ ಬೀರೆಗೌಡನು ಅರಿಕೆ ಮಾಡಿದಲ್ಲಿ, ಈ ಮಾತು ನಿಜವೋ, ಈಗಲೇ ಹಿಡಿದು ವಿಚಾರಿಸುತ್ತದೆ ಎಂಬದಾಗಿ, ಮಹಾ ರಾಜರು ಅಪ್ಪಣೆ ಕೊಟ್ಟಲ್ಲಿ, ನಾನು ಇನ್ನು ಚನ್ನಾಗಿ ಹಿಕ್ಕತ್ತಿನಿಂದಾ ವಿಚಾರಿಸಿ ಕೊಂಡು, ಇನ್ನು ಹದಿನೈದು ಇಪ್ಪತ್ತು ದಿವಸದ ಒಳಗೆ ಇದೆಲ್ಲಾ ಚನ್ನಾಗಿ ತಿಳುಕೊಂಡು ಬರುತ್ತೇನೆ ಎಂತಾ, ಬೀರೆಗೌಡನು ಹೇಳಿ, ಅಪ್ಪಣೆ ತೆಗೆದು ಕೊಂಡು, ಗರೆವಾಲೆಗೆ ಹೋದನು.

ಆ ಬಳಿಕ ಅಪ್ಪಾಜಯ್ಯನು ಮಾಡಿದಂಥಾ ಸ್ವಾಮಿದ್ರೋಹದ ಯೋಚನೆ ಯನ್ನು ಶೀರುಗೌಡನ ಬೀರೆಗೌಡನು ತಿಳುಕೊಂಡು, ಮಹಾರಾಜರಿಗೆ ಅರಿಕೆ ಮಾಡಬೇಕೆಂಬದಾಗಿ, ಮಡಿಕೇರಿಗೆ ಬಂದಲ್ಲಿ, ಅಷ್ಟುಹೊತ್ತಿಗೆ ಮಹಾರಾಜರು ನಾಲ್ಕುನಾಡ ಅರಮನೆಗೆ ದಯಮಾಡಿ ಇದ್ದದ್ದರಿಂದಾ, ಸುಭೇದಾರ ಮಾದೈಯ್ಯ ಕಾರಿಕಾರ ಬೋಪು ಸಹಾ ಕಂಡು, ಯಾಕೆ ಬಂದೆ ಬೀರೆಗೌಡಾ, ಎಂತಾ ಕೇಳಿದ್ದಲ್ಲಿ : ದೊರೆಗಳ ಪಾದಾ ಕಾಣುವ ಬಗ್ಗೆ ಬಂದೆ ಎಂತಾ ಹೇಳಿದನು. ಅವಾಗ್ಗೆ : ದೊರೆಗಳು ನಾಲ್ಕುನಾಡ ಅರಮನೆಗೆ ದಯಮಾಡಿ ಇದ್ದಾರೆ, ಅಲ್ಲಿಗೆ ಹೋಗುತ್ತೀಯೋ ? ಎಂತಾ ಅವರು ಕೇಳುವಾಗ್ಗೆ, ಅಲ್ಲಿಗೆ ಹೋಗುತ್ತೇನೆ, ಎಂತಾ ಹೇಳಿ, ಆ ದಿವಸ ಸಾಯಂಕಾಲವಾದ್ದರಿಂದಾ ಮಡಿಕೇರಿ ಪೇಟೆಯಲ್ಲಿ ಬೀರೆಗೌಡನು ಇಳುಕೊಂಡನು.

ಅಷ್ಟರ ಒಳಗೆ ಅಪ್ಪಾಜೈಯ್ಯನು : ನಾನು ಈ ಪ್ರಕಾರ ಸ್ವಾಮಿಯವರಿಗೆ ದಗಾ ಮಾಡಬೇಕೆಂಬದಾಗಿ ಯೋಚಿಸಿ ಮನಸುಬಾ ಮಾಡಿ ಇರುವಂಥಾದ್ದು, ಈ ಬಗ್ಗೆ ಕಳ್ಳರು ಬಂದು, ಗುಂಡು ಇಟ್ಟರು, ಮನೆಗೆ ಹಮ್ಮಿದರು ಎಂಬದಾಗಿ, ಸುಳ್ಳು ಸಮಾಚಾರ ಹುಟ್ಟಿಸಿದ್ದು ಸಹಾ, ಬೀರೆಗೌಡ ಚೆನ್ನಾಗಿ ತಿಳಿದು ಅರಿಕೆ ಮಾಡುವ ಉದ್ದಿಶ್ಯ ಹೋಗಿ ಇದ್ದಾನೆ. ಇನ್ನು ನನ್ನ ಪ್ರಾಣದ ಮೇಲೆ ಬರುತ್ತದೆ ಎಂತಾ ಯೋಚಿಸಿ, ತನ್ನ ಕಡೆ ಸಾಕಾರವಾಗಿ ಇದ್ದ ಮೂಡಗರಿನಾಡು ದೀವರ ಹುಡುಗ ಎಂಬವನ ಕರದು, ಈ ಮೇರೆ ಬೀರೆಗೌಡನು ಹೋಗಿ ಇದ್ದಾನೆ; ನೀನು ಮಡಿಕೇರಿಗೆ ಹೋಗಿ ನೋಡು, ಅಲ್ಲಿ ಅವನು ಇದ್ದರೆ, ಮೂಡ ಸೀಮೆ ಹೋಗುವಂಥಾ ಜನರಿಗೆ ರಹದಾರಿ ಚೇಟು ಕೊಡಬೇಕು. ಆದ್ದರಿಂದಾ ನಿನ್ನನ್ನು ಒಂದು ಸಲಾ ಜರೂರು ಬಂದುಹೋಗುವುದಕ್ಕೆ ಹೇಳಿದ್ದಾರೆ ಎಂತಾ ಹೇಳಿ, ಕರಕೊಂಡು ಬಾ, ಅವನು ಅಲ್ಲಿ ಇಲ್ಲದೆ, ನಾಲ್ಕುನಾಡ ಅರಮನೆಗೆ ಹೋಗಿ ಇದ್ದರೆ, ನೀನು ಹೋಗಬೇಡ. ಮಡಿಕೇರಿಯಿಂದಲೇ ತಿರುಗಿ ಬಾ ಎಂಬದಾಗಿ ಹೇಳಿ ಕಳುಹಿದಲ್ಲಿ, ಅದೇ ಮೇರೆ ಆ ದೀವರ ಹುಡುಗನು ಬಂದು, ಮೇಲೆ ಬರದ ಪ್ರಕಾರ ಹೇಳಿ ಕರದಲ್ಲಿ, ಈಗ ಮೂಡ ಸೀಮೆಯಿಂದಾ ವಿವಳ ಸದಳ ತರುವ ಬಗ್ಗೆ ಹೋಗುವ ಜನರಿಗೆ ರಹದಾರಿ ಕೊಡುವ ಬಗ್ಗೆ, ಅಲ್ಲಿ ಯಾರೂ ಇಲ್ಲ; ಆದ್ದರಿಂದಾ ನನ್ನನ್ನು ಕರೆವದಕ್ಕೆ ಬಂದು ಇದೆ. ಈಗ ನಾನು ಹೋಗಿ, (ಸ್ವಾಮಿಯವರ ಖಾಸಾ ಸ್ವಾರಿ ದಯಾ ಮಾಡುವುದು.) ಬರುತ್ತೇನೆ ಎಂತಾ, ಸುಭೇದಾರ ಮಾದೈಯ್ಯನ ಸಂಗಡ ಹೇಳಿ, ಉಂಡಿಗೆ ತೆಗದುಕೊಂಡು, ಗರವಲೆಗೆ ಹೋದನು.

ಆ ಬಳಿಕ ಅಪ್ಪಾಜೈಯ್ಯನು ತನ್ನ ಮನಸುಬಕ್ಕೆ ಕೂಡಿದಂಥಾ ಚೋಕನ ಮಂದು ಎಂಬವನ ಸಂಗಡ : “ ಈ ಬೀರೆಗೌಡನ ಇನ್ನು ಬಿಡಬಾರದು. ನೀನು ದಾರೀಲಿ ಕಾಡ ಒಳಗೆ ಕುಂತು ಇದ್ದು, ಬೀರೆಗೌಡನು ಅವನ ಮನೆಗೆ ಹೋಗುವಾಗ, ಗುಂಡಲ್ಲಿ ಇಟ್ಟುಬಿಡು ” ಎಂತಾ ಹೇಳಿದಲ್ಲಿ, “ ನನಗೆ ಕೈ ಉಾನವಾಗಿದೆ, ಭಯವು ಆಗುತ್ತಾ ಇದೆ, ನಾನು ಗುಂಡು ಇಟ್ಟು, ಅವನು ಸಾಯದೆ ಉಳಿದರೆ, ನನ್ನ ಸಂತಾನ ಹೋದೀತು ” ಎಂತಾ ಹೇಳಿದಲ್ಲಿ, ಆವಾಗ್ಗೆ “ ನಿನ್ನ ಕೈಲಿ ಹರಿಯದು, ನೀನು ಬೇಡ ” ಎಂತಾ ಹೇಳಿ, ತನ್ನ ಚಾಕ್ರಿ ಮಾಡಿಕೊಂಡು ಇದ್ದ ಶಿವಾಚಾರದ ಚನ್ನವೀರ ಎಂಬ ಹುಡುಗನ ಸಂಗಡ ಕೇಳುವಾಗ್ಗೆ, ತಾನು

ಗುಂಡು ಇಡುತ್ತೇನೆ ಎಂತಾ ಒಪ್ಪಿದರಿಂದಾ, ಬಡಗಿ ಕರಿಯನ ಮನೆ ಕಿತ್ತಟ್ಟಿನ ಕೊಲ್ಲಿ ಬಳಿಯಲ್ಲಿ, ಕಾಡ ಒಳಗೇ ಉಳೀ ನಿಲ್ಲುವ ಪ್ರಕಾರ, ಜಾಗಾ ಮಾಡಿ, ಅಲ್ಲಿ ಅಪ್ಪಾಜೈಯ್ಯನು, ಅವನ ಕಡೆ ಚನ್ನವೀರ ಎಂಬವನು ಸಹಾ, ಕಾದು ಕುಂತು ಇದ್ದು, ಈ ವೈಶಾಖ ಶು. ೭ ಗುರುವಾರ ದಿವಸ, ಈ ಬೀರೆಗೌಡನು ತನ್ನ ಮನೆಗೆ ಹೋಗುವಾಗ, ಗುಂಡಲ್ಲಿ ಇಟ್ಟು, ಕೊಂದುಹಾಕಿ, ಅವನ ಮೈಲಿ ಇದ್ದಂಥಾ ತೊಡಂಗ ಕತ್ತಿ, ಕೋವಿ, ಬಳೆ, ಸರಪಣಿ ಮುಂತಾಗಿ ತೆಗೆದು ಕೊಂಡು, “ ಈ ಮೇರೆ ಬೀರೆಗೌಡನು ಗರವಲೆಗೆ ಬಂದು, ತನ್ನ ಮನೆಗೆ ಹೋಗುತ್ತಿದ್ದಲ್ಲಿ, ನಡು ದಾರಿಯಲ್ಲಿ ಕಾಡ ಒಳಗೆ ಯಾರೋ ಕಳ್ಳರು ಗುಂಡಲ್ಲಿ ಇಟ್ಟು, ಅವನ ಕೈ ಮೈಲಿ ಇದ್ದಂಥಾ ವಡವೆ ವಸ್ತ್ರನ್ನು ತೆಗೆದುಕೊಂಡು ಹೋದರು, ಇಂಥಾವರು ಎಂಬುದು ಗೊಂತು ಇಲ್ಲ. ಇಲ್ಲಿ ಕಳ್ಳರ ಉಪದ್ರ ಬಹಳವಾಗಿ ಇದೆ ” ಎಂಬದಾಗಿ, ಮರೆಕನಡವಾಗಿ ದೊರೆಗಳ ಸನ್ನಿಧಾನಕ್ಕೆ ಅಪ್ಪಾಜೈಯ್ಯನು ಬಿನ್ನವತ್ತಳೆಯನ್ನು ಬರೆದು ಕಳುಹಿದನು.

ಇದ ನೋಡಿ, ಬೀರೆಗೌಡನು ಮೊದಲು ದೊಡ್ಡ ದೊರೆಗಳ ದಿವಸದಲ್ಲು ಅಪ್ಪನಾಗಿ, ಅರಮನೆ ಉಪ್ಪಿಗೆ ಸರಿಯಾಗಿ ಚಾಕ್ರಿ ಮಾಡಿದಂಥವಾ, ಬಹಳ ದಿನದ ಹಳಬನಾಗಿ ಇದ್ದಾ. ಅದರಿಂದಾ ಅವನಿಗೆ ಆ ನಾಡ ಪಾರುಪತ್ಯವನ್ನು ಕೊಟ್ಟು ಮಡಗಿ ಇತ್ತು. ಈ ಅಪ್ಪಾಜೈಯ್ಯನು ನಮಗೆ ದಗಾಮಾಡಬೇಕೆಂತಾ ಯೋಚಿಸಿದ್ದು, ಕಳ್ಳರು ಬಂದರು ಎಂತಾ, ಇಲ್ಲದ ಸಟಿ ಸುದ್ದಿ ಹುಟ್ಟಿಸಿದ್ದು ಸಹಾ, ಈ ಬೀರೆಗೌಡನು ಮೊದಲು ಬಂದು ನಮ್ಮ ಸಂಗಡ ಅರಿಕೆ ಮಾಡಿ, ಇನ್ನೂ ಚನ್ನಾಗಿ ವಿವರ ತಿಳಿದುಕೊಂಡು ಬರುತ್ತೇನೆ, ಎಂತಾ ಹೇಳಿ, ಹೋಗಿ ಇದ್ದನಷ್ಟೆ. ಇಂಥಾವನ ಕಳ್ಳರು ಬಂದು ಗುಂಡಲ್ಲಿ ಇಟ್ಟು, ಹ್ಯಾಗೆ ಕೊಂದರು ? ಕಳ್ಳರು ಕೊಂದಂಥಾದ್ದೇ ಸಟಿ. ಈ ಅಪ್ಪಾಜೈಯ್ಯನ ಕಡೆಯಿಂದಲೇ ಅವನ ಪ್ರಾಣಘಾತವಾಗಿ ಇದೆ ಎಂತಾ, ದೊರೆಗಳವರು ಚಿತ್ತದಲ್ಲು ತಿಳಿದು, ಈ ಅಪ್ಪಾಜೈಯ್ಯನ ಬಳಿಯಲ್ಲಿ ಚಾಕ್ರಿ ಮಾಡಿಕೊಂಡು ಇದ್ದಂಥಾ ಜೋಕನ ಮಂದು ಜನ ಒಂದು, ಶಿವಾಚಾರದ ಚನ್ನವೀರ ಜನ ಒಂದು, ಗರಗಂದೂರು ಶಿವಾಚಾರದ ಪುಟ್ಟ ಜನ ಒಂದು, ಸಹಾ, ಈ ಮೂರು ಜನರನ್ನು ವಿಂಗಡ ವಿಂಗಡವಾಗಿ ಕರೆಸಿ ಕೇಳಿದಲ್ಲಿ, ಕ್ರೋಧನ ಸಂವತ್ಸರದ ಜೈಷ್ಠ ಶು. ೮ರಲ್ಲಿ ಜೋಕನಮಂದು ಎಂಬವನು ಹೇಳಿದ ಕಲಮಿನ ವಿವರ :

“ ಈಗ ಆರು ತಿಂಗಳಿನ ಸುಮಾರಿನಲ್ಲಿ ಅಪ್ಪಾಜೈಯ್ಯನು ನನ್ನನ್ನು, ಚನ್ನವೀರ ಪುಟ್ಟನ ಸಹಾ, ಅವರು ಮಲಗುವ ಕೊಮರೆಗೆ ಕರದು, ಹೇಳಿದ ಮಾತು : ದೊರೆಗಳು ಮಹಾದೇವಪುರಕ್ಕೆ ಶಿವಯೋಗಕ್ಕೆ ಬರುವಾಗ್ಗೆ, ನೀವು ಮೂವರು ಹಟ್ಟಿ ಬಾರಿಕೆ ಹೊಳೆ ತಾವ ಹೋಗುವ ಕಾಡ ಒಳಗೆ ಮಾರ್ಗದ ಸಮೀಪದಲ್ಲಿ ಕಾದು ಕುಂತು ಇದ್ದು, ಅವರ ಮೇಲೆ ಗುಂಡು ಹಾಕಿರೋ ಎಂತಾ ಕೇಳಿದರು. ಅದು ಯಾಕೆ ಬೇಕು? ಎಂತಾ, ನಾನು ಹೇಳಿದೆ. ಆವಾಗ್ಗೆ ಅಪ್ಪಾಜೈಯ್ಯನು ಹೇಳಿದ್ದು : ಅವರು ದೊರೆ ಮಗನಾದರೆ, ನಾನು ದೊರೆ ಮಗ ಇದ್ದೇನೆ. ಅವರು ದೊರೆತನ ಮಾಡಿದರೆ, ನನಗೆ ದೊರೆತನ ಮಾಡುವದಕ್ಕೆ ಕೂಡದೋ? ನಾನು ದೊರೆ ಹೊಟ್ಟೆಯಲ್ಲಿ ಹುಟ್ಟಿಲ್ಲವೋ? ಹಂದಿಗೆ ಹತ್ತು ಮರಿ; ಹುಲಿಗೆ ಒಂದು ಮರಿ : ಆ ಪ್ರಕಾರ ದೊರೆಗಳಿಗೆ ಹತ್ತು ಮಕ್ಕಳು ಇದ್ದಾರೆ. ನನಗೆ ಇಬ್ಬರು ಮಕ್ಕಳು ಇರುವಂಥಾದ್ದು ಹುಲಿ ಮರಿಯಂಥಾ ಮಕ್ಕಳು ಇದ್ದಾರೆ. ನೋಡಬೇಕು. ನೀನು ಕೈಲಿ ಹರಿಯದ ಮಾತು ಏನಂತಾ ಹೇಳುತ್ತೀಯೇ? ಸುಮ್ಮನೆ ಇರು ಎಂತಾ ಹೇಳಿದರು. ಆವಾಗ್ಗೆ ಚನ್ನವೀರ ಎಂಬವನು, ಪುಟ್ಟೇಗೌಡ ಸಹಾ, ಅದೇ ಮೇರೆ ನಾವು ಮಾಡಿಯೇವು ಎಂತಾ, ಹೇಳುವಾಗ್ಗೆ; ಒಳ್ಳೆದು, ಆ ಬಗ್ಗೆ ಎಲ್ಲಾ ನಾನು ವಿನಯ ಮಾಡಿಕೊಟ್ಟೇನು ಎಂತಾ, ಹೇಳಿದರು. ಬೀರೆಗೌಡನ ಕೊಲ್ಲುವದಕ್ಕೆ ಕೆಲವು ತಿಂಗಳಿಗೆ ನೋಡಲು ಹೊತ್ತಾರೆ ಹೊತ್ತು ಕೊಮರೆಯಲ್ಲಿ ಕರದು ಹೇಳಿದ ಮಾತು : ಶೀರುಗೌಡನ ಬೀರೆಗೌಡನು ಮಡಿಕೇರಿ ಅರಮನೆಗೆ ಹೋಗಿ, ಅಪ್ಪಾಜೈಯ್ಯ ಅಂಥವ ಇಂಥವ, ತಮಗೆ ದಗಾ ಮಾಡುವದಕ್ಕೆ ಯೇಚಿಸಿ ಇದ್ದಾನೆ ಎಂಬದಾಗಿ, ಸಿಕ್ಕಿದ ಹಾಗೆ ಎಲ್ಲಾ ಬಾಯಿಗೆ ಬಂದಂತೆ ನಿನದನೆ ಮಾಡಿ, ಅಪ್ಪಾಜೈಯ್ಯ ದೊರೆಗಳ ಹೊಟ್ಟೆಯಲ್ಲಿ ಯೇನೆಂತಾ ಹುಟ್ಟಿದಾ? ತಾವು ಪಿರಿಯಾಪಟ್ಟಣದಿಂದಾ ದಯ ಮಾಡದಿದ್ದರೆ, ಇವ ಏನಾಗುತ್ತಿದ್ದನೋ ಎಂಬದಾಗಿ, ಅರಿಕೆ ಮಾಡಿದನಂತೆ; ಈ ವಿನಯವನ್ನು ಅವನೆ, ಗರಗಂದೂರ ಪುಟ್ಟೇಗೌಡನ ಸಂಗಡ ಈ ಮೇರೆ ಅರಿಕೆ ಮಾಡಿದೆಯಂತಾ ಹೇಳಿದನಂತೆ. ಬೀರೆಗೌಡನು ಈ ಮೇರೆ ಹೇಳುತ್ತಾನೆಯಂತಾ ಆ ಪುಟ್ಟೇಗೌಡನು ನಮ್ಮ ಸಂಗಡ ಹೇಳಿದಲ್ಲಿ, ನಾವು ದೊರೆಗಳಿಗೆ ದಗಾ ಮಾಡುವದಕ್ಕೆ ಮನಸುಬಾ ಮಾಡಿದಂಥಾದ್ದನ್ನು ಅವನು ತಿಳಿದು ಇದ್ದಾನೆ. ಅದಕ್ಕಾಗಿ ಬೀರೆಗೌಡನು ಈ ಮೇರೆ ಹಾರಿ ಆಡುತ್ತಾನೆ. ಆ ಲೌಡೀ ಮಗನ ಕೊಲ್ಲಬೇಕು.

ನಾವು ನಿನ್ನ ಕೈಲಿ ವಿಷಾ ಕೊಡುತ್ತೇವೆ. ನೀನು ಅವನನ್ನು ನಿನ್ನ ಮನೆಗೆ ಕರೆಕೊಂಡು ಹೋಗಿ, ಉಟಾ ಮಾಡುವಾಗ್ಯೆ, ಯಾತರಲ್ಲಿಯಾದರೂ ಬೆರೆಸಿ ಹಾಕಿ, ಕೊಂದುಬಿಡು” ಎಂತಾ, ನನ್ನ ಸಂಗಡ ಹೇಳಿದರು. ಆ ಮೇರೆ ಮಾಡುವದಕ್ಕೆ ನನ್ನ ಕೈಲಿ ಕೂಡದು. ಹೆದರಿಕೆ ಆಗುತ್ತದೆ. ಎಲ್ಲಾದರೂ ತಿಳುದರೆ, ನನ್ನ ಹೀಚು ಪಾಚು ಯಲ್ಲಾ ಹೋದೀತು ಎಂತಾ ಹೇಳಿದೆ. ಅವಾಗ್ಯೆ ನನ್ನ ಸಂಗಡಲೂ ಚನ್ನುವೀರನ ಸಂಗಡಲೂ ಹೇಳಿದ ವಿವರಾ : ಬೀರೆಗೌಡನ ಹೆಮ್ಮೆ ಮುರಿವದಕ್ಕೆ ಒಂದು ಉಪಾಯ ಉಂಟು. ಅಲ್ಲಿ ಹೇಳಿ ಬಂದ ಈಚೆಗೆ ನಮ್ಮ ಕಂಡರೆ, ಬಹಳ ಹೆಮ್ಮೆಯಿಂದಾ ಗರ್ವದಲ್ಲಿ ಇದ್ದಾನೆ. ಈ ಬಗ್ಯೆ ಈಗ ಇಲ್ಲಿ ರಾತ್ರಿ ಒಳಗೆ ಯಾರೋ ಹೆಂಗಸರು ಮಕ್ಕಳು ಗರಡಿ ಮನೆಗೆ ಬೆಂಕಿ ಹಾಕಿ, ನಾವು ಹಾಕಲಿಲ್ಲಾ ಎಂತಾ, ಹೇಳುತ್ತಾರೆ. ಈ ಸಮಯದಲ್ಲಿ ಕುನ್ಯಬಂಟಿ ಎಂಬವನು ಗಟ್ಟಿದ ಕೆಳಗೆ ಲೂಟಿ ಮಾಡುತ್ತಾನೆ. ಅವುಗಳದ ಪಣ್ಯಕ್ಕೂ ಯಾರೋ ಬೆಂಕಿ ಹಾಕಿ ಇದ್ದಾರೆ. ಈ ಸಮಯದಲ್ಲಿ ಕಳ್ಳರು ಬಂದರು ಯಂತಾ, ಸುಮ್ಮನೆ ಗುಂಡು ಇಟ್ಟರೆ, ದಿಟವಾಗುತ್ತದೆ ಎಂಬದಾಗಿ, ಸುಮ್ಮನೆ ಗುಂಡು ಇಟ್ಟು ಕೂಗಿ ಯಂತಾ, ಚನ್ನುವೀರಮಾಂತನಿಗೆ ಸಹಾ ತಾಕೀತಿ ಮಾಡಿದಲ್ಲಿ, ಮುಂದೆ ಚನ್ನುವೀರ ಗುಂಡು ಇಟ್ಟು, ಅದರ ಮೇಲೆ ಮಾಂತ ಗೋಡೆಗೆ ಇಟ್ಟು. ಚನ್ನುಬಸವ ಎಂಬವನು, ಬೋಳ ಸುಬ್ಬಾ ಮತ್ತು ಎರಡು ಜನ ಹುಡುಗರು ಗುಂಪಿನಲ್ಲಿ ನಿಂತುಕೊಂಡು, ಗುಂಡು ಇಟ್ಟು, ಕಳ್ಳರು ಬಂದು, ಈ ಪ್ರಕಾರ ಮಾಡಿದರು ಎಂಬದಾಗಿ, ಪುಕಾರು ಮಾಡಿ, ಆ ವಿನರಕ್ಕೆ ಅಪ್ಪಾಜೈಯ್ಯನು ದೊರೆಗಳಿಗೆ ಬಿನ್ನವತ್ತಳೆ ಬರದು ಕಳುಹಿದಾ. ಆ ಬಳಿಕ ಬೀರೆಗೌಡನು ಅಪ್ಪಾಜೈಯ್ಯನ ಬಳಿಗೆ ಬಂದಲ್ಲಿ, ಯಾರೋ ಕಳ್ಳರು ಬಂದು, ಈ ಪ್ರಕಾರ ಗುಂಡು ಇಟ್ಟು, ಗರಡಿಮನೆಗೆ ಬೆಂಕಿ ಹಾಕಿ ಇದ್ದಾರೆ ಎಂತಲೂ, ಇಂಥಾ ಬಳಿಯ ಬೇಲಿಯಲ್ಲಿ ಕನ್ನಾ ಕೊರದು, ನುಸ್ತು ಬಂದಿದ್ದಾರೆ ಎಂತಾ, ಬೀರೆಗೌಡನ ಸಂಗಡ ಅಪ್ಪಾಜೈಯ್ಯನು ಹೇಳಿದಲ್ಲಿ, ಬೀರೆಗೌಡನು ಆ ಬೇಲಿ ಬಳಿಗೆ ಹೋಗಿ, ಕನ್ನಾ ಕೊರದಂಥಾದ್ದು, ಗೋಡೆಗೆ ಗುಂಡು ಇಟ್ಟಂಥಾದ್ದು ಸಹಾ ನೋಡಿ, ಇದು ಕಳ್ಳರು ಬಂದು ಇರುವ ಹಾಗೆ ಕನ್ನಾ ಕಾಣುವದಿಲ್ಲಾ, ಗುಂಡು ಇಟ್ಟಿದ್ದು ಕಳ್ಳರು ಬಂದು ಇಟ್ಟ ಹಾಗೆ ಕಾಣುವದಿಲ್ಲಾ, ಚನ್ನುವೀರ ಚನ್ನುಬಸವಾ ಎಂಬ ಹುಡುಗರು ಸಹಾ, ಮಾಡಿದ ಹಾಗೆ ಕಾಣುತ್ತದೆ ಎಂತಾ, ಅಪ್ಪಾಜೈಯ್ಯನ ಸಂಗಡ ಹೇಳಿದಲ್ಲಿ, ಕಳ್ಳರು ಬಂದಂಥಾ

ನೇಳ್ಯದಲ್ಲಿ ನಮ್ಮ ಪ್ರಾಣ ಕಾದಂಥಾ, ಪ್ರಾಣ ಅಶ್ವರಾದಂಥಾ ಹುಡುಗರ  
 ಮೇಲೆ ಇಲ್ಲದ ಮಾತು ಹೇಳಿ, ಅವರನ್ನು ಕೆಡಿಸುವ ಬಗ್ಗೆ ನೀನು ಈ ಮೇರೆ  
 ಇಲ್ಲದ್ದ ಹೇಳುವಂಥಾದ್ದು ; ಕಳ್ಳರು ಬಂದು, ಈ ಮೇರೆ ಎಲ್ಲಾ ಮಾಡಿದರು  
 ಎಂತಾ, ನಾನು ಮಡಿಕೇರಿಗೆ ಬಿನ್ನವತ್ತಳೆ ಬರಕೊಂಡಂಥಾದ್ದು ಹುಸಿ ಮಾಡುವ  
 ಬಗ್ಗೆ ನೀನು ಈ ಮೇರೆ ಹೇಳುವದು ಎಂತಾ ಹೇಳಿ, ಇವನು ಮಡಿಕೇರಿಗೆ  
 ಹೋಗಿ, ಅರಿಕೆ ಮಾಡ್ಯಾನು ಎಂತಾ, ಗರಡಿಮನೆ ಮೊಕ ತೊಳೆವ ಜಾಗಕ್ಕೆ  
 ಕರಕೊಂಡು ಹೋಗಿ, ಕಳ್ಳರು ಮಾಡಿದ್ದೇ ಸರಿ. ಹುಡುಗರು ಈ ಮೇರೆ  
 ಮಾಡಿದ್ದು ಎಂತಾ, ಹೇಳುವದಿಲ್ಲಾ ಎಂಬದಾಗಿ, ಭಾಷೆ ಮಾಡು ಎಂತಾ,  
 ಅಪ್ಪಾಜೈಯ್ಯನು ಹೇಳಿದಲ್ಲಿ, ನಾನು ಯಾಕೆ ಹೇಳಲಿ? ಹೇಳುವದಿಲ್ಲಾ !  
 ಎಂತಾ, ಬೀರೆಗೌಡ ಹೇಳುವ ಹೊತ್ತಿಗೆ, ಗರಗಂದೂರ ಪುಟ್ಟಿಗೌಡನು ಹೇಳಿದ್ದು:  
 ಗಂಧಪ್ರಸಾದ ಮುಟ್ಟಿಸಿ, ಭಾಷೆಮಾಡಿಸಿಕೊಳ್ಳಬೇಕು. ಹಾಗೆ ಬಾಯಿಮಾತಿನ  
 ಮೇಲೆ ಬಿಡಬಾರದು, ಎಂತಾ ಹೇಳಿದಾ. ಅದೇ ಮೇರೆ ವೀರಭದ್ರದೇವರ ಗಂಧ  
 ಪ್ರಸಾದವನ್ನು ತರಿಸಿ, ಈ ಮೇರೆ ಹುಡುಗರು ಗುಂಡು ಇಟ್ಟುಡಿದ್ದು, ನಾನು  
 ಯಾರ ಸಂಗಡಲೂ ಹೇಳುವದಿಲ್ಲಾ ಎಂಬದಾಗಿ, ಸತ್ಯಮಾಡಿಸಿದರು. ಆ ಬಳಿಕ  
 ಏಳೆಂಟು ದಿವಸದ ಮೇಲೆ ಬೀರೆಗೌಡನು ಮಡಿಕೇರಿ ಅರಮನೆಗೆ ಬಂದಲ್ಲಿ,  
 ಆವಾಗ್ಯೆ ದೊರೆಗಳು ನಾಲ್ಕುನಾಡ ಅರಮನೆಗೆ ದಯಮಾಡಿ ಇದ್ದರು. ಆವಾಗ್ಯೆ  
 ಅಪ್ಪಾಜೈಯ್ಯನು ಈ ಗುಂಡು ಇಟ್ಟುಡಿ ಚದಿ ಮಾಡಿದ ಪೂರ್ವೋತ್ತರ ಅರಿಕೆ  
 ಮಾಡುವ ಬಗ್ಗೆ ಬೀರೆಗೌಡನು ಅರಿಕೆ ಮಾಡುವ ಬಗ್ಗೆ ಹೋಗಿರುವದೇ ಸರಿ  
 ಎಂತಾ ತಿಳಿದು, ಆ ಬೀರೆಗೌಡನು ಮಡಿಕೇರಿಯಲ್ಲಿ ಇದ್ದರೆ, ಮೂಡಲಾಗಿ  
 ದೀನಸು ಪಾನಸು ತರುವದಕ್ಕೆ ಹೋಗುವಂಥವರಿಗೆ ರಹದಾರಿ ಕೊಡುವ ಜಂಬ್ರ  
 ವಿದೆ ; ಬೇಗ ಒಂದಂತರ ಬಂದು, ಹೋಗಬೇಕಂತೆ ಎಂಬದಾಗಿ ಹೇಳಿ, ಕರ  
 ಕೊಂಡು ಬಾ ; ಅವನು ನಾಲ್ಕುನಾಡ ಅರಮನೆಗೆ ಹೋಗಿ ಇದ್ದರೆ, ನೀನು  
 ಸುಮ್ಮನೆ ಬಾ ಎಂಬದಾಗಿ ಹೇಳಿ, ಮೂಡಗೇರಿನಾಡಲ್ಲಿ ಒಕ್ಕಲುತನ ಇರುವ  
 ದೀವರ ಹುಡುಗನ ಕಳುಹಿದರಿಂದಾ, ಅವನು ಮಡಿಕೇರಿಗೆ ಬಂದಲ್ಲಿ, ಬೀರೆ  
 ಗೌಡನು ಇದ್ದದರಿಂದಾ ಸದರಿ ವಿವರ ಅವನಿಗೆ ಹೇಳಿ, ಮಾರನೆ ದಿವಸ  
 ಕರಕೊಂಡು ಬಂದದರಿಂದಾ, ಇವನಿಗೆ ನೀನು ಗುಂಡಲ್ಲಿ ಇಟ್ಟು, ಕೊಂದುಹಾಕಿ  
 ಬಿಡು ಎಂತಾ, ನನ್ನ ಸಂಗಡ ಹೇಳಿದಲ್ಲಿ, ನನಗೆ ಹೆದರಿಕೆ ಆಗುತ್ತದೆ. ನನ್ನ

ಕೈಯೂ ದುರುಸ್ತು ಇಲ್ಲಾ ಎಂತಾ ಹೇಳಿದೆ. ಆವಾಗ್ಗೆ ಅಪ್ಪಾಜೈಯ್ಯನು ಹೇಳಿದ್ದು : ನಿನ್ನ ಸಂಗಡ ಏನು ಹೇಳಿದರೂ ಹೀಗೆ ಹೇಳುತ್ತಿಯೇ ? ಬ್ಯಾಟಿಗೆ ಕರಕೊಂಡು ಹೋದ ಹಾಗೆ, ಕರಕೊಂಡು ಹೋಗಿ, ಗುಂಡಲ್ಲಿ ಇಟ್ಟು ಕೊಂದು ಹಾಕಿಬಿಡಬೇಕು ಎಂತಾ, ಪುಟ್ಟಿಗೊಡ ಹೇಳುವಾಗ್ಗೆ, ಈಗ ಕಳ್ಳರು ಬಂದು ಗುಂಡು ಇಟ್ಟು ಇದ್ದಾರೆ ಎಂತಾ ಬಿನ್ನವತ್ತಳೆ ಬರಕೊಳ್ಳುವ ಹೊತ್ತಿಗೆ, ಮದ್ದು, ಗುಂಡು, ಕೋವಿ, ಕತ್ತಿ ಎಲ್ಲಾ ಅರಮನೆಯಿಂದಾ ಕಳುಹಿಸಿ ಕೊಟ್ಟರು. ಬೇಟೆಗೆ ಎಂತಾ, ಕರದುಕೊಂಡು ಹೋಗಿ, ಇಟ್ಟು ಹಾಕಿ ಬಿಡು ಎಂತಾ ಹೇಳಿದರು. ನನ್ನಿಂದಾ ಆದ್ದಲ್ಲಾ ಎಂಬದಾಗಿ ನಾನು ಹೇಳಿದೆ. ಆ ಬಳಿಕ ಶಿರಗೊಡನ ಬೀರೆಗೊಡನು ಮನೆಗೆ ಹೋಗುವಾಗ್ಗೆ, ಮಾರ್ಗದಲ್ಲಿ ಗುಂಡಲ್ಲಿ ಇಡುವದಕ್ಕೆ ಉಳೀ ಕಟ್ಟುವ ಉದ್ದಿಶ್ಯ ಬೇಟೆಗೆ ಹೋದವರ ಹಾಗೆ ಹೋಗಿ, ಚನ್ನುವೀರನಿಗೂ ಜಾಗಾ ತೋರಿಸಿ, ಮರುದಿನ ಆವರೇ ಬಂದು, ನಮ್ಮಿಬ್ಬರ ಕೂಡೆ ಕುಂತುಕೊಳ್ಳುವ ಹಾಗೆ, ಮೆಳೆ ಸವರಿಸಿ, ಮೆಳೆ ಒಳಗೆ ಒಂದು ಕೋಲನ್ನು ಕೋವಿ ಹೇರಿಕೊಳ್ಳುವ ಬಗ್ಗೆ ಕಟ್ಟಿ, ಅದರ ಮೇಲೆ ನನಗೂ ಚನ್ನುವೀರನಿಗೂ ಎರಡು ಸಲಾ ತಿರುಗಿಸಿ, ಎದೆ ಸಮಕ್ಕೆ ಹುಟಾರ ಕಟ್ಟಿ, ಬಂದು, ನನಗೂ ಚನ್ನುವೀರನಿಗೂ, ಅಕ್ಕಸಾಲೆ ನಂಜು, ಚನ್ನಬಸವ, ಮಾಂತನ ಕೂಡೆ ಸಹಾ, ಎರಡೆರಡು ಚಿಲ್ಲು ಗುಂಡು ಗುರಿ ಇಡಿಸಿದಲ್ಲಿ, ಚನ್ನುವೀರ, ಅಕ್ಕಸಾಲೆ ನಂಜು, ಇವರಿಬ್ಬರು ಗುರಿಗೆ ಇಟ್ಟಿದ್ದು ತಗಲಿತು. ಉಳಿಕೆ ಮೂರು ಜನ ಇಟ್ಟಿದ್ದು ತಪ್ಪಿಹೋಯಿತು. “ಈ ಹುಡುಗ ರಿಗೆ ಚಿಕ್ಕಂದಿನಾರಭ್ಯದಿಂದಾ ಗುರಿ ಇಡುವ ಬಗ್ಗೆ ಕಲಿಸಿ ತರ್ಬಿಯತ್ತು ಮಾಡಿ ದ್ದೇನೆ. ಚನ್ನುವೀರನನ್ನು ನಮ್ಮ ಸಂಗಡ ಕರದುಕೊಂಡು, ನಾವು ಹೋಗಿ ಗುಂಡಲ್ಲಿ ಇಟ್ಟು, ಕೊಂದುಹಾಕಿಬಿಡುತ್ತೇವೆ. ಆ ಬೀರೆಗೊಡನ ಸಂಗಡ ಇರುವ ಹುಡುಗನು ಹಿಂದಕ್ಕೆ ಓಡಿಬಂದರೆ, ನೀನು ಸ್ವಲ್ಪ ಹೊತ್ತು ತಡಕೊ” ಎಂತಾ ನನ್ನ ಸಂಗಡ ಹೇಳಿದರು. ಅದೀತು ಎಂತಾ, ನಾನು ಹೇಳಿದೆ. ಆಮೇಲೆ ಬೀರೆಗೊಡನು ಅಪ್ಪಾಜೈಯ್ಯನ ಮನೆಗೆ ಬೆಳಗ್ಗೆ ಬಂದು ಇದ್ದಂಥಾವನಿಗೆ ಅಪ್ಪಾಜೈಯ್ಯನು ಹೇಳಿದ್ದು : “ಸಾಯಂಕಾಲಕ್ಕೆ ನಾಲ್ಕು ಐದು ಗಳಿಗೆ ಹೊತ್ತು ಇದ್ದ ಹಾಗೆ ಹೋಗಬಹುದು, ಆವಾಗ್ಗೆ ನಾವು ಹೊರಗೆ ಬಂದರೂ ಸರಿ ; ಅಷ್ಟು ಹೊತ್ತಿಗೆ ಹೊರಗೆ ಬಾರದೆ ಇದ್ದರೂ ಸರಿ. ನೀನು ನಿನ್ನ ಮನೆಗೆ ಹೋಗು” ಎಂತಾ, ಅಪ್ಪಾಜೈಯ್ಯನು ಹೇಳಿದನು. ಆ ಮೇರೆ ಬೀರೆಗೊಡನು



ಸಾಯಂಕಾಲಕ್ಕೆ ಐದು ಗಳಿಗೆ ಹೊತ್ತು ಇದ್ದ ಹಾಗೆ, ಇನ್ನು ಅವರು ಹೊರಗೆ ಬರಲಿಲ್ಲ. ನಾನು ಹೋಗುತ್ತೇನೆ ಎಂತಾ ಹೇಳಿ, ಬೀರೆಗೌಡನು ತನ್ನ ಮನೆಗೆ ಹೋಗುವ ಬಗ್ಗೆ ಹೊರಟು ಹೋದಾ. ಅವನು ಹೋಗುವದಕ್ಕೆ ಮೊದಲೇ ಅಪ್ಪಾಜೈಯ್ಯನು ತನ್ನ ಸಂಗಡ ಚನ್ನುವೀರನನ್ನು ಕರೆದುಕೊಂಡು, ಹಿತ್ತಲ ಬಾಗಿಲಿಗಾಗಿ, ತೊಂಬಾರದ ಹಿಂದಟ್ಟಿಗಾಗಿ, ಅಗಳಾ ಇಳಿದು, ಬಾವಿ ಮನೆ ಅಗಳದ ಅಡ್ಡಲಾಗಿ, ಕೆರೆ ಬಾಗಿಲಿಗಾಗಿ ನುಗ್ಗಿ ಹಟ್ಟಿ ಅಡಿ ಮೈಗೆ ಆಗಿ ಹೋಗಿ, ಬಡಗಿ ಕರಿಯನ ಮನೆ ಕಿತ್ತಟ್ಟಿನ ಕೊಲ್ಲಿಯಲ್ಲು ಮೊದಲು ಉಳೇ ಕಟ್ಟಿ ಇದ್ದ ಜಾಗದಲ್ಲಿ ಕಾದು ಕೂತು ಇದ್ದು, ಆ ಬೀರೆಗೌಡನು ಅದೇ ಮಾರ್ಗದ ಓಣಿಗಾಗಿ ಬರುವದು, ಮೊದಲಾಗಿ ಅಪ್ಪಾಜೈಯ್ಯನು ಬೀರೆಗೌಡನ ಎದೆಗೆ ಗುಂಡಲ್ಲಿ ಹೊಡೆದಾ. ಅದರ ಕೂಡೆ ಚನ್ನುವೀರನು ಎದೆಗೆ ಗುಂಡಲ್ಲಿ ಹೊಡೆದಾ. ಇವರು ಇಬ್ಬರೂ ಹೊಡೆದ ಗುಂಡು ಎದೆಗೆ ತಾಗುವದು, ಕೂಗುತ್ತಾ ವಚ್ಚಾರಿ ಮಗ್ಗಲಾಗಿ ಬಿದ್ದಾ. ಆ ಎರಡು ಕೋವಿಯಲ್ಲು ಅವರೆಕಾಳಿನ ಗಾತ್ರದ ಸಣ್ಣ ಗುಂಡು ಮೂರು ಮೂರು, ದೊಡ್ಡ ಗುಂಡು ಒಂದೊಂದು ತುಂಬಿ ಇತ್ತು. ಅದರಲ್ಲಿ ಇಡುವದು ಬೀರೆಗೌಡನ ಸಂಗಡ ಇದ್ದ ಹುಡುಗನು, ಯಾರೋ ಕಳ್ಳರು ಪಾರುಪತ್ಯಗಾರರಿಗೆ ಗುಂಡಲ್ಲಿ ಇಟ್ಟರು ಎಂತಾ ಅಲ್ಲಿಂದಾ ಹಿಂದಕ್ಕೆ ಓಡಿ ಬಂದಾ. ಬರುವುದು ಏನೋ? ಹಿಂದಕ್ಕೆ ಯಾಕೆ ಓಡಿ ಬಂದೆ ಎಂತಾ, ಹೆಬ್ಬಾಗಿಲ ಮುಂದೆ ಇರುವ ಕೊಡೆ ಗದ್ದೆ ತಾವ ತಡಕೊಂಡು, ನಾನು ಕೇಳಿದೆ. ಈ ಮೇರೆ ಯಾರೋ ಕಳ್ಳರು ಗುಂಡಲ್ಲಿ ಇಟ್ಟರು, ಎಂತಾ, ಹೇಳಿದಾ. ಅಷ್ಟು ಹೊತ್ತಿಗೆ ಅಪ್ಪಾಜೈಯ್ಯನೂ ಚನ್ನುವೀರನೂ ಕೂಡಿ, ಆ ಬೀರೆಗೌಡನ ಕೈಲಿದ್ದ ಚಿನ್ನದ ಬಳೆ ಎರಡು, ತೊಡಂಗದ ಸರಪಣಿ, ಬೆಳ್ಳಿ ಕಟ್ಟಿದ ಚೂರಿ, ವರೆ ಚೂರಿ, ಇದನ್ನು ಅವನ ಮೈಯಿಂದಾ ತೆಗೆದು, ಇಬ್ಬರೂ ಕೂಡಿ, ತಂದು, ಅಂಬಲದ ಕಾಡಲ್ಲಿ ಕೊಕ್ಕಲೆ ಮುಚ್ಚಿ ಮಡಗಿ ಬಂದರು. ಅಮೇಲೆ ಎಂಟು ಹತ್ತು ದಿನ ಕಳೆದ ಮೇಲೆ, ಕತ್ತಿ ಚೂರಿ ತೊಡಂಗ ಸಹಾ ಮೂರು ನಗವನ್ನು ಅಲ್ಲೇ ನಾನು, ಚನ್ನುವೀರನು ಕೂಡಿ, ಹೂಳಿಬಿಟ್ಟು, ತೊಡಂಗದ ಸರಪಣಿ, ಬಳೆಯನ್ನು ತಂದು, ಅವರು ಹೇಳಿದ ಮೇರೆ ಬಾವಿ ಮನೆಯಲ್ಲಿ ಕರಗಿಸಿ ಗಟ್ಟಿ ಮಾಡಿ, ಒಂದು ಬಳೆ ಚಿನ್ನವನ್ನು ಚನ್ನುವೀರ ತೆಗೆದುಕೊಂಡಾ; ಮತ್ತೊಂದು ಬಳೆ ಚಿನ್ನವನ್ನು ನನಗೆ ಕೊಟ್ಟಾ; ಬೆಳ್ಳಿ

ಸರಪಣಿ ಕರಗಿಸಿದ ಗಟ್ಟಿಯನ್ನು ಚನ್ನುವೀರನು ಅಪ್ಪಾಜೈಯ್ಯನ ಬಳಿಗೆ ತೆಗದು ಕೊಂಡು ಹೋದಾ. ಈ ಮೇರೆ ಎಲ್ಲಾ ಮಾಡಿ, ಕಳ್ಳರು ಇಟ್ಟರು ಎಂತಾ, ಸುದ್ದಿ ಹುಟ್ಟಿಸಿ, ಅಪ್ಪಾಜೈಯ್ಯನು ಸ್ವಾಮಿಪಾದಕ್ಕೆ ಬಿನ್ನವತ್ತಳೆ ಬರದು ಕಳುಹಿದನು ಎಂಬದಾಗಿ ಹೇಳಿದಾ.

ಆಮೇಲೆ ಚನ್ನುವೀರಗೂ ಪುಟ್ಟಿಗೊಡಗೂ ಬೇರೆ ಬೇರೆ ವಿಚಾರಿಸಿದಲ್ಲಿ, ಇವರಿಬ್ಬರು ಸದರಿ ಬರದ ವಿವರವನ್ನೇ ಹೇಳಿದರಿಂದಾ, ಆ ಚೋಕನ ಮಂದು ಎಂಬವನ ಕೈಗೆ ಬೇಡಿ ಹಾಕಿ, “ ಆ ಬೀರೆಗೊಡನ ತೊಡಂಗ ಚೂರಿ ಕತ್ತಿ ಸಹಾ, ಯಾವ ಬಳಿಯ ಹೂಳಿ ಇದ್ದೀರಿ? ಅದನ್ನು ತೋರಿಸಿಕೊಡು ” ಎಂತಾ ಹೇಳಿ, ಇವನ ಸಂಗಡ ಖಾಸಾ ಸನ್ನಿಧಿ ಉಳಿಗದ ಜಮಾದಾರ ಮೊಣ್ಣೆಯ್ಯ, ಶಂಕರೈಯ್ಯ, ಕರಣೀಕ ಸುಬೈಯ್ಯ, ನಾಲ್ಕುನಾಡ ಅರಮನೆ ಕಚೇರಿ ತಾಲೂಕಿನ ಸೀಮೆ ೨ನೇ ಸುಭೇದಾರ ಹೊಂಬಾಳೆನಾಯಕ, ಚಾವಡಿ ಜಮೆದಾರರು, ಚಾವಡಿಕಾರರ ಸಹಾ ಕೂಡಿಸಿ, ಗರವಲೆಗೆ ಕಳುಹಿಸಿದಲ್ಲಿ, ಇವಂದಿರು ಆ ಮಂದುವನ್ನು ಕರಕೊಂಡು ಹೋಗಿ, ಆ ಗಡಿನಾಡ ರೈತರಲ್ಲಿ ಮನೆ ಒಂದಕ್ಕೆ ಒಂದೊಂದು ಜನ, ಆ ಶೀರುಗೊಡನ ಬೀರೆಗೊಡನ ಹೆಂಡರು ಮಕ್ಕಳು ಮುಂತಾದ ಅವನ ಮನೆ ಯಾವತ್ತೂ ಜನರ ಕರಸಿಕೊಂಡು, “ ಆ ಶೀರುಗೊಡನ ಬೀರೆಗೊಡನನ್ನು ಯಾರೋ ಕಳ್ಳರು ಗುಂಡಲ್ಲಿ ಇಟ್ಟು ಕೊಂಡು, ಅವನ ಮೈ ಕೈಯಲ್ಲಿ ಇದ್ದದ್ದನ್ನು ತೆಗೆದುಕೊಂಡು ಹೋದರೆಂತಾ ಸುದ್ದಿ ಆಗಿ ಇದೆಯಷ್ಟೆ. ಈ ವಿವರವನ್ನು ಸ್ವಾಮಿಯವರು ತಲಾಸು ಮಾಡಿ ಇಚಾರಿಸಿದಲ್ಲಿ ಕಳ್ಳರು ಮಾಡಿದಂಥಾ ಕೆಲಸವೆಲ್ಲಾ, ಈ ಗರವಲೇಲಿ ಇರುವಂಥಾ ಅಪ್ಪಾಜೈಯ್ಯನು, ಈ ಚೋಕನ ಮಂದು ಮುಂತಾದ ಜನರ ಸಂಗಡ ದಗಾ ಮಾಡ ಬೇಕೆಂಬದಾಗಿ ಯೋಚಿಸಿ, ಈ ಮೇರೆ ಮಾಡಿದ್ದಾನೆ. ಈ ವಿವರ ನೀವು ಸರ್ವರು ತಿಳಿಯಲಿ ಎಂತಾ, ಅಪ್ಪಣೆ ಆಗಿ ಬಂದು ಇದ್ದೇವೆ ಎಂತಾ, ಸದರಿ ಬರದ ವಿವರ ಯಾವತ್ತೂ ಚೋಕನ ಮಂದು ಬಾಯಲ್ಲಿ ಹೇಳಿಸಿ, ಎಲ್ಲರಿಗೂ ತಿಳಿಸಿ, ಆಮೇಲೆ ಇಲ್ಲಿಂದಾ ಹೋದಂಥಾವರು ಆ ನಾಡ ಜನರ ಯಾವತ್ತು ಕರಕೊಂಡು ಹೋಗಿ, ಗುಂಡು ಇಟ್ಟ ಜಾಗದಲ್ಲಿ ಮಾಳ ಕಟ್ಟಿದಂಥಾದ್ದು, ಬೀರೆಗೊಡ ಸತ್ತ ಜಾಗಾ ಸಹಾ ತೋರಿಸಿ, ಅಲ್ಲಿಂದಾ ತೊಡಂಗ ಕತ್ತಿ ಚೂರಿ ಸಹಾ ಹೂಳಿ ಇದ್ದಂಥಾ ಅಂಬಲದ ಕಾಡಿಗೆ ಕರದುಕೊಂಡು ಹೋಗಿ,

ಯಾವತ್ತು ಜನರ ನಿಲ್ಲಿಸಿ, ಯಾವ ಬಳಿಯ ಹೂಳಿ ಇದೆ, ತೋರಿಸು ಎಂತಾ, ಮುಂದುಗೆ ಕೇಳಿದಲ್ಲಿ, ನೋದಲು ತಂದು, ಈ ಜಾಗದಲ್ಲಿ ಕೊಕ್ಕಲೆ ಮುಚ್ಚಿ ಮಡಗಿ ಇತ್ತು. ಅಲ್ಲಿಂದಾ ತೆಗದು ಈ ಬಳಿ ಹೂಳಿ ಇದ್ದೇನೆ ಎಂತಾ, ಹೂಳದ ಜಾಗಾ ತೋರಿಸಿದಲ್ಲಿ, ಆ ಬಳಿ ಅಗೆಯುವಾಗ್ಯೆ, ಬೀರೆಗೊಡನ ತೊಡಂಗ ಕತ್ತಿ ಚೂರಿ ಸಹಾ ಸಿಕ್ಕಿತು. ಆ ಬಳಿಕ ನಾಡ ಜನ ಯಾವತ್ತು, “ಮಹಾಸ್ವಾಮಿ ವಿಚಾರದಿಂದಾ ಇದು ಗೊಂತು ಸಿಕ್ಕಿದ್ದು ಹೊರ್ತು, ಇಲ್ಲ ದಿದ್ದರೆ ಇದು ಯಾರಿಗೆ ತಿಳಿಯುತ್ತಿತ್ತು?” ಎಂತಾ, ಬಹಳ ದುಃಖಬಟ್ಟು, “ಈ ಅಪ್ಪಾಜೈಯ್ಯನಿಗೆ ಬೇಕಾದ್ದು ಕೊಟ್ಟು ಮಡಗಿರುವಲ್ಲಿ, ಮತ್ತು ಇಂಥಾ ದ್ರೋಹಗಳ ಯೋಚಿಸಿ, ಮಾಡಬಾರದ ಕೆಲಸ ಮಾಡಿದಾ” ಎಂತಾ ಹೇಳಿದರು. ಆ ಬಳಿಕ ಬೀರೆಗೊಡನ ಬಳೆ, ಸರಪಣೆ ಸಹಾ, ಕರಗಿಸಿ ಗಟ್ಟಿ ಮಾಡಿ ದಂಥಾದ್ದನ್ನು ತರಿಸಿ, ಅವನ ಹೆಂಗಸರು ಮಕ್ಕಳಿಗೆ ಕೊಡಿಸಿ, ನಾಡವರನ್ನು ಅವರವರ ಮನೆಗೆ ಕಳುಹಿಸಿಕೊಟ್ಟು, ಆ ಕತ್ತಿ, ತೊಡಂಗ ಚೂರಿ ಸಹಾ ಮಡಿಕೇರಿಗೆ ದೊರೆಗಳ ಬಳಿಗೆ ತಂದು ಒಪ್ಪಿಸಿದರು. ಅದನ್ನು ನೋಡಿ, “ಈ ಮೇರೆ ಮಾಡಬಾರದ ಅಕೃತ್ಯದ ಕೆಲಸ ಮಾಡಿ ಇದ್ದಾನೆ” ಎಂತಾ ಸರ್ವೆ ಜನರಿಗೂ ತೋರಿಸಿ, ತಿಳಿಸಿ, ಅದನ್ನು ಅಮಾನತಾಗಿ ಕಟ್ಟಿ ಮಡಗಿಸಿಇದ್ದಾರೆ.

ಈ ಮೇರೆ ಇರುತ್ತಿದ್ದಲ್ಲಿ ತಸ್ಪೀರು ಬರೆಯುವಂಥಾ ನಸ್ ಸಾಹೇಬ ರವರು ಮಡಿಕೇರಿಗೆ ಬಂದು ಇದ್ದಲ್ಲಿ, ಮಹಾರಾಜರು ಸಿಂಹನ ನೋಡಬೇಕೆಂಬ ಅಪೇಕ್ಷೆ ಇದೆ ಎಂತಾ ಪ್ರಸ್ತಾಪಮಾಡಿದಲ್ಲಿ, ಈ ಸಾಹೇಬರು ಮುಂಬಾಯಿಗೆ ಹೋಗಿ, ಗವರ್ನರ್ ಡಾಂಕಿನ್ ಸಾಹೇಬರ ಸಂಗಡ ಈ ವಿವರ ಹೇಳಿದಲ್ಲಿ, “ಆ ಪ್ರಕಾರ ರಾಜರಿಗೆ ಸಿಂಹನ ನೋಡಬೇಕೆಂಬ ಖುಷಿ ಇದ್ದರೆ, ನಮ್ಮಲ್ಲಿ ಒಂದು ಸಿಂಹ ಇದೆ. ಅದನ್ನು ಕೊಟ್ಟೇವು” ಎಂತಾ ಹೇಳಿ ಇದ್ದರು.

ಆ ಬಳಿಕ ಕೆಲವು ದಿವಸದಲ್ಲಿ ಮಹಾರಾಜರವರ ಖಾಸಾ ಸನ್ನಿಧಿ ಊಳಿಗದ ಜಮಾದಾರ ಮೊಣೈಯ್ಯ, ಶಂಕರೈಯ್ಯನ ಸಹಾ, ಮುಂಬಾಯಿಗೆ ಸರಕಾರದ ಕೆಲಸ ಉದ್ದಿಶ್ಯ ಕಳುಹಿದಲ್ಲಿ, ಅವಾಗ ಡಾಂಕಿನ್ ಸಾಹೇಬರು ಇವರ ಸಂಗಡ “ನಿಮ್ಮ ದೊರೆಗಳು ಸಿಂಹನ ನೋಡಬೇಕೆಂಬದಾಗಿ, ನಸ್ ಸಾಹೇಬರವರ ಸಂಗಡ ಮಾತಾಡಿ ಇದ್ದಾರಂತೆ, ಆದ್ದರಿಂದಾ ಈಗ ನಾವು ಒಂದು ಸಿಂಹನ ಕೊಡುತ್ತೇನೆ. ಇದನ್ನು ಸಾಗಿಸಿಕೊಂಡು ಹೋಗಿ, ನಿಮ್ಮ

ದೊರೆಗಳಿಗೆ ಒಪ್ಪಿಸಿ " ಎಂತಾ ಹೇಳಿ, ಒಂದು ಸಿಂಹನನ್ನು ಕೊಟ್ಟಲ್ಲಿ, ಅದನ್ನು ಜೋಪಾನದಿಂದಾ ಸಾಗಿಸಿಕೊಂಡು ಬಂದಲ್ಲಿ, ತಲಕಾವೇರಿ ಹೊಳೆ ಬೇತರಿ ಕಡವಿಗೆ ಬರುವ ತನಕ ಚನ್ನಾಗಿ ಬಂತು. ಅಲ್ಲಿಗೆ ಬರುವದು, ಸಂಕಟ ತೊಡಗಿ, ಆ ಬೇತರಿ ಕಡಾ ದಾಟಿ, ಸ್ವಲ್ಪ ದೂರ ಬರುವದು, ಪ್ರಾಣ ಬಿಟ್ಟಿತು. ಈ ಸಮಾಚಾರ ಮಹಾರಾಜರು ಕೇಳಿ, ಬಹಳ ಕರಕರೆ ಮಾಡಿಕೊಂಡು, " ಆ ಸಿಂಹ ಮೃತವಾದರೂ ಚಿಂತೆ ಇಲ್ಲ, ಅದರ ರೂಪವನ್ನಾದರೂ ನೋಡ ಬೇಕು ; ಆ ಶವ ಸಾಗಿಸಿಕೊಂಡು ಬನ್ನಿ " ಎಂತಾ ಅಪ್ಪಣೆ ಕೊಟ್ಟು, ಅದನ್ನು ತರಿಸಿ, ನೋಡಿ, ಸರ್ವೆ ಜನಕ್ಕೂ ತೋರಿಸಿ, ಈ ಸಿಂಹವು ಈ ರಾಜ್ಯಕ್ಕೆ ಎಂದೂ ಬಂದಂಥಾದ್ದು ಅಲ್ಲ. ಬಹಳ ಅಪರೂಪವಾದಂಥಾದ್ದು ಎಂಬದ ರಿಂದಾ, ನಿಶಾನಿ ಉದ್ದಿಶ್ಯವಾಗಿ ಆ ಸಿಂಹನ ಶರೀರದ ಚರ್ಮ, ಹಲ್ಲು, ಉಗುರು ಸಹಾ, ತೆಗೆಸಿ ಮಡಗಿ ಇದ್ದಾರೆ.

ಹೀಗೆ ಇರುತ್ತಾ ಇದ್ದಲ್ಲಿ ಸ್ವಾದಿ ಬಸವಲಿಂಗರಾಜರ ಪಟ್ಟದ ರಾಣಿಯವ ರಾದ ರಾಜಮ್ಮಾಜಿಯವರು ಕಲಿ ಸಂದ ೪೯೦೭ನೇ ಕ್ರೋಧನ ಸಂವತ್ಸರದ ಪುಷ್ಯ ಶು. ೧೩ರಲ್ಲಿ ಗುರುವಾರ ರಾತ್ರಿ ಗಳಿಗೆ ಹತ್ತೊಂಭತ್ತು ಮುಕ್ಕಾಲಿಗೆ, ಶುಭಲಗ್ನದಲ್ಲಿ, ಕುಮಾರರು ಜನಿಸಿದರು. ಈ ಕುಮಾರರ ಹೆಸರು ಸದಾಶಿವ ರಾಜರು ಎಂಬದಾಗಿ ಮಡಗಿದರು. ಈ ಕುಮಾರರು ಸ್ವಾದಿ ರಾಜರ ದೊಲತ್ತಿಗೆ ಬಾಧ್ಯರಿದ್ದಾರೆ. ಇವರನ್ನು ಇವರ ಪುತ್ರಪೌತ್ರಪಾರಂಪರ್ಯವಾಗಿ ಪರ್ವರ್ಷಿ ಮಾಡಿ, ಆರೈಕೆ ಮಾಡುವಂಥಾ ಭಾರ ಇಂಗ್ರೇಜ ಬಹಾದ್ದರ ಕುಂಪನಿ ಸರ್ಕಾರಕ್ಕೆ ಕೂಡಿ ಇದೆ.

ಈ ಮೇರೆ ಇರುತ್ತಾ ಇರಲಿಕ್ಕಾಗಿ, ತಲಜೇರಿಯಿಂದಾ ಮೆಸ್ತರ ರಿಜಿಟ್ ಟೊರಿಯನ್ ಸಾಹೇಬರು, ಮೆಸ್ತರ ಬೆಲ್ ಸಾಹೇಬರು, ತುರುಪು ಸವಾರ ಪಾರ್ಸನ್ ಸಾಹೇಬರು, ಶ್ರೀರಂಗಪಟ್ಟಣದಿಂದಾ ಬಂದ ಜನರಲ್ ಮಕಡಾಲ್ ಸಾಹೇಬರ ತಮ್ಮ ಕೆಪ್ಟನ್ ಮಕಡಾಲ್ ಸಾಹೇಬರು, ಕೆಪ್ಟನ್ ಕಿಂಗ್ ಸಾಹೇಬರು, ಇವರ ಸಂಗಡ ಮತ್ತೂ ಎರಡು ಜನ ಸರದಾರರು ಸಹಾ, ಇಂತಿಷ್ಟು ಸಾಹೇಬರು ದೊರೆಗಳವರ ಮಿಲಾಖತಿಗೆ ಬಂದು ಇದ್ದಲ್ಲಿ, " ಹೊರಮಲಿನಾಡು ಕೋಟಿಕಾಡು ಎಂಬ ಅರಣ್ಯಕ್ಕೆ ಎರಡು ಅನೆ ಬಂದು ಇದೆ. ರೈತರ ಪೈರುಪಚ್ಚಿ ಕರಡು ಮಾಡುತ್ತದೆ " ಎಂತಾ, ಕೇಳಿದರಿಂದಾ,

ಮಹಾರಾಜರು ಸ್ವಾದಿ ಬಸವಲಿಂಗರಾಜರ, ಸದರಿ ಸಾಹೇಬ ಜನರ ಸಹಾ ಕರದುಕೊಂಡು, ಆ ಅರಣ್ಯಕ್ಕೆ ಹೋಗಿ, ಅದರ ಸುತ್ತಾ ಜನರ ನಿಲ್ಲಿಸಿ, ಕೆಲವು ಜನರ ಆ ಕಾಡ ಒಳಗೆ ಕೂಡಿಸಿ, ಅಟ್ಟಿಸಿದಲ್ಲಿ, ವೀರರಾಜೇಂದ್ರ ಒಡೆಯರವರ ಬಳಿಗೆ ಎರಡು ಆನೆಯೂ ಬಂದದರಿಂದಾ, ಅದನ್ನು ತಮ್ಮ ಖಾಸಾ ಹಸ್ತದಿಂದಾ ರೈಫಲ್ ಕೋವಿಂದಾ ಹೊಡದಲ್ಲಿ, ಒಂದೊಂದು ಗುಂಡಿಗೆ ಆ ಎರಡು ಆನೆಯೂ ಅಲ್ಲಿಯೇ ಬಿದ್ದು ಹೋಯಿತು. ಆ ಬಳಿಕ ಆ ಸರದಾರರು ಯಾವತ್ತು ನೋಡಿ, ಬಹಳ ಆಶ್ಚರ್ಯಪಟ್ಟು, ಸಂತೋಷವಾಗಿ, ಆ ಆನೆಗಳನ್ನು ಮೆತ್ತರ ಬೆಲ್ ಸಾಹೇಬರ ಕೈಯಿಂದಾ ಅಳದಲ್ಲಿ, ಒಂದು ಆನೆ ಏಳೂಕಾಲು ಮೊಳ ಎತ್ತರ ಇತ್ತು. ಮತ್ತೊಂದು ಆನೆ ಆರುವರೆ ಮೊಳ ಎತ್ತರ ಇತ್ತು. ಆ ಬಳಿಕ ದೊರೆಗಳು, ಆ ಸರದಾರ ಸಾಹೇಬರು ಸಹಾ, ಅರಮನೆಗೆ ಬಂದು ಇರುತ್ತಿದ್ದಲ್ಲಿ, ಯಾವತ್ತು ಸಾಹೇಬರು ತಮ್ಮ ಸರಕಾರದ ಕೆಲಸದ ಮೇಲೆ ಹೊರಟುಹೋದರು. “ಇನ್ನು ಬೇಟೆ ನೋಡಬೇಕು” ಎಂಬದಾಗಿ, ತುರುವು ಸವಾರ ಪಾರ್ಸನ್ ಸಾಹೇಬರು ನಿಂತರು. ಹೀಗೆ ಇರುವಾಗ್ಯೆ, ಕೆಲವು ದಿವಸದಲ್ಲಿ, ಎಡವನಾಡು ಏಳುಸಾವಿರ ಸೀಮೆ ಕಡೆಯಲ್ಲಿ, ಮೃಗಜಾತಿಗಳು ಹೆಚ್ಚಿ, ಪೈರುಪಚ್ಚೆ ಬಹಳ ಕೇಡು ಮಾಡುತ್ತದೆ ಎಂತಾ, ಸಮಾಚಾರ ಕೇಳಿದ್ದರಿಂದಾ, ಮಹಾರಾಜರವರು ಸ್ವಾದಿ ದೊರೆಗಳ, ತುರ್ವು ಸವಾರ ಹಾರ್ಸನ್ ಸಾಹೇಬರ ಸಹಾ, ಕರದು ಕೊಂಡು, ಕಲಿ ಸಂದ ಖರ್ಚಿನೇ ಕ್ಷಯ ಸಂವತ್ಸರದ ಚೈತ್ರ ಶು. ೬ರಲ್ಲಿ ಬುಧವಾರ ದಿವಸ, ಹೋಗಿ, ಯಡವನಾಡಲ್ಲು ಮೊಕ್ಕಾನ್ನಾಗಿ, ಅಲ್ಲಿಂದಾ ಮಾರನೆ ಶು. ೭ರಲ್ಲಿ ಗುರುವಾರ ದಿವಸ, ಏಳುಸಾವಿರ ಸೀಮೆಗೆ ಹೋಗುವಾಗ್ಯೆ, ಬಾಗೆರಿ ಎಂಬ ಕಾಡಲ್ಲಿ ಬೇಟೆ ಆಡಿದಲ್ಲಿ ಬಿದ್ದಂಥಾ ಮೃಗಜಾತಿಗಳ ವಿವರಾ : ಸಾರಂಗ ಇಪ್ಪತ್ತೇಳು, ಕಡವೆ ಹದಿನಾಲ್ಕು, ಹಂದಿ ಮೂರು, ಕರಡಿ ಒಂದು, ಕಾಟಿ ಎರಡು, ಹೆಬ್ಬಾವು ಒಂದು ಅಂತೂ ನಾಲ್ವತ್ತೆಂಟಕ್ಕೆ ; ಸ್ವಾದಿ ರಾಜರು ಒಂದು ಕಡವೆ ಇಟ್ಟರು. ಈ ದಿವಸ ಕಣಕಾಲಿಗೆ ಹೋಗಿ, ಮೊಕ್ಕಾಂ ಮಾಡಿ, ಮೂರು ದಿನ ಇದ್ದಲ್ಲಿ, ಈ ಶು. ೮ರಲ್ಲಿ ಶುಕ್ರವಾರ, ಮಾಲಂಬಿ ಜೆಟ್ಟದ ಅರಣ್ಯದಲ್ಲು ಬೇಟೆ ಆಡಿ ಇಟ್ಟ ಮೃಗಜಾತಿಗಳ ವಿವರಾ : ಸಾರಂಗ ಇಪ್ಪತ್ತೊಂದು, ಕಡವೆ ನಾಲ್ವತ್ತೊಂಭತ್ತು, ಹಂದಿ ಎರಡು, ಕರಡಿ ಒಂದು, ಕೂರ ಹಂದಿ ನಾಲ್ಕು, ಕಾಟಿ ಆರು, ಅಂತು ಎಂಬತ್ತಮೂರಕ್ಕೆ ; ಕೊಡಗಿನ ಮಹಾ

ರಾಜರು ಇಟ್ಟಿದ್ದು ಕಡವೆ ಒಂದು, ಸಾರಂಗ ಒಂದು ; ಪಾರ್ಸನ್ ಸಾಹೇಬರು ಇಟ್ಟಿದ್ದು ಕಡವೆ ಎರಡು ; ಸ್ವಾದೆ ರಾಜರು ಇಟ್ಟಿದ್ದು ಕಾಟಿ ಒಂದು. ಈ ಶು. ೯ರಲ್ಲಿ ಸ್ಥಿರವಾರ, ಮೂರುಕಲ್ಲು ಬೆಟ್ಟದ ಕಾಡಿನಲ್ಲಿ ಬೇಟೆ ಆಡಿದಲ್ಲಿ, ಬಿದ್ದ ಮೃಗಜಾತಿಗಳ ವಿವರಾ : ಸಾರಂಗ ನಾಲ್ವತ್ತು, ಕಡವೆ ಮೂವತ್ತು, ಹಂದಿ ಒಂದು, ಕೂರಪಂದಿ ಮೂರು, ಮುಳ್ಳುಪಂದಿ ಎರಡು, ಕಾಟಿ ಹದಿನೈದು, ಅಂತು ತೊಂಭತ್ತೊಂದಕ್ಕೆ ; ವೀರರಾಜೇಂದ್ರ ಒಡೆಯರವರು ಇಟ್ಟಿದ್ದು ಸಾರಂಗ ಮೂರು ; ಪಾರ್ಸನ್ ಸಾಹೇಬರು ಇಟ್ಟಿದ್ದು ಸಾರಂಗ ಒಂದು. ಅಲ್ಲಿಂದಾ ತಿರುಗಾ ಕೂಚಾಗಿ ಎಡವನಾಡಿಗೆ ಬಂದು, ನಾಲ್ಕು ದಿವಸ ಮೊಕ್ಕಾಂ ಆದಲ್ಲಿ, ಬೇಟೆ ಆದ್ದು, ಶು. ೧೦ರಲ್ಲಿ ಭಾನುವಾರ, ಜಕ್ಕಿನ ಕಡವಿನ ಕಾಡು ಬೇಟೆ ಆಡಿದಲ್ಲಿ ಬಿದ್ದ ಮೃಗಗಳ ವಿವರಾ : ಸಾರಂಗ ಹದಿನೆಂಟು, ಕಡವೆ ಇಪ್ಪತ್ತು, ಹಂದಿ ಒಂದು, ಕುರಂಗಿ ಎರಡು, ಕಾಟಿ ಒಂದು, ಅಂತು ನಾಲ್ವತ್ತೆರಡಕ್ಕೆ ; ಸ್ವಾದೆ ರಾಜರು ಇಟ್ಟ ಕಡವೆ ಒಂದು. ಈ ಶು. ೧೧ ಚಂದ್ರವಾರ ದಿವಸ, ಪಾರ್ಸನ್ ಸಾಹೇಬರವರು, ತಮಗೆ ಸರಕಾರದ ಕೆಲಸ ವಿದೆ, ಹೋಗಬೇಕು ಎಂಬದಾಗಿ, ಮಹಾರಾಜರಿಗೆ ಹೇಳಿಕೊಂಡು, ಹೊರಟು ಹೋದರು. ಈ ದಿವಸ ನೂರೊಂದು ಬಸವನ ಕಣುವೆ ಕಾಡಿನಲ್ಲಿ ಬೇಟೆ ಆಡಿದಲ್ಲಿ ಬಿದ್ದ ಮೃಗಜಾತಿ ವಿವರಾ : ಸಾರಂಗ ಹತ್ತು, ಕಡವೆ ಇಪ್ಪತ್ತೇಳು, ಹಂದಿ ಒಂದು, ಕುರಂಗಿ ಎರಡು, ಹೆಬ್ಬಲಿ ಒಂದು, ಅಂತು ನಾಲ್ವತ್ತು. ಈ ಮೇರೆ ಬೇಟೆ ಆಡಿಕೊಂಡು, ದೊರೆಗಳು ತಂಬಿಗೆ ಬಂದಲ್ಲಿ, “ ಕುಸುಬಾರ ಕಾಡಲ್ಲಿ ಹೇರಳ ಆನೆಗಳು ಇದೆ ” ಎಂತಾ ಅರಿಕೆ ಮಾಡಿದರಿಂದಾ : ಆನೆಗಳು ಬಹಳ ಕೆಲಸಕ್ಕೆ ಬರುತ್ತಾ ಇದೆ. ಬೇಟೆ ಬಿಲ್ಲು ಒಳಗೆ ಆನೆಗಳು ಸಿಕ್ಕಿದಾಗ್ಯೂ, ಒಬ್ಬರು ಗುಂಡು ಹೊಡೆಯಬಾರದು ” ಎಂಬದಾಗಿ, ಯಾವತ್ತರಿಗೂ ಅಪ್ಪಣೆ ಕೊಟ್ಟು ಇದ್ದಲ್ಲಿ, ಆ ದಿವಸ ಸಾಯಂಕಾಲದಲ್ಲಿ ನೂರೊಂದು ಬಸವನ ಕಣುವೆ ಕಾಡಿನ ಬೇಟೆಯಲ್ಲಿ ಬಿದ್ದ ಮೃಗಜಾತಿಗಳ ಮಾಂಸ ಹೊತ್ತುಕೊಂಡು, ಕುಸುಬಾರ ಕಾಡ ಸಮೀಪದ ಮಾರ್ಗದಲ್ಲಿ ಜನರು ಬರುತ್ತಾ ಇದ್ದಲ್ಲಿ, ಕಾಡಿನಿಂದಾ ಮಸ್ತಾಗಿ ಇರುವ ಆನೆಗಳು ಬಂದು, ಈ ಮಾಂಸ ತರುತ್ತಿದ್ದಂಥಾ ಜನರ ಬೆನ್ನಟ್ಟಿ, ಬೆರಸಿ, ಒಬ್ಬ ಮನುಷ್ಯನ ತುಳುದು, ಕೊಂದು ಹಾಕಿದ್ದ ರಿಂದಾ, ಈ ಸಮಾಚಾರ ಮಹಾರಾಜರಿಗೆ ಅರಿಕೆ ಮಾಡಿದಲ್ಲಿ, “ ಆನೆಗಳಿಗೆ

ಗುಂಡು ಇಡ ಕೆಲಸವಿಲ್ಲಾ ” ಎಂತಾ ಯಾವತ್ತರಿಗೂ ನಾವು ಅಪ್ಪಣೆ ಕೊಟ್ಟು ಇದ್ದೆವು. ಈ ಪ್ರಕಾರ ಸುಮ್ಮನೆ ದಾರೀಲಿ ಬರುತ್ತಾ ಇದ್ದಂತಾ ಮನುಷ್ಯನ ತುಳುದು ಕೊಂದಮೇಲೆ, ಅದೇ ಪ್ರಕಾರ, ಆನೆಗಳ ಕೊಲ್ಲದೆ ಬಿಡಬಾರದು ; ಯಾವತ್ತೂ ಜನರು ತಯಾರಾಗಿ ಬೆಳಗ್ಗೆ ಆ ಆನೆಗಳು ಇರುವ ಕಾಡಿಗೆ ಬೇಟೆ ಆಡಬೇಕೆಂತಾ, ಅಪ್ಪಣೆ ಕೊಟ್ಟದರಿಂದಾ ; ಅದೇ ಮೇರೆ ಆ ಮಾರನೆ ಶು. ೧೨ ಮಂಗಳವಾರ ದಿವಸ, ಬೆಳಗ್ಗೆ ದೊರೆಗಳವರು ಯಾವತ್ತು ಜನರನ್ನು ಕರದುಕೊಂಡು ಹೋಗಿ, ಆ ಕುಸುಬಾರ ಕಾಡಿಗೆ ಸುತ್ತಾ ಜನರ ನಿಲ್ಲಿಸಿ, ಹದಿನೈದು ಘಳಗ್ಗೆ ಆನೆಗಳಿಗೆ ಗುಂಡು ಇಡುವದಕ್ಕೆ ಶುರು ಆಗಿ, ಏಳು ಅರೆಗಳಿಗೆ ಒಳಗೆ ಆನೆ ಇಪ್ಪತ್ತಾರು, ಕಾಟೆ ಇಪ್ಪತ್ತೂರು, ಹಂದಿ ನಾಲ್ಕು, ಕಡವೆ ಹದಿನೂರು, ಸಾರಂಗ ಆರು, ಕುರಂಗಿ ಒಂದು, ಅಂತು ಎಪ್ಪತ್ತು ಮೂರನ್ನು ಹೊಡದು ಕೊಂದರು. ಇದರಲ್ಲಿ ವೀರರಾಜೇಂದ್ರ ಒಡೆಯರವರು ಇಟ್ಟಿದ್ದು : ಮನುಷ್ಯನ ತುಳುದ ಏಳು ಮೊಳ ಎತ್ತರದ ದೊಡ್ಡ ಕೊಂಬಿನ ಆನೆ ಒಂದು, ಸಣ್ಣ ಆನೆ ಒಂದು, ಕಾಟೆ ಎರಡು, ಕಡವೆ ಒಂದು. ಸ್ವಾದೆ ರಾಜರು ಇಟ್ಟಿದ್ದು : ಆನೆ ಒಂದು, ಕಡವೆ ಒಂದು. ಈ ಪ್ರಕಾರ ಹೊಡದರು. ಶು. ೧೪ ಗುರುವಾರ ದಿವಸ, ಒಳಗಾರದ ಕಾಡಿನಲ್ಲು ಬೇಟೆ ಆಡಿದಲ್ಲಿ, ಬಿದ್ದ ಮೃಗಜಾತಿಗಳ ವಿವರಾ : ಸಾರಂಗ ಹದಿನಾಲ್ಕು, ಕಡವೆ ಇಪ್ಪತ್ತು, ಕುರಂಗಿ ಎರಡು, ಕಾಟೆ ಆರು, ಅಂತು ನಾಲ್ವತ್ತೆರಡಕ್ಕೆ ; ಕೊಡಗಿನ ರಾಜರು ಇಟ್ಟಿದ್ದು : ಸಾರಂಗ ಒಂದು, ಸ್ವಾದೆ ರಾಜರು ಇಟ್ಟಿದ್ದು ಕಡವೆ ಒಂದು. ಆ ಮಾರನೆ ದಿವಸ ಶು. ೧೫ ಶುಕ್ರವಾರ ದಿವಸ, ಬೆಳಗ್ಗೆ ಕೂಚಾಗಿ ಹಾರಂಗಿಗೆ ಬಂದು, ಹುಂಡೂರು, ಹುದಗೂರು ಕಾಡಲ್ಲಿ ಬೇಟೆ ಆಡಿದಲ್ಲಿ, ಬಿದ್ದ ಮೃಗಜಾತಿಗಳ ವಿವರಾ : ಸಾರಂಗ ಹನ್ನೊಂದು, ಕಡವೆ ಹತ್ತೊಂಬತ್ತು, ಹಂದಿ ಎರಡು, ಕುರಂಗಿ ಒಂದು, ಕೂರಪಂದಿ ಒಂದು, ಕಾಟೆ ಎಂಟು, ಅಂತು ನಾಲ್ವತ್ತೆರಡಕ್ಕೆ ; ಕೊಡಗಿನ ರಾಜರು ಇಟ್ಟಿದ್ದು : ಸಾರಂಗ ಒಂದು, ಕಡವೆ ಒಂದು. ಈ ಬ. ೧ರಲ್ಲಿ ಸ್ಥಿರವಾರ ಕೆಂಗರಿಬಾಗೆರಿ ಕಾಡಲ್ಲಿ ಬೇಟೆ ಆಡಿದಲ್ಲಿ, ಬಿದ್ದ ಮೃಗ ಜಾತಿ ವಿವರಾ : ಸಾರಂಗ ಇಪ್ಪತ್ತಾಲ್ಕು, ಕಡವೆ ಹದಿನೈದು, ಕುರಂಗಿ ಎರಡು, ಕೂರಪಂದಿ ಒಂದು, ಕಾಟೆ ಒಂದು, ಅಂತು ನಾಲ್ವತ್ತೂರಕ್ಕೆ ; ಮಹಾರಾಜರು ಇಟ್ಟಿದ್ದು : ಸಾರಂಗ ಎರಡು, ಕಾಟೆ ಒಂದು. ಬಹುಳ ೨ರಲ್ಲಿ ಭಾನುವಾರ,

ಹದರೆ ಬೆಟ್ಟದ ಕಾಡಲ್ಲಿ ಬೇಟೆ ಆಡಿದಲ್ಲಿ, ಬಿದ್ದ ಮೃಗಜಾತಿಗಳ ವಿವರಾ : ಸಾರಂಗ ಎರಡು, ಕಡನೆ ಏಳು, ಹಂದಿ ಮೂರು, ಕರಡಿ ಒಂದು, ಕುರಂಗಿ ಒಂದು, ಕೂರಪಂದಿ ಒಂದು, ಅಂತು ಹದಿನೈದಕ್ಕೆ ಕೊಡಗಿನ ದೊರೆಗಳು ಇಟ್ಟಿದ್ದು : ಕರಡಿ ಒಂದು. ಈ ಬ. ೩ರಲ್ಲೂ ಚಂದ್ರವಾರ, ಕಾಜೂರ ಕಸಗೆ ಕಾಡಲ್ಲಿ ಬೇಟೆ ಆಡಿದಲ್ಲಿ, ಬಿದ್ದ ಮೃಗಗಳ ವಿವರಾ : ಸಾರಂಗ ಇಪ್ಪತ್ತೆರಡು, ಕಡನೆ ಮೂವತ್ತೊಂದು, ಹಂದಿ ಒಂದು, ಕುರಂಗಿ ಏಳು, ಕೂರಪಂದಿ ಐದು, ಕಾಟೆ ಹನ್ನೆರಡು, ಕಾಡ ಹೆಬ್ಬಳ ಒಂದು, ಅಂತು ಇಪ್ಪತ್ತೊಂಬತ್ತಕ್ಕೆ ; ಕೊಡಗಿನ ಮಹಾರಾಜರು ಇಟ್ಟಿದ್ದು : ಸಾರಂಗ ಒಂದು, ಕಾಟೆ ಒಂದು, ಕಡನೆ ಆರು, ಹೆಬ್ಬಳ ಒಂದು, ಅಂತು ಒಂಬತ್ತು. ಬ. ೪ರಲ್ಲಿ ಮಂಗಳವಾರ ಗಂಜಿಗುಣಿ ಕಾಡಲ್ಲಿ ಬೇಟೆ ಆಡಿದಲ್ಲಿ, ಮೃಗಜಾತಿಗಳು ಬಿದ್ದ ವಿವರಾ : ಸಾರಂಗ ಒಂಬತ್ತು, ಕಡನೆ ಹತ್ತು, ಕೂರಪಂದಿ ಒಂದು, ಅಂತು ಇಪ್ಪತ್ತಕ್ಕೆ ; ಸ್ವಾದಿ ರಾಜರು ಇಟ್ಟಿದ್ದು : ಕಡನೆ ಒಂದು. ಅಂತು ಬೇಟೆ ಹನ್ನೆರಡಕ್ಕೆ ಬಿದ್ದ ಮೃಗಜಾತಿಗಳು, ಆರುನೂರ ಇಪ್ಪತ್ತೆಂಟು ಬಿದ್ದುಹೋಯಿತು. ಈ ಮೇರೆ ಬೇಟೆ ಆಡಿಕೊಂಡು, ಮಹಾರಾಜರು ಆರಮನೆಗೆ ಬಂದರು. ದೊರೆಗಳವರು ನೊದಲು ಬೇಟೆ ಆಡಿದ್ದರಲ್ಲಿ ಒಂದೊಂದು ಬೇಟೆ ಒಳಗೆ ನೂರು ನೂರಇಪ್ಪತ್ತೈದು ಪರಿಯಂತರ ಮೃಗಜಾತಿಗಳು, ಒಂದೊಂದು ಬೇಟೆ ಒಳಗೆ ಎಂಟು ಒಂಬತ್ತು ಆನೆ, ಮೂರು ನಾಲ್ಕು ಹೆಬ್ಬುಲಿಗಳು ಸಹಾ ಬಿದ್ದು ಇದೆ. ಆದಾಗ್ಯೂ ಒಳಗೆ ಬರದ ಮೇರೆ, ಒಂದು ಬೇಟೆಯಲ್ಲಿ ಹನ್ನೆರಡು ಗಂಟೆ ಮೇಲೆ ಮೂರು ಗಂಟೆ ಒಳಗೆ ಒಂದು ಜಾವ ಹೊತ್ತಿನಲ್ಲಿ ಇಪ್ಪತ್ತಾರು ಆನೆ ನಮ್ಮ ಬೇಟೆ ಒಳಗೆ ಸಿಕ್ಕಿಯೂ ಇಲ್ಲಾ, ಈ ಮೇರೆ ಸಿಕ್ಕಿದಂಥಾದ್ದು, ಕೇಳಲೂ ಇಲ್ಲಾ. ಇದು ಬಹಳ ಅಶ್ಚರ್ಯವಾದಂಥಾದ್ದು, ಶಿವಸಂಕಲ್ಪದಿಂದ ಸಿಕ್ಕಿದ್ದೇ ಹೊರ್ತು, ಮನುಷ್ಯಯೋಚನೆಯಿಂದಾ ಆದಂಥಾದ್ದಲ್ಲ. ಮುಂದು ಶಿಕಾರಿ ಮೇಲೆ ಬಹಳ ಪ್ರೀತಿ ಇರುವಂಥಾವರು ಬೇಟೆ ಆಡಿದರೆ, ಒಂದು ಜಾವದ ಒಳಗೆ ಇಪ್ಪತ್ತಾರು ಆನೆ ಸಿಕ್ಕಿ ಬಿದ್ದುಹೋಗುವಂಥಾದ್ದು ಬಹಳ ಪ್ರಯಾಸವಾದೀತು. ಆದ್ದರಿಂದ ಈ ಅನೆಗಳ ತಲೆಗಳನ್ನು ತರಿಸಿ, ಎಡವನಾಡ ತಾಲೂಕಿನ ಸೋಮವಾರವೇಟೆ ಮುಂದೆ ಕಟ್ಟಿಯನ್ನು ಕಟ್ಟಿಸಿ, ಆ ಕಟ್ಟಿಯ ಮೇಲೆ ಇಪ್ಪತ್ತಾರು ಆನೆ ತಲೆಗಳನ್ನು ಮಡಗಿಸಿ, ಅನೆತಲೆಕಟ್ಟಿ ಎಂಬದಾಗಿ



ಹೆಸರು ಮಡಗಿ, ಈ ಇಪ್ಪತ್ತಾರು ಆನೆಗಳ ಬಾಲವನ್ನು, ನಿಶಾನಿ ಕಾಣುವ ಉದ್ದಿಶ್ಯ, ಇಂಗ್ಲೀಷ ಸರದಾರರು, ಮೆಸ್ತರ ಟೋರಿಯನ್ ಸಾಹೇಬರು, ಬೆಲ್ ಸಾಹೇಬರು, ಪಾರ್ಸನ್ ಸಾಹೇಬರು ಸಹಾ ನೋಡುವ ಬಗ್ಗೆ, ವೀರರಾಜೇಂದ್ರಪೇಟೆಯಲ್ಲಿ ಅವರು ಇಳುದು ಇದ್ದಲ್ಲಿಗೆ ಕಳುಹಿಸಿಕೊಟ್ಟರು. ಈ ಬೇಟೆಯಲ್ಲಿ ಮಹಾದೇವನ ಅಪ್ಪಣೆಯಿಂದಾ ಈ ಪ್ರಕಾರ ಆದಂಥಾದ್ದು ಎಂತಾ ತಿಳವ ಬಗ್ಗೆ, ಈ ಸಾಧನದಲ್ಲು ಬರೆಸಿ ಮಡಗಿ ಇದೆ.

ಇಂಥಾ ಸಂತೋಷದಲ್ಲಿ ಮಹಾರಾಜರು ಅರಮನೆಯಲ್ಲಿ ಇರುತ್ತಾ ಇರು ವಾಗ್ಗೆ, ಸನ್ ೧೨೨೧ನೇ ಹಿಜರಿ ಜಿಹಜ್ಜ ತಿಂಗಳು ೧೬ನೇ ತಾರೀಕಿನಲ್ಲು, ಬಂಗಾಳದ ಗವರ್ನರ್ ಜನರಲ್ ಅಷರ್‌ಫುಲ್ ಉಮರಾ ಸರ್ ಜಾರಿಜು ಹೀಲರ್ ಬಾರ್ಲು ಬಾರಂತು ಸಾಹೇಬ್ ಬಹದ್ದೂರವರು ಬರೆಸಿ ಕಳುಹಿದ ಕಾಗದದಲ್ಲಿ: ನೊದಲು ಇಂಗ್ಲೀಜಿಯವರ ವಿಲಾಯತ್ತಿಯಲ್ಲಿ ಇಂಗ್ಲೀಜ ಬಹಾದ್ದರ ಕುಂಪನಿ ಸರಕಾರಕ್ಕೂ, ಫರಾಶೀಸರ ಸರಕಾರಕ್ಕೂ, ಅದರ ಸಂಗಡ ಇರುವ ಸ್ಪಾನಿಯುಲ್ ಅವರ ಜಾತಿಯವರಿಗೂ, ಕೆಲವು ದಿನಸದಿಂದಾ ಲಡಾಯದ ಬೆಂಕಿ ಉರಿಯುವಂಥಾ ವರ್ತಮಾನ ತಮಗೆ ಕೇಳಿಸಟ್ಟು ಇದ್ದೀತು. ಇದು ನಿಶ್ಚಯವಿದೆ. ಈಗ ನಾವು ಬಹಳ ಖುಷಿಯಿಂದಾ ತಮಗೆ ಮಾಲುಂ ಆಗಬೇಕು ಎಂತಾ, ಜಾಹೇರು ಮಾಡುತ್ತೇನೆ. ಈ ಸಂತೋಷ ಕೂಡಿ ಇರುವ ದಿನಸಗಳಲ್ಲಿ ಈ ವರ್ತಮಾನ ನಿಶ್ಚಯ ತಲಸಿ ಇದೆ. ಅಕ್ಟೋಬರ ತಿಂಗಳಲ್ಲಿ ಸ್ಪಾನಿಯುಲ್ಲರ ಸೀಮೆ ಸಮುದ್ರದ ಕೆನಾರೆ ತಾರೀವು ಎಂಬ ಬೆಟ್ಟದ ಸಮೀಪ, ರೂಮಿನ ಸಮುದ್ರದ ಮುಖದಲ್ಲಿ, ಫರಾಶೀಸರ ಸ್ಪಾನಿಯುಲ್ಲರದು ಸಹಾ, ಲಡಾಯದ ದೊಡ್ಡ ಜಹಜು ಮೂವತ್ತಮೂರರ ಸಂಗಡ ಇಂಗ್ಲಿ ಸ್ಥಾನದ ಪಾದಷಾಹಾ ಜಂಜಾ: ಕೈವಾನೆ ಬಾರಗಾಹರವರ ಸರಕಾರದ ಇಪ್ಪತ್ತೇಳು ಜಹಜು ಸಮುದ್ರದಲ್ಲಿ ಲಡಾಯ ಮಾಡುವಂಥಾ, ನಾದರ ಸರದಾರ ಕೆಲವು ವರ್ಷದ ಮುಂದೆ ಬಕರ ಬಂದರದಲ್ಲಿ, ರೋಜತ್ತನ ಷಹರಿನ ಸಮೀಪದಲ್ಲಿ, ನೀಲ್ ನದೀ ಮುಖದಲ್ಲಿ, ಫರಾಶೀಸರ ಜಹಜುಗಳ ಮೇಲೆ ನೊದಲು ಫತ್ತಾ ಮಾಡಿ ಇದ್ದರು. ಅವರಿಗೂ ಸದರಿ ಫರಾಶೀಸರ ಮುಂತಾದವರ ಜಹಜಿಗೂ ಲಡಾಯದ ಬೆಂಕಿ ಹತ್ತಿ, ಒಳ್ಳೆ ಎರಡು ಜಾವ ಪರಿಯಂತರ ಭಾರಿ ಲಡಾಯ ವಾಗಿ, ಕಡೆಗೆ ಮಹಾದೇವನ ಮದತ್ತಿನಿಂದಲೂ ಪಾದಷಾಹಾರವರ ದೊಲತ್ತಿನ

ಬರ್ಮತಿನಿಂದಲೂ ದುಷ್ಮಾನರ ಹತ್ತೊಂಬತ್ತು ಜಹಜನ್ನು ಫತ್ತಾ ಮಾಡುವಂಥಾ ಜಮಾಮರ್ದ ಜನರ ಕೈಗೆ ಸಿಕ್ಕಿತು. ಮತ್ತೆ ಗಳಿಗೆ ಮೇಲೆ ಐದು ಜಹಜು ಮುರುದು, ಸಮುದ್ರದಲ್ಲು ಮುಳುಗಿಹೋಯಿತು. ಇದಲ್ಲದೆ ಮತ್ತೊಂದು ಜಹಜಿನಲ್ಲಿ ಬಾರೂದಿಗೆ ಬೆಂಕಿ ಹತ್ತಿ ಬೆಂದುಹೋಯಿತು. ಆ ಫರಾಶೀಸರ ಜಹಜುಗಳ ಯಾವತ್ತು ಸರದಾರರು, ಅವರ ತಾಬೆ ಒಳಗೆ, ಇರುವ ಇಬ್ಬರು ಸರದಾರರು ಸಹಾ, ಇಂಗ್ರೀಜ ಬಹಾದ್ದರ ಜಮಾಮರ್ದ ಜನರ ಕೈಗೆ ಸಿಕ್ಕಿದರು. ಸ್ಪಾನೆಯಲ್ಲರ ಜಹಜಿನ ಸರದಾರನಿಗೆ ದೊಡ್ಡ ಜಖಮಿ ಆಗಿ, ಆ ದುಷ್ಮಾನರ ಜಹಜುಗಳು ಸರಕಾರದ ಬಹಾದ್ದರ ಜನರ ಕೈಗೆ ಸಿಕ್ಕಿದವು. ಆ ಒಂದೊಂದು ಜಹಜುಗಳಲ್ಲಿ ಎಪ್ಪತ್ನಾಲ್ಕು ಫಿರಂಗಿಗೆ ಕಡಮೆ ಇರಲಿಲ್ಲ. ಅದರಲ್ಲಿ ಮತ್ತು ಸ್ಪಾನೆಯಲ್ಲರ ಒಂದು ಜಹಜು ಬಹಳ ದೊಡ್ಡದು. ಅದರಲ್ಲಿ ನೂರಮೂವತ್ತಾರು ಫಿರಂಗಿ ಇತ್ತು. ಆ ಯಾವತ್ತೂ ಜಹಜುಗಳ ಫಿರಂಗಿಗಳ ಇಂಗ್ರೀಜ ಬಹಾದ್ದರ ಸರಕಾರದ ದೌಲತ್ತಿನ ಪತಹಾಮಂದ ಸಾಹೇಬ ಜನರ ಕೈಗೆ ಸಿಕ್ಕಿದ್ದು ಲೆಕ್ಕ ವಾದಲ್ಲಿ, ಸಾವಿರದ ಅರನೂರ ಹದಿನಾಲ್ಕು ಫಿರಂಗಿ ಇತ್ತು. ಈ ಮೇರೆ ಮುರುದು ಹೋದ್ದರಿಂದಾ, ಫರಾಶೀಸರ ಜಾತಿಯವರಲ್ಲಿ ಜಹಜುಗಳ ಘೌಜಿನ ಪ್ರಯತ್ನ ಬಾಕಿ ಇರಲಿಲ್ಲ. ಮುಂದೆ ಇಂಗ್ರೀಜ ಬಹಾದ್ದರ ಸರಕಾರದ ಇಲಾಖೆ ದೂರದಲ್ಲಿ ಇರುವ ಸೀಮೆಗೆ ಹೋಗುವ ಅಪೇಕ್ಷೆಗೆ ಅದೃಷ್ಟವಿಲ್ಲದೆ ಹೋಯಿತು. ಬಹಾದ್ದರ ಜನರ ಧೀರತ್ವ ಪ್ರಾಣಪ್ರಯತ್ನ ಜಾಣತನ ಈ ಲಡಾಯದಲ್ಲಿ ಘೌಜುಗಳಿಂದಾ ಜಾಹೇರಾಯಿತು. ಇದರ ತಾರೀಫು ಹೇಳುವ ದಕ್ಕೆ ಹೊರೆಚ್ಚಾಗಿ ಇದೆ. ಈ ಜಯಪ್ರದ ಪಾದಷಾಹರ ದೌಲತ್ತಿನ ಸಾಹೇಬ ಜನರಿಗೆ ಜಾಹೇರಾಯಿತು. ಇದು ಮಹಾದೇವನ ಕಟಾಕ್ಷದಿಂದಲೂ ಪಾದ ಷಾಹರ ರುಸ್ತುಮ್ಮಿನೋಪಾದಿ ಘೌಜುಗಳ ಮೆಹನತ್ತಿನಿಂದಲೂ ಆಗಿ ಇದೆ. ಇಂಗ್ರೀಜ್ ಬಹಾದ್ದರರ ಜಯಪ್ರದವಾದ ಸರಕಾರದ ಯಾವತ್ತು ಜನರ ನೇಕು ನಿಯತ್ತಿನಿಂದಾ ಆಗಿ ಇದೆ ಯಾವಾಗ್ಯೂ ಆಗದಂಥಾ ಈ ಆಶ್ಚರ್ಯದ ಜಯವಾದ ಸಂತೋಷದ ವರ್ತಮಾನ ಇಂಗ್ರೀಜ ಬಹಾದ್ದರ ಸರಕಾರದ ಕ್ಷೇಮ ಲಾಭ ಹಾರೈಸುವಂಥವರಿಗೂ, ತಾವು ಹಮೇಷ ಇಂಗ್ರೀಜ ಬಹಾದ್ದರ ಸರಕಾರದ ಕಾರ್ಯಗಳನ್ನು ಖೈರಾಯಿಯಿಂದಾ ಖೈರು ಅಂದೇಶಿಯಿಂದಾ ತಾವು ನೂಡಿ ಇರುವಂಥಾದ್ದು ಜಾಹೇರಾಗಿ ಇರುವದರಿಂದಾ, ಈ ವಿವರ

ತಿಳಿದು, ಖಾಸಾ ತಮಗೂ ಬಹಳ ಖುಷಿ ಆದೀತು ಎಂಬದರಿಂದಾ, ಈ ಸಂತೋಷದ ವರ್ತಮಾನ ಬರದು ಕಳುಹಿಸಿ ಇದ್ದೇನೆ. ಈ ವರ್ತಮಾನ ಕೇಳಿದಲ್ಲಿ, ತಮ್ಮನನ್ನಿಗೆ ಸಂತೋಷವಾದೀತು ” ಎಂಬದಾಗಿ, ಬರೆಸಿ ಕಳುಹಿಸಿ ಇದ್ದರು.

ಇದಕ್ಕೆ ಜವಾಬು : ಕ್ಷಯ ಸಂವತ್ಸರದ ಚೈತ್ರ ೨೫ನೇ ತಾರೀಕಿನಲ್ಲಿ ಮಹಾರಾಜರವರು ಬರೆಸಿ ಕಳುಹಿದ ಕಾಗದದಲ್ಲಿ : “ ಇಂಗ್ರೇಜ ಬಹಾದ್ದರ ಕುಂಪನಿ ಸರಕಾರಕ್ಕೆ ಆಶ್ಚರ್ಯವಾದಂಥಾ ಜಯಪ್ರದವಾದ ವರ್ತಮಾನ ತಿಳಿದು, ನಮ್ಮನನ್ನಿಗೆ ಬಹಳ ಅತ್ಯಂತ ಹರುಷವಾಯಿತು. ಇಂಥಾ ಖುಷಿ ನಮಗೆ ಎಂದಿಗೂ ಆದಿಲ್ಲ. ಇನ್ನು ಮುಂದೂ ಇದೇ ಮೇರೆ ದಿನದಿನಕ್ಕೆ ಇದಕ್ಕಿಂತಲೂ ದೊಡ್ಡ ದೊಡ್ಡ ಜಯಪ್ರದವಾಗಿ ಕುಂಪನಿ ಇಂಗ್ರೇಜ ಬಹಾದ್ದರ ಸರಕಾರಕ್ಕೆ ದೊಲತ್ತು ವರ್ಧನೆ ಆಗಿ ಬರಬೇಕು ಎಂಬದಾಗಿ, ಮಹಾದೇವನಿಗೆ, ಕೈವಡ್ಡಿ, ಬೇಡಿಕೊಳ್ಳುತ್ತಾ ಇದ್ದೇವೆಂಬದಾಗಿ, ಬಹಳ ವಿವರವಾಗಿ ಬಲು ಚನ್ನಾಗಿ ಬರೆಸಿ ಕಳುಹಿದರು.

ಆ ಬಳಿಕ ಇದೇ ಸಂವತ್ಸರದ ಪುಷ್ಯ ಮಾಸದಲ್ಲಿ, ಪೈಚಿ ಅರಸಿನ ಕಡೆ ದೊಡ್ಡ ಕಾರಿಕಾರ ಎಮ್ಮೆನಾಯರು ಎಂಬವನು ಕುಂಪನಿ ಸರಕಾರಕ್ಕೆ ತುಂಟೆ ನಾಗಿ ಕಾಡು ಸೇರಿಕೊಂಡು, ಜನರ ಪ್ರಾಣಹಿಂಸೆ ಮಾಡುತ್ತಾ ಇದ್ದದ್ದರಿಂದಾ ಅವನನ್ನು ಇಂಗ್ರೇಜ ಬಹಾದ್ದರ ಸರಕಾರದ ಸಿಪಾಯಿಗಳು ಹುಡುಕಿದಾಗ್ಯೂ, ಸಿಕ್ಕದೆ ಇದ್ದದ್ದರಿಂದಾ, ಈ ವರ್ತಮಾನ ಮಹಾರಾಜರು ಕೇಳಿ, ಆ ಎಮ್ಮೆ ನಾಯರು ಎಂಬವನು ನಮ್ಮ ಕೊಡಗಿನ ಸೀಮೆ ಸರಹದ್ದಿನ ಒಳಗೆ ಬಂದರೆ, ಅವನನ್ನು ಹಿಡಿದು ಕಳುಹುವದು ಎಂಬದಾಗಿ, ತಮ್ಮ ಸೀಮೆ ಗಡಿ ಸರಹದ್ದಿನ ಉಕ್ಕಡದ ಪಹರೆದವರಿಗೆ ಅಪ್ಪಣೆ ಕೊಟ್ಟು ಇದ್ದಲ್ಲಿ, ಕೊಡಗಿನ ಸೀಮೆ ಬೈನಾಡು ಸೀಮೆ ಕೂಡಿದ ಸರಹದ್ದಿನ ಬಳಿಯ ಆ ಎಮ್ಮೆನಾಯರು, ಒಂದು ಹೆಂಗಸು ಸಂಗಡ ನಾಯರು ಜನ ಮೂರು ಸಹಾ ಬಂದು ಇದ್ದಲ್ಲಿ, ಆ ಉಕ್ಕಡದ ಪಹರೆದವರು ಹಿಡಿದು, ಪುಷ್ಯ ಮಾಸದಲ್ಲಿ ಮಹಾರಾಜರ ಬಳಿಗೆ ತಂದು ಒಪ್ಪಿಸಿದ್ದರಿಂದಾ, ಅವನ ಕಾಲಿಗೆ ಬೇಡಿ ಹಾಕಿ, ಪಹರೆದಲ್ಲು ಮಡಗಿಸಿ ಮಲೆವಾರಿ ಕಮಾಶನ್ ವಾರಡನ್ ಸಾಹೇಬರವರಿಗೆ ಬರೆಸಿ ಕಳುಹಿದ ವಿವರಾ : “ ಎಮ್ಮೆನಾಯರು ಎಂಬವನು ಸಿಕ್ಕಿದರಿಂದಾ, ಅವನ ಕಾಲಿಗೆ ಬೇಡಿ ಹಾಕಿಸಿ,

ಪಹಾರದಲ್ಲು ಇಟ್ಟು ಇದ್ದೇನೆ. ಅವನ ಸಾಗಿಸಿಕೊಂಡು ಹೋಗುವ ಬಗ್ಗೆ, ಸಿಪಾಯಿಗಳ ಕಳುಹಬೇಕೆಂಬದಾಗಿ " ಬರೆಸಿ ಕಳುಹಿದಲ್ಲಿ, ಅದಕ್ಕೆ ಜವಾಬಾಗಿ ಆ ಕಮಿಷನ್ ಸಾಹೇಬರವರು ಬರೆಸಿ ಕಳುಹಿದ ಕಾಗದದಲ್ಲಿ : " ಎಮ್ಮೆ ನಾಯರನು ಒಂದು ಹೆಂಗಸು ಸಂಗಡ ಇರುವ ಮೂರು ಜನರ ಸಹಾ, ಹಿಡಿಯ ಬೇಕು ಎಂಬದಾಗಿ, ತಲಾಸುಮಾಡಿ, ಪ್ರಯತ್ನ ಬಟ್ಟು ಇರುವಲ್ಲಿ, ಈವರೆಗೂ ಸಾಧ್ಯವಾಗದ ಕಾರ್ಯ, ಕುಂಪನಿ ಸರಕಾರಕ್ಕೆ, ಪರಮ ಅಂತಃಕರಣಪೂರ್ವಕ ವಾಗಿ ಶ್ರೇಯಸ್ಸು ಹಾರೈಸುವಂಥಾ ಪರಮ ಮಿತ್ರ ಶಿರೋಮಣಿಗಳಾದ್ದರಿಂದಾ, ಈ ಕಾರ್ಯ ತಮ್ಮಿಂದಾ ಸಾಧ್ಯವಾಯಿತು. ಇದೇನೂ ನೂತನವಲ್ಲ. ಇದಕ್ಕೂ ವಿಶೇಷವಾಗಿ ಪೂರ್ವಾರಭ್ಯವಾಗಿ ಕುಂಪನಿ ಸರಕಾರಕ್ಕೆ ಸಾಭಿಮಾನ ವಾದಂಥಾ ಅನೇಕ ಕಾರ್ಯಗಳೆಲ್ಲಾ ತಮ್ಮ ಮಿತ್ರತ್ವದಿಂದಾ ಜಯಪ್ರದವಾಗಿ ಬರುವ ಕಾರಣ, ಕುಂಪನಿಯೆಲ್ಲು ತಮ್ಮ ಯಶಸ್ಸು ಗುಣವರ್ಧನೆಗಳು ದಿನೇ ದಿನೇ ಅಭಿವೃದ್ಧಿ ಆಗಿ ಬರುವರೆ ಅನುಮಾನವಿಲ್ಲ. ಮದರಾಸಿನ ಜನರಲ್ ಗವರ್ನರ್ ಬೆಂಟಿಂಗ್ ಸಾಹೇಬರವರಿಗೂ ಶ್ರುತವಾಗಿ ಇರುವ ಕಾರಣ, ಈ ಸಂತೋಷದ ವರ್ತಮಾನಗಳನ್ನು ಬರೆಸಿ ಕಳುಹಿಸಿ ಇದ್ದೇನೆ. ಈ ವರ್ತಮಾನ ನೆಲ್ಲಾ ಸರಕಾರ ಕುಂಪನಿಯೆಲ್ಲು ದಾಖಲಾದಾಕ್ಷಣ ತಮ್ಮ ಪ್ರಕಾಶಗಳು ಅಧಿಕಾನು ಅಧಿಕವಾಗಿ ಇರುವದು. ಈ ಎಮ್ಮೆನಾಯರನ ತರುವ ಬಗ್ಗೆ, ಗಾಡದಿ ಪಹರೆದ ಜನವನ್ನು ಕಲ್ಲುಹೊಳೆ ಬಳಿಗೆ ಕಳುಹಿಸಿ ಇದ್ದೇನೆ. ಈ ಜನರ ಸಂಡ ಕೂಡಿಸಿ ಕಳುಹಿಸಿ ಕೊಡಬೇಕು " ಎಂಬದಾಗಿ, ಬರೆಸಿ ಕಳುಹಿಸಿದ್ದ ರಿಂದಾ, ಆ ಎಮ್ಮೆನಾಯರು, ಅವನ ಹೆಂಡತಿ, ಆ ಮೂರು ಜನ ನಾಯಿ ಮಾರರ ಸಹಾ, ಆ ಗಾಡದಿ ಸಿಪಾಯಿಗಳ ಸಂಗಡ ಕೂಡಿಸಿ, ವಾರಡನ್ ಸಾಹೇಬರವರ ಬಳಿಗೆ ಕಳುಹಿಸಿದರು.

ಈ ಮೇರೆ ಈ ಸಾಧನದಲ್ಲಿ ಬರದು ಇಟ್ಟಂಥಾದ್ದನ್ನು ಕಾಲಾನುಕಾಲಕ್ಕೂ ಮಹಾರಾಜರವರು ಆಲ್ ಅಪಲಾದ್ ತಿಳಿಯುವ ಬಗ್ಗೆಯೂ, ಈ ವಿವರಗಳು ಶಾಶ್ವತವಾಗಿ ಇರುವ ಬಗ್ಗೆ, ಬರೆಸಿ ಶಾಹಿದೀ ಬಗ್ಗೆ, ಖಾಸಾ ದಸ್ತತ್ತು ಮೋಹರ ಮಾಡಿ, ಮಡಗಿ ಇದೆ. ಈ ಸಾಧನದಲ್ಲಿ ಕಲಿಸಂದ ೪೭೩೪ನೇ ಆಂಗೀರಸ ಸಂವತ್ಸರದಾರಭ್ಯ, ಕಲಿಸಂದ ೪೯೦೯ನೇ ಪ್ರಭವ ಸಂವತ್ಸರದ ಜೇಷ್ಠ ಶು. ೭ರಲ್ಲಿ ಶುಕ್ರವಾರದವರೆಗೆ, ವರ್ಷ ನೂರ ಎಪ್ಪತ್ತೈದು, ತಿಂಗಳು ಎರಡು, ದಿವಸ

ಏಳು, ಆಗುತ್ತದೆ. ಇದರ ಒಳಗೆ ಕೊಡಗಿನ ಸಂಸ್ಥಾನದಲ್ಲಿ ದೊರೆತನ ಮಾಡಿ ಬಂದಂಥಾವರ ವೃತ್ತಾಂತ ಪ್ರಾಕು ಸಾಧನ ದಾಖಲೆಯಿಂದಲೂ, ತಮ್ಮ ದಿವಸ ದಲ್ಲಿ ಈ ವರೆಗೆ ನಡೆದಂಥಾ ವೃತ್ತಾಂತ ಯಾವತ್ತನ್ನೂ, ವೀರರಾಜೇಂದ್ರ ಒಡೆಯರವರು ಅಪ್ಪಣೆ ಕೊಟ್ಟು, ಬರಸಿ ಮಡಗಿ ಇದ್ದಾರೆ‌ಯಾಗಿ.

ಸಮಾಪ್ತಿ

---

### ವೀರರಾಜನ ಮರಣಶಾಸನ

ದೊಡ್ಡವೀರರಾಜನು ಬರೆಯಿಸಿದ ರಾಜೇಂದ್ರನಾಮೆಯು ಕ್ರಿ.ಶ. ೧೮೦೭ರ ವರೆಗಿನ ಚರಿತ್ರೆಯನ್ನು ಒಳಗೊಂಡಿದೆ. ಈ ಚರಿತ್ರೆಯನ್ನು ಲೆಫ್ಟಿನೆಂಟ್ ಅಬರ್‌ಕ್ರಾಂಚಿಯು ಆಂಗ್ಲ ಭಾಷೆಗೆ ಪರಿವರ್ತಿಸಿದನು. ಕ್ರಿ.ಶ. ೧೮೩೪ರಲ್ಲಿ ಇಂಗ್ಲಿಷ್ ಈಸ್ಟ್ ಇಂಡಿಯಾ ಕಂಪೆನಿಯ ಸರ್ಕಾರವು ಕೊಡಗನ್ನು ವಶಪಡಿಸಿಕೊಂಡನಂತರ ಮಡಿಕೇರಿ ಅರಮನೆಯಲ್ಲಿ ಇಂಗ್ಲಿಷ್ ಅಧಿಕಾರಿಗಳಿಗೆ ರಾಜೇಂದ್ರನಾಮೆಯ ಹಸ್ತಪ್ರತಿಯೊಂದು ದೊರೆಯಿತು. ಆದರೆ ಈ ಹಸ್ತಪ್ರತಿಯಲ್ಲಿ ಅಬರ್‌ಕ್ರಾಂಚಿಯು ಆಂಗ್ಲ ಭಾಷೆಗೆ ಪರಿವರ್ತಿಸಿದ ಪ್ರತಿಯ ಕೊನೆಯ ಎರಡು ಪುಟಗಳು ಇರಲಿಲ್ಲ. ಈ ಎರಡು ಪುಟಗಳಲ್ಲಿ ವೀರರಾಜನ ಕೊನೆಯ ಮರಣಶಾಸನವು ಬರೆಯಲ್ಪಟ್ಟಿದ್ದಿತು. ದೊಡ್ಡವೀರರಾಜನಿಗೆ ಗಂಡುಮಕ್ಕಳು ಇರಲಿಲ್ಲ. ನಾಲ್ಕು ಹೆಣ್ಣುಮಕ್ಕಳು ಮಾತ್ರವಿದ್ದರು. ಆತನ ಪ್ರೀತಿಯ ರಾಣಿಯಾದ ಮಹದೇವಮ್ಮಾಜಿಯು ೧೮೦೭ರಲ್ಲಿ ಮೃತಳಾದಳು. ಅದುದರಿಂದ ರಾಜನಿಗೆ ಗಂಡುಮಕ್ಕಳಾಗುವ ಆಸೆಯೂ ತಪ್ಪಿತು. ತನಗೆ ಗಂಡುಮಕ್ಕಳಿಲ್ಲದಿದ್ದರೂ ತನ್ನ ರಾಜ್ಯವು ತನ್ನ ಅನಂತರ ತನ್ನ ಪ್ರೀತಿಯ ಮಗಳಾದ ದೇವಮ್ಮಾಜಿಗೂ ಆಕೆಯ ಗಂಡುಮಕ್ಕಳಿಗೂ ಹೋಗಬೇಕೆಂದೂ ಆಕೆಗೆ ಗಂಡುಮಕ್ಕಳಿಲ್ಲದಿದ್ದರೆ ಅನುಕ್ರಮವಾಗಿ ಉಳಿದ ಹೆಣ್ಣುಮಕ್ಕಳಿಗೂ ಅವರ ಮಕ್ಕಳಿಗೂ ಹೋಗಬೇಕೆಂದೂ ಅವರಲ್ಲಿ ಯಾರಿಗೂ ಮಕ್ಕಳಿಲ್ಲದಿದ್ದರೆ ಅವರನಂತರ ತನ್ನ ಉಪಪತ್ತಿಯ ಮಕ್ಕಳು ರಾಜಶೇಖರಪ್ಪ, ಶಿಶುಶೇಖರಪ್ಪ ಇವರಿಗೆ ಬರಬೇಕೆಂದೂ ಮರಣಶಾಸನವನ್ನು ಬರೆಯಿಸಿ ತನ್ನ ರಾಜಮುದ್ರೆಯನ್ನೊತ್ತಿ ಅದರ ಪ್ರತಿಗಳನ್ನು ಬಂಗಾಳದಲ್ಲಿದ್ದ ಗವರ್ನರ್ ಜನರಲಿನಿಗೂ ಮದರಾಸು ಗವರ್ನರಿಗೂ ಕಳುಹಿಸಿದನು. ಇದರ ಪ್ರತಿಯೇ ಅವನು ಬರೆಯಿಸಿದ ರಾಜೇಂದ್ರನಾಮೆಯಲ್ಲಿ ಬರೆಯಲ್ಪಟ್ಟಿದ್ದಿತು. ಆದರೆ ವೀರರಾಜನ ಮರಣಾನಂತರ ಆತನ ಪ್ರೀತಿಯ ಮಗಳು ದೇವಮ್ಮಾಜಿಯು ಪಟ್ಟಕ್ಕೆ ಬಂದರೂ ಒಂದೆರಡು ವರ್ಷಗಳಲ್ಲಿ ಅವಳ ಚಿಕ್ಕತಂದೆ ಲಿಂಗರಾಜನು ಅವಳಿಂದ ತನಗೆ ರಾಜ್ಯ ಕೊಡಲ್ಪಟ್ಟಂತೆ ಬರೆಯಿಸಿಕೊಂಡು ತಾನೇ ರಾಜ್ಯವನ್ನು ಆಳತೊಡಗಿದನು. ಆಗ ವೀರರಾಜನ ಮರಣಶಾಸನವು ಯಾರಿಗೂ ತಿಳಿಯಬಾರದೆಂದು ಅರಮನೆಯಲ್ಲಿದ್ದ ಹಸ್ತಪ್ರತಿಯಿಂದ ಅದನ್ನು ಇಲ್ಲದೆ ಮಾಡಿದನು. ಹೀಗೆ ದೊಡ್ಡವೀರ

ರಾಜನು ಬರೆಯಿಸಿದ ರಾಜೇಂದ್ರನಾಮೆಗೂ ಮಡಿಕೇರಿ ಅರಮನೆಯಲ್ಲಿ ದೊರೆತ ರಾಜೇಂದ್ರನಾಮೆಯ ಹಸ್ತಪ್ರತಿಗೂ ಮರಣಶಾಸನದ ನಿರೂಪಣೆಯಲ್ಲಿ ವ್ಯತ್ಯಾಸವುಂಟಾಯಿತು. ಈ ಪುಸ್ತಕದಲ್ಲಿ ಅಚ್ಚಾದ ರಾಜೇಂದ್ರನಾಮೆಯಲ್ಲಿ ಮರಣಶಾಸನವಿರುವುದಿಲ್ಲ.

ದೊಡ್ಡವೀರರಾಜನು ತಾನು ಸಾಯುವ ಮೊದಲು ಶ್ರೀರಂಗಪಟ್ಟಣದಲ್ಲಿ ಬ್ರಿಟಿಷ್ ಸರ್ಕಾರದ ಪ್ರತಿನಿಧಿಯಾಗಿದ್ದ ಕರ್ನಲ್ ಕೋಲನನ್ನು ಮಡಿಕೇರಿಗೆ ಬರಮಾಡಿ ಆತನಿಗೆ ತನ್ನ ಮರಣಶಾಸನದ ಪ್ರತಿಯನ್ನು ಕೊಡಿಸಿ ಅದನ್ನು ನಡೆಸಿಕೊಡುವಂತೆ ಆತನಿಂದ ಭರವಸೆಯನ್ನು ಪಡೆದನು. ತನ್ನ ನಾಲ್ವರು ಹೆಣ್ಣುಮಕ್ಕಳನ್ನು ಕರ್ನಲ್ ಕೋಲನಿಗೆ ಪರಿಚಯಮಾಡಿಸಿ ಕೋಲನು ಅವರನ್ನು ತನ್ನ ಪೋಷಣೆಗೆ ಒಳಪಡಿಸಿದ ಹಾಗೆ ಆತನಿಂದ ಆ ಮಕ್ಕಳನ್ನು ಅಪ್ಪಿಸಿ ಮುದ್ದಿಸುವಂತೆ ಮಾಡಿದನು. ಅದರ ವಿಧಿವಿಲಾಸವು ಬೇರೆಯಾಗಿ ಇದ್ದಿತು. ದೊಡ್ಡವೀರರಾಜನ ಆಸೆಯು ಆತನು ಯಾರನ್ನು ನಂಬಿದ್ದನೋ ಆ ಆಂಗ್ಲ ಅಧಿಕಾರಿಗಳ ಉದಾಸೀನತೆ, ಕರ್ತವ್ಯಹೀನತೆಗಳಿಂದ ಮಣ್ಣು ಗೂಡಿತು. ಆತನ ಪ್ರೀತಿಯ ಮಗಳೂ ಉಳಿದ ಹೆಣ್ಣುಮಕ್ಕಳೂ ಚಿಕ್ಕವೀರ ರಾಜನ ಆತ್ಮ್ಯಶ್ರೇಷ್ಠತೆಗೆ ಬಲಿಯಾಗಿ ಪ್ರಾಣವನ್ನು ಕಳೆದುಕೊಳ್ಳಬೇಕಾಯಿತು. ಈ ಕಥೆಯನ್ನೂ ದೊಡ್ಡವೀರರಾಜನ ಕೊನೆಯ ದಿನಗಳ ಮನಃಕ್ಲೇಶದ ಪರಿಣಾಮಗಳ ನಿರೂಪಣೆಯನ್ನೂ ಮುಂದಿನ ಪುಟಗಳಲ್ಲಿ ಓದುವಿರಿ.

### ವೀರರಾಜನ ಕೊನೆಯ ದಿವಸಗಳು

ವೀರರಾಜನಿಗೆ ಗಂಡುಮಕ್ಕಳಿರಲಿಲ್ಲ ; ನಾಲ್ಕು ಹೆಣ್ಣುಮಕ್ಕಳಿದ್ದರು. ಈ ಕಾರಣದಿಂದ ರಾಜ್ಯವು ತನ್ನ ಮಕ್ಕಳಿಗೆ ಸಿಕ್ಕದೇ ಹೋಗುವುದೋ ಎಂಬ ಭಯವು ಆತನಿಗಿದ್ದಿತು. ಅದಕ್ಕೋಸ್ಕರ ವೀರರಾಜನು ತನ್ನ ನಂತರ ಕೊಡಗಿನ ರಾಜ್ಯಪಟ್ಟವು ತನ್ನ ಹಿರೇ ಮಗಳ ಗಂಡುಮಕ್ಕಳಿಗೆ ಹೋಗಬೇಕೆಂದೂ ಅವಳಿಗೆ ಮಕ್ಕಳಿಲ್ಲದಿದ್ದರೆ ಅನುಕ್ರಮವಾಗಿ ಉಳಿದ ಹೆಣ್ಣುಮಕ್ಕಳಿಗೆ ಹೋಗಬೇಕೆಂದೂ ಮರಣಶಾಸನವನ್ನು ಬರೆದು ಇಂಗ್ಲಿಷ್ ಸರ್ಕಾರವು ತನ್ನ ಹೆಣ್ಣುಮಕ್ಕಳ ಪೋಷಕರಾಗಿದ್ದುಕೊಂಡು ತನ್ನ ಮರಣಶಾಸನವನ್ನು ನಡೆಸಿಕೊಡಬೇಕೆಂದೂ ಕೇಳಿಕೊಂಡನು.

ವೀರರಾಜನ ಪ್ರೇಮದ ಪತ್ನಿ ಯಾದ ಮಹದೇವಮ್ಮಾಜಿಯು ೧೮೦೭ರಲ್ಲಿ ಸತ್ತುಹೋದಳು. ಅವಳು ಸತ್ತುಹೋದನಂತರ ವೀರರಾಜನ ಬುದ್ಧಿಯು ಕೆಟ್ಟಿತು. ಆತನು ತನ್ನ ಪ್ರಜೆಗಳು ತನ್ನನ್ನು ಕೊಲ್ಲಲು ಯತ್ನಿಸುತ್ತಿರುವರೆಂದು ಸಂಶಯಪಟ್ಟು ನೂರಾರು ಜನರನ್ನು ಅನುಮಾನದ ಮೇಲೆ ಕೊಲ್ಲಿಸಿದನು. ದಿನೇ ದಿನೇ ಅವನ ಕ್ರೂರತ್ವವು ಹೆಚ್ಚಾಯಿತು. ಅವನ ಕ್ರೂರತ್ವವನ್ನು ಸಹಿಸಲಾರದೆ ಒಂದು ದಿವಸ ಕೋಟಿಯ ಪಹರೆಯಲ್ಲಿದ್ದ ಮುನ್ನೂರು ಕೊಡಗರು ಅವನು ಮಲಗಿದ್ದಲ್ಲಿಯೇ ಅವನನ್ನು ಕೊಂದುಬಿಡಬೇಕೆಂದು ನಿಶ್ಚಯಿಸಿದರು. ಆದರೆ ಈ ವಿಷಯವು ರಾಜನಿಗೆ ಹೇಗೋ ತಿಳಿದು ಆತನು ತಪ್ಪಿಸಿಕೊಂಡು ತನ್ನ ಸಿದ್ಧಿ ಕಾವಲುಗಾರರಿಂದ ಕೋಟಿಯ ಹೆಬ್ಬಾಗಿಲುಗಳನ್ನು ಮುಚ್ಚಿಸಿಬಿಟ್ಟನು. ರಾಜನು ತನ್ನ ಹಾಸಿಗೆಯಲ್ಲಿ ಒಂದು ಒಟ್ಟಿಗಂಟನ್ನು ತಾನು ಮಲಗಿದ ಹಾಗೆ ಕಾಣುವಂತೆ ಇಟ್ಟು, ತಾನು ಮಹಡಿಯಲ್ಲಿ ಅಡಗಿಕೊಂಡನು. ಒಳಸಂಚುಗಾರರು ಇವನು ಮಲಗುವ ಕೋಣೆಗೆ ಬಂದು ಇವನು ನಿದ್ರೆ ಮಾಡುತ್ತಿದ್ದಾನೆಂದು ತಿಳಿದು ಆ ಒಟ್ಟಿಗಂಟನ್ನು ಕತ್ತಿಯಿಂದ ಕಡಿದರು. ಆಗ ಅವರಿಗೆ ಮನುಷ್ಯನ ಬದಲಾಗಿ ಒಟ್ಟಿಗಂಟು ಇದ್ದುದು ಕಂಡು ತಾವು ನೋಸಹೋದೆವು ಎಂದು ಗಾಬರಿಯಾಯಿತು. ಎಲ್ಲಿ ಓಡುವುದಕ್ಕೂ ದಿಕ್ಕಿಲ್ಲದಾಯಿತು. ರಾಜನನ್ನು ಕೊಲ್ಲಬೇಕೆಂದಿದ್ದವರು ತಾವೇ ರಾಜನ ಕೈಗೆ ಸಿಕ್ಕಿಬಿದ್ದರು. ರಾಜನು ಅರಮನೆಯ ಮುಂದೆ ತನ್ನ ಸಿದ್ಧಿ ಕಾವಲುಗಾರರಿಂದ ಅವರ ತಲೆಗಳನ್ನು ಕಡಿಸಿದನು. ಅರಮನೆಯ ಉಪ್ಪರಿಗೆಯ ಕಿಟಕಿಯ ಬಳಿಯಿಂದ ಗುಂಡು ಹೊಡೆದು ವೀರರಾಜನು ತಾನೇ ಇಪ್ಪತ್ತೈದು ಜನರನ್ನು ಕೊಂದುಹಾಕಿದನು. ಆ ದಿವಸ ಅಲ್ಲಿ ಸತ್ತುಬಿದ್ದ ಜನರ ರಕ್ತವು ದೊಡ್ಡ ಮಳೆಯಲ್ಲಿ ನೀರು ಹರಿಯುವ ಹಾಗೆ ಹರಿಯಿತು ಎಂದು ಕಣ್ಣಾರೆ ಕಂಡವನೊಬ್ಬನು ಹೇಳಿರುವನು.

ದಿವಸಗಳು ಕಳೆದ ಹಾಗೆಯೇ ವೀರರಾಜನ ಬುದ್ಧಿಯು ಇನ್ನೂ ಕೆಟ್ಟಿತು. ಅವನ ಕ್ರೂರತ್ವವು ಇನ್ನೂ ಹೆಚ್ಚಾಯಿತು. ಆತನಿಗೆ ಅಪ್ಪಾಜಿ ರಾಜ ಮತ್ತು ಲಿಂಗರಾಜನೆಂಬ ಇಬ್ಬರು ತಮ್ಮಂದಿರು ಇದ್ದರು. ಅವರು ಅಪ್ಪಂಗಳ ಮತ್ತು ಹಾಲೇರಿ ಜಹಗೀರುಗಳಲ್ಲಿ ವಾಸವಾಗಿದ್ದರು. ಅವರು ತನ್ನ ಹೆಣ್ಣುಮಕ್ಕಳು ಪಟ್ಟಕ್ಕೆ ಬರುವುದಕ್ಕೆ ಅಡ್ಡಿಮಾಡಬಹುದೆಂದು ವೀರ



ರಾಜನು ಸಂಶಯಪಟ್ಟು ಒಂದು ದಿವಸ ಅವರನ್ನು ಕೊಲ್ಲುವುದಕ್ಕೆ ಅಪ್ಪಂಗಳನ್ನೂ ಹಾಲೇರಿಗೂ ಕೊಲೆಗಡುಕರನ್ನು ಕಳುಹಿಸಿದನು. ಆದರೆ ಇವರನ್ನು ಕಳುಹಿಸಿ ಒಂದು ಗಂಟೆಯೊಳಗೆ ವೀರರಾಜನ ಬುದ್ಧಿಯು ಸರಿಯಾಗಿ, ಅವರನ್ನು ಕೊಲ್ಲಬಾರದೆಂದು ಅಪ್ಪಣೆಮಾಡಿ ಜನರನ್ನು ಓಡಿಸಿದನು. ಆದರೆ ಜೀವದಾನ ಅಪ್ಪಣೆ ತಲುಪುವುದಕ್ಕೆ ಮೊದಲೇ ಕೊಲೆಗಡುಕರು ಅಪ್ಪಾಜಿ ರಾಜನ ತಲೆಯನ್ನು ಕಡಿದು ದಾರಿಯಲ್ಲಿ ತರುತ್ತಿದ್ದರು. ಆದರೆ ಲಿಂಗರಾಜನು ಸಾಯದೆ ಉಳಿದುಕೊಂಡನು. ವೀರರಾಜನು ಲಿಂಗರಾಜನಿಗೆ ಅಪ್ಪಾಜಿರಾಜನ ಅಪ್ಪಂಗಳ ಜಹಗೀರನ್ನು ಕೊಟ್ಟು ಅಪ್ಪಾಜಿರಾಜನ ಕುಟುಂಬದ ವೋಷಣೆಯನ್ನು ಅವನ ಮೇಲೆ ಹೊರಿಸಿದನು.

ವೀರರಾಜನಿಗೆ ಆಗಾಗ ಬುದ್ಧಿ ಕೆಡುತ್ತಿರುವುದು ಮೈಸೂರಿನಲ್ಲಿ ಬ್ರಿಟಿಷ್ ರೆಸಿಡೆಂಟನಾಗಿದ್ದ ಕೋಲನಿಗೆ ತಿಳಿದು ಆತನು ಡಾಕ್ಟರ್ ಇಂಗ್ಲೆಡ್‌ಡ್‌ಸ್ಟ್ರಾ ಎಂಬ ವೈದ್ಯನನ್ನು ಮಡಿಕೇರಿಗೆ ಕಳುಹಿಸಿಕೊಟ್ಟನು. ರಾಜನಿಗೆ ಆಗಾಗ ಹುಚ್ಚು ಬರುತ್ತಿತ್ತು. ಬುದ್ಧಿ ಸರಿಯಾದಾಗ ಮನಸ್ಸಿಗೆ ಬಹಳ ನೋವುಂಟಾಗುತ್ತಿತ್ತು. ಹುಚ್ಚಿನ ಭರದಲ್ಲಿ ಒಂದು ಸಾರಿ ರಾಜನು ತನ್ನ ನಾಲ್ಕು ಮುಖ್ಯ ಉದ್ಯೋಗಸ್ಥರನ್ನು ಕೊಲ್ಲಿಸಿದನು. ಅವರಲ್ಲಿ ಕರಣಿಕ ಸುಬ್ಬಯ್ಯನೂ ಒಬ್ಬನಾಗಿದ್ದನು. ಹುಚ್ಚು ಬಿಟ್ಟಮೇಲೆ ತನ್ನ ಕ್ರೂರತ್ವಕ್ಕೆ ತಾನು ಪಶ್ಚಾತ್ತಾಪ ಪಟ್ಟು ತನ್ನ ಪ್ರಾಣ ತೆಗೆದುಕೊಳ್ಳಲು ಪ್ರಯತ್ನ ಪಟ್ಟನು. ಆದರೆ ಡಾ. ಇಂಗ್ಲೆಡ್‌ಡ್‌ಸ್ಟ್ರಾ ಇದನ್ನು ತಪ್ಪಿಸಿದನು.

೧೮೦೯ನೇ ಏಪ್ರಿಲ್ ತಿಂಗಳಲ್ಲಿ ಮೈಸೂರಿನ ರೆಸಿಡೆಂಟ್ ಕೋಲನು ಮಡಿಕೇರಿಗೆ ಬಂದನು. ವೀರರಾಜನು ಆತನಿಗೆ ತನ್ನ ನಾಲ್ಕು ಹೆಣ್ಣುಮಕ್ಕಳನ್ನು ಪರಿಚಯ ಮಾಡಿಸಿ ಕಂಪೆನಿ ಸರ್ಕಾರದವರು ತನ್ನ ಹಿರಿಯ ಮಗಳು ದೇವಮ್ಮಾಜಿಗೆ ತನ್ನ ನಂತರ ಕೊಡಗಿನ ಪಟ್ಟವನ್ನು ಕೊಡಬೇಕೆಂತಲೂ ಅವಳ ಹೆಸರಿನಲ್ಲಿ ಆರುಲಕ್ಷ ರೂಪಾಯಿಗಳನ್ನು ಕಂಪೆನಿಯ ಲೆಕ್ಕದಲ್ಲಿ ಮದ್ರಾಸಿನಲ್ಲಿ ಇಡಬೇಕೆಂತಲೂ ಕೇಳಿಕೊಂಡನು. ಕೋಲನು ವೀರರಾಜನ ಕೋರಿಕೆಗಳಿಗೆ ಒಪ್ಪಿ ಶ್ರೀರಂಗಪಟ್ಟಣಕ್ಕೆ ಹಿಂತಿರುಗಿದನು. ಇಷ್ಟರಲ್ಲಿ ಗವರ್ನರ್ ಜನರಲನಿಂದ ವೀರರಾಜನ ಮೇಲೆ ತಮ್ಮ ವಿಶ್ವಾಸವನ್ನು ತೋರಿಸುವ ಒಂದು ಕಾಗದವು ವೀರರಾಜನಿಗೆ ಬಂದಿತು. ವೀರರಾಜನು ಇದಕ್ಕೆ ಒಂದು ಉತ್ತರ ಬರೆದನು.

ಇದೇ ವರ್ಷದ ಮೇ ತಿಂಗಳಲ್ಲಿ ವೀರರಾಜನಿಗೆ ತಿರುಗಿ ಹುಚ್ಚು ಕೆದರಿತು. ಮೈಸೂರಿಗೆ ಹೋಗಿದ್ದ ಡಾ. ಇಂಗ್‌ಲ್‌ಡ್ಯಾ ತಿರುಗಿ ಮಡಿಕೇರಿಗೆ ಬಂದನು. ಆದರೆ ಜೂನ್ ತಿಂಗಳ ಒಂಬತ್ತನೆ ದಿವಸ ವೀರರಾಜನು ತನ್ನ ಪ್ರೀತಿಯ ಮಗಳು ದೇವಮ್ಮಾಜಿಯನ್ನು ತನ್ನ ಬಳಿಗೆ ಕರೆದು ಅವಳಿಗೆ ತನ್ನ ರಾಜಮುದ್ರೆಯನ್ನು ಕೊಟ್ಟು ಸ್ವಲ್ಪ ಸಮಯದಲ್ಲಿಯೇ ಸತ್ತುಹೋದನು. ಹೀಗೆ ಶೂರನಾಗಿ ಬಾಳಿ ಬದುಕಿದ ರಾಜನು ಕೊನೆಗೆ ಬುದ್ಧಿ ಸರಿಯಿಲ್ಲದೆ ದುಃಖದಿಂದ ಸತ್ತನು.

ವೀರರಾಜನು ತನ್ನ ಪ್ರೇಮದ ಪತ್ನಿಯು ಸತ್ತುಹೋದಮೇಲೆ ತಾನೂ ಸುಖವಾಗರಲಿಲ್ಲ; ತನ್ನ ಪ್ರಜೆಗಳನ್ನೂ ಸುಖವಾಗರಲಿಲ್ಲ. ತನ್ನ ಪ್ರಜೆಗಳು ತನ್ನನ್ನು ಮಾಂಟ್ರಿಧ್ರಗಳಿಂದ ಕೊಲ್ಲುವ ಪ್ರಯತ್ನದಲ್ಲಿರುವರು ಎಂದು ಆತನು ಮೂಢನಂಬಿಕೆಯಿಂದ ಸಂಶಯಪಟ್ಟು ತನ್ನ ವಿರೋಧಿಗಳು ಎಂದು ತೋರಿದವರನ್ನೆಲ್ಲಾ ಕೊಲ್ಲಿಸತೊಡಗಿನು. ಆದರೆ ಆತನು ತನ್ನ ಪತ್ನಿಯು ಸಾಯುವವರೆಗೆ ಕೊಡಗಿನ ಜನರ ಅಚ್ಚುಮೆಚ್ಚಿನ ದೊರೆಯಾಗಿದ್ದನು. ಆತನು ಶೂರನೂ ಧೀರನೂ ಆದಷ್ಟೇ ಉದಾರಯೂ ಆಗಿದ್ದನು. ಯುದ್ಧಗಳಲ್ಲಿ ತನ್ನ ಸೈನಿಕರು ಸುಲಿಗೆಮಾಡಿದ ವಸ್ತುಗಳಲ್ಲಿ ತಾನು ಯುದ್ಧದ ಸಾಮಾನುಗಳನ್ನು ಮಾತ್ರ ತೆಗೆದುಕೊಂಡು ಉಳಿದ ಸಾಮಾನುಗಳನ್ನು ಅವರೊಳಗೆ ಹಂಚಿಬಿಟ್ಟಿದ್ದನು. ಪಿರಿಯಾಪಟ್ಟಣದಿಂದ ತಾನು ತಪ್ಪಿಸಿಕೊಂಡು ಬರಲು ತನಗೆ ಸಹಾಯ ಮಾಡಿದವರಿಗೆಲ್ಲಾ ಜಹಗೀರು ಭೂಮಿಗಳನ್ನು ಕೊಟ್ಟನು. ಟಿಪ್ಪುಸುಲ್ತಾನನ ಮೇಲಿನ ಯುದ್ಧದಲ್ಲಿ ನಾಲ್ಕುಲಕ್ಷ ರೂಪಾಯಿಗಳ ಬೆಲೆಯ ಸಾಮಾನು ಸರಂಜಾಮುಗಳನ್ನು ಒಂದು ಸೈ ಪ್ರತಿಫಲ ತೆಗೆದುಕೊಳ್ಳದೆ ಕಂಪೆನಿಯವರಿಗೆ ಉಚಿತವಾಗಿ ಕೊಟ್ಟನು.

ವೀರರಾಜನಿಗೆ ಇಂಗ್ಲಿಷರ ಮೇಲೆ ತುಂಬಾ ವಿಶ್ವಾಸವಿದ್ದಿತು. ಅವನ ಅಲ್ಪಕೆಯಲ್ಲಿ ಅನೇಕ ಇಂಗ್ಲಿಷ್ ಸೈನ್ಯಾಧಿಕಾರಿಗಳು ಬೇಟೆಯಾಡುವುದಕ್ಕೋಸ್ಕರ ಕೊಡಗಿಗೆ ಬರುತ್ತಿದ್ದರು. ಅವರು ಮಡಿಕೇರಿಗೆ ಬಂದಾಗ ಇಳಿದು ಕೊಳ್ಳುವುದಕ್ಕೆ ವೀರರಾಜನು ಈಗ ಸೆಂಟ್ರಲ್ ಹೈಸ್ಕೂಲ್ ಇರುವ ಸ್ಥಳದಲ್ಲೇ ಒಂದು ಚಿಕ್ಕ ಅರಮನೆಯನ್ನು ಕಟ್ಟಿಸಿ ಅದರಲ್ಲಿ ಯೂರೋಪಿಯನ್ನರಿಗೆ ಬೇಕಾಗುವ ಎಲ್ಲಾ ಅನುಕೂಲತೆಗಳನ್ನು ಒದಗಿಸಿಟ್ಟಿದ್ದನು. ಯೂರೋ

ಪಿಯನ್ ಕ್ರಮದ ಅಡಿಗೆ ಮಾಡಲು ಅಡಿಗೆಯವರನ್ನೂ ಇಟ್ಟಿದ್ದನು.

ಇಂಥಾ ರಾಜನ ಅವಸಾನವು ಅವನ ದುರ್ಬೈವದಿಂದ ದುಃಖದಿಂದ ಕೂಡಿದ್ದಿತು. ಆದರೆ ಅವನಿಚ್ಛೆಯಂತೆ ಅವನ ಮಗಳೂ ಮಗಳ ಮಕ್ಕಳೂ ಕೊಡಗಿನ ಪಟ್ಟವನ್ನೇರಿದ್ದರೆ ಆತನ ಆತ್ಮಕ್ಕೆ ಬಹುಶಃ ಶಾಂತಿಯುಂಟಾಗುತ್ತಿತ್ತು. ಆದರೆ ಅವನಿಂದ ತುಂಬಾ ಸಹಾಯವನ್ನು ಪಡೆದು ಆತನಿಗೆ ಕೃತಜ್ಞತೆ ಸಲ್ಲಿಸಿದ ಇಂಗ್ಲಿಷ್ ಅಧಿಕಾರಿಗಳು ಆತನ ಅನಂತರ ಅವನ ಮಕ್ಕಳ ಯೋಗಕ್ಷೇಮದ ಚಿಂತೆಯನ್ನು ಮಾಡದೇ ಬಿಟ್ಟುಬಿಟ್ಟರು.

### ರಾಣಿ ವೀರಮ್ಮಾಜಿ (೧೮೦೯-೧೮೧೧)

ವೀರರಾಜನು ಮರಣಹೊಂದಿದ ಕೂಡಲೇ ಮಡಿಕೇರಿಯಲ್ಲಿ ಸಭಿಸೇರಿದ ಮುಖ್ಯಸ್ಥರು ಆತನ ಪ್ರೀತಿಯ ಮಗಳು ದೇವಮ್ಮಾಜಿಯನ್ನು ಕೊಡಗಿನ ರಾಣಿ ಎಂದು ಒಪ್ಪಿಕೊಂಡರು. ವೀರರಾಜನು ತಾನು ಸಾಯುವುದಕ್ಕೆ ಕೆಲವು ದಿವಸ ನೊದಲು ತನ್ನ ಹಿರೇ ಹೆಂಡತಿಯ ಮಗಳು ರಾಜಮ್ಮಾಜಿಯ ಗಂಡ ಸೋದರಿ ರಾಜನನ್ನು ತನ್ನ ಮುಖ್ಯ ದಿವಾನನ್ನಾಗಿ ನೇಮಿಸಿ, ಆತನು ದೇವಮ್ಮಾಜಿಯು ಪ್ರಾಯಕ್ಕೆ ಬರುವವರೆಗೆ ಆಕೆಯ ಹೆಸರಿನಲ್ಲಿ ರಾಜ್ಯಭಾರ ಮಾಡಬೇಕೆಂದು ಬರೆದಿಟ್ಟಿದ್ದನು. ಈಗ ದೇವಮ್ಮಾಜಿಯು ಕೊಡಗಿನ ರಾಣಿಯಾದುದು ಎಲ್ಲರಿಗೂ ಸಂತೋಷವನ್ನುಂಟುಮಾಡಿತು. ವೀರರಾಜನ ಕೊನೆಯ ದಿವಸಗಳ ಕ್ರೂರ ಆಳ್ವಿಕೆಯನಂತರ ಇನ್ನಾದರೂ ಕೊಡಗಿನಲ್ಲಿ ಸುಖಶಾಂತಿಗಳು ನೆಲೆಗೊಳ್ಳಬಹುದೆಂದು ಜನರು ಹಾರೈಸಿದರು. ಸೋದರಿರಾಜನು ವೀರರಾಜನ ಇಷ್ಟದಂತೆ ದೇವಮ್ಮಾಜಿಯ ಹೆಸರಿನಲ್ಲಿ ರಾಜ್ಯಭಾರ ಮಾಡತೊಡಗಿದನು. ಎಲ್ಲಾ ಕಾರ್ಯಭಾರಗಳು ಜಿನ್ನಾಗಿ ನಡೆಯುವಂತೆ ತೋರಿತು.

ಆದರೆ ಈ ಮಧ್ಯೆ ವೀರರಾಜನ ತಮ್ಮ ಲಿಂಗರಾಜನಿಗೆ ತಾನೇ ಕೊಡಗಿನ ರಾಜನಾಗಬೇಕೆಂದು ಆಸೆಯಿದ್ದಿತು. ಆತನು ಆಗಾಗ್ಗೆ ಡಾ. ಇಂಗ್ಲೆಡ್‌ಡ್‌ನನ್ನು ಸಂದರ್ಶಿಸಿ ಆತನ ದಯೆಯನ್ನು ಸಂಪಾದಿಸಲಯತ್ನಿಸಿದನು. ಮಡಿಕೇರಿಯಲ್ಲಿದ್ದ ಕೊಡಗು ಸರ್ದಾರರನ್ನು ಕಂಡು ಅವರ ಬೆಂಬಲವನ್ನು ಪಡೆಯಲು ಪ್ರಯತ್ನಿಸಿದನು. ಕೊಡಗಿನ ಸರ್ದಾರರಿಗೆ ಹೊರಗಿನ ರಾಜಕುಮಾರ ಸೋದರಿ ರಾಜನು ದಿವಾನನಾಗಿ ಆಳುವುದು ಸಮಾಧಾನವಿರಲಿಲ್ಲ. ಆದರೂ ಅವರಿಗೆ

ಲಿಂಗರಾಜನ ಮೇಲೆ ವಿಶೇಷವಾದ ದಯೆಯೂ ಇರಲಿಲ್ಲ. ಒಂದು ದಿವಸ ಮಡಿಕೇರಿ ಅರಮನೆಯಲ್ಲಿ ಕೊಡಗಿನ ಎಲ್ಲಾ ಮುಖಂಡರ ಒಂದು ದೊಡ್ಡ ಸಭೆಯು ಜರುಗಿತು. ಆ ಸಭೆಯಲ್ಲಿ ಸೋದರರಾಜನನ್ನು ದಿವಾನಗರಿಯಿಂದ ತೆಗೆದು ಲಿಂಗರಾಜನನ್ನು ದಿವಾನನನ್ನಾಗಿ ನೇಮಿಸಬೇಕೆಂಬ ಸೂಚನೆಯು ಲಿಂಗರಾಜನ ಸ್ನೇಹಿತರಿಂದ ತರಲ್ಪಟ್ಟು ಅದು ಬಿದ್ದು ಹೋಯಿತು.

ಆ ಕೂಡಲೇ ಲಿಂಗರಾಜನು ತನ್ನ ಕುದುರೆಯನ್ನು ಏರಿ ಬಹಳ ವ್ಯಸನ ದಿಂದ ಅಳುತ್ತಾ ಹಾಲೇರಿಗೆ ಹೊರಟನು. ಮಹದೇವವೇಟೆಯಲ್ಲಿ ಕುದುರೆಯ ಮೇಲೆ ಕುಳಿತು ಅಳುತ್ತಾ ಹೋಗುತ್ತಿದ್ದ ಲಿಂಗರಾಜನನ್ನು ಚೌರಿರ ಅಪ್ಪಣ್ಣ ದಿವಾನನು ಕಂಡು ತಿರುಗಿ ಆತನನ್ನು ಅರಮನೆಗೆ ಕರೆದುಕೊಂಡು ಬಂದನು. ಚೌರಿರ ಅಪ್ಪಣ್ಣ ದಿವಾನನು ನ್ಯಾಯವಾದಿಯೂ ಪ್ರಭಾವಶಾಲಿಯೂ ಇದ್ದುದರಿಂದ ಕೊಡಗು ಮುಖ್ಯಸ್ಥರು ಆತನ ಮಾತಿಗೆ ಮರ್ಯಾದೆ ಕೊಟ್ಟು ಲಿಂಗರಾಜನನ್ನು ದಿವಾನನನ್ನಾಗಿ ಮಾಡುವುದಕ್ಕೆ ಒಪ್ಪಿದರು.

ಡಾ. ಇಂಗ್ಲೆಲ್ಡ್ಯೂನಿಗೆ ಲಿಂಗರಾಜನ ಒಳಸಂಚುಗಳು ತಿಳಿದಿರಲಿಲ್ಲ. ಲಿಂಗರಾಜನು ದಿವಾನನಾದ ಕೂಡಲೇ ರಾಣಿ ದೇವಮ್ಮಾಜಿಯು ಇಂಗ್ಲೆಲ್ಡ್ಯೂನನ್ನು ಕರೆಯಿಸಿ ಸೋದರರಾಜನಲ್ಲಿ ತನಗೆ ವಿಶ್ವಾಸವಿಲ್ಲವೆಂದೂ ತನ್ನ ಚಿಕ್ಕಪ್ಪ ಲಿಂಗರಾಜನು ದಿವಾನನಾಗಬೇಕೆಂದೂ ಕೇಳಿಕೊಂಡಳು. ಸೋದರರಾಜನು ತಾನು ಇನ್ನು ಕೊಡಗಿನಲ್ಲಿರುವುದು ಅಪಾಯಕರವೆಂದು ತನ್ನ ರಾಜ್ಯಕ್ಕೆ ಹೊರಟುಹೋದನು.

ಡಾ. ಇಂಗ್ಲೆಲ್ಡ್ಯೂ ಈ ಏರ್ಪಾಡಿಗೆ ಮೊದಲು ಒಪ್ಪದೆ ಇಲ್ಲಿ ನಡೆದ ಸಂಗತಿಗಳನ್ನು ಶ್ರೀರಂಗಪಟ್ಟಣದಲ್ಲಿ ರೆಸಿಡೆಂಟನಾಗಿದ್ದ ಕೋಲನ ಮೂಲಕ ಗವರ್ನರ್ ಜನರಲನಿಗೆ ತಿಳುಹಿಸಿದನು. ಮದರಾಸಿನ ಗವರ್ನರನೂ ಹಿಂದೂ ಸ್ಥಾನದ ಗವರ್ನರ್ ಜನರಲನೂ ೧೮೮೦ನೇ ಇಸವಿಯ ಫೆಬ್ರವರಿಯಲ್ಲಿ ಲಿಂಗ ರಾಜನು ರಾಣಿ ದೇವಮ್ಮಾಜಿಯ ಪೋಷಕನಾಗಿ ಕೊಡಗನ್ನು ಆಳುವುದಕ್ಕೆ ತಮ್ಮ ಸಮ್ಮತಿಯನ್ನು ಸೂಚಿಸಿ ಪತ್ರಗಳನ್ನು ಬರೆದರು.

ಲಿಂಗರಾಜನ ಮೊದಲನೆಯ ಪ್ರಯತ್ನವು ಕೈಗಾಡಿತು. ಆತನು ಕೊಡಗಿನಲ್ಲಿ ರಾಣಿಯ ಹೆಸರಿನಲ್ಲಿ ಆಳಬಹುದೆಂದು ಇಂಗ್ಲಿಷರು ಒಪ್ಪಿಕೊಂಡರು. ಇನ್ನು ಲಿಂಗರಾಜನಿಗೆ ತಾನೇ ರಾಜನಾಗುವುದು ಮಾತ್ರ ಉಳಿದಿದ್ದಿತು.

ಅದಕ್ಕೆ ಆತನು, ದೇವಮಾಜಿಯು ತಾನು ರಾಜ್ಯವನ್ನು ಲಿಂಗರಾಜನಿಗೆ ಬಿಟ್ಟುಕೊಟ್ಟ ಹಾಗೆ ಒಂದು ದಾನಸತ್ತವನ್ನು ಬರೆಯಿಸಿ ದೇವಮಾಜಿಯಿಂದ ಸಹಿ ಹಾಕಿಸಿ ಕಂಪನಿಯ ಅಧಿಕಾರಿಗಳ ಒಪ್ಪಿಗೆಗೆ ಮದರಾಸು ಗವರ್ನರನಿಗೂ ಇಂಡಿಯಾ ಗವರ್ನರ್ ಜನರಲನಿಗೂ ಕಳುಹಿಸಿ ಕೊಟ್ಟನು. ಗವರ್ನರ್ ಜನರಲನು ದೇವಮಾಜಿಯು ಇನ್ನೂ ಚಿಕ್ಕ ವಯಸ್ಸಿನವಳಾದುದರಿಂದ ಅವಳಿಗೆ ತನ್ನ ರಾಜ್ಯವನ್ನು ಬಿಟ್ಟುಕೊಡುವ ಅಧಿಕಾರವಿಲ್ಲವೆಂದೂ ಅವಳು ಪ್ರಾಯಃ ಪ್ರಬುದ್ಧಳಾದ ಮೇಲೆ ಈ ವಿಷಯವನ್ನು ತೀರ್ಮಾನ ಮಾಡಬಹುದೆಂದೂ ಬರೆದನು. ಆದರೆ ಇಷ್ಟರಲ್ಲಿ ಲಿಂಗರಾಜನು ರಾಣಿ ದೇವಮಾಜಿಯನ್ನು ಮೂಲೆಗೊತ್ತಿ ತಾನೇ ಸರ್ವಾಧಿಕಾರವನ್ನು ವಹಿಸಿದ್ದನು. ರಾಣಿ ದೇವಮಾಜಿಯ ಹೆಸರಿನಲ್ಲಿ ದೊಡ್ಡವೀರರಾಜನು ಬಹಳ ಹಣವನ್ನು ಮದರಾಸು ಸರ್ಕಾರದಲ್ಲಿಯೂ ಬೆಂಗಳೂರು ಸರ್ಕಾರದಲ್ಲಿಯೂ ಇಟ್ಟಿದ್ದನು. ಲಿಂಗರಾಜನು ಈ ಹಣವೂ ತನಗೆ ಬರಬೇಕೆಂದು ವಾದಿಸಿ ಬೆಂಗಳೂರು ಸರ್ಕಾರದಿಂದ ಹಣವನ್ನು ಪಡೆದನು. ಮದರಾಸು ಸರ್ಕಾರದಿಂದ ಬಡ್ಡಿಯನ್ನು ಪಡೆದನು.

ಹೀಗೆ ಲಿಂಗರಾಜನು ದೊಡ್ಡವೀರರಾಜನು ಸತ್ತ ಎರಡು ವರ್ಷಗಳಲ್ಲೇ ದೇವಮಾಜಿಯನ್ನು ಸಿಂಹಾಸನದಿಂದ ತಳ್ಳಿಹಾಕಿ ತಾನೇ ಕೊಡಗಿನ ರಾಜನಾದನು. ಇಂಗ್ಲಿಷರ ಪರಮ ಮಿತ್ರನಾದ ವೀರರಾಜನ ಮರಣಶಾಸನವೂ ತನ್ನ ಪ್ರೀತಿಯ ಮಗಳು ತನ್ನ ಅನಂತರ ಆಳಬೇಕೆಂಬ ಆತನ ಇಚ್ಛೆಯೂ ಆತನ ಮಿತ್ರರಾದ ಬ್ರಿಟಿಷರ ಅಲಕ್ಷ್ಯದಿಂದಲೇ ಮಣ್ಣುಗೂಡಿದವು. ವೀರರಾಜನು ತಾನು ಸಾಯುವುದಕ್ಕೆ ಕೆಲವು ದಿವಸಗಳ ಮೊದಲು ಕೋಲ್ ಸಾಹೇಬನನ್ನು ಬರಮಾಡಿ, ಆತನಿಗೆ ತನ್ನ ಹೆಣ್ಣುಮಕ್ಕಳನ್ನು ಪರಿಚಯ ಮಾಡಿಸಿ, ಸಾರ್ವಭೌಮ ಸರಕಾರದ ಹೆಸರಿನಲ್ಲಿ ಅವರನ್ನು ರಕ್ಷಣೆ ಮಾಡಬೇಕೆಂದು ಕೇಳಿಕೊಂಡಿದ್ದನು. ಆದರೆ ಕಂಪನಿ ಸರ್ಕಾರವು ತನ್ನ ಹೊಣೆಗಾರಿಕೆಯನ್ನು ಸ್ವಲ್ಪವೂ ಅರಿತುಕೊಳ್ಳದೆ ತಮ್ಮ ಆಶ್ರಿತನೂ ನಂಬಿಗಸ್ಥ ವಿಶ್ವಾಸಿಯೂ ಆಗಿದ್ದ ವೀರರಾಜನ ಮಕ್ಕಳಿಗೆ ದುರಂತರವಾದ ಅನ್ಯಾಯವನ್ನು ಮಾಡಿದರು.

## ಲಿಂಗರಾಜೇಂದ್ರ ಒಡೆಯ (೧೮೧೧-೧೮೨೦)

ಲಿಂಗರಾಜೇಂದ್ರನು ೧೮೧೧ರಲ್ಲಿ ತಾನು ಕೊಡಗಿನ ರಾಜನೆಂದು ಇಸ್ತಿಹಾರವನ್ನು ಹೊರಡಿಸಿ ಅದರ ಪ್ರತಿಯನ್ನು ಮದರಾಸಿನ ಗವರ್ನರ್‌ನಿಗೆ ಕಳುಹಿಸಿ ಕೊಟ್ಟನು. ಇಂಗ್ಲಿಷರು ಇದಕ್ಕೆ ಬಹಿರಂಗವಾಗಿ ಒಪ್ಪದಿದ್ದರೂ ವಿರೋಧ ಮಾಡಲಿಲ್ಲ. ಆದರೂ ಲಿಂಗರಾಜನಿಗೆ ತನ್ನ ಪ್ರಜೆಗಳು ಯಾರಾದರೂ ತನ್ನ ಮೇಲೆ ಒಳಸಂಚು ನಡೆಸಬಹುದೆಂದು ಹೆದರಿಕೆ ಇದ್ದಿತು. ಹಾಗಾಗಿ ತಾನು



ಲಿಂಗರಾಜನ ಸೀಲು

ರಾಜಪದವಿಯನ್ನು ವಹಿಸಿಕೊಂಡ ಕೂಡಲೇ ತನ್ನ ರಾಜ್ಯದಲ್ಲಿ ಗೂಢ ಚಾರರ ಸಂಖ್ಯೆಯನ್ನು ಹೆಚ್ಚು ಮಾಡಿದನು. ಯಾರಾದರೂ ತನಗೆ ವಿರೋಧವಾಗಿ ಮಾತನಾಡಿದುದು ಅಥವಾ ವರ್ತಿಸಿದುದು ಅವನಿಗೆ ತಿಳಿದ ಕೂಡಲೇ ಆತನು ಅವರನ್ನು ಕ್ರೂರವಾಗಿ ಶಿಕ್ಷಿಸುತ್ತಿದ್ದನು. ಆದರೆ

ಇದೊಂದು ವಿಚಾರವನ್ನು ಬಿಟ್ಟರೆ ಲಿಂಗರಾಜನ ಅಲ್ಪಕೆಯು ಜನರಿಗೆ ಸುಖಕರವಾಗಿತ್ತು. ಆತನು ತನ್ನ ಪ್ರಜೆಗಳ ಸುಖವನ್ನು ಕೋರಿ ಅನೇಕ ಅಪ್ಪಣೆಗಳನ್ನು ಮಾಡಿದನು.

## ಚಾರಿರ ಅಪ್ಪಣ್ಣ ದಿವಾನನ ಕೊಲೆ

ಲಿಂಗರಾಜನು ರಾಜನಾದ ಒಂದೆರಡು ವರ್ಷಗಳಲ್ಲಿ ಅಪ್ಪಣ್ಣ ದಿವಾನನು ಮುಖ್ಯ ದಿವಾನನಾಗಿದ್ದನು. ಅಪ್ಪಣ್ಣನು ನ್ಯಾಯವಾದಿಯೂ ಪ್ರಭಾವಶಾಲಿಯೂ ಆಗಿದ್ದನು. ಆತನನ್ನು ಎಲ್ಲರೂ ಗೌರವಿಸುತ್ತಿದ್ದರು. ಆತನು ಲಿಂಗರಾಜನನ್ನು ಅಧಿಕಾರದಲ್ಲಿ ಕೂರಿಸಿದುದರಿಂದ ಲಿಂಗರಾಜನು ನ್ಯಾಯತಪ್ಪಿ ಜನರನ್ನು ಹಿಂಸಿಸುವುದಕ್ಕೆ ಬಿಡುತ್ತಿರಲಿಲ್ಲ. ಆತನಿಗೆ ಆಗಾಗ ಬುದ್ಧಿ ಹೇಳುತ್ತಿದ್ದನು. ಲಿಂಗರಾಜನಿಗೆ ಕ್ರಮೇಣ ಅಪ್ಪಣ್ಣ ದಿವಾನನು ತನ್ನ ಮೇಲೆ ಅಧಿಕಾರ ನಡೆಸುವುದು ಸರಿಬೀಳಲಿಲ್ಲ. ಆದುದರಿಂದ ಒಂದು ದಿವಸ ಅಪ್ಪಣ್ಣ ದಿವಾನನನ್ನು ಹಿಡಿತರಿಸಿ ಆತನಮೇಲೆ ರಾಜದ್ರೋಹದ ತಪ್ಪನ್ನು ಹೊರಿಸಿದನು.

ಅಪ್ಪಣ್ಣ ದಿವಾನನು ಆ ತಪ್ಪನ್ನು ಒಪ್ಪಿಕೊಳ್ಳದೆ ' ನಾನು ಒಂದು ತಪ್ಪನ್ನು ಮಾಡಿರುವೆನು ; ಅದು ನಿನ್ನಂತಹ ನೀಚನನ್ನು ರಾಜನನ್ನಾಗಿ ಮಾಡಿದುದು ' ಎಂದನು. ಆಗ ರಾಜನು ಇನ್ನೂ ಹೆಚ್ಚಾಗಿ ಸಿಟ್ಟಾಗಿ ಅಪ್ಪಣ್ಣನನ್ನೂ ಆತನ ಆಪ್ತರು ಕೆಲವರನ್ನೂ ಮಡಿಕೇರಿಯ ಬಳಿ ಸಿದ್ದಿ ಕಾಡಿನಲ್ಲಿ ಮರಗಳಿಗೆ ಕಟ್ಟಿಸಿ ಮೊಳೆ ಹೊಡಿಸಿ ತಾನು ಅವರ ಸಂಕಟವನ್ನು ನೋಡಿ ಸಂತೋಷಪಟ್ಟನು. ಮೊಳೆ ಹೊಡೆಸಿಕೊಂಡವರು ಹದಿನೈದು ದಿವಸ ಮರಗಳ ಮೇಲೆ ಜೀವದಿಂದಿದ್ದು ರಾಜನಿಗೆ ಶಾಪ ಹಾಕುತ್ತಾ ಸತ್ತರು. ಸತ್ತವರ ಕುಟುಂಬದವರನ್ನೂ ನೆಂಟರಿಷ್ಟರನ್ನೂ ಈ ಸಮಯದಲ್ಲಿ ರಾಜನು ಕೊಲ್ಲಿಸಿದನು.

### ಲೆಫ್ಟಿನೆಂಟ್ ಕೋನರನ ಕೊಡಗಿನ ಸರ್ವೆ

ಈ ಸಮಯದಲ್ಲಿ ಕಂಪೆನಿಯ ಅಧಿಕಾರಿಗಳು ಕೊಡಗಿನ ಭೂಸ್ವರೂಪವನ್ನೂ ವಿಸ್ತೀರ್ಣವನ್ನೂ ತಿಳಿಯುವುದಕ್ಕಾಗಿ ಲೆಫ್ಟಿನೆಂಟ್ ಕೋನರ್ ಎಂಬ ಉದ್ಯೋಗಸ್ಥನನ್ನು ಕೊಡಗನ್ನು ಸರ್ವೆ ಮಾಡಿ ಬರೆದಿರುವುದಕ್ಕೆ ೧೮೧೭ರಲ್ಲಿ ಕಳುಹಿಸಿದರು. ಈತನು ಕೊಡಗಿನ ಸರ್ವೆಯನ್ನು ಮಾಡಿ ಕೊಡಗಿನ ಜನರ ಮತ್ತು ರಾಜರ ವಿಷಯವಾಗಿ ತಾನು ಆ ಕಾಲದಲ್ಲಿ ತಿಳಿದದ್ದನ್ನು ಬರೆದಿಟ್ಟನು. ಈ ವಿಷಯಗಳನ್ನು ಒಳಗೊಂಡಿರುವ ಪುಸ್ತಕಕ್ಕೆ ಇಂಗ್ಲಿಷ್‌ನಲ್ಲಿ ' ಕೂರ್ಗ್ ಸರ್ವೆ ' (Coorg Survey) ಎಂದು ಹೆಸರು.

### ಲಿಂಗರಾಜನ ರಾಜ್ಯಾಡಳಿತ

ಲಿಂಗರಾಜನು ತನ್ನ ಆಳ್ವಿಕೆಗೆ ವಿರೋಧವಾಗಿರುವವರು ಎಂದು ತನಗೆ ಸಂಶಯ ಬಂದವರನ್ನು ಕ್ರೂರವಾಗಿ ಕೊಲ್ಲಿಸುತ್ತಿದ್ದರೂ ಸಾಮಾನ್ಯ ರೈತರಿಗೆ ಹಿತಕರವಾದ ರೀತಿಯಲ್ಲಿಯೇ ಆಳಿದನು. ಆತನು ಕೃಷಿಮಾಡಲ್ಪಡುತ್ತಿದ್ದ ಎಲ್ಲಾ ಭೂಮಿಯನ್ನು ಲಿಂಗರಾಜನ ಕೋಲು ಎಂಬ ಅಳತೆಕೋಲಿನಿಂದ ಅಳತೆ ಮಾಡಿಸಿ ಮಣ್ಣಿನ ಗುಣಕ್ಕೆ ಸರಿಯಾಗಿ ಕಂದಾಯವನ್ನು ನಿಗದಿಮಾಡಿದನು. ಹೀಗೆ ನಿಗದಿಮಾಡಿದ್ದಕ್ಕೆ ಲಿಂಗರಾಜನ ಶಿಷ್ಟು ಎಂದು ಕರೆಯುತ್ತಾರೆ. ಮಡಿಕೇರಿ ಅರಮನೆಯಲ್ಲಿ ಲಿಂಗರಾಜನು ಪ್ರತಿ ನಾಡಿನಲ್ಲಿಯೂ ಮಾಡಿಸಿದ ಭೂಮಿ ಅಳತೆ, ನಿಗದಿಮಾಡಿದ ಕಂದಾಯ ಇವುಗಳ ಪತ್ರಗಳ ಕಟ್ಟುಗಳು ಇವೆ.

ಈತನು ಅರಮನೆಯ ನೌಕರರು ರೈತರಿಂದ ಸಲ್ಲಬೇಕಾದ ಕಂದಾಯ ಮತ್ತು ಇತರ ತೆರಿಗೆಗಳು ಮತ್ತು ಬಿಟ್ಟೇ ಕೆಲಸಗಳು ಇವನ್ನು ತನ್ನ ಹುಕುಂಗಳಲ್ಲಿ ನಮೂದಿಸಿರುವಷ್ಟೇ ತೆಗೆದುಕೊಳ್ಳಬೇಕೆಂದೂ ರೈತರಿಗೆ ಅನಾವಶ್ಯಕವಾಗಿ ಕಷ್ಟ ಕೊಡಬಾರದೆಂದೂ ರೈತರು ಹೇಗೆ ಹೇಗೆ ನಡೆದುಕೊಳ್ಳಬೇಕೆಂದೂ ಮುಂತಾಗಿ ಅನೇಕ ವಿಷಯಗಳನ್ನು ಒಳಗೊಂಡ ಐವತ್ತೆರಡು ಹುಕುಂಗಳನ್ನು ಹೊರಡಿಸಿದನು. ಈ ಹುಕುಂಗಳನ್ನು ಅಥವಾ ಅಪ್ಪಣೆಗಳನ್ನು ಪ್ರತಿಯೊಂದು ನಾಡಿನ ಪಾರ್ವತಿಗಾರರೂ ಶ್ಯಾನುಭೋಗರೂ ಆಚರಣೆಗೆ ತರಬೇಕಾಗಿದ್ದಿತು.

ಲಿಂಗರಾಜನು ೧೮೧೨ರಿಂದ ೧೮೧೪ರೊಳಗೆ ಮಡಿಕೇರಿಯಲ್ಲಿ ಈಗ ಇರುವ ಅರಮನೆಯನ್ನು ಕಟ್ಟಿಸಿದನು. ಪೇಟೆಯ ಉತ್ತರದ ಎತ್ತರದ ಮೈದಾನದಲ್ಲಿ ದೊಡ್ಡವೀರರಾಜನು ತನಗೋಸ್ಕರ ಸ್ವಲ್ಪ ಕಟ್ಟಿಸಿಟ್ಟಿದ್ದ ಗೋರಿಯನ್ನು ಪೂರೈಸಿ ಅಲ್ಲಿಯೇ ವೀರರಾಜನನ್ನೂ ಆತನ ಪ್ರೀತಿಯ ಹೆಂಡತಿಯನ್ನೂ ಸಮಾಧಿ ಮಾಡಿಸಿದನು.

ಮಡಿಕೇರಿಯಲ್ಲಿ ಈಗಿರುವ ಓಂಕಾರೇಶ್ವರ ದೇವಸ್ಥಾನವೂ ಲಿಂಗರಾಜನಿಂದಲೇ ೧೮೨೦ರಲ್ಲಿ ಕಟ್ಟಿ ಪೂಜೈಸಲ್ಪಟ್ಟಿತು. ರಾಜನು ತಾನು ಜನ್ಮವಾಗಿ ಒಬ್ಬ ಸಾತ್ವಿಕ ಬ್ರಾಹ್ಮಣನನ್ನು ಕೊಲ್ಲಿಸಿದನೆಂದೂ ಆ ಬ್ರಾಹ್ಮಣನು ಬ್ರಹ್ಮರಾಕ್ಷಸನಾಗಿ ರಾಜನಿಗೆ ಉಪದ್ರವ ಕೊಟ್ಟನೆಂದೂ ಅದರ ನಿವಾರಣೆಗೆ ರಾಜನು ಆ ಬ್ರಾಹ್ಮಣನ ಮನೆಯಿದ್ದ ಸ್ಥಳದಲ್ಲೇ ದೇವಸ್ಥಾನವನ್ನು ಕಟ್ಟಿಸಿ ಕಾಶಿಯಿಂದ ಲಿಂಗ ತರಿಸಿ ಪ್ರತಿಷ್ಠಿಸಿದನೆಂದೂ ಅವನ ಕಾಲದ ಜನರಿಂದ ಹೇಳಲ್ಪಟ್ಟ ಕಥೆಯು ಈಗಲೂ ಜನರ ನೆನಪಿನಲ್ಲಿದೆ.

ಲಿಂಗರಾಜನು ೧೮೨೦ರಲ್ಲಿ ಕಾಲವಾದನು. ಈತನು ಸತ್ತ ಕೂಡಲೇ ಇವನ ಪ್ರೀತಿಯ ರಾಣಿಯು ವಜ್ರದ ಪುಡಿ ತಿಂದು ಸತ್ತಳು. ಇವರಿಬ್ಬರ ಶರೀರಗಳನ್ನು ಲಿಂಗರಾಜನ ಮಗ ಚಿಕ್ಕವೀರರಾಜನು ದೊಡ್ಡವೀರರಾಜನ ಗೋರಿಯ ಪಕ್ಕದಲ್ಲೇ ಹೂಳಿಸಿ ಅದೇ ರೀತಿಯಲ್ಲಿ ಇನ್ನೊಂದು ಗೋರಿಯನ್ನು ಕಟ್ಟಿಸಿದನು. ಇವೆರಡು ಗೋರಿಗಳನ್ನು ಈಗಲೂ ಮಡಿಕೇರಿಯಲ್ಲಿ ನೋಡಬಹುದು.

ಲಿಂಗರಾಜನು ಉತ್ತಮ ಗುರಿಗಾರನೂ ಕುದುರೆಸವಾರನೂ ಆಗಿದ್ದನು. ಆಗಿನ ಕಾಲದಲ್ಲಿ ಕೊಡಗಿನಲ್ಲಿ ಕಾಡುಗಳು ಹೆಚ್ಚಾಗಿದ್ದು ಕ್ರೂರ ಮೃಗಗಳ



ಉಪದ್ರವವೂ ಹೆಚ್ಚಾಗಿದ್ದಿತು. ಲಿಂಗರಾಜನು ಒಂದು ವರ್ಷದಲ್ಲಿರುವ ದಿವಸ ಗಳಿಗಿಂತಲೂ ಹೆಚ್ಚಿನ ಸಂಖ್ಯೆಯಲ್ಲಿ ಹುಲಿಗಳನ್ನು ಬೇಟೆಯಾಡುತ್ತಿದ್ದನು ಮತ್ತು ಆನೆಗಳನ್ನು ಹಿಡಿಸುತ್ತಿದ್ದನು. ಇವನ ಕಾಲದಲ್ಲಿ ಅನೇಕ ಬ್ರಿಟಿಷ್ ಸೈನ್ಯಾಧಿಕಾರಿಗಳು ಕೊಡಗಿಗೆ ಬೇಟೆಯಾಡುವುದಕ್ಕೆ ಬಂದಿದ್ದರು.

ಲಿಂಗರಾಜನು ಕೆಲವು ವೇಳೆ ಬ್ರಿಟಿಷ್ ಸೈನ್ಯದ ಮೇಜರ್ ಜನರಲನ ಯೂನಿಫಾರಂ ಎಂದರೆ ಉಡಿಗೆಯನ್ನು ಧರಿಸಿಕೊಳ್ಳುತ್ತಿದ್ದನು. ಲಿಂಗರಾಜನು ಕನ್ನಡದಲ್ಲಿ ಕವಿತೆಗಳನ್ನು ರಚಿಸುತ್ತಿದ್ದನೆಂದು ಹೇಳುತ್ತಾರೆ.

### ಚಿಕ್ಕವೀರರಾಜೇಂದ್ರ ಒಡೆಯ (೧೮೨೦-೧೮೩೪)

ಲಿಂಗರಾಜನ ಅನಂತರ ಆತನ ಮಗ ವೀರರಾಜನು ೧೮೨೦ರಲ್ಲಿ ಪಟ್ಟಕ್ಕೆ ಬಂದನು. ಆತನು ಆಗ ಇಪ್ಪತ್ತು ವರ್ಷದ ಪ್ರಾಯದವನಾಗಿದ್ದನು. ಆತನು ಪಟ್ಟಕ್ಕೆ ಬಂದಕೂಡಲೇ ಆತನ ತಂದೆಯ ಕಾಲದಲ್ಲಿ ಆತನಿಗೆ ವಿರೋಧವಾಡಿದವರನ್ನೆಲ್ಲಾ ಕೊಲ್ಲಿಸಿದನು. ಇವನ ಆಪ್ತರು ಅವಿವೇಕಿಗಳೂ ಇವನ ದುಷ್ಟ ವರ್ತನೆಗೆ ಪ್ರೋತ್ಸಾಹ ಕೊಡುವವರೂ ಆಗಿದ್ದರು. ಇವನ ತಂದೆಯ ಕಾಲದಲ್ಲಿ ಬಹಳ ಕೀಳುವೃತ್ತಿಯಲ್ಲಿದ್ದ ಕುಂಟಬಸವನೆಂಬವನು ಇವನ ಪರಮ ಆಪ್ತನಾಗಿ ಕೊನೆಗೆ ಇವನ ದಿವಾನನಾದನು. ವೀರರಾಜನ ಇನ್ನೊಬ್ಬ ದುಷ್ಟ ಆಪ್ತನು ಅಬ್ಬಾಸ್ ಅಲಿಯೆಂಬವನು. ವೀರರಾಜನ ಹಿಂಸೆಯಿಂದಾಗಿ ಚನ್ನವೀರನೆಂಬವನೊಬ್ಬನು ತನ್ನ ಹೆಂಡತಿಮಕ್ಕಳೊಡನೆ ಮೈಸೂರಿಗೆ ಓಡಿಹೋದನು. ಆದರೆ ವೀರರಾಜನು ಮೈಸೂರಿನ ರೆಸಿಡೆಂಟ್ ಕೋಲನಿಗೆ ಬರೆದು ಚನ್ನವೀರನನ್ನು ಹಿಂದಕ್ಕೆ ತರಿಸಿ ಆತನನ್ನೂ ಆತನ ಕುಟುಂಬದವರೂ ಇಪ್ಪತ್ತೆರಡು ಜನರನ್ನೂ ಕಾಂತುಮೂರ್ತಿಯಾಗಿ ಕಳುಹಿಸಿ ಅಲ್ಲಿ ಒಂದೇ ದಿವಸ ಅವರನ್ನು ಕೊಲ್ಲಿಸಿದನು. ಇದರನಂತರ ರಾಜನ ಕ್ರೂರತ್ವವು ಕಡಿಮೆಯಾಯಿತು.

ವೀರರಾಜನು ತನ್ನ ರಾಜ್ಯದ ಗುಟ್ಟು ಇಂಗ್ಲಿಷ್ ಅಧಿಕಾರಿಗಳಿಗಾಗಲೀ ಹೊರಪ್ರಾಂತಗಳ ಜನರಿಗಾಗಲೀ ತಿಳಿಯದ ಹಾಗೆ ಎಚ್ಚರ ವಹಿಸಿದ್ದನು. ಕೊಡಗಿನ ಗಡಿಗಳನ್ನು ಭದ್ರಪಡಿಸಿ ಉಕ್ಕಡಗಳಲ್ಲಿ ಬಲವಾದ ಪಹರೆಯನ್ನು ಟ್ಟಿದ್ದನು. ತನ್ನ ಪ್ರಜೆಗಳನ್ನು ಕೊಡಗಿನಿಂದ ಹೊರಗೆ ಹೋಗಲು ಬಿಡುತ್ತಿರಲಿಲ್ಲ.

ಈ ಸಮಯದಲ್ಲಿ ಕಂಪನಿಯ ಕಡೆಯಿಂದ ಮೈಸೂರಿನಿಂದ ಕಾಸಮೈಜರ್

ನೆಂಬ ಅಧಿಕಾರಿಯು ಕೊಡಗಿಗೆ ಬಂದನು. ಆತನಿಗೆ ಕೊಡಗಿನಲ್ಲಿ ವೀರರಾಜನು ಬಹಳ ಕಠಿಣವಾಗಿ ಆಳುತ್ತಿರುವನೆಂದೂ ಅನೇಕ ಜನರನ್ನು ಕೊಲ್ಲಿಸುತ್ತಿರುವನೆಂದೂ ವರ್ತಮಾನವು ತಲಪಿದ್ದಿತು. ವೀರರಾಜನು ಕಾಸಮೈಜರನನ್ನು ಮರ್ಯಾದೆಯಿಂದ ಕಂಡನು. ಆದರೆ ಆತನಿಗೆ ಕೊಡಗಿನ ವಿಷಯಗಳು ಯಾವುವನ್ನೂ ತನ್ನ ಪ್ರಜೆಗಳು ತಿಳಿಸದ ಹಾಗೆ ಅವರಿಗೆ ಕಟ್ಟಪ್ಪಣೆಮಾಡಿದ್ದನು. ಅದುದರಿಂದ ಕಾಸಮೈಜರನು ಮೈಸೂರಿಗೆ ಹಿಂದಿರುಗಿ ವೀರರಾಜನು ಬ್ರಿಟಿಷರ ಸರ್ಕಾರವನ್ನು ಮೆಚ್ಚಿಸುವುದಕ್ಕೆ ಆಸೆಯುಳ್ಳವನಾಗಿದ್ದಾನೆ, ಬುದ್ಧಿವಂತನಾಗಿದ್ದಾನೆ, ಚಿಕ್ಕ ಪ್ರಾಯದವನಾಗಿರುವುದರಿಂದ ಮುಂದೆ ಚೆನ್ನಾಗಿ ಆಳುವ ಭರವಸೆಯಿದೆಯೆಂದು ತನ್ನ ಮೇಲಧಿಕಾರಿಗಳಿಗೆ ಬರೆದನು.

ಆದರೆ ಕಾಸಮೈಜರನು ಮೈಸೂರಿಗೆ ಹಿಂದಿರುಗಿದ ಕೂಡಲೇ ಕೊಡಗಿನಲ್ಲಿ ರಾಜರು ಅನೇಕರನ್ನು ಕೊಲ್ಲಿಸಿದನೆಂಬ ಪುಕಾರು ಮೈಸೂರಿನ ರೆಸಿಡೆಂಟನಿಗೆ ತಲಪಿತು. ರೆಸಿಡೆಂಟನು ವೀರರಾಜನು ಯಾರನ್ನು ಕೊಲ್ಲಿಸಿದನೆಂದೂ ಅವುಗಳ ವಿವರಗಳನ್ನು ಕೊಡಬೇಕೆಂದೂ ವೀರರಾಜನಿಗೆ ಪತ್ರ ಬರೆದನು. ವೀರರಾಜನು ತಾನು ಸ್ವತಂತ್ರನೆಂದೂ ಇಂಗ್ಲಿಷರಿಗೆ ತನ್ನನ್ನು ಕೇಳಲು ಅಧಿಕಾರವಿಲ್ಲವೆಂದೂ ಇಂಗ್ಲಿಷರು ಬರೆದ ಪತ್ರಕ್ಕೆ ಉತ್ತರವನ್ನು ಕೊಡದೆ ಇದ್ದನು. ಈ ಸಮಯದಲ್ಲಿ ವೀರರಾಜನ ತಂಗಿ ದೇವಮ್ಮಾಜಿಯ ಗಂಡ ಚನ್ನಬಸಪ್ಪನೆಂಬವನು ತನ್ನ ಮೇಲೆ ಒಳಸಂಚು ಮಾಡುತ್ತಿರುವನೆಂಬ ಸಂಶಯವು ವೀರರಾಜನಿಗೆ ಬಂತು. ಚನ್ನಬಸಪ್ಪನು ಹುಟ್ಟಿನಲ್ಲಿ ಕೊಡಗನು. ಲಿಂಗರಾಜನು ಅವನಿಗೆ ಲಿಂಗಧಾರಣೆ ಮಾಡಿಸಿ ತನ್ನ ಮಗಳನ್ನು ಕೊಟ್ಟು ವಿವಾಹ ಮಾಡಿಸಿದ್ದನು. ಮತ್ತು ಆತನಿಗೆ ಅಪ್ಪಂಗಳ ಜಹಗೀರನ್ನು ಕೊಡಿಸಿದ್ದನು. ಚನ್ನಬಸಪ್ಪನು ರಾಜನು ತನ್ನ ಮೇಲೆ ಸಂಶಯಪಟ್ಟಿರುವುದನ್ನು ತಿಳಿದು ತನ್ನ ಪತ್ನಿ ಮತ್ತು ಪರಿವಾರದವರೊಡನೆ ಗಲಾಟೆಗೇ ಇಸವಿ ಸೆಪ್ಟಂಬರಿನಲ್ಲಿ ರಾತ್ರಿಯಲ್ಲಿಯೇ ಅಪ್ಪಂಗಳದಿಂದ ಹೊರಟು ಬೆಳಗಾವುವಷ್ಟರಲ್ಲಿ ಮೈಸೂರು ಗಡಿಯನ್ನು ತಲಪಿದನು. ಅಲ್ಲಿದ್ದ ಪಹರೆಯವರನ್ನು ಗುಂಡುಹೊಡೆದು ಕೊಂದುಹಾಕಿ ಮೈಸೂರಿಗೆ ಹೋಗಿ ರೆಸಿಡೆಂಟನ ಆಶ್ರಯವನ್ನು ಪಡೆದನು. ಅಲ್ಲಿ ದೇವಮ್ಮಾಜಿಯು ವೀರರಾಜನ ಮೇಲೆ ಅನೇಕ ಅಪವಾದಗಳನ್ನು ಹೊರಿಸಿದಳು.

ಚನ್ನಬಸಪ್ಪನೂ ದೇವಮ್ಮಾಜಿಯೂ ತನ್ನ ರಾಜ್ಯದಿಂದ ತಪ್ಪಿಸಿಕೊಂಡು

ಹೋಗಿ ಬ್ರಿಟಿಷ್ ರೆಸಿಡೆಂಟನಲ್ಲಿ ಆಶ್ರಯ ಪಡೆದು ತನ್ನ ಮೇಲೆ ಅಪವಾದಗಳನ್ನು ಹೊರಿಸಿದುದಕ್ಕೆ ವೀರರಾಜನಿಗೆ ಸಿಟ್ಟು ಬಂತು. ಅವರನ್ನು ಕೊಡಗಿಗೆ ಹಿಂದಕ್ಕೆ ಕಳುಹಿಸಬೇಕೆಂದು ಮೈಸೂರಿನಲ್ಲಿದ್ದ ಬ್ರಿಟಿಷ್ ರೆಸಿಡೆಂಟನಿಗೆ ಕಾಗದ ಬರೆದನು. ಆದರೆ ಬ್ರಿಟಿಷ್ ರೆಸಿಡೆಂಟನು ರಾಜನ ಕೋರಿಕೆಯನ್ನು ಮನ್ನಿಸಲಿಲ್ಲ. ಆದರೆ ಬದಲಾಗಿ ಕೊಡಗಿನಲ್ಲಿ ವೀರರಾಜನ ಕೊಲೆ ಹಿಂಸೆಗಳನ್ನು ವಿಚಾರಿಸುವುದಕ್ಕೆ ಕಾಸಮೈಜರನನ್ನು ತಿರುಗಿ ಕೊಡಗಿಗೆ ಕಳುಹಿಸಿದನು. ಇದರಿಂದ ರಾಜನಿಗೆ ಸಿಟ್ಟು ಬಂದಿತು. ರಾಜನು ತಾನು ಸ್ವತಂತ್ರ ರಾಜನೆಂದೂ ತನ್ನ ಇಷ್ಟ ಪ್ರಕಾರ ನಡೆಯುವೆನೆಂದೂ ಕಾಸಮೈಜರನಿಗೆ ಹೇಳಿದನು.

ವೀರರಾಜನು ಇಂಗ್ಲಿಷರಿಗೆ ಕೊಡಗನ್ನು ಜಯಿಸಲು ಸಾಧ್ಯವಿಲ್ಲವೆಂತಲೂ ತಾನು ಇಂಗ್ಲಿಷರನ್ನು ಯುದ್ಧದಲ್ಲಿ ಸೋಲಿಸಬಲ್ಲೆನೆಂತನೂ ನಂಬಿದ್ದನು. ಅವನ ಕೆಲವು ಅವಿವೇಕಿಗಳಾದ ಸ್ನೇಹಿತರು ಅವನ ಅಭಿಪ್ರಾಯವನ್ನು ಬಲಪಡಿಸಿದ್ದರು. ಆದುದರಿಂದ ಅವನು ಇಂಗ್ಲಿಷರೊಡನೆ ಯಾವ ಒಡಂಬಡಿಕೆಗೂ ಬರದೆ ಯುದ್ಧದ ಸಿದ್ಧತೆಗಳನ್ನು ಮಾಡಿದನು. ಮದರಾಸಿನ ಗವರ್ನರನಿಗೂ, ಇಂಡಿಯಾ ದೇಶದ ಗವರ್ನರ್ ಜನರಲ್ ಲಾರ್ಡ್ ವಿಲಿಯಂ ಬೆಂಟಿಂಕನಿಗೂ ಅಪಮಾನಕರವಾದ ಪತ್ರಗಳನ್ನು ಬರೆದನು. ಕಂಪೆನಿ ಸರ್ಕಾರವನ್ನು ದೂಷಿಸಿ ಇತ್ತಿಹಾರಗಳನ್ನು ಹೊರಡಿಸಿದನು. ಆಗ ಕಂಪೆನಿ ಸರ್ಕಾರವು ವೀರರಾಜನನ್ನು ಸಿಂಹಾಸನದಿಂದ ತಳ್ಳಿ ಕೊಡಗನ್ನು ಸ್ವಾಧೀನಪಡಿಸಿಕೊಳ್ಳುವ ನಿಶ್ಚಯವನ್ನು ಮಾಡಿತು.

ದೊಡ್ಡವೀರರಾಜನ ಕಾಲದಿಂದಲೇ ಇಂಗ್ಲಿಷ್ ಸೈನ್ಯಾಧಿಕಾರಿಗಳು ಆಗಾಗ ಕೊಡಗಿಗೆ ಬೇಟೆಯಾಡುವುದಕ್ಕೆ ಬರುತ್ತಿದ್ದರು. ಅವರಿಗೆ ಇಲ್ಲಿನ ಶೀತ ಹವೆಯು ಬಹಳ ಸುಖಕರವಾಗಿ ಕಂಡಿತು. ಆದುದರಿಂದ ಈಗ ಕೊಡಗನ್ನು ವಶಪಡಿಸಿಕೊಳ್ಳುವುದಕ್ಕೆ ಅನಾಯಾಸವಾಗಿ ಒಂದು ಸಂದರ್ಭವು ದೊರೆತದ್ದು ಕಂಪೆನಿಯ ಅಧಿಕಾರಿಗಳಿಗೆ ಬಹಳ ಸಂತೋಷವನ್ನುಂಟುಮಾಡಿತು.

ಕೊಡಗನ್ನು ಹಿಡಿದುಕೊಳ್ಳಬೇಕೆಂದು ೧೮೩೪ರಲ್ಲಿ ಲಾರ್ಡ್ ವಿಲಿಯಂ ಬೆಂಟಿಂಕನು ಅಪ್ಪಣೆ ಮಾಡಿದ ಕೂಡಲೇ ಕೊಡಗಿನ ನಾಲ್ಕು ದಿಕ್ಕುಗಳಿಂದ ಬ್ರಿಟಿಷ್ ಸೈನ್ಯಗಳು ಕೊಡಗನ್ನು ಮುತ್ತಲು ಬಂದವು. ಮುಖ್ಯ ಸೈನ್ಯಾಧಿಕಾರಿಯಾಗಿದ್ದ ಜನರಲ್ ಫ್ರೇಸರನು ಪಿರಿಯಾಪಟ್ಟಣದ ಮಾರ್ಗವಾಗಿ

ಕೊಡಗಿಗೆ ಬಂದನು. ಕೊಡಗಿನ ವೀರರು ಕೊಡಗಿನ ಗಡಿಗಳಲ್ಲಿದ್ದ ಇಕ್ಕಟ್ಟಾದ ದಾರಿಗಳನ್ನು ಕಟ್ಟಿ, ಉತ್ತರ, ದಕ್ಷಿಣ ಮತ್ತು ಪಶ್ಚಿಮ ದಿಕ್ಕುಗಳಿಂದ ಬಂದ ಸೈನ್ಯಗಳನ್ನು ತಡೆದು ಹಿಮ್ಮೆಟ್ಟಿಸಿದರು. ಆದರೆ ಇಷ್ಟರಲ್ಲಿ ನಾಲ್ಕುನಾಡು ಅರಮನೆಗೆ ಪಶ್ಚಿಮೋತ್ತರದ ಹೋರಾಡಿದ್ದ ವೀರರಾಜನು ತಾನು ಯುದ್ಧವನ್ನು ಮುಂದುವರಿಸಿದರೆ ಕೊನೆಗೆ ತಾನು ತನ್ನ ರಾಜ್ಯವನ್ನು ಕಳೆದುಕೊಳ್ಳಬೇಕಾಗಬಹುದೆಂದು ಹೆದರಿ, ತನ್ನ ದಿವಾನರ ಮಾತಿನ ಮೇರೆ ಬ್ರಿಟಿಷರಿಗೆ ಶರಣಾಗತನಾಗುವನೆಂದು ಹೇಳಿಕಳುಹಿಸಿದನು. ಅವನ ಅಪ್ಪಣೆ ಮೇರೆ ೧೮೩೪ನೇ ಇಸವಿ ಏಪ್ರಿಲ್ ೯ರಲ್ಲಿ ಅಪ್ಪಾರಂಧ ಬೋಪು ದಿವಾನನು ೪೦೦ ಜನರ ಸಮೇತ ಶರಣಾಗತಿಯ ಗುರುತಾದ ಬಿಳಿ ಬಾವುಟವನ್ನು ಹಿಡಿದುಕೊಂಡು ಕುಶಾಲ್ ನಗರಕ್ಕೆ ಹೋಗಿ ಅಲ್ಲಿ ಜನರಲ್ ಫ್ರೇಸರನನ್ನು ಎದುರುಗೊಂಡು ವೀರರಾಜನು ಬ್ರಿಟಿಷರಿಗೆ ಶರಣುಬಂದಿರುವನೆಂದೂ ಯುದ್ಧ ನಿಲ್ಲಿಸಿರುವನೆಂದೂ ಹೇಳಿದನು. ಅನಂತರ ಫ್ರೇಸರನನ್ನು ಆತನ ಸೈನ್ಯ ಸಮೇತ ಮಡಿಕೇರಿಗೆ ಕರೆದುಕೊಂಡು ಬಂದನು. ಏಪ್ರಿಲ್ ೧೦ರಲ್ಲಿ ರಾಜರ ಧ್ವಜವು ಕೆಳಗಿಳಿಸಲ್ಪಟ್ಟು ಬ್ರಿಟಿಷರ ಧ್ವಜವು ಕೋಟೆಯ ಮೇಲೆ ಏರಿಸಲ್ಪಟ್ಟಿತು.

ಜನರಲ್ ಫ್ರೇಸರನು ಕೊಡಗನ್ನು ಹಿಡಿದ ಕೂಡಲೇ ರಾಜನನ್ನು ಸಿಂಹಾಸನದಿಂದ ತಳ್ಳಿ ಕಂಪೆನಿ ಸರ್ಕಾರವೇ ಕೊಡಗನ್ನು ಆಳಬೇಕೆಂದು ನಿಶ್ಚಯಿಸಿದನು. ಕೊಡಗು, ಮೈಸೂರು, ಮಲಬಾರು, ದಕ್ಷಿಣಕನ್ನಡ ಜಿಲ್ಲೆಗಳ ಮಧ್ಯದಲ್ಲಿದ್ದು ಬೆಟ್ಟಸೀಮೆಯಾಗಿದ್ದುದರಿಂದ ಇಲ್ಲಿ ತಮ್ಮ ಒಂದು ಸೈನ್ಯವನ್ನು ಇಟ್ಟರೆ ಸುತ್ತುಮುತ್ತಲಿನ ಜಿಲ್ಲೆಗಳನ್ನು ಅಂಕೆಯಲ್ಲಡಬಹುದೆಂದು ಆತನು ಯೋಚಿಸಿದನು. ಇಲ್ಲಿನ ಹವೆಯು ಐರೋಪ್ಯರಿಗೆ ಹಿತಕರವಾಗಿದ್ದಿತು. ಈ ಕಾರಣಗಳಿಂದ ಜನರಲ್ ಫ್ರೇಸರನು ಕೊಡಗನ್ನು ಹಾಲೇರಿ ವಂಶದವರಿಗೆ ಕೊಡದೆ ತಾನೇ ಕಂಪೆನಿಯ ಹೆಸರಿನಲ್ಲಿ ಆಳತೊಡಗಿದನು. ತೋರಿಕೆಗೆ ಕೊಡಗನ್ನು ಹಿಡಿದ ಕೆಲವು ದಿವಸಗಳಲ್ಲೇ ಕೊಡಗಿನ ಮುಖ್ಯಸ್ಥರ ಸಭೆಯನ್ನು ಈಗಿನ ಸೆಂಟ್ರಲ್ ಹೈಸ್ಕೂಲಿನ ಆವರಣದಲ್ಲಿ ಸೇರಿಸಿ ಅವರಿಂದ ಕೊಡಗನ್ನು ಇನ್ನು ಮುಂದೆ ಬ್ರಿಟಿಷರೇ ಆಳಬೇಕೆಂಬ ತೀರ್ಮಾನವನ್ನು ಮಾಡಿಸಿದನು. ಅಂದಿನಿಂದ ಕೊಡಗಿನಲ್ಲಿ ಬ್ರಿಟಿಷರ ಆಳ್ವಿಕೆಯು ಪ್ರಾರಂಭವಾಯಿತು. ವೀರ ರಾಜನನ್ನು ಕುಟುಂಬ ಸಮೇತ ರಾಜಕೈದಿಯಾಗಿ ಕಾಶಿಗೆ ಕಳುಹಿಸಿದರು.

ವೀರರಾಜನೊಡನೆ ಕಾಶಿಗೆ ಸುಮಾರು ಇನ್ನೂರೈವತ್ತು ಜನರು ಅವನ ಅಪ್ಪರೂ ರಾಜಭಕ್ತರೂ ಹೋದರು. ಅವರಲ್ಲಿ ಸಿರಕಾರ್ಯಕಾರ ಬಿದ್ದಂಡ ಸೋಮಯ್ಯನೂ ಹೆಬ್ಬಲೆ ಕಾಶಿ ತಿಮ್ಮಣ್ಣ ಗೌಡನೂ ಮುಖ್ಯಸ್ಥರು.

ವೀರರಾಜನು ಕಾಶಿಯಲ್ಲಿ ತನ್ನ ಹೆಂಡತಿಮಕ್ಕಳೊಡನೆ ಶ್ರೀಮಂತ ಜೀವನವನ್ನು ಮಾಡುತ್ತಿದ್ದನು. ಈತನು ೧೮೫೨ರಲ್ಲಿ ತನ್ನ ಪ್ರೀತಿಯ ಮಗಳು ಗೌರಮ್ಮನನ್ನು ಕರೆದುಕೊಂಡು ಇಂಗ್ಲೆಂಡಿಗೆ ಹೋದನು. ಅಲ್ಲಿ ವಿಕೈರಿಯಾ ಮಹಾರಾಣಿಯ ಧರ್ಮಮಾತೃತ್ವದಲ್ಲಿ ಗೌರಮ್ಮನಿಗೆ ಕ್ರೈಸ್ತಮತ ದೀಕ್ಷೆಯನ್ನು ಕೊಡಿಸಿದನು. ಈಕೆಗೆ ವಿಕೈರಿಯಾ ಗೌರಮ್ಮನೆಂದು ಹೆಸರಾಯಿತು.

ವೀರರಾಜನು ೧೮೬೦ರಲ್ಲಿ ಲಂಡನ್ ಪಟ್ಟಣದಲ್ಲಿ ಕಾಲವಾದನು. ಆತನ ದೇಹವನ್ನು ಮೊದಲು ಲಂಡನ್ನಿನ ಕೆನ್ಸಲ್ ಗ್ರೀನ್ ಸ್ಮಶಾನದಲ್ಲಿ ಹೂತು ಮರುವರ್ಷ ತಿರುಗಿ ಕಾಶಿಗೆ ತಂದು ಅಲ್ಲಿ ಹೂಳಿದರು.

ವಿಕೈರಿಯಾ ಗೌರಮ್ಮನು ಒಬ್ಬ ಬ್ರಿಟಿಷ್ ಸೈನ್ಯಾಧಿಕಾರಿಯನ್ನು ಮದುವೆಯಾಗಿ ಚಿಕ್ಕ ಪ್ರಾಯದಲ್ಲೇ ಸತ್ತಳು. ಈಗ ಕಾಶಿಯಲ್ಲಿ ವೀರರಾಜನ ಪುತ್ರ ಸೋಮಶೇಖರರಾಜೇಂದ್ರ ಒಡೆಯನ ಮಗ ಚಂದ್ರಶೇಖರರಾಜೇಂದ್ರ ಒಡೆಯನೆಂಬವನು ಇರುವನು. ಈತನಿಗೆ ಸರಕಾರದಿಂದ ಐವತ್ತು ರೂಪಾಯಿಗಳ ರಾಜಕೀಯ ವೇತನವು ಕೊಡಲ್ಪಡುವುದು. ಕಾಶಿಯಲ್ಲಿ ಈತನ ಮನೆಗೆ 'ಕೊಡಗಿನ ಮನೆ' (Coorg House) ಎಂದು ಹೆಸರು.

**ಕೊಡಗಿನಲ್ಲಿ ಬ್ರಿಟಿಷರ ಅಳ್ಳಿಕೆ (೧೮೩೪-೧೯೪೭)**

**ಸ್ವತಂತ್ರತೆಯುಗದಲ್ಲಿ ಕೊಡಗು (೧೯೪೭)**

ಕ್ರಿ.ಶ ೧೮೩೪ರಲ್ಲಿ ಕೊಡಗಿನ ಕೊನೆಯ ರಾಜನಾದ ಚಿಕ್ಕವೀರರಾಜನನ್ನು ರಾಜಪದವಿಯಿಂದ ಕಿತ್ತುಹಾಕಿದಮೇಲೆ ಬ್ರಿಟಿಷರು ತಾವೇ ಕೊಡಗನ್ನು ಆಳಲಾರಂಭಿಸಿದರು. ಕೊಡಗಿನ ಹವೆಯು ಅವರಿಗೆ ಹಿತಕರವಾಗಿದ್ದುದರಿಂದಲೂ ಕೊಡಗನ್ನು ತಮ್ಮದಾಗಿ ಮಾಡಿಕೊಂಡರೆ ನೆರೆಜಿಲ್ಲೆಗಳಲ್ಲಿ ಶಾಂತಿಯನ್ನು ಸ್ಥಾಪಿಸುವುದಕ್ಕೆ ಅನುಕೂಲವಾಗುವುದರಿಂದಲೂ ಅವರು ಕೊಡಗನ್ನು ಹಿಂದಿನ ರಾಜವಂಶದವರಿಗೆ ಯಾರಿಗೂ ಕೊಡದೆ ತಾವೇ ಆಳಲಾರಂಭಿಸಿದರು.

ಕೊಡಗಿನ ಆಡಳಿತಾಧಿಕಾರಿಗೆ ಆಗ ಸೂಪರಿಂಟೆಂಡೆಂಟ್ ಎಂದು

ಹೆಸರಿದ್ದಿತು. ಈತನು ಮೈಸೂರು ರಾಜ್ಯದ ಆಡಳಿತೆಯನ್ನು ಆಗ ವಹಿಸಿದ್ದ ಕಮಿಷನರ್ ಎಂಬ ಅಧಿಕಾರಿಗಳ ಮೇಲ್ವಿಚಾರಕ್ಕೆ ಒಳಪಟ್ಟಿದ್ದನು. ಕೊಡಗಿನ ಮೊದಲನೆಯ ಸೂಪರಿಂಟೆಂಡೆಂಟನು ಕ್ಯಾಪ್ಟನ್ ಲೀಹಾರ್ಡ್ ಎಂಬವನು.

ರಾಜರ ಕಾಲದಲ್ಲಿ ಅಪರಂಪರನೆಂಬ ಒಬ್ಬನು ಮೊದಲು ಸನ್ಯಾಸಿಯಾಗಿ ಕೊಡಗಿನಲ್ಲಿ ಒಂದೆರಡು ಸಾರಿ ಕಾಣಿಸಿಕೊಂಡು ರಾಜನು ಪದಚ್ಯುತನಾದ ಮೇಲೆ ೧೮೩೬ರಲ್ಲಿ ತಾನು ಲಿಂಗರಾಜನ ಅಣ್ಣ ಅಪ್ಪಾಜಿರಾಜನ ಹಿರಿಯ ಮಗ ವೀರಪ್ಪರಾಜನು, ತಾನು ಕೊಡಗಿನ ರಾಜ್ಯಕ್ಕೆ ಹಕ್ಕುದಾರನು, ಎಂದು ಸಾರುತ್ತಾ ಕೊಡಲಿಪೇಟೆಗಾಗಿ ಕೊಡಗನ್ನು ಪ್ರವೇಶಿಸಿದನು. ಕೆಲವು ನೂರು ಜನರು ಇವನನ್ನು ಹಿಂಬಾಲಿಸಿದರು. ಆದರೆ ಇವನು ಮಡಿಕೇರಿಯನ್ನು ತಲಪುವ ಮೊದಲೇ ಸೆರೆಹಿಡಿಯಲ್ಪಟ್ಟು ಬೆಂಗಳೂರಿಗೆ ಸಾಗಿಸಲ್ಪಟ್ಟನು.

ತಿರುಗಿ ೧೮೩೭ರಲ್ಲಿ ಕಲ್ಯಾಣಸ್ವಾಮಿಯೆಂಬವನು ತಾನು ಅಪ್ಪಾಜಿ ರಾಜನ ಎರಡನೇ ಮಗ ನಂಜುಂಡರಸನೆಂದು ಹೇಳಿಕೊಂಡು ಕೊಡಗಿನಲ್ಲಿ ತನ್ನ ಅಧಿಕಾರವನ್ನು ಸ್ಥಾಪಿಸಲು ಯತ್ನಿಸಿದನು. ಈತನಿಗೆ ಕೊಡಗಿನಲ್ಲೂ ದಕ್ಷಿಣ ಕನ್ನಡ ಜಿಲ್ಲೆಯ ಪಂಜೆ ಬೆಳ್ಳಾರೆ ಸೀಮೆಗಳಲ್ಲೂ ಅನೇಕ ಹಿಂಬಾಲಕರು ಇದ್ದರು. ಇವನು ಬಿಸಲೆಘಾಟೆಗಾಗಿ ಬೆಳ್ಳಾರೆಗೆ ಹೋಗಿ ಅಲ್ಲಿನ ಕೋಟೆಯನ್ನು ವಶಪಡಿಸಿಕೊಂಡು ಮಂಗಳೂರಿಗೆ ಹೋಗಿ ತಾಲೋಕು ಕಚೇರಿಯಲ್ಲಿದ್ದ ಖಜಾನೆಯನ್ನು ಒಡೆದು ಹಣವನ್ನು ಸುಲಿಗೆಮಾಡಿದನು. ಆದರೆ ಅಷ್ಟರಲ್ಲಿ ತಲಚೇರಿಯಿಂದ ಇಂಗ್ಲಿಷ್ ಸೈನ್ಯವು ಬರಲು ಕಲ್ಯಾಣಸ್ವಾಮಿಯು ಬೈತೂರಿಗೆ ಓಡಿಹೋದನು. ಅಲ್ಲಿ ಅವನನ್ನು ಹಿಡಿದು ವಿಚಾರಣೆ ಮಾಡಿ ಮಂಗಳೂರಿನ ಹತ್ತಿರ ಅವನನ್ನು ಗಲ್ಲಿಗೇರಿಸಿದರು.

ಕೊಡಗಿನಲ್ಲಿ ಕಲ್ಯಾಣಸ್ವಾಮಿ ಪಕ್ಷದ ಜನರು ಮಡಿಕೇರಿಯನ್ನು ಹಿಡಿದು ಕೊಳ್ಳಬೇಕೆಂದು ಕೊಡಗಿನ ಉತ್ತರ ಭಾಗದಿಂದ ಬಂದರು. ಆದರೆ ಅವರು ಯೋಚಿಸಿದಂತೆ ವೀರರಾಜವೇಟೆ ನಾಡಿನವರೂ ಪಾಡಿನಾಲ್ಕು ನಾಡಿನವರೂ ಅವರ ಸಹಾಯಕ್ಕೆ ಬಾರದಿದ್ದುದರಿಂದ ಅವರು ಬ್ರಿಟಿಷ್ ಅಧಿಕಾರಿಗಳಿಗೆ ಶರಣಾಗತರಾದರು.

ಅಪ್ಪಾರಂಡ ಬೋವು ದಿವಾನನು ತನ್ನ ಅಪ್ಪಜನರ ದಂಡನ್ನು ತೆಗೆದು ಕೊಂಡು ಘಟ್ಟವನ್ನಿಳಿದು ಸುಳ್ಳು, ಪಂಜೆ ಸೀಮೆಗಳ ದಂಗೆಗಾರರನ್ನು ಆಡಗಿಸಿದನು.

ಕ್ರಿ.ಶ. ೧೮೩೭ರಲ್ಲಿ ಕಂಪೆನಿ ಸರ್ಕಾರದವರು ಕೊಡಗಿನಲ್ಲಿದ್ದ ಜಮ್ದದಾಳುಗಳ ಗುಲಾಮಗಿರಿ ಪದ್ಧತಿಯನ್ನು ತೆಗೆದುಹಾಕಿ ಗುಲಾಮರಿಗೆ ಸ್ವಾತಂತ್ರ್ಯವನ್ನು ಕೊಟ್ಟರು. ಕೊಡಗಿನಲ್ಲಿ ಗುಲಾಮಗಿರಿಯಿದ್ದರೂ ಗುಲಾಮರನ್ನು ಯಜಮಾನರು ಚೆನ್ನಾಗಿ ನೋಡಿಕೊಳ್ಳುತ್ತಿದ್ದರು.

ರಾಜರ ಕಾಲದಲ್ಲಿ ಸರಕಾರಕ್ಕೆ ಕಂದಾಯವಾಗಿ ಹಣ ಕೊಡುವುದರ ಜತೆಗೆ ಧೂಳಿಬತ್ತವೆಂದು ಬತ್ತವನ್ನು ಕೊಡುವ ಪದ್ಧತಿಯಿತ್ತು. ಬ್ರಿಟಿಷರ ಕಾಲದಲ್ಲಿ ಧೂಳಿ ಬತ್ತವೆಂಬ ಬತ್ತ ಕೊಡುವ ಪದ್ಧತಿಯನ್ನು ನಿಲ್ಲಿಸಿದರು. ೧೮೫೭ರಲ್ಲಿ ಉತ್ತರ ಹಿಂದೂಸ್ಥಾನದಲ್ಲಿ ದೇಶೀಯ ಸೈನಿಕರು ಇಂಗ್ಲಿಷ್ ಸರ್ಕಾರದ ಮೇಲೆ ದಂಗೆಯೆದ್ದಾಗ ಮೈಸೂರಿನ ಮುಸಲ್ಮಾನರು ದಂಗೆಯೇಳಬಹುದೆಂಬ ಹೆದರಿಕೆಯು ಬ್ರಿಟಿಷ್ ಅಧಿಕಾರಿಗಳಿಗಿದ್ದಿತು. ಆಗ ಕಬ್ಬನ್ ದೊರೆಯು ಕೊಡಗರನ್ನು ಪಿರಿಯಾಪಟ್ಟಣದಲ್ಲಿ ಗಡಿಸಹರೆಗೆ ಇಟ್ಟಿದ್ದನು. ಕೊಡಗರ ರಾಜಭಕ್ತಿಯನ್ನು ಮೆಚ್ಚಿ ಕಬ್ಬನ್ ದೊರೆಯು ೧೮೬೧ರಲ್ಲಿ ಅವರಿಗೆ ಆಯುಧಗಳ ಕಾನೂನು ಹತ್ತುವುದಿಲ್ಲವೆಂದು ಅಪ್ಪಣೆ ಕೊಟ್ಟನು.

ಕ್ರಿ.ಶ. ೧೮೬೨ರಲ್ಲಿ ಮೈಸೂರಿನ ಆಡಳಿತ ಕ್ಷೇತ್ರಗಳ ಪುನರ್ವ್ಯವಸ್ಥೆ ಮಾಡುವಾಗ ಕೊಡಗನ್ನು ಅಷ್ಟಗ್ರಾಮ ವಿಭಾಗ ಅಥವಾ ಹಾಸನ ವಿಭಾಗಕ್ಕೆ ಸೇರಿಸಬೇಕೆಂದು ಮೈಸೂರಿನ ಆಡಳಿತವನ್ನು ನಡೆಸುತ್ತಿದ್ದ ಬ್ರಿಟಿಷ್ ಅಧಿಕಾರಿಗಳು ಆಲೋಚಿಸಿದರು. ಆದರೆ ಆಗ ಕೊಡಗಿನ ಎಲ್ಲಾ ಕೋಮುಗಳ ಮುಖಂಡರು ಈ ಏರ್ಪಾಡನ್ನು ವಿರೋಧಿಸಿ ಸರ್ಕಾರಕ್ಕೆ ಅರ್ಜಿಯನ್ನು ಬರೆದು ಕೊಂಡರು. ಕೊಡಗಿನ ಜನರ ಒಮ್ಮತವಾದ ವಿರೋಧವನ್ನು ತಿಳಿದು ಬ್ರಿಟಿಷ್ ಅಧಿಕಾರಿಗಳು ಕೊಡಗನ್ನು ಹಾಸನ ವಿಭಾಗಕ್ಕೆ ಸೇರಿಸಲಿಲ್ಲ. ೧೮೮೧ರಲ್ಲಿ ಮೈಸೂರು ದೇಶದ ಆಡಳಿತವನ್ನು ಬ್ರಿಟಿಷ್ ಅಧಿಕಾರಿಗಳು ತಿರುಗಿ ಮೈಸೂರು ರಾಜಮನೆತನದವರಿಗೆ ವಹಿಸಿಬಿಟ್ಟರು. ಆ ಸಮಯದಲ್ಲಿ ಕಾಫಿ ವ್ಯವಸಾಯಕ್ಕೆ ಹೆಸರಾದ ಕೊಡಗು, ವೈನಾಡು, ನೀಲಗಿರಿ ಸೀಮೆಗಳನ್ನು ಒಂದುಗೂಡಿಸಿ ಸೌತ್ ಇಂಡಿಯನ್ ಕಾಫಿ ಡಿಸ್ಟ್ರಿಕ್ಟ್ (ದಕ್ಷಿಣ ಹಿಂದೂಸ್ಥಾನದ ಕಾಫಿ ಜಿಲ್ಲೆ) ಎಂಬ ಆಡಳಿತಕ್ಷೇತ್ರ ಮಾಡಬೇಕೆಂದು ಈ ಸ್ಥಳಗಳ ಐರೋಪ್ಯ ಕಾಫಿ ತೋಟಗಳ ಒಡೆಯರು ಗವರ್ನರ್ ಜನರಲನಿಗೆ ಮನವಿಮಾಡಿಕೊಂಡರು. ಆಗಲೂ ಇಲ್ಲಿನ ದೇಶೀಯರು ಈ ಏರ್ಪಾಡಿಗೆ ಪ್ರತಿಭಟಿಸಿದರು.

೧೮೮೧ರಿಂದ ಮೈಸೂರಿನ ರೆಸಿಡೆಂಟನಾಗಿ ನೇಮಕವಾದ ಅಧಿಕಾರಿಯು ಕೊಡಗಿನ ಚೀಫ್ ಕಮಿಷನರ್ ಎಂಬ ಹೆಸರಿನಿಂದ ಬೆಂಗಳೂರಿನಲ್ಲಿದ್ದು ಕೊಡಗಿನ ಆಡಳಿತದ ಮೇಲ್ವಿಚಾರದಲ್ಲಿರುತ್ತಿದ್ದನು. ಕೊಡಗಿನಲ್ಲಿ ಮೊದಲು ಸೂಪರಿಂಟೆಂಡೆಂಟ್ ಎಂದು ಕರೆಯಲ್ಪಡುತ್ತಿದ್ದ ಉದ್ಯೋಗಸ್ಥನಿಗೆ ಇದಕ್ಕಿಂತ ಮೊದಲು ಎಂದರೆ ೧೮೬೭ರಲ್ಲಿ ಕಮಿಷನರ್ ಎಂಬ ಹೆಸರುಕೊಡಲಾಯಿತು.

೧೯೧೫ರಲ್ಲಿ ಕೊಡಗಿನಲ್ಲಿ ಮೊದಲನೆ ಬಾರಿಗೆ ಜನರು ತಮ್ಮ ರಾಜಕೀಯ ಹಕ್ಕುಗಳನ್ನು ಪಡೆಯುವುದಕ್ಕೆ ಕೊಡಗು ಜಮೀನ್ದಾರರ ಸಂಘವೆಂಬ ಸಂಘವನ್ನು ಸ್ಥಾಪಿಸಿದರು. ೧೯೧೮ರಲ್ಲಿ ಇದರ ಆಶ್ರಯದಲ್ಲಿ ಕೊಡಗನ್ನು ಮದರಾಸು ಆಧಿಪತ್ಯದ ಒಂದು ಜಿಲ್ಲೆಯಾಗಿ ಸೇರಿಸಬೇಕೆಂಬ ಚಳವಳಿ ಬಲವಾಯಿತು. ಈ ಚಳವಳಿಗಳ ಪರಿಣಾಮವಾಗಿ ೧೯೨೪ರಲ್ಲಿ ಕೊಡಗಿಗೆ ಹೆಚ್ಚು ಅಧಿಕಾರವಿಲ್ಲದ ಶಾಸನಸಭೆಯೊಂದನ್ನು ಇಂಡಿಯಾ ಸರ್ಕಾರದವರು ಕೊಟ್ಟರು.

೧೯೪೨ರಲ್ಲಿ ಬೆಂಗಳೂರಿನಲ್ಲಿದ್ದ ರೆಸಿಡೆಂಟನ ಉದ್ಯೋಗವು ತೆಗೆದು ಹಾಕಲ್ಪಟ್ಟಿತು. ಆಗ ಕೊಡಗಿನಲ್ಲಿದ್ದ ಕಮಿಷನರ್ ಹುದ್ದೆಯನ್ನು ಇಲ್ಲದಂತೆ ಮಾಡಿ ಚೀಫ್ ಕಮಿಷನರನ್ನು ಕೊಡಗಿನ ಮುಖ್ಯ ಆಡಳಿತಾಧಿಕಾರಿಯಾಗಿ ಮಾಡಿ ಮಡಿಕೇರಿಯಲ್ಲಿ ಆತನ ಕಛೇರಿಯನ್ನುಟ್ಟರು.

ಹಿಂದೂ ದೇಶದ ಇತರ ಭಾಗಗಳಲ್ಲಿ ಕಾಂಗ್ರೆಸ್ ಚಳವಳಿ ಬಲವಾದ ಹಾಗೆಯೇ ಕೊಡಗಿನಲ್ಲೂ ಕಾಂಗ್ರೆಸ್ ಚಳವಳಿ ಬಲಗೊಂಡು ೧೯೩೦ರಲ್ಲಿ ಮತ್ತು ೧೯೪೨ರಲ್ಲಿ ಅನೇಕ ಕಾಂಗ್ರೆಸ್ ಕಾರ್ಯಕರ್ತರು ಸೆರೆಮನೆವಾಸವನ್ನು ಅನುಭವಿಸಿದರು. ಹಿಂದೂ ದೇಶಕ್ಕೆ ಸ್ವಾತಂತ್ರ್ಯ ಸಿಕ್ಕಿದಮೇಲೆ ೧೯೫೨ರಲ್ಲಿ ಕೊಡಗಿನಲ್ಲೂ ಮಹಾಚುನಾವಣೆಯು ನಡೆಯಿತು. ಹಿಂದೂಸ್ಥಾನದ ಕೇಂದ್ರ ಲೋಕಸಭೆಗೆ ಒಬ್ಬ ಸದಸ್ಯನೂ ಕೊಡಗಿನ ವಿಧಾನಸಭೆಗೆ ೨೪ ಮಂದಿ ಸದಸ್ಯರೂ ಆರಿಸಲ್ಪಟ್ಟರು. ೧೯೫೪ರ ಏಪ್ರಿಲ್‌ನಿಂದ ಎರಡು ವರ್ಷಗಳವರೆಗೆ ಕೇಂದ್ರದ ಮೇಲಿನ ಸಭೆ ಎಂದರೆ ಕೌನ್ಸಿಲ್ ಆಫ್ ಸ್ಟೇಟ್ ಸಭೆಯಲ್ಲೂ ಕೊಡಗಿನ ಒಬ್ಬ ಪ್ರತಿನಿಧಿಯಿದ್ದನು. ೧೯೫೨ನೇ ವರ್ಷದ ಮಾರ್ಚ್ ತಿಂಗಳಲ್ಲಿ ಕೊಡಗಿನಲ್ಲಿ ಮಂತ್ರಿಗಳ ಆಡಳಿತವು ಪ್ರಾರಂಭವಾಯಿತು. ಕೊಡಗಿನಲ್ಲಿ ಇಬ್ಬರು ಮಂತ್ರಿಗಳಿದ್ದರು. ಕೊಡಗು ಹಿಂದೂಸ್ಥಾನದ ರಾಜಕೀಯ ವಿಭಾಗಗಳಾದ 'ಎ', 'ಬಿ', 'ಸಿ' ಸಂಸ್ಥಾನಗಳಲ್ಲಿ ಚೀಫ್ ಕಮಿಷನರಿಂದ ಆಳಲ್ಪಡುವ 'ಸಿ' ಸಂಸ್ಥಾನವಾಗಿತ್ತು.



### ಕೊಡಗು ಮೆಡಲುಗಳು



(ಅಮರ ಸುಳ್ಳದ ಕಾಟಕಾಯಿಯ ನೆನಪಿಗಾಗಿ ಕೊಟ್ಟ ಮೆಡಲುಗಳು)

### ಮೈಸೂರು ಸಂಸ್ಥಾನದಲ್ಲಿ ಕೊಡಗಿನ ವಿಲೀನಕರಣ

ಹಿಂದುಸ್ಥಾನದಲ್ಲಿ ಭಾಷಾವಾರು ಪ್ರಾಂತರಚನೆಯಾಗಬೇಕೆಂಬ ಚಳವಳಿ ಸುಮಾರು ೧೯೧೮ನೇ ಇಸವಿಯಿಂದಲೇ ಕಾಂಗ್ರೆಸ್ ಸಂಸ್ಥೆಯಲ್ಲಿ ಪ್ರಾರಂಭವಾಯಿತು. ಆಗಿನಿಂದಲೇ ಭಾಷಾವಾರು ತಳಹದಿಯ ಮೇಲೆ ಪ್ರಾದೇಶಿಕ ಕಾಂಗ್ರೆಸ್ ಸಂಸ್ಥೆಗಳು ರಚಿಸಲ್ಪಟ್ಟವು. ಕೊಡಗು ಜಿಲ್ಲಾ ಕಾಂಗ್ರೆಸ್ ಸಂಸ್ಥೆಯು ಹುಬ್ಬಳ್ಳಿಯು ಕೇಂದ್ರವಾಗಿದ್ದ ಕರ್ಣಾಟಕ ಕಾಂಗ್ರೆಸ್ ಸಂಸ್ಥೆಯ ಅಧೀನ ಸಂಸ್ಥೆಯಾಗಿತ್ತು. ೧೯೨೦ನೆ ಇಸವಿಯಿಂದ ಇತ್ತಲಾಗಿ ಕನ್ನಡ ಭಾಷೆಯನ್ನು ಅಡುವ ಬ್ರಿಟಿಷರ ಆಳ್ವಿಕೆಯೊಳಗಿನ ಜಿಲ್ಲೆಗಳೆಲ್ಲಾ ಒಂದಾಗಿ ಕರ್ಣಾಟಕ ಪ್ರಾಂತವಾಗಬೇಕೆಂಬ ಆಂದೋಲನವು ಬಿರುಸಾಗಿ ನಡೆಯಿತು. ಈ ಸಮಯದಲ್ಲಿ ಕೊಡಗಿನ ಶಾಸನಸಭೆಯಲ್ಲಿಯೂ ಹೊರಗೂ ಕೊಡಗನ್ನು ಕರ್ಣಾಟಕ ಪ್ರಾಂತ ರಚಿಸಿ ಅದರೊಳಗೆ ವಿಲೀನಗೊಳಿಸುವಂತೆಯೂ, ಇಲ್ಲವೇ ಮೈಸೂರಿಗೆ ಅಥವಾ ಮದರಾಸು ಸಂಸ್ಥಾನಗಳಿಗೆ ಸೇರಿಸುವಂತೆಯೂ ನಿರ್ಣಯಗಳು ಮಾಡಲ್ಪಟ್ಟವು. ಈ ನಿರ್ಣಯಗಳು ಕೊಡಗಿನ ಮುಖ್ಯಾಧಿಕಾರಿಯಾಗಿದ್ದ ಚೀಫ್ ಕಮಿಷನರನ ನಿರಂಕುಶ ಅಧಿಕಾರದಲ್ಲಿ ಜಿಗುಪ್ಸೆಗೊಂಡು ಅದನ್ನು

ಕೊನೆಗಾಣಿಸುವುದಕ್ಕೆ ಬೇರೆ ಉಪಾಯವು ತೋರದೆ ಮಾಡಿದ ನಿರ್ಣಯಗಳಾಗಿವೆ.

ಆದರೆ ಭಾರತವು ಸ್ವತಂತ್ರವಾದನಂತರ ಕೊಡಗಿನ ಜನರ ಮತ್ತು ಅವರ ಮುಂದಾಳುಗಳ ದೃಷ್ಟಿಕೋನವು ಬದಲಾಯಿತು. ಕೊಡಗು ನೆರೆಪ್ರಾಂತ್ಯಗಳಿಂದ ಪ್ರತ್ಯೇಕವಾಗಿದ್ದ ರೇನೆ ಅದರ ಅಭಿವೃದ್ಧಿಯನ್ನು ಸಾಧಿಸಲು ಅನುಕೂಲವೆಂದು ಧುರೀಣರು ಮನಗಂಡರು. ಈ ಕಾರಣದಿಂದ ಕೊಡಗನ್ನು ನೆರೆಪ್ರಾಂತ್ಯಗಳೊಡನೆ ಸೇರಿಸಬಾರದೆಂದು ಕೇಂದ್ರ ಸರಕಾರವನ್ನು ಕೇಳಿಕೊಳ್ಳುವುದಕ್ಕೆ ಗೃಹಲದಲ್ಲಿ ಕೊಡಗಿನ ಕೆಲವು ಮುಂದಾಳುಗಳ ನಿಯೋಗಗೋಷ್ಠಿಯೊಂದು ದೆಹಲಿಗೆ ಹೋಯಿತು. ದೆಹಲಿಯ ಕೇಂದ್ರ ಮಂತ್ರಿಗಳಿಂದ ತತ್ಕಾಲಕ್ಕೆ ಕೊಡಗನ್ನು ಬೇರೆ ಪ್ರಾಂತಗಳೊಡನೆ ಸೇರಿಸುವ ಆಲೋಚನೆಯಿಲ್ಲವೆಂಬ ಆಶ್ವಾಸನೆಯನ್ನು ಪಡೆದು ಈ ನಿಯೋಗಗೋಷ್ಠಿಯು ಹಿಂತಿರುಗಿತು.

ಅಖಿಲ ಭಾರತ ಕಾಂಗ್ರೆಸ್ ಸಂಸ್ಥೆಯ ಆಡಳಿತ ಸಮಿತಿಯವರೂ ಕೇಂದ್ರ ಸರ್ಕಾರವೂ ಸ್ವಾತಂತ್ರ್ಯಾನಂತರ ಭಾಷಾವಾರು ಪ್ರಾಂತ ನಿರ್ಮಾಣದಿಂದ ಇಡೀ ರಾಷ್ಟ್ರದ ಐಕ್ಯತೆಗೆ ಭಂಗಬರುವುದೆಂದು ಮನಗಂಡು ಭಾಷಾವಾರು ಪ್ರಾಂತರಚನೆಗೆ ಪ್ರೋತ್ಸಾಹ ನೀಡಲಿಲ್ಲ. ಆದರೆ ಗೃಹಲದಲ್ಲಿ ಅಂಧರು ಉಪವಾಸ ಮುಂತಾದ ಚಳವಳಿ ಹೂಡಿ ತಮಗೆ ಪ್ರತ್ಯೇಕವಾದ ಪ್ರಾಂತ ಪಡೆದರು. ಇದರಿಂದ ಭಾಷಾವಾರು ಪ್ರಾಂತಾಭಿಮಾನಿಗಳು ಉತ್ತೇಜನಗೊಂಡು ಭಾಷಾವಾರು ಪ್ರಾಂತರಚನೆಗೆ ಅವಶ್ಯವಿರುವ ಅಂಕಿಸಂಖ್ಯೆಗಳನ್ನು ಸಾಧಕಬಾಧಕಗಳ ಮಾಹಿತಿಗಳನ್ನೂ ಸಂಗ್ರಹಿಸಲು ಒಂದು ಸಮಿತಿಯನ್ನು ಏರ್ಪಡಿಸಲು ಕೇಂದ್ರ ಶಾಸನಸಭೆಗಳನ್ನು ಒತ್ತಾಯಿಸಿದರು. ಇದರ ಪರಿಣಾಮವಾಗಿ ನ್ಯಾಯಾಧೀಶ ಫಜಲ್ ಅಲಿಯವರ ಅಧ್ಯಕ್ಷತೆಯಲ್ಲಿ ರಾಜ್ಯಪುನರ್ವಿಂಗಡಣೆಯ ಸಮಿತಿಯೊಂದು ಗೃಹಲದಲ್ಲಿ ಏರ್ಪಟ್ಟಿತು. ಈ ಸಮಿತಿಯ ಸದಸ್ಯರು ದೇಶದ ಎಲ್ಲಾ ಭಾಗಗಳನ್ನು ಸಂಚರಿಸಿ ಜನರ ಅಭಿಪ್ರಾಯಗಳನ್ನೂ ಅಂಕಿಸಂಖ್ಯೆಗಳನ್ನೂ ಸಂಗ್ರಹಿಸಿದರು. ಈ ಸಮಿತಿಯವರು ಕೊಡಗಿನ ಮಡಿಕೇರಿಗೂ ಗೃಹಲದಲ್ಲಿ ಬಂದು ಸಂಸ್ಥಾನದ ಜನರ ಮತ್ತು ಸಂಸ್ಥೆಗಳ ಅಭಿಪ್ರಾಯಗಳನ್ನು ತಿಳಿದು ಕೊಂಡರು. ಶಾಸನಸಭೆಯ ಸದಸ್ಯರೂ ಕೊಡಗಿನ ಹೆಚ್ಚಿನ ಮುಂದಾಳುಗಳೂ ಕೊಡಗು ಪ್ರತ್ಯೇಕವಾಗಿರಬೇಕೆಂದೇ ತಮ್ಮ ಹೇಳಿಕೆಯನ್ನಿತ್ತರು. ಕೆಲವರು

ಕೊಡಗನ್ನು ಕರ್ಣಾಟಕ ಪ್ರಾಂತದ ಭಾಗವಾಗಿಡಬೇಕೆಂದು ವರದಿ ಮಾಡಿದರು. ಕೊಡಗು ವಿಧಾನಸಭೆಯು ೨೪ ಸದಸ್ಯರೂ ಒಮ್ಮತದಿಂದ ' ಕೊಡಗು ಉಳುವಂ ಸಂಸ್ಥಾನ. ಪ್ರತ್ಯೇಕವಾಗಿಯೇ ಇದ್ದು ತನ್ನ ಅಭಿವೃದ್ಧಿಯನ್ನು ಸಾಧಿಸ ಬಲ್ಲದು. ಅದುದರಿಂದ ಕೊಡಗನ್ನು ಪ್ರತ್ಯೇಕವಾಗಿಯೇ ಇಡಬೇಕೆಂದು ' ನಿರ್ಣಯ ಮಾಡಿ ರಾಜ್ಯಪುನರ್‌ನಿರ್ಮಾಣ ಸಮಿತಿಗೂ ಕೇಂದ್ರ ಸರಕಾರಕ್ಕೂ ಕಳುಹಿಸಿದರು.

ಆದರೆ ರಾಜ್ಯ ಪುನರ್‌ನಿರ್ಮಾಣ ಸಮಿತಿಯವರು ತಮ್ಮ ವರದಿಯಲ್ಲಿ ' ಬಿ ', ' ಸಿ ' ವಿಭಾಗದ ಸಂಸ್ಥಾನಗಳನ್ನು ಕೊನೆಗೊಳಿಸಿ ಹಿಂದೀ ಒಕ್ಕೂಟ (Indian Union)ದಲ್ಲಿ ಗವರ್ನರರ ಆಡಳಿತಕ್ಕೊಳಪಟ್ಟ ' ಎ ' ಸಂಸ್ಥಾನ ಗಳೇ ಇರಬೇಕೆಂದೂ ಕೊಡಗಿನ ವಿಚಾರದಲ್ಲಿ ಅದು ಮುಂದೆ ರಚಿಸಲ್ಪಡುವ ಕನ್ನಡ ಪ್ರಾಂತ್ಯದೊಳಗೆ ಮಿಲನವಾಗಬೇಕೆಂದೂ ಆದರೆ ಅದರ ಚಾರಿತ್ರಿಕ ಹಿನ್ನೆಲೆ ಮತ್ತು ವೈಶಿಷ್ಟ್ಯಗಳಿಗೋಸ್ಕರ ಅದನ್ನು ಚಿಕ್ಕದಾದರೂ ಪ್ರತ್ಯೇಕ ಜಿಲ್ಲೆಯಾಗಿಡಬೇಕೆಂದೂ ತಮ್ಮ ವರದಿಯಲ್ಲಿ ನಮೂದಿಸಿದ್ದರು. ಈ ವರದಿ ಯನ್ನು ಅನುಸರಿಸಿ ಕೇಂದ್ರ ವಿಧಾಯಕ ಸಭೆಗಳು ಶಾಸನ ಮಾಡಿದ್ದರಿಂದ ಕೊಡಗು ಹೊಸ ಕನ್ನಡ ಪ್ರಾಂತವಾದ ಮೈಸೂರು ಪ್ರಾಂತದೊಳಗೆ ವಿಲೀನ ವಾಗಬೇಕಾಯಿತು.

ಹೊಸ ಕನ್ನಡ ಪ್ರಾಂತ್ಯವಾದ ಮೈಸೂರು ಪ್ರಾಂತ್ಯವು ೧೯೫೬ನೆ ಇಸವಿ ನವೆಂಬರ್ ೧ನೆ ತಾರೀಖಿನಲ್ಲಿ ಅಸ್ತಿತ್ವಕ್ಕೆ ಬಂದಿತು. ಅಂದಿನಿಂದ ಪ್ರತ್ಯೇಕ ' ಸಿ ' ಸಂಸ್ಥಾನವಾಗಿದ್ದ ಕೊಡಗು ಮೈಸೂರು ಸಂಸ್ಥಾನದ ೧೯ ಜಿಲ್ಲೆಗಳಲ್ಲಿ ಒಂದು ಜಿಲ್ಲೆಯಾಗಿ ಮಾರ್ಪಟ್ಟಿತು.

ಕೊಡಗು ರಾಜ್ಯವು ಸಂಸ್ಥಾನದ ಸ್ಥಾನದಿಂದ ಜಿಲ್ಲೆಯ ಮಟ್ಟಕ್ಕೆ ಇಳಿಯಿತು. ಕೊಡಗಿನ ಜಿಲ್ಲಾಧಿಕಾರಿಯಾಗಿ ಡೆಪ್ಯುಟಿ ಕಮಿಷನರವರು ನೇಮಕ ಮಾಡಲ್ಪಟ್ಟರು. ಕೊಡಗಿನ ಬೇರೆ ಬೇರೆ ಆಡಳಿತ ಖಾತೆಗಳು ಮೈಸೂರು ಸಂಸ್ಥಾನದ ಮಂತ್ರಿಗಳ ಮತ್ತು ಸಂಸ್ಥಾನಾಧಿಕಾರಿಗಳ ಮೇಲ್ವಿಚಾರಕ್ಕೊಳ ಪಟ್ಟವು. ಮೈಸೂರು ಸಂಸ್ಥಾನದ ವಿಧಾನಸಭೆಯಲ್ಲಿ ಕೊಡಗಿಗೆ ಎರಡು ಸ್ಥಾನ ಗಳು ಕೊಡಲ್ಪಟ್ಟವು. ಹೀಗೆ ರಾಜ್ಯಪುನರ್‌ನಿರ್ಮಾಣದ ಪರಿಣಾಮವಾಗಿ ನೂರಾರು ವರ್ಷಗಳಿಂದ ಪ್ರತ್ಯೇಕ ಘಟಕವಾಗಿದ್ದ ಕೊಡಗು ತನ್ನ ವ್ಯಕ್ತಿತ್ವ ವನ್ನು ಕಳೆದುಕೊಂಡು ದೊಡ್ಡ ಸಂಸ್ಥಾನದೊಳಗೆ ಸೇರಬೇಕಾಯಿತು.

‘ಸಿ’ ಸಂಸ್ಥಾನವಾಗಿದ್ದ ಕೊಡಗು ನಾಲ್ಕೂವರೆ ವರ್ಷಗಳಲ್ಲಿ ಜನಪ್ರಿಯ ರಾಗಿದ್ದ ಮಂತ್ರಿವ್ಯಯರ ಆಡಳಿತದಲ್ಲಿ ಗಣನೀಯವಾದ ಪ್ರಗತಿಯನ್ನು ಪಡೆಯಿತು. ಸಾಮುದಾಯಿಕ ವಿಕಾಸ ಯೋಜನೆ ಮತ್ತು ರಾಷ್ಟ್ರೀಯ ವಿಸ್ತರಣಾ ಯೋಜನೆಗಳ ಫಲವಾಗಿ ಗ್ರಾಮಾಂತರಗಳಲ್ಲಿ ವೈದ್ಯಕೀಯ ಸೌಕರ್ಯಗಳೂ ಸಾರಿಗೆ ಸಂಚಾರ ವ್ಯವಸ್ಥೆಗಳೂ ಹೆಚ್ಚಾದವು. ಸರ್ಕಾರದವರು ಶಾಲೆಗಳನ್ನು ಹೆಚ್ಚಾಗಿ ತೆರೆದುದಲ್ಲದೆ ಜಿಲ್ಲಾ ಬೋರ್ಡು ಶಾಲೆಗಳನ್ನು ಸರ್ಕಾರದ ಆಡಳಿತಕ್ಕೆ ಒಳಪಡಿಸಿದರು. ಜನಸಾಮಾನ್ಯರಿಗೆ ತಮ್ಮ ಉತ್ಪಾದನೆಗಳನ್ನು ಹೆಚ್ಚಿಸುವುದಕ್ಕೂ ಉಪವೃತ್ತಿಗಳನ್ನು ವಿರಾಮಕಾಲದಲ್ಲಿ ಅವಲಂಬಿಸುವುದಕ್ಕೂ ಧನಸಹಾಯ ಮತ್ತು ಇತರ ಉಪಕರಣಗಳ ಸಹಾಯವನ್ನೂ ಒದಗಿಸಿ ಕೊಟ್ಟರು. ಹೀಗೆ ಮಂತ್ರಿಗಳ ನಾಲ್ಕೂವರೆ ವರ್ಷಗಳ ಆಡಳಿತದಲ್ಲಿ ಆದ ಕೊಡಗಿನ ಪ್ರಗತಿಯು ಕೇಂದ್ರ ಸರಕಾರದ ಮಂತ್ರಿಗಳ ಮೆಚ್ಚಿಕೆಯನ್ನು ಪಡೆಯಿತು. ಈ ಅವಧಿಯಲ್ಲಿ ಕೊಡಗಿನ ಆರ್ಥಿಕಸ್ಥಿತಿಯು ಉತ್ತಮವಾಗಿ ಕೊಡಗು ಸ್ವಾವಲಂಬಿಯಾಗಿದ್ದಿತು.

ಪುಟ್ಟ ಸಂಸ್ಥಾನವಾಗಿದ್ದ ಕೊಡಗು ಭಾರತದಲ್ಲೇ ಆಡಳಿತಕ್ಕೆ ಆದರ್ಶ ವಾಗಿತ್ತು. ಸಂಸ್ಥಾನದ ಮಟ್ಟದಿಂದ ಜಿಲ್ಲೆಯ ಮಟ್ಟಕ್ಕೆ ಇಳಿದುದು ಸ್ವಲ್ಪ ದುಃಖದ ಮಾತಾದರೂ ಕೊಡಗಿನ ಸುವುತ್ರರು ಇಡಿ ಕರ್ಣಾಟಕದಲ್ಲಿ ಹಾಗೂ ಭಾರತದಲ್ಲಿ ತಮ್ಮ ವರ್ಚಸ್ಸನ್ನು ಬೀರಿ ಕನ್ನಡನಾಡಾದ ಮೈಸೂರು ಸಂಸ್ಥಾನದಲ್ಲಿ ಮತ್ತು ಭಾರತದಲ್ಲಿ ಕೊಡಗಿನ ಹೆಸರನ್ನು ಮೆರೆಸುವರೆಂದು ಹಾರೈಸಲಾಗಿದೆ.

## ನಮ್ಮ ಪ್ರಕಟನೆಗಳು

---

೧.	ಬೃಂದಾವನ (ಕವಿತಾಸಂಗ್ರಹ) ಮೈ. ಶೇ. ಅನಂತಪದ್ಮನಾಭರಾವ್	೦—೧೨—೦
೨.	ಗೌರಮ್ಮನ ಕತೆಗಳು - ೧ ಮಿಸೆಸ್ ಬಿ. ಟಿ. ಜಿ. ಕೃಷ್ಣ	೧— ೪ —೦
೩.	ಹಿತೋಪದೇಶ ಜಿ. ಶ್ರೀನಿವಾಸಮೂರ್ತಿ	೧— ೪ —೦
೪.	ಹರಿದಾಸಿ ವೈ. ವಿರೂಪಾಕ್ಷಯ್ಯ	೦—೧೨—೦
೫.	ನವನೀತೆ ಕೊಡಗಿನ ಕತೆಗಾರರ ಕಥಾಸಂಕಲನ	೧— ೪ —೦
೬.	ಚಂದ್ರಮತಿ ಆಸ್ಥಾನವಿದ್ವಾನ್ ನಂ. ಶ್ರೀಕಂಠಶಾಸ್ತ್ರಿ	೦—೧೨—೦
೭.	ಗೌರಮ್ಮನ ಕತೆಗಳು - ೨ ಮಿಸೆಸ್ ಬಿ. ಟಿ. ಜಿ. ಕೃಷ್ಣ	೧— ೪ —೦
೮.	ಕಲ್ಪತರು ಮೈ. ಶೇ. ಅನಂತಪದ್ಮನಾಭರಾವ್	೧— ೦ —೦
೯.	ಸುಧಾ ಮೈ. ಶೇ. ಅನಂತಪದ್ಮನಾಭರಾವ್	೦—೧೨—೦
೧೦.	ಲಕ್ಷ್ಮೀರಸ ಮಹಾಕಾವ್ಯ ವಿ. ಎಸ್. ರಾಮಕೃಷ್ಣ	೧— ೦ —೦

ಪ್ರಕಾಶಕರು

ಶ್ರೀ ಕಾವೇರಿ ಪ್ರಕಟನಾಲಯ

ಮ ದಿ ಕೇ ರಿ











